

GL SANS 891.21
KAL 14TN ED



126619
LBSNAA

हरी राष्ट्रीय प्रशासन अकादमी
Academy of Administration

मसूरी
MUSSOORIE
पुस्तकालय
LIBRARY

अवधि संख्या

Accession No.

13295

वर्ग संख्या

Sans

Class No.

891.21

पुस्तक संख्या

Book No.

कालिदा

युगुदेश

THE
KUMĀRA-SAMBHAVA
OF
KĀLIDĀSA

With the Commentaries from 1 to 8 Sargas the **Sanjīvinī**
of **Mallinātha**, from 8-17 Sargas the **Sanjīvinī** of
Sītārāma Kavi, the **Mahaśivapurāṇa Sandarbha**,
various readings, critical notes, index etc, etc.

FOURTEENTH EDITION

RE-EDITED

WITH VARIOUS READINGS, NOTES, THE SANDARBHA ETC., BY

NĀRĀYAṆA RĀMA ĀCHĀRYA,
"KĀVYATĪRTHA"

1955

NIRNAYA SAGAR PRESS

BOMBAY 2

[*Copy Right Reserved*]

**Printer & Publisher:—Laxmibai Narayan Chowdhari,
For the Nirnaya Sagar Press, 26/28 Kolbhat Street,
BOMBAY 2**

महाकविश्रीकालिदासविरचितं

कुमारसंभवम्

(प्रथमतोऽष्टमसर्गावधि)

मल्लिनाथकृतसञ्जीविनीटीकया,

(अष्टमसर्गतः सप्तदशसर्गावधि)

सीतारामकृतसञ्जीविनीटीकया,

कुमारसंभव - महाशिवपुराणसाम्यनिदर्शकसन्दर्भेण

पाठान्तरादिभिश्च समलङ्कृतम्



तस्येदम्

चतुर्दशं संस्करणम्

श्रीमदिन्दिराकान्ततीर्थचरणान्तेवासिभिः

नारायण राम आचार्य “काव्यतीर्थ”

इत्येतैः पाठान्तर-टिप्पण-सन्दर्भादिभिः समलङ्कृत्य संशोधितम्

शकाब्दाः १८७७ : मनाब्दाः १९५५

निर्णयसागर-मुद्रणालयम्, मुंबई २

प्रिन्टर - पब्लिशर: —

लक्ष्मीबाई नारायण चौधरी,

निर्णयसागर प्रेस, २६।२८ कोलभाट स्ट्रीट,

मुंबई २

कुमारसम्भव - महाशिवपुराणयोः

साम्यनिर्दर्शकः संदर्भः

While preparing the Mss. of this edition, all of a sudden it dawned upon me that some of the lines and a few passages in the work were reminiscent of *Mahāśivapurāṇa*. With this cue I explored the M.S.P., and to my surprise I discovered quite a number of lines and passages identical with *Kumārasambhava* proving without doubt that at least one of the two authors had the other's work as his basis. Here I lay down, for those interested, the result of my humble research.

N. R. Acharya

कुमारसंभवम्

महाशिवपुराणम्

(पार्वतीखण्डम्)

नारद उवाच—

ब्रह्मन्विधे महाप्राज्ञ ! वद मे वदतां वर ! ।
मेनकायाः समुत्पत्तिं विवाहं चरितं तथा ।

ब्रह्मोवाच—

शृणु त्वं नारद मुने ! पार्वतीमातुरुद्धवम् ।
विवाहं चरितं चैव पावनं भक्तिवर्धनम् ।
अस्त्युत्तरस्यां दिशि देवतात्मा
हिमालयो नाम नगाधिराजः ।
अस्त्युत्तरस्यां दिशि वै गिरीशो हिमवान्महान् ।
पर्वतो हि मुनिश्रेष्ठ ! महातंजाः समृद्धिभाक् ।
द्वैरूप्यं तस्य विख्यातं जङ्गमस्थिरभेदतः ।
वर्णयामि समासेन तस्य सूक्ष्मस्वरूपकम् ।

पूर्वापरौ तोयनिधी वगाह्य
स्थितः पृथिव्या इव मानदण्डः ।

पूर्वापरौ तोयनिधी सुविगाह्य स्थितो हि यः ।
नानारत्नाकरो रम्यो मानदण्ड इव क्षितेः ।

यश्चाप्सरोविभ्रममण्डनानां
संपादयित्रीं शिखरैर्बिभर्ति ।

नानावृक्षसमाकीर्णो नानाशृङ्गसुचित्रितः ।
सिंहव्याघ्रादिपशुभिः सेवितः सुखिभिः सदा ।

बलाहकच्छेदविभक्तरागा-
मकालसन्ध्यामिव धातुमत्ताम् ।
पदं तुषारस्रुतिधौतरक्तं
यस्मिन्नदृष्ट्वापि हतद्विपानाम् ।
विदन्ति मार्गं नखरन्ध्रमुक्तै-
र्मुक्ताफलैः केसरिणां किराताः ।
स मानसीं मेरुसखः पितृणां
कन्यां कुलस्य स्थितये स्थितिज्ञः ।
मेनां मुनीनामपि माननीया-
मात्मानुरूपां विधिनोपयेमे ।

कालक्रमेणाथ तयोः प्रवृत्ते
स्वरूपयोग्ये सुरतप्रसङ्गे ।
मनोरमं यौवनमुद्रहन्त्या
गर्भोऽभवद्भरराजपत्न्याः ।
असूत सा नागवधूपभोग्यं
मैनाकमम्भोनिधिबद्धसख्यम् ।
क्रुद्धेऽपि पक्षच्छिदि वृत्रशत्रा-
ववेदनाज्ञं कुलिशक्षतानाम् ।

प्रथावमानेन पितुः प्रमुक्ता
दक्षस्य कन्या भवपूर्वपत्नी ।
सती सतीयोगविसृष्टदेहा
तां जन्मने शैलवधूं प्रपेदे ।

सा भूधराणामधिपेन तस्यां
समाधिमत्यामुदपादि भव्या ।

तुषारनिधिरत्युग्रो नानाश्रयविचित्रितः ।
देवर्षिसिद्धमुनिभिः संश्रितः शिवसंप्रियः ।
तपःस्थानोऽतिपूतात्मा पावनश्च महात्मनाम् ।
तपःसिद्धिप्रदोऽत्यंतं नानाधात्वाकरः शुभः ।
स एव दिव्यरूपो हि रम्यः सर्वाङ्गमुन्दरः ।
विष्णवंशोऽविकृतः शैलराजराजसताम्प्रियः ।
कुलस्थित्यै च स गिरिधर्मवर्धनहेतवे ।
स्वविवाहं कर्तुमेच्छत्पितृदेवहितेच्छया ।
स्मृत्वा शापं सुतानां च प्रोचुरोमिति तद्वचः ।
ददुर्मेनां सुविधिना हिमागाथ निजात्मजाम् ।
समुत्सवो महानासीतद्विवाहे सुमङ्गले ।
कालक्रमेणाऽथ तयोः प्रवृत्ते सुरते मुने ! ।।
गर्भो बभूव मेनाया ववृधे प्रत्यहं च सः ।

असूत सा नागवधूपभोग्यं सुतमुत्तमम् ।
समुद्रवद्धसत्सख्यं मैनाकाभिधमद्भुतम् ।
वृत्रशत्रावपि क्रुद्धेऽवेदनाज्ञं सपक्षकम् ।
पविक्षतानां देवर्षे ! पक्षच्छिदि वराङ्गकम् ।

ब्रह्मोवाच—

अथ संस्मरतुर्भक्त्या दम्पती तौ भवाम्बिकाम् ।
प्रसूतिहेतवे तत्र देवकार्यार्थमादरात् ।
ततः सा चण्डिका योगात्यक्तदेहा पुरा पितुः ।
इहया भवितुं भूयः समेच्छद्गिरिदारतः ।
ततो गिरिः स्वप्रियायां परिपूर्णं शिवांशकम् ।
समाधिमत्त्वात्समये समधत्त सुशङ्करे ।

सम्यक्प्रयोगादपरिक्षतायां
नीताविवोत्साहगुणेन संपत् ।

प्रसन्नदिक्पांसुविविक्तवातं
शङ्खस्वनानन्तरपुष्पवृष्टिः ।
शरीरिणां स्थावरजंगमानां
सुखाय तज्जन्मदिनं बभूव ।

तथा दुहित्रा सुतरां सवित्री
स्फुरत्प्रभामण्डलया चकासे ।
विवूरभूमिर्नवमेघशब्दा-
दुद्भिन्नया रत्नशलाकयेव ।

दिने दिने सा परिवर्धमाना
लब्धोदया चान्द्रमसीव लेखा ।
पुपोष लावण्यमयान्विशेषा-
ऋत्योऽस्त्रान्तराणीव कलान्तराणि ।
तां पार्वतीत्याभिजनेन नाझा
बन्धुप्रियां बन्धुजनो जुहाव ।
उमेति मात्रा तपसो निषिद्धा
पश्चादुमाख्यां सुमुखी जगाम ।
महीभृतः पुत्रवतोऽपि दृष्टि-
स्तस्मिन्पत्ये न जगाम तृप्तिम् ।

समधत्त गिरेः पत्नी गर्भं देव्याः प्रसादतः ।
चित्ते स्थितायाः करुणाकरायाः सुखदं गिरेः ।
तदा सुसमयश्चासीच्छान्तभग्रहतारकः ।
नभः प्रसन्नतां यातं प्रकाशः सर्वदिक्षु हि ।
मही मंगलभूयिष्ठा सवनग्रामसागरा ।
सरः स्रवन्तीवापीषु पुफुल्लः पङ्कजानि वै ।
ववुश्च विविधा वाताः सुखस्पर्शा मुनीधर ! ।
मुमुदुः साधवः सर्वेऽसतां दुःखमभूद्भुतम् ।
अर्धरात्रे समुत्पन्ना गंगेव शशिमण्डलम् ।
समये तत्स्वरूपेण मेनकाजठरान्छिवा ।
समुद्भूय समुत्पन्ना सा लक्ष्मीरिव सागरात् ।
अनुकूलो ववौ वायुर्गम्भीरो गंधयुक् शुभः ।
निशीथदीपा विहतत्विष आसन्नं मुने ! ।
श्रुत्वा तद्रोदनं रम्यं गृहस्थाः सर्वयोषितः ।
जह्नुषुः सम्भ्रमात्तत्रागताः प्रीतिपुरःसराः ।
तच्छ्रुद्धान्तचरः शीघ्रं शशंस भूभृते तदा ।
पार्वतीजन्म सुखदं देवकार्यकरं शुभम् ।
तत्र सा ववृधे देवी गिरिराजगृहे शिवा ।
गंगेव वर्षासमये शरदीवाथ चंद्रिका ।
एवं सा कालिका देवी चार्वाङ्गी चारुदर्शना ।
दध्रे चानुदिनं रम्यां चंद्रविम्बकलामिव ।
कुलोचितेन नाम्ना तां पार्वतीत्याजुहाव ह ।
बन्धुप्रियां बन्धुजनः सौशील्यगुणसंयुताम् ।
उमेति मात्रा तपसो निषिद्धा कालिका च सा ।
पश्चादुमाख्यां सुमुखी जगाम भुवने मुने ! ।
दृष्टिः पुत्रवतोऽप्यद्रेस्तस्मिन्स्तृप्तिं जगाम न ।

अनन्तपुष्पस्य मधोर्हि चूते
द्विरेफमाला सविशेषसङ्गा ।
प्रभामहत्या शिखयेव दीप-
स्त्रिमार्गयेव त्रिदिवस्य मार्गः ।
संस्कारवत्येव गिरा मनीषी
तया स पूतश्च विभूषितश्च ।

मन्दाकिनीसंस्कृतवेदिकाभिः
सा कन्दुकैः कृत्रिमपुत्रकैश्च ।
रेमे मुहुर्मध्यगता सखीनां
कीडारसं निर्विशनीव बाल्ये ।

तां हंसमालाः शरदीव गङ्गा
महौषधिं नक्तमिवात्मभासः ।
स्थिरोपदेशामुपदेशकाले
प्रपेदिरे प्राक्तनजन्मविद्याः ।

मध्येन सा वेदिविलग्नमध्या
वलित्रयं चारु बभार बाला ।
आरोहणार्थं नवयौवनेन
कामस्य सोपानमिव प्रयुक्तम् ।
अन्योन्यमुत्पीडयदुत्पलाक्ष्याः
स्तनद्वयं पाण्डु तथा प्रवृद्धम् ।
मध्ये यथा इयाममुखस्य तस्य
मृणालसूत्रान्तरमप्यलभ्यम् ।

अपत्ये पार्वतीत्याख्ये सर्वसौभाग्यसंयुते ।
मधोरनन्तपुष्पस्य चूते हि भ्रमरावलः ।
विशेषसंगा भवति सहकारे मुनीश्वरः ।
प्रभामहत्या शिखयेव दीपो भवनस्य च ।
त्रिमार्गयव सन्मार्गस्तद्वद्गिरिजया गिरिः ।
पूतो विभूषितश्चापि स बभूव तया गिरिः ।
संस्कारवत्येव गिरा मनीषीव हिमालयः ।
गंगासंस्कृतवेदीभिर्बाल्ये रेमे मुहुर्मुहुः ।
कन्दुकैः कृत्रिमैः पुत्रैः सखीमध्यगता च सा ।

अथ देवी शिवा सा चोपदेशमये मुने ! ।
पपाठ विद्याः सुप्रीत्या यतचित्ता च सद्गुरोः ।
प्राक्तना जन्मविद्यास्तां शरदीव प्रपेदिरे ।
हंसालिः स्वर्णदीनकृतात्मभासो महौषधिम् ।

विभ्रतीं क्षीणमध्यां च त्रिवलीमध्यराजिताम् ।
स्थूलपद्मप्रतीकाशपादयुग्मविराजिताम् ।

मृणालायतपर्यन्तबाहुयुग्ममनोहराम् ।
राजीवकुड्मलप्रख्यौ घनपीनौ दृढस्तनौ ।

ब्रह्मोवाच—

एकदा त्वं शिवज्ञानी शिवलीलाविदां वरः ।
हिमाचलगृहं प्रीत्याऽगमस्त्वं शिवप्रेरितः ।

दृष्ट्वा मुने ! गिरीशस्त्वां नत्वानर्चं स नारदः ।
आहूय च स्वतनयां त्वदङ्गयोस्तामपातयत् ।
पुनर्नत्वा मुनीश ! त्वामुवाच हिमभूधरः ।

हिमालय उवाच—

हे मुने ! नारद ! ज्ञानिन्ब्रह्मपुत्रवर प्रभो ! ।
मत्सुताजातकं ब्रूहि गुणदोषसमुद्भवम् ।
कस्य प्रिया भाग्यवती भविष्यति सुता मम ? ।

ब्रह्मोवाच—

इत्युक्तो मुनिवर्य ! त्वं गिरीशेन हिमाद्रिणा ।
विलोक्य कालिकाहस्तं सर्वाङ्गं च विशेषतः ।
अवोचस्त्वं गिरिं तात ! कौतुकी वाग्विशारदः ।
ज्ञानी विदितव्रत्तान्तो नारदः प्रीतमानसः ।

नारद उवाच—

तां नारदः कामचरः कदाचि-
त्कन्यां किल प्रेक्ष्य पितुः समीपे ।
समादिदेशैकवधूं भवित्रीं
प्रेम्णा शरीरार्धहरां हरस्य ।

एषा ते तनया मेने सुधांशोरिव वर्धिता ।
आया कला शैलराज ! सर्वलक्षणशालिनी ।
स्वपतेः सुखदाल्यन्तं पित्रोः कीर्तिविवर्धिनी ।
सुलक्षणानि सर्वाणि त्वत्सुतायाः करे गिरे ! ।
एका विलक्षणा रेखा तत्फलं शृणु तत्त्वतः ।
योगी नम्रोऽगुणोऽकामी मातृतातविवर्जितः ।
अमानोऽशिववेषश्च पतिरस्याः किलेदशः ।

ब्रह्मोवाच—

इत्याकर्ण्य वचस्ते हि सत्यं मत्वा च दम्पती ।
मेना हिमाचलश्चापि दुःखितौ तौ बभूवतुः ।
उवाच दुःखितः शैलस्त्वां तदा हृदि नारद ! ।
किमुपायं मुने ! कुर्यामतिदुःखमभूदिति ।

नारद उवाच—

स्नेहाच्छृणु गिरे ! वाक्यं मम सत्यं मृषा न हि ।

गुरुः प्रगल्भेऽपि वयस्यतोऽस्या-
स्तस्यौ निवृत्तान्यवराभिलाषः ।
ऋते कृशानोर्न हि मग्नपूत-
मर्हन्ति तेजांस्यपराणि हव्यम् ।

अयाचितारं न हि देवदेव-
मद्रिः सुतां प्राहयितुं शशाक ।
अभ्यर्थनाभङ्गभयेन साधु-
मार्ग्यस्थ्यमिष्टेऽप्यवलम्बतेऽर्थे ।

यदैव पूर्वे जनने शरीरं
सा दक्षरोषात्सुदती ससर्ज ।
तदाप्रभृत्येव विमुक्तसङ्गः
पतिः पशूनामपरिग्रहोऽभूत् ।

कररेखा ब्रह्मलिपिर्न मृषा भवति ध्रुवम् ।
तादृशोऽस्याः पतिः शैल ! भविष्यति न संशयः ।
तादृशोऽस्ति वरः शम्भुर्लीलारूपधरः प्रभुः ।
कुलक्षणानि सर्वाणि तत्र तुल्यानि मद्गुणैः ।
प्रभौ दोषो न दुःखाय दुःखदोऽस्य प्रभौ हि सः ।
रविपावकगङ्गानां तत्र ज्ञेया निदर्शना ।
तस्माच्छिवाय कन्यां स्वां शिवां देहि विवेकतः ।

हिमालय उवाच—

हे मुने नारद ! प्राज्ञ ! विज्ञप्तिं काचिदेव हि ।
करोमि तां शृणु प्रीत्यातस्त्वं प्रमुदमावह ।
श्रूयते त्यक्तसंगः स महादेवो यतात्मवान् ।
तपश्चरति सन्नित्यं देवानामप्यगोचरः ।
स कथं ध्यानमार्गस्थः परब्रह्मार्पितं मनः ।
अंशयिष्यति देवर्षे ! तत्र मे संशयो महान् ।
अतः पश्यति सर्वत्र न तु बाह्यं निरीक्षते ।
इति स श्रूयते नित्यं किन्नराणां मुखान्मुने ! ।

नारद उवाच—

न वै कार्या त्वया चिंता गिरिराज ! महामते ।
एषा तव सुता काली दक्षजा ह्यभवत्पुरा ।
सती नामाभवत्तस्याः सर्वमङ्गलदं सदा ।
सती सा वै दक्षकन्या भूत्वा रुद्रप्रियाभवत् ।
पितुर्यज्ञे तथा प्राप्यानादरं शङ्करस्य च ।
तं दृष्ट्वा कोपमाधायात्याक्षीदेहं च सा सती ।
पुनः सैव समुत्पन्ना तव गेहेऽम्बिका शिवा ।
पार्वती हरपत्नीयं भविष्यति न संशयः ।

ब्रह्मोवाच—

वर्धमाना गिरेः पुत्री सा शक्तिर्लोकपूजिता ।
अष्टवर्षा यदा जाता हिमालयगृहे सती ।

स कृत्तिवासास्तपसे यतात्मा
गङ्गाप्रवाहोक्षितदेवदारु ।
प्रस्थं हिमाद्रेर्मृगनाभिगन्धि
किञ्चित्क्षणकिंनरमध्युवास ।
तत्राग्निमाधाय समित्समिद्धं
स्वमेव मूर्त्यन्तरमष्टमूर्तिः ।
स्वयं विधाता तपसः फलानां
केनापि कामेन तपश्चचार ।

अनर्घ्यमर्घ्येण तमद्रिनाथः
स्वर्गौकसामार्चितमर्घयित्वा ।
आराधनायास्य सखीसमेतां
समादिदेश प्रयतां तनूजाम् ।

प्रत्यर्थिभूतामपि तां समाधेः
शुश्रूषमाणां गिरिशोऽनुमेने ।
विकारहेतौ सति विक्रियन्ते
येषां न चेतांसि त एव धीराः ।

अवचितबलिपुष्पा वेदिसंमार्गदक्षा
नियमविधिजलानां
बर्हिषा चोपनेत्री ।
गिरिशमुपचचार प्रत्यहं सा सुकेशी
नियमितपरिखेदा
तच्छिरश्चन्द्रपादैः ।

तज्जन्म गिरिशो ज्ञात्वा सतीविरहकातरः ।
कृत्वा तामद्भुतामन्तर्मुमोदातीव नारद ! ।
तस्मिन्नेवान्तरे शंभुलौकिकां गतिमाश्रितः ।
समाधातुं मनः सम्यक्तपः कर्तुं समैच्छत ।
कांश्चिद्गुणवराञ्छान्ताञ्जयादीनवगृह्य च ।
गङ्गावनारमगमद्विमवत्प्रस्थमुत्तमम् ।

तपःप्रारम्भमकरोत्स्थित्वा तत्र वशी हरः ।
एकाग्रं चित्तयामास स्वमात्मानमतद्रितः ।

हिमालय उवाच—

शृणु त्वं मेनके देवि ! यथार्थं वच्मि तत्त्वतः ।
भ्रमं त्यज मुनेर्वाक्यं वितथं न कदाचन ।
यदि स्नेहः सुतायास्ते सुतां शिक्षस्व मादरम् ।
तपः कुर्याच्छंकरस्य सा भक्त्या स्थिरचेतसा ।

हिमालय उवाच—

पूजितोऽसि जगन्नाथ ! मया त्वं परमेश्वर ! ।
स्वागतेनाद्य विषये स्थितं त्वां प्रार्थयामि किम् ! ।
इममेवं महद्दैर्यं धीराणां सुतपस्विनाम् ।
विघ्नवन्त्यपि संप्राप्य यद्विघ्नैर्न विहन्यते ।

काली सखीभ्यां सहिता प्रत्यहं चंद्रशेखरम् ।
सेवमाना महादेवं गमनागमने स्थिता ।
प्रक्षाल्य चरणौ शंभोः पपौ तच्चरणोदकम् ।
बह्निशौचेन वस्त्रेण चक्रे तद्वात्रमार्जनम् ।

तस्मिन्विप्रकृताः काले
तारकेण दिवौकसः ।

अथ तद्वाधिता देवाः सर्वे शक्रपुरोगमाः ।
मुने ! मां शरणं जग्मुर्नाथा अतिविह्वलाः

तुरासाहं पुरोधाय
धाम स्वायंभुवं ययुः ।

अथ ते निर्जराः सर्वे सुप्रणम्य प्रजेध्वरम् ।
तुष्टुः परया भक्त्या तारकेण प्रपीडिताः ।

ब्रह्मोवाच—

अथ सर्वस्य धातारं
ते सर्वे सर्वतोमुखम् ।
वागीश वाग्भिर्ह्याभिः
प्रणिपत्योपतस्थिरे ।

अहं श्रुत्वामरनुतिं यथार्था हृदयंगमाम् ।
सुप्रसन्नतरो भूत्वा प्रत्यवोचं दिवौकसः ।

स्वागतं स्वानधीकारा-
न्प्रभावैरवलम्ब्य वः ।
युगपद्युगबाहुभ्यः
प्राप्तेभ्यः प्राज्यविक्रमाः ! ।

स्वागतं स्वाधिकारा वै निर्विघ्नाः संति वः सुराः !
किमर्थमागता यूयमत्र सर्वे वदन्तु मे ।

एवं यदात्थ भगव
ज्ञासृष्टं नः परैः पदम् ।
प्रत्येकं विनियुक्तात्मा
कथं न ज्ञास्यसि प्रभो ! ।

तद्दुःखं नाशय क्षिप्रं वयं ते शरणं गताः ।

भवहृद्भवरोदीर्ण-
स्तारकाख्यो महासुरः ।
उपप्लवाय लोकानां
धूमकनुरिवोत्थितः ।
पुरे तावन्तमेवास्म्य
तनोति रविरातपम् ।
दीर्घिकाकमलोन्मेषो
यावन्मात्रेण साध्यते ।

अहर्निशं बाधतेऽस्मान्यत्रतत्रास्थितान्म वै ।
भवता किमु न ज्ञातं दुःखं यत्र उपस्थितम् ।

देवा ऊचुः—

लोकेश ! तारको दैत्यो वरेण तव दर्पितः ।
निरस्यास्मान्हठात्स्थानान्यग्रहीन्नो बलात्स्वयम्
तारकान्ध्रं यद्दुःखं संभूतं सकलेश्वर ! ।
तेन सर्वे वयं तात ! पीडिता विकला अति ।
अग्निर्यसोऽथ वरुणो निर्ऋतिर्वायुरेव च ।
अन्ये दिक्पतयश्चापि सर्वे यद्वशगामिनः ।
सर्वे मनुष्यधर्माणः सर्वैः परिकरैर्युताः ।
सेवंते तं महादैत्यं न स्वतंत्राः कदाचन ।

सर्वाभिः सर्वदा चन्द्र-
स्तं कलाभिर्निषेवते ।
नादत्ते केवलां लेखां
हरचूडामणीकृताम् ।

इत्थमाराध्यमानोऽपि
क्लिभाति भुवनत्रयम् ।
शाम्येत्प्रत्युपकारेण
नोपकारेण दुर्जनः ।

तेनामरवधूहस्तैः
सदयालुतपल्लवाः ।
अभिज्ञाश्छेदपातानां
क्रियन्ते नन्दनदुग्धाः ।
तस्मिन्नुपायाः सर्वे नः
क्रूरे प्रतिहतक्रियाः ।
वीर्यवन्त्यौषधानीव
विकारे सांनिपातिके ।
जयाशा यत्र चास्माकं
प्रतिघातोत्थितार्चिषा ।
हरिचक्रेण तेनास्य
कण्ठे निष्कमिवार्पितम् ।
वचस्यवसिते तस्मि-
न्ससर्ज गिरमात्मभूः ।
गर्जितानन्तरां वृष्टिं
सौभाग्येन जिगाय सा ।

तस्य सेनापतिः क्रौंचो महापाप्यस्ति दानवः ।
स पातालतलं गत्वा बाधतेऽत्यनिशं प्रजाः ।
तेन नस्तारकेणदं सकलं भुवनत्रयम् ।

हतं हठाजगद्धातः ! पापेनाकरुणात्मना ।
वयं सर्वे तारकाख्यवह्नौ दग्धाः सुविह्वलाः ।

तेन क्रूरा उपाया नः सर्वे हतबलाः कृताः ।
यावत्यो वनिताः सर्वा ये चाप्यप्सरसां गणाः ।
सर्वास्तानग्रहीदैत्यस्तारकोऽसौ महाबली ।

विकारे सांनिपाते वा वीर्यवन्त्यौषधानि च ।
यत्रास्माकं जयाशा हि हरिचक्रे सुदर्शने ।
तत्कुण्ठितमभूत्तस्य कंठे पुष्पमिवार्पितम् ।

ब्रह्मोवाच—

इत्येतद्वचनं श्रुत्वा निर्जराणामहं मुने ! ।
प्रत्यवोचं सुरान्सर्वास्तत्कालसदृशं वचः ।

ब्रह्मोवाच—

इतः स दैत्यः प्रासश्री-
नेत एवार्हति क्षयम् ।

विषवृक्षोऽपि संवर्ध्य
स्वयं छेत्तुमसांप्रतम् ।
परिच्छिन्नप्रभावर्धि-
र्न मया न च विष्णुना ।
अंशादृते निषिक्तस्य
नीललोहितरेतसः ।

स हि देवः परं ज्योति-
स्तमःपारे व्यवस्थितम् ।
संयुगे सांयुगीनं त-
मुद्यतं प्रसहेत कः ।
उमारूपेण ते यूयं
संयमस्तिमितं मनः ।
शंभोर्यतध्वमाकृष्ट-
मयस्कान्तेन लोहवत् ।
उभे एव क्षमे वोढु-
मुभयोर्बीजमाहितम् ।
सा वा शंभोस्तदीया वा
मूर्तिर्जलमयी मम ।

तस्यात्मा शितिकण्ठस्य
सैन्यपत्यमुपेत्य वः ।
मोक्ष्यते सुरबन्दीनां
वेणीर्वीर्यविभूतिभिः ।

ममैव वचसा दैत्यस्तारकाख्यः समेधितः ।
न मत्तस्तस्य हननं युज्यते हि दिवौकसः ।
ततो नैव वधो योग्यो यतो वृद्धिमुपागतः ।
विषवृक्षोऽपि संवर्ध्य स्वयं छेत्तुमसांप्रतम् ।

न मया तारको वध्यो हरिणापि हरेण च ।
नान्येनापि सुरैर्वापि मद्वरात्सत्यमुच्यते ।
शिववीर्यसमुत्पन्नो यदि स्यात्तनयः सुराः ।

स एव तारकाख्यस्य हंता दैत्यस्य नापरः ।
यमुपायमहं वच्मि तं कुरुध्वं सुरोत्तमाः ।
महादेवप्रसादेन सिद्धिमेध्यति स ध्रुवम् ।
सती दाक्षायणी पूर्वं त्यक्तदेहा तु याभवत् ।
सोत्पन्ना मेनकागर्भात्सा कथा विदिता हि वः ।
तस्या अवश्यं गिरिशः करिष्यति करग्रहम् ।
तत्कुरुध्वमुपायं च तथापि त्रिदिवौकसः ।
तथा विधध्वं सुतरां तस्यां तु परियत्नतः ।
पार्वत्यां मेनकायां वै रेतःप्रतिनिपातने ।
तमूर्ध्वरेतसं शंभुं सैव प्रच्युतरेतसम् ।
कर्तुं समर्था नान्यास्ति तथा काप्यबला बलात् ।

सा सुता गिरिराजस्य सांप्रतं प्रौढयौवना ।
तपस्यन्तं हिमगिरौ नित्यं संसेवते हरम् ।
तामग्रतोऽर्चमानां वै त्रैलोक्ये वरवर्णिनीम् ।
ध्यानसक्तो महेशो हि मनसापि न हीयते ।
भार्या समीहेत यथा स कालीं चंद्रशेखरः ।
तथा विदध्वं त्रिदशा ! न चिरादेव यत्नतः ।

इति व्याहृत्य विबुधा-
न्विश्वयोनिस्तिरोदधे ।
मनस्याहितकर्तव्या-
स्तेऽपि देवा दिवं ययुः ।

स्थानं गत्वाथ दैत्यस्य तमहं तारकं ततः ।
निवारयिष्ये कुहठात्स्वस्थानं गच्छतामराः । ।
इत्युक्त्वाहं च संबोध्यामुरं तं सकलेश्वरः ।
स्मृत्वा शिवं च सशिवं तत्रांतर्धानमागतः ।

तत्र निश्चित्य कंदर्पम-
गमत्पाकशासनः ।
मनसा कार्यसंसिद्धौ
त्वराद्विगुणरंहसा ॥

गतेषु तेषु देवेषु शकः सस्मार वै स्मरम् ।

अथ स ललितयोषिद्भूलाचारुशृङ्गं
रतिवलयपदाङ्गे चापमासज्य कण्ठे ।
सहचरमधुहस्तन्यस्तचूताङ्कुरास्त्रः
शतमखमुपतस्थे
प्राञ्जलिः पुष्पधन्वा ।

आगतस्तत्क्षणात्कामः सवसंतो रतिप्रियः ।
सावलेपो युतो रत्ना त्रैलोक्यविजयी प्रभुः ।
प्रणामं च ततः कृत्वा स्थित्वा तत्पुरतः स्मरः
महोन्नतमनास्तात ! सांजलिः शकमब्रवीत् ।

आज्ञापय ज्ञातविशेष पुंसां
लोकेषु यत्ते करणीयमस्ति ।
अनुग्रहं संस्मरणवृत्त-
मिच्छामि संवर्धितमाज्ञया ते ।

काम उवाच—

किं कार्यं ते समुत्पन्नं स्मृतोऽहं केन हेतुना ?
तत्त्वं कथय देवेश ! तत्कर्तुं समुपागतः ।

केनास्यसूया पदकाङ्क्षिणा ते
नितान्तदीर्घैर्जनिता तपोभिः ।
यावद्भवत्याहितसायकस्य
मत्कामुकस्यास्य निदेशवर्ती ।

पदं ते कर्षितुं यो वै तपस्तपति दारुणम् ।
पातयिष्यामहं तं च शत्रुं ते मित्र ! सर्वथा ।
क्षणेन भ्रंशयिष्यामि कटाक्षेण वरस्त्रियाः ।
देवर्षिदानवादींश्च नराणां गणना न मे ।
वज्रं तिष्ठतु दूरे वै शस्त्राण्यन्यान्यनेकशः ।
पंचैव मृदवो वाणास्ते च पुष्पमया मम ।
चापस्त्रिधा पुष्पमयः शिजिनी भ्रमरार्जिता ।
बलं सुदयिता मे हि वसंतः सचिवः स्मृतः ।
अहं पंचबलो देवो मित्रं मम सुधानिधिः ।

तव प्रसादात्कुसुमायुधोऽपि
सहायमेकं मधुमेव लब्ध्वा ।

कुर्यां हरस्यापि पिनाकपाणे-
धैर्यच्युतिं के मम धन्विनोऽन्ये ।

किं ते कार्यं करिष्यन्ति मयि मित्र ! उपस्थिते !
ब्रह्माणं वा हरिं वापि भ्रष्टं कुर्यां न संशयः ।

अथोरुदेशादवतार्य पादमा-
क्रान्तिसंभावितपादपीठम् ।
संकल्पितार्थे विवृतात्मशक्ति-
माखण्डलः काममिदं बभाषे ।

अन्येषां गणना नास्ति पातयेयं हरं त्वपि ।
इत्येवं तु वचस्तस्य श्रुत्वा शक्रः मुहूर्षितः ।
उवाच प्रणमन्वाचा कामं कातामुखावहम् ।
शक्र उवाच—

सर्वं सखे ! त्वय्युपपन्नमेत-
दुभे ममास्त्रे कुलिशं भवांश्च ।
वज्रं तपोवीर्यमहत्सु कुण्ठं
त्वं सर्वतो गामि च साधकं च ।

मित्राणि मम संलेवं बहूनि सुमहान्ति च ।
परं तु स्मर ! सन्मित्रं त्वत्तुल्यं न हि कुत्रचित् ।
जयार्थं मे द्वयं तात ! निर्मितं वज्रमुत्तमम् ।

अवैमि ते सारमतः खलु त्वां
कार्ये गुरुण्यात्मसमं नियोक्ष्ये ।
व्यादिश्यते भूधरतामवेक्ष्य
कृष्णेन देहोद्धहनाय शेषः ।
तस्मै हिमाद्रेः प्रयतां तनूजां
यतात्मने रोचयितुं यतस्व ।
योषित्सु तद्वीर्यनिषेकभूमिः
सैव क्षमेत्यात्मभुवोपदिष्टम् ।

वज्रं च निष्फलं स्याद्वै त्वं तु नैव कदाचन ।
केनापि नैव तच्छक्यं दूरीकर्तुं त्वया विना ।
दातुः परीक्षा दुर्भिक्षे रणे शूरस्य जायते ।
आपत्काले तु मित्रस्याशक्तौ स्त्रीणां कुलस्य हि ।
यत्कार्यं मनसोद्दिष्टं मया तात मनोभव ! ।
कर्तुं तत्त्वं समर्थोऽसि नान्यस्मात्तस्य संभवः ।
तारकाख्यो महादैत्यो ब्रह्मणो वरमद्भुतम् ।
अभूदजेयः संप्राप्य सर्वेषामपि दुःखदः ।

अमी हि वीर्यप्रभवं भवस्य
जयाय सेनान्यमुशन्ति देवाः ।
स च त्वदेकेषु निपातसाध्यो
ब्रह्माङ्गभूर्ब्रह्मणि योजितात्मा ।

एतस्य मरणं प्रोक्तं प्रजेशेन दुरात्मनः ।
शम्भोर्वीर्योद्भवाद्वालाङ्गमहायोगीश्वरस्य हि ।
एतत्कार्यं त्वया साधु कर्तव्यं सुप्रयत्नतः ।
शंभुः स गिरिराजे हि तपः परममास्थितः ।

गुरोर्नियोगाच्च नगेन्द्रकन्या
 स्थाणुं तपस्यन्तमधित्यकायाम् ।
 अन्वास्त इत्यप्सरसां मुखेभ्यः
 श्रुतं मया मत्प्रणिधिः स वर्गः ।
 तस्मिन्सुराणां विजयाभ्युपाये
 तवैव नामास्त्रगतिः कृती त्वम् ।
 अप्यप्रसिद्धं यशसे हि पुंसा-
 मनन्यसाधारणमेव कर्म ।
 सुराः समभ्यर्थयितार एते
 कार्यं त्रयाणामपि विष्टपानाम् ।
 चापेन ते कर्म न चातिहिंस्र-
 महो ! बतासि स्पृहणीयवीर्यः ।
 स माधवेनाभिमतेन सख्या
 रत्या च साशङ्कमनुप्रयातः ।
 अङ्गव्ययप्रार्थितकार्यसिद्धिः
 स्थाण्वाश्रमं हैमवतं जगाम ।
 असूत सद्यः कुसुमान्यशोकः
 स्कन्धात्प्रभृत्येव सपल्लवानि ।
 पादेन नापैक्षत सुन्दरीणां
 संपर्कमासिञ्चितनूपुरेण ।
 वर्णप्रकर्षे सति कर्णिकारं
 दुनोति निर्गन्धतया स्म चेतः ।
 प्रायेण सामग्र्यविधौ गुणानां
 पराङ्मुखी विश्वसृजः प्रवृत्तिः ।

तत्समीपे च देवार्थं पार्वती स्वसखीयुता ।
 सेवमाना तिष्ठतीति पित्राज्ञता मया श्रुतम् ।
 यथा तस्यां रुचिस्तस्य शिवस्य नियतात्मनः ।
 जायते नितरां मार ! तथा कार्यं त्वया ध्रुवम् ।
 लोके स्थायी प्रतापस्ते भविष्यति न चान्यथा ।
 इति कृत्वा कृती स्यास्त्वं सर्वं दुःखं विनश्यति ।
 अग्रहीत्तरसा कामः शिवमायाविमोहितः ।
 यत्र योगीश्वरः साक्षात्तप्यते परमं तपः ।
 जगाम तत्र सुप्रीतः सदारः सवसंतकः ।
 वसंतः स च यो धर्मः प्रससार स सर्वतः ।
 तपःस्थाने महेशस्योषधिप्रस्थे मुनीश्वर ! ।
 वनानि च प्रफुल्लानि पादपानां महामुने ! ।
 पुष्पाणि सहकाराणामशोकवनिकासु वै ।
 विरेजुः सुस्मरोद्दीपकराणि सुरभीण्यपि ।

तस्मिन्वने संयमिनां मुनीनां
 तपःसमाधेः प्रतिकूलवर्ती ।
 संकल्पयोनेरभिमानभूत-
 मात्मानमाधाय मधुर्जजृम्भे ।
 लग्नद्विरेफाञ्जनभक्तिचित्रं
 मुखे मधुश्रीस्तिलकं प्रकाश्य ।
 रागेण बालारुणकोमलेन
 चूतप्रवालोष्ठमलंचकार ।
 मधु द्विरेफः कुसुमैकपात्रे
 पपौ प्रियां स्वामनुवर्तमानः ।
 शृङ्गेण च स्पर्शनिमीलिताक्षीं
 मृगीमकण्डूयत कृष्णसारः ।
 श्रुताप्सरोगीतिरपि क्षणेऽस्मिन्
 हरः प्रसंख्यानपरो बभूव ।
 आत्मेश्वराणां न हि जातु विघ्नाः
 समाधिभेदप्रभवो भवन्ति ।
 कामस्तु बाणावसरं प्रतीक्ष्य
 पतङ्गवद्वह्निमुखं विविक्षुः ।
 उमासमक्षं हरबद्धलक्ष्यः
 शरासनज्यां मुद्गराममर्शः ।
 दृष्टिप्रपातं परिहृत्य तस्य
 कामः पुरःशुक्रमिव प्रयाणे ।
 प्रान्तेषु संसक्तनमेरुशाखं
 ध्यानास्पदं भूतपतेर्विवेश ।
 सदेवदारुद्रुमवेदिकायां
 शार्दूलचर्मव्यवधानवत्याम् ।

तत्र गत्वा स्मरो गर्वी शिवमायाविमोहितः ।
 एवं वसंतविस्तारो मदनावेशकारकः ।
 वनौकसां तदा तत्र मुनीनां दुःसहोऽत्यभूत् ।
 कैरवाणि च पुष्पाणि भ्रमराकलितानि च ।
 वभूवुर्मदनावेशकराणि च विशेषतः ।

यदा चाप्राप्तविवरस्तस्मिन्योगिवरे स्मरः ।
 महादेवस्तदा सोऽभून्महाभयविमोहितः ।
 एतस्मिन्नन्तरे तत्र सखीभ्यां संयुता शिवा ।
 जगाम शिवपूजार्थं नीत्वा पुष्पाण्यनेकशः ।
 यदा शिवसमीपे तु गता सा पर्वतात्मजा ।
 तदैव शंकरो ध्यानं त्यक्त्वा क्षणमवस्थितः ।
 तच्छिद्रं प्राप्य मदनः प्रथमं हर्षणेन तु ।
 वाणेन हर्षयामास पार्श्वस्थं चन्द्रशेखरम् ।
 शृङ्गारैश्च तदा भावैः सहिता पार्वती हरम् ।
 जगाम कामसाहाय्ये मुने ! सुरभिणा सह ।

आसीनमासन्नशरीरपात-
स्त्रियम्बकं संयमिनं ददर्श ।

भविष्यतः पत्युरुमा च शंभोः
समाससाद प्रतिहारभूमिम् ।

योगात्स चान्तः परमात्मसंज्ञं
दृष्ट्वा परं ज्योतिरुपारराम ।

विवृण्वती शैलसुतापि भाव-
मङ्गैः स्फुरद्बालकदम्बकल्पैः ।

साचीकृता चारुतरेण तस्थौ
मुखेन पर्यस्तविलोचनेन ।

मध्येन सा वेदिविलग्नमध्या
वलित्रयं चारु बभार बाला ।

आरोहणार्थं नवयौवनेन
कामस्य सोपानमिव प्रयुक्तम् ।

अन्योन्यमुत्पीडयदुत्पलाक्ष्याः
स्तनद्वयं पाण्डु तथा प्रवृद्धम् ।

मध्ये यथा श्याममुखस्य तस्य
मृणालसूत्रान्तरमप्यलभ्यम् ।

प्रतिग्रहीतुं प्रणयिप्रियत्वा-
त्रिलोचनस्तामुपचक्रमे च ।

संमोहनं नाम च पुष्पधन्वा
धनुष्यमोघं समधत्त बाणम् ।

हरस्तु किञ्चित्परिलुप्तधैर्य-
श्रन्द्रोदयारम्भ इवाम्बुराशिः ।

उमामुखे बिम्बफलाधरोष्ठे
व्यापारयामास विलोचनानि ।

अथेन्द्रियक्षोभमयुग्मनेत्रः
पुनर्बशित्वाद्बलवन्निगृह्य ।

सुसंस्मृत्य वरं तस्यां विधिदत्तं पुरा प्रभुः ।

शिवोऽपि वर्णयामास तदंगानि मुदा मुने ! ।

स्त्रीस्वभावाच्च सा तत्र लज्जिता दूरतो गता ।

विवृण्वती निजांगानि पश्यन्ती च मुहुर्मुहुः ।

सुवीक्षणैर्महामोदात्सुस्मिताभूच्छिवा मुने ! ।

एवं चेष्टा तदा दृष्ट्वा शम्भुर्मोहमुपागतः ।

तदैवाकृष्य तच्चापं रुच्यर्थं शूलधारिणः ।

द्रुतं पुष्पशरं तस्मै स्मरोऽमुञ्चत्सुसंयतः ।

तन्नमस्कृत्य तत्पूजां कृत्वा तत्पुरतः स्थिता ।

सा दृष्ट्वा पार्वती तत्र प्रभुणा गिरिशेन हि ।

विवृण्वती तदांगानि स्त्रीस्वभावात्सुलज्जया ।

उवाच वचनं चैवं महालीलो महेश्वरः ।

अस्या दर्शनमात्रेण महानंदो भवत्यलम् ।

यदालिङ्गनमेतस्याः कुर्या किन्तु ततः सुखम् ।

क्षणमात्रं विचार्येत्यं संपूज्य गिरिजां ततः ।

प्रबुद्धः स महायोगी सुविरक्तो जगाविति ।

शिव उवाच—

किमु विघ्नाः समुत्पन्नाः कुर्वन्तस्तप उत्तमम् ।

केन मे विकृतं चित्तं कृतमत्र कुकर्मिणा ।

हेतुं स्वचेतोविक्रानेर्दिदक्षु-
 दिंशामुपान्तेषु ससर्ज दृष्टिम् ।
 स दक्षिणापाङ्गनिविष्टमुष्टिं
 नतांसमाकुञ्चितसव्यपादम् ।
 ददर्श चक्रीकृतचारुचापं
 प्रहर्तुमभ्युद्यतमात्मयोनौ ।
 तपःपरामर्शविवृद्धमन्यो-
 भ्रूभङ्गदुष्प्रेक्ष्यमुखस्य तस्य ।
 स्फुरद्भुदाचिः सहसा तृतीया-
 दक्षः कृशानुः किल निष्पपात ।
 क्रोधं प्रभो ! संहर संहरेति
 यावद्भिरः खे मरुतां चरन्ति ।
 तावत्स वह्निर्भवनेत्रजन्मा
 भस्मावशेषं मदनं चकार ।
 तीव्राभिपङ्गप्रभवेण वृत्तिं
 मोहेन संस्तम्भयतेन्द्रियाणाम् ।
 अज्ञातभर्तृव्यसना मुहूर्तं
 कृतोपकारेव रतिर्बभूव ।
 शैलात्मजापि पितु-
 रुच्छिरसोऽभिलाषं
 व्यर्थं समर्थं ललितं वपुरात्मनश्च ।
 सख्योः समक्षमिति
 चाधिकजातलज्जा
 शून्या जगाम भवना-
 भिमुखीकथंचित् ।
 अथ मोहपरायणा सती
 विवशा कामवधूर्विबोधिता ।
 विधिना प्रतिपादयिष्यता
 नववैधव्यमसह्यवेदनम् ।

विचित्रेत्यथं महायोगी परमेशः सतां गतिः ।
 दिशो विलोकयामास परितः शंकिनस्तदा ।
 वामभागे स्थितं कामं ददर्शकृष्टवाणकम् ।
 स्वशरं क्षेप्तुकामं हि गर्वितं मूढचेतसम् ।
 तं दृष्ट्वा तादृशं कामं गिरिशस्य परात्मनः ।
 संजातः क्रोधसंमर्दस्तक्षणादपि नारदः ।
 चक्रम्पे च पुरः स्थित्वा दृष्ट्वा मृत्युञ्जयं प्रभुम् ।
 स्तुतिं कुर्वन् देवेषु कुद्वस्याति हरस्य हि ।
 तृतीयातस्य नेत्रादौ निःसारं ततो महान् ।
 ललाटमध्यगात्तस्मात् स वह्निर्दुर्लभः ।
 जज्वालोल्वेशिखो दीप्तः प्रलयाग्निमप्रभः ।
 भस्मसात्कृतवान्साधो ! मदनं तावदेव हि ।
 यावच्च मरुतां वाचः क्षम्यतां क्षम्यतामिति ।
 श्वेतांगा विकृतात्मा च गिरिराजमुता तदा ।
 जगाम मन्दिरं स्वं च समादाय सखीजनम् ।
 क्षणमात्रं रतिस्तत्र विसंज्ञा साभवत्तदा ।
 भर्तृमृत्युजदुःखेन पतिता सा मृता इव ।
 जातायां चैव संज्ञायां रतिरत्यंतविद्वला ।

विललाप तदा तत्रोच्चरन्ती विविधं वचः ।

रतिरुवाच—

किं करोमि क्व गच्छामि किं कृतं दैवतैरिह ।

मत्स्वामिनं समाहूय नाशयामासुरुद्धतम् ।
 हा हा नाथ स्मर स्वामिन्प्राणप्रियं सुखप्रदम् ।
 इदं तु किमभूदत्र हा हा प्रिय ! प्रियेति च ।
 इत्थं विलपती सा तु वदन्ती बहुधा वचः ।

अयि जीवितनाथ ! जीवसी-
त्यभिधायोत्थितया तया पुरः
ददशे पुरुषाकृति क्षितौ
हरकोपानलमस्य केवलम् ।
अथ सा पुनरेव विह्वला
वसुधालिङ्गनधूसरस्तनी ।
विललाप विकीर्णमूर्धञ्जा
समदुःखामिव कुर्वती स्थलीम् ।
इत्थं रतेः किमपि भूतमदृश्यरूपं
मन्दीचकार मरणव्यवसायबुद्धिम् ।
तत्प्रत्ययाच्च कुसुमायुधबन्धुरेना-
माश्वासयन्सुचरितार्थपदैर्बोभिः ।
अथ मदनवधूरूपप्लवान्तं
व्यसनकृशा परिपालयांबभूव ।

शशिन इव दिवातनस्य लेखा
किरणपरिक्षयधूसरा प्रदोषम् ।
तथा समक्षं दहता मनोभवं
पिनाकिना भग्नमनोरथा सती ।
निनिन्द रूपं हृदयेन पार्वती
प्रियेषु सौभाग्यफला हि चारुता ।
इयेष सा कर्तुमवन्ध्यरूपता
समाधिमास्थाय तपोभिरात्मनः ।
अवाप्यते वा कथमन्यथा द्वयं
तथाविधं प्रेम पतिश्च तादृशः ।

हस्तौ पादौ तदास्फाल्य केशानत्रोटयत्तदा ।

एतस्मिन्नंतरे तत्र देवाः शक्रादयोऽखिलाः ।
रतिमूचुः समाश्वास्य संस्मरन्तो महेश्वरम् ।

देवा ऊचुः—

किञ्चिद्भस्म गृहीत्वा तु रक्ष यत्नाद्भयं त्यज ।
जीवयिष्यति स स्वामी लप्स्यसे त्वं पुनः प्रियम् ।
अन्तर्हिते स्मरं दग्ध्वा हरे तद्विरहाच्छिवा ।
विकलाभूद् भृशं सा वै लेभे शर्म न कुत्रचित् ।

ब्रह्मोवाच—

त्वयि देवमुने ! याते पार्वती दृष्टमानसा ।
तपःसाध्यं हरं मेने तपोर्थं मन आदधे ।
निनिन्द च स्वरूपं सा हा हतास्मीत्यथाब्रवीत् ।
सखीभिर्बोधिता चापि न बुबोध गिरीन्द्रजा ।
तिष्ठन्ति च सखीमध्ये न किञ्चित्सुखमाप ह ।
धिकस्वरूपं मदीयं च तथा जन्म च कर्म च ।
इति ब्रुवन्ती सततं स्मरन्ती हरचेष्टितम् ।
सुखं न लेभे किञ्चिद्वाऽब्रवीच्छिव शिवेति च ।

पार्वत्युवाच—

मातस्तप्तुं गमिष्यामि प्रातः प्राप्तुं महेश्वरम् ।
अनुजानीहि मां गन्तुं तपसेऽद्य तपोवनम् ।

निशम्य चैनां तपसे कृतोद्यमां
 सुता गिरीशप्रतिसक्तमानसाम् ।
 उवाच मेना परिरभ्य वक्षसा
 निवारयन्ती महतो मुनिव्रतात् ।
 मनीषिताः सन्ति गृहेषु देवता-
 स्तपः क्व वत्से क्व च तावकं वपुः ।
 पदं सहेत भ्रमरस्य पेलवं
 शिरीषपुष्पं न पुनः पतत्रिणः ।
 इति ध्रुवेच्छामनुशासती सुतां
 शशाक मेना न नियन्तुमुद्यमात् ।
 क ईप्सितार्थस्थिरनिश्चयं मनः
 पयश्च निम्नाभिमुखं प्रतीपयेत् ।
 अथानुरूपाभिनिवेशतोषिणा
 कृताभ्यनुज्ञा गुरुणा गरीयसा ।
 प्रजासु पश्चात्प्रथितं तदाख्यया
 जगाम गौरीशिखरं शिखण्डिमत् ।
 प्रजासु पश्चात्प्रथितं तदाख्यया
 जगाम गौरीशिखरं शिखण्डिमत् ।
 विमुच्य सा हारमहार्यनिश्चया
 विलोलयष्टिप्रविलुप्तचन्दनम् ।
 बबन्ध बालारुणबन्धु बलकलं
 पयोधरोत्सेधविशीर्णसंहति ।
 यदा फलं पूर्वतपःसमाधिना
 न तावता लभ्यममंस्त काङ्क्षितम् ।

ब्रह्मोवाच—

इत्याकर्ण्य वचः पुत्र्या मेना दुःखमुपागता ।
 सोपाहूय तदा पुत्रीमुवाच विकला सती ।

मेनोवाच—

दुःखितासि शिवे पुत्रि ! तपस्तप्तुं पुरा यदि ।
 तपश्चर गृहेऽद्य त्वं न बहिर्गच्छ पार्वति ! ।
 कुत्र यासि तपः कर्तुं देवाः संति गृहे मम ।
 तीर्थानि च समस्तानि क्षेत्राणि विविधानि च ।
 शरीरं कोमलं वत्से ! तपस्तु कठिनं महत् ।
 एतस्मान्तु त्वया कार्यं तपोऽत्र न बहिर्गज ।
 स्त्रीणां तपोवनगतिर्न श्रुता कामनार्थिनी ।
 तस्मात्त्वं पुत्रि ! मा कार्षीस्तपोर्थं गमनं प्रति ।
 इत्येवं बहुधा पुत्री तन्मात्रा विनिवारिता ।
 संवेदे न सुखं किञ्चिद्विनाराध्य महेश्वरम् ।
 मातुराज्ञां च संप्राप्य सुव्रता मुनिसत्तम ! ।
 ततः स्वांते सुखं लेभे पार्वती स्मृतशंकरा ।
 मातरं पितरं साथ प्रणिपत्य मुदा शिवा ।
 सखीभ्यां च शिवं स्मृत्वा तपस्तप्तुं समुद्रता ।
 हित्वा मतान्यनेकानि वस्त्राणि विविधानि च ।
 बलकलानि धृतान्याशु मौंजीं बद्ध्वा तु शोभनाम् ।
 हित्वा हारं तथा चर्मं मृगस्य परं धृतम् ।
 जगाम तपसे तत्र गङ्गावतरणं प्रति ।
 शम्भुना कुर्वता ध्यानं यत्र दग्धो मनोभवः ।
 गङ्गावतरणो नाम प्रस्थो हिमवतः स च ।
 वानश्चैव तथा शीतवृष्टिश्च विविधा तथा ।
 दुःसहोऽपि तथा धर्मस्तया सेहे सुचित्तया ।

तदानपेक्ष्य स्वशरीरमार्दवं
तपो महत्सा चरितुं प्रचक्रमे ।
शुचौ चतुर्णां ज्वलतां हविर्भुजां
शुचिस्मिता मध्यगता सुमध्यमा ।
विजित्य नेत्रप्रतिघातिनीं प्रभा-
मनन्यदृष्टिः सवितारमैक्षत ।
तथातितप्तं सवितुर्गभस्तिभि-
र्मुखं तदीयं कमलश्रियं दधौ ।
अपाङ्गयोः केवलमस्य दीर्घयोः
शनैःशनैः श्यामिकया कृतं पदम् ।
अयाचितोपस्थितमम्बु केवलं
रसात्मकस्योडुपतश्च रश्मयः ।
बभूव तस्याः किल पारणाविधिर्न
वृक्षवृत्तिव्यतिरिक्तसाधनः ।
निनाय सात्यन्तहिमोत्किरानिलाः
सहस्यरात्रीरुदवासतत्परा ।
परस्पराक्रन्दिनि चक्रवाकयोः
पुरो वियुक्ते मिथुने कृपावती ।
स्वयंविशीर्णद्रुमपर्णवृत्तिता
परा हि काष्ठा तपसस्तया पुनः ।
तदप्यपाक्कीर्णमतः प्रियंवदां
वदन्त्यपर्णेति च तां पुराविदः ।
मृणालिकापेलवमेवमादिभि-
र्व्रतैः स्वमङ्गं ग्लपयन्त्यहर्निशम् ।
तपः शरीरैः कठिनैरुपाजितं
तपस्विनां दूरमधश्चकार सा ।
अथाजिताषाढधरः प्रगल्भवा-
ञ्ज्वलन्निव ब्रह्ममयेन तेजसा ।

दुःखं च विविधं तत्र गणितं न तथा गतम् ।
केवलं मन आधाय शिवे सासीत्स्थिता मुने !
ततः पर्णान्यपि शिवा निरस्य हिमवत्सुता ।
निराहाराऽभवद्देवी तपश्चरणसंरता ।
अधोमुखी निर्विकारा जटावलकलधारिणी ।
तथा तथा तपस्तप्तुं मुनीनामपि दुष्करम् ।

आहारे त्यक्तपर्णाऽभूयस्माद्धिमवतः सुता ।
तेन देवैरपर्णेति कथिता नामतः शिवा ।
स्मृत्वा च पुरुषास्तत्र परमं विस्मयं गताः ।
तत्तपोदर्शनार्थं हि समाजग्मुश्च तेऽखिलाः ।
धन्यान्निजान्मन्यमाना जगदुश्चेति सम्मतः ।
शृणु शैलमुते देवि ! किमर्थं तप्यते तपः ?
इच्छसि त्वं सुरं कं च किं फलं तद्वदाधुना ।

ब्रह्मोवाच—

गतेषु तेषु मुनिषु स्वं लोकं शङ्करः स्वयम् ।
परीक्षितुं तपो देव्या ऐच्छत्सूतिकरः प्रभुः ।

विवेश कश्चिजटिलस्तपोवनं
शरीरबद्धः प्रथमाश्रमो यथा ।

तमातिथेयी बहुमानपूर्वया
सपर्यया प्रत्युदियाय पार्वती ।
भवन्ति साम्येऽपि निविष्टचेतसां
वपुर्विशेषेष्वतिगौरवाः क्रियाः ।
विधिप्रयुक्तां परिगृह्य सक्तियां
परिश्रमं नाम विनीय च क्षणम् ।

उमां स पश्यन्नृजुनैव चक्षुषा
प्रचक्रमे वक्तुमनुज्झितक्रमः ।
अपि क्रियार्थं सुलभं समित्कुशं
जलान्यपि स्नानविधिक्षमाणि ते ।
अपि स्वशक्त्या तपसि प्रवर्तसे
शरीरमाद्यं खलु धर्मसाधनम् ।
कुले प्रसूतिः प्रथमस्य वेधस-
खिलोकसौन्दर्यमिवोदितं वपुः ।

अमृग्यमैश्वर्यसुखं नवं वय-
स्तपःफलं स्यात्किमतः परं वद ।
किमित्यपास्याभरणानि यौवने
धृतं त्वया वार्धक्यशोभि वल्कलम् ।
वद प्रदोषे स्फुटचन्द्रतारका
विभावरी यद्यरुणाय कल्पते ।
इति प्रविश्याभिहिता द्विजन्मना
मनोगतं सा न शशाक शंसितुम् ।
अथो वयस्यां परिपार्श्ववर्तिनीं
विवर्तितानज्जननेत्रमैक्षत ।

परीक्षाच्छद्मना शम्भुर्दृष्टुं तां तुष्टमानसः ।
जाटिलं रूपमास्थाय स ययौ पार्वतीवनम् ।
आगतं तं तदा दृष्ट्वा ब्राह्मणं तेजसाद्भुतम् ।
अपूजयच्छिवा देवी सर्वपूजोपहारकैः ।

सुसत्कृतं संविधाभिः पूजितं परया मुदा ।
पार्वती कुशलं प्रीत्या प्रपच्छ द्विजमादरात् ।

पार्वत्युवाच—

ब्रह्मचारिस्वरूपेण कस्त्वं हि कुत आगतः ?
इदं वनं भासयसे वद वेदविदां वर ! ।
अहमिच्छामिगामी च वृद्धो विप्रतनुः सुधीः ।
तपस्वी सुखदोऽन्येषामुपकारी न संशयः ।
का त्वं कस्यासि तनया किमर्थं विजने वने ?
तपश्चरसि दुर्धर्षं मुनिभिः प्रपदैरपि ।
न बाला न च वृद्धासि तरुणी भासि शोभना ।
किं त्वं वेदप्रसूर्लक्ष्मीः किं सुरूपा सरस्वती ?
एतामु मध्ये का वा त्वं नाहं तर्किनुमुत्सहे ।

पार्वत्युवाच—

नाहं वेदप्रसूर्विप्र ! न लक्ष्मीश्च सरस्वती ।
अहं हिमाचलसुता सांप्रतं नाम पार्वती ।

जटिल उवाच—

किमिच्छसि वरं देवि ! प्रष्टुमिच्छाम्यतः परम् ।
त्वय्येव तदसौ देवि ! फलं सर्वं प्रदृश्यते ।
परार्थे च तपश्चैद्वै तिष्ठेत्तु तप एव तत् ।
रत्नं हस्ते समादाय हित्वा काचस्तु संचितः ।
इदं तव सौन्दर्यं कथं व्यर्थीकृतं त्वया ?
हित्वा वस्त्राण्यनेकानि चर्मादि च धृतं त्वया ।
तत्सर्वं कारणं ब्रूहि तपसस्त्वस्य सत्यतः ।
तच्छ्रुत्वा विप्रवर्योऽहं यथा हर्षमवाप्नुयाम् ।

ब्रह्मोवाच—

इति पृष्ठा तदा तेन सखीं प्रेरयताम्बिका ।
तन्मुखेनैव तत्सर्वं कथयामास सुव्रता ।
तया च प्रेरिता तत्र पार्वत्या विजयाभिधा ।
प्राणप्रिया सुव्रतज्ञा सखी जटिलमब्रवीत् ।

सख्युवाच—

सखी तदीया तमुवाच वर्णिनं
निबोध साधो ! तव चेत्कुतूहलम् ।
यदर्थमम्भोजमिवोष्णवारणं
कृतं तपःसाधनमेतया वपुः ।
इयं महेन्द्रप्रभृतीनधिश्रिय-
श्रुतुर्दिगीशानवमत्य मानिनी ।
अरूपहार्यं मदनस्य निग्रहा-
त्पिनाकपाणिं पतिमाप्तुमिच्छति ।
यथा श्रुतं वेदविदांवर ! त्वया
जनोऽयमुच्चैःपदलङ्घनोत्सुकः ।
तपः किलेदं तदवासिसाधनं
मनोरथानामगतिर्न विद्यते ।
अथाह वर्णी विदितो महेश्वर-
स्तदर्थिनी त्वं पुनरेव वर्तसे ।

शृणु साधो ! प्रवक्ष्यामि पार्वतीचरितं परम् ।
हेतुं च तपसः सर्वं यदि त्वं श्रोतुमिच्छसि ।
सखी मे गिरिराजस्य सुतेयं हिमभूमृतः ।
ख्याता वै पार्वतीनाम्ना सा कालीति च मेनया ।
ऊढेयं न च केनापि न बांछति शिवात्परम् ।
हित्वेन्द्रप्रमुखान्देवान् हरिं ब्रह्माणमेव च ।
पतिं पिनाकपाणिं वै प्राप्तुमिच्छति पार्वती ।
मत्सखी चादराद्देशात्तपस्तपति दारुणम् ।
मनोरथं कुतस्तस्या न फलिष्यति तापस ! ।
यत्ते पृष्टं द्विजश्रेष्ठ ! मत्सख्या मनसीप्सितम् ।
मयाख्यातं च तत्प्रीत्या किमन्यच्छ्रोतुमिच्छसि ?

जटिल उवाच—

सख्येदं कथितं तत्र परिहासोऽनुमीयते ।
यथार्थं चेत्तदा देवी स्वमुखेनाभिभाषताम् ।

ब्रह्मोवाच—

इत्युक्ते च तदा तेन जटिलेन द्विजन्मना ।
उवाच पार्वती देवी स्वमुखेनैव तं द्विजम् ।

पार्वत्युवाच—

शृणु द्विजेन्द्र जटिल ! मद्धृतं निखिलं खलु ।
सख्युक्तं मेऽद्य यत्सत्यं तत्तथैव न चान्यथा ।
मनसा वचसा साक्षात्कर्मणा यतिभावतः ।
सत्यं ब्रवीमि नोऽसत्यं वृतो वै शङ्करो मया ।

अमङ्गलाभ्यासरतिं विचिन्त्य तं
 तवानुवृत्तिं न च कर्तुमुत्सहे ।
 चतुष्कपुष्पप्रकरावकीर्णयोः
 परोऽपि को नाम तवानुमन्यते ।
 अलक्तकाङ्गानि पदानि पादयो-
 र्विकीर्णकेशासु परेतभूमिषु ।
 अयुक्तरूपं किमतः परं वद
 त्रिनेत्रवक्षः सुलभं तवापि यत् ।
 स्तनद्वयेऽस्मिन्हरिचन्दनास्पदे
 पदं चिताभस्मरजः करिष्यति ।
 इयं च तेऽन्या पुरतो विडम्बना
 यदूढया वारणराजहार्यया ।
 विलोक्य वृद्धोक्षमधिष्ठितं त्वया
 महाजनः स्मेरमुखो भविष्यति ।
 वपुर्विरूपाक्षमलक्ष्यजन्मता
 दिगम्बरत्वेन निवेदितं वसु ।
 वरेषु यद्दालमृगाक्षि मृग्यते
 तदस्ति किं व्यस्तमपि त्रिलोचने ।
 अवस्तुनिर्बन्धपरे ! कथं नु ते
 करोऽयमामुक्तविवाहकौतुकः ।
 करेण शंभोर्वलयीकृताहिना
 सहिष्यते तत्प्रथमावलम्बनम् ।
 त्वमेव तावत्परिचिन्तय स्वयं
 कदाचिदेते यदि योगमर्हतः ।
 वधूदुकूलं कलहंसलक्षणं
 गजाजिनं शोणितबिन्दुवर्षि च ।

जानामि दुर्लभं वस्तु कथं प्राप्यं मया भवेत् ।
 तथापि मनऔत्सुक्यात्तप्यतेऽयं तपो मया ।

ब्राह्मण उवाच—

एतावत्कालपर्यन्तं ममेच्छा महती ह्यभूत् ।
 किं वस्तु कांक्षती देवी कुरुते सुमहत्तपः ।
 तज्ज्ञात्वा निखिलं देवि श्रुत्वा त्वन्मुखपङ्कजा ।
 इतो गच्छाम्यहं स्थानाद्यथेच्छसि तथा कुरु ।
 इत्युक्त्वा वचनं तस्य यावद्गन्तुमियेष मः ।
 तावच्च पार्वती देवी प्रणम्योवाच तं द्विजम् ।

पार्वत्युवाच—

किं गमिष्यसि विप्रेन्द्र ! स्थितो भव हितं वद ।

द्विजोवाच—

यदि श्रोतुमना देवि ! मां स्थापयसि भक्तिः ।
 वदामि तत्त्वं सत्सर्वं येन ते वयुनं भवेत् ।
 जानाम्यहं महादेवं सर्वथा गुरुधर्मतः ।
 वृषध्वजो महादेवो भस्मदिग्धो जटाधरः ।
 व्याघ्रचर्मविराजः संवीतो गजकृत्तिना ।
 कपालधारी सपौष्टैः सर्वगात्रेषु वर्णितः ।
 विषदिग्धोऽभक्ष्यभक्षो विरूपाक्षो त्रिभीषणः ।
 अव्यक्तजन्मा सततं गृहभोगविवर्जितः ।

दिगम्बरो दशभुजो भूतप्रेतान्वितः सदा ।
 क त्वं कमलपत्राक्षी कासौ वै त्रिलोचनः ।
 शशांकवदना त्वं च पञ्चवक्त्रः शिवः स्मृतः ।
 चन्दनं च त्वदीयाङ्गे चिताभस्म शिवस्य च ।
 क दुकूलं त्वदीयं वै शांकरं क गजाजिनम् ।
 क भूषणानि दिव्यानि क सर्पाः शङ्करस्य च ।
 भवत्याश्च शिवस्यैव न युक्तं रूपमुत्तमम् ।
 यदि द्रव्यं भवेत्तस्य कथं स्यात्स दिगम्बरः ।
 वाहनं च बलीवर्दः सामग्री कापि तस्य न ।
 सहायाश्च पिशाचा हि विषं कंठे हि दृश्यते ।

निवर्तयास्मादसदीप्सितान्मनः
क तद्विधस्त्वं क च पुण्यलक्षणा ।
अपेक्ष्यते साधुजनेन वैदिकी
श्मशानशूलस्य न यूपसत्क्रिया ।

एकाकी च सदा नित्यं विरागी च विशेषतः ।
क च हारस्त्वदीयो वै क च तन्मुण्डमालिका ।
अङ्गरागः क ते दिव्यः चिताभस्म क तत्तनौ ।
असद्वस्तु च यत्किञ्चित् तत्सर्वं स्वयमीहसे ।
निवर्तय मनस्तस्माच्चो चेदिच्छसि तत्कुरु ।

ब्रह्मोवाच—

इति द्विजातौ प्रतिकूलवादिनि
प्रवेपमानाधरलक्ष्यकोपया ।
विकुञ्चितभूलतमाहिते तथा
विलोचने तिर्यगुपान्तलोहिते ।
अकिञ्चनः सन्प्रभवः स संपदां
त्रिलोकनाथः पितृसङ्गोचरः ।
स भीमरूपः शिव इत्युदीर्यते
न सन्ति याथार्थ्यविदः पिनाकिनः ।
विभूषणोद्भासि पिनद्धभोगि वा
गजाजिनालम्बि दुकूलधारि वा ।
कपालि वा स्यादथ वेन्दुशेखरं
न विश्वमूर्तेरवधार्यते वपुः ।

इत्येवं वचनं श्रुत्वा तस्य विप्रस्य पावेती ।
उवाच कुद्धमनसा शिवनिन्दापरं द्विजम् ।
त्वयोक्तं विदितं देव ! तदलीकं न चान्यथा ।
यदि त्वयोदितं स्याद्वै विरुद्धं नोच्यते त्वया ।
कदाचिद्दृश्यते तादृग् वेपधारी महेधरः ।
खलीलया परब्रह्म स्वरागोपात्तविग्रहः ।
ब्रह्मचारिस्वरूपेण प्रतारयितुमुद्यतः ।
आगतश्छलसंयुक्तं वचोऽवादीः कुयुक्तितः ।
शंकरस्य स्वरूपं तु जानामि सुविशेषतः ।
स्तुतो हि निर्गुणो ब्रह्म सगुणः कारणेन सः ।
कुतो जातिर्भवेत्तस्य निर्गुणस्य गुणात्मनः ।
स सर्वासां हि विद्यानामधिष्ठानं सदाशिवः ।
किं तस्य विद्यया कार्यं पूर्णस्य परमात्मनः ।
कल्याणरूपिणस्तस्य सेवयेह न किं भवेत् ।
किं न्यूनं तस्य देवस्य मामिच्छति सदाशिवः ।
सप्तजन्मदरिद्रः स्यात्सेवेयो यदि शङ्करम् ।
तस्यैतत्सेवनाल्लोके लक्ष्मी स्यादनपायिनी ।
यदग्रे सिद्धयोऽष्टौ च नित्यं नृत्यन्ति तोषितम् ।
यद्यपूतम्भवेद्भस्म चितायाश्च त्वयोदितम् ।
नित्यभस्माङ्गं देवैः शिरोभिधायते कथम् ? ।
यो देवो जगतां कर्ता भर्ता हर्ता गुणान्वितः ।
निर्गुणः शिवसंज्ञश्च स विज्ञेयः कथं भवेत् !
अगुणं ब्रह्मणो रूपं शिवस्य परमात्मनः ।

तत्कथं हि विजानन्ति त्वादशास्तद्वहिर्मुखाः ।
 यथा तथा भवेद्भूदो यथा वा बहुरूपवान् ।
 ममाभीष्टतमो नित्यं निर्विकारी सतां प्रियः ।
 इत्युक्त्वा गिरिजा सा हि गिरीश्वरसुता मुने !
 विरराम शिवं दध्यौ निर्विकारेण चेतसा ।
 तदाकर्ण्य वचो देव्या ब्रह्मचारी स वै द्विजः ।
 पुनर्वचनमाख्यातुं यावदेव प्रचक्रमे ।
 उवाच गिरिजा तावत्स्वसखीं विजया द्रुतम् ।

गिरिजोवाच—

निवार्यतामालि ! किमप्ययं बटुः
 पुनर्विवक्षुः स्फुरितोत्तराधरः ।
 न केवलं यो महतोऽपभाषते
 शृणोति तस्मादपि यः स पापभाक् ।

वारणीयः प्रयत्नेन सख्ययं हि द्विजाधमः ।
 पुनर्वक्तुमनाश्चैव शिवनिन्दां करिष्यति ।
 हित्वैतत्स्थलमयैव यास्यामोऽन्यत्र मा चिरम् ।
 यथा संभाषणं न स्यादनेनाऽविदुषा पुनाः ।

ब्रह्मोवाच—

इतो गमिष्याम्यथ वेति वादिनी
 चचाल बाला स्तनभिन्नवल्कला ।
 स्वरूपमास्थाय च तां कृतस्मितः
 समाललम्बे वृषराजकेतनः ।

इत्युक्त्वा चोमया यावत्पादमुत्क्षिप्यते मुने !
 असौ तावच्छिवः साक्षादालम्बे प्रियया स्वयम् ।
 कृत्वा स्वरूपं सुभगं शिवाध्यानं यथा तथा ।
 दर्शयित्वा शिवायै तामुवाचावाङ्मुखी शिवः ।
 प्रसन्नोऽस्मि वरं ब्रूहि नादयं विद्यते तव ।

अद्यप्रभृत्यवनताङ्गि ! तवास्मि दासः
 क्रीतस्तपोभिरिति वादिनि
 चन्द्रमौलौ ।

अद्यप्रभृति ते दासस्तपोभिः क्रीत एव ते ।

अह्नाय सा नियमजं क्लममुत्ससर्ज
 क्लेशः फलेन हि पुनर्नवतां विधत्ते ।
 अथ विश्वात्मने गौरी
 संदिदेश मिथः सखीम् ।

क्रीतोऽस्मि तव सौन्दर्यात्क्षणमेकं युगायते ।
 त्यज्यतां च त्वया लज्जा मम पत्नी सनातनी ।
 मया परीक्षितासि त्वं बहुधा दृढमानसे ! ।

दाता मे भूभृतां नाथः
 प्रमाणीक्रियतामिति ।

तत्क्षमस्वापरार्धं मे लोकलीलानुसारिणः ।
 न त्वादशीम्प्रणयिनीं पश्यामि च त्रिलोकके ।
 सर्वथाहं तवाधीनः स्वकामः पूर्यतां शिवे ! ।

एहि प्रिये ! मत्सकाशं पत्नी त्वं मे वरस्तव ।
इत्युक्ते देवदेवेन पार्वती मुदमाप सा ।
तपोजातं तु यत्कष्टं तज्जहौ च पुरातनम् ।
सर्वः श्रमो विनष्टोऽभूत्सत्यस्तु मुनिसत्तम ! ।
फले जाते श्रमः पूर्वो जन्तोर्नाशमवाप्नुयात् ।
पितुर्गोहे मया सम्यग्गम्यते त्वदनुज्ञया ।

स तथेति प्रतिज्ञाय
विसृज्य कथमप्युमाम् ।
ऋषींश्रयोतिर्मयान्सप्त
सस्मार स्मरशासनः ।

तद्दर्शनादभूच्छंभो-
भूयान्दाराथमादरः ।
क्रियाणां खलु धर्म्याणां
सपत्न्यो मूलकारणम् ।
सोऽहं तृष्णातुरैर्वृष्टिं
विद्युत्वानिव चातकैः ।
अरिविप्रकृतैर्देवैः
प्रसूतिं प्रति याचितः ।
तामस्मदर्थे युष्माभि-
र्याचितव्यो हिमालयः ।
विक्रियायै न कल्पन्ते
संबन्धाः सदनुष्ठिताः ।
ततः परममित्युक्त्वा
प्रतस्थे मुनिमण्डलम् ।
भगवानपि संप्राप्तः
प्रथमोद्दिष्टमास्पदम् ।
अलकामतिवाह्यैव
वसतिं वसुसंपदाम् ।

प्रसिद्धं क्रियतां तद्वै विशुद्धं परमं यशः ।
गन्तव्यं भवता नाथ ! हिमवत्पार्श्वतः प्रभो ! ।
याचस्व मां ततो भिक्षुर्भूत्वा लीलाविशारदः ।
एतस्मिन्नंतरे तात ! शम्भुना सप्त एव ते ।
संस्मृता ऋषयः सद्यो विरहव्याकुलान्मना ।
ऋषयश्चैव ते सर्वे शम्भुना संस्मृता यदा ।
तदाऽऽजग्मुः स्वयं सद्यः कल्पवृक्षा इवापरे ।
अरुंधती तथाऽऽयाता साक्षात्सिद्धिरिवापरा ।
साधनीया विशेषेण लोकानां सिद्धिहेतवे ।
देवानां दुःखमुत्पन्नं तारकात्सुदुरात्मनः ।
ब्रह्मणा च वरो दत्तः किं करोमि दुरासदः ।
मूर्तयोऽष्टौ च याः प्रोक्ता मदीयाः परमर्षयः ।
ताः सर्वा उपकाराय न तु स्वार्थाय तत्स्फुटम् ।
तथा च कर्तुकामाहं विवाहं शिवया सह ।
तया वै सुतपस्तप्तं दुष्करं परमर्षिभिः ।
पार्वतीवचनाद्विभ्रुरूपो यातो गिरेर्गृहम् ।
अहं पावितवान्काले यतो लीलाविशारदः ।
मां ज्ञात्वा तौ परं ब्रह्म दम्पती परभक्तिः ।
दातुकामावभूतां च स्वसुतां वेदरीतितः ।

स्वर्गाभिव्यन्दवमनं
कृत्वैवोपनिवेशितम् ।
कर्तव्यं वो न पश्यामि
स्याच्चेत्किं नोपपद्यते ।
मन्यते मत्पावनायैव
प्रस्थानं भवतामिह ।

देवप्रेरणयाहं वै कृतवानस्मि निन्दनम् ।
स्वकन्यां नेच्छतो दातुं मह्यं हि मुनयोऽधुना ।
तस्माद्भवन्तो गच्छन्तु हिमाचलगृहं ध्रुवम् ।
तत्र गत्वा गिरिवरं तत्पत्नीं च प्रबोधय ।
कथनीयं प्रयत्नेन वचनं वेदसम्मितम् ।
इत्येवं वचनं श्रुत्वा मुनयस्तेऽमलाशयाः ।
आनन्दं लेभिरे सर्वे प्रभुणानुग्रहीकृताः ।
गता आकाशमार्गेण यत्रास्ति हिमवत्पुरम् ।
दृष्ट्वा तां च पुरं दिव्यमृष्यस्तेऽतिविस्मिताः ।
वर्णयन्तश्च स्वं पुण्यमब्रुवन्वै परस्परम् ।

ऋषय ऊचुः—

पुण्यवन्तो वयं धन्या दृष्ट्वैतद्धिमवत्पुरम् ।
यस्मादेवंविधे कार्ये शिवेनैव नियोजिताः ।
अलकायाश्च स्वर्गाच्च भोगवत्यास्तथा पुनः ।
विशेषेणामरावत्या दृश्यते पुरमुत्तमम् ।
उद्यानानि विचित्राणि प्रसन्नैः पूजितान्यथा ।
नराश्च देवताः सर्वे स्त्रियश्चाप्सरसं तथा ।
कर्मभूमौ याज्ञिकाश्च पौराणाः स्वर्गकाम्यया ।
कुर्वन्ति ते वृथा सर्वे विहाय हिमवत्पुरम् ।
यावन्न दृष्टमेतच्च तावत्सर्गपरा नराः ।
दृष्टमेतद्यदा विप्राः किं स्वर्गेण प्रयोजनम् ।

ब्रह्मोवाच—

इत्येवमृषिवर्यास्ते वर्णयन्तः पुरं च तत् ।
गता हैमालयं सर्वे गृहं सर्वसमृद्धिमत् ।
तान्दृष्ट्वा सूर्यसङ्काशान् हिमवान्विस्मितोऽब्रवीत्
दूरादाकाशमार्गस्थान्मुनीन्सप्त सुतेजसः ।
सप्तैते सूर्यसङ्काशाः समायाति मदन्तिके ।
पूजा कार्या प्रयत्नेन मुनीनां च मयाधुना ।
वयं धन्या गृहस्थाश्च सर्वेषां सुखदायिनः ।

तथापि तावत्कास्मिंश्चि-
दाज्ञां मे दातुमर्हथ ।
विनियोगप्रसादा हि
किंकराः प्रभविष्णुषु ।
अस्तोतुः स्तूयमानस्य
वन्द्यस्यानन्यवन्दिनः ।

सुतासंबन्धविधिना
भव विश्वगुरोर्गुरुः ।
स ते दुहितरं साक्षा-
त्साक्षी विश्वस्य कर्मणाम् ।
वृणुते वरदः शंभु-
रस्मत्संक्रामितैः पदैः ।

येषां गृहे समायान्ति महात्मानो यदीदृशाः ।
यस्माद्भवन्तो मद्देहमागता विष्णुरूपिणः ।
पूर्णानां भवतां कार्यं कृपणानां गृहेषु किम् ।
तथापि किञ्चित्कार्यं च सदृशं सेवकस्य मे ।
कथनीयं सुदयया सफलं स्याज्जनुर्मम ।

ऋषय ऊचुः—

शैलेन्द्र ! श्रूयतां वाक्यमस्माकं शुभकारणम् ।
शिवाय पार्वतीं देहि संहर्तुः ध्वशुरो भव ।
अयाचितारं सर्वेशं प्रार्थयामास यत्नतः ।
तारकस्य विनाशाय ब्रह्मा सम्बन्धकर्मणि ।
नोत्सुको दारसंयोगे शङ्करो योगिनां वरः ।
विधेः प्रार्थनया देवस्त्व कन्यां ग्रहीष्यति ।
दुहितुस्ते तपस्तप्तं प्रतिज्ञानं चकार सः ।
हेतुद्वयेन योगीन्द्रो विवाहं च करिष्यति ।
एतच्छ्रुत्वा वचस्तेषां मेर्वादीनां हिमाचलः ।
सुप्रसन्नतरोऽभूद्वै जहास गिरिजा हृदि ।
अरुंधती च तां मेनां बोधयामास कारणात् ।
नानावाक्यसमूहेनेतिहासैर्विविधैरपि ।
सप्तर्षयो महाभागा वचः शृणुत मामकम् ।
मदीयं च शरीरं वै पत्नी मेना सुतास्सुता ।
ऋद्धिसिद्धिश्च चान्यद्वै शिवस्यैव न चान्यथा ।
अथ शैलेश्वरः प्रीतो हिमवान्मुनिसत्तम ! ।
स्वपुरं रचयामास विचित्रं परमोत्सवम् ।

तथैव सर्वं परया मुदान्वित-
श्चक्रे गिरीन्द्रः स्वसुतार्थमेव ।
गर्गं पुरस्कृत्य महाप्रभावं
प्रस्तावयोग्यं च सुमंगलं हि ।

ते हिमालयमामङ्ग्य
पुनः प्राप्य च शूलिनम् ।
सिद्धं चास्मै निवेद्यार्थं
तद्विस्मृष्टाः खमुद्ययुः ।

तस्मिन्मुहूर्ते पुरसुन्दरीणा-
मीशानसंदर्शनलालसानाम् ।
प्रासादमालासु बभूवुरित्थं
त्यक्तान्यकार्याणि विचेष्टितानि ।

अथौषधीनामधिपस्य
तिथौ च जामित्रगुणान्वितायाम् ।
समेतबन्धुहिंसवान्सुताया
विवाहदीक्षाविधिमन्वतिष्ठत् ।

अथ शम्भुः समाहूय नन्द्यादीन् सकलान्गणान् ।
आज्ञापयामास मुदा गन्तुं स्वेन च तत्र वै ।

श्रीशिव उवाच—

अपि यूयं सह मया संगच्छध्वं गिरेः पुरम् ।
कियद्गणानिहास्थाप्य महोत्सवपुरःसरम् ।
तावत्स्त्रियः समाजमुर्हित्वा कामाननेकशः ।
बह्व्यस्ताः पुरवासिन्यः शिवदर्शनलालसाः ।
मज्जनं कुर्वती काचित्तत्तृणसहिता ययौ ।
द्रष्टुं कुतूहलाढ्या च शंकरं गिरिजावरम् ।
रशनां बध्नीती काचित्तयैव सहिता ययौ ।
वसनं विपरीतं वै धृत्वा काचिययौ ततः ।
काचिद्धस्ते शलाकां च धृत्वांजनकरा प्रिया ।
अञ्जित्वैकाक्षि सन्दृष्टुं ययौ शैलसुतावरम् ।
दृष्ट्वा तु शंकरं रूपं मोहं प्राप्तास्तदाऽभवन् ।
अथ विष्ण्वादयो देवा मुनयः सकुतूहलम् ।
हिमाचलप्रार्थनया विवेशान्तर्गृहं गिरेः ।
श्रुत्याचारं भवाचारं विधाय च यथार्थतः ।
शिवामलंकृतां चक्रुः शिवदत्तविभूषणैः ।
एतस्मिन्नन्तरे तत्र गर्गाचार्यप्रणोदितः ।
हिमवान्मेनया सार्धं कन्यां दातुं प्रचक्रमे ।
हैमं कलशमादाय मेना चार्धांगमाश्रिता ।
हिमाद्रेश्च महाभागा वस्त्राभरणभूषिता ।
पाद्यादिभिस्ततः शैलः प्रहृष्टः सपुरोहितः ।
तं वरं वरयामास वस्त्रचन्दनभूषणैः ।
ततो हिमाद्रिणा प्रोक्तां द्विजास्तिथ्यादिकीर्तने ।
तच्छ्रुत्वा वचनं तेषां सुहृदां स हिमालयः ।
स्वकन्यादानमकरोच्छिवाय विधिनोदितः ।
इमां कन्यां तुभ्यमहं ददामि परमेश्वर ! ।

तस्याः करं शैलगुरुपनीतं
जग्राह ताम्राङ्गुलिमष्टमूर्तिः ।
उमातनौ गूढतनोः स्मरस्य
तच्छङ्किनः पूर्वमिव प्ररोहम् ।
वधूं द्विजः प्राह तवैष वत्से !
वह्निर्विवाहं प्रति कर्मसाक्षी ।
शिवेन भर्त्रा सह धर्मचर्या
कार्या त्वया मुक्तविचारयेति ।

एहि विश्वात्मने वत्से !
भिक्षासि परिकल्पिता ।
अर्थिनो मुनयः प्राप्तं
गृहमेधिकलं मया ।

पाणिपीडनविधेरनन्तरं
शैलराजदुहितुर्हरं प्रति ।
भावसाध्वसपरिग्रहादभू-
त्कामदोहदसुखं मनोहरम् ।

समदिवसनिशीथं सङ्गिनस्तत्र
शंभोः शतमगमद्यूनां सार्धमेका
निशेव ।

न स सुरतसुखेभ्यश्छिन्नतृणो
बभूव ज्वलन इव समुद्रान्तर्गत-
स्तज्जलौघैः ।

भार्यार्थं परिगृह्णीष्व प्रसीद सकलेश्वर ! ।
तस्मै रुद्राय महते मन्त्रेणानेन दत्तवान् ।
हिमाचलो निजां कन्यां पार्वतीं त्रिजगत्प्रभुम्
वेदमंत्रेण गिरिशो गिरिजाकरपङ्कजम् ।
जग्राह स्वकरेणाशु प्रसन्नः परमेश्वरः ।
तस्मिन्नवसरे ज्ञात्वानुकूलं समयं रतिः ।
किमर्थं प्राणनाथो मे निःस्वार्थं भस्मसात्कृतः ।
जीवयात्रा पतिं मे हि कामव्यापारमात्मनि ।
इति तद्वचनं श्रुत्वा प्रसन्नोऽभून्महेश्वरः ।
सुधादृष्ट्या शूलभृतो भस्मतो निर्गतः स्मरः ।
शिवः स भगवान् साक्षात्कैलासमगमयदा ।
सौख्यं च विविधं चकुर्युर्गणाः सर्वे सुहर्षिताः ।

* * *

शय्यां रतिकरीं कृत्वा पुष्पचन्दनचर्चिताम् ।
अद्भुतां तत्र परमां भोगवस्त्वन्वितां शुभाम् ।
स रेमे तत्र भगवाञ्शम्भुर्गिरिजया सह ।
सहस्रवर्षपर्यन्तं देवमानेन मानदः ।
हरे भोगप्रवृत्ते तु लोकधर्मप्रवर्तिनी ।

महान् कालो व्यतीताय तयोः क्षण इवानघ ! ।

दिव्यं वर्षसहस्रं च शंभोः संभोगकर्म तत् ।

× × ×

पूर्णे वर्षसहस्रे च गत्वा तत्र सुरेश्वराः ! ।
येन वीर्यं पतेद्भूमौ तत् करिष्यथ निश्चितम् ।
तत्र वीर्ये च भविता स्कन्दनामा प्रभोः सुतः ।
सुन्दरः सुभगः श्रीमांस्तेजस्वी प्रीतिवर्धनः ।

तथाविधेऽनङ्गरसप्रसङ्गे
 सुखारविन्दे मधुपः प्रियायाः ।
 संभोगवेश्म प्रविशन्तमन्त-
 र्ददर्श पारावतमेकमीशः ।
 प्रभो ! प्रसीदाशु सृजात्मपुत्रं
 यं प्राप्य सेनान्यमसौ सुरेन्द्रः
 स्वर्लोकलक्ष्मीप्रभुतामवाप्य
 जगद्भयं पाति तव प्रसादात् ।
 त्वं सर्वभक्षो भव भीमकर्मा
 कुष्ठाभिभूतोऽनलधूमगर्भः ।
 इत्थं शशापाद्रिसुता हुताशं
 रुष्टा रतानन्दसुखस्य भङ्गात् ।
 स पावकालोकरुषा विलक्षां
 स्मरत्रपास्मेरविनम्रवक्राम् ।
 विनोदयामास गिरीन्द्रपुत्रीं
 शृङ्गारगर्भैर्मधुरैर्वचोभिः ।
 आससाद् सुनासीरं
 सदसि त्रिदशैः सह ।
 एष त्रैयम्बकं तीव्रं
 वहन्वह्निर्महन्महः ।
 दृष्ट्वा तथाविधं वह्नि-
 मिन्द्रः क्षुब्धेन चेतसा ।
 व्यचिन्तयच्चिरं किञ्चि-
 त्कंदर्पद्वेषिरोषजम् ।
 तत्र माहेश्वरं धाम
 संचक्राम हविर्भुजः ।
 गङ्गायामुत्तरङ्गाया-
 मन्तस्तापविपद्भति ।

शिव उवाच—

हे हरे हे विधे ! देवाः ! सर्वे शृणुत मद्रवः ।
 सर्वथाहं प्रसन्नोऽस्मि वरान्शृणुत ऐच्छिकान् ।
 देवकार्यं कुरु विभो ! रक्ष देवान् महेश्वर ! ।
 करोतु शम्भुः संभोगं पार्वत्या सह निर्जने ।
 जहि दैत्यान् कृपां कृत्वा तारकादीन् महाप्रभून् ।
 इत्याकर्ण्य वचस्तेषां सुराणां भगवान्भवः ।
 प्रत्युवाच विषण्णात्मा दूयमानेन चेतसा ।
 हे विष्णो हे विधे ! देवाः ! सर्वेषां वो मनोगतिः ।
 यद्वापि तद्भवत्येव कोऽपि नो तन्निवारकः ।
 यज्जातं तज्जातमेव प्रस्तुतं शृणुताऽमराः ! ।
 शिरस्तः खलितं वीर्यं को ग्रहीष्यति मेऽधुना ।
 स गृह्णीयादिति प्रोच्य पातयामास तद्भुवि ।
 अग्निर्भूत्वा कपोतो हि प्रेरितः सर्वनिर्जरैः ।
 अभक्षच्छांभवं वीर्यं चञ्चवा तु निखिलं तदा ।
 ज्ञात्वा तद्वृत्तमखिलं महाक्रोधयुता शिवा ।
 इति शप्त्वा शिवा वह्निं सहेशेन नगात्मजा ।
 जगाम खालयं शीघ्रमसंतुष्टा ततो मुने ! ।
 गत्वा शिवा शिवं सम्यक् बोधयामास यत्नतः ।

कृशानुरेतसो रेत-
 स्यादृते सरिता तया ।
 निश्चक्राम ततः सौख्यं
 हव्यवाहो वहन्बहु ।
 भ्रमोद्यं शांभवं बीजं
 सद्यो नद्योज्झितं महत् ।
 तासामभ्युदरं दीप्तं
 स्थितं गर्भस्वमागमत् ।
 स्वरूपमास्थाय ततो हुताशस्त्र-
 सन्वलत्कम्पकृताञ्जलिः सन् ।
 प्रवेपमानो नितरां स्मरारि-
 मिदं वचो व्यक्तमथाध्युवाच ।
 त्वदीयसेवावसरप्रतीक्षे-
 रभ्यर्थितः शक्रमुखैः सुरैस्त्वाम् ।
 उपागतोऽन्वेष्टुमहं विहंग-
 रूपेण विद्वन्समयोचितेन ।
 पिबन्स तस्याः स्तनयोः सुधौघं
 क्षणंक्षणं साधु समेधमानः ।
 प्रापाकृतिं कामपि षड्भिरेत्य
 निषेव्यमाणः खलु कृत्तिकाभिः ।
 श्रुत्वेति वाक्यं हृदयप्रियायाः
 कौतूहलिन्या विमलस्मितश्रीः ।
 सान्द्रप्रमोदोदयसौख्यहेतु-
 भूतं वचोऽवोचत चन्द्रचूडः ।
 जगन्मयीनन्दन एष वीरः
 प्रवीरमातुस्तव नन्दनोऽस्ति ।

अजीजनत्परं पुत्रं गणेशाख्य मुनीश्वर ! ।
 असहृद्दिवरेतस्तद्विमाद्रीः कम्पमुद्वहन् ।
 गंगायां प्राक्षिपत्पूर्णमसह्यं दाहपीडितः ।
 गङ्गायाऽपि च तद्वीर्यं दुःसहं परमात्मनः ।
 निःक्षिप्तं हि शरस्तम्बे तरंगैः स्वर्मुनीश्वर ! ।
 पतितं तत्र तद्रेतो द्रुतं वालो बभूव ह ।
 ततः स वह्निर्विकलः सांजलिर्नतको मुने ।
 अस्तौच्छिवं सुखी नात्मा वचनं चेदमब्रवीत् ।
 देवदेव महेशान ! मूढोऽहं तव सेवकः ।
 क्षमस्व मेऽपराधं हि मम दाहं निवारय ।
 प्रहीतुं तं मनश्चक्रुः सर्वास्ताः कृत्तिका स्त्रियः ।
 वादो बभूव तासां तद्ग्रहणेच्छापरो मुने ! ।
 तद्वादशमनार्थं स षण्मुखानि चकार ह ।
 अमुं रुदन्तमानीय स्तन्यपानेन ताः प्रभो ! ।
 वर्धयामासुरीशस्य सुतं तव रविप्रभम् ।
 पुत्रं निरीक्ष्य च तदा जगदेकबन्धुः

कल्याणि ! कल्याणकरः सुराणां
स्वत्तोऽपरस्याः कथमेष सर्गः ।
महोत्सवे तत्र समागतानां
गन्धर्वविद्याधरसुन्दरीणाम् ।

प्रीत्यान्वितः परमया परया भवान्या

संभावितानां गिरिराजपुत्र्या
गृहेऽभवन्मङ्गलगीतकानि ।
ततः कुमारं कनकाद्रिसारं
पुरंदरः प्रेक्ष्य धृतास्त्रशस्त्रम् ।

महेश्वरोपान्तिकवर्तमानं
शत्रोर्जेयाशां मनसा बबन्ध ।
इति प्रबद्धाञ्जलिरेत्य नन्दी
निधाय कक्षामभि हेमवेत्रम् ।

प्रसादपात्रं पुरतो भविष्णु-
रथ स्मरारातिमुवाच वाचम् ।
पुरा सुरेन्द्रं सुरसंघसेव्यं
त्रिलोकसेव्यस्त्रिपुरासुरारिः ।
प्रीत्या सुधासारनिधारिणेव
ततोऽनुजग्राह विलोकेन ।

रणोत्सुकैतान्धकशत्रुसूनुना
समं प्रयुक्तैस्त्रिदशैर्जिगीषुणा ।
महासुरं तारकसंज्ञकं द्विषं
प्रसह्य हन्तुं समनह्यत द्रुतम्
स दुर्निवारं मनसोऽतिवेगिनं
जयश्रियः संनयनं सुदुःसहम् ।

तच्छ्रुत्वा वचनं शंभोर्मुनेर्विष्ण्वादयः सुराः ।
सर्वे प्रोचुः प्रसन्नास्या देवं पशुपतिं प्रभुम् ।
“कुमारेण हतो ह्येष तारको भविता प्रभो ! ।
तदर्थमेव संजातमिदं चरितमुत्तमम् ।”
तथेति मत्वा स विभुर्दत्तवांस्तनयं तदा ।
देवेभ्यस्तारकं हन्तुं कृपया परिभावितः ।

विजित्वरं नाम तदा महारथो
धनुर्धरः शक्तिधरोऽध्यरोहयत् ।
चमूप्रभुं मनमथमर्दनात्मजं
विजित्वरीभिर्विजयश्रिया श्रितम् ।
श्रुत्वा सुराणां पृतनाभिरागतं
चित्ते चिरं चुक्षुभिरे महासुराः ।
ततो महेन्द्रस्य चराश्चमूचरा
रणान्तलीलारभसेन भूयसा ।
पुरः प्रचेलुर्मनसोऽतिवेगिनो
युयुत्सुभिः किं समरे विलम्ब्यते ।
सङ्ग्रामं प्रलयाय संनिपततो-
वेलामतिक्रामतो
वृन्दारासुरसैन्यसागरयुग-
स्याशेषदिग्भ्यापिनः ।
कालातिथ्यभुजो बभूव बहलः
कोलाहलः क्रोषणः
शैलोत्तालतटीविघट्टनपटु-
ब्रह्माण्डकुर्क्षिभरिः ।
दैत्योऽपि रोषकलुषो निशितैः
क्षुरप्रैराकर्णकृष्टधनुरूपतितैः स
भीमैः ।
तन्नीतिविद्वुतसमस्तसुरेन्द्रसैन्यो
गाढं जघान मकरध्वजशत्रुसूनुम् ।
उह्योतिताम्बरदिगन्तरमंशुजालैः
शक्तिः पपात हृदि तस्य महासुरस्य ।

शिवाज्ञया सुराः सर्वे ब्रह्मविष्णुमुखास्तदा ।
पुरस्कृत्य गुहं सद्यो निर्जग्मुर्मलिता गिरेः ।
कुमारं च पुरस्कृत्य सर्वे ते जातमाध्वसाः ।
योद्धुकामाः सुरा जग्मुर्महीसागरसंगमम् ।
आजगाम द्रुतं तत्र यत्र देवाः स तारकः ।
सैन्येन महता सार्धं सुरैर्बहुभिरावृतः ।
सुरसैन्येन महता लोकपालैः समावृतः ।
तदा दुन्दुभयो नेदुर्भेरीतुर्याण्यनेकशः ।
विमानमारुह्य तदा महायशः
स शांकरिः सर्वगुणैरुपेतः ।
श्रिया समेता परया बभौ महान्
संवीज्यमानश्चमरैर्महाप्रभैः ।
मिलितास्ते तदा सर्वे देवाः शक्रपुरोगमाः ।
अथाभूद्द्रव्युद्धं हि सुरासुरविमर्दनम् ।
यं दृष्ट्वा हर्षिता वीराः क्लीवाश्च भयमागताः ।
तारको युयुधे युद्धे शक्रेण दितिजो बली ।
तदा च तेषां सुरदानवानां
बभूव युद्धं तुमुलं जयैषिणाम् ।
सुखावहं वीरमनस्विनां वै ।
भयावहं चैव तथेतरेषाम् ।
मही महारौद्रतरा विनष्टकैः
सुरासुरैर्वै पतितैरनेकशः ।
तस्मिन्नगम्यातिभयानका तदा
जाता महासौख्यवहा मनस्विनाम् ।
विनिश्चिन्त्यासुरबधं शांकरिः स महाप्रभुः ।
विमानादवतीर्यार्थं पदातिरभवत्तदा ।
पद्भ्यां तदासौ परिधावमानो
रेजेऽतिवीरः शिवजः कुमारः ।
करे समादाय महाप्रभां तां
शक्तिं महोत्कामिव दीप्तिदीप्ताम् ।

हर्षाश्रुभिः सह समस्तदिगीश्वराणां
शोकोष्णबाष्पसलिलैः सह
दानवानाम् ।
शक्त्या हृतासुरसुरेश्वरमापतन्तं
कल्पान्तवातहतभिन्नमि-
वाद्रिशृङ्गम् ।

हृष्टा प्ररूढपुलकाञ्चितचारुदेहा
देवाः प्रमोदमगमंस्त्रिदशेन्द्र-
मुख्याः ।

हृति विषमशरारेः सुनुना
जिष्णुनाजौ
त्रिभुवनवरशल्ये प्रोद्धते दानवेन्द्रे ।
बलरिपुरथ नाकस्याधिपत्यं प्रपद्य
व्यजयत सुरचूडारत्नघृष्टाग्रपादः ।

इत्येवमुक्त्वा स तदा महाबलः
कुमारमुद्दिश्य ययौ च योद्धुम् ।
जग्राह शक्तिं परमाद्भुतां च
स तारको देववरान्वभाषे ।
कुमारो मेऽप्रतश्चाय भवद्भिश्च कथं कृतः ।
यूयं गतत्रपा देवा विशेषाच्छकमेध्वरौ (?) ।
इत्येवमुक्त्वा तु विभूय पुण्यं
निजं स तन्निदनकर्मणा वै ।
जग्राह शक्तिं परमाद्भुतां च
स तारको युद्धवतां वरिष्ठः ।
तं बालान्तिकमायान्तं तारकामुरमोजसा ।
आजघान च वज्रेण शको गुहपुरस्सरः ।
तं तारकं हंतुमनाः करशक्तिर्महाप्रभुः ।
विरराज महावीरः कुमारः शम्भुबालकः ।
शक्त्या तया जघानाथ कुमारस्तारकासुरम् ।
तेजसाढ्यः शंकरस्य लोकक्लेशकरं च तम् ।
पपात सद्यः सहसा विशीर्णागोऽसुरः क्षितौ ।
तारकाख्यो महावीरः सर्वासुरगणाधिपः ।
हृते तस्मिन्महादैत्ये तारकाख्ये महाबले ।
क्षयं प्रणीता बहवोऽसुरा देवगणैस्तदा ।
हिमालयस्तदागत्य म्वपुत्रैः परिवारितः ।
संबंधुः सानुगः शंभुस्तुष्टाव च शिवा गुहम् ।
स्नेहान्वितो भुजगभोगयुतो हि साक्षा-
त्सर्वेश्वरो हरिवृतः प्रमथैः परेशः ।
तदा नीराजितो देवैः सकलत्रैर्मृदान्वितैः ।
जयशब्देन महता व्याप्तमासीन्नभस्तलम् ।
कुमारः स्वगणैः सार्धमाजगाम शिवालयम् ।
सर्वे प्रसन्नतां याता विशेषाच्च शिवाशिवौ ।
ततः स भगवान् रुद्रो भवान्या जगदम्बया ।
सर्वैः स्तुतो जगामाथ स्वगिरिं स्वगणैर्वृषः ।

कविकुलचूडामणि-कालिदासकृतीनां सर्वशास्त्र- समृद्धत्वपरिचयः ।

— नाट्यशास्त्रम् —

तौ संधिषु व्यञ्जितवृत्तिभेदं रसान्तरेषु प्रतिबद्धरागम् ।
अपश्यतामप्सरसां मुहूर्तं प्रयोगमाद्यं ललिताङ्गहारम् (कुमार. ७।९१)
पुराणस्य कवेस्तस्य वर्णस्थानसमीरिता ।
वभूव कृतसंस्कारा चरितार्थैव भारती ॥ (रघु. १०।३६)

— मीमांसाशास्त्रम् —

तस्मै जयाशीः ससृजे पुरस्तात्सप्ताषभिस्तान्स्मृतपूर्वमाह ।
विवाहयज्ञे विततेऽत्र यूयमध्वर्यवः पूर्ववृता मयेति (कुमार. ७।४७)

— योगशास्त्रम् —

ततो भुजंगाधिपतेः फणाग्रैरधः कथंचिद्धृतभूमिभागः ।
शनैः कृतप्राणविमुक्तिरीशः पर्यङ्कबन्धं निविडं विभेद (कुमार. ३।५९)
पर्यङ्कबन्धस्थिरपूर्वकायमृज्वायतं संनमितोभयांसम् ।
उत्तानपाणिद्वयसंनिवेशात्प्रफुल्लराजीवमिवाङ्कमध्ये ॥ (कुमार. ३।४५)

— वेदान्तशास्त्रम् —

आत्मानमात्मना वेत्सि सृजस्यात्मानमात्मना ।
आत्मना कृतिना च त्वमात्मन्येव प्रलीयसे ॥ (कुमार. २.१०)
उद्धातः प्रणवो यासां न्यायैस्त्रिभिरुदीरणम् ।
कर्म यज्ञः फलं स्वर्गस्तासां त्वं प्रभवो गिराम् ॥ (कुमार. २.१२)
त्वामामनन्ति प्रकृतिं पुरुषार्थप्रवर्तिनीम् ।
तद्दर्शिनमुदासीनं त्वामेव पुरुषं विदुः ॥ (कुमार. २.१३)
द्रवः संघातकठिनः स्थूलः सूक्ष्मो लघुर्गुरुः ।
व्यक्तो व्यक्ततरश्चासि प्राकाम्यं ते विभूतिषु ॥ (कुमार. २.११)
स्वकालपरिमाणेन व्यस्तरात्रिदिवस्य ते ।
यौ तु स्वप्नावबोधौ तौ भूतानां प्रलयोदयौ ॥ (कुमार. २.८)
स्त्रीपुंसावात्मभागौ ते भिन्नमूर्तेः सिसृक्षया ।
प्रसूतिभाजः सर्गस्य तावेव पितरौ स्मृतौ ॥ (कुमार. २.७)
नमस्त्रिमूर्तये तुभ्यं प्राक्सृष्टेः केवलात्मने ।
गुणत्रयविभागाय पश्चाद्भेदमुपेयुषे ॥ (कुमार. २.४)

तिसृभिस्त्वमवस्थाभिर्महिमानमुदीरयन् ।

प्रलयस्थितिसर्गाणामेकः कारणतां गतः ॥ (कुमार. २.६)

— धर्मशास्त्रम् —

दृढभक्तिरिति ज्येष्ठे सज्यतृष्णापराङ्मुखः ।

मातुः पापस्य भरतः प्रायश्चित्तमिवाकरोत् (रघु. १२।१९)

समुद्रव्यवहारी सार्थवाहो धनर्मित्रो नाम नौव्यसने विपन्नः । अनपत्यश्च किल
नपस्वी । राजगामी तस्यार्थसंचय इत्येतदमात्येन लिखितम् ।

देव ! दाणि एव्व साकेदअस्स संट्ठिणो दुहिआ णिव्वुत्तपुंसवणा जाआ से मुणीअदि ।
राजा-ननु गर्भः पित्र्यं रिक्थमर्हति । (शाकु. ६ अंकः)

अस्मात्परं बत यथाश्रुति संभृतानि

को नः कुले निवपनानि नियच्छतीति ।

नूनं प्रसूतिविकलेन मया प्रसिक्तं

धाताश्रुशेषमुदकं पितरः पिबन्ति (शाकु. ६।२५)

नूनं मत्तः परं वंश्याः पिण्डविच्छेददंशिनः ।

न प्रकाममुजः श्राद्धे स्वधासङ्ग्रहन्तपराः ॥

मत्परं दुर्लभं मत्वा नूनमावर्जितं मया ।

पयः पूर्वैः स्वनिःश्वासैः कवोष्णमुपभुज्यते ॥

(रघु. १।६६-६७)

— ज्योतिषशास्त्रम् —

उपरागान्ते शशिनः समुपगता रोहिणी योगम् (शाकु. ७।२२)

निर्विष्टमारां पितृभिर्हिमांशोरन्त्यां कलां दर्श इवोषधीषु (रघु. १४।८०)

ग्रहैस्ततः पञ्चभिश्चसंश्रयैरसूर्यगैः सूचितभाग्यसंपदम् ।

असूत पुत्रं समये शचीसमा त्रिसाधना शक्तिरिवार्थमक्षयम् (रघु. ३।१३)

पुपोष वृद्धिं हरिदश्वदीधितेरनुप्रवेशादिव बालचन्द्रमाः ॥

(रघु. ३।२२)

जाव अंगारवो रासिं विअ अणुंकं परिगमणं ण करेदि । (माल० ३ अंकः)

तिस्रस्त्रिलोकप्रथितेन सार्धमजेन मार्गे वसतीरुषित्वा ।

तस्मादपावर्तत कुण्डनेशः पर्वत्यये सोम इवोष्णरश्मेः (रघु. ७।३३)

1 तुलनात्मकदृष्ट्या सुविश्रुतैवामावास्याविषये हि पाश्चात्यविदुषामितो विस्वादिनीयं
विचारसरणिः—

“The sun to me is dark and silent as the moon
When she deserts the night, hid in her vacant cave.”

— Milton.

ततः प्रतस्थे कौबेरीं भास्वानिव रघुर्दिशम् ।

शरैरुस्त्रैरिषोदीच्यानुद्धरिष्यन् रसानिव (रघु ४।६६)

संध्याभ्रकपिशस्तस्य विराधो नाम राक्षसः ।

अतिष्ठन्मार्गमावृत्य रामस्यन्दोरिव ग्रहः (रघु. १२।२८)

स जह्वा तयोर्मध्ये मैथिलीं लोकशोषणः ।

नभोनभस्ययोर्वृष्टिमवग्रह इवान्तरे । (रघु. १२।२९)

अगस्त्यचिह्नादयनात्सर्मापं दिगुत्तरा भास्वति संनिवृत्ते ।

आनन्दशीतामिव वाष्पवृष्टिं हिमस्रुतिं हैमवतीं ससर्ज । (रघु. १६।४४)

तौ विदेहनगरीनिवासिनां गां गताविव दिवः पुनर्वसू ।

मन्यते स्म पिबतां विलोचनैः पक्ष्मपातमपि वञ्चनां मनः । (रघु. ११।३६)

जिगमिपुर्धनदाध्युषितां दिशं रथयुजा परिवर्तितवाहनः ।

दिनमुखानि रविर्हिमनिग्रहैर्विमलयन्मलयं नगमत्यजत् (रघु. २५)

तस्य प्रभानिर्जितपुष्परागं पौष्यां तिथ्यां पुष्यमसूत पत्नी ।

तस्मिन्नपुष्यवृद्धिते समग्रां पुष्टिं जनाः पुष्य इव द्वितीये । (रघु. १८।३२)

दोषातनं बुधवृहस्पतियोगदृश्य-

स्तारापतिस्तरलविद्युदिवाभ्रवृन्दम् । (रघु. १३।७६)

ब्राह्मे मुहूर्ते किल तस्य देवी कुमारकल्पं सुषुवे कुमारम् ।

अतः पिता ब्रह्मण एव नाम्ना तमात्मजन्मानमजं चकार ॥ (रघु. ५।३६)

तारागणप्रवरभूषणमुद्रहन्ती

मेघावरोधपरिमुक्तशशाङ्कवक्त्रा ।

ज्योत्स्नादुकूलममलं रजनीं दधाना वृद्धिं

प्रयात्यनुदिनं प्रमदेव बाला ॥ (ऋतु. ३।७)

दक्षिणां दिशमृक्षेण वार्षिकेखिव भास्करः । (रघु. १२।२५)

तस्यालम्बेण क्षुधितस्य तृष्ट्यै प्रदिष्टकाला परमेश्वरेण ।

उपस्थिता शोणितपारणा मे सुरद्विषश्चान्द्रमसी सुधेव । (रघु. २।३९)

काप्यभिरव्या तयोरासीद्व्रजतोः शुद्धवेषयोः ।

हिमनिर्मुक्तयोर्योगे चित्रा-चन्द्रमसोरिव ॥ (रघु. १।४६)

दृष्टिप्रपातं परिहृत्य तस्य कामः पुरः शुक्रमिव प्रयाणे ।

प्रान्तेषु संसक्तनमेरुशाखं ध्यानास्पदं भूतपतेर्विवेश ॥ (कुमार. ३।४३)

— नीतिशास्त्रम् —

उपगतोऽपि च मण्डलनाभितामनुदितान्यसितातपवारणः ।

श्रियमवेक्ष्य स रन्ध्रचलामभूदनलसोऽनलसोमसमद्युतिः ॥ (रघु. १।१५)

— व्याकरणशास्त्रम् —

ता नराधिपमुता नृपात्मजैस्ते च ताभिरगमनकृतार्थनाम् ।
 सोऽभवद्वधूषमागमः प्रत्ययप्रकृतियोगसंनिभः (रघु. ११।५६)
 रामादेशादनुगता सेना तस्यार्थसिद्धये ।
 पश्चादध्ययनार्थस्य धातोरधिरिवाभवत् (रघु. १५।९)
 स हत्वा बालिनं वीरस्तपदे चिरकाङ्क्षिते ।
 धातोः स्थान इवादेशं मुग्रीवं संन्यवेक्षयत् (रघु. १२।५८)
 यः कश्चन रघूणां परमेकः परंतपः ।
 अपवाद् इवोत्सर्गं व्यावर्तयितुमीधरः (रघु. १५।७)

— आयुर्वेदः —

तस्यास्तिकैर्वनगजमदैर्वासितं वान्तवृष्टि-
 र्जम्बूकुञ्जप्रतिहतरयं तोयमादाय गच्छेः ।
 अन्तःसारं घन ! तुलयितुं नानिलः शक्यति त्वां
 रिक्तः सर्वो भवति हि लघुः पूर्णता गौरवाय ॥ (मेघ. पृ. २०)
 जानकी विषवल्लीभिः परीतेव महोपधिः (रघु. १२।६१)
 शरीरसादादसमग्रभूषणा मुखेन साऽलक्ष्यत लोभपाण्डुना ।
 (रघु. ३।२)

— कौकशास्त्रम् —

पत्युः शिरश्चन्द्रकलामनेन स्पृशेति सख्या परिहासपूर्वम् ।
 सा रञ्जयित्वा चरणां कृताशीर्मात्येन तां निर्वचनं जघान (कुमार. ७।१९)
 तस्य सावरणदृष्टसंघयः काम्यवस्तुषु नवेपु सङ्गिनः ।
 वल्लभाभिरुपसृत्य चक्रिरे सामिभुक्तविषयाः समागमाः (रघु. १९।१६)
 नाम वल्लभजनस्य ते मया प्राप्य भाग्यमपि तस्य काङ्क्षयते ।
 लोलुपं ननु मनो ममेति त गोत्रविस्खलितमृचुरङ्गनाः (रघु. १९।२४)
 चूर्णबभ्रु ललितस्रगाकुलं छिन्नमेखलमलक्तकाङ्क्षितम् ।
 उत्थितस्य शयनं विलासिनस्तस्य विभ्रमरतान्यपावृणोत् (रघु. १९।२५)
 मित्रकृत्यमर्पादय पार्श्वतः प्रस्थितं तमनवस्थितं प्रियाः ।
 विद्महे शठ ! पलायनच्छलान्यञ्जसेति मरुधुः कचग्रहैः (रघु. १९।३१)

— सांख्यशास्त्रम् —

ब्राह्मं सरः कारणमाप्तवाचो बुद्धेरिवाव्यक्तमुदाहरन्ति । (रघु. १३।६०)

ABBREVIATIONS

अलं. स.	अलंकारसर्वस्वम्	तैत्ति.	तैत्तिरीयोपनिषत्
उ.	उणादिसूत्रम्	द. रू.	दशरूपकम्
उत्तर.	उत्तररामचरितम्	पञ्च.	पञ्चतन्त्रम्
ऋ.	ऋग्वेदसंहिता	पा.	पाणिनीयं सूत्रम्
ऐत.	ऐतरेयोपनिषत्	मनु.	मनुस्मृतिः
कठोप.	कठोपनिषत्	याज्ञ.	याज्ञवल्क्यस्मृतिः
काव्या.	काव्यादर्शः	रघु.	रघुवंशम्
काव्या. सू.	काव्यालंकारसूत्राणि	वा.	वार्तिकम्
कौषी.	कौषीतक्युपनिषत्	शिक्षा.	शिक्षा
ग.	गणसूत्रम्	श्वेता.	श्वेताश्वतरोपनिषत्
गरुड.	गरुडपुराणम्	शाकु.	शाकुन्तलम्
छां.	छान्दोग्योपनिषत्		

AUTHORS AND WORKS QUOTED OR REFERRED TO BY MALLI-
NĀTHA IN HIS SANJĪVINĪ ON THE KUMĀRASAMBHAVA.

अभिधानम्	१६७	कठोपनिषत्	३३
अभिनवगुप्तः	६	कामशास्त्रम्	१७६
अमरकोशः	८, ९, ११	काव्यादर्शः	१, ४, १३, १६
अलङ्कारसर्वस्वम्	२, ६, २०, २१	काशिका	७२
आगमः	१७१	काहलः	१७५
आचार्याः	३७	कैयटः	५७, ६१, ६४
आश्वलायनगृह्यसूत्रम्	१६८, १७२, १७६	कोशः	६३
उणादिसूत्रम्	२१, १३९	कौटिल्यः	१२५
उत्तररामचरितम्	१२२	क्षीरस्वामी	१४, ११३
उत्पलमाला	१२	गजायुर्वेदः	७
ऋग्वेदसंहिता	५४	गणव्याख्यानम्	१३
ऐतरेयोपनिषत्	२९	गणसूत्रम्	१५५

गरुडपुराणम्	५	राजकंदर्पः	१३१
गीता	१३८	लोकवादः	१००
गोनर्दः	१७६	वचनम्	१४९
छान्दोग्योपनिषत्	३१	वल्लभदेवः	१७
जैमिनीयं सूत्रम्	१२२	वसिष्ठः (स्मृतिः)	६४, ६६
ज्यौतिषिकाः	९	वामनः (काव्यालङ्कारसूत्राणि)	१७
नैत्तिरीयोपनिषत्	३१		३३, ४४, ६७, ७५, १९७
दशरूपकम्	४	वार्तिकम् (कात्यायनीयम्)	१३
नाथः	१३०, १५९	विश्वः	२५, ४१, ४६, ५४
नानार्थकोशः	५५	विष्णुपुराणम्	२, ३, ९, १०
न्यासकारः	१६९	वृत्तरत्नाकरः	२, ४८
पञ्चतन्त्रम्	९३	वृत्तिकारः	४५
पाणिनीयं सूत्रम्	२	वैजयन्ती	९, २५, ४६, ७२, ५७
प्रमाणम्	३	शब्दार्णवः	५, ७८
बृहस्पतिस्मृतिः	१४८	शास्त्रम्	१७३
ब्रह्माण्डपुराणम्	२, १०	सामान्यशास्त्राणि	३७
भरतः	१७६	शाश्वतः	१५६
भूपालः	१७४	शिक्षा	३२
भोजराजः	४६	शिशुपालवधम्	७७
मनुस्मृतिः	३९, ३०, ६२	श्रुतिः	९९
याज्ञवल्क्यस्मृतिः	९४, १२१	श्रौतलिङ्गम्	९४
यादवः	६, २५	श्वेताश्वतरोपनिषत्	३३, ४३
योगसारः	६४, ६५	सामुद्रिकाः	१६
रघुवंशम्	१४१	स्मृतिः	८४
रघुवंशसंजीविनी	१७०	हलायुधः	३८, १०७, १५०

श्रीः
संजीविनीव्याख्यासमेतं
कुमारसंभवम्

प्रथमः सर्गः

मातापितृभ्यां जगतो नमो वामार्धजानये ।
सद्यो दक्षिणदृक्पातसंकुचद्वामदृष्टये ॥

अन्तरायतिमिरोपशान्तये शान्तपावनमचिन्त्यवैभवम् ।
तं नरं वपुषि कुञ्जरं मुखे मन्महे किमपि तुन्दिदं महः ॥
शरणं करवाणि शर्मदं ते चरणं वाणि चराचरोपजीव्यम् ।
करुणामसृणैः कटाक्षपातैः कुरु मामम्ब कृतार्थसार्थवाहम् ॥
इहान्वयमुखेनैव सर्वं व्याख्यायते मया ।
नामूलं लिख्यते किञ्चिन्नानपेक्षितमुच्यते ॥
भारती कालिदासस्य दुर्व्याख्याविषमूर्च्छिता ।
एषा संजीविनी व्याख्या तामद्योजीवयिष्यति ॥

तत्रभवान्कालिदासः कुमारसंभवं काव्यं चिकीर्षुः 'आशीर्नमस्कृत्या वस्तु-
निर्देशो वापि तन्मुखम्' (काव्या. १।१४) इति शास्त्रात्काव्यादौ वक्ष्यमाणार्थानु-
गुणं वस्तु निर्दिशति—

अस्त्युत्तरस्यां दिशि देवतात्मा हिमालयो नाम नगाधिराजः ।
पूर्वापरौ तोर्यनिधी वेगाह्य स्थितः पृथिव्या इव मानदण्डः ॥१॥

अस्तीति ॥ उत्तरस्यां दिशि । अनेनास्य देवभूमित्वं सूच्यते । देवताऽऽत्मा-
धिष्ठाता यस्य सः । एतेनास्य वक्ष्यमाणमेनकापरिणयपार्वतीजननादिचेतनव्यवहार-

पाठा०—१ वारिनिधी. २ वेगाह्य.

योग्यत्वं । हिमस्यालयः स्थानमिति हिमालयो नाम हिमालय इति सूचितम् प्रसिद्धः । अधिको राजाऽधिराजः । 'राजाहःसखिभ्यष्टच्' (पा. ५।४।९१) । न गच्छन्तीति नगा अचलाः, तेषामधिराजो नगाधिराजोऽस्ति । कथंभूतः ? पूर्वापरौ प्राच्यपश्चिमौ तोयनिधी समुद्रौ वगाह्य प्रविश्य, अत एव पृथिव्या भूमेर्मानं हस्तादिना परिच्छेदः । भावे ल्युट्, तस्य दण्डः । यद्वा,—मीयतेऽनेनेति मानम् । करणे ल्युट्, स चासौ दण्डश्च स इव स्थितः, आयामपरिच्छेदकदण्ड इव स्थित इत्यर्थः । पूर्वापरसागरावगाहित्वं चास्य हिमालयस्यास्त्येव । उक्तं च ब्रह्माण्डपुराणे—'कैलासो हिमवांश्चैव दक्षिणे वर्षपर्वतौ । पूर्वपश्चायतावेतावर्ण-वान्तर्ग्यवस्थितौ ॥' अत्र हिमाचलस्योभयाब्धिष्व्याप्तिसाम्यान्मानदण्डत्वेनोत्प्रे-क्षणादुत्प्रेक्षालंकारः । 'प्रकृतेऽप्रकृतगुणक्रियादिसंबन्धादप्रकृतत्वेन प्रकृतस्य संभाव-नमुत्प्रेक्षा' इत्यलंकारसर्वस्वकारः । अस्मिन्सर्गं प्रायेण वृत्तमुपजातिः । क्वचिदि-न्द्रवज्रोपेन्द्रवज्रे च । तल्लक्षणं तु—'स्यादिन्द्रवज्रा यदि तौ जगौ गः' । 'उपेन्द्र-वज्रा जतजास्ततो गौ' । 'अनन्तरोदीरितलक्ष्मभाजौ पादौ यदीयावुपजातयस्ताः' इति ॥ १ ॥

इतः परं षोडशभिः श्लोकैर्हिमालयं वर्णयति । तत्र नगाधिराजत्वं निर्वोदुमाह—
यं सर्वशैलाः परिकल्प्य वत्सं मेरौ स्थिते दोग्धरि दोहदक्षे ।

भास्वन्ति रत्नानि महौषधीश्च पृथूपदिष्टां दुदुहुर्धरित्रीम् ॥ २ ॥

यमिति ॥ सर्वे च ते शैलाश्च सर्वशैलाः । 'पूर्वकालैकसर्वजरत्नपुराणनव-केवलाः समानाधिकरणेन' (पा. २।१।४९) इति समासः । यं हिमालयं वत्सं परि-कल्प्य विधाय दोहदक्षे दोहनसमर्थं मेरौ दोग्धरि स्थिते सति । 'यस्य च भावेन भावलक्षणम्' (पा. २।१।३७) इति सप्तमी । पृथूपदिष्टां पृथुना वैन्येनोपदिष्टामी-हक्तया प्रदर्शितां धरित्रीम्, गोरूपधरामिति शेषः । 'गौर्भूत्वा तु वसुंधरा' इति विष्णुपुराणात् । 'अकथितं च' (पा. १।४।५१) इति कर्मत्वम् । भास्वन्ति च भास्व-त्यश्च भास्वन्ति श्रुतिमन्ति । ओषधिविशेषणं चैतत् । 'नपुंसकमनपुंसकेन—'

टिप्प०—१ केचित्त्रय 'अनामनगाधिराजः' इति पाठमादृत्य 'नास्ति नामो नमनं यस्येत्यनामः, स चासौ नगाधिराजश्चेति स तथा कर्मधारयः । 'अनाम' सविशेषणेना-स्योन्नतिमत्त्वमुक्तम्' इत्याहुः । अत्र २ 'अस्ति'पदस्यादौ प्रयोगात्तेनैव परमात्मनः प्रतिपादनाच्च मङ्गलमाचरितवान्कालिदास इत्यवसेयम् ।

(पा. १।२।६९) इत्यादिना नपुंसकैकशेषः । रत्नानि मणीजातिश्रेष्ठवस्तूनि च । 'रत्नं श्रेष्ठे मणावपि' इति विश्वः । 'जातौ जातौ यदुत्कृष्टं तद्रत्नमिति कथ्यते' इति यादवः । महर्षधीश्वर संजीवनीप्रभृतीश्वर । क्षीरत्वेन परिणता इति शेषः । 'ताः क्षीरपरिणामिनीः' (१।१३।७८) इति विष्णुपुराणात् । दुदुहुः । 'दुहियाचि—' (वा० १०९०।११००) इत्यादिना द्विकर्मकत्वम् । अत्र प्रयोजकत्वेऽपि शैलानां 'पञ्चभिर्हैलैः कर्षति ग्रामं ग्रामणीः' इतिवत्तत्समर्थाचरणात्कर्तृत्वेन व्यपदेशः । दुहेः स्वरितत्वेऽप्यकर्त्रभिप्रायविवक्षायां परस्मैपदम् । अत्रार्थे प्रमाणम्— 'गार्भूमिरचलाः सर्वे कर्तारोऽत्र पयांसि च । ओषध्यश्चैव भास्वन्ति रत्नानि विविधानि च ॥ वत्सश्च हिमवानासीदोग्धा मेरुर्महागिरिः ॥' इति । एतेन वत्सस्य मातुः प्रेमास्पदत्वादस्य सारग्राहित्वं गम्यते । तथा चास्य नगस्य रत्नविशेषभोक्तृत्वाज्जगाधिराजत्वं युक्तमिति भावः । अत्र हिमवद्वर्णनस्य प्रकृत-त्वात्तद्गतौषधिरत्नानां द्वयानामपि प्रकृतत्वात्तेषां दोहनक्रियारूपसमानधर्म-संबन्धादौपम्यस्य गम्यत्वात्केवलप्राकरणिकविषयस्तुल्ययोगितानामालंकारः । तदुक्तम्—'प्रस्तुतानां तथान्येषां केवलं तुल्यधर्मतः । औपम्यं गम्यते यत्र सा मता तुल्ययोगिता ॥' न चात्र रूपकपरिणामाद्यलंकारशङ्का कार्या, तेषामारोप-हेतुत्वात् हिमहेमाचलादिषु वत्सत्वदोग्धत्वादीनामागमसिद्धत्वेनानारोप्यमाण-त्वादिति ॥ २ ॥

ननु हिमदोषदूषितस्य तस्यात्यन्तमनभिगम्यत्वाच्छ्रुतिना इव सर्वमपि सौभाग्यं विफलमित्याशङ्क्याह—

अनन्तरत्नप्रभवस्य यस्य हिमं न सौभाग्यविलोपि जातम् ।

एको हि दोषो गुणसंनिपाते निमज्जतीन्दोः किरणेष्विवाङ्कः ॥३॥

अनन्तेति ॥ प्रभवत्यस्मादिति प्रभवः कारणम् । अनन्तानामपरिमितानां रत्नानां श्रेष्ठवस्तूनां प्रभवस्य यस्य हिमादेर्हिमम् । कर्तृ । सुभगस्य भावः सौभाग्यम् । 'हृद्गगसिन्ध्वन्ते पूर्षपदस्य च' (पा. ७।३।१९) इत्युभयपदवृद्धिः । तद्वि-लुम्पतीति सौभाग्यविलोपि सौन्दर्यविघातकं न जातं नाभूत् । तथा हि—एको

टिप्प०—१ श्लोकार्थमिदं दूषितं केनचिद्दारिद्र्यपीडितेन कविवराकेण—'एको हि दोषो गुणसन्निपाते निमज्जतीन्दोरिति यो बभाषे । नूनं न दृष्टं कविनापि तेन दारिद्र्यदोषो गुणराशिनाशी' इति ।

दोषो गुणसंनिपात इन्दोः किरणेष्वङ्क इव निमज्जति, अन्तर्लीयत इत्यर्थः । न हि स्वल्पो दोषोऽमितगुणाभिभावकः, किंतु कश्चिदिन्दुकलङ्कादिवद्गुणैरभिभूयते; अन्यथा सर्वैरभ्यवस्तुहानिप्रसङ्गादिति भावः । अत्रोपमानुप्राणितोऽर्थान्तरन्यासालंकारः । तल्लक्षणं तु—(काव्या. २।१६९) ‘ज्ञेयः सोऽर्थान्तरन्यासो वस्तु प्रस्तुत्य किंचन । तत्साधनसमर्थस्य न्यासो योऽन्यस्य वस्तुनः ॥ इति दण्डी ॥ ३ ॥

यश्चाप्सरोविभ्रममण्डनानां संपादयित्रीं शिखरैर्बिभर्ति ।

बलाहकच्छेदविभक्तरागामकालसंध्यामिव धातुमत्ताम् ॥ ४ ॥

यश्चेति ॥ किंचेति चकारार्थः । यो हिमाद्रिरप्सरसां विभ्रममण्डनानि विलासालंकरणानि । अथवा विभ्रमो विपरीतन्यासः । ‘विभ्रमस्त्वरयाऽकाले भूषास्था नविपर्यये’ (द० रू० २।३९) इति दशरूपकात् । तेन मण्डनानि तेषां संपादयित्रीम् । एतद्वानुरागदर्शिन्योऽप्सरसः संध्याभ्रमेण प्रसाधनाय त्वरयन्तीति भावः । तथात्वे भ्रान्तिमदलंकारो व्यज्यते । ‘कर्तृकर्मणोः कृति’ (पा. २।३।६५) इति कर्मणि षष्ठी । वारिणां वाहका बलाहकाः । पृषोदरादित्वात्साधुः । तेषां छेदेषु खण्डेषु विभक्तः संक्रमितो रागो यथा ताम् । एतेनाद्रिरभ्रकषत्वं गम्यते । इदं विशेषणद्वयं संध्यायामपि योज्यम् । धातवः सिन्दूरगैरिकादयोऽस्य सन्तीति धातुमान् । नित्ययोगे मतुप् । तस्य भावो धातुमत्ता ताम् । धातुयोगित्वमिति संबन्धोऽपि वाच्यार्थः ‘समासकृत्तद्धितेषु संबन्धाभिधानं भावप्रत्ययेन’ इति वचनात् । लक्षणया नित्यानुषङ्गिकधातुमित्यर्थः । अकालसंध्यामिवानियतकालप्राप्तसंध्यामिव शिखरैर्बिभर्ति धत्ते । अत्र ‘संध्या’शब्दस्य जातिवाचित्वाज्जात्युत्प्रेक्षा ॥ ४ ॥

आमेखलं संचरतां घनानां छायामधःसानुगतां निषेव्य ।

उद्वेजिता वृष्टिभिराश्रयन्ते शृङ्गाणि यस्यातपवन्ति सिद्धाः ॥५॥

पाठा०—१ छायामिषे सानुगताम्; छायामधः सानुगता ।

टिप्प०—१ नारायणपण्डितस्तु ‘वस्तुतस्त्वत्र विकस्वरालङ्कार एव । यत्र कस्यचिद्विशेषस्य समर्थनार्थं सामान्यं विन्यस्य तत्प्रसिद्धावप्यपरितुष्यता कविना तत्समर्थनाय पुनर्विशेषान्तरन्यासविषया विन्यस्यते तत्र विकस्वरालङ्कारः ।’ इत्याह ।

आमेखलमिति ॥ सिद्धा अणिमादिसिद्धा देवयोनिविशेषाश्च । 'पिशाचो गुह्यकः सिद्धो भूतोऽभी देवयोनयः' इत्यमरः । आ मेखलाभ्य आमेखले नितम्बपर्यन्तम् । 'मेखला खङ्गबन्धे स्यात्काञ्चीशैलनितम्बयोः' इति विश्वः । 'आङ् मर्यादाभिविध्योः' (पा. २।१।१३) इत्यव्ययीभावः । संचरतां घनानां मेघानामधःसानूनि मेघमण्डलादधस्तटानि गतां प्राप्ताम् । 'द्वितीया श्रितातीतपतित-गतात्यस्तप्राप्तापन्नैः' (पा. २।१।२४) इति समासः । छायामनातपम् । 'छाया सूर्य-प्रिया कान्तिः प्रतिबिम्बमनातपः' इत्यमरः । निषेव्य वृष्टिभिरुद्वेजिताः क्लेशिताः सन्तः । 'उद्वेगः स्तिमिते क्लेशे भये मन्थरगामिनि' इति शब्दार्णवः । यस्य हिमाद्रेरातपवन्ति सातपानि शृङ्गाण्याश्रयन्ते, आश्रित्य स्थिता इत्यर्थः । अतिमेघमण्डलमस्यौन्नत्यमिति भावः ॥ ५ ॥

पदं तुषारस्रुतिधौतरक्तं यस्मिन्नदृष्ट्वापि हतद्विपानाम् ।

विदन्ति मार्गं नखरन्ध्रमुक्तैर्मुक्ताफलैः केसरिणां किराताः ॥६॥

पदमिति ॥ यस्मिन्नद्रौ किरातास्तुषारस्रुतिभिर्हिमनिस्यन्दैर्धौतं क्षालितं रक्तं शोणितं यस्य तत्तथोक्तम् । अतो दुर्ग्रहमिति भावः । हता द्विपा गजा यैस्तेषां हतद्विपानां केसरिणां सिंहानां पदं पादप्रक्षेपस्थानमदृष्ट्वापि नखरन्ध्रैर्नखद्रोणि-भिर्मुक्तैर्मुक्ताफलैर्मार्गं विदन्ति जानन्ति । अत्र व्याधाः सिंहघातिनो गजेन्द्राश्च मुक्ताकरा इति भावः । 'करीन्द्रजीमूतवराहशङ्खमत्स्याहिशुक्त्युद्भववेणुजानि । मुक्ताफलानि प्रथितानि लोके तेषां तु शुक्त्युद्भवमेव भूरि' (गरुड. ६९।१) इति ॥ ६ ॥

न्यस्ताक्षरा धातुरसेन यत्र भूर्जत्वचः कुञ्जरविन्दुशोणाः ।

व्रजन्ति विद्याधरसुन्दरीणामनङ्गलेखक्रिययोपयोगम् ॥ ७ ॥

न्यस्ताक्षरा इति ॥ यत्र हिमाद्रौ धातुरसेन सिन्दूरादिद्रवेण । 'शृङ्गारादौ विषे वीर्ये गुणे रागे द्रवे रसः' इत्यमरः । न्यस्ताक्षरा लिखितवर्णा अत एव

पाठा०—१ विन्दन्ति.

टिप्प०—१ 'अणिमा महिमा चैव लघिमा गरिमा तथा । प्राप्तिः प्राकाम्यमीशित्वं वशित्वं चाष्टसिद्धयः' इत्यष्टसिद्धयुक्ताः । सिद्धलक्षणं चोक्तम्—'अवाप्ताष्टगुणैश्वर्याः सिद्धाः सद्भिश्चाहताः । तेषां कुलेऽपि ये जातास्तेऽपि सिद्धाः प्रकीर्तिताः' इति ।

कुञ्जरस्य ये बिन्दवः काये वयोविशेषभाविनः पद्मकाख्याः । 'पद्मकं बिन्दुजाल-
कम्' इत्यमरः । त इव शोणा रक्तवर्णाः लिखितभागेष्विति शेषः । भूर्जत्वचो
भूर्जपत्रवल्कलानि । 'भूर्जपत्रो भुजो भूर्जो मृदुत्वक्चर्मिका अपि' इति यादवः ।
विद्याधरसुन्दरीणाम् । लिख्यन्ते येषु ते लेखाः पत्रिकाः । अनङ्गस्य लेखास्तेषां
क्रियाया, कामव्यञ्जकलेखकरणेनेत्यर्थः । उपयोगमुपकारं व्रजन्ति । दिव्याङ्गना-
विहारयोग्योऽयं शैल इति भावः ॥ ७ ॥

यः पूरयन्कीचकरन्ध्रभागान् दरीमुखोत्थेन समीरणेन ।

उद्गास्यतामिच्छति किंनराणां तानप्रदायित्वमिवोपगन्तुम् ॥८॥

य इति ॥ यो हिमाद्रिः दरी गुहा सैव मुखं तस्मादुत्थेनोत्पन्नेन । 'आतश्चोप-
सर्गे' (पा. ३।१।१३६) इति कप्रत्ययः । समीरणेन वायुना कीचका वेणुविशेषाः ।
'वेणवः कीचकास्ते स्युर्ये स्वनन्त्यनिलोद्धताः' इत्यमरः । तेषां रन्ध्रभागान्छिद्र-
प्रदेशान् । पूरयन्धमयन् । 'वांशिकोऽपि वंशरन्ध्राणि मुखमारुतेन पूरयति' इति
प्रसिद्धिः । उद्गास्यतां देवयोनित्वादुच्चैर्गान्धारग्रामेण गानं करिष्यताम् । उक्तं
च नारदेन—'षष्ठजमध्यमनामानौ ग्रामौ गायन्ति मानवाः । न तु गान्धारनामानं
स लभ्यो देवयोनिभिः ॥' इति । किंनराणां देवगायकानां तानप्रदायित्वम् ।
तानो नाम स्वरान्तरप्रवर्तको रागस्थितिप्रवृत्त्यादिहेतुरंशापरनामा वंशवाद्यसाध्यः
प्रधानभूतः स्वरविशेषः । 'तानस्त्वंशस्वरो मतः' इत्यभिनवगुप्तः । 'गाता यं
यं स्वरं गच्छेत्तं तं वंशेन तानयेत्' इति भरतः । तत्प्रदानशीलत्वं तानप्रदायित्वं
वांशिकत्वमुपगन्तुमिच्छतीवेत्युत्प्रेक्षा । सा च दरीमुखोत्थेनेत्येकदेशविवर्ति-
रूपकोजीविता, मुखसाध्यत्वात्तानप्रदायित्वस्य । यत्रावयवरूपणादवयविरूपणं
गम्यते तदेकदेशविवर्ति रूपकम् । गम्यते चात्रावयविनः पुंसो रूपणं यच्छब्द-
निर्दिष्टे हिमाद्रावित्यलं बहुना ॥ ८ ॥

कपोलकण्डूः करिभिर्विनेतुं विघट्टितानां सरलद्रुमाणाम् ।

यत्र सुतक्षीरतया प्रसृतः सानूनि र्गन्धः सुरभीकरोति ॥ ९ ॥

कपोलेति ॥ यत्र हिमाद्रौ करिभिर्गजैः । कपोलकण्डूर्गण्डस्थलकण्डूर्विनेतु-
मपनेतुं विघट्टितानां घर्षितानां सरलद्रुमाणं संबन्धिं सुतानि करिकपोलघर्ष-
णात्क्षरितानि क्षीराणि येषां तेषां भावस्तत्ता तथा हेतुना प्रसृत उत्पन्नो गन्धः

सानूनि सुरभीकरोति । एतेनास्य गजाकरत्वं गम्यते । तथा च गजायुर्वेदे—
‘हिमवद्विन्ध्यमलया गजानां प्रभवा नगाः’ इति ॥ ९ ॥

वनेचराणां वनितासखानां दरीगृहोत्सङ्गनिषक्तभासः ।

भवन्ति यत्रौषधयो रजन्यामतैलपूराः सुरतप्रदीपाः ॥ १० ॥

वनेचराणामिति ॥ यत्र हिमाद्रौ रजन्यां दर्यः कन्दरा एव गृहास्तेषामु-
त्सङ्गेष्वभ्यन्तरेषु निषक्ताः संक्रान्ता भासो यासां ता औषधयस्तृणज्योतींषि ।
‘अग्नावोषधिषु च तेजो निधाय रविरस्तं याति’ इत्यागमः । वनितानां सखायो
वनितासखाः । ‘राजाहःसखिभ्यष्टच्’ (पा. ५।४।९१) । तेषाम्, रममाणानामित्यर्थः ।
वने चरन्तीति वनेचराः किराताः । ‘चरेष्टः’ (पा. ३।२।१६) इति टप्रत्ययः । ‘तत्पुरुषे
कृति बहुलम्’ (पा. ६।३।१४) इत्यलुक् । तेषां वनेचराणाम् । अतैलपूराः, अन-
पेक्षिततैलसेका इत्यर्थः । सुरते सुरतकर्मणि प्रदीपा भवन्ति । अत्रौषधीष्वारोप्य-
माणस्य प्रदीपत्वस्य प्रकृतसुरतोपयोगित्वात्परिणामालंकारः । तदुक्तम्—‘आरोप्य-
माणस्य प्रकृतोपयोगित्वे परिणामः’ (अलं. १६) इति । तथा प्रदीपकारणतैल-
पूर्णनिषेधादकारणकार्योत्पत्तिलक्षणा विभावना चेत्युभयोः संसृष्टिः ॥ १० ॥

उद्वेजयत्यङ्गुलिपार्ष्णिभागान्मार्गे शिलीभूतहिमेऽपि यत्र ।

न दुर्वहश्रोणिपयोधरार्ता भिन्दन्ति मन्दां गतिमश्वमुख्यः ॥ ११ ॥

उद्वेजयतीति ॥ यत्र हिमाद्रौ, शिलीभूतं घनीभूतं हिमं यत्र तस्मिन् ।
अत एवाङ्गुलीनां पार्ष्णीनां च भागान्प्रदेशानुद्वेजयत्यतिशैत्यात्क्लेशयत्यपि मार्गे ।
श्रोणयश्च पयोधराश्च श्रोणिपयोधरम् । दुर्वहेण दुर्धरेण श्रोणिपयोधरेणार्ताः
पीडिताः । आङ्पूर्वादच्छतेः क्तः । ‘उपसर्गादति धातौ’ (पा. ६।१।९१) इति वृद्धिः ।
अश्वानां मुखानीव मुखानि यासां ता अश्वमुख्यः किंनरस्त्रियः । उद्ग्रमुखवत्स-
मासः । ‘स्यात्किनरः किंपुरुषस्तुरंगवदनो मयुः’ इत्यमरः । मन्दां मन्थरां गतिं
न भिन्दन्ति, न त्यजन्तीत्यर्थः । पादपीडाकरेऽप्यतिभारभङ्गुरशरीरतया न
शीघ्रं गन्तुं शक्यत इति भावः ॥ ११ ॥

दिवाकराद्रक्षति यो गुहासु लीनं दिवाभीतमिवान्धकारम् ।

क्षुद्रेऽपि नूनं शरणं प्रपन्ने ममत्वमुच्चैःशिरसां संतीव ॥ १२ ॥

दिवाकरादिति ॥ यो हिमाद्रिर्दिवा दिवसे भीतं भयाविष्टमिव । उलूक-

मिवेति च ध्वनिः । गुहासु लीनमन्धकारं ध्वान्तम् । दिवा दिनं करोतीति दिवा-
करस्तस्माद्विवाकरात् । 'दिवाविभानिशाप्रभाभास्कर-' (पा. ३।२।२१) इत्यादिना
टप्रत्ययः । 'भीत्रार्थानां भयहेतुः' (पा. १।४।२५) इत्यपादानत्वात्पञ्चमी । रक्षति
त्रायते । ननु क्षुद्रसंरक्षणमनर्हमित्याशङ्क्याह—क्षुद्र इति । उच्चैःशिरसा-
मुन्नतानां शरणं प्रपन्ने शरणागते क्षुद्रे नीचेऽपि सति सज्जन इव नूनं ममत्वं
ममायमित्यभिमानः, अस्तीति शेषः । 'मम'शब्दात्त्वप्रत्ययः । अर्थान्तरन्यासो-
ऽलंकारः ॥ १२ ॥

लाङ्गूलविक्षेपविसर्पिशोभैरितस्ततश्चन्द्रमरीचिगौरैः ।

यस्यार्थयुक्तं गिरिराजशब्दं कुर्वन्ति वालव्यजनैश्चर्मयः ॥ १३ ॥

लाङ्गूलेति ॥ चमर्यो मृगीविशेषाः । इतस्ततो लाङ्गूलानि वालधयः ।
'पुच्छोऽस्त्री लोमलाङ्गूले वालहस्तश्च वालधिः' इत्यमरः । तेषां विक्षेपैर्विधूननैर्वि-
सर्पिण्यो विसृमराः शोभाः कान्तयो येषां तैश्चन्द्रमरीचिभिरिव गौरैः शुभ्रैः ।
'गौरः करीषे सिद्धार्थे शुक्ले पीतेऽरुणेऽपि च' इति यादवः । 'उपमानानि
सामान्यवचनैः' (पा. २।१।५५) इति समासः । वालव्यजनैश्चामरैर्यस्य हिमाद्रे-
र्गिरिराजशब्दं 'गिरिराज' इति नामार्थयुक्तमभिधेयवन्तं कुर्वन्ति । राजानो हि
छत्रचामरादिविह्विता इति भावः ॥ १३ ॥

यत्रांशुकाक्षेपविलज्जितानां यदृच्छया किंपुरुषाङ्गनानाम् ।

दरीगृहद्वारविलम्बिबिम्बास्तिरस्करिण्यो जलदा भवन्ति ॥ १४ ॥

यत्रेति ॥ यत्र हिमाद्रौ, अंशुकाक्षेपेण वस्त्रापहरणेन विलज्जितानां किंपुरु-
षाङ्गनानां किंनरस्त्रीणां यदृच्छया देवगत्या दरीगृहद्वारेषु विलम्बिबिम्बा लम्ब-
मानमण्डला जलदास्तिरस्करिण्यो जवनिका भवन्ति । 'प्रतिसीरा जवनिका
स्यास्तिरस्करिणी च सा' इत्यमरः । 'तिरसोऽन्यतरस्याम्' (पा. ८।३।४२) इति
सत्वम् । अत्र जलदेव्वारोप्यमाणस्य तिरस्करिणीत्वस्य प्रकृतोपयोगित्वात्परिणा-
मालंकारः ॥ १४ ॥

पाठा०—१ चान्द्र. २ द्वारि.

टिप्प०—१ अयं श्लोको मम्मटेन दूषितः—'अत्राचेतनस्य तमसो दिवाकरात्रासो
न संभवतीति कुत एव तत्प्रयोजितमद्रिणा परित्राणम् ? । संभावितेन तु रूपेण प्रतिभा-
समानस्यास्य न काचिदनुपस्तिरवतरतीति व्यर्थ एव तत्समर्थनार्थां यत्न इति ।

भागीरथीनिर्झरसीकराणां वोढा मुहुः कम्पितदेवदारुः ।

यद्वायुरन्विष्टमृगैः किरातैरासेव्यते भिन्नशिशुण्डिबर्हः ॥ १५ ॥

भागीरथीति ॥ भागीरथीनिर्झरसीकराणां गङ्गाप्रवाहपथः कणानाम् ।
कर्मणि पष्ठी । वोढा प्रापकः । वहंस्तृच । मुहुः पुनःपुनः सद्यो वा । 'पौनःपुन्ये
भृशार्थे च सद्यो वा स्यान्मुहुःपदम्' इति वैजयन्ती । कम्पिता देवदारवो येन
स तथोक्तः । भिन्नानि विश्लेषितानि शिशुण्डिनां बर्हाणि गतिलाघवार्थं किरात-
कटिबद्धानि येन स तथोक्तः । क्रमाद्विशेषणत्रयेण शैत्यसौरभ्यमान्यान्युक्तानि ।
यस्य हिमाद्रेश्वायुः । अन्विष्टमृगैर्मार्गितमृगैः । श्रान्तैरिति भावः । 'अन्विष्टं
मार्गितं मृगितम्' इत्यमरः । किरातैरासेव्यते ॥ १५ ॥

सप्तर्षिहस्तावचितावशेषाण्यधो विवस्वान्परिवर्तमानः ।

पद्मानि यस्याग्रसरोरुहाणि प्रबोधयत्यूर्ध्वमुखैर्मयूखैः ॥ १६ ॥

सप्तर्षीति ॥ सप्त च ते ऋषयश्च सप्तर्षयः । 'दिक्संख्ये संज्ञायाम्' (पा.३।१।५०)
इति समासः । तेषां हस्तैरवचितेभ्यो लूनेभ्योऽवशेषाण्यवशिष्टानि । शेषोऽप्रधान-
संतापे त्रिव्रज्यन्त्रोपयुज्यते' इति केशवः । कर्मण्यण्प्रत्ययः । अनेन पद्मानां
साफल्यं सूचितम् । यस्य हिमाद्रेः । रोहन्तीति रुहाणि । 'इगुपधज्ञाप्तीकिरः कः'
(पा.३।१।१३५) इति कप्रत्ययः । अग्र उपरि यानि सरांसि तेषु रुहाणि पद्मान्यधः
परिवर्तमानो भ्रमन्विवस्वान्सूर्य ऊर्ध्वमुखैर्मयूखैः प्रबोधयति विकासयति । न
कदाचिदधोमुखैः । अतिमार्तण्डमण्डलत्वादग्रभूमेरिति भावः । 'सप्तर्षिमण्डलं
ध्रुवादप्यूर्ध्वम्' इति ज्यौतिषिकाः । अतस्तेषामग्रसरोरुहभागित्वं युक्तम् ॥ १६ ॥

यज्ञाङ्गयोनिस्त्वमवेक्ष्य यस्य सारं धरित्रीधरणक्षमं च ।

प्रजापतिः कल्पितयज्ञभागं शैलाधिपत्यं स्वयमन्वतिष्ठत् ॥ १७ ॥

यज्ञाङ्गेति ॥ यस्य हिमाद्रेश्च यज्ञाङ्गानां यज्ञसाधनानां सोमलतादीनां योनिः
प्रभवस्तस्य भावस्तत्त्वम् । 'यज्ञाङ्गार्थं मया सृष्टो हिमवानचलेश्वरः' इति विष्णु-
पुराणात् । धरित्रीधरणक्षमं भूभारधरणयोग्यं सारं बलं च । 'सारो बले स्थिरांशो
च' इत्यमरः । अवेक्ष्य ज्ञात्वा प्रजापतिः स्वयमेव कल्पितो यज्ञभागो यस्मिन्

क्तयोक्तम् । 'सोमस्य राज्ञः कुरङ्ग इन्दोः शृङ्गी समुद्रस्य शिशुमारो हिमवतो हस्ती' इति श्रुतेरिति भावः । शैलानामाधिपत्यमधिपतित्वम् । 'पत्यन्तपुरोहितादिभ्यो यक्' (पा. ५।१।१२८) इति यक्प्रत्ययः । अन्वतिष्ठत्, ददाति सेत्यर्थः । उक्तं च ब्रह्माण्डपुराणे—'शैलानां हिमवन्तं च नदीनां चैव सागरम् । गन्धर्वाणामधिपतिं चक्रे चित्ररथं विधिः' इति ॥ १७ ॥

संप्रति कथां प्रस्तौति—

स मानसीं मेरुसखः पितृणां कन्यां कुलस्य स्थितये स्थितिज्ञः ।
मेनां मुनीनामपि माननीयामात्मानुरूपां विधिनोपयेमे ॥ १८ ॥

स इति ॥ मेरोः सखा मेरुसखः । बन्धुसंपन्न इति भावः । स्थितिज्ञो मर्यादाभिज्ञः । अनेन श्रुतसंपत्तिः सूच्यते । स हिमवान्पितृणां मानसीं मनः-संकल्पजन्यां मुनीनामपि माननीयाम् । योगिब्रह्मवादिभ्यां पूज्यामित्यर्थः । उक्तं च विष्णुपुराणे (१।१०, १८-१९)—'तेभ्यः शुभास्पदं जज्ञे मेनका हरिणी तथा । ते उभे ब्रह्मवादिन्यौ योगिन्यौ चाप्युभे द्विज ॥' इति । आत्मानुरूपां कुल-शीलसौन्दर्यादिभिः सदृशीं मेनां मेनकादेवीति नामवतीं कन्यां कुलस्य स्थितये प्रतिष्ठायै विधिना यथाशास्त्रेणोपयेमे परिणीतवान् । 'उपाद्यमः स्वीकरणे' (पा. १।३।५६) इत्यात्मनेपदम् । 'तेषां तु मानसी कन्या मेना नाम महागिरेः । पत्नी हिमवतो यस्याः पुत्रो मेनाक उच्यते ॥' इति ब्रह्माण्डपुराणात् ॥ १८ ॥

कालक्रमेणाथ तयोः प्रवृत्ते स्वरूपयोग्ये सुरतप्रसङ्गे ।
मनोरमं यौवनमुद्रहन्त्या गर्भोऽभवद्भूधरराजपत्न्याः ॥ १९ ॥

कालक्रमेणेति ॥ अथ कालक्रमेण, गच्छता कालेनेत्यर्थः । तयोर्मनका-हिमवतोः स्वरूपयोग्ये सौन्दर्यानुगुणे । यद्वा, रूप्यते निश्चीयतेऽनेनेति रूपं ज्ञानं तद्योग्ये, शास्त्रानुसारिणीत्यर्थः । सुरतप्रसङ्गे सुरतकर्मणि प्रवृत्ते सति मनोरमं यौवनमुद्रहन्त्या भूधरराजपत्न्या मेनकाया गर्भोऽभवत् ॥ १९ ॥

असूत सा नागवधूपभोग्यं मैनाकमम्भोनिधिबद्धसख्यम् ।
क्रुद्धेऽपि पक्षच्छिदि वृत्रशत्राववेदनाज्ञं कुलिशक्षतानाम् ॥ २० ॥
असूतेति ॥ सा मेना नागवधूपभोग्यम्, नागकन्यापरिणेतारमित्यर्थः ।

अम्भोनिधिना बद्धसख्यं समुद्रकृतमैत्रीकम् । सख्यमूलं सूचयति—पक्षच्छेदि पक्षच्छेत्तरि । ‘सत्सुद्विष-’ (पा.३।२।६१) इत्यादिना किप्प्रत्ययः । वृत्रशत्रौ क्रुद्धे कुपिते सत्यपि कुलिशक्षतानां वज्रप्रहाराणाम् । संबन्धसामान्ये षष्ठी । जानातीति ज्ञः । ‘इगुपधज्ञा-’ (पा.३।१।१३५) इति कप्रत्ययः । वेदनानां ज्ञः । अथवा वेदनां जानातीति वेदनाज्ञः । ‘आतोऽनुपसर्गे कः’ (पा.३।२।३) इति कप्रत्ययः । ‘उपपदमतिङ्’ (पा.२।२।१९) इति समासः । स न भवतीत्यवेदनाज्ञस्तम्, कुलिशक्षतवेदनानभिज्ञमित्यर्थः । सापेक्षत्वेऽपि गमकत्वात्समासः । पक्षच्छेदोद्यतशक्राङ्गाणाय शरणागमनमनयोः सख्यमूलमिति भावः । मैनाकं पुत्रमसूत । सर्वपर्वतपक्षच्छेदेऽप्ययमच्छिन्नपक्ष एवेति मैनाकस्योत्कर्षः । तादृक्पुत्रवत्त्वं हिमाद्रेरिति सार्थकं मैनाकस्य वर्णनम् । ‘पिता न ज्ञायते यस्या भ्राता यदि न विद्यते । नोपयच्छेत्तु तां कन्यां धर्मलोपभयात्सुधीः ॥’ इत्यभ्रातृकन्यापरिणयनिषेधात्प्रकृते पार्ष्वती भ्रातृमत्वेति सूचनार्थं मैनाकवर्णनमिति तात्पर्यार्थः ॥२०॥ अथार्चमानेन पितुः प्रयुक्ता दक्षस्य कन्या भवपूर्वपत्नी ।

सती सती योगविसृष्टदेहा तां जन्मने शैलवधूं प्रपेदे ॥ २१ ॥

अथेति ॥ अथ मैनाकजननानन्तरं दक्षस्य प्रजापतेः कन्या भवस्य महादेवस्य पूर्वपत्नी पूर्वभार्या सती पतिव्रता । ‘सती साध्वी पतिव्रता’ इत्यमरः । सती नाम देवी । पितुर्दक्षस्य । कर्तरि षष्ठी । अद्यमानेन स्वभर्त्रवज्ञया प्रयुक्ता प्रेरिता योगेन योगमार्गेण विसृष्टदेहा त्यक्तदेहा सती । जन्मने पुनरुद्भावाय तां शैलवधूं मेनकां प्रपेदे । अत्र पुरा किल सती देवी दक्षाध्वरे तत्कृतां स्वभर्त्रवज्ञामसहमाना पितरं प्रसूं चोपेक्ष्य मत्कर्तव्यकार्यं त्वज्जामातैव करिष्यतीति निर्धार्य देवकार्याणि साधयितुं च योगाग्निना स्वशरीरं ददाहेति पुरावृत्तकथानुसंधेया ॥ २१ ॥

सा भूधराणामधिपेन तस्यां समाधिमत्यामुदपादि भव्या ।

सम्यक्प्रयोगादपरिक्षतायां नीताविवोत्साहगुणेन संपत् ॥ २२ ॥

सेति ॥ भव्या कल्याणी सा सती भूधराणामधिपेन हिमवता समाधिमत्यां

पाठा०—१ अपमानेन.

टिप्प०—१ पर्वतानां पक्षच्छेदश्चोक्तः—‘सर्वेऽपि पर्वताः पूर्वं पक्षवन्तः किलाभवन् । ततस्तेषामवस्थानैर्वेगैः पक्षसमीरणैः । चूर्णीभूताजनपदानवलोकायाश्च वृत्रहा ॥ क्रुद्धः कुलिशमादाय पक्षच्छेदेन पर्वतान् । क्षणेन स्वावरीक्रे’ इत्यादिना ।

नियमवत्यां तस्यां मेनकायां सम्यक्प्रयोगात्साध्वाचरणाद्धेतोरपरिक्षतायाम-
 भ्रष्टायां नीतावुत्साहगुणेनोत्साहशक्त्या कर्त्रा । संपदिवोदपाद्युत्पादिता । उत्पद्य-
 तेर्ण्यन्तात्कर्मणि लुङ् । 'चिण्भावकर्मणोः' (पा. ३।१।६६) इति चिण्प्रत्ययः ।
 'चिणो लुक्' (पा. ६।४।१०४) इति तस्य लुक् ॥ २२ ॥

प्रसन्नदिक्पांसुविविक्तवातं शङ्खस्वनानन्तरपुष्पवृष्टि ।

शरीरिणां स्थावरजंगमानां सुखाय तज्जन्मदिनं बभूव ॥ २३ ॥

प्रसन्नेति ॥ प्रसन्ना निर्मला दिशो यस्मिन्तत्प्रसन्नदिक् । पांसुविविक्ता रजोर-
 हिता वाता यस्मिन्तत्तथोक्तम् । शङ्खस्य स्वनात् स्वनस्य वाऽनन्तरं पुष्पवृष्टिर्यस्मि-
 स्तत्तथोक्तम्, तस्याः पार्श्वतया जन्मदिनम् । स्थितिशीलाः स्थावराः शैलवृक्षा-
 दयः । 'स्थेशभासपिसकसो वरच्' (पा. ३।१।६६) इति वरच्प्रत्ययः । जंगम्यन्ते
 भृशं गच्छन्तीति जंगमा देवतिर्यङ्मानुयादयः । स्थावराश्च जंगमाश्च तेषां
 दयानामपि शरीरिणां सुखायानन्दाय बभूव ॥ २३ ॥

तया दुहित्रा सुतरां सवित्री स्फुरत्प्रभामण्डलया चक्रासे ।

विदूरभूमिर्नवमेघशब्दादुद्भिन्नया रत्नशलाकयेव ॥ २४ ॥

तयेति ॥ स्फुरत्प्रभामण्डलया तया दुहित्रा सवित्री जनयित्री । 'स्वरतिमूति-
 सूर्यतिभूज्जदितो वा' (पा. ७।२।४४) इतीडागमः । विदूरस्याद्रेः प्रान्तभूमिर्विदूर-
 भूमिः । 'अविदूरे विदूरस्य गिरेरुत्तुङ्गरोधसः । काकतालीयसीमान्ते मणीनामा-
 करो भवेत् ॥' इति बुद्धः । 'नवमेघ'शब्दादुद्भिन्नया रत्नशलाकया रत्नाङ्कुरेणैव
 सुतरां चक्रासे रराज ॥ २४ ॥

दिने दिने सा परिवर्धमाना लब्धोदया चान्द्रमसीव लेखा ।

पुपोष लावण्यमयान्विशेषाङ्गुयोत्स्नान्तराणीव कलान्तराणि ॥ २५ ॥

दिने दिन इति ॥ लब्ध उदयो यथा सा लब्धोदया, उत्पन्नेत्यर्थः ।
 अभ्युदितेत्यन्यत्र । दिने दिने प्रतिदिनम् । 'नित्यवीप्सयोः' (पा. ८।१।४) इति
 वीप्सायां द्विरुक्तिः । परिवर्धमाना । उभयत्र समानमेतत् । सा बाला । चन्द्रमस
 इयं चान्द्रमसी लेखेव लावण्यमयान्कान्तिविशेषप्रचुरान् । 'मुक्ताफलेषु छाया-
 यास्तरलत्वमिवान्तरा । प्रतिभाति यदङ्गेषु तल्लावण्यमिहोच्यते ॥' इति भूपालः ।
 विशेषानवयवान् । 'विशेषोऽवयवे व्यक्ता' इत्युत्पलमाला । ज्योत्स्नायामन्तर-

मन्तर्धानं येषां तानि ज्योत्स्नान्तराणि ज्योत्स्नयान्तर्हितानि, तन्मयानीति यावत् । अन्याः कलाः कलान्तराणीव । सुप्सुपेति समासः । 'स्थानात्मीयान्यतादर्थ्य-
रन्धान्तर्धिषु चान्तरम्' इति शाश्वतः । पुपोपोपचितवती । इयं वाक्योपमेत्याह
दण्डी । तल्लक्षणं तु (काव्या. २।४३) - 'वाक्यार्थेनैव वाक्यार्थः कोऽपि यद्युपमी-
यते । एकानेकेव शब्दत्वात्सा तु वाक्योपमा द्विधा ॥' इति ॥ २५ ॥

तां पार्वतीत्याभिजनेन नाम्ना बन्धुप्रियां बन्धुजनो जुहाव ।

उमेति मात्रा तर्पसो निषिद्धा पश्चादुमाख्यां सुमुखी जगाम ॥ २६ ॥

तामिति ॥ बन्धुप्रियां तां बालां बन्धुजनः पित्रादिः । अभिजनादागतेनाभि-
जनेन, पित्रादिपूर्वबन्धुसंबन्धोपाधिकनेत्यर्थः । 'अभिजनाः पूर्वबान्धवाः' इति
काशिका । नाम्ना । पर्वतस्यापत्यं स्त्री पार्वती । 'तस्यापत्यम्' (पा. ४।१।९२) इत्यप्र-
त्ययः । इति जुहावाहृतवान् । ह्वयतेर्लिटि रूपम् । पर्वतजन्यत्वोपाधिना पार्व-
तीति नाम्ना प्रसिद्धिरिति भावः । पश्चादभिजननामप्रवृत्त्यनन्तरं मात्रा जनन्या ।
'उ' इति संबोधने । 'उ इति वितर्कसंबोधनपादपूरणेषु' इति गणव्याख्याने ।
'मा' शब्दो निषेधे । उ हे वत्से ! 'मा' मा कुर्वित्येवंरूपेण । तपमस्तपश्चर्यायाः ।
'वारणार्थानामीप्सितः' (पा. १।४।२७) इत्यपादानत्वात्पञ्चमी । निषिद्धा निवारिता
सती सुमुखी सा बाला उमाख्यां 'उमा' इत्याख्यां नामधेयं जगाम ॥ २६ ॥

महीभृतः पुत्रवतोऽपि दृष्टिस्तस्मिन्नपत्ये न जगाम तृप्तिम् ।

अनन्तपुष्पस्य मधोर्हि चूते द्विरेफमाला सविशेषसंज्ञा ॥ २७ ॥

महीभृत इति ॥ पुत्राश्च दुहितरश्च पुत्राः । 'आतुपुत्रौ स्वसुदुहितृभ्याम्'
(पा. १।२।६८) इत्येकशेषः । तेऽस्य सन्तीति पुत्रवान् । भूमार्थे मतुप् । तस्य
पुत्रवतोऽपि, बह्वपत्यस्यापीत्यर्थः । महीभृतो हिमाद्रेर्दृष्टिश्चुस्तस्मिन्नपत्ये तोके ।
'अपत्यं तोकं तयोः समे' इत्यमरः । तस्यां पार्वत्यामित्यर्थः । तृप्तिं न जगाम ।
तथा हि—अनन्तपुष्पस्य नानाविधकुसुमस्यापि मधोर्वसन्तस्य संबन्धिनी द्विरे-
फमाला भृङ्गपङ्क्तिश्चूतस्य विकारे चूते चूतकुसुमे । 'अवयवे च प्राण्यौषधि-
वृक्षेभ्यः' (पा. ४।१।१३५) इति विकारार्थोत्पन्नस्याप्रत्ययस्य लुक्प्रकरणे 'पुष्पमूलेषु
बहुलम्' (वा० २९५०) इति पठनालुक् । सविशेषः सातिशयः संज्ञो यस्याः
सा तथोक्ता, अत्यन्तासक्तेत्यर्थः ॥ २७ ॥

प्रभामहत्या शिखयेव दीपस्त्रिमार्गयेव त्रिदिवस्य मार्गः ।

संस्कारवत्येव गिरा मनीषी तथा स पूतश्च विभूषितश्च ॥ २८ ॥

प्रमेति ॥ प्रभामहत्या प्रकाशाधिकया शिखया ज्वालया दीप इव । शिखा-
दीपयोस्वयवावयविभावाद्भेदेन व्यपदेशः । त्रयो मार्गा यस्यास्तथा त्रिमार्गया
मन्दाकिन्या । तृतीया द्यौर्लोक इति त्रिदिवः स्वर्गः । वृत्तिविषये 'त्रि'शब्दस्य
त्रिभागवत्पूरणार्थत्वम् । पृषोदरादित्वात् 'दिक्'शब्दादकारागमः । पुंस्त्वं
लोकात् । दीव्यतेर्घञर्थे कविधानम् । 'दीव्यन्त्यत्र जनाः' इति क्षीरस्वामी । तस्य
मार्ग इव । संस्कारो व्याकरणजन्या शुद्धिस्तद्वत्या गिरा वाचा । 'भूद्वैषां
लक्ष्मीर्निहिताधि वाचि' (ऋ० ८।२।२३) इति श्रुतेरिति भावः । मनस ईषा
मनीषा साऽस्यास्तीति मनीषी विद्वानिव । शकन्धादित्वात् (वा० ३६३२)
साधुः । तथा पार्वत्या स हिमवान्पूतः शोधितश्च विभूषितश्च । अत्र शिखागिरो-
रविशिष्टयोरुपमानानर्हत्वाच्च विशेषणाधिक्यदोषः । इयं मालोपमा ॥ २८ ॥

मन्दाकिनीसैकतवेदिकाभिः सा कन्दुकैः कृत्रिमपुत्रकैश्च ।

रेमे मुहुर्मध्यगता सखीनां क्रीडारसं निर्विशतीव बाल्ये ॥ २९ ॥

मन्दाकिनीति ॥ सा पार्वती बाल्ये वयसि क्रीडानां रसः स्वादेः, रुचि-
रिति यावत् । तं क्रीडारसम् । 'रसो गन्धे रसः स्वादे' इति विश्वः । निर्विशतीव
भुञ्जानेव । निर्वेशो भृतिभोगयोः' इति विश्वः । 'आच्छीनद्योर्नुम्' (पा. ७।१।८०)
इति विकल्पानुमभावः । सखीनां मध्यगता सती मन्दाकिन्याः सैकतेषु पुलि-
नेषु वेदिकाभिः कन्दुकैः । क्रियया निर्वृत्तैः कृत्रिमैः । 'द्वितः क्रिः' (पा. ३।३।८८)
इति क्रिप्रत्ययः । 'कर्मस्त्रियम्' (पा. ४।४।२०) इति मबागमश्च । पुत्रकैः पाञ्चालि-
काभिः । 'पाञ्चालिका पुत्रिका स्याद्वस्त्रदन्तादिभिः कृता' इत्यमरः । 'संज्ञायां
कन्' (पा. ५।३।८७) इति कन्प्रत्ययः । मुहुः पुनः पुना रेमे ॥ २९ ॥

तां हंममालाः शरदीव गङ्गां महौषधिं नक्तमिवात्मभासः ।

स्थिरोपदेशामुपदेशकाले प्रपेदिरे प्राक्तनजन्मविद्याः ॥ ३० ॥

तामिति ॥ स्थिरः स्थेयानुपदेशः प्राग्भवीयो यस्यास्तादृशीम्, मेधाविनी-

मित्यर्थः । तां पार्वतीमुपदेशकाले प्राक्तनजन्मविद्याः । पूर्वजन्माभ्यस्तविद्या
इत्यर्थः । शरदि गङ्गां हंसमाला इव नक्तं रात्रौ महौषधिं तृणविशेषमात्मभासः
स्वदीप्तय इव प्रपेदिरे । उपमानसामर्थ्यादुपदेशमन्तरेणैवेति गम्यते ॥ ३० ॥

असंभृतं मण्डनमङ्गयष्टेरनामवाख्यं करणं मदस्य ।

कामस्य पुष्पव्यतिरिक्तमस्त्रं बाल्यात्परं साथं वयः प्रपेदे ॥ ३१ ॥

असंभृतमिति ॥ अथ सा पार्वती । अङ्गयष्टेरसंभृतमयत्नसिद्धं मण्डनं
प्रसाधनमनासवाख्यमासवाख्यारहितं मदस्य करणं साधनं कामस्य पुष्पव्यति-
रिक्तमस्त्रमस्त्रभूतं बाल्याच्छैशवात्परमनन्तरभावि वयो यौवनं प्रपेदे प्राप ।
यौवनेनैव हि युवतयः प्रसाध्यन्ते माद्यन्ते काम्यन्ते चेति भावः । अत्र द्वितीय-
पाद आसवरूपकारणाभावेऽपि तत्कार्यमदोक्तेर्विभावनालंकारः । तदुक्तम्—
(अलं) 'कारणाभावे कार्योत्पत्तिर्विभावना' इति । प्रथमतृतीययोस्स्वारोप्यमाण-
योर्मण्डनमदनास्त्रयोः प्रकृतोपयोगात्परिणामालंकारः । तल्लक्षणं तूक्तम् ॥ ३१ ॥

उन्मीलितं तूलिकयेव चित्रं सूर्यांशुभिर्भिन्नमिवारविन्दम् ।

बभूव तस्याश्चतुरस्रशोभि वपुर्विमक्तं नवयौवनेन ॥ ३२ ॥

उन्मीलितमिति ॥ नवयौवनेन प्रथमयौवनेन विभक्तमभिव्यञ्जितम् ।
स्तनजघनादिसंस्थानमित्यर्थः । तस्याः पार्वत्या वपुस्तूलिकया कूर्चिकया, शला-
कयेत्यर्थः । 'तूलिका कथिता लेख्यकूर्चिका तूलशययोः' इति विश्वः । उन्मी-
लितं रञ्जनद्रव्येणोद्भासितं समुत्कीर्णम्, रूपमिति यावत् । चित्रमालेख्यमिव ।
सूर्यांशुभिर्भिन्नं विकसितमरविन्दं पद्ममिव । चतस्रोऽस्तयो यस्य तच्चतुरस्रमन्यू-
नातिरिक्तं यथा तथा शोभत इति चतुरस्रशोभि । ताच्छील्ये णिनिः । बभूव ।
चित्रारविन्दयोस्तूलिकातरणिकरणसंबन्ध इव स्वतः सिद्धस्यैवाङ्गसौष्टवस्य यौवन-
प्रादुर्भावोऽभिव्यञ्जको बभूवेत्यर्थः ॥ ३२ ॥

देवतानां रूपं पादाङ्गुष्ठप्रभृति वर्ण्यते, मानुषाणां केशादारभ्येति धार्मिकाः ।
संप्रति सप्तदशभिः श्लोकैः पार्वत्याः पादादिकेशान्तवर्णनमारभते—

अभ्युन्नताङ्गुष्ठनखप्रभाभिर्निक्षेपणाद्रागमिवोद्गिरन्तौ ।

आजहतुस्तच्चरणौ पृथिव्यां स्थलारविन्दश्रियमव्यवस्थाम् ॥ ३३ ॥

अभ्युन्नतेति ॥ अभ्युन्नतयोरङ्गुष्ठनखयोः प्रभाभिर्निमित्तेन निक्षेपणान्निर्भर-
न्यासाद्धेतोः रागमन्तर्गतं लौहित्यम् । 'रागः क्लेशादिके रक्ते मात्सर्ये लोहिता-
दिषु' इति शाश्वतः । उद्गिरन्तौ वमन्तौ, बहिर्निःसारयन्ताविव स्थितावित्यर्थः ।
अत्रोद्गिरतेगौणार्थत्वान्न ग्राम्यतादोषः, प्रत्युत गुण एव । यथाह दण्डी (काव्या.
१।९.५)—'निष्ठयूतोद्गीर्णवान्तादि गौणवृत्तिव्यपाश्रयम् । अतिसुन्दरमन्यत्र
ग्राम्यकक्षां विगाहते ॥' इति । तस्याश्चरणौ तच्चरणौ । पृथिव्यामव्यवस्थां
व्यवस्थारहिताम्, संचारिणीमित्यर्थः । स्थलारविन्दश्रियमाजहतुः । स्थलविशेषणा-
न्नियतलौहित्यलाभः । अत्र सामुद्रिकाः—'यस्या रक्ततलौ पादाबुज्जताग्रौ
तलस्पृशौ । निगूढगुल्फौ निहतौ सा स्यान्नृपतिसंमता ॥' इति । अत्रोपमानधर्म-
स्थारविन्दश्रियश्चरणयोरुपमेयोरसंभवादरविन्दश्रियमिव श्रियमिति प्रतिबिम्बी-
करणाक्षेपान्निदर्शनालंकारः । सा च संबन्धेऽसंबन्धलक्षणातिशयोक्तयनुप्राणिता;
अव्यवस्थाम्' इत्यनेन स्थलारविन्दस्य स्थैर्यसंबन्धेऽप्यसंबन्धाभिधानात् ।
निदर्शनालक्षणं तु—'असंदर्भयोगादुपमानोपमेययोः । प्रतिबिम्बक्रिया गम्या
यत्र सा स्यान्निदर्शना ॥' इति ॥ ३३ ॥

सा राजहंसैरिव संनताङ्गी गतेषु लीलाञ्छितविक्रमेषु ।

व्यनीयत प्रत्युपदेशलुब्धैरादित्सुभिर्नूपुरसिञ्जितानि ॥ ३४ ॥

सेति ॥ प्रत्युपदेशलुब्धैः । 'गुरुशुश्रूषया विद्या पुष्कलेन धनेन वा । अथवा
विद्यया विद्या चतुर्थी नोपपद्यते ॥' इति न्यायादिति भावः । तदेव व्यनक्ति-
नूपुरसिञ्जितान्यादित्सुभिर्गदातुमिच्छुभिः, मञ्जीरसिञ्जितमञ्जुकृजितोपदेश-
मिच्छदिरित्यर्थः । राजहंसैः । संनताङ्गी, कुचभारादिति भावः । सा पार्वती
लीलाभिर्विलासैरञ्जिताः पूजिता विक्रमाः पादन्यासा येषु तेषु । 'अञ्जे पूजायाम्'
(पा. ७।२।५३) इतीडागमः । 'लीलाविलासक्रिययोः' इत्यमरः । गतेषु विषयेषु
व्यनीयतेव विनीता किम् ? अन्यथा कथमस्या हंसगमनमित्युत्प्रेक्षा ॥ ३४ ॥

वृत्तानुपूर्वे च न चातिदीर्घे जङ्घे शुभे सृष्टवतस्तदीये ।

शेषाङ्गनिर्माणविधौ विधातुर्लावण्य उत्पाद्य इवास यत्नः ॥ ३५ ॥

वृत्तेति ॥ वृत्ते वर्तुले पूर्वमनुगतेऽनुपूर्वे, गोपुच्छाकार इत्यर्थः । वृत्ते च

श्लो० ३४-३७] नवयौवनसंपन्नायाः पार्वत्या अवयववर्णनम् १७

तेऽनुपूर्वे च वृत्तानुपूर्वे । नातिदीर्घे च । महाविभाषया न समासः । नञो विशेषणत्वं 'च'शब्दप्रयोगादेव ज्ञेयम् । शुभे मङ्गले । तस्या इमे तदीये जङ्घे प्रसृते । 'जङ्घा तु प्रसृता' इत्यमरः । सृष्टवतो निर्मितवतो विधानुः स्रष्टुः शेषाङ्गनिर्माणविधौ, -जङ्घाव्यतिरिक्तावयवनिर्माणार्थमित्यर्थः । उत्पाद्ये पुनःसंपाद्ये लावण्ये कान्तिविशेषविषये । लावण्यलक्षणं तूक्तम् । यत्न आसेव बभूवेत्युत्प्रेक्षा । उपादानमन्तरेण कार्यस्य दुष्करत्वात्तदङ्गानां च लावण्योपादानकत्वात् पूर्वसंपादितस्य च जङ्घार्थमेव कात्स्न्येन विनियोगात्पुनर्लावण्यसंपादने यत्नः स्यादेवेत्येतादृक्सौन्दर्ये तज्जङ्घे इति भावः । आसेति बभूवार्थे 'तिङन्तप्रतिरूपकमव्ययम्' इत्याह शाकटायनः । वल्लभस्तु—“न तिङन्तप्रतिरूपकमव्ययम्, 'अस्तेभूः' (पा. २।४।५२) इति भ्वादेशनियमात्तादृक्तिङन्तस्यैवाभावात्, किंतु कवीनामयं प्रामादिकः प्रयोगः” इत्याह । वामनस्तु (काव्या. सू. ५।२।२७)—“अस गतिदीप्त्यादानेऽप्यिति धातोर्लिटि रूपमिदम्” इत्याह । अस इत्यनुदात्ते(?) दीप्त्यर्थे । आस दिदीपे, प्रवृत्त इत्यर्थः ॥ ३५ ॥

नागेन्द्रहस्तास्त्वचि कर्कशत्वादेकान्तशैत्यात्कदलीविशेषाः ।
लब्ध्वापि लोके परिणाहि रूपं जातास्तदूर्वोरुपमानबाह्याः ॥ ३६ ॥

नागेन्द्रेति ॥ नागेन्द्राणामैरावतादीनां हस्ताः करास्त्वचि चर्मणि कर्कशत्वात् कदलीविशेषा रामरम्भादय एकान्तशैत्यान्नियतशैत्याद्धेतोः लोके परिणाहि वैपुल्ययुक्तम् । 'परिणाहो विशालता' इत्यमरः । रूपं लब्ध्वापि । 'अपि'शब्दात् करिकदलीमात्रस्य तादृक्परिणाहो नास्तीति भावः । तस्या ऊर्वोस्तदूर्वोरुपमानबाह्या जाता उपमानक्रियानर्हा बभूवुः । तदूर्वोर्न कार्कश्यं नाप्येकान्तशैत्यमिति भावः ॥ ३६ ॥

एतावता नन्वनुमेयंशोभि काञ्चीगुणस्थानमनिन्दितायाः ।

आरोपितं यद्विरिशेन पश्चादनन्यनारीक्रमनीयमङ्गम् ॥ ३७ ॥

एतावतेति ॥ अनिन्दिताया अनवद्यायाः पार्वत्याः काञ्चीगुणस्थानं नितम्बबिम्बम्, एतावता नन्वेतावतैव । 'पश्चादधारणानुशानुनयामग्नौ ननु' इत्यमरः । शोभत इति शोभि । आवश्यके णिनिः, ततस्त्वप्रत्ययः । अनुमेयं शोभित्वं शोभा यस्य तदनुमेयशोभि । 'त्वप्रत्ययस्तु गतार्थत्वाच्च प्रयुक्तः' इत्याह वामनः । पश्चादादौ नैःसृष्ट्येऽपि पश्चात्, तपश्चर्यानन्तरमित्यर्थः । गिरौ शेत इति गिरिशः

पाठा०—१ कान्ति.

२ कु० सं०

शिवः । 'गिरौ डश्छन्दसि' (वा० ४९९९) इति डप्रत्ययः । भाषायामपि कचि-
दिष्यते । अथवा,—गिरिः कैलासोऽस्यास्तीति गिरिशः । लोमादिच्वाच्छप्रत्ययः ।
तेन गिरिशेन । अन्यासां नारीणां कमनीयः कामयितुं शक्यो न भवतीत्यनन्य-
नारीकमनीयस्तमङ्गं निजोत्सङ्गमारोपितमधिरोपितमिति यत् । एतावता लिङ्गेनेति
पूर्वेणान्वयः । रोहतेर्ण्यन्तात्कर्मणि क्तः । 'रुहः पोऽन्यतरस्याम्' (पा. ७।३।४३)
इति हकारस्य पकारः । गत्यर्थविवक्षायां द्विकर्मकत्वम् । प्रधाने कर्मणि क्तः ।
गिरिजानितम्बबिम्बं विश्वातिशायि सौन्दर्यं गिरिशाङ्कारूढत्वाद्यतिरेकेण नार्य-
न्तरनितम्बबिम्बवत् । विपक्षे हेत्वनुक्तिरेव बाधिका । दाक्षायणीनितम्बबिम्बस्य तु
पक्षसपक्षयोरन्यतरभावानतिवृत्तेर्निष्कलङ्कमनुमानमित्यलमस्थानसंरम्भेण ॥ ३७ ॥

तस्याः प्रविष्टा नतनाभिरन्ध्रं रराज तन्वी नवलोमराजिः ।

नीवीमतिक्रम्य सितेतरस्य तन्मेखलामध्यमणेरिवार्चिः ॥ ३८ ॥^३

तस्या इति ॥ नीवीं वस्त्रग्रन्थिम् । 'स्त्रीकटीवस्त्रबन्धेऽपि नीवी परिपणेऽपि
च' इत्यमरः । अतिक्रम्यातीत्य नतं निम्नं नाभिरन्ध्रं प्रविष्टा प्रविशन्ती तन्वी
सूक्ष्मा तस्याः पार्वत्या नवलोमराजिः सितेतरस्यासितस्य, इन्द्रनीलस्येत्यर्थः ।
तस्याः पार्वत्या मेखला तन्मेखला । 'तस्याः' इत्यनुवृत्तौ पुनस्तच्छब्दोपादानं
वाक्यान्तरत्वासोढव्यम् । यद्वा,—तस्या नीव्या मेखला तन्मेखला, तत्र तद-
वस्थानात् । तस्या मध्यमणेरर्चिः प्रभेव रराज । 'ज्वालाभासोर्नपुंस्यर्चिः'
इत्यमरः ॥ ३८ ॥

मध्येन सा वेदिविलग्नमध्या वलित्रयं चारु बभार बाला ।

आरोहणार्थं नवयौवनेन कामस्य सोपानमिव प्रयुक्तम् ॥ ३९ ॥

मध्येनेति ॥ 'वेदिः परिष्कृता भूमिः' इत्यमरः । वेदिविलग्नमध्या वेदिवत्

पाठा०—१ नीला. २ राजी. ३ गम्भीरनीभीहृदसंनिधाने रराज नीला
नवलोमराजिः । मुखेन्दुभीरुस्तनचक्रवाकचक्षुच्युता शैवलमञ्जरीव ॥ (१ नाभि.
२ भीतं.) ४ नवयौवनस्य कामेन.

टिप्प०—१ मेखलामध्यवर्तिनो नायकमणेरर्चिरेव नीवीमतिक्रम्य नतनाभिरन्ध्रं प्रवि-
ष्टेवेत्यर्थः । अत्र वर्णसाम्यादिकमुत्प्रेक्षाहेतुः । नेयमुपमा, अर्चिषो नीव्यतिक्रमासंभवात्
इति नारायण० ।

श्लो० ३८-४१] नवयौवनसंपन्नायाः पार्वत्या अवयववर्णनम् १९

कृशमध्या, तनुमध्येति यावत् । सा बाला पार्वती । मध्येन मध्यभागेन चारु सुन्दरं वलित्रयं कामस्यारोहणार्थं नवयौवनेन प्रयुक्तं रचितं सोपानमिव बभारेत्युपेक्षा ॥ ३९ ॥

अन्योन्यमुत्पीडयदुत्पलाक्षयाः स्तनद्वयं पाण्डु तथा प्रवृद्धम् ।

मध्ये यथा श्याममुखस्य तस्य मृणालसूत्रान्तरमप्यलभ्यम् ॥ ४० ॥

अन्योन्यमिति ॥ अन्योन्यं परस्परम् । 'कर्मव्यतिहारे सर्वनाम्नो द्वे वाच्ये' (वा० ४७००) इति द्विरुक्तिः । 'समासवच्च बहुलम्' (वा० ४७००) इति बहुलवचनादसमासपक्षेऽपि पूर्वपदस्थस्य सुपः सुर्वक्तव्य इति तत्रत्यवार्तिकम् । उत्पीडयदुपरुन्धत्पाण्डु गौरमुत्पलाक्षयाः स्तनद्वयं तथा तेन प्रकारेण प्रवृद्धम् । कर्तरि क्तः । श्याममुखस्य कृष्णचूकस्येति स्वरूपवर्णनम् । तस्य स्तनद्वयस्य मध्ये यथा येन प्रकारेण मृणालसूत्रान्तरं विसतन्तुमात्रावकाशोऽप्यलभ्यं लब्धुमशक्यम् । 'अन्तरमवकाशावधिपरिधानान्तर्धिभेदतादर्थ्ये' इत्यमरः । अत्र संबन्धेऽसंबन्धरूपातिशयोक्त्यलंकारः । कुचयोः पीवरत्वातिशयार्थमवकाशसंबन्धेऽप्यसंबन्धाभिधानादिति ॥ ४० ॥

लोके सुकुमारत्वमेव कुसुमास्त्रस्य साधकत्वमिति स्थिते सत्याह—

शिरीषपुष्पाधिकसौकुमार्यौ बाहू तदीयाविति मे वितर्कः ।

पराजितेनापि कृतौ हरस्य यौ कण्ठपाशौ मकरध्वजेन ॥ ४१ ॥

शिरीषेति ॥ तस्या इमौ तदीयौ बाहू शिरीषपुष्पादधिकं सौकुमार्यं मार्दवं ययोस्तयोक्ताविति मे वितर्क ऊहः । कुतः ? यौ बाहू पराजितेनापि पूर्व निर्जितेनापि मकरध्वजेन कामेन हरस्य कण्ठपाशौ कण्ठबन्धनरज्जू कृतौ, कण्ठालिङ्गनं प्रापितावित्यर्थः । तदसाध्यसाधनात्तत आधिक्यमिति भावः । अत्र बाह्वोरारोपितकण्ठपाशत्वस्य प्रकृतवैरनिर्यातनोपयोगात् परिणामालंकारः ॥ ४१ ॥

पाठा०—१ चारु. २ विवृद्धम्. ३ मालाधिक. ४ प्रतर्कः. ५ निर्भर्त्सिता-शोकदलप्रसूति पाणिद्वयं चारुनखं तदीयम् । नवोदितेन्दुप्रतिमस्य शोभां व्योम्रः प्रदोषे विफलीचकार ॥

टिप्प०—१ यो मकरध्वजः पूर्व दर्पाद्देवमासाद्य विफलीकृतसुकुमारतरपूर्वोपकरणो जातः, स एव याम्यां पशुमिव रज्ज्वा कण्ठे निबध्नात्मविषेयं चकार, तयोः सौकुमार्यं कथं शिरीषकुसुमादिभिरुपमातुं शक्यम् । अत्र व्यतिरेकोऽलंकारः' इति नारायण० ।

कण्ठस्य तस्याः स्तनबन्धुरस्य मुक्ताकलापस्य च निस्तलस्य ।

अन्योन्यशोभाजननाद्भूषणसाधारणो भूषणभूष्यभावः ॥ ४२ ॥

कण्ठस्येति ॥ स्तनाभ्यां बन्धुरस्योन्नतस्य तस्याः पार्वत्याः कण्ठस्य गलस्य निस्तलस्य वर्तुलस्य मुक्ताकलापस्य मुक्ताभूषणस्य च । ‘वर्तुलं निस्तलं वृत्तं बन्धुरं तून्नतानतम्’ । ‘कलापो भूषणे बह्वे तूणीरे संहतावपि’ इति चामरः । अन्योन्यशोभाजननाद्भूषणभूष्यभावोऽलंकारालंकार्यभावः साधारणः समानो बभूव, उभावप्यन्योन्यस्य भूष्यौ भूषणे च बभूवतुरित्यर्थः । अत्र कण्ठमुक्ताकलापयोः शोभाक्रियाद्वारेणान्योन्यभूषाजनकत्वादन्योन्यालंकारः । तदुक्तम् (अलं. स.)—‘परस्परं क्रियाजननमन्योन्यम्’ इति ॥ ४२ ॥

इदानीं पार्वतीवदनं चन्द्रकमलसदृशमित्येतदेव वचोभङ्ग्याह—

चन्द्रं गता पद्मगुणान्न भुङ्क्ते पद्माश्रिता चान्द्रमसीमभिख्याम् ।

उमामुखं तु प्रतिपद्य लोला द्विसंश्रयां प्रीतिमवाप लक्ष्मीः ॥ ४३ ॥

चन्द्रमिति ॥ लोला चपला, परिभ्रमणशीलित्यर्थः । लक्ष्मीः कान्त्यभिमानिनी देवता चन्द्रं गता प्राप्ता सती पद्मगुणान्सौगंध्यादीन् भुङ्क्ते नानुभवति । पद्माश्रिता सती चन्द्रमस इमां चान्द्रमसीमभिख्यां शोभायाम् । ‘अभिख्या नाम शोभयोः’ इत्यमरः । अमृतवदानन्दिनीं न भुङ्क्ते; उमामुखं प्रतिपद्य तु द्वे चन्द्रपद्मे संश्रयः कारणं यस्यास्तां द्विसंश्रयां प्रीतिमानन्दमवाप, तत्रोभयगुणसंभवादिति भावः । अत्रोपमानभूतचन्द्रपद्मापेक्षयोपमयस्योमामुखस्याधिकगुणवत्त्वोक्त्या व्यतिरेकालंकारः । तदुक्तम् (अलं. स.)—‘भेदप्राधान्येनोपमानादुपमेयस्याधिक्ये विपर्यये वा व्यतिरेकः’ इति ॥ ४३ ॥

पुष्पं प्रवालोपहितं यदि स्यान्मुक्ताफलं वा स्फुटविद्रुमस्थम् ।

ततोऽनुकुर्याद्विशदस्य तस्यास्ताम्रौष्ठपर्यस्तरुचः स्मितस्य ॥ ४४ ॥

पुष्पमिति ॥ पुष्पं पुण्डरीकादिकं प्रवाले बालपल्लवे उपहितं निहितं स्याद्यदि, ‘प्रवालो वल्लकीदण्डे विद्रुमे बालपल्लवे’ इति विश्वः । मुक्ताफलं वा स्फुटे निर्मले विद्रुमे तिष्ठतीति स्फुटविद्रुमस्थं स्याद्यदि ततस्सर्हि विशदस्य शुभ्रस्य ताम्रे अरुणे ओष्ठे पर्यस्ता प्रसृता रुक्कान्तिर्यस्य तथोक्तस्य तस्याः पार्वत्याः

स्मितस्यानुकुर्यात्, स्मितमनुकुर्यादित्यर्थः । अत्र 'माषाणामश्रीयात्' इतिवत्सं-
बन्धमात्रविवक्षया षष्ठी । अत्र पुष्पप्रवालयोर्मुक्ताविद्रुमयोश्चासंबन्धेऽपि संब-
न्धोक्त्यातिशयोक्तिः । सा च 'संभावना' इत्यलंकारसर्वस्वकारः । विशेषतस्तु
पुष्पमुक्ताफलयरूपमानयोः प्रकृतोत्कर्षार्थमुपमेयताकल्पनात्प्रतीपालंकारः ।
तदुक्तम् (अलं. स.)—'उपमानस्याक्षेप उपमेयताकल्पनं वा प्रतीपः' इति
लक्षणात् । स च पूर्वोक्तातिशयोक्त्यनुप्राणित इति ॥ ४४ ॥

खरेण तस्याममृतस्रुतेव प्रजल्पितायामभिजातवाचि ।

अप्यन्यपुष्टा प्रतिकूलशब्दा श्रोतुर्वितन्त्रीरिव ताड्यमाना ॥४५॥^३

खरेणेति ॥ अभिजातवाचि मधुरभाषिण्यां तस्यां पार्वत्याममृतस्रुतामृत-
स्राविणेव । क्विप् । खरेण नादेन प्रजल्पितायामालपन्त्याम् । कर्तरि क्तः ।
अन्यैः काकादिभिः पुष्टाऽन्यपुष्टा कोकिलापि । मुख्यया वृत्त्या जातिवचनत्वा-
भावान्डीबभावः । ताड्यमाना वाद्यमाना विषमबद्धा तन्त्रीर्वितन्त्रीरिव ।
'अविवृष्टतन्त्रिभ्य ईः' (उ० ४३८) इति तन्त्रिधातोरौणादिक ईप्रत्ययः । डीब-
भावान्न 'हलङ्याभ्यः—' (पा. ६।१।६८) इति सुलोपः । तदुक्तम्—'अर्धालक्ष्मी-
तरीतन्त्रीधीहीश्रीणामुणादिषु । स्त्रीलिङ्गानाममीषां तु न सुलोपः कदाचन ॥'
इति । एते डीबन्ता न भवन्तीत्यर्थः । श्रोतुर्जनस्य प्रतिकूलशब्दाः कर्णकठोर-
नादा भवन्तीति शेषः ॥ ४५ ॥

प्रवातनीलोत्पलनिर्विशेषमधीरविप्रेक्षितमायताक्ष्या ।

तया गृहीतं नु मृगाङ्गनाभ्यस्ततो गृहीतं नु मृगाङ्गनाभिः ॥४६॥

प्रवातेति ॥ प्रवाते प्रभूतवातस्थले यन्नीलोत्पलं ततो निर्विशेषं निर्भेदम्,

पाठा०—१ अन्यपुष्टाः. २ शब्दाः. ३ कर्णद्वयस्थं नगराजपुत्र्यास्ताटङ्क-
युगं सुतरां रराज । मैत्र्या भवित्रीं त्रिपुरारिपत्नीं तां सेवमानाविव पुष्पवन्तौ ॥
(१ नितरां बभास. २ ज्ञात्वा. ३ सेवासमेतौ.)

टिप्प०—१ 'अत्र यदि-शब्दबलादसिद्धार्थस्य कल्पनात् "यद्यर्थोक्तौ च कल्पनम्"
इत्युक्तोऽतिशयालंकारः' इति नारायण० । २ 'अत्र "अमृतस्रुतेव" इत्युत्प्रेक्षा माधुर्य-
सौकुमार्यादिगुणैः परभृताविस्तादेवीसंजल्पितस्य व्यतिरेकं द्योतयति । "प्रतिकूल"शब्दश्च
तमभिद्योतयतीति व्यतिरेकालंकारो ध्वन्यते' इति नारायण० ।

तत्सदृशमित्यर्थः । अधीरविप्रेक्षितं चकितविलोकितम् । आयताक्ष्या विशालने-
त्रया तथा पार्वत्या मृगाङ्गनाभ्यो हरिणीभ्यो गृहीतमभ्यस्तं नु ? अथवा मृगाङ्ग-
नाभिस्ततस्तस्याः पार्वत्याः । पञ्चम्यास्तसिल् । गृहीतं नु ? अत्र विवक्षितस्य पर-
स्परग्रहणस्योत्प्रेक्षणादुत्प्रेक्षेति केचित् । तदुपजीविसंदेहालंकार इत्यन्ये । उभयोः
संकर इत्यपरे ॥ ४६ ॥

तस्याः शलाकाञ्जननिर्मितेव कान्तिभ्रुवोरायतलेखयोर्या ।

तां वीक्ष्य लीलाचतुरामनङ्गः स्वचापसौन्दर्यमदं मुमोच ॥४७॥

तस्या इति ॥ आयतलेखयोर्दीर्घरेखयोस्तस्याः पार्वत्या भ्रुवोः संबन्धिनी
शलाकयाञ्जनेन निर्मितेव स्थिता या कान्तिर्लीलाचतुरां विलाससुभगां तां कान्तिं
वीक्ष्यानङ्गः स्वचापसौन्दर्येण यो मदस्तं मुमोच । इह सौन्दर्यातिशयोक्तिः ॥४७॥

लज्जा तिरश्चां यदि चेतसि स्यादसंशयं पर्वतराजपुत्र्याः ।

तं केशपाशं प्रसमीक्ष्य कुर्युर्बालप्रियत्वं शिथिलं चमर्यः ॥४८॥

लज्जेति ॥ तिरश्चां तिर्यग्जातीनां चेतसि लज्जा स्याद्यदि । संशयाभावोऽसंशयम्,
संदेहो नाम्नीत्यर्थः । पर्वतराजपुत्र्याः । 'शाङ्गरवाद्यजो डीन्' (पा. ४।१।७३)
इति डीन् । तं प्रसिद्धं केशपाशं केशवकलापम् । 'पाशः पक्षश्च हस्तश्च कलापार्थाः
कचात्परे' इत्यमरः । प्रसमीक्ष्य दृष्ट्वा चमर्यो मृगीविशेषा बालाः प्रिया यासा-
मिति विग्रहे बालप्रियास्तासां भावो बालप्रियत्वम्, प्रियबालत्वमित्यर्थः ।
आहिताभ्यादिपाठाद्वा परनिपातः । 'त्वतलोगुणवचनस्य' (वा० ३९२७) इति
पुंवद्भावः । शिथिलं कुर्युः, निर्लज्जत्वान्न शिथिलयन्तीत्यर्थः । अत एवात्र निर्लज्ज-
त्वकरणहेतोरार्यपादे वाक्यार्थत्वेनोक्त्या काव्यलिङ्गाख्योऽलंकारः । तदुक्तम्-
'हेतोर्वाक्यपदार्थत्वे काव्यलिङ्गमुदाहृतम्' इति ॥ ४८ ॥

सर्वोपमाद्व्यसमुच्चयेन यथाप्रदेशं विनिवेशितेन ।

सा निर्मिता विश्वसृजा प्रयत्नादेकस्यसौन्दर्यदिदृक्षयेव ॥ ४९ ॥

सर्वोपमेति ॥ किंबहुना सा पार्वती विश्वसृजा विधात्रा । एकत्र तिष्ठती-

पाठा०—१ लोलाम्. २ ताटङ्कपत्रं विरराज तस्याः शैलात्मजायाः श्रवणद्वय-
स्थम् । मत्वा भवित्रीं मदनारिपत्नीं सेवासमेताविष पुष्पवन्तौ ॥ (१ युग्मम्.
२ पुष्पदन्तौ.)

श्लो० ४७-५२] पार्वती हरपत्नी भवित्रीति नारदकथनम् २३

त्येकस्थं, तस्य सौन्दर्यस्य सर्ववस्तुगतस्येत्यर्थः । दिदृक्षेव प्रयत्नाद्यथाप्रदेशं क्रमा-
द्विनिवेशितेन स्थापितेन सर्वेषामुपमाद्रव्याणां चन्द्रारविन्दाद्युपमानवस्तूनां
समुच्चयेन समाहारेण निर्मिता । 'दिदृक्षेव' इति फलोत्प्रेक्षा दर्शनार्थित्वाद्विश्व-
सृज इति ॥ ४९ ॥

तां नारदः कामचरः कदाचित् कन्यां किल प्रेक्ष्य पितुः समीपे ।
समादिदेशैकवधूं भवित्रीं प्रेम्णा शरीरार्धहरां हरस्य ॥ ५० ॥

तामिति ॥ कामेनेच्छया चरतीति कामचरो नारदः । कदाचित्पितुर्हिमवतः
समीपे कन्यां तां पार्वतीं प्रेक्ष्य किल, प्रेम्णा न त्वन्यथा, हरस्य शिवस्यार्धं हर-
तीत्यर्धहरा । 'हरतेरनुद्यमनेऽच्च' (पा. ३।२।९) इत्यचप्रत्ययः । शरीरस्यार्धहरां शरी-
रार्धहराम् । कुलधुरंधरादिवदवयवद्वारा समुदायविशेषकत्वात्समासः । अन्यथा
त्वर्धस्य समप्रविभागवचनत्वात् 'अर्धं नपुंसकम्' (पा. २।२।२) इत्यशरीरेति
स्यात् । एकवधूमसपत्नीकां भार्याम् । 'पूर्वकाल-' (पा. २।१।४९) इत्यादिना
समासः । भवित्रीं भाविनीं समादिदेश, हरस्यार्धाङ्गहारिण्येकपत्नी भविष्यतीत्या-
दिष्टवानित्यर्थः ॥ ५० ॥

गुरुः प्रगल्भेऽपि वयस्यतोऽस्यास्तथौ निवृत्तान्यवराभिलाषः ।

ऋते कृशानोर्न हि मन्त्रपूतमर्हन्ति तेजांस्यपराणि हव्यम् ॥ ५१ ॥

गुरुरिति ॥ गुरुः पिता । 'गुरु गीष्पतिपित्राद्यौ' इत्यमरः । अतो नारदवच-
नाद्धेतोरस्याः पार्वत्याः प्रगल्भे वयस्यपि यौवने सत्यपि निवृत्तोऽन्यस्मिन्वरे
जामातयभिलाषो यस्य स तथोक्तः सन् । 'वरो ना रूपजामात्रोः' इति वैज-
यन्ती । तथौ, वरान्तरं नान्विष्टवानित्यर्थः । ननु कुतोऽसौ निर्वन्ध इत्यत
आह—ऋत इति । तथा हि—मन्त्रैः पूतं संस्कृतं हूयत इति हव्यमाज्यादिकं
कृशानोः पावकादृते कृशानुं विना । 'अन्यारादितरर्ते-' (पा. २।३।२९) इत्यादिना
पञ्चमी । अपराणि तेजांसि सुवर्णादीनि नार्हन्ति, न भजन्तीत्यर्थः । ईश्वराद-
न्यस्य तद्योग्यस्याभावादुपेक्षेति भावः ॥ ५१ ॥

तर्हि तमेवाहूय दीयतामित्याशङ्क्याह—

अयाचितारं न हि देवदेवमद्रिः सुतां ग्राहयितुं शशाक ।

अभ्यर्थनाभङ्गभयेन साधुर्माध्यस्थ्यमिष्टेऽप्यवलम्बतेऽर्थे ॥ ५२ ॥

अयाचितारमिति ॥ अद्रिर्हिमवानयाचितारमयाचमानं देवदेवं महादेवं
सुतां पार्वतीं ग्राहयितुं स्वयमाहूय परिग्राहयितुं न शशाक नोत्सेहे । तथा
हि-साधुः सज्जनः । ‘साधुर्बाधुषिके चारौ सज्जने चाभिधेयवत्’ इति विश्वः ।
अभ्यर्थनाभङ्गभयेन याद्वैफल्यभीत्येष्टेऽप्यर्थे विषये माध्यस्थ्यमौदासीन्य-
मवलम्बते ॥ ५२ ॥

न च तथैव स्थितः किं तूपायान्तरं चिन्तितवानिति वक्तुं प्रस्तौति—

यदैव पूर्वं जनने शरीरं सा दक्षरोपात्सुदती ससर्ज ।
तदाप्रभृत्येव विमुक्तमङ्गः पतिः पशूनामपरिग्रहोऽभूत् ॥ ५३ ॥

यदेति ॥ शोभना दन्ता यस्याः सा सुदती । ‘वयसि दन्तस्य दन्त’
(पा. ५।४।१४१) इति दन्तादेशः । ‘उगितश्च’ (पा. ४।१।६) इति ङीप् । सा पार्वती
पूर्वं जनने पूर्वस्मिञ्जन्मनि । ‘पूर्वादिभ्यो नवभ्यो वा’ (पा. ७।१।१६) इति
स्मिन्नादेशविकल्पः । ‘पूर्वं ज्वलने’ इति पाठे पूर्वं दाक्षायणीत्वे ज्वलने योगाग्नौ ।
यदा यस्मिन्काले दक्षरोपाच्छरीरं देहं ससर्ज तत्याज, तदाप्रभृत्येव तदाद्येव यथा
तथा पशूनां पतिः शिवो विमुक्तमङ्गस्त्यक्तविषयासङ्गः सन्, अपरिग्रहोऽपत्नी-
कोऽभूत् रुयन्तरं न परिजग्राहेत्यर्थः । ‘पत्नीपरिजनादानमूलशापाः परिग्रहाः’
इत्यमरः ॥ ५३ ॥

स कृत्तिवासास्तपसे यैतात्मा गङ्गाप्रवाहोक्षितदेवदारु ।
प्रस्थं हिमाद्रेर्मृगनाभिगन्धि किञ्चित्कण्टिकनरमभ्युवास ॥ ५४ ॥

स इति ॥ कृत्तिवासाश्चर्माम्बरः । ‘अजिनं चर्म कृत्तिः स्त्री’ इत्यमरः ।
यतात्मा नियतचित्तः स पशुपतिस्तपसे तपोर्थं गङ्गाप्रवाहेणोक्षिताः सिक्ता देव-
दारवो यस्मिन्स्तत्तथोक्तम् । मृगनाभिगन्धि कस्तूरीगन्धवत्, कस्तूरीमृग-
संचारादिति भावः । ‘मृगनाभिर्मृगमदः कस्तूरी चाथ कोलकम्’ इत्यमरः ।

पाठा०—१ स्वयमुत्सर्ज. २ ततःप्रभृति. ३ जितात्मा.

टिप्प०—१ ‘अत्र “गतिबुद्धि-” (पा. १।४।५२) इत्यादिस्त्रे ग्रहेरनुपादानादेव
प्रतिग्राहयितुमिति द्वितीयानुपपत्तेः प्राप्त्यर्थत्वमेव युक्तम् । तत्तु प्रत्युपसर्गादिति दक्षिणा-
वर्तः । नाथस्तु निरुपसर्गस्यापि ग्रहेः प्राप्त्यर्थत्वमुक्त्वान्’ इति नारायण० ।

क्वणन्तो गायन्तः किंनरा यस्मिन्तत्तथोक्तम् । किञ्चित्किमपि हिमाद्रेः प्रस्थं सानु-
मध्युवास, कुत्रचित्प्रस्थ उवासेत्यर्थः । 'उपान्वध्याङ्गुसः' (पा. १।४।४८) इत्या-
धारस्य कर्मत्वम् । 'प्रस्थोऽस्त्री सानुमानयोः' इत्यमरः ॥ ५४ ॥

गणा नमेरुप्रसवावतंसा भूर्जत्वचः स्पर्शवतीर्दधानाः ।

मनःशिलाविच्छुरिता निपेदुः शैलेयनद्वेषु शिलातलेषु ॥ ५५ ॥

गणा इति ॥ गणाः प्रमथगणाः । 'गणाः प्रमथमंख्यौघाः' इति व्रैजयन्ती ।
नमेरुप्रसवावतंसाः सुरपुंतागकुसुमशेखराः । 'नमेरुः सुरपुंतागः' इति विश्वः ।
स्पर्शवतीः सुखस्पर्शाः, मृद्वीरित्यर्थः । प्रशंसायां मनुष्यं । भूर्जत्वचो भूर्जवल्कलानि
दधानाः, वसाना इत्यर्थः । मनःशिलाभिर्घातुविशेषैर्विच्छुरिता अनुलिप्ताश्च
सन्तः । शिलायां भवं शैलेयम् । गन्धौषधिविशेषः । शिलायाः 'स्त्रीभ्यो ढक्'
(पा. ४।१।१२०) इति भवार्थे ढक् । 'शिलाजतु च शैलेयम्' इति यादवः । तेन
नद्वेषु व्यासेषु शिलातलेषु निपेदुः, उपविविशुरित्यर्थः ॥ ५५ ॥

तुषारसंघातशिलाः खुराग्रैः समुल्लिखन्दर्पकलः ककुब्जान् ।

दृष्टः कथंचिद्रव्यैर्विविधैरसोढसिंहध्वनिरुन्ननाद् ॥ ५६ ॥

तुषारेति ॥ तुषारसंघाता हिमवनास्त एव शिलास्ताः खुराग्रैः समुल्लिख-
न्विदारयन्दर्पेण कलो मधुरध्वनिर्यस्य स दर्पकलो विविधैर्भूतैर्गव्यैर्गोमदशमृग-
विशेषैः कथंचिद्रव्यैर्विविधैरसोढसिंहध्वनिरुन्ननाद्, जगर्जेत्यर्थः ।
स्वभावोक्तिरलंकारः । तदुक्तम्—'स्वभावोक्तिरसौ चारु यथावद्वस्तुवर्णनम्'
इति ॥ ५६ ॥

पाठा०—१ वसानाः.

टिप्प०—1 'रमणीयवस्तुसन्निधानेऽपि समाधिभङ्गशंका नाभूदिति द्योत्यते । उक्तं च
शाकुन्तले (७।१२) 'प्राणानामनिलेन वृत्तिरुचिता सत्कल्पवृक्षे वने तोये काञ्चन-
पद्मरेणुकपिशे धर्माभिषेकक्रिया । ध्यानं रत्नशिलातलेषु विबुधस्त्रीसन्निधौ संयमो यत्का-
क्षन्ति तपोभिरन्यमुनयस्तासिस्तपस्यन्त्यमी ॥' इति नारायण० ।

तत्राग्निमाधाय समित्समिद्धं स्वमेव मूर्त्यन्तरमष्टमूर्तिः ।

स्वयं विधाता तपसः फलानां केनापि कामेन तपश्चचार ॥ ५७ ॥

तत्रेति ॥ तपसः फलानामिन्द्रत्वादीनां स्वयं विधाता जनयिता, दातेत्यर्थः । अष्टौ मूर्तयो यस्य सोऽष्टमूर्तिरीश्वरः । 'भूतार्कचन्द्रयज्वानो मूर्तयोऽष्टौ प्रकीर्तिताः' इति । तत्र प्रस्थे स्वं स्वकीयमेव मूर्त्यन्तरं मूर्तिभेदं समिद्धिः समिद्धं दीपितमग्निमाधाय प्रतिष्ठाप्य केनापि कामेन कयापि फलकामनया तपश्चचार चक्रे । 'प्रयोजनमनुद्दिश्य न मन्दोऽपि प्रवर्तते' इति न्यायात्कामेनेत्युक्तम् । तस्यावाससमस्तकामत्वात्केनापीत्युक्तम् ॥ ५७ ॥

अनर्घ्यमर्घ्येण तमद्रिनाथः स्वर्गौकसामर्चितमर्चयित्वा ।

आराधनायास्य सखीसमेतां समादिदेश प्रयतां तनूजाम् ॥ ५८ ॥

अनर्घ्यमिति ॥ अद्गीणां नाथोऽद्रिनाथो हिमवान्, अर्घं मूल्यमर्हतीत्यर्घ्यः । 'मूल्ये पूजाविधायर्घः' इत्यमरः । 'दण्डादिभ्यो यः' (पा. ५।१।६६) इति यप्रत्ययः । अर्घ्यो न भवतीत्यनर्घ्यस्तमनर्घ्यम्, अमूल्यमित्यर्थः । स्वर्ग ओकः स्थानं येषां तेषां स्वर्गौकसां देवानामर्चितम् । देवैः पूज्यमानमित्यर्थः । 'मतिबुद्धिपूजार्थेभ्यश्च' (पा. ३।२।१८८) इति वर्तमाने क्तः । 'क्तस्य च वर्तमाने' (पा. २।३।६७) इति षष्ठी । तमीश्वरमर्घ्येण पूजार्थोदकेन । 'पादार्धाभ्यां च' (पा. ५।४।२५) इति यत्प्रत्ययः । 'पदं तु त्रिष्वर्घ्यमर्वाथं पाद्यं पादाय वारिणि' इत्यमरः । अर्चयित्वा पूजयित्वात्येश्वरस्याराधनाय सखीभ्यां जयाविजयाभ्यां समेतां प्रयतां नियतां तनूजां सुतां समादिदेशाज्ञापयामास ॥ ५८ ॥

प्रत्यर्थिभूतामपि तां समाधेः शुश्रूषमाणां गिरिशोऽनुमेने ।

विकारहेतौ सति विक्रियन्ते येषां न चेतांसि त एव धीराः ॥ ५९ ॥

प्रत्यर्थीति ॥ गिरिशः शिवः समाधेः प्रत्यर्थिभूतां प्रतिपक्षभूतामपि । सुप्सुपेति

पाठा०—१ अथ. २ समृद्धम्.

टिप्प०—१ कालिदासकृतमष्टमूर्तिवर्णनं यथा शाकुन्तले (१।१)—'या सृष्टिः स्रष्टुराणा वहति विधिदुतं या हविर्या च होत्री ये द्वे कालं विधत्तः श्रुतिविषयगुणा या सिता व्याप्य विश्वम् । यामाहुः सर्वभूतप्रकृतिरिति यया प्राणिनः प्राणवन्तः प्रत्यक्षाभिः प्रपन्नस्तनुभिरवतु वस्ताभिरष्टाभिरीशः' इति ।

समासः । श्रोतुमिच्छन्तीं शुश्रूषमाणां सेवमानाम् । सेवका हि सेव्ये दत्तकर्णा भवन्ति । इच्छार्थं सन्प्रत्ययः । 'ज्ञाश्रुस्मृदशां सनः' (पा. १।३।५७) इत्यात्मने-पदम् । तां पार्वतीमनुमेनेऽङ्गीचकार, न प्रतिषिद्धवानित्यभिप्रायः । न चेतावता धीरस्य कश्चिद्विकार इत्याशयः । धीरत्वमेवार्थान्तरन्यासेनाह—विकारेति । विकारस्य प्रकृतेरन्यथात्वस्य हेतौ स्त्रीसंनिधानादिकारणे सति विद्यमानेऽपि येषां चेतांसि न विक्रियन्ते न विकृतिं नीयन्ते, त एव धीराः । विक्रियन्ते इति कर्मणि लट् ॥ ५९ ॥

शुश्रूषाप्रकारमेवाह—

अवचितबलिपुष्पा वेदिसंमार्गदक्षा

नियमविधिजलानां बर्हिषां चोपनेत्री ।

गिरिशमुपचचार प्रत्यहं सा सुकेशी

नियमितपरिखेदा तच्छिरश्चन्द्रपादैः ॥ ६० ॥

अवचितेति ॥ सुकेशी शोभनमूर्धजा । 'स्वाङ्गाच्चोपसर्जनादसंयोगोपधात्' (पा. ४।१।५४) इति ङीप् । सा पार्वती । अवचितानि लूतानि बलिपुष्पाणि पूजा-कुसुमानि यया सा । वेदेर्नियमवेदिकायाः संमार्गे संमार्जने दक्षा । नियमविधे-र्नित्यकर्मानुष्ठानस्य यानि जलानि तेषां बर्हिषां कुशानां चोपनेत्र्यानेत्री सती । तस्य गिरिशस्य शिरसि चन्द्रस्य पादै रश्मिभिः । 'पादा रश्म्यङ्घ्रितुर्याशाः' इत्यमरः । नियमितपरिखेदा निवर्तितपरिश्रमा सती । अहन्यहनि प्रत्यहम् । 'अव्ययं विभक्तिसमीपसमृद्धिः' (पा. २।१।६) इत्यादिना नियतार्थेऽव्ययीभावः । 'नपुंसकादन्यतरस्याम्' (पा. ५।४।१०९) इति टच्प्रत्ययः । गिरिशमुपचचार शुश्रूषांचक्रे ॥ ६० ॥

इति श्रीमन्महोपाध्यायकोलाचलमल्लिनाथसूरिविरचितया संजीविनीसमा-

ख्यया व्याख्यया समेतः श्रीकालिदासकृतौ कुमारसंभवे महाकाव्य

उमोत्पत्तिर्नाम प्रथमः सर्गः ।

द्वितीयः सर्गः

तस्मिन्विप्रकृताः काले तारकेण दिवौकसः ।

तुरासाहं पुरोधाय धाम स्वायंभुवं ययुः ॥ १ ॥

तस्मिन्निति ॥ तस्मिन्काले पार्वतीशुश्रूषाकाले तारकेण तारकनाम्ना वज्रणख-
पुत्रेण केनचिदसुरेण विप्रकृता उपलुताः । दिवमोकः स्थानं येषां ते दिवौकसो
देवाः । 'दिवं स्वर्गेऽन्तरिक्षे च' इति विश्वः । द्यौरोक इति पक्षे पृषोदरादित्वा-
त्साधुः । तुरं त्वरितं साहयत्यभिभवतीति तुरापाद् । साहयतेश्चौरादिकात्किम् ।
'नहिवृतिवृधि-' (पा. ६।३।११६) इत्यादिना पूर्वपदस्य दीर्घः । प्रकृतिग्रहणे प्राति-
पदिकस्यापि ग्रहणान् । मुग्धबोधकारस्तु तुराशब्दष्टावन्त इत्याचष्टे । तं तुरासाहं
देवेन्द्रम् । अजादिषु साङ्ख्यरूपत्वाभावात् 'सहेः साङः सः' (पा. ८।३।५६) इति
पत्वं न भवति । पुरोधाय पुरस्कृत्य । स्वायंभुवो ब्रह्मण इदं स्वायंभुवम् । संज्ञा-
पूर्वकविधेरनित्यत्वात् 'ओर्गुणः' (पा. ६।४।१४६) इति गुणो न । धाम स्थानं
ययुः, ब्रह्मलोकं जग्मुरित्यर्थः ॥ १ ॥

तेषामाविरभूद्ब्रह्मा परिम्लानमुखश्रियाम् ।

सरसां सुप्तपद्मानां प्रातर्दीधितिमानिव ॥ २ ॥

तेषामिति ॥ परिम्लाना परिक्षीणा मुखश्रीर्मुखकान्तियेषां तथोक्तानां तेषां
देवानां ब्रह्मा । सुप्तपद्मानां मुकुलितारविन्दानां सरसां प्रातर्दीधितिमान्सूर्य इवा-
विरभूत्, प्रकाशोऽभूदित्यर्थः । 'प्रकाशे प्रादुराविः स्यात्' इत्यमरः । सूर्योप-
मानेन तेषां म्लानिहरत्वं सूचितम् । अत्रोपमालंकारः । तल्लक्षणं तु—'स्वतः
सिद्धेन भिन्नेन संमतेन च धर्मतः । साम्यमन्येन वर्ण्यस्य वाच्यं चैकपदोपमा ॥'
इति ॥ २ ॥

अथ सर्वस्य धातारं ते सर्वे सर्वतोमुखम् ।

वागीशं वाग्भिरर्ध्याभिः प्रणिपत्योपतस्थिरे ॥ ३ ॥

अथेति ॥ अथाविर्भावानन्तरं सर्वे ते देवाः सर्वतः समन्ततो मुखानि यस्य
तं सर्वतोमुखम्, चतुर्मुखमित्यर्थः । वाचां विद्यानामीशं वागीशं सर्वस्य जगतो
धातारं स्वष्टारं ब्रह्माणं प्रणिपत्य नमस्कृत्य । अर्थादनपेताभिरर्ध्याभिः,

अर्थयुक्ताभिरित्यर्थः । ‘धर्मपथ्यर्थन्यायादनपेते’ (पा. ४।४।९२) इति यत्प्रत्ययः । वाग्विभरूपतस्थिरे, तुष्टुवुरित्यर्थः । ‘उपाद्देवपूजासंगतिकरणमित्रकरणपथिष्विति वक्तव्यम्’ (वा० ९।१४) इत्यात्मनेपदम् ॥ ३ ॥

स्तुतिप्रकारमाह ‘नमः’ इत्यादिभिर्द्वादशभिः श्लोकैः—

नमस्त्रिमूर्तये तुभ्यं प्राक्सृष्टेः केवलात्मने ।

गुणत्रयविभागाय पश्चाद्भेदमुपेयुषे ॥ ४ ॥

नम इति ॥ ‘हे भगवन्’ इत्यध्याहार्यं व्याख्येयम् । सृष्टेः प्राक् । ‘अन्यारात्-’ (पा. २।३।२९) इत्यादिनाऽञ्चत्तरपदयोगे पञ्चमी । केवलात्मन एकरूपाय । ‘आत्मा वा इदमेक एवाग्र आसीत्’ (ऐत० १।१) इति श्रुतेः । ‘निर्णीते केवलमिति त्रिलिङ्गं त्वेककृत्स्नयोः’ इत्यमरः । पश्चात्सृष्टिप्रवृत्तिकाले । विभज्यतेऽनेनेति विभागः । गुणानां सत्त्वादीनां त्रयमेव विभागो यस्य तस्मै । ‘गुणाः सत्त्वं रजस्तमः’ इत्यमरः । भेदमुपाधिम्, स्रष्टृत्वादिकमित्यर्थः । उपेयुषे प्राप्तवते । ‘उपेयिवाननाश्वाननूचानश्च’ (पा. ३।२।१०९) इति निपातः । अत एव त्रिमूर्तये ब्रह्मविष्णुरुद्ररूपिणे तुभ्यं नमः । ‘नमःस्वस्ति-’ (पा. २।३।१६) इत्यादिना चतुर्थी । उक्तं च—‘नमो रजोजुषे सृष्टौ स्थितौ सत्त्वमयाय च । तमोरूपाय मंहारे त्रिरूपाय स्वयंभुवे ॥’ इति ॥ ४ ॥

यदमोघमपामन्तरुप्तं बीजमज ! त्वया ।

अतश्चराचरं विश्वं प्रभवस्तस्य गीयसे ॥ ५ ॥

यदिति ॥ न जायत इत्यजः, हे अज ! अपां जलानामन्तस्त्वया यद-मोघमवन्ध्यं बीजं वीर्यमुप्तं निक्षिप्तम् । ‘मुक्तम्’ इति पाठे विसृष्टमित्यर्थः । ‘शुक्रं तेजोरेतसी च बीजवीर्येन्द्रियाणि च’ इत्यमरः । अतस्ते बीजाश्चराचरं स्थावरजंगमात्मकम् । समाहारे द्वन्द्वैकवद्भावः । विश्वं जगत्, उत्पन्नमिति शेषः । तस्य विश्वस्य । प्रभवत्यस्मादिति प्रभवः कारणं गीयसे । ‘अदश्चराचरं विश्वं प्रसवस्तस्य गीयते’ इति पाठे अद इदं चराचरं विश्वं तस्य बीजस्य प्रसवो गीयते, लोके इति शेषः । अत्र मनुः (१।८-९)—‘अप एव ससर्जादौ तासु वीर्यमवासृजत् । तदण्डमभवद्भैमं सहस्रांशुसमप्रभम् ॥’ इति ॥ ५ ॥

तिसृभिस्त्वमवस्थामिर्महिमानमुदीरयन् ।

प्रलयस्थितिसर्गाणामेकः कारणतां गतः ॥ ६ ॥

तिसृभिरिति ॥ एकः सृष्टेः प्राक्केवलस्त्वं तिसृभिरवस्थामिहैगुण्यमयीभि-

हंरिहरब्रह्मस्वरूपाभिर्महिमानं निजशक्तिमुदीरयन्विजृम्भयन् प्रलयस्थितिसर्गा-
णामन्तस्थित्युत्पत्तीनां कारणतां गतः । इदं 'पश्चाद्देदमुपेयुषे' (२।४) इत्यस्य
विवरणमतो न गतार्थत्वदोषः ॥ ६ ॥

भूतसृष्टिकर्तृत्वमुक्त्वा मिथुनसृष्ट्यर्थं मूर्तिमतो ब्रह्मणो भेदमाह—

स्त्रीपुंसावात्मभागौ ते भिन्नमूर्तेः सिसृक्षया ।

प्रसूतिभाजः सर्गस्य तावेव पितरौ स्मृतौ ॥ ७ ॥

स्त्रीपुंसाविति ॥ स्त्री च पुमांश्च स्त्रीपुंसौ । 'अचतुर—' (पा. ५।४।७७) इत्यादि-
नाऽऽप्रत्ययान्तो निपातः । सिसृक्षया स्वष्टमिच्छया भिन्नमूर्तेर्द्विधाकृतविग्रहस्य ते
तवात्मनो देहस्य भागावात्मभागौ । 'आत्मा जीवे धृतौ देहे स्वभावे परमात्मनि'
इति विश्वः । तावेव भागौ प्रसूतिभाज उत्पत्तिभाजः । सृज्यत इति सर्गस्तस्य,
निजसृष्टेरित्यर्थः । माता च पिता च पितरौ । 'पिता मात्रा' (पा. १।२।७०) इत्येक-
शेषः । स्मृतौ । वृद्धैरिति शेषः अत्र मनुः (१।३२)—'द्विधा कृत्वात्मनो देह-
मर्धेन पुरुषोऽभवत् । अर्धेन नारी तस्यां स विराजमसृजत्प्रभुः ॥' इति ॥ ७ ॥

स्वकालपरिमाणेन व्यस्तरात्रिदिवस्य ते ।

यौ तु स्वप्नावबोधौ तौ भूतानां प्रलयोदयौ ॥ ८ ॥

स्वकालेति ॥ स्वकालस्य परिमाणेन 'चतुर्युगसहस्राणि ब्रह्मणो दिनमुच्यते'
इत्युक्तरूपेण व्यस्तं विभक्तं रात्रिदिवं रात्र्यहनी यस्य तस्य । यद्यपि 'अचतुर—'
(पा. ५।४।७७) इत्यादिसूत्रेण रात्रौ च दिवा च रात्रिदिवमिति सप्तम्यर्थे वृत्तौ द्वन्द्व
इत्युक्तं तथापि 'दोषामन्यमहः, दिवामन्या रात्रिः' इत्यादौ कर्मवदत्रापि प्राप्ति-
पदिकार्थवृत्तित्वं कथंचित्प्रयोगबलादाश्रयणीयम् । ते तव यौ तु स्वप्नावबोधौ
तावेव भूतानां प्रलयोदयौ संहारसृष्टी । यदाहुः (मनु. १।५२)—'यदा स देवो
जागर्ति तदैव चेष्टते जगत् । यदा स्वपिति शान्तात्मा तदा सर्वं प्रलीयते ॥'
इति । एतच्च दैनंदिनसृष्टिप्रलयाभिप्रायकं, महाप्रलयस्य ब्रह्मणो वर्षशतान्ते
भावित्वात् ॥ ८ ॥

पाठा०—१ भावौ. २ परिणामेन. ३ यौ स्वप्नबोधौ तावेव; स्वप्नावबोधौ
भूतानां तावेव.

जगद्योनिरयोनिस्त्वं जगदन्तो निरन्तकः ।

जगदादिरनादिस्त्वं जगदीशो निरीश्वरः ॥ ९ ॥

जगदिति ॥ हे भगवन् ! त्वं जगद्योनिर्जगत्कारणं स्वयमयोनिरनादिस्त्वाद्-
कारणकस्त्वम् । अन्तयतीत्यन्तः । पचाद्यच् । जगतोऽन्तर्जगत्संहर्ता स्वयं निर-
न्तको नित्यत्वाद्न्तरहितः । त्वं जगतामादिर्जगदादिः, सृष्टेः प्रागपि सन्नित्यर्थः ।
अत एव त्वमनादिरादिरहितः । जगतामीशो नियन्ता स्वयं निरीश्वरः, अनियम्य
इत्यर्थः । 'यतो वा इमानि भूतानि जायन्ते' (तैत्ति० ३।१।१) इत्यादिश्रुतिरेवात्र
प्रमाणम् । अत्र 'अयोनिः' इत्यादौ नञ्त्पुरुषाश्रयणे विरोधः, बहुव्रीहिणा तु
तत्परिहार इति विरोधाभासालंकारः । यथाहुः—'विरोधाभासत्वे विरोधः'
इति ॥ ९ ॥

तव तु न प्रपञ्चस्येव जन्मतिरोधानज्ञानेषु परापेक्षेत्याह—

आत्मानमात्मना वेत्ति सृजस्यात्मानमात्मना ।

आत्मना कृतिना च त्वमात्मन्येव प्रलीयसे ॥ १० ॥

आत्मानमिति ॥ हे भगवन् ! त्वमात्मानं लोकानुग्रहार्थं ब्रह्मरूपेणोत्पि-
पादयिषितं स्वस्वरूपमात्मनैव वेत्ति जानासि । सर्वापि क्रिया कर्तव्यार्थज्ञान-
पूर्विकेति भावः । तथात्मानमात्मनैव । आत्मन्येवेत्यत्रापि संबध्यते । स्वस्मिन्नेव
सृजसि, अधिष्ठानमपि स्वयमेवेत्यर्थः । 'स्वे महिम्नि प्रतिष्ठितम्' (छां० ७।२।४।१)
इति श्रुतेः । कृतिना समर्थेन । इदं सर्वत्र संबध्यते । आत्मना स्वेनैवात्मन्येव
प्रलीयसे स्वस्मिन्नेव प्रलीनो भवसि । लीयतेदेवादिकात्कर्तेरि लट् । 'प्रकृत्यादिभ्य
उपसंख्यामम्' (वा० १।४।६६) इति वार्तिकात्सर्वत्रात्मनेति तृतीया । न हि ते
प्रपञ्चस्येव ज्ञानोत्पत्तिलयेषु परापेक्षेति फलितार्थः ॥ १० ॥

द्रवः संघातकठिनः स्थूलः सूक्ष्मो लघुर्गुरुः ।

व्यक्तो व्यक्तेतरश्चासि प्राकाम्यं ते विभूतिषु ॥ ११ ॥

द्रव इति ॥ 'त्वम्' इत्यनुषज्यते । हे भगवन् ! त्वं द्रवः सरित्समुद्रादिवद्र-

पाठा०—१ अनन्तो जगदन्तकः; जगदन्तोऽप्यनन्तकः. २ जगदीशोऽप्यनी-
श्वरः. ३ गुरुलघुः.

टिप्प०—१ 'अत्र स्वाधीनात्मसर्गस्थितिप्रलयस्यास्य ब्रह्मणः पराधीनसर्गादेः प्रपञ्च-
नाद्व्यतिरेकोक्तिः' इति नारायण० ।

सात्मकोऽसि । संघातेन निबिडसंयोगेन कठिनो महीधरादिवत् । स्थूल इन्द्रिय-
ग्रहणयोग्यो घटादिवत् । सूक्ष्मोऽतीन्द्रियः परमाण्वादिवत् । लघुरुत्पतनयोग्य-
स्तूलादिवत् । गुरुर्हमाद्रिवदचलनीयः । व्यक्तः कार्यरूपोऽसि । व्यक्तेतरः कारण-
रूपश्चासि । एवं विभूतिवर्णिमादिषु ते तव । प्रकामस्य भावः प्राकाम्यं यथा-
कामत्वम् ॥ ११ ॥

उद्धातः प्रणवो यासां न्यायैस्त्रिभिरुदीरणम् ।

कर्म यज्ञः फलं स्वर्गस्तासां त्वं प्रभवो गिराम् ॥ १२ ॥

उद्धात इति ॥ हे भगवन् ! यासां गिरां वाचामुद्धात उपक्रमः प्रणव
ओंकारात्मकः । ‘ओंकारप्रणवौ समौ’ इति । ‘स्यादभ्यादानमुद्धात आरम्भः’
इति चामरः । इदमुपसंहारस्याप्युपलक्षणम् । ‘ब्रह्मणः प्रणवं कुर्यादादावन्ते च
सर्वतः । दहत्येनः कृतं पूर्वं परस्ताच्च विशेषतः ॥’ इति निरुक्तपरिशिष्टयोर्यास्कः ।
नीयन्त एभिरर्थविशेषा इति न्यायाः स्वराः । उक्तं च—‘स्वरविशेषादर्थप्रति-
पत्तिः’ । ‘यथेन्द्रशत्रुः स्वरतोऽपराधात्’ (शिक्षा० ५२) इति । यासां गिरां
त्रिभिर्न्यायैरुदात्तानुदात्तस्वरितैः स्वरैरुदीरणमुच्चारणम् । यासां कर्म, प्रतिपाद्य-
मित्यर्थः । यज्ञो ज्योतिष्टोमादिः, न तु चैत्यवन्दनादिरिति भावः । फलं स्वर्गः ।
कर्मद्वारेति शेषः । कर्मस्वर्गौ ब्रह्मापवर्गयोरप्युपलक्षणे । त्वं तासां गिराम्, वेदाना-
मित्यर्थः । प्रभवत्यस्मादिति प्रभवः कारणम् । प्रणेता स्मर्ता वा मतभेदेन ॥ १२ ॥

सांख्यमतेन स्तुवन्ति—

त्वामामनन्ति प्रकृतिं पुरुषार्थप्रवर्तिनीम् ।

तदर्शिनमुदासीनं त्वामेव पुरुषं विदुः ॥ १३ ॥

त्वामिति ॥ हे भगवन् ! त्वां पुरुषस्यार्थो भोगापवर्गरूपस्तदर्थं प्रवर्तत
इति पुरुषार्थप्रवर्तिनी तां प्रकृतिं त्रैगुण्यात्मकं मूलकारणम् । ‘प्रकृतिः पञ्चभूतेषु
प्रधानं मूलकारणम्’ इति यादवः । आमनन्ति कथयन्ति । ‘ज्ञा अभ्यासे’ इति
धातोर्लट् । ‘पात्राध्मास्थान्ना—’ (पा. ७।३।७८) इत्यादिना मनादेशः । प्रकृतिपुरुष-

पाठा०—१ उद्गीथः.

टिप्प०—१ सप्तविभूतयस्तु—‘अणिमा लघिमा प्राप्तिः प्राकाम्यं महिमा तथा ।
ईशित्वं च वशित्वं च तथा कामावसायिता ॥’ इत्यादिनोक्ताः ।

मेदाग्रहणात्प्रकृतिपुरुषाभेदव्यपदेशः । त्वामेव तां प्रकृतिं साक्षित्वेन पश्यतीति तद्वर्तिनमुदासीनं कूटस्थं पुरुषं विदुर्विदन्ति । 'विदो लटो वा' (पा.३।४।८३) इति भेजेऽसादेशः 'अजामेकां लोहितशुक्लकृष्णाम्' (श्वेता० ४।५) इति श्रुतिरत्र प्रमाणम् ॥ १३ ॥

त्वं पितृणामपि पिता देवानामपि देवता ।

परतोऽपि परश्चासि विधाता वेधसामपि ॥ १४ ॥

त्वमिति ॥ हे भगवन् ! त्वं पितृणामग्निष्वात्तादीनामपि पिता, तेषामपि तर्पणीय इत्यर्थः । देवानामिन्द्रादीनामपि देवता, तेषामपि यजनीय इत्यर्थः । परतोऽपि परश्चासि, सर्वोत्तरोऽसीत्यर्थः । 'इन्द्रिबेभ्यः परा ह्यर्था अर्थेभ्यश्च परं मनः । मनसश्च परा बुद्धिर्बुद्धेरात्मा महान्परः ॥ महतः परमव्यक्तमव्यक्ता-
त्पुरुषः परः । पुरुषाच्च परं किञ्चित्सा काष्ठा सा परा गतिः ॥' (कठोप० १।३।११) इति सर्वोत्तरत्वाभिधानात् । वेधसां दक्षादीनामपि विधाता स्वप्ताऽसि ॥ १४ ॥

त्वमेव हव्यं होता च भोज्यं भोक्ता च शाश्वतः ।

वेद्यं च वेदिता चासि ध्याता ध्येयं च यत्परम् ॥ १५ ॥

त्वमेवेति ॥ शाश्वतित्वः शाश्वतः । शैषिकोऽणप्रत्ययः । यद्यपि 'कालाहृज्' (पा.४।३।११) इति ठञ्प्रवादः । अत एव सूत्रकारस्यापि प्रयोगः—'येषां च विरोधः शाश्वतिकः' (पा.२।४।९) इति । तथापि प्रयोगवशात्साधुरिति वामन इत्याह—'शाश्वतमिति प्रयुक्तेः' (काव्या.सू.५।२।५१) इति । शाश्वतस्त्वमेव । हूयत इति हव्यं हविराज्यादिकम् । जुहोतीति । होता यजमानश्चासि । भोज्यमभ्यवहार्यमन्नम् । 'भोज्यं भक्ष्ये' (पा.७।३।६९) इति निपातनात्कुत्वाभावः । भोक्ताऽच्चादश्चासि । वेद्यं साक्षात्कार्यं वस्तु, वेदिता साक्षात्कर्ता चासि । ध्याता स्मर्ता च । यत्परं वस्तु ध्येयं तच्चासि । साक्षात्कारसाधनभूतप्रत्ययविशेषप्रवाहो ध्यानम् ॥ १५ ॥

इति तेभ्यः स्तुतीः श्रुत्वा यथार्था हृदयंगमाः ।

प्रसादाभिमुखो वेद्यः प्रत्युवाच दिवौकसः ॥ १६ ॥

पाठा०-१ दैवतम्. २ शाश्वतम्. ३ वेद्यं वेदयिता; वेद्यश्च वेदिता. ४ यथार्थं.

इतीति ॥ वेधा ब्रह्मेति तेभ्यो देवेभ्यः । ‘आख्यातोपयोगे’ (पा.१।१।२९) इत्यपादानत्वात्पञ्चमी । यथार्थाः सत्या अत एव हृदयं गच्छन्तीति हृदयंगमा मनोहराः । खच्चप्रकरणे ‘गमेः सुप्युपसंख्यानम्’ (वा० २००९) इति खच्चप्रत्ययः । ‘अरुद्विषदजन्तस्य मुम्’ (पा.६।३।६७) इति मुमागमः । स्तुतीः स्तोत्राणि श्रुत्वा प्रसादाभिमुखोऽनुग्रहप्रवणः सन् । दिवौकसो देवान्प्रत्युवाच ॥ १६ ॥

अथ कविराह—

पुराणस्य कवेस्तस्य चतुर्मुखसमीरिता ।

प्रवृत्तिरासीच्छब्दानां चरितार्था चतुष्टयी ॥ १७ ॥

पुराणस्येति ॥ द्रव्यगुणक्रियाजातिभेदेन चत्वारोऽवयवा यस्या इति चतुष्टयी चतुर्विधा । ‘संख्याया अवयवे तयप्’ (पा.५।२।४२) इति तयप् । ‘टिङ्माणञ्द्वयसच्’ (पा.४।१।१५) इत्यादिना डीप् । शब्दानां प्रवृत्तिर्वैखरीप्रमुखा वाग्वृत्तिः । उक्तं च—‘वैखरी शब्दनिष्पत्तिर्मध्यमा श्रुतिगोचरा । द्योतिता र्था च पश्यन्ती सूक्ष्मा वागनपायिनी ॥’ इति । पुराणस्य पुरातनस्य । पृषोदरादित्वात्साधुः । कवेः कवयितुस्तस्य ब्रह्मणश्चतुर्भिर्मुखैः समीरिता सती । ‘तद्धितार्थ—’ (पा.२।१।५१) इत्यादिनोत्तरपदसमासः । समाहारे चतुर्मुखीति स्यात् । चरितार्थान्वयार्थासीत् । चतुर्मुखोच्चारणाच्चातुर्विध्यं सफलमासीदित्यर्थः ॥ १७ ॥

भगवानाह—

स्वागतं स्वानधीकारान् प्रभावैरवलम्ब्य वः ।

युगपद्युगबाहुभ्यः प्राप्तेभ्यः प्राज्यविक्रमाः ! ॥ १८ ॥

स्वागतमिति ॥ हे प्राज्यविक्रमाः प्रभूतपराक्रमा देवाः ! ‘प्राज्यं भूरि प्रभूतं च’ इति यादवः । स्वान्स्वकीयानधीकारान्नियोगान् । ‘उपसर्गस्य घञि—’ (पा.६।३।१२२) इति वा दीर्घः । प्रभावैः सामर्थ्यैरवलम्ब्यास्थाय, यथाधिकारं स्थित्वापीत्यर्थः । युगपत्समकालं प्राप्तेभ्यः, युगपत्प्राप्त्या महत्कार्यमनुमीयत इति भावः । युगबाहुभ्यः, दीर्घबाहुभ्य इत्यर्थः । आजानुबाहुत्वं भाग्यलक्षणम्, वो युष्मभ्यम् । ‘बहुवचनस्य वञ्जसौ’ (पा.८।१।२१) इति वसादेशः । ‘कर्मणा यमभिप्रैति—’ (पा.१।४।३२) इत्यत्र कर्मपदेन क्रियाग्रहणात्संप्रदानत्वम् । स्वागतं शोभनमागमनम् ? काकुरन्नानुसंधेया ॥ १८ ॥

किमिदं द्युतिमात्मीयां न बिभ्रति यथा पुरा ।

हिमक्लिष्टप्रकाशानि ज्योतींषीव मुखानि वः ॥ १९ ॥

किमिति ॥ 'वत्साः' इत्युत्तरश्लोकीय (२।२८) संबोधनमत्राप्यनुषजनी-
यम् । हे वत्साः पुत्रकाः ! हिमेन नीहारेण क्लिष्टप्रकाशानि मन्दप्रभाणि ज्योतींषि
नक्षत्राणीव । 'दीप्सिताराहुताशेषु ज्योतिः' इति शाश्वतः । वो युष्माकं मुखानि
पुरा यथा पूर्वमिवात्मीयां द्युतिं न बिभ्रति । इदं किम् ? किंनिबन्धनमित्यर्थः ।
किमिदमित्यनेन वाक्यार्थः परासृश्यते ॥ १९ ॥

उक्तमेव प्रपञ्चयति सप्तभिः श्लोकैः—

प्रशमादर्चिषामेतदनुद्गीर्णसुरायुधम् ।

वृत्रस्य हन्तुः कुलिशं कुण्ठिताश्रीव लक्ष्यते ॥ २० ॥

प्रशमादिति ॥ अर्चिषां तेजसां प्रशमान्निर्वाणादनुद्गीर्णसुरायुधम् । अनु-
दितचित्रप्रभमित्यर्थः । एतद्वृत्रस्य हन्तुरिन्द्रस्य कुलिशं वज्रम् । कुण्ठिता अश्रयो
यस्य तत्कुण्ठिताश्रि कुण्ठितकोटीव लक्ष्यते दृश्यते ॥ २० ॥

किं चायमरिदुर्वारः पाणौ पाशः प्रचेतसः ।

मन्त्रेण हतवीर्यस्य फणिनो दैन्यमाश्रितः ॥ २१ ॥

किं चेति ॥ किं च, अयमरिदुर्वारो रिपुदुःप्रधर्षः प्रचेतसो वरुणस्य । 'प्रचेता
वरुणः पाशो' इत्यमरः । पाणौ पाशो रज्जुरायुधविशेषः । मन्त्रेण गारुडेन हतवीर्यस्य
प्रतिबद्धशक्तेः फणिनः सर्पस्य दैन्यं शोच्यत्वमाश्रितः । अत्र फणिनिष्ठदैन्यस्य पाशो-
ऽसंभवादैन्यमिव दैन्यमिति कल्पनादसंभवद्वस्तुसंबन्धो निदर्शनालंकारः ॥ २१ ॥

कुबेरस्य मनःशल्यं शंसतीव पराभवम् ।

अपविद्धगदो बाहुर्भग्नशाख इव द्रुमः ॥ २२ ॥

कुबेरस्येति ॥ अपविद्धा त्यक्ता गदा येन सोऽपविद्धगदः । अत एव
भग्नशाखो द्रुम इव स्थितः कुबेरस्य बाहुर्मनःशल्यम्, दुःखहेतुत्वान्मनसः
शल्यप्रायत्वमित्यर्थः । पराभवम्, शत्रुकृतमिति शेषः । शंसतीव कथयतीव, लक्ष-
णयाऽनुमापयतीत्यर्थः । बाहौ मुख्यकथनस्यासंभवादिवशब्दोऽप्यत एव ॥ २२ ॥

यमोऽपि विलिखन् भूमिं दण्डेनास्तमितत्विषा ।

कुरुतेऽस्मिन्नमोघेऽपि निर्वाणालातलाघवम् ॥ २३ ॥

यम इति ॥ अस्त्रं नाशमिताः प्राप्ताः, अस्तमिति मकारान्तमव्ययम् । तस्य 'द्वितीया श्रितातीतपतितगतत्यस्तप्राप्तापन्नैः' (पा.२।१।२४) इति समासः । अस्तमितास्त्विषो यस्य तेन निस्तेजस्केन दण्डेन यमोऽपि भूमिं विलिखन्नमोघेऽपि । प्रागिति भावः । अस्मिन्दण्डे निर्वाणालातस्य शान्तोत्सुकस्य । अलातं नाम भूलेखनशलाका, तस्य यद्धाघवं क्लृप्त्यं तत्कुरुते । 'अलातमुत्सुकं श्रेयम्' इति हलायुधः । 'निर्वाणोऽवाते' (पा.८।२।५०) इति निपातनास्त्रिष्टानत्वम् । अत्रापि लाघवमिव लाघवमिति कल्पनास्त्रिदर्शनालंकारः ॥ २३ ॥

अमी च कथमादित्याः प्रतापक्षतिशीतलाः ।

चित्रन्यस्ता इव गताः प्रकामालोकनीयताम् ॥ २४ ॥

अमी इति ॥ प्रतापक्षत्या तेजसां क्षयेण शीतला अमी आदित्याश्च । द्वादशेति शेषः । कथम्, केन हेतुनेत्यर्थः । चित्रन्यस्ताश्चित्रलिखिता इव । प्रकाममत्यन्तमालोकनीयतां दृश्यतां गताः प्राप्ताः ? ॥ २४ ॥

पर्याकुलत्वान्मरुतां वेगभङ्गोऽनुमीयते ।

अम्भसामोघसंरोधः प्रतीपगमनादिव ॥ २५ ॥

पर्याकुलेति ॥ मरुतां वायूनाम् । सप्तसप्तानामिति शेषः । पर्याकुलत्वात्स्वलितगतित्वाद्देतोर्वेगस्य भङ्गोऽम्भसां जलानां प्रतीपगमनात्, उत्तानावरोहादित्यर्थः । ओघस्य संरोधः प्रवाहप्रतिबन्ध इवानुमीयते ॥ २५ ॥

आवर्जितजटामौलिविलम्बिशशिकोटयः ।

रुद्राणामपि मूर्धानः क्षतहुंकारैशंसिनः ॥ २६ ॥

पाठा०—१ क्षितिशीतलाः. २ आयाताः. ३ दर्शिनः, दर्शनम्. ४ अहंकार.

टिप्प०—१ ते च—'धाता मित्रोऽर्यमा रुद्रो वरुणः सूर्य एव च । भगो विवस्वान् पूषा च सविता दशमः स्मृतः । एकादशस्तथा त्वष्टा विष्णुर्द्वादश उच्यते ॥' इत्यनेनोक्ताः । २ सप्तमरुतस्तु—'आवहः प्रवहश्चैव संवहश्चोद्वहस्तथा । विवहाख्यः परिवहः परावह इति क्रमात् ॥' इति ।

आवर्जितेति ॥ आवर्जितेषु परिभवदुःखावनत्रेषु जटानां मौलिषु जटाजूटेषु विलम्बिन्यः संसिन्यः शक्षिकोटयश्चन्द्ररेखा येषां ते तथोक्ताः । रुद्राणामपि, एकादशानामिति शेषः । मूर्धानः क्षतं हुंकारं शंसन्तीति तथोक्ताः, हुंकारक्षत्यनुमापका इत्यर्थः । हुंकारशस्त्रा हि रुद्रा इति भावः ॥ २६ ॥

लब्धप्रतिष्ठाः प्रथमं यूयं किं बलवत्तरैः ।

अपवादैरिवोत्सर्गाः कृतव्यावृत्तयः परैः ॥ २७ ॥

लब्धेति ॥ प्रथमं पूर्वं लब्धप्रतिष्ठा लब्धस्थितयः । लब्धावकाशा इत्यन्यत्र । यूयं बलवत्तरैः पौरुषातिरेकात्प्रबलतरैः । निरवकाशैरित्यपरत्र । परैः शत्रुभिरुत्सर्गाः सामान्यशास्त्राणि 'मा हिंस्यात्' इत्येवमादीनि । अपोद्यन्त एभिरित्यपवादैः 'गामालभेत' इत्यादिभिर्विशेषशास्त्रैरिव । किं कृतव्यावृत्तयः कृतप्रतिष्ठाभङ्गाः ? । कृतविषयसंकोचरूपबाधा इत्यन्यत्र । 'विषयसंकोच एव बाधः' इत्याचार्याः । निषेधशास्त्रस्यावैदिकहिंसापरिहारेण लौकिकमात्रे व्यवस्थापनाद्विषयसंकोच इत्यलमतिगहनावगाहनेन ॥ २७ ॥

तद्व्रूत वत्साः ! किमितः प्रार्थयध्वं समागताः ।

मयि सृष्टिर्हि लोकानां रक्षा युष्मास्ववस्थिता ॥ २८ ॥

तदिति ॥ तत्तस्मात्कारणात् । हे वत्साः पुत्रकाः ! 'वत्सस्त्वर्भक्पुत्राद्योर्वर्षे वत्सं तु वक्षसि' इति विश्वः । स्वयं पितामहत्वाद्वत्सा इत्यामन्त्रयते । संभूयागताः समागता इतो मत्तः किं प्रार्थयध्वम् ? किमिच्छतेत्यर्थः । व्रूत । लोकरक्षणे यूयमेव कर्तार इत्याह—मयि लोकानां सृष्टिः । रक्षा युष्मास्ववस्थिता, अतस्तदर्थमपि नास्ति मदपेक्षेत्यर्थः ॥ २८ ॥

ततो मन्दानिलोद्धूतकमलाकरशोभिना ।

गुरुं नेत्रसहस्रेण नोर्दयामास वसवः ॥ २९ ॥

तत इति ॥ ततो भगवत्प्रश्नानन्तरं वासव इन्द्रो गुरुं ब्रूहस्पतिम् । 'गुरु गीष्पतिपित्राद्यौ' इत्यमरः । मन्दानिलोद्धूतो यः कमलाकरः स इव शोभत इति तेन तथोक्तेन नेत्राणां सहस्रेण नोर्दयामास प्रेरयामास । सहस्रग्रहणमास्थातिशयार्थम् । अनिमेषाणामपि प्रयत्नवशादक्षिस्पन्दो न विरुध्यते ॥ २९ ॥

पाठा०-१ न खलु स्थ बलोत्तरैः. २ प्रार्थयध्वे. ३ भूतानाम्. ४ चोदयामास; प्रेरयामास. ५ वृत्रहा.

स द्विनेत्रं^१ हरेश्चक्षुः सहस्रनयनाधिकम् ।

वाचस्पतिरुवाचेदं प्राञ्जलिर्जलजासनम् ॥ ३० ॥

स इति ॥ हरेरिन्द्रस्य । 'इन्द्रो दुश्श्रयवनो हरिः' इति हलायुधः । सहस्राक्ष-
यनेभ्योऽधिकं सहस्रनयनाधिकम्, तदगोचरदर्शित्वादिति भावः । द्वे नेत्रे यस्य
तद्विनेत्रम्, प्रसिद्धाश्चक्षुषोऽयं विशेष इत्यर्थः । चक्षुश्चक्षुर्भूतः । चक्षुष्मारोपस्य
प्रकृतोपयोगात्परिणामालंकारः । स वाचस्पतिः । कस्कादित्वादलुक्सत्वे । 'पथ्याः
पतिपुत्र-' (पा. ८।३।५३) इत्यादिना सत्वमिति स्वामी, -तश्च; छन्दोविषयत्वात् ।
प्राञ्जलिः सन् । जलजासनं ब्रह्माणमिदमुवाच ॥ ३० ॥

एवं यदात्थ भगवन्नामृष्टं नः परैः पदम् ।

प्रत्येकं विनियुक्तात्मा कथं न ज्ञास्यसि प्रभो ! ॥ ३१ ॥

एवमिति ॥ हे भगवन् षड्गुणैश्वर्यसंपन्न ! यदात्थ 'कृतव्यावृत्तयः परैः'
(२।२७) इति यद्वीषि । 'ब्रुवः पञ्चानाम्' (पा. ३।४।८४) इत्यादिनाद्देशः ।
'वर्तमानसामीप्ये वर्तमानवद्वा' (पा. ३।३।१३१) इति वर्तमानप्रयोगः । वामनस्तु
भ्रान्तोऽयं प्रयोग इत्याह—'आहेति भूते णलन्तभ्रमात्-' (काव्या. सू. ५।२।४४)
इति । आहेत्युपलक्षणम् । तदेव सत्यम् । नोऽस्माकं पदमधिकारः परैः शत्रुभि-
रामृष्टमाक्षिप्तम् । हे प्रभो ! प्रत्येकं प्रतिपुरुषं विनियुक्तात्मा प्रवेशितस्वरूपः,
सर्वान्तर्यामीत्यर्थः । कथं न ज्ञास्यसि न वेत्सि ? वर्तमानेऽपि वचनभङ्ग्या
भविष्यन्निर्देशः प्रसिद्धः । 'अपह्नवे ज्ञः' (पा. १।३।४४) 'अकर्मकाच्च' (पा. १।३।२६)
इत्यात्मनेपदविकल्पः ॥ ३१ ॥

उक्तमेव प्रपञ्चयति—

भैवल्लब्धवरोदीर्णस्तारकाख्यो महासुरः ।

उपप्लवाय लोकानां धूमकेतुरिवोत्थितः ॥ ३२ ॥

भवदिति ॥ भवतस्त्वत्तो लब्धेन वरेणोदीर्णं^२ उद्धतः तारक इत्याख्या

पाठा०—१ द्विनेत्रः. २ दशचक्षुःशताधिकम्. ३ यथा. ४ ज्ञास्यात प्रभुः.
५ त्वया दत्त; भवद्वत्.

टिप्प०—१ 'अ गता इत्यस्य निष्ठा 'लिङ्सिचोरात्मनेपद-' इति विवरणदत्त्वात्
'यस्य विभाषा' इतीडभावः' इति बालबोधिनी । २ सेयं कथा महाभारतात् (कर्णपर्वण-
स्त्रयस्त्रिंशधाध्यायात्) अनुसंधेया ।

नामधेयं यस्य स तारकाख्यः । महानसुरो महासुरः । 'सन्महत्परमोत्तमोत्कृष्टाः पूज्यमानैः' (पा.२।१।६१) इति तत्पुरुषः । धूमकेतुरुत्पातविशेष इव लोकानामुप-
प्लवायोपद्रवायोत्थित उत्पन्नः ॥ ३२ ॥

पुरे तावन्तमेवास्य तनोति रविरातपम् ।

दीर्घिकाकमलोन्मेषो यावन्मात्रेण साध्यते ॥ ३३ ॥

पुर इति ॥ अस्य तारकस्य पुरे रविः सूर्यस्तावन्तं तावन्मात्रमेवातपं तनोति ।
यावन्मात्रेण यावतैव । यावती मात्रा मितिर्यस्य यावन्मात्रं तेन वा, अल्पपरि-
माणेनेत्यर्थः । 'मात्रा परिच्छदे । अल्पे च परिमाणे सा मात्रां काल्पयैऽवधारणे'
इत्यमरः । दीर्घिकासु क्रीडावापीषु कमलानामुन्मेषो विकासः साध्यते निष्पाद्यते ।
कठोरकिरणोऽपि मन्दोष्णः सन्नेव तद्गीत्या पुरे प्रकाशत इत्यभिप्रायः ॥ ३३ ॥

सर्वाभिः सर्वदा चन्द्रस्तं कलाभिर्निषेवते ।

नादत्ते केवलां लेखां हरचूडामणीकृताम् ॥ ३४ ॥

सर्वाभिरिति ॥ चन्द्रस्तं तारकं सर्वदा, कृष्णपक्षेऽपीत्यर्थः । सर्वाभिः
कलाभिर्निषेवते । 'कला तु षोडशो भागः' इत्यमरः । केवलां हरचूडामणीकृतां
शिवशिरोमणीकृतां लेखां नादत्ते न गृह्णाति ॥ ३४ ॥

व्यावृत्तगतिरुद्याने कुसुमस्तेयसाध्वसात् ।

न वाति वायुस्तत्पार्श्वे तालवृन्तानिलाधिकम् ॥ ३५ ॥

व्यावृत्तेति ॥ वायुः स्तेनस्य भावः कर्म वा स्तेयं चौर्यम् । 'स्तेनाद्यन्नलोपश्च'
(पा.५।१।१२५) इति यत्प्रत्ययो नलोपश्च । कुसुमानां स्तेयं तस्मात्स्तेयाभियोगा-
इण्डाद्वा साध्वसं भयं तस्माद्देतोरुद्याने व्यावृत्तगतिः । निवृत्तोद्यानसंचारः
सन्नित्यर्थः । सापेक्षत्वेऽपि गमकत्वात्समासः । तत्पार्श्वे तत्समीपे । तालस्य वृन्तै-
रुद्वध्यते । तालस्येव वृन्तमस्येति वा तालवृन्तं तस्यानिलाद्यजनसंचारपवनाद-
धिकं यथा तथा न वाति । 'व्यजनं तालवृन्तकम्' इत्यमरः ॥ ३५ ॥

पर्यायसेवामृत्सृज्य पुष्पसंभारतत्पराः ।

उद्यानपालसामान्यमृतवस्तमुपासते ॥ ३६ ॥

पर्यायेति ॥ ऋतवः षड्वसन्तादयः पर्यायसेवां क्रमसेवामृत्सृज्य पुष्पाणां

संभारे संग्रहे तत्पराः, आसक्ताः सन्त इत्यर्थः । 'तत्परे प्रसितासक्तौ' इत्यमरः ।
उद्यानपालैरुद्यानाधिकृतैः सामान्यं साधारणं यथा भवति तथा तं तारकमुपासते
सेवन्ते, शीतोष्णादिदोषप्रकाशनं तु दूरापास्तमित्यर्थः ॥ ३६ ॥

तस्योपायनयोग्यानि रत्नानि सरितां पतिः ।

कथमप्यम्भसामन्तराऽऽनिष्पत्तेः प्रतीक्षते ॥ ३७ ॥

तस्येति ॥ सरितां पतिः समुद्रस्तस्य तारकस्योपायनानां प्राभृतानां योग्यानि ।
'प्राभृतं तु प्रदेशनम् । उपायनम्' इत्यमरः । रत्नान्यम्भसामन्तः आनिष्पत्तेः
परिपाकपर्यन्तम् । विकल्पादसमासः । कथमपि महता यत्नेन प्रतीक्षते, कदा
वा परिपच्येरन्नित्यैकाग्र्येण पालयतीत्यर्थः ॥ ३७ ॥

ज्वलन्मणिशिखाश्चैनं वासुकिप्रमुखा निशि ।

स्थिरप्रदीपतामेत्य भुजंगाः पर्युपासते ॥ ३८ ॥

ज्वलदिति ॥ किंचेति चार्थः । ज्वलन्त्यो मणीनां शिरोरत्नानां शिखा ज्वाला
येषां ते वासुकिप्रमुखा भुजंगाः सर्पाः सिद्धाश्च ध्वन्यन्ते । 'भुजंगः विज्ज-
सर्पयोः' इत्यमरः । निशि स्थिरप्रदीपतामनिर्वाणदीपत्वमेत्यैनं तारकं पर्युपासते
परिवृत्य सेवन्ते ॥ ३८ ॥

तत्कृतानुग्रहापेक्षी तं मुहुर्दूतहारितैः ।

अनुकूलयतीन्द्रोऽपि कल्पद्रुमविभूषणैः ॥ ३९ ॥

तत्कृतेति ॥ इन्द्रोऽपि तेन तारकेण कृतं तत्कृतमनुग्रहं प्रसादमपेक्षत इति
तथोक्तः सन् । मुहुर्दूतहारितैर्दूतप्रापितैः कल्पद्रुमाणां विभूषणैः, तत्प्रसूनैरि-
त्यर्थः । तं तारकमनुकूलयत्यनुकूलं करोति ॥ ३९ ॥

इत्थमाराध्यमानोऽपि क्लिश्नाति भुवनत्रयम् ।

शाम्येत्प्रत्यपकारेण नोपकारेण दुर्जनः ॥ ४० ॥

इत्थमिति ॥ इत्थमुक्तप्रकारेण रविशशिपवनोदधिभुजंगसुरेन्द्रैराराध्यमा-
नोऽपि भुवनत्रयं क्लिश्नाति पीडयति । तथा हि—दुर्जनः प्रत्यपकारेण प्रतीकारे-
णैव शाम्येच्छान्तो भवेत्; उपकारेण तु न शाम्येत्, प्रत्युत प्रकुप्यतीति
भावः ॥ ४० ॥

तेनामरवधूर्हस्तैः सद्यालूनपल्लवाः ।

अभिज्ञाश्छेदपातानां क्रियन्ते नन्दनद्रुमाः ॥ ४१ ॥

तेनेति ॥ तेन तारकेणामरवधूर्हस्तैः, सुकुमारैरिति भावः । तैरपि सद्यमा-
लूना अवतंसार्थं छिन्नाः पल्लवा येषां ते नन्दनद्रुमाः । छेदाश्च पाताश्च छेदपाता-
स्तेषाम् । अभिजानन्तीत्यभिज्ञः । कृद्योगात्कर्मेणि षष्ठी । क्रियन्ते ॥ ४१ ॥

वीज्यते स हि संसुप्तः श्वाससाधारणानिलैः ।

चामरैः सुरबन्दीनां बाष्पशीकरवर्षिभिः ॥ ४२ ॥

वीज्यत इति ॥ हि यस्मात्कारणात्स तारकः संसुप्तः सन् । श्वाससाधारणो
निःश्वाससमानोऽनिलो येषां तैः, ततोऽप्याधिक्ये निद्राभङ्गभयादिति भावः ।
बाष्पशीकरवर्षिभिः, तासां स्त्रीणां रोदनस्यायमवसर इति भावः । सुरबन्दीनां
सुरप्रग्रहस्त्रीणां संबन्धिभिः । 'प्रग्रहापग्रहौ बन्ध्याम्' इत्यमरः । चामरैर्वी-
ज्यते ॥ ४२ ॥

उत्पाद्य मेरुशृङ्गाणि क्षुण्णानि हरितां सुरैः ।

आक्रीडपर्वतास्तेन कल्पिताः स्वेषु वेदमसु ॥ ४३ ॥

उत्पाद्येति ॥ तेन तारकेण हरितां सूर्याश्चानाम् । 'हरित् सूर्ये च सूर्याश्चे
वर्णे च हरिते दिशि' इति विश्वः । सुरैः शर्फः क्षुण्णानि चूर्णितानि । एतेन
तेषामलौक्यं सूचितम् । मेरुशृङ्गाण्युत्पाद्य स्वेषु वेदमसु । 'वेदमसु' इति बहु-
वचनेनास्य भुवनत्रयनिवासः सूचितः । आक्रीडन्त एवित्याक्रीडाः, ते च ते
पर्वताः कल्पिताः कृताः ॥ ४३ ॥

मन्दाकिन्याः पयः शेषं दिग्ग्वारणमदाविलम् ।

हेमाम्भोरुहशस्यानां तद्वाप्यो धाम सांप्रतम् ॥ ४४ ॥

मन्दाकिन्या इति ॥ सांप्रतं संप्रति मन्दाकिन्या भागीरथ्या दिग्ग्वारणानां
दिग्गजानां मदैराविलं कलुषं पयो जलमेव शिष्यत इति शेषं शिष्टम् । कर्मणि
घञ्प्रत्ययः । '—त्रिष्वन्यत्रोपयुज्यते' इति नपुंसकत्वम् । तर्हि कनककमलानि क
गतानीत्याह—हेमेति । हेमाम्भोरुहाण्येव शस्यानि तेषां तु तस्य वाप्यस्तद्वाप्य
एव धाम स्थानम् । सर्वाण्यप्युत्पाद्य स्वदीर्घिकास्वेव प्रतिरोपितवानित्यर्थः ॥ ४४ ॥

भुवनालोकनप्रीतिः स्वर्गिभिर्नानुभूयते ।

खिलीभूते विमानानां तदापातभयात्पथि ॥ ४५ ॥

भुवनेति ॥ तस्य तारकस्यापातात् समापत्तेर्भयाद्विमानानां पथि खिलीभूते
अप्रहतीभूते सति । 'द्वे खिलाप्रहते समे' इत्यमरः । स्वर्गिभिर्देवैर्भुवनानामा-
लोकने प्रीतिर्नानुभूयते ॥ ४५ ॥

यज्वभिः संभृतं हव्यं विततेष्वध्वरेषु सः ।

जातवेदोमुखान्मायी मिषतामाच्छिनत्ति नः ॥ ४६ ॥

यज्वभिरिति ॥ यज्वभिर्विधिवदिष्टवद्भिः । 'यज्वा तु विधिनेष्टवान्' इत्य-
मरः । 'सुयजोर्ङ्निप् (पा. ३।२।१०३) इति ङ्निप्रत्ययः । विततेष्वध्वरेषु
पक्षेषु संभृतं दत्तं हव्यं हविर्मायी मायावी । व्रीह्यादित्वादिनिप्रत्ययः । स
तारको नोऽस्माकं मिषतां पश्यताम्, पश्यत्सु सत्स्वित्यर्थः । 'षष्ठी चानादरे'
(पा. २।३।३८) इति षष्ठी । जातवेदा वह्निरेव मुखं तस्माज्जातवेदोमुखादाच्छिनत्ति,
आक्षिप्य गृह्णातीत्यर्थः ॥ ४६ ॥

उच्चैरुच्चैःश्रवास्तेन हयरत्नमहारि च ।

देहबद्धमिवेन्द्रस्य चिरकालार्जितं यशः ॥ ४७ ॥

उच्चैरिति ॥ किं चेति चार्थः । तेन तारकेणोच्चैरुन्नत उच्चैःश्रवा नाम हयो
रत्नमिव हयरत्नमश्वश्रेष्ठः । 'रत्नं श्रेष्ठे मणावपि' इति विश्वः । अस्य शुभ्रत्वादुल्ले-
क्षते—देहबद्धं बद्धदेहम्, मूर्तिमदित्यर्थः । आहिताग्न्यादित्वाक्षिप्यायाः परनि-
पातः । चिरकालार्जितमिन्द्रस्य यश इव । अहार्यपहतम् ॥ ४७ ॥

तर्हि सामाद्युपायास्तत्र कथं न प्रयुक्ता इत्यत्राह—

तस्मिन्नुपायाः सर्वे नः क्रूरे प्रतिहतक्रियाः ।

वीर्यवन्त्यौषधानीव विकारे सांनिपातिके ॥ ४८ ॥

तस्मिन्निति ॥ क्रूरे घातुके । 'नृशसो घातुकः क्रूरः' इत्यमरः । तस्मिन्नुपाये
नोऽस्माकं सर्वे उपायाः संनिपातदोषत्रयस्य प्रकोपजे सांनिपातिके विकारे
ज्वरादौ । 'संनिपाताच्च' (वा० ३०३४) इति वक्तव्याट्ठक् । वीर्यवन्ति सारवन्त्यौ-
षधानीव प्रतिहतक्रिया विफलप्रयोगा भवन्ति ॥ ४८ ॥

तदेव प्रतिहतक्रियत्वमाह—

जयाशा यत्र चास्माकं प्रतिघातोत्थितार्चिषा ।

हरिचक्रेण तेनास्य कण्ठे निष्कमिर्वापितम् ॥ ४९ ॥

जयाशेति ॥ किंचेति चार्थः । नूनमनेन हरिचक्रेण वयं जेष्याम इति यत्र हरिचक्रेऽस्माकं जयाशा विजयाशंसः, आसीदिति शेषः । प्रतिघातेन प्रतिहत्योत्थितार्चिषोद्भूततेजसा तेन हरिचक्रेण विष्णोः सुदर्शनेनास्य तारकस्य कण्ठे निष्कमुरो भूषणमर्पितमिवेत्युपप्रेक्षा, स्वयमेव निष्कमिव स्थितमित्यर्थः । तारकशिरश्छेदाय हरिणा चक्रं त्यक्तं तदपि नष्टशक्तिं जातमिति भावः । ‘साष्टे शते सुवर्णानां हेतुर्योभूषणे पले । दीनारेऽपि च निष्कोऽस्त्री’ इत्यमरः ॥ ४९ ॥

तदीयास्तोयदेष्वाय पुष्करावर्तकादिषु ।

अभ्यस्यन्ति तटाघातं निर्जितैरावता गजाः ॥ ५० ॥

तदीया इति ॥ अद्य संप्रति निर्जित ऐरावतो यैस्ते तथोक्ताः । तस्य तारकस्येमे तदीया गजाः पुष्कराश्चावर्तकाश्च नामादयो येषां तेषु तोयदेषु मेषेषु तटाघातं वप्रक्रीडामभ्यस्यन्ति ॥ ५० ॥

तदिच्छामो विभो ! स्रष्टुं सेनान्यं तस्य शान्तये ।

कर्मबन्धच्छिदं धर्मं भवस्यैव मुमुक्षवः ॥ ५१ ॥

तदिति ॥ तत्तस्मात्कारणात् । हे विभो स्वामिन् ! मोक्षं भवं त्यक्तुमिच्छवो मुमुक्षवो विरक्ता भवस्य संसारस्य शान्तये निवृत्तये कर्मैव बन्धस्तं छिनत्तोति कर्मबन्धच्छिदं तं धर्ममिव, आत्मज्ञानहेतुभूतमिति शेषः । ‘तमेव विदित्वाति-मृत्युमेति’ (श्वेता० ३।८) इति ज्ञानादेव मुक्तिः । तस्य तारकस्य शान्तये नाशाय । सेनां नयतीति सेनानीश्चमूपतिः । ‘सत्सूद्विष-’ (पा. ३।२।६१) इत्यादिना क्रिष् । तं सेनान्यं कंचित्स्रष्टुमिच्छामः, वयमिति शेषः ॥ ५१ ॥

सेनानीसृष्टेः फलमाह—

गोप्तां सुरसैन्यानां यं पुरस्कृत्य गोत्रभित् ।

प्रत्यानेष्यति शत्रुभ्यो बन्दीमिव जयश्रियम् ॥ ५२ ॥

पाठा०—१ निष्कः. २ अर्पितः. ३ तटाघातात्.

टिप्प०—१ “स्रष्टुम्” इति वा पाठे त्वयेति शेषः । “स्रष्टुं” इति केचनापपाठं मन्यन्ते” इति बाल० ।

गोप्तारमिति ॥ सुरसैन्यानां देवतासेनानां गोप्तां रक्षितारं यं सेनान्यं पुरस्कृत्य पुरोधाय । ‘पुरोऽव्ययम्’ (पा.१।४।६७) इति गतित्वात् ‘नमस्तुरसो-
र्गत्योः’ (पा.८।३।४०) इति सकारः । गां पृथ्वीं त्रायन्त इति गोत्रास्तान् भिन-
त्तीति गोत्रभिदिन्द्रो जयश्रियं बन्दीमिव बन्दीकृतां स्त्रियमिव शत्रुभ्यः सकाशात्
प्रत्यानेष्यति प्रत्याहरिष्यति । तं स्रष्टुमिति पूर्वेण संबन्धः ॥ ५२ ॥

वचस्यवसिते तस्मिन्ससर्ज गिरमात्मभूः ।

गर्जितानन्तरां वृष्टिं सौभाग्येन जिगाय सा ॥ ५३ ॥

वचसीति ॥ तस्मिन्बार्हस्पत्ये वचस्यवसिते परिसमाप्ते सति आत्मभूर्ब्रह्मा
गिरं वाचं ससर्ज । जगादेत्यर्थः । सा गीः सौभाग्येन मनोहरत्वेन । ‘हृद्भगसि-
न्ध्वन्ते पूर्वपदस्य च’ (पा.७।३।१९) इत्युभयपदवृद्धिः । गर्जिताद्गर्जितस्य वान-
न्तरं प्रवृत्तां वृष्टिं जिगाय जितवती । गर्जितपरत्वाद्वृष्टेरिव तद्विज्ञापनफलत्वा-
द्गिरः सुभगत्वमिति भावः ॥ ५३ ॥

संपत्स्यते वः कामोऽयं कालः कश्चित्प्रतीक्ष्यताम् ।

न त्वस्य सिद्धौ यास्यामि सर्गव्यापारमात्मना ॥ ५४ ॥

संपत्स्यत इति ॥ अयं वो युष्माकं कामो मनोरथः सेनानीरूपः संपत्स्यते
सेत्स्यति । कश्चित्क्रियानपि कालः प्रतीक्ष्यताम्, तु किंतु तस्य सेनान्यः सिद्धौ
विषय आत्मना स्वयं सर्गः सृष्टिरेव व्यापारस्तं न यास्यामि, नाहं स्वक्ष्या-
मीत्यर्थः ॥ ५४ ॥

कुत इत्याशङ्क्याह—

इतः स दैत्यः प्राप्तश्रीर्नेत एवार्हति क्षयम् ।

विपवृक्षोऽपि संवर्ध्य स्वयं छेतुमसांप्रतम् ॥ ५५ ॥

इत इति ॥ इतो मत्त एव प्राप्तश्रीर्लब्धोदयः स दैत्यस्तारकासुर इतो मत्त
एव क्षयं नाशं नार्हति । तथा हि—अन्यो वृक्षस्तावदास्ताम् । विषस्य वृक्षो विष-
वृक्षोऽपि संवर्ध्य कुतश्चित्कारणात्सम्यग्वर्धयित्वा स्वयं छेतुमसांप्रतमनर्हः ।
‘असांप्रतम्’ इत्यनेन निपातेनाभिहितत्वाद्वृक्ष इति द्वितीयान्तो न भवति,
अनभिहिते कर्मणि द्वितीयाभिधानात् । यथाह वामनः (काव्या.सू.५।२।२२)—
‘निपातेनाप्यभिहिते कर्मणि न विभक्तिः, परिगणनस्य प्रायिकत्वात्’ इति ॥ ५५ ॥

वृतं तेनेदमेव प्राङ्मया चास्मै प्रतिश्रुतम् ।

वरेण शमितं लोकानलं दग्धुं हि तत्तपः ॥ ५६ ॥

वृत्तमिति ॥ प्राक्पूर्वं तेनासुरेणेदमेव देवैरवध्यत्वमेव वृतं प्रार्थितम् । मया चास्मै तारकाय प्रतिश्रुतं प्रतिज्ञातम् । ‘प्रत्याङ्मयां श्रुवः पूर्वस्य कर्ता’ (पा. १।४।४०) इति संप्रदानत्वाच्चतुर्थी । कर्तव्यं चैतदित्याह—लोकान् दग्धुमलं शक्तम् । ‘पर्यासिवचनेष्वलमर्थेषु’ (पा. ३।४।६६) इति तुमुन्प्रत्ययः । तस्य तप-स्तप्तपो वरेण वरदानेन शमितं हि, मयेति शेषः ॥ ५६ ॥

संयुगे सांयुगीनं तमुद्यतं प्रसहेत कः ।

अंशादृते निषिक्तस्य नीललोहितरेतसः ॥ ५७ ॥

संयुग इति ॥ संयुगे युद्ध उद्यतं व्याप्रियमाणम् । संयुगे साधु सांयुगी-नम् । ‘प्रतिजनादिभ्यः खञ्’ (पा. ४।४।९९) इति खञ्प्रत्ययः । तं तारकं निषिक्तस्य कश्चित्क्षेत्रे क्षरितस्य । ‘नीलः कण्ठे लोहितश्च कंशेष्विति नीललोहित इति पुराणम्’ इति स्वामी । तस्य नीललोहितस्य धूर्जटे रेतसः शुक्रस्यांशादृतेऽंशं विनाऽन्यः कः प्रसहेताभिभवत् ? ‘प्रसहनमभिभवः’ इति वृत्तिकारः ॥ ५७ ॥

कथमसावीदृक्शक्तिरित्याह—

स हि देवः परं ज्योतिस्तमःपारे व्यवस्थितम् ।

परिच्छिन्नप्रभावर्द्धिर्न मया न च विष्णुना ॥ ५८ ॥

स इति ॥ स देवो नीललोहितस्तमसः पारे परतो व्यवस्थितं तमोगुण-तीतं परं ज्योतिः परमात्मा हि । अत एव मया परिच्छिन्नप्रभावर्द्धिरवगाढमहि-मातिशयो न भवति, तथा विष्णुना च न, अतस्तस्यासाध्यं नास्तीत्यर्थः ॥ ५८ ॥

पाठा०—१ वृतः. २ अहम्; आदौ. ३ अशमितम्. ४ उद्यन्तम्; युध्य-न्तम्. ५ प्रतिष्ठितम्.

टिप्प०—१ ‘तपसो ह्यवश्यं फलेन भाव्यम्, तत् वरेण यदि न शाम्येत्तदाधिकोप-द्रवाय क्षमं स्यात्’ इति बाल० । २ ‘ज्योतिः-शब्दस्य नित्यनपुंसकत्वेन विशेषणविशेष्य-भावेऽप्यदोषः; ‘वेदाः प्रमाणम्’ इतिवत्’ इति बाल० ।

संप्रति तदंशोत्पत्तावुपायं दर्शयति—

उमारूपेण ते यूयं संयमस्तिमितं मनः ।

शंभोर्यतध्वमाक्रष्टुमयस्कान्तेन लोहवत् ॥ ५९ ॥

उमेति ॥ ते कार्यार्थिनो यूयं संयमस्तिमितं समाधिनिश्चलं शंभोर्मेन उमारूपेणोमासौन्दर्येण । ‘रूपं स्वभावे सौन्दर्ये नाणके पशुशब्दयोः । ग्रन्थावृत्तौ नाटकादावाकारश्लोकयोरपि ॥’ इति विश्वः । अयस्कान्तेन मणिविशेषेण । ‘कस्कादिषु च’ (पा.८।३।४८) इति सकारः । लोहवदयोधातुमिव । ‘तेन तुल्यं क्रिया चेद्वतिः’ (पा.५।१।११५) इति वतिप्रत्ययो मृग्यः । आक्रष्टुमाहर्तुं यतध्वमुद्युक्ता भवत ॥ ५९ ॥

न च गत्यन्तरमस्तीत्याह—

उभे एव क्षमे वोढुंमुभयोर्वीजमाहितम् ।

सा वा शंभोस्तदीया वा मूर्तिर्जलमयी मम ॥ ६० ॥

उभे इति ॥ उभयोः शंभोर्मम चाहितं निषिक्तं बीजं तेजो वोढुं सा वोमा शंभोरष्टमूर्तेस्तत्स्थेयं तदीया जलमयी मूर्तिर्वा मम, उभे एव क्षमे, न तृतीयेत्यर्थः । ‘वा’शब्दो द्वन्द्वार्थे, न त्वन्यार्थे । एतदेवोदाहृत्येत्यमेव व्याख्यातं गणव्याख्याने । अत्र दीपकालंकारः । प्राकरणिकयोरुमामहेश्वरयोरप्राकरणिकयोर्ब्रह्मजलमूर्त्योश्चौपम्यस्य गम्यत्वात् । यथाह भोजराजः—‘प्रस्तुतानामप्रस्तुतानां चौपम्यस्य गम्यत्वे दीपकम्’ इति । न चेयं तुल्ययोगिता, तस्याः केवलप्रस्तुतविषयत्वेन केवलाप्रस्तुतविषयत्वेन चोत्थानादिति ॥ ६० ॥

तस्यात्मा शितिकण्ठस्य सैन्यापत्यमुपेत्य वः ।

मोक्ष्यते सुरवन्दीनां वैष्णवीर्यविभूतिभिः ॥ ६१ ॥

तस्येति ॥ तस्य शितिकण्ठस्याष्टमूर्तेरात्मा, पुत्र इत्यर्थः । ‘आत्मा वै पुत्रनामासि’ (कौषी० २।११) इति श्रुतेः । वो युष्माकं सेनापतेर्भावः सैन्यापत्यम् । ‘पत्यन्तपुरोहितादिभ्यो यक्’ (पा.५।१।२८) इति यक्प्रत्ययः । उपेत्य प्राप्य वीर्य-

पाठा०—१ सोढुम्. २ सेनापत्यम्. ३ वैष्णवीर्यविभूतिभिः.

टिप्प०—१ ‘वा-शब्दोऽत्र प्रथमोऽत्यन्तान्यसंयोगवारणाय, अन्यस्तु समुच्चये । तदीया शंभवी जलमयी जलप्रधाना मूर्तिरष्टमूर्तिमध्ये जलस्य पठितत्वात्’ इति बाल० ।

विभूतिभिः शौर्यसंपत्तिभिः सुरवर्न्दीनां वेणीर्मोक्ष्यते विस्त्रंसयिष्यति । तारकासुरं हनिष्यतीति भावः ॥ ६१ ॥

इति व्याहृत्य विबुधान्विश्वयोनिस्तिरोदधे ।

मनस्याहितकर्तव्यास्तेऽपि देवा दिवं ययुः ॥ ६२ ॥

इतीति ॥ विश्वस्य योनिः कारणम् । 'योनिः स्त्रीणां स्थानभेदे कारणे तात्रिके पणे' इति वैजयन्ती । विबुधान्सुरानिति व्याहृत्याभिधाय तिरोदधेऽन्तर्हितवान् । ते देवा अपि मनस्याहितं कर्तव्यं यैस्तै तथोक्ताः सन्तो दिवं स्वर्गं ययुः प्रापुः ॥ ६२ ॥

तत्र निश्चित्य कंदर्पमगमत् पाकशासनः ।

मनसा कार्यसंसिद्धौ त्वराद्विगुणरंहसा ॥ ६३ ॥

तत्रेति ॥ पाको नाम कश्चिदसुरस्तस्य शासन इन्द्रस्तस्य हरचित्ताकर्षणकृत्ये कंदर्पं निश्चित्य, साधकत्वेनेति शेषः । कार्यसंसिद्धौ त्वरयौतसुक्येन द्वौ गुणौ यस्य तद्विगुणं द्विरावृत्तं रंहो वेगो यस्य तेन तथोक्तेन । 'गुणस्तु वृत्तिशब्दादिज्येन्द्रियामुख्यतन्तुषु' इति वैजयन्ती । मनसाऽगमत्, सस्मारेत्यर्थः । गमेर्लुङ् । लुङित्वाच्चेरङादेशः ॥ ६३ ॥

अथ स ललितयोषिद्भूलताचारुशृङ्गं

रतिवलयपदाङ्के चापमासज्य कण्ठे ।

सहचरमधुहस्तन्यस्तचूताङ्कुरास्त्रः

शतमखमुपतस्थे प्राञ्जलिः पुष्पधन्वा ॥ ६४ ॥

अथेति ॥ अथ स्मरणानन्तरम्, स स्मृत इत्यर्थः । पुष्पं धनुर्यस्य स पुष्पधन्वा कामः । 'वा संज्ञायाम्' (पा. ५।४।१३३) इत्यानङ् । 'ललितं त्रिपु सुन्दरम्' इत्यमरः । ललितायाः सुन्दर्या योषितो भ्रुवौ लते इव चारुणी शृङ्गे कोटी यस्य तत्तथोक्तं चापम् । रतिः स्मरप्रिया । 'रतिः स्मरप्रिया' इत्यमरः । तस्या वलयपदानि

पाठा०-१ प्रति. २ कर्मसंसिद्धिः कार्यसंसिद्धयैः कार्यसंसिद्धित्वरा. ३ सुललित. ४ शार्ङ्गम्. ५ पुष्पकेतुः.

टिप्प०-1 'अत्र लता-शब्दः प्राशस्त्यवचनः; अन्यथा भ्रू-शब्दग्रहणेनैव सिद्धे लताशब्दस्याचारितार्थं स्यात्' इति बाल० ।

कङ्कणस्थानान्यङ्गश्रिङ्गं यस्य स तथोक्ते कण्ठ आसज्य लगयित्वा । चापकण्ठविशेषणाभ्यां शृङ्गारैकनिधेस्त्रिभुवनैकवीरस्य शृङ्गारवीरोपकरणेषु तुल्यरसत्वं व्यज्यते । सहचरस्य सख्युर्मधोर्वसन्तस्य हस्ते न्यस्तं चूताङ्कुरमेवास्त्रं यस्य स तथोक्तः प्राञ्जलिः कृताञ्जलिः सन् । शतमखमिन्द्रमुपतस्थे संगतवान् । संगतिकरणार्थादात्मनेपदम् । अत्र स्वभावोक्तिः, 'स्वभावोक्तिरसौ चारु यथावद्वस्तुवर्णनम्' इति । मालिनीवृत्तमेतत् — 'ननमयययुनेयं मालिनी भोगिकोकैः' इति लक्षणात् ॥ ६४ ॥

इति श्रीमन्महोपाध्यायकोलाचलमल्लिनाथसूरिविरचितया संजीविनीसमा-

ख्यया व्याख्यया समेतः श्रीकालिदासकृतौ कुमारसंभवे महाकाव्ये

ब्रह्मसाक्षात्कारो नाम द्वितीयः सर्गः ।

तृतीयः सर्गः ।

तस्मिन्मधोनस्त्रिदशान्विहाय सहस्रमक्षणां युगपत्पपात ।

प्रयोजनापेक्षितया प्रभूणां प्रायश्चलं गौरवमाश्रितेषु ॥ १ ॥

तस्मिन्निति ॥ मधोन इन्द्रस्याक्षणां सहस्रं त्रिराष्ट्रं दश परिमाणमेषामिति त्रिदशान्देवान् । 'संख्ययाव्ययासञ्ज्ञादूराधिकसंख्याः संख्येये' (पा. २।२।२५) इति बहुव्रीहिः । 'बहुव्रीहौ संख्येये-' (पा. ५।४।७३) इति ङङप्रत्ययः । उक्तार्थत्वात्सुचो निवृत्तिः । विहाय त्यक्त्वा तस्मिन्कामे युगपत्पपात । सहस्रेणाक्षिभिरद्राक्षीदित्यादरातिशयोक्तिः । ननु सुखिरपरिवित्तानेकसुरपरिभ्यागेन भगवतो महेन्द्रस्य कथमकाण्डे तस्मिन्नेकस्मिन्पक्षपात इत्याशङ्क्यार्थान्तरं न्यस्यति—प्राप्तो भूज्ञा प्रभूणामाश्रितेषु सेवकेषु विषये गौरवमादरः प्रयोजनापेक्षितया कार्यार्थित्वेन हेतुना चलं चञ्चलम् । फलतन्नाः प्रभवः, न तु गुणतन्ना इति भावः ॥ १ ॥

स वासवेनासनसंनिकृष्टमितो निषीदेति विसृष्टभूमिः ।

भर्तुः प्रसादं प्रतिनन्द्य मूर्ध्ना वक्तुं मिथः प्राक्रमतैवमेनम् २

स इति ॥ स कामो वासवेनेन्द्रेणासनस्य सिंहासनस्य संनिकृष्टं संनिहितमासनसंनिकृष्टं यथा तथा । शेषषष्ठ्यायं समासः । कृद्योगलक्षणया तु न; 'न

लोकान्ययनिष्ठास्त्रलर्थतृणाम्' (पा. २।३।६९) इति षष्ठीनिषेधात् । इतो निषी-
देहोपविशेति विसृष्टभूमिर्दत्तावकाशः सन् । भर्तुः स्वामिनः प्रसादमनुग्रहं
मूर्ध्ना प्रतिनन्द्य संभाव्य मिथो रहसि । 'मिथोऽन्योन्यं रहस्यपि' इत्यमरः ।
एतमिन्द्रमेवं वक्ष्यमाणप्रकारेण वक्तुं प्राक्रमतोपक्रान्तवान् । 'प्रोपाभ्यां समर्था-
भ्याम्' (पा. १।३।४२) इत्यात्मनेपदम् ॥ २ ॥

आज्ञापय ज्ञातविशेष ! पुंसां लोकेषु यत्ते करणीयमस्ति ।

अनुग्रहं संस्मरणप्रवृत्तमिच्छामि संवर्धितमाज्ञया ते ॥ ३ ॥

आज्ञापयेति ॥ हे पुंसां ज्ञातविशेष ज्ञातसार ! ज्ञातपुंविशेषेत्यर्थः । सापे-
क्षत्वेऽपि गमकत्वात्समासः । आज्ञापय, तदिति शेषः । उत्तरवाक्ये यच्छब्द-
प्रयोगाच्च पूर्ववाक्ये तच्छब्दप्रयोगनिर्वन्धः । किं तदित्याह—लोकेषु ते तव यत्क-
रणीयं कर्तव्यमस्ति । संस्मरणेन प्रवृत्तमुत्पन्नं ते तवानुग्रहं प्रसादमाज्ञया नियो-
गेन संवर्धितं वृद्धिं गमितमिच्छामि । संस्मरणकृतमनुग्रहं केनचिन्नियोगेन वर्धय,
क्वचित्कर्मणि नियुद्धक्ष्वेत्यर्थः । अन्यथा मे नास्ति परितोष इति भावः । तुमुन्नन्त-
पाठे णिजर्थे यत्नः कार्यः ॥ ३ ॥

न च मे किञ्चिदसाध्यमस्तीत्याह—

केनाभ्यसूया पदकाङ्क्षिणा ते नितान्तदीर्घैर्जनिता तपोभिः ।

यावद्भवत्याहितसायकस्य मत्कार्मुकस्यास्य निदेशवर्ती ॥ ४ ॥

केनेति ॥ पदकाङ्क्षिणा स्वाराज्यकामेन केन पुंसां नितान्तदीर्घैरतिप्रभूतै-
स्तपोभिस्ते तवाभ्यसूयेर्ण्यां जनिता ? तं ब्रूहीति शेषः । किमर्थम् ? यावद्यतः स
भवद्वैरी । अहितसायकस्य संहितबाणस्यास्य मत्कार्मुकस्य निदेशे वर्तत इति
निदेशवर्त्याज्ञावशो भवति, अविलम्बेनैव भविष्यतीत्यर्थः । 'वर्तमानसामीप्ये
वर्तमानवद्वा' (पा. ३।३।१३१) इति लट् ॥ ४ ॥

संप्रति चतुर्वर्गे मोक्षमधिकृत्याह—

असंमतः कस्तव मुक्तिमार्गं पुनर्भवक्लेशभयात्प्रपन्नः ।

बद्धश्चिरं तिष्ठतु सुन्दरीणामारेचितभ्रूचतुरैः कंटाक्षैः ॥ ५ ॥

असंमत इति ॥ तवासंमतः कः ? पुनर्भवः पुनरुत्पत्तिः, संसार इति

पाठा०—१ संवर्धितुम्. २ फलकाङ्क्षिणा. ३ आरोपितः. ४ विलासैः.

४ कु० सं०

यावत् । तत्र ये क्लेशा जन्मजरामरणादयस्तेभ्यो भयान्मुक्तिमार्गं प्रपन्नस्तं वद ।
यतः सोऽप्यारेचिताभिरेकैकशो विवर्तिताभिर्भूमिश्चतुरैः सुन्दरीणां कटाक्षैर्बद्ध-
श्चिरं तिष्ठतु । आरेचितलक्षणं तु—‘स्याद्बुद्धोर्ललिताक्षेपादेकस्या एव रेचितम् ।
तयोर्मूलसमुत्क्षेपं कौटिल्याद्भूकुटिं विदुः ॥ इति ॥ ५ ॥

धर्मार्थावधिकृत्याह—

अध्यापितस्योशनसापि नीतिं प्रयुक्तरागप्रणिधिर्द्विषस्ते ।

कस्यार्थधर्मौ वद पीडयामि सिन्धोस्तटावोघ इव प्रवृद्धः ॥६॥

अध्यापितस्येति ॥ उशनसा शुकेण नीतिं नीतिशास्त्रमध्यापितस्यापि ।
‘अपि’शब्दाच्छुक्रशिष्याणामप्रष्टव्यत्वं गम्यते । ‘गतिबुद्धि—’ (पा. १।४।५२)
इत्यादिना द्विकर्मकादिङ्धातोर्ण्यन्तात्प्रधाने कर्मणि क्तः । ‘अप्रधाने दुहादीनां
ण्यन्ते कर्तुश्च कर्मणः’ इति वचनात् । ते द्विषस्तत्र शत्रोः कस्यार्थधर्मौ प्रयुक्तः
प्रहितो रागो विषयाभिलाष एव प्रणिधिर्दूतो येन सोऽहम् । ‘प्रणिधिः प्रार्थने
चरे’ इति यादवः । प्रवृद्ध ओघः प्रवाहः सिन्धोर्नद्यास्तटाविव पीडयामि ?
वद ॥ ६ ॥

काममधिकृत्याह—

कामेकपत्नीव्रतदुःखशीलां लोलं मनश्चारुतया प्रविष्टाम् ।

नितम्बिनीमिच्छसि मुक्तलज्जां कण्ठे स्वयंग्राहनिषक्तबाहुम् ॥ ७ ॥

कामिति ॥ एकः पतिर्यस्याः सैकपत्नी पतिव्रता । ‘नित्यं सपत्न्यादिषु’
(पा. ४।१।३५) इति डीप् । तस्या व्रतं पातिव्रत्यं तेन दुःखशीलां दुःखस्वभावाम्,
दृढव्रतामित्यर्थः । ‘शीलं स्वभावे सद्वृत्ते’ इत्यमरः । चारुतया सुन्दरत्वेन
हेतुना लोलं मनस्त्वच्चित्तं प्रविष्टां कां नितम्बिनीं मुक्तलज्जां सतीं कण्ठे स्वयं-
ग्राहनिषक्तबाहुम् । स्वयं गृह्णातीति स्वयंग्राहा । ‘विभाषा ग्रहः’ (पा. ३।१।१४३)
इति णप्रत्ययः । न च जलचर एव ग्राह इति नियमः । जलचरे ग्राह एवेति
नियमादिति । स्वयंग्राहा च सा निषक्तबाहुश्च तां तथाभूतामिच्छसि, त्वदर्थे
पतिव्रतामपि व्रताङ्गशयिण्यामीत्यर्थः । एतच्चेन्द्रस्य पारदारिकत्वादुक्तम् । तथा
च श्रुतिः—‘अहल्यायै जारः’ इति ॥ ७ ॥

श्लो० ६-१०] हरस्यापि धैर्यहरणे सामर्थ्यमिति स्मरजल्पनम् ५१

त्रिविधा नायिका स्वकीया परकीया साधारणी चेति । तत्र परकीयां प्रत्युक्तम् । इतरे प्रत्याह—

कयासि कामिन् ! सुरतापराधात्पादानतः कोपनयावधूतः ।
यस्याः करिष्यामि दृढानुतापं प्रवालशय्याशरणं शरीरम् ॥ ८ ॥

कयेति ॥ हे कामिन्कामुक ! सुरतापराधात्, अन्यासङ्गादित्यर्थः । पादानतः प्रणतः सन् । कोपनया कोपनशीलया कया स्त्रियावधूतस्तिरस्कृतोऽसि ? तस्याः शरीरं दृढानुतापं गाढपश्चात्तापमत एव प्रवालशय्याशरणं करिष्यामीति ॥ ८ ॥

प्रसीद विश्राम्यतु वीर ! वज्रं शरैर्मदीयैः कतमः सुरारिः ।
बिभेतु मोघीकृतबाहुवीर्यः स्त्रीभ्योऽपि कोपस्फुरिताधराभ्यः ९

प्रसीदेति ॥ हे वीर ! प्रसीद प्रसन्नो भव । वज्रं कुलिशं विश्राम्यतु, उदात्तामित्यर्थः । मदीयैः शरैर्मोघीकृतबाहुवीर्यो विफलीकृतभुजशक्तिः कतमो दैत्यदानवादिषु यः कश्चन सुरारिः । ‘वा बहूनां जातिपरिग्रहे डतमच्’ (पा. ५।३।९३) इति डतमच्प्रत्ययः । कोपेन स्फुरिताधराभ्यः स्त्रीभ्योऽपि बिभेतु, किमु वक्तव्यं पुंभ्य इत्यर्थः । सकृद्दीतः सर्वतो बिभेतीति भावः । ‘भीत्रार्थानां भयहेतुः’ (पा. १।४।२५) इत्यपादानत्वात् पञ्चमी ॥ ९ ॥

तव प्रसादात्कुसुमायुधोऽपि सहायमेकं मधुमेव लब्ध्वा ।
कुर्या हरस्यापि पिनाकपाणैर्धैर्यच्युतिं के मम धन्विनोऽन्ये ॥ १० ॥

तवेति ॥ किं बहुना, तव प्रसादादनुग्रहात् कुसुमायुधोऽप्यतिदुर्बलास्त्रोऽप्यहमेकं मधुं वसन्तमेव सहायं लब्ध्वा पिनाकः पाणौ यस्य स पिनाकपाणिः । ‘प्रहरणार्थेभ्यः परे निष्ठासप्तम्यौ भवतः’ (वा. १।४।२५) तस्य हरस्यापि । हरः पिनाकी चेत्यतिदारुण इति भावः । धैर्यच्युतिं धैर्यहानिं कुर्याम्, कर्तुं शक्यामित्यर्थः । ‘शक्ति लिङ् च’ (पा. ३।३।१७२) इति शक्यार्थे लिङ् । अन्ये धन्विनो धनुर्भृतो मम के, न केऽपीत्यर्थः । ‘किं’शब्दः कुत्सायाम् । ‘कुत्साप्रश्रवितर्केषु क्षेपे किंशब्द इष्यते’ इति शाश्वतः ॥ १० ॥

अथोरुदेशादवतार्य पादमाक्रान्तिसंभावितपादपीठम् ।

संकल्पितार्थे विवृतात्मशक्तिमाखण्डलः काममिदं बभाषे ॥११॥

अथेति ॥ अथ स्मरवाक्यश्रवणानन्तरमाखण्डलः सहस्राक्ष ऊरुदेशात्पाद-
माक्रान्त्याऽऽक्रमणेन संभावितं पादपीठं यस्मिंस्तद्यथा तथावतार्य संकल्पितार्थे
हरचित्ताकर्षणरूपे विषये विवृतात्मशक्तिम् । 'कुर्यां हरस्यापि—' (३।१०)
इत्यादिना प्रकटीकृतस्वसामर्थ्यं कामं स्मरमिदं वक्ष्यमाणं बभाषे ॥ ११ ॥

सर्वं सखे ! त्वय्युपपन्नमेतदुभे ममास्त्रे कुलिशं भवांश्च ।

वज्रं तपोवीर्यमहत्सु कुण्ठं त्वं सर्वतोगामि च साधकं च ॥१२॥

सर्वमिति ॥ हे सखे ! 'सखे' इति संबोधनं गौरवार्थम् । सर्वमेतत्त्वय्युपपन्नं
सिद्धम् । मम कुलिशं वज्रं भवांश्चोभे अस्त्रे, तत्र वज्रं तपोवीर्येण तपोबलेन
महत्सु प्रबलेषु कुण्ठं प्रतिबद्धप्रसरम्; त्वमस्त्रं सर्वतोगामि च साधकं च,
तापसेष्वप्यकुण्ठमित्यर्थः ॥ १२ ॥

अवैमि ते सारमतः खलु त्वां कार्ये गुरुण्यात्मसमं नियोक्ष्ये ।

व्यादिश्यते भूधरतामवेक्ष्य कृष्णेन देहोद्ग्रहनाय शेषः ॥ १३ ॥

अवैमीति ॥ हे सखे ! ते सारं बलमवैमि वेद्मि; अतः खल्वत एवात्मसमं
मनुल्यं त्वां गुरुणि महति कार्ये 'तस्मै हिमाद्रेः—' (३।१६) इति वक्ष्यमाणे
नियोक्ष्ये । 'स्वराद्यन्तोपसर्गादिति वक्तव्यम्' (वा. १.३९) इति वार्तिकादात्मने-
पदनियमः । तथा हि—सारपरीक्षापूर्वक एव सर्वत्र नियोग इत्याह—कृष्णेन
विष्णुना । धरतीति धरः । पचाद्यच् । भुवो धरो भूधरस्तस्य भावस्तत्तां भूधर-
ताम्, भूधरणशक्तिमित्यर्थः । अवेक्ष्य ज्ञात्वा । शेषः सर्पराजो देहोद्ग्रहनाय
स्वदेहमुद्गोदुम् । 'क्रियार्थोपपदस्य—' (पा. २।३।१४) इत्यादिना चतुर्थी । व्यादि-
श्यते नियुज्यते । शेषशायी हि भगवान् ॥ १३ ॥

नियोगाङ्गीकारं सिद्धवत्कर्तुमाह—

आशंसता बाणगतिं वृषाङ्गे कार्यं त्वया नः प्रतिपन्नकल्पम् ।

निबोध यज्ञांशभुजामिदानीमुच्चैर्द्विषामीप्सितमेतदेव ॥ १४ ॥

आशंसतेति ॥ वृषाङ्गे हरे बाणगतिं बाणप्रसरमाशंसता कथयता । 'कुर्यां

हरस्यापि पिनाकपाणेः' (३।१०) इत्यादिनेति शेषः । त्वया नोऽस्माकं कार्यं प्रतिपन्नकल्पमङ्गीकृतप्रायम् । 'ईषदसमाप्तौ—' (पा.५।३।६७) इत्यादिना कल्पप्रत्ययः । कथमेतदत आह—इदानीमुच्चैरुक्तता द्विषो येषां तेषामुच्चैर्द्विषां यज्ञांश-भुजां देवानाम् । एतेन द्विषल्लुप्तयज्ञभागत्वं सूच्यते । ईप्सितमाप्नुमिष्टमेतदेव हरे बाणप्रयोगरूपमेव निबोध, हरायत्तं बुध्यस्वेत्यर्थः । 'बुध बोधने' इति धातोर्लोद । अत्र 'आशंसता प्रार्थयमानेन' इति नाथव्याख्यानमनाथव्याख्यानम् । आङ्गपूर्वयोः शास्तिशंसत्योरिच्छार्थत्वे आत्मनेपदनियमात्, याद्वार्थत्वस्याप्रामाणिकत्वात्, 'कुर्यां हरस्यापि—' (३।१०) इत्यत्रानयोरभावादयोगाच्चेति ॥ १४ ॥

किं तत्कार्यं, कथं वा तस्य हरायत्तत्वं, कुतो वा मदपेक्षेत्यत्राह—

अमी हि वीर्यप्रभवं भवस्य जयाय सेनान्यमुशन्ति देवाः ।

स च त्वदेकेषुनिपातसाध्यो ब्रह्माङ्गभूर्ब्रह्मणि योजितात्मा ॥१५॥

अमी इति ॥ हि यस्मादमी देवा जयाय शत्रुजयार्थं भवस्य हरस्य वीर्य-प्रभवं तेजःसंभूतं सेनान्यं सेनापतिमुशन्ति कामयन्ते । 'वश कान्तौ' इति धातोर्लोद । ब्रह्मणां सद्योजातादिमन्त्राणामङ्गानां हृदयादिमन्त्राणां भूः स्थानं ब्रह्माङ्गभूः, कृतमन्त्रन्यास इत्यर्थः । ब्रह्मणि निजतत्त्वे 'वेदस्तत्त्वं तपो ब्रह्म ब्रह्मा' इत्युभयत्राप्यमरः । योजितात्मा नियमितचित्तः, मन्त्रन्यासपूर्वकं ब्रह्म ध्यायन्नित्यर्थः । स भवश्च त्वदेकेषोस्तवैकबाणस्य निपातेन साध्यः, अनन्यसाध्योऽयमस्मिन्नवसर इति भावः ॥ १५ ॥

तस्मै हिमाद्रेः प्रयतां तनूजां यतात्मने रोचयितुं यतस्व ।

योषित्सु तद्वीर्यनिषेकभूमिः सैव क्षमेत्यात्मभुवोपदिष्टम् ॥१६॥

तस्मा इति ॥ यतात्मने नियतचित्ताय तस्मै भवाय । 'रुच्यर्थानां प्रीयमाणः' (पा.१।४।३३) इति संप्रदानत्वाच्चतुर्थी । प्रयतां हिमाद्रेस्तनूजां पार्वतीं रोचयितुं यतस्व । भवितव्यं चात्र पार्वत्यैवेत्याह—योषित्सु स्त्री पु मध्ये । 'यतश्च निष्परिणम्' (पा.२।३।४१) इति सप्तमी । क्षमा शक्ता तस्य हरस्य वीर्यं रेतस्तस्य निषेकः क्षरणं तस्य भूमिः क्षेत्रं सा पार्वत्यैवेत्यात्मभुवा ब्रह्मणोपदिष्टम् । 'उभे एव क्षमे वोढुम्' (२।६०) इत्यादिनोक्तमित्यर्थः ॥ १६ ॥

सापीदानीं संनिकृष्टैव तस्येत्याह—

गुरोर्नियोगाच्च नगेन्द्रकन्या स्थाणुं तपस्यन्तमधित्यकायाम् ।

अन्वास्त इत्यप्सरसां मुखेभ्यः श्रुतं मया मत्प्रणिधिः स वर्गः १७

गुरोरिति ॥ नगेन्द्रकन्या पार्वती च गुरोः पितुर्नियोगाच्छासनादधित्यकायां हिमाद्रेरूर्ध्वभूमौ । ‘भूमिरूर्ध्वमधित्यका’ इत्यमरः । ‘उपाधिभ्यां त्यक्-
ञ्ज्ञासञ्ज्ञारूढयोः’ (पा. ५।२।३४) इति त्यक्प्रत्ययः । तपस्यन्तं तपश्चरन्तम् ।
‘कर्मणो रोमन्थतपोभ्यां वर्तिचरोः’ (पा. ३।१।१५) इति क्यङ्प्रत्ययः, ततः
शतृप्रत्ययः । स्थाणुं रुद्रमन्वास्ते, उपास्त इत्यर्थः । इतीदं मयाप्सरसां मुखेभ्यः
श्रुतम् । न चैतदैतिह्यमात्रमित्याह—स वर्गः सोऽप्सरसां गणो मत्प्रणिधिर्मम
गूढचरः । ‘प्रणिधिः प्रार्थने चरे’ इति यादवः ॥ १७ ॥

तद्रच्छ सिञ्चै कुरु देवकार्यमर्थोऽयमर्थान्तरभाव्य एव ।

अपेक्षते प्रत्ययमुत्तमं त्वां बीजाङ्कुरः प्रागुदयादिवाम्भः ॥ १८ ॥

तदिति ॥ तत्तस्मात्सिञ्चै कार्यसिञ्च्यर्थं गच्छ देवकार्यं कुरु । आशिषि छोट ।
अयमर्थः प्रयोजनमर्थान्तरभाव्यः कारणान्तरसाध्य एव; तच्च कारणान्तरं
पार्वतीसंनिधानमिति भावः । ‘अर्थः प्रकारे विषये वित्तकारणवस्तुषु । अभि-
धेये च शब्दानां वृत्तौ चापि प्रयोजने ॥’ इति विश्वः । तथापि बीजसाध्योऽङ्कुरो
बीजाङ्कुर उदयादुत्पत्तेः प्रागम्भ इव त्वामुत्तमं प्रत्ययं चरमं कारणमपेक्षते ।
‘प्रत्ययोऽधीनशपथज्ञानविश्वासहेतुषु’ इत्यमरः । तस्मादस्मिन्नर्थे तव चरमसह-
कारित्वादनन्यसाध्योऽयमर्थ इति भावः ॥ १८ ॥

तस्मिन्सुराणां विजयाभ्युपाये तवैव नामास्त्रगतिः कृती त्वम् ।

अप्यप्रसिद्धं यशसे हि पुंसामनन्यसाधारणमेव कर्म ॥ १९ ॥

तस्मिन्निति ॥ सुराणां विजयाभ्युपाये जयस्योपायभूते तस्मिन्हरेऽस्त्रगति-
रस्त्रप्रसरस्तवैव नाम । ‘नाम’ इति संभावनायाम् । अन्येषां तु संभावनापि
नास्तीति भावः । अतस्त्वं कृती कृतमस्थास्तीति कृती कृतार्थः । तथा हि—
अप्रसिद्धमप्यनन्यसाधारणमेव कर्म पुंसां यशसे हि; इदं तु प्रसिद्धमसाधारणं
चेत्यतियशस्करमिति भावः ॥ १९ ॥

पाठा०—१ अध्यास्त. २ लभ्य. ३ प्रत्ययसङ्गलब्धौ. ४ अस्मिन्. ५ काम.

प्रोत्साहनार्थं स्तौति—

सुराः समभ्यर्थयितार एते कार्यं त्रयाणामपि विष्टपानाम् ।

चापेन ते कर्म न चातिहिंस्रमहो वतासि स्पृहणीयवीर्यः ॥ २० ॥

सुरा इति ॥ एते सुराः समभ्यर्थयितारो याचितारः । कार्यं प्रयोजनं त्रयाणां विष्टपानामपि संबन्धि, सर्वलोकार्थमित्यर्थः । कर्म ते तव चापेन, न त्वन्येनेति भावः । अतिहिंस्रमतिघातुकं च न । ‘अहो बत’ इति संबोधने । ‘अहो बतानुकम्पायां खेदे संबोधनेऽपि च’ इति विश्वः । अथवा अहो आश्चर्यं । ‘बत’ इत्यामन्त्रणे संतोषे चेति । ‘बतामन्त्रणसंतोषखेदानुक्रोशविस्मये’ इति विश्वः । स्पृहणीयवीर्योऽस्याश्चर्यविक्रमोऽसि । ‘आश्चर्यं स्पृहणीयं च’ इति नानार्थकोशः ॥ २० ॥

मधुश्च ते मन्मथ ! साहचर्यादसावनुक्तोऽपि सहाय एव ।

समीरणो नोदयिता भवेति व्यादिश्यते केन हुताशनस्य ॥ २१ ॥

मधुरिति ॥ हे मन्मथ ! असौ मधुश्च वसन्तोऽपि ते साहचर्यात्सहचरत्वा-
देवानुक्तोऽप्यप्रेरितोऽपि सहायः सहकार्यैव । तथा हि—समीरणो वायुर्हुताशन-
स्याग्नेर्नोदयिता प्रेरको भवेति केन व्यादिश्यते ? अत्र मधुसमीरणयोरुक्तिमन्त-
रेण सहायताकरणं सामान्यधर्मः । स च वाक्यद्वये वस्तुप्रतिवस्तुभावेन
पृथङ्निर्दिष्ट इति प्रतिवस्तूपमालंकारोऽयम् । तदुक्तम्—“यत्र सामान्य-
निर्देशः पृथग्वाक्यद्वये यदि । गम्यौपम्याश्रिता सा स्यात्प्रतिवस्तूपमा मता ॥”
इति ॥ २१ ॥

तथेति शेषमिव भर्तुराज्ञामादाय मूर्ध्ना मदनः प्रतस्थे ।

ऐरावतास्फालनकर्कशेन हस्तेन पस्पर्श तदङ्गमिन्द्रः ॥ २२ ॥

पाठा०—१ समीरणश्चोदयिता; समीरणः प्रेरयिता. २ मालामिव. ३ दिग्वा-
रणा.

टिप्प०—१ विवरणकारास्तु ‘उपमायां तु पदार्थयोः साम्यम्, तच्च वाच्यम्, अत्र
(प्रतिवस्तूपमायां) तु वाक्यार्थयोः; तदपि गम्यमेवेति ततो भेदः । साम्यप्रतिपादकानां
इवादीनां पदत्वेन तैः पदार्थयोरेव साम्यं बोध्यते “पदार्थः पदार्थेनान्वेति” इति नियमात्’
इत्याहुः ।

तथेति ॥ तथास्त्विति भर्तुः स्वामिनः शेषामिव प्रसाददत्तां मालामिव । 'प्रसादाञ्जिजनिर्माल्यदाने शेषेति कीर्तिता' इति विश्वः । 'माल्याक्षतादिदाने स्त्री शेषा' इति वैजयन्ती-केशवौ । आज्ञां मूर्ध्नादाय शिरसा गृहीत्वा मदनः प्रतस्थे । 'समवप्रविभ्यः स्थः' (पा. १।३।२२) इत्यात्मनेपदम् । इन्द्र ऐरावतास्फालनेन प्रोत्साहनार्थेन ताडनेन कर्कशेन परुषेण हस्तेन तदङ्गं मदनदेहं पस्पशे, हस्त-स्पर्शेन संभावयामासेत्यर्थः । 'शेषामिवाज्ञाम्' इत्यत्र साधकबाधकप्रमाणाभावा-दुपमोत्प्रेक्षयोः संदेहसंकर इति । यदि भर्ता शेषापि दत्ता तदा तामाज्ञामिवेत्यु-पमा । अथ न दत्ता तर्हि शेषात्वेनोत्प्रेक्षिता । शेषादानं तु संदिग्धमिति ॥२२॥

स माधवेनाभिमतं सख्या रत्या च साशङ्कमनुप्रयातः ।

अङ्गव्ययप्रार्थितकार्यसिद्धिः स्थाण्वाश्रमं हैमवतं जगाम ॥ २३ ॥

स इति ॥ स मदनोऽभिमतं प्रियेण सख्या सुहृदा माधवेन वसन्तेन रत्या स्वदेव्या च साशङ्कं अतिसंकटमापतितम् इति सभयमनुप्रयातः सन् । तथाङ्गस्य व्ययेनापि प्रार्थिता कार्यसिद्धिर्येन स तथोक्तः, शीत्वा मृत्वापि सर्वथा देवकार्यं साधयिष्यामीति कृतनिश्चयः सन्नित्यर्थः । हैमवतं हिमवति भवं स्थाणो रुद्रस्याश्रमं जगाम ॥ २३ ॥

तस्मिन्वने संयमिनां मुनीनां तपःसमाधेः प्रतिकूलवर्ती ।

संकल्पयोनेरभिमानभूतमात्मानमाधाय मधुर्जजृम्भे ॥ २४ ॥

तस्मिन्निति ॥ तस्मिन्वने स्थाण्वाश्रमे संयमिनां समाधिमतां मुनीनां तपसः समाधेरकाग्रतायाः प्रतिकूलं वर्तत इति प्रतिकूलवर्ती विरोधी मधुर्वसन्तः संकल्पयोनेर्मनोभवस्याभिमानभूतम्, गर्वहेतुभूतमित्यर्थः । कार्यकारणयोरभे-दोपचारः । आत्मानं निजं स्वरूपमाधाय संनिधाय जजृम्भे प्रादुर्बभूव, वसन्त-धर्मान्प्रवर्तयामासेत्यर्थः ॥ २४ ॥

पाठा०—१ कर्मसिद्धिः. २ तपःसमाधिप्रतिकूलवर्ती. ३ आदाय.

टिप्प०—१ बालबोधिनीकारस्तु 'माला' इति पाठमादृत्य 'शिरसा मालामिव मालेव माल्यं मंगलार्थं प्रसन्नसज्जमलंकारतामप्युपादायेत्यर्थः । प्रयाणकाले हि मंगलार्थं माला दीयते इति शिष्टाचारः' इत्याह ।

वसन्तधर्मोनाह—

कुबेरगुप्तां दिशमुष्णरश्मौ गन्तुं प्रवृत्ते समयं विलङ्घय ।

दिग्दक्षिणा गन्धवहं मुखेन व्यलीकनिश्वासमिवोत्ससर्ज ॥ २५ ॥

कुबेरेति ॥ उष्णरश्मौ सूर्ये साहसिके च नायके समयं दक्षिणायनकालं संगमकालं च विलङ्घ्याकाण्डे व्यतिक्रम्य कुबेरगुप्तां धनपतिपालितां कुत्सित-शरीरेण केनचिदक्षितां च । दिशमुदीचीं स्त्रीलिङ्गाक्षिप्तां कांचिन्नायिकां च । गन्तुं चलितुं संगन्तुं च प्रवृत्ते सति दक्षिणा दिग्दक्षिण्यवती नायिका च मुखेनाग्रभागेण वक्त्रेण च । वहतीति वहः । पचाद्यच् । गन्धस्य वहं गन्धवह-मनिलं व्यलीकेन दुःखेन निश्वासस्तं व्यलीकनिश्वासमिव । 'दुःखे विलक्ष्ये व्यली-कमप्रियाकार्यवस्तुनोः' इति वैजयन्ती । उत्ससर्ज प्रवर्तयामास । स्वभर्तारि समयोद्धङ्घनेन पराङ्गनासंगतिं प्रवृत्ते सति स्त्रियो दाक्षिण्यादर्किचिद्वदा दुःखा-न्निश्वासन्तीति भावः । उत्तरायणे सति मलयानिलाः प्रवृत्ता इति वाक्यार्थः । अत्रोत्प्रेक्षालंकारः । न च समासोक्तिरेवेयमुत्प्रेक्षानुप्रविष्टेति शङ्कितव्यम् । केवल-विशेषणसामर्थ्यादेवाप्रस्तुतप्रतीतौ सोत्तिष्ठते; अत्र तु दक्षिणेति विशेष्य-सामर्थ्यादपि नायिका प्रतीयते । न च श्लेष एव प्रकृताप्रकृतविषयः, उभयश्लेषे श्लिष्टविशेष्यानङ्गीकारात् । तस्माच्छब्दशक्तिमूलोऽयं ध्वनिः । स च व्यलीकनि-श्वासरूपचेतनधर्मसंभावनार्थं दक्षिणस्या दिशो नायिकया सहाभेदमासादयन्न-भेदलक्षणातिशयोक्त्युपजीविनी निश्वासमिवेति वाच्योत्प्रेक्षां निर्वहतीति वाच्य-सिद्ध्यङ्गभूत इत्युत्पश्यामः ॥ २५ ॥

अस्रत सद्यः कुसुमान्यशोकः स्कन्धात्प्रभृत्येव सपल्लवानि ।

पादेन नापैक्षत सुन्दरीणां संपर्कमासिञ्जितनूपुरेण ॥ २६ ॥

अस्रतेति ॥ अशोको वृक्षविशेषः, सद्यः स्कन्धात्प्रभृत्येव, स्कन्हादारभ्येत्यर्थः । भाष्यकारवचनात्प्रभृतियोगे पञ्चमीति कैयटः । भाष्यं च 'मूलात्प्रभृत्यग्रादृक्षांस्तक्षुवन्ति' इति 'कार्तिक्याः प्रभृत्याग्रहायणी मासे'

पाठा०—१ जुष्टाम्, नाथाम्.

टिप्प०—१ 'वसन्ते हि रविरुदीचीं गच्छति, तदा तु दक्षिणायनत्वात् समयाभावः' इति बाल० ।

इत्यादि । सपलवानि कुसुमान्यसूत, उभयमप्यजीजनदित्यर्थः । आसिञ्जितो नृपुरो यस्य तेन । सिञ्जधातोरकर्मकात् 'गत्यर्थाकर्मक-' (पा. ३।४।७२) इत्यादिना कर्तरि क्तः । सुन्दरीणां पादेन संपर्कं ताडनं नापैक्षत । 'सन्तुष्टरवेण स्त्रीचरणे-नाभिताडनम् । दोहदं यदशोकस्य ततः पुष्पोद्गमो भवेत् ॥' इति । तथा हि— 'पादाहतः प्रमदया विकसत्यशोकः शोकं जहाति बकुलो मुखसीधुसिक्तः । आलो-कितः कुरबकः कुरुते विकासमालोडितस्तिलक उत्कलिको विभाति' इति ॥२६॥

सद्यः प्रवालोद्गमचारुपत्रे नीते समाप्तिं नवचूतबाणे ।

निवेशयामास मधुर्द्विरेफान्नामाक्षराणीव मनोभवस्य ॥ २७ ॥

सद्य इति ॥ मधुर्वसन्त एवेषुकारः प्रवालोद्गमाः पलवाङ्कुरा एव चारुणि पत्राणि पक्षा यस्य तस्मिन् । 'पत्रं वाहनपक्षयोः' इत्यमरः । नवं चूतं चूतकुसुमं तदेव बाणस्तस्मिन्नवचूतबाणे समाप्तिं नीते सति सद्यो मनोभवस्य धन्विनो नामाक्षराणीव द्विरेफान्भ्रमरास्त्रिनिवेशयामास निदधौ । अत्र 'प्रवालपत्रे' इत्याद्येक-देशविवर्तिरूपकं मधोरिषुकारत्वरूपं यन्नामाक्षराणीवेत्युत्प्रेक्षायां निमित्तमित्येक-देशविवर्तिरूपकोत्थापितेयमुत्प्रेक्षा ॥ २७ ॥

वर्णप्रकर्षे सति कर्णिकारं दुनोति निर्गन्धतया स्म चेत्तः ।

प्रायेण सामग्र्यविधौ गुणानां पराङ्मुखी विश्वसृजः प्रवृत्तिः ॥२८॥

वर्णेति ॥ कर्णिकारं कर्णिकारकुसुमम् । 'अवयवे च प्राणयोषधिवृक्षेभ्यः' (पा. ४।३।१३५) इत्युत्पन्नस्य तद्धितस्य 'पुष्पमूलेषु बहुलम्' (वा. २९५०) इति लुक् । एवमन्यत्रापि द्रष्टव्यम् । वर्णप्रकर्षे वर्णोत्कर्षे सत्यपि निर्गन्धतया हेतुना चेत्तो दुनोति स्म पर्यतापयत् । 'लट् स्ते' (पा. ३।२।११८) इति भूतार्थे लट् । तथा हि—प्रायेण विश्वसृजो विधातुः प्रवृत्तिर्गुणानां सामग्र्यविधौ साकल्य-संपादनविषये पराङ्मुखी । सर्वत्रापि वस्तुनि किञ्चिद्वैकल्यं संपादयति, यथा चन्द्रे कलङ्कः । अतः कर्णिकारेऽपि नैर्गन्ध्यं युज्यत इति भावः । सामान्येन विशेषसमर्थनरूपोऽर्थान्तरन्यासोऽलंकारः ॥ २८ ॥

पाठा०— १ सख्युः, २ निगन्धमिति.

टिप्प०— १ 'शरा हि स्वामिनामाङ्किता भवन्ति । मनोभवस्येति काकाक्षिगोलक-न्यायेनोभयत्र संबन्धः' इति बाल० ।

बालेन्दुवक्राण्यविकासभावाद्बभुः पलाशान्यतिलोहितानि ।
सद्यो वसन्तेन समागतानां नखक्षतानीव वनस्थलीनाम् ॥२९॥

बालेन्द्रिति ॥ अविकासभावाच्चिर्विकासत्वान्मुकुलभावाद्धेतोर्बालेन्दुरिव
वक्राण्यतिलोहितान्यतिरक्तानि पलाशानि किंशुकपुष्पाणि । 'पलाशे किंशुकः पर्णः'
इत्यमरः । वसन्तेन पुंसां समागतानां संगतानां वनस्थलीनां स्त्रीणां सद्यः सद्यो-
दत्तानि, पुराणेष्वतिलौहित्याभावादिति भावः । नखक्षतानीव बभुः । अत्र वस-
न्तस्य वनस्थलीनां च विशेषणसाधारण्यान्नायकव्यवहारप्रतीतेः समासोक्तिस्ताव-
दस्ति । 'नखक्षतानीव' इति जातिस्वरूपोत्प्रेक्षा वक्रत्वलौहित्यगुणनिमित्ता
जागर्ति । सा च नायकव्यवहाराश्रितसमासोक्तिगर्भिण्येवोत्तिष्ठत इत्युभयोरेक-
कालतैव । 'विशेषणसामर्थ्यादप्रस्तुतस्य गम्यत्वे समासोक्तिरिष्यत' इति हि
लक्षणम् ॥ २९ ॥

लग्नद्विरेफाञ्जनभक्तिचित्रं मुखे मधुश्रीस्तिलकं प्रकाशय ।
रागेण बालारुणकोमलेन चूतप्रवालोष्ठमलंचकार ॥ ३० ॥

लग्नेति ॥ मधुश्रीर्वसन्तलक्ष्मीर्लग्नद्विरेफा एवाञ्जनभक्तयः कज्जलरचना-
स्ताभिश्चित्रं चित्रवर्णं तिलकं पुष्पविशेषमेव तिलकं विशेषकम् । मुखं प्रारम्भस्त-
स्मिन्नेव मुखे वक्त्रे प्रकाशय प्रकटय्य बालारुणकोमलेन बालार्कसुन्दरेण रागेणा-
रुणिम्ना तेनेव लाक्षारारेण चूतप्रवाल एवोष्ठस्तं चूतप्रवालोष्ठमलंचकार प्रसाधया-
मास ॥ अत्र रूपकालंकारः ॥ ३० ॥

मृगाः प्रियालद्रुममञ्जरीणां रजःकणैर्विघ्नितदृष्टिपाताः ।
मदोद्धताः प्रत्यनिलं विचेरुर्वनस्थलीर्मर्मरपत्रमोक्षाः ॥ ३१ ॥

मृगा इति ॥ प्रियालद्रुमा राजादनवृक्षाः । 'राजादनः प्रियालः स्यात्'
इत्यमरः । तेषां मञ्जर्यस्तासां रजःकणैर्विघ्निताः संजातविघ्ना दृष्टीनां पाताः
प्रसादा येषां ते तथोक्ताः, मदोद्धता मृगाः प्रत्यनिलमनिलाभिमुखं मर्मरा मर्मर-

पाठा०—१ निवेश्य. २ प्रियाल; पियाल.

टिप्प०—१ 'असूत सद्यः' (३।२६) इत्यत आरभ्यात्रावधि वसन्तर्तुहंतुभूतं स्थावराणां
विकारं वर्णयामास कालिदासः । २ इतःपरं वसन्तर्तुहंतुजं जङ्गमानां विकारं वर्णयति ।

शब्दवन्तः पत्रमोक्षा जीर्णपर्णपाता यासु ता वनस्थलीर्विचेरुर्बनप्रदेशेषु चरन्ति स्म । 'देशकालाध्वगन्तव्याः कर्मसंज्ञा ह्यकर्मणाम्' (ह० का०) इति चरतेः सकर्मकत्वम् ॥ ३१ ॥

चूताङ्कुरास्वादकषायकण्ठः पुंस्कोकिलो यन्मधुरं चुकूज ।
मनस्विनीमानविघातदक्षं तदेव जातं वचनं स्मरस्य ॥ ३२ ॥

चूताङ्कुरेति ॥ चूताङ्कुराणामास्वादेन कषायकण्ठो रक्तकण्ठः । 'रसभावपटौ रक्ते कषायः' इति केशवः । पुमान्कोकिलः पुंस्कोकिलः । पुंग्रहणं प्रागल्भ्य-
द्योतनार्थम् । 'मधुरं चुकूजे' इति यत्तत्कूजनमेव मनस्विनीनां मानविघाते रोषनिरासे
दक्षं स्मरस्य वचनं 'मानं त्यजत' इत्याज्ञावचनं जातम्, कोकिलकूजितश्रवणानन्तरं
स्मराज्ञसा हव मानं जहुरित्यर्थः ॥ ३२ ॥

हिमव्यपायाद्विशदाधराणामपाण्डरीभूतमुखच्छवीनाम् ।
स्वेदोद्गमः किंपुरुषाङ्गनानां चक्रे पदं पत्रविशेषकेषु ॥ ३३ ॥

हिमेति ॥ हिमस्य व्यपायादपगमाद्विशदा नीरुजा अधरा ओष्ठा यासां
तासामपाण्डरीभूतमुखच्छवीनाम्, कुङ्कुमपरिहारादिति भावः । किंपुरुषाङ्ग-
नानां पत्रविशेषकेषु पत्ररचनासु स्वेदोद्गमः पदं चक्रे, घर्मोदयात्स्वेदोदयोऽ-
भूदित्यर्थः । विशदाधरत्वं मधूच्छिष्टराहित्यादिति भावः । हेमन्तेषु नार्यो बिम्बो-
ष्ठेषु मधूच्छिष्टं शीतभयाद्धतीति प्रसिद्धम् ॥ ३३ ॥

तपस्विनः स्थाणुवनौकसस्तामाकालिकीं वीक्ष्य मधुप्रवृत्तिम् ।
प्रयत्नसंस्तम्भितविक्रियाणां कथंचिदीशा मनसां बभूवुः ॥ ३४ ॥

तपस्विन इति ॥ स्थाणोर्वनमोको येषां ते तपस्विनस्तत्रत्या मुनयः । समा-
काल आद्यन्तावस्था आकालिकी । अकालभवत्वादुत्पत्त्यनन्तरविनाशिनीभि-
त्यर्थः । 'आकालिकडाद्यन्तवचने' (पा. ५।१।११४) इति समानकालादिकद्रप्रत्ययः,

पाठा०—१ आपाण्डुरीभूत.

टिप्प०—१ 'हिमेनोष्ठा अभिहता विकीर्णाश्च भवन्तीति प्रसिद्धम् । ननु आकस्मिक-
वसन्तप्रवृत्तेः पूर्वं कथं तुषारधर्मवर्णनम् ? सत्यम् ; पूर्वरूपक्षयमात्रेऽसमयत्वमभिधायानन्तरं
सामान्यरूपेण वर्णनमित्यदोषः' इति बाल० ।

प्रकृतेराकाल आदेशश्च निपातितः । 'टिङ्माणञ्-' (पा. ४।१।१५) इत्यादिना ङीप् ।
केचिदकालाद्देहादध्यात्मादित्वाद्भवार्थे ङित्याहुः । तामाकालिकीं मधुप्रवृत्तिं
वीक्ष्य प्रयत्नेन संस्तम्भितविक्रियाणां निरुद्धविकाराणां मनसां कथंचिदीशा
नियन्तारो बभूवुः ॥ ३४ ॥

तं देशमारोपितपुष्पचापे रतिद्वितीये मदने प्रपन्ने ।

काष्ठागतस्नेहरसानुविद्धं द्वन्द्वानि भावं क्रियया विवव्रुः ॥ ३५ ॥

तस्मिन्नि ॥ आरोपितमधियं कृतं पुष्पचापं येन तस्मिन्नतिद्वितीया यस्य
तस्मिन्नतिसहाये मदने तं देशं स्थाण्वाश्रमं प्रपन्ने प्राप्ते सति, द्वन्द्वानि स्थावराणि
जंगमानि च मिथुनानि, काष्ठोत्कर्षः । 'काष्ठोत्कर्षे स्थितौ दिशि' इत्यमरः । तां
गतो यः स्नेह इष्टसाधननिबन्धनः प्रेमापरनामा ममताभिमानः । 'प्रेमा ना
प्रियता हादं प्रेमः स्नेहः' इत्यमरः । स एव रसस्तेनानुविद्धं संपृक्तं भावं रत्याख्यं
शृङ्गारभावं क्रियया कार्यभूतया चेष्टया विवव्रुः प्रकटीचक्रुः, शृङ्गारचेष्टाः
प्रावर्तन्तेत्यर्थः ॥ ३५ ॥

ताश्चेष्टा आह 'मधु' इत्यादिमिश्रतुर्भिः—

मधु द्विरेफः कुसुमैकपात्रे पपौ प्रियां स्वामनुवर्तमानः ।

शृङ्गेण च स्पर्शनिमीलिताक्षीं मृगीमकण्डूयत कृष्णसारः ॥ ३६ ॥

मध्विति ॥ द्वौ रेफौ वर्णविशेषौ यस्य स द्विरेफो भ्रमरः । उपचारात्तदर्थो-
ऽपि द्विरेफ उच्यते । यथाह कैयटः—'शब्दधर्मेणाप्यर्थस्य व्यपदेशो दृश्यते,
यथा भ्रमरशब्दस्य द्विरेफत्वाद्विरेफो भ्रमरः' इति । कुसुमेवैकं साधारणं पात्रं
तस्मिन्, मधु मकरन्दम् । 'मधु मध्ये पुष्परसे' इति विश्वः । स्वां प्रियां शृङ्गी-
मनुवर्तमानोऽनुसरन् पपौ, तत्पीतशेषं पपावित्यर्थः । कृष्णश्चासौ सारः शब-
लश्च कृष्णसारः कृष्णमृगः । 'वर्णो वर्णेन' (पा. २।१।६९) इति समासः । स्पर्शेन
स्पर्शसुखेन निमीलिताक्षीं मृगीं शृङ्गेणाकण्डूयत घर्षितवान् । 'कण्ड्वादिभ्यो
यक्' (पा. ३।१।२७) इति यक् । ततः कर्तरि लङ् ॥ ३६ ॥

ददौ रसात्पङ्कजरेणुगन्धि गजाय गण्डूषजलं करेणुः ।

अर्धोपशुक्तेन विसेन जायां संभावयामास रथाङ्गनामा ॥ ३७ ॥

ददाविति ॥ रसादतिरागात् करेणुः करिणी । 'करेणुरिभ्यां स्त्री नेभे' इत्यमरः । पङ्काज्जायत इति पङ्कजं तस्य रेणुः पङ्कजरेणुः, तस्य गन्धोऽस्यास्तीति पङ्कजरेणुगन्धि गण्डूषजलं मुखान्तर्धृतजलं गजाय ददौ । रथाङ्गनामा चक्रवाकोऽर्धं यथा तथो-
पभुक्तेनार्धजग्धेन बिसेन जायां संभावयामास, स्वजग्धशेषं ददावित्यर्थः ॥ ३७ ॥

गीतान्तरेषु श्रमवारिलेशैः किञ्चित्समुच्छ्वासितपत्रलेखम् ।

पुष्पासवाघूर्णितनेत्रशोभि प्रियामुखं किंपुरुषश्चुचुम्बे ॥ ३८ ॥

गीतान्तरेष्विति ॥ किंपुरुषः किंनरः श्रमवारिलेशैः स्वेदोदबिन्दुभिः किञ्चिदीषत्समुच्छ्वासिता विश्लेषिताः पत्रलेखा यस्य तत् । पुष्पाणामासवो मद्यं पुष्पासवः, पुष्पोद्भवमद्यमित्यर्थः । वसन्ते मधूकस्य संभवात् । पुष्पवासितमिति केचित् । तेनाघूर्णिताभ्यामुच्छ्रान्ताभ्यां नेत्राभ्यां शोभत इति तथोक्तं प्रियामुखं गीतान्तरेषु गीतमध्येषु चुचुम्बे चुचुम्ब ॥ ३८ ॥

पर्याप्तपुष्पस्तबकस्तनाभ्यः स्फुरत्प्रवालौष्ठमनोहराभ्यः ।

लतावधूभ्यस्तरवोऽप्यवापुर्विनम्रशाखाभुजबन्धनानि ॥ ३९ ॥

पर्याप्तेति ॥ पर्याप्ताः समप्राः पुष्पस्तबका एव स्तना यासां ताभ्यः । 'स्वाङ्गाच्चोपसर्जनादसंयोगोपधात्' (पा. ४।१।५४) इति विकल्पाच्च ङीप् । स्फुरन्तः प्रवालाः पल्लवा एवौष्ठास्त्रैर्मनोहराभ्यो लता एव वध्वस्ताभ्यः सकाशा-
त्तरवोऽपि । लिङ्गादेव पुंस्त्वं गम्यते । विनम्राः शाखा एव भुजास्त्रैर्बन्धनान्यवापुः, ताभिरालिङ्गिता इत्यर्थः । स्थावराणामपि मदनविकारोऽभूत्, किमुतान्येषामिति भावः । एतच्च तरुलतानामपि चेतनत्वादुक्तम् । यथाह मनुः (१।४९)—
'अन्तःसंज्ञा भवन्त्येते सुखदुःखसमन्विताः' इति । अत्र रूपकालंकारः ॥ ३९ ॥

श्रुताप्सरोगीतिरपि क्षणेऽस्मिन्हरः प्रसंख्यानपरो बभूव ।

आत्मेश्वराणां न हि जातु विघ्नाः समाधिभेदप्रभवो भवन्ति ॥ ४० ॥

पाठा०—१ चुचुम्ब.

टिप्प०—१ श्लोकानेन 'सज्जितानि सुरभीण्यथ यूनामुल्लङ्घयनवारिरुहाणि । आययुः सुमधुराणि सुरायाः पात्रतां प्रियतमावदनानि ॥' इति माघ (१०।१) श्लोक-
स्तुलनामर्हति ।

श्लो० ३८-४३] वसन्ताविर्भावे शिवस्यात्मानुसंधानपरत्वम् ६३

श्रुतेति ॥ अस्मिन्क्षणे वसन्ताविर्भावकाले भगवान्हरः श्रुताप्सरोगीतिरपि, दिव्याङ्गनागानमाकर्णयन्नपीत्यर्थः । प्रसंख्यानपर आत्मानुसंधानपरो बभूव । तथा हि—आत्मनश्चित्तस्येश्वराणां नियन्तृणाम्, वशिनामित्यर्थः । विहन्त्यन्त एभिरिति विघ्नाः प्रत्यूहाः । घञर्थे कप्रत्ययः । जातु कदाचिदपि समाधिभेदे समाधिभञ्जने प्रभवः समर्था न भवन्ति ॥ ४० ॥

लतागृहद्वारगतोऽथ नन्दी वामप्रकोष्ठार्पितहेमवेत्रः ।

मुखार्पितैकाङ्गुलिसंज्ञयैव मा चापलायेति गणान्वयनैपीत् ॥४१॥

लतेति । अथ लतागृहद्वारं गतो वामे प्रकोष्ठेऽर्पितहेमवेत्रो धारितहेमदण्डो नन्दी नन्दिश्वरः । ‘नन्दी भृङ्गिरिटस्तण्डुनन्दिनौ नन्दिश्वरे’ इति कोशः । मुखेऽर्पितायाः सरोपविस्मयस्तिमितावलोकं निहिताया एकस्या अङ्गुलेस्तर्जन्याः संज्ञया सूचनयैव । ‘संज्ञा स्याच्चेतना नाम हस्ताद्यैश्चार्थसूचना’ इत्यमरः । गणान्मथान्श्चापलाय चापलं कर्तुं मा भवतेति । ‘क्रियार्थोपपदस्य—(पा.२।३।१४) इत्यादिना चतुर्थी । व्यनैपीच्छिक्षितवान् ॥ ४१ ॥

न केवलं गणा एव विनीताः, किंतु जरायुजादिचतुर्विधं प्राणिजातमपीत्याह—

निष्कम्पवृक्षं निभृतद्विरेफं मूकाण्डजं शान्तमृगप्रचारम् ।

तच्छासनात्काननमेव सर्वं चित्रार्पितारम्भमिवावतस्थे ॥ ४२ ॥

निष्कम्पेति ॥ निष्कम्पवृक्षम्, इदमुद्भिज्जोपलक्षणम् । निभृतद्विरेफं निश्चलभृङ्गम्, स्वेदजोपलक्षणमेतत् । मूकाण्डजं निःशब्दपक्षिसरीसृपादिकम्, एतेनाण्डजजातिरुक्ता । शान्तमृगप्रचारम्, जरायुजोपलक्षणमेतत् । सर्वमेव काननं तच्छासनान्नन्दीश्वराज्ञया चित्रार्पितारम्भं चित्रलिखितारम्भमिवावतस्थे । ‘नृगवाद्या जरायुजाः । स्वेदजाः कृमिदंशाद्याः पक्षिसर्पादयोऽण्डजाः । उद्भिदस्तरुगुल्माद्याः’ इत्यमरः ॥ ४२ ॥

दृष्टिप्रपातं परिहृत्य तस्य कामः पुरःशुक्रमिव प्रयाणे ।

प्रान्तेषु संसक्तनमेरुशाखं ध्यानास्पदं भूतपतेर्विवेश ॥ ४३ ॥

दृष्टिप्रपातमिति ॥ कामः प्रयाणे यात्रायां पुरोगतः शुक्रो यस्मिन्देशे तं पुरःशुक्रं देशमिव । ‘प्रतिशुक्रं प्रतिबुधं प्रत्यङ्गारकमेव च । अपि शक्रसमो राजा

हृतसैन्यो निवर्तते ॥' इति प्रतिषेधात् । तस्य दृष्टिप्रपातं दृग्विषयं परिहृत्य प्रान्तेषु पार्श्वदेशेषु संसक्ता अन्योन्यसंसृष्टा नमेरूणां सुरपुंनानां शाखा यस्य तत् । तिरोधानयोग्यमिति भावः । भूतपतेः शिवस्य ध्यानास्पदं समाधिस्थानम्, 'आस्पदं प्रतिष्ठायाम्' (पा. ६।१।१४६) इति निपातः । विवेश ॥ ४३ ॥

सदेवदारुद्रुमवेदिकायां शार्दूलचर्मव्यवधानवत्याम् ।

आसीनमासन्नशरीरपातस्त्रियम्बकं संयमिनं ददर्श ॥ ४४ ॥

स इति ॥ आसन्नशरीरपात आसन्नमृत्युः स कामः शार्दूलचर्मणा व्यवधान-
वत्याम्, व्याघ्रचर्मास्तृतायामित्यर्थः । 'मोक्षश्रीर्व्याघ्रचर्मणि' इति प्राशस्त्यादिति
भावः । देवदारुद्रुमवेदिकायामासीनमुपविष्टं संयमिनं समाधिनिष्ठं त्रियम्बकं
त्रिनेत्रं ददर्श । केचित्साहसिकाः 'त्रिलोचनम्' इति पेटुः । 'त्र्यम्बकम्' इत्युक्ते
पादपूरणव्यत्यासात् 'त्रियम्बकम्' इति पादपूरणार्थोऽयमियडादेशश्छान्दसः,
महाकविप्रयोगादभियुक्तैरङ्गीकृतः ॥ ४४ ॥

तमेव देवं षड्भिः श्लोकैर्वर्णयति—

पर्यङ्कवन्धस्थिरपूर्वकायमृज्वायतं संनमितोभयांसम् ।

उत्तानपाणिद्वयसंनिवेशात्प्रफुल्लराजीवमिवाङ्गमध्ये ॥ ४५ ॥

पर्यङ्केति ॥ पर्यङ्कवन्धेन वीरासनेन स्थिरपूर्वकायं निश्चलोत्तरार्धमृजुरायतश्च
ऋज्वायतस्तं, संनमितोभवांसौ यस्य तं तथोक्तम् । 'वृत्तिविषये उभयशब्दस्थान
उभयशब्दप्रयोगः' इत्युक्तं कैयटेन । उत्तान ऊर्ध्वतलो यः पाणिद्वयस्य संनिवेशः
संस्थानं तस्मादङ्गमध्ये प्रफुल्लं राजीवं पङ्कजं यस्य तमिव स्थितम् । वीरासने
वसिष्ठः—'एकं पादमथैकस्मिन्विन्यस्योरौ तु संस्थितम् । इतरस्मिन्स्थैवोहं वीरा-
सनमुदाहृतम् ॥' इति । तथा योगसारे—'उत्तानिते करतले करमुत्तानितं परम् ।
आदायाङ्गतं कृत्वा ध्यायेद्यस्तस्य सोऽन्तरम् ॥' इति ॥ ४५ ॥

भुजंगमोन्नद्धजटाकलापं कर्णावसक्तद्विगुणाक्षसूत्रम् ।

कण्ठप्रभासङ्गविशेषनीलां कृष्णत्वचं ग्रन्थिमतीं दधानम् ॥ ४६ ॥

भुजंगमेति ॥ भुजंगमेनोन्नद्ध उन्नमय्य बद्धो जटाकलापो येन तं तथोक्तम् ।

पाठा०—१ त्रिलोचनम्. २ उद्धद्धः; आबद्ध. ३ कर्णावतंस. ४ मृगत्वचम्.

कर्णावसक्तम्, कर्णावलम्बीत्यर्थः । अत एव द्विगुणं द्विरावृत्तमक्षसूत्रमक्षमाला यस्य तम्, कण्ठप्रभाणां सङ्गेन मिश्रणेन विशेषनीलामतिनीलां ग्रन्थिमतीं बन्धनयुक्तां कृष्णत्वचं कृष्णमृगाजिनं दधानम् ॥ ४६ ॥

किञ्चित्प्रकाशस्तिमितोग्रतारैर्भ्रूविक्रियायां विरतप्रसङ्गैः ।

नेत्रैरविस्पन्दितपक्षममालैर्लक्ष्यीकृतघ्राणमधोमयूखैः ॥ ४७ ॥

किञ्चिदिति ॥ किञ्चित्प्रकाशा ईषत्प्रकाशाः स्तिमिता निश्चला उग्राश्च ताराः कनीनिका येषां तैः । 'तारकाऽक्ष्यः कनीनिका' इत्यमरः । भ्रूविक्रियायां भ्रूविक्षेपे विरतप्रसङ्गैः प्रसक्तिरहितैरविस्पन्दितपक्षममालैरचलितपक्षमपङ्क्तिभिरधःप्रसृता मयूखा येषां तैरधोमयूखैर्नेत्रैः । त्रिनेत्रत्वाद्बहुवचनम् । लक्ष्यीकृतघ्राणं, नासाग्रनिविष्टदृष्टिमित्यर्थः । 'करणान्यबहिष्कृत्य स्थाणुवन्निश्चलात्मकः । आत्मानं हृदये ध्यायेन्नासाग्रन्यस्तलोचनः ॥' इति योगसारे ॥ ४७ ॥

अवृष्टिसंरम्भमिवाम्बुवाहमपामिवाधारमनुत्तरंगम् ।

अन्तश्चराणां मरुतां निरोधान्निवातनिष्कम्पमिव प्रदीपम् ॥ ४८ ॥

अवृष्टीति ॥ अन्तश्चरन्तीत्यन्तश्चरास्तेषां मरुतां प्राणादीनां निरोधाद्धेतोरवृष्टिसंरम्भमविद्यमानवर्षसंभ्रममम्बुवाहमिव स्थितम् । एतेन प्राणनिरोधः सूचितः । अनुत्तरंगमनुद्धततरंगमपामाधारं हृदमिव स्थितम्, एतेनापाननिरोधः सूचितः । तथा निवाते निर्वातदेशे निष्कम्पं निश्चलं प्रदीपमिव स्थितम् । एतेन शेषवायुनिरोधः सूचितः । 'निवातावाश्रयावातौ' इत्यमरः ॥ ४८ ॥

कपालनेत्रान्तरलब्धमार्गैर्ज्योतिःप्ररोहैरुदितैः शिरस्तः ।

मृणालसूत्राधिकसौकुमार्या बालस्य लक्ष्मीं ग्लपयन्तमिन्दोः ॥ ४९ ॥

कपालेति ॥ कपालनेत्रान्तरेण ब्रह्मकरोटिनेत्रविवरेण लब्धमार्गैः, शिरस्तो ब्रह्मरन्धात् । पञ्चम्यास्तसिल् । उदितैरुद्धतैर्ज्योतिःप्ररोहैस्तेजोङ्कुरैर्मृणालसूत्राधिकं सौकुमार्यं मार्दवं यस्यास्तां बालस्येन्दोः शिरश्चन्द्रस्य लक्ष्मीं ग्लपयन्तम् ॥ ४९ ॥

मनो नवद्वारनिषिद्धवृत्ति हृदि व्यवस्थाप्य समाधिवश्यम् ।

यमक्षरं क्षेत्रविदो विदुस्तमात्मानमात्मन्यवलोकयन्तम् ॥ ५० ॥

मन इति ॥ नवभ्यो द्वारेभ्यो निषिद्धा निवर्तिता वृत्तिः संचारो यस्त्व
तत्तथोक्तम् । समाधिना प्रणिधानेन वश्यं वशंगतम् । यत्प्रत्ययः । ‘प्रणिधानं
समाधानं समाधिश्च समाश्रयः’ इति हलायुधः । मनो हृदि हृदयाख्येऽधिष्ठाने
व्यवस्थाप्य । तथा च वसिष्ठः—‘यतो निर्याति विषयान् यस्मिंश्चैव प्रलीयते ।
हृदयं तद्विजानीयान्मनसः स्थितिकारणम् ॥’ इति । क्षेत्रविदः क्षेत्रज्ञाः पुरुषाः
यं न क्षरतीत्यक्षरमविनाशिनं विदुर्विदन्ति । ‘विदो लटो वा’ (पा. ३।४।८३)
इति श्लेष्मत् । तमात्मानमात्मनि स्वस्मिन्नवलोकयन्तं साक्षात्कुर्वन्तम्, स्वाति-
रेकेण परमात्मनोऽभावादिति भावः ॥ ५० ॥

स्मरस्तथाभूतमयुग्मनेत्रं पश्यन्नदूरान्मनसाप्यधृष्यम् ।

नालक्षयत्साध्वसन्नहस्तः स्रस्तं शरं चापमपि स्वहस्तात् ॥ ५१ ॥

स्मरेति ॥ स्मरः कामस्तथाभूतं पूर्वोक्तरूपं मनसाप्यधृष्यमयुग्मनेत्रं विष-
माक्षमदूरात्पश्यन् । साध्वसेन सन्नहस्तो विश्लथपाणिः सन् । स्वहस्तात्स्रस्तं शरं
चापमपि चापं च नालक्षयन्न विवेद, भीतो मुह्यतीति भावः ॥ ५१ ॥

निर्वाणभूयिष्ठमथास्य वीर्यं संधुक्षयन्तीव वपुर्गुणेन ।

अनुप्रयाता वनदेवताभ्यामदृश्यत स्थावरराजकन्या ॥ ५२ ॥

निर्वाणिति ॥ अथ निर्वाणेन नाशेन भूयिष्ठं निर्वाणभूयिष्ठम्, नष्टप्रायमि-
त्यर्थः । अस्य स्मरस्य वीर्यं बलं वपुर्गुणेन सौन्दर्येण संधुक्षयन्तीव पुनरुज्जीवय-
न्तीव स्थिता, वनदेवताभ्यां सखीभूताभ्यामनुप्रयाताऽनुगता स्थावरराजकन्या
पार्वत्यदृश्यत दृष्टा ॥ ५२ ॥

तामेवाह चतुर्भिः—

अशोकनिर्भर्त्सितपद्मरागमाकृष्टहेमद्युतिकर्णिकारम् ।

मुक्ताकलापीकृतसिन्दुवारं वसन्तपुष्पाभरणं वहन्ती ॥ ५३ ॥

अशोकेति ॥ अशोकपुष्पेण निर्भर्त्सितास्तिरस्कृताः पद्मरागा येन तत्तथो-
क्तम् । आकृष्टहेमद्युतीन्याहृतस्वर्णाभरणवर्णानि कर्णिकाराणि यस्मिंस्तत्तथोक्तम् ।
मुक्ताकलापीकृतानि सिन्दुवाराणि निर्गुण्डीकुसुमानि यस्मिंस्तत् । ‘सिन्दुवारे-
न्द्रसुरसौ निर्गुण्डीन्द्राणिकेत्यपि’ इत्यमरः । वसन्तपुष्पाण्येवाभरणं वहन्ती ॥ ५३ ॥

आवर्जिता किञ्चिदिव स्तनाभ्यां वासो वसाना तरुणार्करागम् ।

पर्याप्तपुष्पस्तबकावनम्रा संचारिणी पल्लविनी लतेव ॥ ५४ ॥

आवर्जितेति ॥ स्तनाभ्यां किञ्चिदावर्जितेवेषदानमितेव । तरुणार्कस्य राग इव रागो यस्य तत्, बालार्करुणमित्यर्थः । उपमानपूर्वपदो बहुव्रीहिरुत्तरपदलोपश्च । वासो वसानाच्छादयन्ती । अत एव पर्याप्तपुष्पस्तबकावनम्रा पल्लविनी किसलयवती संचारिणी लतेव, स्थितेति शेषः ॥ ५४ ॥

स्रस्तां नितम्बादवलम्बमाना पुनः पुनः केसरदामकाञ्चीम् ।

न्यासीकृतां स्थानविदा स्मरेण मौर्वीं द्वितीयामिव कार्मुकस्य ॥ ५५ ॥

स्रस्तामिति ॥ स्थानविदा निक्षेपयोग्यस्थानवेदिना स्मरेण न्यासीकृतां निक्षेपीकृताम् । कर्मणि प्रभवतीति कार्मुकं धनुः, 'कर्मण उक्ञ्' (पा. ५।१।१०३) इत्युक्त्प्रत्ययः । तस्य द्वितीयां मौर्वीमिव स्थिताम् । अत्र हि न्यस्ता मौर्व्युत्तरत्र हरवैरनिर्यातनायोपयुज्यत इति भावः । नितम्बास्त्रस्तां चलितां केसरदाम बकुलमाला सैव काञ्ची तां पुनः पुनरवलम्बमाना हस्तेन धारयन्ती ॥ ५५ ॥

सुगन्धिनिश्वासविवृद्धतृष्णं बिम्बाधरासन्नचरं द्विरेफम् ।

प्रतिक्षणं संभ्रमलोलदृष्टिर्लीलारविन्देन निवारयन्ती ॥ ५६ ॥

सुगन्धीति ॥ सुगन्धिभिर्निश्वासैर्विवृद्धतृष्णम् । बिम्बतुल्योऽधरो बिम्बाधरः । 'बिम्बाधर इति वृत्तौ मध्यपदलोपः स्यात्' (काव्या. सू. ५।२।१४) इति वामनः । तस्यासन्नचरं संनिकृष्टचरं द्विरेफं भृङ्गं प्रतिक्षणं संभ्रमेण लोलदृष्टिश्चल्लाक्षी सती लीलारविन्देन निवारयन्ती ॥ ५६ ॥

तां वीक्ष्य सर्वावयवानवद्यां रतेरपि ह्रीपदमादधानाम् ।

जितेन्द्रिये शूलिनि पुष्पचापः स्वकार्यसिद्धिं पुनराशंशसे ॥ ५७ ॥

तामिति ॥ सर्वावयवेष्वनवद्यामगह्याम् । 'अवद्यपण्य-' (पा. ३।१।१०१) इति निपातः । रतेः कामकलत्रस्यापि ह्रीपदं लज्जानिमित्तमादधानाम्, न्यूनतामावहन्तीमित्यर्थः । तां पार्वतीं वीक्ष्य पुष्पचापः कामो जितेन्द्रिये, दुर्जये-

ऽपीत्यर्थः । शूलिनि शिवे विषये स्वकार्यसिद्धिं पुनरौशशंसे चकमे । पूर्वं 'साध्व-
ससन्नहस्तः' (३।५१) इत्यादिना कार्यसिद्धेरुन्मूलितत्वाभिधानादिह 'पुनः'
इत्युक्तम् ॥ ५७ ॥

भविष्यतः पत्युरुमा च शंभोः समाससाद प्रतिहारभूमिम् ।

योगात्स चान्तः परमात्मसंज्ञं दृष्ट्वा परं ज्योतिरुपारराम ॥ ५८ ॥

भविष्यत इति ॥ उमा च भविष्यतः पत्युः शंभोः प्रतिहारभूमिं द्वारदेशं
समाससाद । 'स्त्री द्वाद्द्वारं प्रतीहारः' इत्यमरः । स शंभुश्चान्तः परमात्मेति संज्ञा
यस्य तत्परं मुख्यम् । 'परं दूरान्यमुख्येषु' इति यादवः । ज्योतिर्दृष्ट्वा साक्षात्कृत्य
योगाद्यानात् । 'योगः संनहनोपायध्यानसंगतियुक्तिषु' इत्यमरः । उपाररामो-
पारतः । 'व्याङ्गपरिभ्यो रमः' (पा. १।३।८३) इति परस्मैपदम् ॥ ५८ ॥

ततो भुजंगाधिपतेः फणाग्रैरधः कथंचिद्धृतभूमिभागः ।

शनैः कृतप्राणविमुक्तिरीशः पर्यङ्कबन्धं निविडं विभेद ॥ ५९ ॥

तत इति ॥ ततो भुजंगाधिपतेः शेषस्य फणाग्रैरधो भूमेरधः कथंचिदति-
यत्नेन धृतो भूमिभागः स्वोपवेशनभूभागो यस्य स तथोक्तः । वायुधारणाहित-
लाघवनिवृत्त्या भगवतो गुरुत्वादिति भावः । शनैः कृता प्राणानां प्राङ्गिरुद्धानां
विमुक्तिः पुनःसंचारो येन स कृतप्राणविमुक्तिः, ईशो निविडं दृढं पर्यङ्कबन्धं
वीरासनं विभेद शिथिलीचकार ॥ ५९ ॥

तस्मै शशंस प्रणिपत्य नन्दी शुश्रूषया शैलसुतामुपेताम् ।

प्रवेशयामास च भर्तुरेनां भ्रूक्षेपमात्रानुमतप्रवेशाम् ॥ ६० ॥

तस्मा इति ॥ अथ नन्दी तस्मै भगवते । क्रियाग्रहणाच्चतुर्थी । प्रणिपत्य
नमस्कृत्य शुश्रूषया सेवया निमित्तेनोपेताम्, सेवार्थमागतामित्यर्थः । शैलसुतां
शशंस निवेदयामास । भर्तुः स्वामिनो भ्रूक्षेपमात्रेण भ्रूसंज्ञयैवानुमतप्रवेशामङ्गी-
कृतप्रवेशामेनां शैलसुतां प्रवेशयामास च ॥ ६० ॥

तस्याः सखीभ्यां प्रणिपातपूर्वं स्वहस्तलूनः शिशिरात्ययस्य ।

व्यकीर्यत ज्यम्बकपादमूले पुष्पोच्चयः पल्लवभङ्गभिन्नः ॥ ६१ ॥

तस्या इति ॥ तस्याः पार्वत्याः सखीभ्यां पूर्वोक्ताभ्यां स्वहस्तेन लून उपचितः पल्लवभङ्गभिन्नः किसलयशकलमिश्रः शिशिरालयस्य वसन्तस्य संबन्धी पुष्पोद्भवः पुष्पप्रकरः । 'हस्तादाने चेरस्तेये' (पा. ३।३।४०) इति घञ्विषयत्वात्कवीनामयं प्रामादिकः प्रयोग इति वल्लभः । ज्यम्बकपादमूले प्रणिपातपूर्वं नमस्कारपूर्वकं व्यकीर्यत विक्षिप्तः ॥ ६१ ॥

उमापि नीलालकमध्यशोभि विसंसयन्ती नवकर्णिकारम् ।

चकार कर्णच्युतपल्लवेन मूर्ध्ना प्रणामं वृषभध्वजाय ॥ ६२ ॥

उमेति ॥ उमापि नीलालकानां मध्ये शोभत इति तत्तथोक्तम्, अलकन्यस्तमित्यर्थः । नवकर्णिकारं विसंसयन्ती कर्णाच्युतः पल्लवो यस्य तेन मूर्ध्ना वृषभध्वजाय प्रणामं चकार । क्रियाप्रहणात्संप्रदानत्वम् ॥ ६२ ॥

अनन्यभाजं पतिमाप्नुहीति सा तथ्यमेवाभिहिता भवेन ।

न हीश्वरव्याहृतयः कदाचित्पुष्पान्ति लोके विपरीतमर्थम् ॥ ६३ ॥

अनन्येति ॥ सा कृतप्रणामा देवी भवेन हरेण । अन्यां न भजतीति तमनन्यभाजम् । 'भजो णिवः' (पा. ३।२।६२) इति णिवप्रत्ययः । सर्वनाम्नो वृत्तिमात्रे पूर्वपदस्य पुंवद्भावः । पतिमाप्नुहीति तथ्यं सत्यमेवाभिहितोक्ता । उत्तरत्र तथैव संभवादिति भावः । अभिदधातेर्बुवर्थस्य दुहादित्वादप्रधाने कर्मणि क्तः । तथा हि—ईश्वरव्याहृतयो महापुरुषोक्तयः कदाचिदपि लोके भुवने । 'लोकस्तु भुवने जने' इत्यमरः । विपरीतं विसंवादिनमर्थमभिधेयं न पुष्पान्ति, न बोधयन्तीत्यर्थः ॥ ६३ ॥

कामस्तु बाणावसरं प्रतीक्ष्य पतङ्गवद्वह्निमुखं विविक्षुः ।

उमासमक्षं हरबद्धलक्ष्यः शरासनज्यां मुहुराममर्श ॥ ६४ ॥

कामस्त्विति ॥ कामस्तु बाणावसरं प्रतीक्ष्य, उमासंनिधानादयमेव बाणप्रयोगसमय इति ज्ञात्वा पतङ्गेन तुल्यं पतङ्गवच्छलभवत् । 'समौ पतङ्गशलभौ' इत्यमरः । 'तेन तुल्यं क्रिया चेद्वतिः' (पा. ५।१।११५) इति वतिप्रत्ययः । वह्निमुखं विविक्षुः प्रवेष्टुमिच्छुः । विशतेः सन्नन्तादुप्रत्ययः । उमायाः समक्षमक्षणः समीपमुमासमक्षम् । 'अव्ययीभावे शरत्प्रभृतिभ्यः' (पा. ५।४।१०७) इति समासान्तोऽच्प्रत्ययः । हरे बद्धलक्ष्यः सन् । शरासनस्य ज्यां मौर्वीं मुहुराममर्शं परामृष्टवान् ॥ ६४ ॥

अथोपनिन्ये गिरिशाय गौरी तपस्विने ताम्ररुचा करेण ।

विशोषितां भानुमतो मयूखैर्मन्दाकिनीपुष्करबीजमालाम् ॥६५॥

अथेति ॥ अथ गौरी । तपोऽस्यास्तीति तपस्वी । ‘अस्मायामेधास्त्रजो विनिः’ (पा. ५।२।१२१) इति विनिप्रत्ययः । तस्मै तपस्विने गिरिशाय ताम्ररुचा रक्तवर्णेन करेण भानुमतोऽशुमतो मयूखैर्विशोषितां मन्दाकिन्याः पुष्कराणि पद्मानि तेषां बीजानि तेषां मालां जपमालिकामुपनिन्ये समर्पितवती ॥ ६५ ॥

प्रतिग्रहीतुं प्रणयिप्रियत्वात्रिलोचनस्तामुपचक्रमे च ।

संमोहनं नाम च पुष्पधन्वा धनुष्यमोघं समधत्त बाणम् ॥६६॥

प्रतिग्रहीतुमिति ॥ त्रिलोचनश्च प्रणयिप्रियत्वादर्थिप्रियत्वात्तामक्षमालां प्रतिग्रहीतुं स्वीकर्तुमुपचक्रमे । पुष्पं धनुर्यस्य स पुष्पधन्वा कामश्च । ‘वासंज्ञायाम्’ (पा. ५।४।१३३) इत्यनङादेशः । संमोह्यतेऽनेनेति संमोहनं नाम । नामेति प्रसिद्धौ । अमोघं बाणं सायकं धनुषि समधत्त संहितवान् ॥ ६६ ॥

हरस्तु किञ्चित्परिलुप्तधैर्यश्चन्द्रोदयारम्भ इवाम्बुराशिः ।

उमामुखे बिम्बफलाधरोष्ठे व्यापारयामास विलोचनानि ॥६७॥

हर इति ॥ हरस्तु हरोऽपि चन्द्रोदयारम्भेऽम्बुराशिरिव किञ्चिदीषत्परिलुप्तधैर्यः, न तु प्राकृतजनवदत्यन्तलुप्तधैर्य इति भावः । बिम्बफलतुल्योऽधरोष्ठो यस्य तस्मिन्नुमामुखे विलोचनानि व्यापारयामास, त्रिभिरपि लोचनैः साभिलाषमद्राक्षीदित्यर्थः । एतेन भगवतो रतिभाषोदय उक्तः ॥ ६७ ॥

विवृण्वती शैलसुतापि भावमङ्गैः स्फुरद्बालकदम्बकल्पैः ।

साचीकृता चारुतरेण तस्यौ मुखेन पर्यस्तविलोचनेन ॥ ६८ ॥

विवृण्वतीति ॥ शैलसुतापि स्फुरद्बालकदम्बकल्पैर्विकसत्कोमलनीपसदृशैः, पुलकितैरित्यर्थः । ‘ईषदसमासौ-’ (पा. ५।३।६७) इत्यादिना कल्पप्रत्ययः । अङ्गैर्भावं रत्याख्यं विवृण्वती प्रकाशयन्ती चारुतरेण पर्यस्तविलोचनेन व्रीडा-

पाठा०—१ परिवृत्त.

टिप्प०—१ ‘कदंबो वृक्षविशेषः, अङ्गानां रोमाञ्चितत्वादत्र तत्सादृश्यम् । बालशब्देन देव्या यौवनावस्था दर्शिता’ इति नारायण० ।

विभ्रान्तनेत्रेण मुखेनासाचि साचि संपद्यमाना साचीकृता तिर्यङ्कृता । 'तिर्यग्धे
साचि तिरः' इत्यमरः । तस्थौ, द्विया मुखं साचीकृत्य स्थितेत्यर्थः । न केवलं
हरस्यैव, देव्या अप्युदितो रतिभाव इति भावः ॥ ६८ ॥

अथेन्द्रियक्षोभमयुग्मनेत्रः पुनर्वशित्वाद्वलवन्निगृह्य ।

हेतुं स्वचेतोविकृतेर्दिदक्षुर्दिशामुपान्तेषु समर्जं दृष्टिम् ॥ ६९ ॥

अथेति ॥ अथायुग्मानि नेत्राणि यस्य सोऽयुग्मनेत्रस्त्रिनेत्रो वशित्वाज्जिते-
न्द्रियत्वादिन्द्रियक्षोभं पूर्वोक्तमिन्द्रियविकारं पुनर्बलवद्दृढं निगृह्य निवार्य स्व-
चेतोविकृतेः स्वचित्तविकारस्य हेतुं कारणं दिदक्षुर्दृष्टमिच्छुर्दिशामुपान्तेषु दृष्टिं
समर्जं प्रसारयामास ॥ ६९ ॥

स दक्षिणापाङ्गनिविष्टमुष्टिं नतांसमाकुञ्चितसव्यपादम् ।

ददर्श चक्रीकृतचारुचापं प्रहर्तुमभ्युद्यतमात्मयोनिम् ॥ ७० ॥

स इति ॥ स भगवान् दक्षिणापाङ्गे निविष्टा स्थिता मुष्टिर्यस्य तं नतांसमा-
कुञ्चितः सव्यपादो यस्य तम्, आलीढाख्यस्थानके स्थितमित्यर्थः । चक्रीकृत-
चारुचापं मण्डलीकृतसौम्यकोदण्डं प्रहर्तुमभ्युद्यतमात्मयोनिं मनोभवं ददर्श ।
आलीढलक्षणमाह यादवः—'स्थानानि धन्विनां पञ्च तत्र वैशाखमस्त्रियाम् ।
वितस्थन्तरगौ पादौ मण्डलं तोरणाकृती ॥ समानौ स्यात्समपदमालीढं पदम-
ग्रतः । दक्षिणं वाममाकुञ्च्य प्रत्यालीढं विपर्ययः ॥' इति ॥ ७० ॥

तपःपरामर्शविवृद्धमन्योर्भ्रूभङ्गदुष्प्रेक्ष्यमुखस्य तस्य ।

स्फुरन्नुदार्चिः सहसा तृतीयादक्षः कृशानुः किल निष्पपात ७१

तप इति ॥ तपःपरामर्शेन तपस आस्कन्दनेन विवृद्धमन्योः प्रवृद्धकोपस्य
भ्रूभङ्गेन दुष्प्रेक्ष्यं दुर्दर्शं मुखं यस्य तस्य हरस्य तृतीयादक्षः स्फुरन्नुद्दीप्यमान
उदार्चिरुद्गतज्वालः कृशानुरग्निः सहसाऽतर्कितमेव । 'अतर्किते तु सहसा' इत्य-
मरः । निष्पपात किल निश्चक्राम खलु ॥ ७१ ॥

क्रोधं प्रभो ! संहर संहरेति यावद्गिरः खे मरुतां चरन्ति ।

तावत्स वह्निर्भवनेत्रजन्मा भस्मावशेषं मदनं चकार ॥ ७२ ॥

क्रोधमिति ॥ हे प्रभो स्वामिन् ! क्रोधं संहर संहर निवर्तय निवर्तय ।

‘चापले द्वे भवत इति वक्तव्यम्’ (वा० ४६९४) इति वार्तिकेन द्वित्वम् । ‘संभ्रमेण वृत्तिश्चापलम्’ इति काशिका । इत्येवं मरुतां देवानां गिरो वाचः खे व्योम्नि यावच्चरन्ति प्रवर्तन्ते तावत्तत्कालमेव भवस्य नेत्राज्जन्म यस्य स भवनेत्रजन्मा । ‘अवज्यो बहुव्रीहिव्यधिकरणो जन्माद्युत्तरपदः’ (काव्या.सू. ५।२।१९) इति वामनः । स वह्निर्मदनं भस्मैवावशेषो यस्य तं भस्मावशेषं चकार, ददाहेत्यर्थः ॥ ७२ ॥

तीव्राभिषङ्गप्रभवेण वृत्तिं मोहेन संस्तम्भयतेन्द्रियाणाम् ।

अज्ञातभर्तृव्यसना मुहूर्तं कृतोपकारेव रतिर्बभूव ॥ ७३ ॥

तीव्रेति ॥ तीव्राभिषङ्गप्रभवेणातिदुःसहाभिभवसंभवेन । ‘अभिषङ्गस्त्वभिभवे सङ्ग आक्रोशनेऽपि च’ इति वैजयन्ती । इन्द्रियाणां चक्षुरादीनां वृत्तिं व्यापारं संस्तम्भयता प्रतिबध्नता मोहेन मूर्च्छया कर्त्रा । रतिर्मदनभार्या मुहूर्तमज्ञातं भर्तृव्यसनं भर्तृनाशो यया सा तथोक्ता सती कृतोपकारेव बभूव, सहसा दुःखोपनिपातान्मुमूर्च्छत्यर्थः । मोहेन दुःखसंवेदनाभावात्तस्योपकारकत्वोक्तिः ॥ ७३ ॥

तमाशु विघ्नं तपस्तपस्वी वनस्पतिं वज्र इवावभज्य ।

स्त्रीसंनिकर्षं परिहर्तुमिच्छन्नन्तर्दधे भूतपतिः सभूतः ॥ ७४ ॥

तमिति ॥ तपस्वी तपोनिष्ठो भूतपतिः शिवस्तपसो विघ्नमन्तरायभूतं तं काममाशु वज्रोऽशनिर्वनस्पतिं वृक्षमिवावभज्य भङ्क्त्वा स्त्रीसंनिकर्षं स्त्रीसंनिधानं परिहर्तुमिच्छन्, तस्यानर्थहेतुत्वादिति भावः । सभूतः सगणः सन्नन्तर्दधे ॥ ७४ ॥

शैलात्मजापि पितुरुच्छिरसोऽभिलाषं

व्यर्थं समर्थ्य ललितं वपुरात्मनश्च ।

सख्योः समक्षमिति चाधिकजातलज्जा

शून्या जगाम भवनाभिमुखी कथंचित् ॥ ७५ ॥

शैलात्मजेति ॥ शैलात्मजा पार्वत्यप्युच्छिरस उन्नतशिरसो महतः पितुरभिलाषं ‘हरो वरोऽस्तु’ इति मनोरथं ललितं सुन्दरमात्मनो वपुश्च व्यर्थं निष्फलं

समर्थं विचार्य सख्योः समक्षं पुर इति च हेतुनाधिकं जातलज्जा । समानजनसम-
क्षमवमानस्यातिदुःसहत्वादिति भावः । शून्या निरुत्साहा सती कथंचित्कृच्छ्रेण
भवनस्याभिमुखी जगाम ॥ ७५ ॥

संपदि मुकुलिताक्षीं रुद्रसंरम्भभीत्या
दुहितरमनुकम्प्यामद्रिरादाय दोर्भ्याम् ।
सुरगज इव बिभ्रत्पद्मिनीं दन्तलग्नां
प्रतिपथगतिरासीद्वेगदीर्घाकृताङ्गः ॥ ७६ ॥

सपदीति ॥ सपद्यद्रिहिमवान् रुद्रस्य संरम्भात्कोपाद्वीत्या । ‘संरम्भः संभ्रमे
कोपे’ इति विश्वः । मुकुलिताक्षीं निमीलितनेत्राम् । ‘बहुव्रीहौ सक्थ्यक्ष्णोः
स्वाङ्गात्सच’ (पा.५।४।११३) इति षच्प्रत्ययः । ‘षिद्रौरादिभ्यश्च’ (पा.४।१।४१) इति
ङीष् । अनुकम्पितुमर्हामनुकम्प्याम् । ‘ऋहलोर्ण्यत्’ (पा.३।१।१२४) इति
ण्यत्प्रत्ययः । दुहितरं दोर्भ्यामादाय दन्तयोर्लग्नां पद्मिनीं नलिनीं बिभ्रत्सुरगज इव
वेगेन रयेण दीर्घाकृताङ्ग आयतीकृतशरीरः सन् । पन्थानं प्रति गता मार्गानुसारिणी
गतिर्यस्य स प्रतिपथगतिरासीत्, पन्थानमनुसृत्य जगामेत्यर्थः ॥ ७६ ॥

इति श्रीमन्महोपाध्यायकोलाचलमल्लिनाथसूरिविरचितया संजीविनीसमाख्यया
व्याख्यया समेतः श्रीकालिदासकृतौ कुमारसंभवे महाकाव्ये
मदनदहनो नाम तृतीयः सर्गः ।

चतुर्थः सर्गः ।

मूर्च्छिता रतिरित्युक्तम्, संप्रति तद्वृत्तान्तमेवाह—

अथ मोहपरायणा सती विवशा कामवधूर्विबोधिता ।

विधिना प्रतिपादयिष्यता नववैधव्यमसह्यवेदनम् ॥ १ ॥

अथेति ॥ अथानन्तरं मोहो मूर्च्छा परमयनमाश्रयो यस्याः सा मोहपरायणा
मोहैकशरणा सती । ‘परायणमभिप्रेते तत्परे परमाश्रये’ इति यादवः । विवशा

मूढत्वान्निश्चेष्टा कामवधू रतिः । असह्या दुःसहा वेदना यस्मिस्तत्तथोक्तम् । विधवाया गतभर्तृकाया भावो वैधव्यम् । नवं च तद्वैधव्यं चेति नववैधव्यम् । 'नव'ग्रहणं दुःसहत्वद्योतनार्थम् । प्रतिपादयिष्यताऽनुभावयिष्यता । क्रियार्थ-क्रियायां लट् । विधिना दैवेन । 'विधिर्विधाने दैवे च' इत्यमरः । विबोधिता, वैधव्यानुफलोऽयं विधिरिति भावः । अस्मिन्सर्गे वियोगिनीवृत्तानि—'विषमे ससजा गुरुः समे सभरा लोऽथ गुरुर्वियोगिनी' इति लक्षणात् ॥ १ ॥

अवधानपरे चकार सा प्रलयान्तोन्मिषिते विलोचने ।

न विवेद तयोरतृप्तयोः प्रियमत्यन्तविलुप्तदर्शनम् ॥ २ ॥

अवधानेति ॥ सा रतिः प्रलयान्ते मूर्च्छावसाने । 'प्रलयो नष्टचेष्टता' इत्यमरः । उन्मिषिते उन्मीलिते विलोचने । अवधानं परं प्रधानं ययोस्तेऽवधानपरे दिदृक्षयाऽवहिते चकार । द्रष्टव्याभावान्तु न विवेदेत्याह—नेति । प्रियं कामम-तृप्तयोस्तृप्तिं न गतयोः, नित्यदिदृक्षमाणयोरित्यर्थः । तयोरलोचनयोः । दर्शनक्रिया-पेक्षया संबन्धे षष्ठी । अत्यन्तविलुप्तं दर्शनं स्वलोचनयोः करणयोर्यस्य कर्मभूतस्य तमत्यन्तविलुप्तदर्शनं सन्तं न विवेद न ज्ञातवती । प्रियनाशापरिज्ञानादिदृक्षां चक्र इति तात्पर्यार्थः ॥ २ ॥

अयि जीवितनाथ ! जीवसीत्यभिधायोत्थितया तया पुरः ।

ददृशे पुरुषाकृति क्षितौ हरकोपानलभस्म केवलम् ॥ ३ ॥

अयीति ॥ 'अयि' इति प्रश्ने । 'अयि प्रश्नानुनययोः' इति विश्वः । अयि जीवितनाथ ! जीवसि प्राणिषि कश्चित् ? इत्यभिधायोत्थितया तया रत्या पुरोऽग्रे क्षितौ पुरुषस्याकृतिरिवाकृतिर्यस्य तत्पुरुषाकृति केवलमेकं हरकोपानलभस्म ददृशे दृष्टम्, न तु पुरुष इति भावः ॥ ३ ॥

अथ सा पुनरेव विह्वला वसुधालिङ्गनधूसरस्तनी ।

विललाप विकीर्णमूर्धजा समदुःखामिव कुर्वती स्थलीम् ॥ ४ ॥

अथेति ॥ अथ भस्मदर्शनानन्तरं पुनरेव विह्वला विह्वला वसुधालिङ्गनधूसर-स्तनी वसुधालिङ्गनेन क्षितिलुण्ठनेन धूसरौ धूसरवर्णौ स्तनौ कुचौ यस्याः सा

तथोक्ता । 'स्वाङ्गाच्चोपसर्जनादसंयोगोपधात्' (पा. ४।१।५४) इति ङीष् । विकीर्ण-
मूर्धजा विकीर्णा विश्विषा मूर्धजाः केशा यस्याः सा तथोक्ता सा रतिः स्थलीं
वनभूमिम्, तत्रत्यान्प्राणिन इत्यर्थः । 'जानपदकुण्डगोणस्थल—' (पा. ४।१।४२)
इत्यादिना ङीष् । समदुःखां स्वतुल्यशोकां कुर्वतीव विललाप परिदेवितवती ।
'विलापः परिदेवनम्' इत्यमरः ॥ ४ ॥

उपमानमभूद्विलासिनां करणं यत्तत्र कान्तिमत्तया ।

तदिदं गतमीदृशीं दशां न विदीर्ये कठिनाः खलु स्त्रियः ॥५॥

उपेति ॥ तत्र यत्करणं गात्रम् । 'करणं साधकतमं क्षेत्रगात्रेन्द्रियेष्वपि'
इत्यमरः । कान्तिमत्तया सौन्दर्येण हेतुना विलासिनां विलसनशीलानाम् । 'वौ
कषलस—' (पा. ३।२।१४) इत्यादिना धिनुणप्रत्ययः । उपमीयते येन तदुपमान-
मभूत् । तत्करणमिदमीदृशीं दशामवस्थां गतम्, भस्मीभूतमित्यर्थः । तथापि
न विदीर्ये न विदीर्णा भवामि । कर्मकर्तरि लट् । तथा हि—स्त्रियः कठिनाः
खलु, कठिनत्वादविदीर्यमाणत्वमित्यर्थः । कारणात्कार्यसमर्थनरूपोऽर्थान्तरन्यासः ।
'धीरसंचारिणी दृष्टिर्गतिर्गोवृषभाञ्चिता । स्मितपूर्वं तथालापो विलास इति
कीर्तितः ॥ इति ॥ ५ ॥

क्व नु मां त्वदधीनजीवितां विनिकीर्य क्षणभिन्नसौहृदः ।

नलिनीं क्षतसेतुबन्धनो जलसंघात इवासि विद्रुतः ॥ ६ ॥

केति ॥ हे प्रिय ! क्षतसेतुबन्धनो भग्नसेतुबन्धो जलसंघातो जलौघो नलि-
नीमिव, जलैकायत्तजीवितामिति शेषः । त्वदधीनजीवितां त्वदायत्तप्राणां मां क्व
नु विनिकीर्य कुत्र वा निक्षिप्य क्षणभिन्नसौहृदः क्षणत्यक्तसौहार्दः सन् विद्रुतः
पलायितोऽसि ? सेतुसौहृदयोः स्थितिहेतुत्वेन साम्यम् । सुहृदो भावः सौहृदम् ।
युवादित्वादणप्रत्ययः । 'हृदयस्य हृल्लेख्यदण्लासेषु' (पा. ६।३।५०) इति हृदा-
देशः । अणि ह्रज्जावाञ्च 'ह्रज्जगसिन्ध्वन्ते पूर्वपदस्य च' (पा. ७।३।१९) इत्यु-
भयपदवृद्धिः । ह्रज्जुतस्याण्विधाने त्भयपदवृद्धिः स्यात् । यथा सुहृदो भावः
सौहार्दमिति । तदेवाह वामनः (काव्या.सू. ५।२।८३)—'सौहृददौहृदशब्दावणि
ह्रज्जावात्' इति ॥ ६ ॥

कृतवानसि विप्रियं न मे प्रतिकूलं न च ते मया कृतम् ।

किमकारणमेव दर्शनं विलपन्त्यै रतये न दीयते ॥ ७ ॥

कृतेति ॥ हे प्रिय ! त्वं मे मम विप्रियमप्रियं कृतवान्नासि; मया च ते तव प्रतिकूलमप्रियं न कृतम् । अकारणं निष्कारणमेव, परस्परापकाररूपकारणाभावेऽपीत्यर्थः । क्रियाविशेषणमेतत् । विलपन्त्यै, त्वद्दर्शनार्थिन्या अपीति भावः । रतये किं कथं दर्शनं न दीयते ? क्रियाग्रहणाच्चतुर्थी ॥ ७ ॥

विप्रियमाशङ्कते—

स्मरसि स्मर ! मेखलागुणैरुत गोत्रस्खलितेषु बन्धनम् ।

च्युतकेशरदूषितेक्षणान्यवतंसोत्पलताडनानि वा ॥ ८ ॥

स्मरसीति ॥ हे स्मर ! गोत्रस्खलितेषु नामव्यत्यासेषु । ‘गोत्रं नाङ्ग्यचले कुले’ इति विश्वः । मेखलागुणैर्बन्धनं स्मरस्युत स्मरसि वा ? ‘विकल्पे किं किमूत च’ इत्यमरः । च्युतकेशरैर्भ्रष्टकिञ्चलैर्दूषिते ईक्षणे येषु तान्यवतंसोत्पलताडनानि, सधूलिक्षेपताडनानीत्यर्थः । स्मरसि वा ? अपकारस्मरणादिदमदर्शनमिति भावः ॥ ८ ॥

हृदये वससीति मत्प्रियं यदवोचस्तदवैमि कैतवम् ।

उपचारपदं न चेदिदं त्वमनङ्गः कथमक्षता रतिः ॥ ९ ॥

हृदय इति ॥ ‘हृदये वससि’ इति स्मरवाक्यानुवादः । इत्येवंरूपं मत्प्रियं यदवोच उक्तवानसि । ब्रूजो लुङि ‘वच उम्’ (पा. ७।४।२०) इत्युमागमः । तत्कैतवमवैमि मिथ्येति मन्ये । इदं वचनमुपचारपदं परस्य रजनार्थं यदसत्यभाषणं स उपचारस्तस्य पदं स्थानम्, कैतवस्थानमिति यावत्; न चेत्त्वमन-

पाठा०—१ ताडनानि च.

टिप्प०—१ रघुवंशगतोऽजविलापः कुमारसंभवगतो रतिविलापश्चेति कृष्णरसपरिप्लुतं विभिन्नभूमिकमप्येतद्विलापद्वयमविभिन्नकल्पनोपमाशब्दप्रयोगादिभिः कविकालिदासः सम्यग्गवर्णितवान् । तत्र श्लोकेनानेन ‘मनसापि न विप्रियं मया कृतपूर्वं’ (रघु० ८।५२) इति श्लोको हि सर्वार्थासाम्यमासादयति । २ श्लोकेनानेन समं ‘श्यमप्रतिबोधशान्तिनी रशना’ (रघु० ८।५८) इति श्लोकस्तुलनामर्हति ।

ङ्गोऽशरीरः । कथं रतिरक्षताऽविनष्टा ? आश्रयनाशेऽप्याश्रितमविनष्टमिति विरोधादिति भावः ॥ ९ ॥

न च मे कश्चिद्विचारः, किंतु लोकः शोच्यत इत्याह—

परलोकनवप्रवासिनः प्रतिपत्स्ये पदवीमहं तव ।

विधिना जन एष वञ्चितस्त्वदधीनं खलु देहिनां सुखम् १०

परलोकेति ॥ परलोकं प्रति नवप्रवासिनोऽचिरप्रोषितस्य । अनेनानुगमनकालानतिपातः सूच्यते । तव पदवीं मार्गं प्रतिपत्स्ये, त्वामनुगमिष्यामीत्यर्थः । अतो मे नास्ति विचार इति भावः । किंतु विधिना दैवेनैष जनो लोको वञ्चितः प्रतारितः । देहिनां सुखं त्वदधीनं त्वय्यधीनं खलु । अधिशब्दस्य शौण्डादित्वात् ‘सप्तमी शौण्डैः’ (पा. २।१।४०) इति समासः । ‘अध्युत्तरपदात्’ (पा. ५।४।७) इति खप्रत्ययः । एवमन्यत्रापि । सुखप्रदाभावे कुतः सुखमिति भावः ॥ १० ॥

तदेवाह—

रजनीतिमिरावगुण्ठिते पुरमार्गे घनशब्दविक्रवाः ।

वसतिं प्रिय ! कामिनां प्रियास्त्वदृते प्रापयितुं क ईश्वरः ११

रजनीति ॥ हे प्रिय ! रजनीतिमिरेणावगुण्ठित आवृते पुरमार्गे घनशब्दविक्रवा गर्जितभीताः प्रियाः कामिनां वसतिं प्रापयितुं त्वदृते त्वां विना । ‘अन्यारादितरर्ते—’ (पा. २।३।२९) इत्यादिना पञ्चमी । क ईश्वरः शक्तः ? न कश्चिदित्यर्थः । न हि कामान्धानां भीतिरस्तीति भावः ॥ ११ ॥

नयनान्यरुणानि घूर्णयन्वचनानि स्खलयन्पदे पदे ।

असति त्वयि वारुणीमदः प्रमदानामधुना विडम्बना ॥ १२ ॥

नयनानीति ॥ अरुणानि नयनानि घूर्णयन्भ्रामयन् । तथा पदे पदे प्रतिपदम् । वीप्सायां द्विरुक्तिः । वचनानि स्खलयन्विपर्ययासयन् प्रमदानां वारुणीमदो मद्यमदोऽधुना त्वय्यसति विडम्बनाऽनुकृतिमात्रम् । मदनाभावे मदस्य निष्फलत्वादिति भावः । तथा च शिशुपालवधे (१०।३३)—‘तां मदो दयितसंगमभूषः’ इति ॥ १२ ॥

अवगम्य कथीकृतं वपुः प्रियबन्धोस्तव निष्फलोदयः ।

बहुलेऽपि गते निशाकरस्तनुतां दुःखमनङ्ग ! मोक्षयति ॥ १३ ॥

अवगम्येति ॥ हे अनङ्ग अशरीर ! प्रियबन्धोः प्रियसखस्य तव वपुः शरीरं कथीकृतमकथा कथा संपद्यमानं कृतं शब्दमात्रावशिष्टमवगम्य ज्ञात्वा निष्फलोदयः उद्दीप्याभावादुद्दीपनवैफल्यमिति भावः । निशाकरश्चन्द्रो बहुले कृष्णपक्षे गतेऽपि तनुतां काश्यं दुःखं यथा तथा कृच्छ्रान्मोक्षयति, वृथा वृद्धिरिति दुःखयिष्यत इत्यर्थः ॥ १३ ॥

हरितारुणचारुबन्धनः कलपुंस्कोकिलशब्दसूचितः ।

वद संप्रति कस्य बाणतां नवचूतप्रसवो गमिष्यति ॥ १४ ॥

हरितेति ॥ हरितं चारुणं च । 'वर्णो वर्णेन' (पा. २।१।६९) इति तत्पुरुषः । हरितारुणं चारु बन्धनं वृन्तं पुङ्खश्च यस्य स तथोक्तः । कलेन मधुरेण पुंस्कोकिलशब्देन पुरुषकोकिलनादेन सूचितोऽनुमापितश्च । चूतचर्वणकार्यत्वात्कलशब्दस्येति भावः । नवचूतप्रसवो नवचूतकुसुमं संप्रति कस्य बाणतां शरत्वं गमिष्यति वद; अन्यस्य पुष्पबाणस्याभावादिति भावः ॥ १४ ॥

अलिपङ्क्तिरनेकशस्त्वया गुणकृत्ये धनुषो नियोजिता ।

विरुतैः करुणस्वनैरियं गुरुशोकामनुरोदितीव माम् ॥ १५ ॥

अलीति ॥ त्वयाऽनेकशो बहुशो धनुषः कार्मुकस्य गुणकृत्ये मौर्वीकार्ये गुणवत्कर्मणि च नियोजिताधिकृतेयमलिपङ्क्तिः करुणस्वनैर्दीनस्वनैर्विरुतैः कृजितैर्गुहशोकां दुर्भरदुःखाम् । 'गुरुस्तु गीष्पतौ श्रेष्ठे गुरौ पितरि दुर्भरे' इति शब्दार्णवः । मामनुरोदितीव । उपसर्गात्सकर्मकत्वम् । 'रुदादिभ्यः सार्वधातुके' (पा. ७।२।७६) इतीडागमः ॥ १५ ॥

प्रतिपद्य मनोहरं वपुः पुनरप्यादिश तावदुत्थितः ।

रतिदूतिपदेषु कोकिलां मधुरालापनिसर्गपण्डिताम् ॥ १६ ॥

प्रतिपद्येति ॥ तावत्पुनरपि मनोहरं वपुः शरीरं प्रतिपद्य प्राप्योत्थितः सन् ।

मधुरालापेषु प्रियोक्तिषु निसर्गपण्डितां स्वभावप्रगल्भां कोकिलां रतिदूतिपदेषु सुरतदूतीस्थानेष्वदिशाज्ञापय । प्रगल्भानामेव दौत्याधिकार इति भावः । ङीबन्तस्यापि 'दूती'शब्दस्य छन्दोभङ्गभयाङ्गस्त्वः । 'अपि माषं मषं कुर्याच्छन्दोभङ्गे त्यजेद्विरम्' इति केचित् । 'उणादयो बहुलम्' (पा. ३।३।१) इति बहुलग्रहणाङ्गस्व इति वल्लभः ॥ १६ ॥

शिरसा प्रणिपत्य याचितान्युपगूढानि सवेपथूनि च ।

सुरतानि च तानि ते रहः स्मर ! संस्मृत्य न शान्तिरस्ति मे ॥ १७ ॥

शिरसेति ॥ हे स्मर ! शिरसा प्रणिपत्य याचितानि सवेपथूनि सकम्पानि 'द्वितोऽश्रुच्' (पा. ३।३।८९) इत्यश्रुचप्रत्ययः । सार्विकान्तरोपलक्षणमेतत् । 'स्त्वम्भप्रलयरोमाञ्चाः स्वेदो वैवर्ण्यवेपथू । अश्रु वैस्वर्यमित्यष्टौ सात्त्विकाः परिकीर्तिताः ॥' इति । उपगूढान्यालिङ्गनानि च । नपुंसके भावे क्तः । तान्यनुभूतप्रकाराणि रह एकान्ते सुरतानि च संस्मृत्य मे शान्तिर्नास्ति । अत्र समानकर्तृकत्वं दुर्घटं समानक्रियापेक्षास्तीति केचित् ॥ १७ ॥

रचितं रतिपण्डित ! त्वया स्वयमङ्गेषु ममेदमार्तवम् ।

ध्रियते कुसुमप्रसाधनं तव तच्चारु वपुर्न दृश्यते ॥ १८ ॥

रचितमिति ॥ हे रतिपण्डित रतिकुशल ! त्वया ममाङ्गेष्ववयवेषु स्वयं रचितं ऋतुरस्य प्राप्त आर्तवं वासन्तम् । 'ऋतोरण्' (पा. ५।१।१०५) इत्यणप्रत्ययः । कुसुमप्रसाधनं पुष्पाभरणमिदं ध्रियतेऽवतिष्ठते । 'धृज् अवस्थाने' इति धातोस्तौदादिकात्कर्तरि लट् । तव तत्प्रसाधकं चारु सुन्दरं वपुस्तु न दृश्यते ॥ १८ ॥

विबुधैरसि यस्य दारुणैरसमाप्ते परिकर्मणि स्मृतः ।

तमिमं कुरु दक्षिणेतरं चरणं निर्मितरागमेहि मे ॥ १९ ॥

पाठा० — १ नवमङ्गेषु. २ विबुधैस्त्वमनङ्ग. ३ प्रतिकर्मणि.

टिप्प०—१ कोकिलानां रतिदौत्ये सामर्थ्यमुक्तं कालिदासेन (रघु. ९।४७)—'त्यजत मानमलं बत विग्रहैर्न पुनरेति गतं चतुरं वयः । परभृताभिरितीव निवेदिते स्मरमते रमते स्म वधूजनः ॥' इति । २ १८-१९ तमं श्लोकद्वयं 'मिथुनं परिकल्पितं त्वया' (रघु. ८।६१-६२) इत्यादिश्लोकद्वयेन विमर्शमर्हति ।

विबुधैरिति ॥ दारुणैः क्रूरैः । प्राणान्तिके कर्मणि नियोगादिति भावः । विबुधैर्देवैः, अनभिज्ञत्वं च ध्वन्यते । यस्य मच्चरणस्य परिकर्मणि प्रसाधने । ‘परिकर्म प्रसाधनम्’ इत्यमरः । असमाप्ते सति स्मृतोऽसि तमिमं दक्षिणेतरं वामं मे चरणं निर्मितरागं रचितलाक्षारागं कुर्वेह्यागच्छ ॥ १९ ॥

अहमेत्य पतङ्गवर्त्मना पुनरङ्गाश्रयणी भवामि ते ।

चतुरैः सुरकामिनीजनैः प्रिय ! यावन्न विलोभ्यसे दिवि ॥ २० ॥

अहमिति ॥ अहं पतङ्गवर्त्मना शलभमार्गेण, अग्निप्रवेशेनेत्यर्थः । ‘पतङ्गः शलभे चाग्नौ माजरिऽके शरे खगे’ इति वैजयन्ती । एत्यागत्य पुनस्तेऽङ्गाश्रय-
ण्युत्सङ्गवर्तिनी भवामि संप्रत्येव भविष्यामि । ‘वर्तमानसामीप्ये वर्तमानवद्वा’ (पा. ३।३।१३१) इति लट् । हे प्रिय ! दिवि स्वर्गे चतुरैः सुरकामिनीजनैरप्स-
रोगणैर्यावन्न विलोभ्यसे, विलोभयिष्यसे ‘यावत्पुरानिपातयोर्लट्’ (पा. ३।३।४) इति लट् ॥ २० ॥

मदनेन विनाकृता रतिः क्षणमात्रं किल जीवितेति मे ।

वचनीयमिदं व्यवस्थितं रमण ! त्वामनुयामि यद्यपि ॥ २१ ॥

मदनेनेति ॥ हे रमण ! त्वामनुयामि यद्यप्यनुगमिष्याम्येव । ‘वर्तमानसा-
मीप्ये वर्तमानवद्वा’ (पा. ३।३।१३१) इति लट् । ‘यद्यपीत्यवधारणे’ इति केशवः । किंतु रतिर्मदनेन विनाकृता, वियोजिता सतीत्यर्थः । सुप्सुपेति समासः । क्षण-
मात्रं जीविता किलेतीदं वचनीयं निन्दा मे मम व्यवस्थितं स्थिरमभूत् ॥ २१ ॥

क्रियतां कथमन्त्यमण्डनं परलोकान्तरितस्य ते मया ।

सममेव गतोऽस्यतर्कितां गतिमङ्गेन च जीवितेन च ॥ २२ ॥

क्रियतामिति ॥ परलोकेऽन्तरितस्य व्यवहितस्य, मृतस्येत्यर्थः । ते तव मयाऽन्त्यमण्डनं कथं केन प्रकारेण क्रियताम् ? क्रियतामित्यत्र कामचारे लोद बोध्यः, द्रुतदग्धस्य ते यथेच्छमण्डनमपि न संभवतीत्यर्थः । कुतः ? अङ्गेन च जीवितेन च समं सहैवातर्कितामविचारितां गतिं गतोऽसि इह मृतशरीरमपि नास्ति, कस्य मण्डनमिति भावः ॥ २२ ॥

ऋजुतां नयतः स्मरामि ते शरमुत्सङ्गनिषण्णधन्वनः ।

मधुना सह सस्मितां कथां नयनोपान्तविलोकितं च यत् ॥२३॥

ऋजुतामिति ॥ शरमृजुतामार्जवं नयत उत्सङ्गे निषण्णमङ्कगतं धनुर्यस्य तस्य । 'धनुषश्च' (पा. ५।४।१३२) इत्यनङादेशः । ते तव मधुना वसन्तेन सह । 'मधुदैत्ये वसन्ते च चैत्रे च' इति विश्वः । सस्मितां कथामालापं तथा यन्नयनोपान्तविलोकितमपाङ्गवीक्षणम्, 'ते' इत्यनुपङ्गः । तच्च स्मरामि ॥ २३ ॥

क नु ते हृदयंगमः सखा कुसुमायोजितकार्मुको मधुः ।

न खलुग्ररूपा पिनाकिना गमितः सोऽपि सुहृद्गतां गतिम् ॥२४॥

केति ॥ हृदयं गच्छतीति हृदयंगमो हृद्यः । खच्चरणे 'गमेः सुप्युप-संख्यानम्' (वा. २००९) इति खच्चत्ययः । 'अरुर्द्विषदजन्तस्य मुम्' (पा. ६।३।६७) इति मुमागमः । ते तव सखा कुसुमैरायोजितमारचितं कार्मुकं येन स कार्मुक-निर्माता मधुर्वसन्तः क नु क वा ? गत इति शेषः । अथवा सोऽप्युग्ररूपा तीव्रकोपेन पिनाकिनेश्वरेण सुहृदा मदनेन गतां प्राप्तां गतिम्, भस्मतामित्यर्थः । न गमितः खलु, न प्रापितः किम् ? 'जिज्ञासानुनये खलु' इत्यमरः ॥ २४ ॥

अथ तैः परिदेविताक्षरैर्हृदये दिग्धशरैरिवाहृतः ।

रतिमभ्युपपत्तुमातुरां मधुरात्मानमदर्शयत्पुरः ॥ २५ ॥

अथेति ॥ अथ तैः परिदेविताक्षरैर्विलापवचनैर्हृदये दिग्धशरैर्विषलिसमुखैः शरैरिवाहतः सन् । 'विपाक्ते दिग्धलिसकौ' इत्यमरः । मधुर्वसन्त आनुरामापन्नां रतिमभ्युपपत्तुमनुग्रहीतुम्, आश्वासयितुमित्यर्थः । 'अभ्युपपत्तिरनुग्रहः' इत्यमरः । आत्मानं पुरोऽदर्शयत्, आविरभूदित्यर्थः ॥ २५ ॥

तमवेक्ष्य रुरोद सा भृशं स्तनसंवाधमुरो जघान च ।

स्वजनस्य हि दुःखमग्रतो विवृतद्वारमिवोपजायते ॥ २६ ॥

तमिति ॥ सा रतिस्तं मधुमवेक्ष्य दृष्ट्वा भृशं रुरोद । स्तनौ संवाध्य स्तन-संवाधम् । 'परिक्षिद्यमाने च' (पा. ३।४।५५) इति णमुल् । उरो जघान

पाठा०—१ निषङ्गः निषक्त. २ विलोकितानि च. ३ दिग्धफलैः. ४ इवा-
र्दितः. ५ गुरु.

६ कु० सं०

ताडितवती च । तथा हि—स्वजनस्याग्रतो दुःखं विवृतमपसारितं द्वारं कपाटं यस्य तद्विवोपजायत आविर्भवति, उच्छृङ्खलं प्रवर्तत इत्युपेक्षाभिप्रायः ॥ २६ ॥

इति चैनमुवाच दुःखिता सुहृदः पश्य वसन्त ! किं स्थितम् ।
तदिदं कणशो विकीर्यते पवनैर्भस्म कपोतकर्बुरम् ॥ २७ ॥

इतीति ॥ दुःखमस्याः संजातं दुःखिता, संजातदुःखेत्यर्थः । तारकादित्वादितच् । सा रतिरेनं वसन्तमित्युवाच च । चकारः पूर्वोक्तसमुच्चयार्थः । हे वसन्त ! पश्य सुहृदस्त्वत्सखस्य किं स्थितं किमुपस्थितं, तदिदं कपोतकर्बुरं पारावतशबलं कणशश्चूर्णीभूतम् । अल्पार्थाच्छस्त्रत्ययः । भस्म पवनैर्विकीर्यते विक्षिप्यते, पश्य भस्मीभूतस्ते सुहृदित्यर्थः ॥ २७ ॥

अयि संप्रति देहि दर्शनं स्मर ! पर्युन्मुक् एष माधवः ।

दयिताम्बनवस्थितं नृणां न खलु प्रेम चलं सुहज्जने ॥ २८ ॥

अयीति ॥ अयि स्मर ! संप्रति दर्शनं देहि । एष माधवो वसन्तः पर्युत्सुकस्त्वदर्शनोत्कण्ठितः । त्वामप्यनादृतवतोऽस्य को माधव इत्याशङ्क्याह—नृणां पुरुषाणां दयितासु प्रेमानवस्थितमस्थिरम्, चलमित्यर्थः । सुहज्जने प्रेम तु न चलं खलु ॥ २८ ॥

ईदृशाः सुहृदः कति न सन्तीत्याशङ्क्य न कोऽपीत्याह—

अमुना ननु ! पार्श्ववर्तिना जगदाज्ञां मसुरासुरं तव ।

बिसतन्तुगुणस्य कारितं धनुषः पेल्लवपुष्पपत्रिणः ॥ २९ ॥

अमुनेति ॥ ननु मदन ! पार्श्ववर्तिना सहचरेणामुना वसन्तेन ससुरासुरं सुरासुरसहितं जगत्, बिसतन्तुगुणस्य मृणालसूत्रमौर्वीकस्य पेल्लवानि कोमलानि पुष्पाण्येव पत्रिणो बाणा यस्य तस्य तव धनुष आज्ञां कारितम्, जगदाज्ञा कारितेत्यर्थः । 'हृक्कोरन्यतरस्याम्' (पा. १।४।५३) इति जगतः कर्मत्वम् ॥ २९ ॥

गेत एव न ते निवर्तते स सखा दीप इवानिलाहतः ।

अहमस्य दशेव पश्य मामविषह्यव्यमनेन धूमिताम् ॥ ३० ॥

पाठा०—१ यदिद. २ प्रकीर्यते. ३ कपोतपाण्डुरम्. ४ कोमल; पेशल. ५ व्यसनप्रधूमिताम्.

टिप्प०—१ श्लोकोऽयं रघुवंशस्य (८।५६) श्लोकेन सह तुल्ययोगितया विमर्शमर्हति ।

गत इति ॥ स ते सखाऽनिलाहतो वायुताडितो दीप इव गत एव न निवर्तते । अहमस्य दीपायमानस्य दशा वर्तिरिव, तिष्ठामीति शेषः । 'दशा वर्ताववस्थायां वृत्तान्ते स्युर्दशा अपि' इति विश्वः । कुतः ? अविषह्यव्यसनेन सोढुमशक्यदुःखप्रकर्षेण धूमितां संजातधूमां मां पश्य, धूमवत्त्वान्नष्टदीपदशा-साम्यं, धूमश्च व्यसनमेवेत्यर्थः ॥ ३० ॥

विधिना कृतमर्धवैशसं ननु ! मां कामवधे विमुञ्चता ।

अनपायिनि संश्रयद्रुमे गजभग्ने पतनाय वल्लरी ॥ ३१ ॥

विधिनेति ॥ ननु वसन्त ! कामवधे मदनवधे मां विमुञ्चता व्रजयता, अमारयतेत्यर्थः । विधिना दैवेन । विशसति हिनस्तीति विशसो घातुकः । पचाद्यच् । विशसस्य कर्म वैशसम् । युवादित्वादणप्रत्ययः । अर्धवैशसमर्धवधः कृतम् । 'अर्धो वा एष आत्मनो यत्पत्नी' इति श्रुतेः । पत्युः स्वस्य चाश्रया-श्रयिभूतयोरेकपदार्थत्वाभिप्रायेणार्धोक्तिः । तथा चैकदेशवधे देशान्तरस्यापि वधनियमनान्नामपि विधिरघ्नश्चैव हतवानिति तात्पर्यम् । एतदेवोपपादयति—अनपायिन्पतनायिवेन विश्वस्ते संशयद्रुमे आश्रयवृक्षे गजभग्ने सति वल्लरी लता पतनाय भवतीति शेषः, पतितुमेव साऽलमित्यर्थः । 'तुमर्थाच्च भाववचनात्' (पा. २।३।१५) इति चतुर्थी ॥ ३१ ॥

संप्रत्यनन्तरकर्तव्यं प्रार्थयते—

तदिदं क्रियतामनन्तरं भवता बन्धुजनप्रयोजनम् ।

विधुरां ज्वलनातिमर्जनान्ननु ! मां प्रापय पैन्युरन्तिकम् ॥ ३२ ॥

तदिति ॥ तत्तस्मात्कारणादुक्तप्रकारेण, अन्यथापि मरणस्यावश्यंभावादित्यर्थः । अनन्तरं भवतेदं वक्ष्यमाणं बन्धुजनप्रयोजनं बन्धुकृत्यं क्रियताम् । प्रार्थनायां लोट् । तदेवोपदिशति—ननु वसन्त ! विधुरां विवशां मां ज्वलनाति-मर्जनादग्निदानात्पत्युरन्तिकं प्रापय, अग्निप्रवेशनं कारयेत्यर्थः ॥ ३२ ॥

पाठा०-१ अनघापि हि. २ संश्रिता द्रुमे. ३ भर्तुः.

टिप्प०—१ श्लोकेनानेन (रघु० ८।४७) 'अथवा मम' इति श्लोकः तुलनां सारयति ।

कर्तव्यश्चायमर्थः स्त्रीणामित्याह—

शशिना सह याति कौमुदी सह मेघेन तडित्प्रलीयते ।

प्रमदाः पतिवर्त्मगा इति प्रतिपन्नं हि विचेतनैरपि ॥ ३३ ॥

शशिनेति ॥ कौमुदी चन्द्रिका शशिना सह याति, शशिन्यस्तमिते स्वयं नश्यतीत्यर्थः । तडित्सौदामिनी मेघेन सह प्रलीयते प्रणश्यति । कर्तारं लट् । प्रमदाः स्त्रियः पतिवर्त्म गच्छन्तीति पतिवर्त्मगाः पतिमार्गानुगामिन्य इत्येतद्विचेतनैः, अविवेकिभिरपीत्यर्थः । प्रतिपन्नं ज्ञातम् । ‘अलवणा यवागूः’, ‘अनुदरा कन्या’ इतिवदल्पत्वाभिप्रायेण विचेतनैरपीति निर्देशः । नाथस्तु ‘पृथग्जनैः’ इति पपाठ । पतिवर्त्मगा इत्यत्र स्मृतिः—‘आर्ताते मुदिते हृष्टा प्रोषिते मलिना कृशा । मृते म्रियेत या पत्यौ सा स्त्री ज्ञेया पतिव्रता ॥’ इति ॥ ३३ ॥

अमुनैव कषायितस्तनी सुभगेन प्रियगात्रभस्मना ।

नवपल्लवसंस्तरे यथा रचयिष्यामि तनुं विभावसौ ॥ ३४ ॥

अमुनेति ॥ अमुना पुरोवर्तिना सुभगेन शोभनेन प्रियगात्रभस्मनैव, एवकारो मण्डनान्तरनिवृत्त्यर्थः । कषायितस्तनी रञ्जितस्तनी । ‘रागे काथे कषायोऽस्त्री निर्यासे सौरभे रसे’ इति वैजयन्ती । नवपल्लवसंस्तरे यथा नवपल्लवतल्प इव विभावसौ बह्वो तनुं शरीरं रचयिष्यामि, निधास्यामीत्यर्थः ॥ ३४ ॥

कुसुमास्तरणे सहायतां बहुशः सौम्य ! गतस्त्वमावयोः ।

कुरु संप्रति तावदाशु मे प्रणिपाताञ्जलियाचितश्चिताम् ॥ ३५ ॥

कुसुमेति ॥ हे सौम्य साधो ! त्वमावयो रतिपञ्चबाणयोर्बहुशो बहुवारं कुसुमास्तरणे पुष्पशयने सहायतां गतः । संप्रति प्रणिपाताञ्जलिना याचितः, अञ्जलिपूर्वकं प्रार्थितः सन्नित्यर्थः । आशु मे चितां काष्ठचयं कुरु कुरुष्व, यथेह तथामुत्रोपकर्तव्यं मित्रेणेत्यर्थः ॥ ३५ ॥

तदनु ज्वलनं मदपितं त्वरयेदक्षिणवातवीजनैः ।

विदितं खलु ते यथा स्मरः क्षणमप्युत्सहते न मां विना ॥ ३६ ॥

पाठा०—१ विलीयते.

टिप्प०—१ ‘शशिनं पुनरेति शर्वरी’ (रघु. ८।५६) इति श्लोकोऽनेन तुलनामर्हति ।

तदन्विति ॥ तद्धिताकरणमन्वनन्तरं मय्यपितं मदपितं ज्वलनमग्निं दक्षिण-
वातवीजनैर्मलयमारुतसंचालनैस्त्वरयेः, त्वरितं ज्वलयेत्यर्थः । त्वराहेतुमाह—
ते तव विदितं खलु । ‘मतिबुद्धिपूजार्थेभ्यश्च’ (पा. ३।२।१८८) इति वर्तमाने
क्तः । तद्योगात्कर्तारं षष्ठी । यथा येन प्रकारेण स्मरो मां विना क्षणमपि नोत्सहते
न हृष्यति, तथा त्वया ज्ञातमेवेत्यर्थः ॥ ३६ ॥

इति चापि विधाय दीयतां सलिलस्याञ्जलिरेक एव नौ ।

अविभज्य परत्र तं मया सहितः पास्यति ते म बान्धवः ॥ ३७ ॥

इतीति ॥ अपि चेत्येवं विधाय कृत्वा नावावाभ्यामेक एव सलिलस्याञ्जलि-
दीयताम् । तमञ्जलिं स ते बान्धवः सखा स्मरः परत्र परलोके मया सहितो-
ऽविभज्य पास्यति ॥ ३७ ॥

परलोकविधौ च माधव ! स्मरमुद्दिश्य विलोलपल्लवाः ।

निवपेः सहकारमञ्जरीः प्रियचूतप्रसवो हि ते सखा ॥ ३८ ॥

परलोकेति ॥ किंच हे माधव वसन्त ! परलोकविधौ पिण्डोदकादिकर्मणि
स्मरमुद्दिश्य विलोलाः पल्लवा यासु ताः सहकारमञ्जरीश्चूतवल्लरीनिवपेर्देहि ।
हि यस्मात्कारणात्ते सखा स्मरः प्रियाश्चूतप्रसवा यस्य स तथोक्तः ॥ ३८ ॥

इति देहविमुक्तये स्थितां रतिमाकाशभवा सरस्वती ।

शफरीं हृदशोषविक्लवां प्रथमा वृष्टिरिवान्वकम्पयत् ॥ ३९ ॥

इतीति ॥ इति देहस्य विमुक्तये शरीरस्य विसर्गाय स्थिताम्, कृतनिश्चया-
मिति यावत् । रतिमाकाशभवा सरस्वत्यशरीरा वाक् । हृदशोषविक्लवां हृदस्य
जलाधारस्य शोषेण विक्लवां शफरीं प्रोक्षाम् । ‘प्रोक्षी तु शफरी द्वयोः’ इत्यमरः ।
प्रथमा वृष्टिर्वर्षमिवान्वकम्पयदनुकम्पितवती, सदयमुवाचेत्यर्थः । ‘कृपा दया-
नुकम्पा स्यात्’ इत्यमरः ॥ ३९ ॥

कुसुमायुधपत्नि ! दुर्लभस्तव भर्ता न चिराद्भविष्यति ।

शृणु येन स कर्मणा गतः शलभत्वं हरलोचनार्चिषि ॥ ४० ॥

पाठा०—१ यन्मया. २ विह्वलाम्. ३ अन्वकम्पत. ४ हरलोचनार्चिषाम्.

टिप्प०—१ श्लोकेनानेन रघुवंशगत (८।६१-६२) ‘मिथुनं परि-’, ‘कुसुमं कृत-
दोहदस्त्वया’ इति श्लोकद्वयस्यौपम्यादिभिः साम्यं सारयति ।

कुसुमेति ॥ हे कुसुमायुधपत्नि रते ! तव भर्ता चिराच्चिरं दुर्लभो न भविष्यति, किंत्वचिरमेव सुलभो भविष्यतीत्यर्थः । किंच शृणु, तत्कर्मैति शेषः । येन कर्मणा स ते भर्ता हरलोचनस्यार्चिर्ज्वाला । 'ज्वाला भासो न पुंस्यर्चिः' इत्यमरः । तस्मिन् शलभत्वं पतङ्गत्वं गतः । 'समौ पतङ्गशलभौ' इत्यमरः ॥ ४० ॥

तदेव कर्मोपाचष्टे—

अभिलाषमुदीरितेन्द्रियः स्वसुतायामकरोत्प्रजापतिः ।

अथ तेन निगृह्य विक्रियामभिशप्तः फलमेतदन्वभूत् ॥ ४१ ॥

अभिलाषेति ॥ उदीरितेन्द्रियः प्रेरितेन्द्रियः, स्मरेणेति शेषः । प्रजापतिर्ब्रह्मा स्वसुतायां सरस्वत्यामभिलाषमनुरागमकरोत् । अथ तेन प्रजापतिना विक्रियामिन्द्रियविकारं निगृह्य निरुध्याभिशप्तः सन् । एतत्फलं दाहात्मकं स्वकर्मफलमन्वभूत् ॥ ४१ ॥

शापावधिरपि तेनैवोक्त इत्याह श्लोकद्वयेन—

परिणेष्यति पार्वतीं यदा तपसा तत्प्रवणीकृतो हरः ।

उपलब्धसुखस्तदा स्मरं वपुषा स्वेन नियोजयिष्यति ॥ ४२ ॥

इति चाह स धर्मयाचितः स्मरंशापावधिदां सरस्वतीम् ।

अशनेरमृतस्य चोभयोर्वशिनश्चाम्बुधराश्च योनयः ॥ ४३ ॥

परिणेष्यतीति ॥ इतीति च ॥ धर्मेण धर्माख्यप्रजापतिना याचितः प्रार्थितः स भगवान्ब्रह्मा । तपसा कारणेन तस्यां पार्वत्यां प्रवणीकृतोऽभिमुखीकृतो हरः शिवो यदा पार्वतीं परिणेष्यस्युद्वक्ष्यति तदोपलब्धसुखः प्राप्तिनन्दः सन् । स्मरं

पाठा०—१ स योजयिष्यति. २ स्मरशापान्तभवाम्.

टिप्प०—१ प्रजापतेः सुताभिलाषविषये तु—'उदीरय पितरा जारमाभगं' (ऋ० ७. ६. १०) इति पठ्यते, ऋक्संहितायां ऐतरेये ब्राह्मणे तु—'प्रजापतिर्वै स्वां दुहितरमभ्यध्यायत् दिवमित्यन्य आङ्गिरसमित्यन्येतामृदयो भूत्वा रोहितंभूतामभ्यैत्' इति च पठ्यते । अत्र विषये जैमिनिसूत्रभाष्यवार्तिककारास्तु—'प्रजापतिस्तावत् प्रजापालनाधिकारादादित्य एवोच्यते, स च अरुणोदयवेलायामुषसमुषन्नभ्यैत् । सा तदागमनादेवोपजायत इति तद्दुहितृत्वेन व्यपदिश्यते । तस्यां चारुणकिरणाख्यबीजनिक्षेपात् स्त्रीपुरुषयोगवदुपचार इति व्याचक्षुः । तस्यैतद्विस्वादिप्रवादस्य याथातथ्ये त्वमिमुक्ता एव शरणम् ।

श्लो० ४१-४६] प्रियसंगमाश्वासनाद्रतिमरणबुद्धिनिवारणम् ८७

कामं स्वेन वपुषा नियोजयिष्यति संगमयिष्यति । इत्येवं स्मरशापस्यावधिदाम-
वसानदायिनीं सरस्वतीं वाचं चाह, एवं शापावधिमप्युक्तवानित्यर्थः । ननु
तथा क्रुद्धस्य कथमीदृशी शान्तिरत आह—वशिनो जितेन्द्रियाश्चाम्बुधराश्चा-
शनैरमृतस्य चेत्युभयोर्योनयः प्रभवाः । वशिपक्षे—अशन्यमृतशब्दौ कोपप्रसा-
दपरौ । अन्यत्र वैद्युताद्भ्युदकपरौ । युग्मकम् ॥ ४२-४३ ॥

तदिदं परिरक्ष शोभने ! भवितव्यप्रियसंगमं वपुः ।

रविपीतजला तपात्यये पुनरोधेन हि युज्यते नदी ॥ ४४ ॥

तदिति ॥ हे शोभने ! तत्तस्मात्कारणाद्भवितव्यो भविष्यन् प्रियसंगमो यस्य
तत्तथोक्तमिदं वपुः परिरक्ष । तथा हि—रविपीतजला नदी तपात्यये प्रावृषि ।
'प्रावृद तपात्यये' इति हलायुधः । पुनरोधेन प्रवाहेण युज्यते संगच्छते हि ॥ ४४ ॥

इत्थं रतेः किमपि भूतमदृश्यरूपं

मन्दीचकार मरणव्यवसायबुद्धिम् ।

तत्प्रत्ययाच्च कुसुमायुधबन्धुरेना-

माश्वासयत्सुचरितार्थपदैर्वचोभिः ॥ ४५ ॥

इत्थमिति ॥ इत्थमनेन प्रकारेणादृश्यरूपं किमपि भूतं कश्चित्प्राणी ।
'युक्ते क्षमादावृते भूतं प्राण्यतीते समे त्रिषु' इत्यमरः । रतेर्मदनदाराणां मरण-
व्यवसायबुद्धिं मरणोद्योगबुद्धिं मन्दीचकार, निवारयामासेत्यर्थः 'मृदाल्पापटु-
निर्भाग्या मन्दाः' इत्यमरः । अथ कुसुमायुधबन्धुर्वसन्तश्च तत्प्रत्ययात्तस्मिन्भूते
विश्वासात् । 'प्रत्ययोऽधीनशपथज्ञानविश्वासहेतुषु' इत्यमरः । एनां रतिं सुष्ठु
चरितार्थानि पदानि येषां तैर्वचोभिर्वाक्यैराश्वासयत् । सर्वथा ते देवताप्रसादा-
ल्प्रियसंगमो भविष्यतीत्यादिवचनैरस्या दुःखमपाचकारेत्यर्थः ॥ ४५ ॥

अथ मदनवधूरुपप्लवान्तं व्यसनकृशा पैरिपालयांबभूव ।

शशिन इव दिवातनस्य लेखा किरणपरिक्षयधूसरा प्रदोषम् ॥ ४६ ॥

पाठा०—१ पूर्यते. २ एताम्. ३ प्रतिपालयांबभूव.

टिप्प०—1 विभिन्नविषयापीयमुपमा 'पतिरङ्गनिषण्णया तया' (रघु० ८।४२) इति
श्लोकसाम्यं निर्दिशति ।

अथेति ॥ अथानन्तरं व्यसनेन दुःखेन कृशा मदनवधू रतिरुपप्लवान्तं विपदवर्धिं किरणपरिक्षयेण धूसरा मलिना दिवातनस्य दिनभवस्य । ‘सायंचिरम्—’ (पा. ४।३।२३) इत्यादिनाढ्युप्रत्ययः । शशिनश्चन्द्रस्य लेखा प्रदोषं रात्रिमिव परिपालयांबभूव प्रतीक्षाचक्रे । पुष्पिताग्रा वृत्तम्—‘अयुजि नयुगरेफतो यकारो युजि च नजौ जरगाश्च पुष्पिताग्रा’ इति लक्षणात् ॥ ४६ ॥

इति श्रीमन्महोपाध्यायकोलाचलमल्लिनाथसूरिविरचितया संजीविनीसमा-
ख्यया व्याख्यया समेतः श्रीकालिदासकृतौ कुमारसंभवे महाकाव्ये
रतिविलापो नाम चतुर्थः सर्गः ।

पञ्चमः सर्गः

तथा समक्षं दहता मनोभवं पिनाकिना भग्नमनोरथा सती ।
निनिन्द रूपं हृदयेन पार्वती प्रियेर्षु सौभाग्यफला हि चारुता ॥१॥

तथेति ॥ पर्वतस्यापत्यं स्त्री पार्वती तथा तेन प्रकारेणाक्ष्णाः समीपे समक्षं पुरतः । ‘अव्ययं विभक्तिसमीपसमृद्धि—’ (पा. २।१।६) इत्यादिनाव्ययीभावः । मनोभवं मन्मथं दहता भस्मीकुर्वता पिनाकिनेश्वरेण भग्नः खण्डितो मनोरथोऽभिलाषो यस्याः सा तथोक्ता सती, हृदयेन मनसा रूपं सौन्दर्यं निनिन्द, ‘धिद्धो रूपं यद्धरमनोहरणाय नालम्’ इति गार्हितवतीत्यर्थः । युक्तं चैतदित्याह—
तथा हि—चारुता सौन्दर्यं प्रियेषु पतिषु विषये सौभाग्यं प्रियवाङ्मयं फलं यस्याः सा तथोक्ता । सौन्दर्यस्य तदेव फलं यद्भर्तृसौभाग्यं लभ्यते; नो चेद्वि-
फलं तदिति भावः । अस्मिन्सर्गे वंशस्थं वृत्तम्—‘जतौ तु वंशस्थमुदिरितं जरौ’ इति लक्षणात् ॥ १ ॥

इयेष सा कर्तुमवन्ध्यरूपतां समाधिमास्थाय तपोभिरात्मनः ।
अवाप्यते वा कथमन्यथा द्वयं तथाविधं प्रेम पतिश्च तादृशः ॥२॥

इयेषेति ॥ सा पार्वती समाधिमेकाग्रतामास्थायान्ध्यायवल्ग्व्य तपोभिर्विषयमाण-
नियमैः करणभूतैरात्मनः स्वस्यावन्ध्यरूपतां सफलसौन्दर्यं कर्तुमियेषेच्छति स्म,

तपसा शिवं वशीकर्तुमुद्युक्तेत्यर्थः । अन्यथा ततोऽन्यप्रकारेण कथं वा तद्व्यम-
वाप्यते ? । किं तद्व्यम ? तथाभूता विधा प्रकारो यस्य तत्तथाविधं प्रेम स्नेहः,
येनार्धाङ्गहरा हरस्य भवेदिति भावः । तादृशः पतिश्च, यो मृत्युञ्जय इति भावः ।
द्वयमेव खलु स्त्रीणामपेक्षितम्—यद्भर्तृबालभ्यं जीवद्भर्तृकत्वं चेति; तच्च तपश्चर्यै-
कसाध्यमिति निश्चिकायेत्यर्थः । अत्र मनुः (११।२३८)—‘यहुष्करं यदुरापं
यदुगं यच्च दुस्तरम् । तत्सर्वं तपसा प्राप्यं तपो हि दुरतिक्रमम् ॥’ इति ॥ २ ॥

निशम्य चैनां तपसे कृतोद्यमां सुतां गिरीशप्रतिमक्तमानमाम् ।
उवाच मेना परिरभ्य वक्षसा निवारयन्ती महतो मुनिव्रतात् ॥३॥

निशम्येति ॥ मेना मेनका च गिरीशप्रतिसक्तमानसां हरासक्तचित्तां
तपसे तपश्चरणाय कृतोद्यमां कृतोद्योगां सुतां निशम्य श्रुत्वेनां पार्वतीं वक्षसा
परिरभ्यालिङ्ग्य महतो मुनिव्रतात्तपसो निवारयन्त्युवाच । ‘मुनिव्रतात्’ इत्यत्र
यद्यपि मुनिव्रतस्य मेनकाया अनीप्सितत्वात् ‘वारणार्थानामीप्सितः’ (पा. १।४।२७)
इति नापादानत्वं, तथापि ‘कृतोद्यमाम्’ इति मानसप्रवेशोक्तत्वात् ‘ध्रुवमपाये-
ऽपादानम्’ (पा. १।४।२४) इत्यपादानत्वमेव स्यात् । यथाह भाष्यकारः—‘स
बुद्ध्या संप्राप्य निवर्तते, तत्र ध्रुवमपायेऽपादानमिति प्रसिद्धम्’ इति ॥ ३ ॥

सामान्यनिषेधमुक्त्वा विशेषनिषेधमाह—

मनीषिताः सन्ति गृहेषु देवतास्तपः क्व वत्से ! क्व च तावकं वपुः ।
पदं सहेतु भ्रमरस्य पेलवं शिरीषपुष्पं न पुनः पतत्रिणः ॥ ४ ॥

मनीषिता इति ॥ हे वत्से ! मनस ईषिता इष्टा मनीषिताः । पृषोदरा-
दित्वात्साधुः । देवताः शच्यादयो गृहेषु सन्ति, त्वं ता आराधयेति शेषः । तपः
क्व ? तवेदं तावकम्, ‘युष्मदस्सदोरन्यतरस्यां खञ्’ (पा. ४।३।१) इत्यणप्रत्ययः ।
तवकममकावेकवचने’ (पा. ४।३।३) इति तवकादेशः । वपुश्च क्व ? तथा हि—पेलवं
मृदुलं शिरीषपुष्पं भ्रमरस्य भृङ्गस्य पदं पदस्थितिं सहेतु, पतत्रिणः पुनः पक्षिणस्तु
पदं न सहेतु; अतिसौकुमार्यात् । दिव्योपभोगभोग्यं ते वपुर्न दारुणतपःक्षम-
मित्यर्थः । अत्र दृष्टान्तालंकारः ॥ ४ ॥

पाठा०—१ गिरीशं प्रति सक्तः त्रिनेत्रं प्राति सक्तः, २ गृहेऽपि.

इति ध्रुवेच्छामनुशासती सुतां शशाक मेना न नियन्तुमुद्यमात् ।
क ईप्सितार्थस्थिरनिश्चयं मनः पयश्च निम्नाभिमुखं प्रतीपयेत् ॥५॥

इतीति ॥ इत्येवमनुशासत्युपदिशन्ती मेना ध्रुवेच्छां स्थिरव्यवसायां सुतां पार्वतीमुद्यमादुद्योगात्तपोलक्षणाश्रित्यन्तुं निवारयितुं न शशाक समर्था नाभूत् । तथा हि—ईप्सितार्थ इष्टार्थे स्थिरनिश्चयं मनो निम्नाभिमुखं पयश्च कः प्रतीपयेत्प्रतिकूलयेत्, प्रतिनिवर्तयेदित्यर्थः । निम्नप्रवणं पय इवेष्टार्थाभिनिविष्टं मनो दुर्वारमिति भावः । अत्र दीपकानुप्राणितोऽर्थान्तरन्यासालंकारः ॥ ५ ॥

कदाचिदासन्नसखीमुखेन सा मनोरथज्ञं पितरं मनस्विनी ।
अयाचतारण्यनिवासमात्मनः फलोदयान्ताय तपःसमाधये ॥ ६ ॥

कदाचिदिति ॥ अथ कदाचिन्मनस्विनी स्थिरचित्ता सा पार्वती मनोरथ-
ज्ञमभिलाषाभिज्ञं पितरं हिमवन्तमासन्नसख्याससखी सैव मुखमुपायः । 'मुखं
निःसरणे वक्त्रे प्रारम्भोपाययोरपि' इति विश्वः । तेन फलोदयः फलोत्पत्ति-
रन्तोऽवधिर्यस्य तस्मै तपःसमाधये तपोनियमार्थमात्मनः स्वसारण्यनिवासं
वनवासमयाचत । 'दुह्याच्-' (वा. १०९-११००) इत्यादिना द्विकर्मकत्वम् ॥ ६ ॥

अथानुरूपाभिनिवेशतोपिणा कृताभ्यनुज्ञा गुरुणा गरीयसा ।
प्रजासु पश्चात्प्रथितं तदाख्यया जगाम गौरीशिखरं शिखण्डिमत् ७

अथेति ॥ अथ गौर्यनुरूपेण योग्येनाभिनिवेशेनाग्रहेण तुप्यतीति तथोक्तेन
गरीयसा पूज्यतमेन गुरुणा पित्रा कृताभ्यनुज्ञा 'तपः कुरु' इति कृतानुमतिः सती,
पश्चात्तपःसिद्ध्युत्तरकालं प्रजासु जनेषु तदाख्यया तस्या गौर्याः संज्ञया प्रथितम्,
गौरीशिखरमिति प्रसिद्धमित्यर्थः । शिखण्डिमत्, न तु हिंस्रप्राणिप्रचुरमिति
भावः । शिखरं शृङ्गं जगाम ययौ ॥ ७ ॥

विमुच्य सा हारमहार्यनिश्चया विलोलयष्टिप्रविलुप्तचन्दनम् ।
बबन्ध बालारुणवभ्रु वल्कलं पयोधरोत्सेधविशीर्णसंहति ॥ ८ ॥

विमुच्येति ॥ अहार्यनिश्चयाऽनिवार्यनिश्चया सा गौरी विलोलाभिश्चलाभि-
र्यष्टिभिः प्रतिसरैः प्रविलुप्तं प्रमृष्टं चन्दनं स्तनान्तरगतं येन तं तथोक्तं हारं मुक्ता-

वलीं विमुच्य विहाय बालारुणबभ्रु बालार्कपिङ्गलं पयोधरयोः स्तनयोरुत्सेधेनो-
च्छ्रयेण विशीर्णां विघटिता संहतिरवयवसंश्लेषो यस्य तत्तथोक्तं वल्कलं कण्ठ-
लम्बि स्तोत्तरीयभूतं बबन्ध, धारयामासेत्यर्थः ॥ ८ ॥

यथा प्रसिद्धैर्मधुरं शिरोरुहैर्जटाभिरप्येवमभूत्तदाननम् ।

न षट्पदश्रेणिभिरेव पङ्कजं सशैवलासङ्गमपि प्रकाशते ॥ ९ ॥

यथेति ॥ तस्या देव्या आननं तदाननं प्रसिद्धैर्भूषितैः । 'प्रसिद्धौ ख्यात-
भूषितौ' इत्यमरः । रोहन्तीति रुहाः । 'इगुपधज्ञाप्रकिरः कः' (पा. ३।१।१३५)
इति कप्रत्ययः । शिरसि रुहास्तैः शिरोरुहैर्मूर्धजैर्यथा मधुरं प्रियमभूत् । 'स्वादु-
प्रियौ तु मधुरौ' इत्यमरः । जटाभिरप्येवं मधुरमभूत् । तथा हि-पङ्कजं पद्मं
षट्पदश्रेणिभिर्भ्रमरपङ्क्तिभिरेव न, किंतु सह शैवलासङ्गेन सशैवलासङ्गमपि ।
'तेन सहेति तुल्ययोगे' (पा. ३।१।२८) इति बहुव्रीहिः । प्रकाशते, शैवलेनापि
शोभत एवेत्यर्थः ॥ ९ ॥

प्रतिक्षणं सा कृतरोमविक्रियां व्रताय मौञ्जीं त्रिगुणां वभार याम् ।

अकारि तत्पूर्वनिबद्धया तथा सरागमस्या रशनागुणास्पदम् ॥१०॥

प्रतीति ॥ सा देवी प्रतिक्षणं क्षणे क्षणे कृतरोमविक्रियां पारुष्यात्कृत-
रोमाञ्चां त्रिगुणां त्रिरावृत्तां यां मौञ्जीं मुञ्जमयीं मेखलां व्रताय तपसे वभार ।
तदेव पूर्वं प्रथमं यस्य तत्पूर्वं यथा तथा निबद्धया तथा मौञ्ज्याऽस्या देव्या
रशनागुणस्यास्पदं स्थानं जघनम् । सह रागेण सरागं सलोहितमकारि कृतम्,
सौकुमार्यातिशयादिति भावः ॥ १० ॥

विसृष्टरागादधरान्निवर्तितः स्तनाङ्गरागारुणिताच्च कन्दुकात् ।

कुशाङ्कुरादानपरिक्षताङ्गुलिः कृतोऽक्षसूत्रप्रणयी तथा करः ॥११॥

विसृष्टेति ॥ तथा देव्या विसृष्टरागात्त्यक्ललाक्षारसरज्जनादधरादधरोष्ठाक्षि-
वर्तितः । 'निसृष्टरागात्' इति पाठे नितरां त्यक्ललाक्षारागात् । रागत्यागेन
निष्प्रयोजनत्वादिति भावः । तथा स्तनाङ्गरागेणारुणितादरुणीकृतात्, पतन-
समये तस्य स्तनयोरुपरोधादिति भावः । कन्दुकाच्च निवर्तितः । कुशाङ्कुराणा-
मादानेन लवनेन परिक्षता व्रणिता अङ्गुलयो यस्य स तथोक्तः करः पाणिरक्ष-
सूत्रप्रणय्यक्षमालासहचरः कृतः ॥ ११ ॥

महार्हशय्यापरिवर्तनच्युतैः स्वकेशपुष्पैरपि या स्म दूयते ।
अशेत सा बाहुलतोपधायिनी निषेदुषी स्थण्डिल एव केवले ॥१२॥

महाहंति ॥ महानहो मूल्यं यस्याः सा महाहां श्रेष्ठा या शय्या तस्यां परिवर्तनेन लुण्ठनेन च्युतैर्भ्रष्टैः स्वकेशपुष्पैरपि या देवी दूयते स्म क्लिश्यति स्म, पुष्पाधिकसौकुमार्यादिति भावः । सा देवी बाहुलतामुपधत्त उपधानी-करोतीति बाहुलतोपधायिनी सती, केवले संस्तरणरहिते स्थण्डिले भूमावेवाशेत शयितवती । तथा निषेदुष्युपविष्टा च । ‘कमुश्च’ (पा. ३।२।१०७) इति कसुः । ‘उगितश्च’ (पा. ४।१।६) इति ङीप् । भूमावेव शयनादिव्यवहारः, न जातूपरी-त्यर्थः ॥ १२ ॥

पुनर्ग्रहीतुं नियमस्थया तया द्वयेऽपि निक्षेप इवार्पितं द्वयम् ।
लतासु तन्वीषु विलामचेष्टितं विलोलदृष्टं हरिणाङ्गनासु च ॥१३॥

पुनरिति ॥ नियमस्थया व्रतस्थया तया देव्या द्वयेऽपि द्वयं पुनर्ग्रहीतुं पुनरानेतुं निक्षेपोऽर्पितमिव निक्षेपत्वेनार्पितं किमु ? क्वचित् ‘द्वयीषु’ इति प्रामादिकः पाठः । कुत्र द्वये किं द्वयमर्पितमित्याह — तन्वीषु लतासु विलास एव चेष्टितं विलासचेष्टितं, हरिणाङ्गनासु विलोलदृष्टं चञ्चलावलोकितं च । व्रतस्थार्यां तस्यां तयोर्दर्शनाल्लतादिषु दर्शनाच्चापितमिवेत्युत्प्रेक्षा, न तु वस्तुतो-ऽर्पणमस्तीति भावः ॥ १३ ॥

अतन्द्रिता सा स्वयमेव वृक्षकान् घटस्तनप्रस्रवणैर्व्यवर्धयत् ।
गुहोऽपि येषां प्रथमाप्तजन्मनां न पुत्रवात्सल्यमपाकरिष्यति ॥१४॥

अतन्द्रितेति ॥ सा देवी स्वयमेवातन्द्रिताऽसंजाततन्द्रा सती । तारकादि-त्वादितचप्रत्ययः । वृक्षकान्स्वलपवृक्षान् । ‘अल्पे’ (पा. ५।३।८५) इत्यल्पर्ये कप्रत्ययः । घटावेव स्तनौ तयोः प्रस्रवणैः प्रसृतपयोभिर्व्यवर्धयत् । गुहः कुमा-रोऽपि प्रथमाप्तजन्मनां प्रथमलब्धजन्मनाम्, अग्रजातानामित्यर्थः । येषां वृक्षकाणां संबन्धि पुत्रवात्सल्यं सुतप्रेम नापाकरिष्यति, उत्तरत्र कुमारोदयेऽपि न तेषु पुत्रवात्सल्यं निवर्तिष्यत इत्यर्थः ॥ १४ ॥

अरण्यबीजाञ्जलिदानलालितास्तथा च तस्यां हरिणा विशश्वसुः ।
यथा तदीयैर्नयैः कुतूहलात्पुरः सखीनाममिमीत लोचने ॥१५॥

अरण्येति ॥ अरण्यबीजानां नीवारादीनामञ्जलयस्तेषां दानेन लालिता
हरिणाश्च तस्यां देव्यां तथा विशश्वसुर्विश्वम् जरमुः । 'समौ विश्वम्भविश्वासौ'
इत्यमरः । यथा कुतूहलादौत्सुक्यात्तदीयैर्हरिणसंबन्धिभिनयनैर्नैः करणैः ।
स्वकीये लोचने सखीनां पुरः पुरतः । अनेन तेषां संबन्धसहत्वमुक्तम् । अमि-
मीत, अक्षिपरिमाणतारतम्यज्ञानाय मानं चकारेत्यर्थः । केचित्तु सा पार्वती
तदीयैर्नैः कुतूहलात्पुरोऽप्ये वर्तमानानां सखीनां लोचने अमिमीत व्रतस्थत्वा-
दात्मन इत्याहुः । 'माङ् माने' इत्यस्माद्धातोर्लङ् । इयमेव खलु विश्वासस्य
पराकाष्ठा यदक्षिपीडनेऽपि न क्षुभ्यन्तीति भावः ॥ १५ ॥

तपःप्रभावमाह —

कृताभिषेकां हुतजातवेदसं त्वगुत्तरासङ्गवतीमधीनिनीम् ।
दिदृक्षवस्तामृषयोऽभ्युपागमन्न धर्मवृद्धेषु वयः समीक्ष्यते ॥ १६ ॥

कृतेति ॥ कृताभिषेकां कृतस्नानां हुतजातवेदसं हुताग्निकाम्, कृतहोमा-
मित्यर्थः । त्वचा वल्कलेनोत्तरासङ्गवतीमुत्तरीयवतीं त्वगुत्तरासङ्गवतीम् । अधीत-
मस्या अस्तीत्यधीतिनीं स्तुतिपाठादि कुर्वतीम् । 'इष्टादिभ्यश्च' (पा. ५।२।८८)
इतीतिप्रत्ययः । तां देवीं दिदृक्षवो द्रष्टुमिच्छव ऋषयो मुनयोऽभ्युपागमन्समुपा-
गताः । न चात्र कनिष्ठसेवादोष इत्याह—धर्मवृद्धेषु वयो न समीक्ष्यते न
प्रमाणीक्रियते, सति धर्मज्यैष्ठ्ये न वयोज्यैष्ठ्यं प्रयोजकमित्यर्थः । तथा च मनुः
(२।१५६)—'न तेन वृद्धो भवति येनास्य पलितं शिरः । यो वा युवाप्यधीयानस्तं
देवाः स्थविरं विदुः ॥' इति ॥ १६ ॥

विरोधिसत्त्वोज्झितपूर्वमत्सरं द्रुमैरभीष्टप्रसवार्चितातिथि ।

नवोटजाभ्यन्तरसंभृतानलं तपोवनं तच्च बभूव पावनम् ॥ १७ ॥

विरोधीति ॥ विरोधिभिः सत्त्वैर्गोव्याघ्रादिभिरुज्झितपूर्वमत्सरं त्यक्तपूर्व-
वैरम्, हिंसारहितमित्यर्थः । द्रुमैरभीष्टप्रसवेनेष्टफलेनाचिताः पूजिता अतिथयो
यस्मिंस्तत्तथोक्तम् । नवानामुटजानां पर्णशालानामभ्यन्तरेषु संभृताः संचिता
अनला अग्नयो यस्मिंस्तत्तथोक्तं तच्च तपोवनम् । पावयतीति पावनं बभूव,
अहिंसातिथिसत्काराग्निपरिचर्याभिर्जगत्पावनं बभूवेत्यर्थः ॥ १७ ॥

यदा फलं पूर्वतपःसमाधिना न तावता लभ्यममस्त काङ्क्षितम् ।
तदानपेक्ष्य स्वशरीरमार्दवं तपो महत्सा चरितुं प्रचक्रमे ॥ १८ ॥

यदेति ॥ सा देवी यदा यस्मिन्काले तावता तावत्प्रमाणेन पूर्वतपः-
समाधिना पूर्वेषानुष्ठीयमानप्रकारेण तपोनियमेन काङ्क्षितं फलं लभ्यं लब्धुं
शक्यं नामंस्त, अशक्यममस्तेत्यर्थः । तदा तत्काले, अविलम्बेनेत्यर्थः । स्व-
शरीरस्य मार्दवं मृदुत्वं सौकुमार्यमनपेक्ष्याविगणय्य महद्दुश्चरं तपश्चरितुं साधयितुं
प्रचक्रम उपचक्रमे ॥ १८ ॥

क्लमं ययौ कन्दुकलीलयापि या तया मुनीनां चरितं व्यगाह्यत ।
ध्रुवं वपुः काञ्चनपद्मनिर्मितं मृदु प्रकृत्या च ससारमेव च ॥ १९ ॥

क्लममिति ॥ या देवी कन्दुकलीलया कन्दुकक्रीडयापि क्लमं ययौ ग्लानिं
प्राप, तया देव्या मुनीनां चरितं तीव्रं तपो व्यगाह्यत प्रविष्टम् । अत्रोत्प्रेक्षते—
ध्रुवमस्या वपुः काञ्चनपद्मेन सुवर्णकमलेन निर्मितं घटितम् । अत एव प्रकृत्या
पद्मस्वभावेन मृदु च सुकुमारमपि काञ्चनस्वभावेन ससारं च कठिनमेव । तथा च
तदुपादानकत्वादेव्या वपुषः सुकुमारस्यापि तीव्रतपःक्षमत्वमित्युत्प्रेक्षार्थः ॥ १९ ॥

शुचौ चतुर्णां ज्वलतां हविर्भुजां शुचिस्मिता मध्यगता सुमध्यमा ।
विजित्य नेत्रप्रतिधातिनीं प्रभामनन्यदृष्टिः सवितारमैक्षत ॥ २० ॥

शुचाविति ॥ शुचौ ग्रीष्मे शुचिस्मिता विशदमन्दहासा सुमध्यमा पार्वती
ज्वलतां दीप्तिमतां चतुर्णां हविर्भुजामग्नीनां मध्यगता सती । नेत्रे प्रतिहन्तीति
तां नेत्रप्रतिधातिनीं प्रभां सावित्रं तेजो विजित्य । न विद्यतेऽन्यत्र दृष्टिर्यस्याः
साऽनन्यदृष्टिः सती सवितारं सूर्यमैक्षत ददर्श । 'ग्रीष्मे पञ्चाग्निमध्यस्थो वर्षासु
स्थण्डिलेशयः' इति (याज्ञ० ३।५२) स्मरणात् । पञ्चाग्निमध्ये तपश्चचारेत्यर्थः ।
तत्र सवितैव पञ्चमोऽग्निः—'अग्निः सविता सवितैवाग्निः' इति श्रौतलिङ्गात् ॥ २० ॥

तथातितप्तं सवितुर्गभस्तिभिर्मुखं तदीयं कमलश्रियं दधौ ।

अपाङ्गयोः केवलमस्य दीर्घयोः शनैः शनैः श्यामिकया कृतं पदम् २१

पाठा०—१ सर्वसमाधिसाधनम्. २ हि च सुसारमेव. ३ तथाभितप्तम्;
तथापि तप्तम्.

तथेति ॥ सवितुः सूर्यस्य गभस्तिभिः किरणैस्तथा पूर्वोक्तप्रकारेणातितप्तं संतप्तं तस्या इदं तदीयं मुखं कमलश्रियं कमलस्य शोभां दधौ प्राप; यथा रवितापात्कमलं न म्लायति प्रत्युत विकसति तथा तदीयं मुखमासीदिति भावः । किंत्वस्य मुखस्य दीर्घयोरपाङ्गयोः केवलं नेत्रान्तयोरेव शनैःशनैर्मन्दमन्दं श्यामिकया कालिम्ना पदं स्थानं कृतम्, तयोः सौकुमार्यादित्यर्थः ॥ २१ ॥

अयाचितोपस्थितमम्बु केवलं रसात्मकस्योडुपनेश्च रश्मयः ।

बभूव तस्याः किल पारणाविधिर्न वृक्षवृत्तिव्यतिरिक्तमाधनः २२

अयाचितेति ॥ अयाचितोपस्थितमप्राथितोपनतं केवलमम्बुदकं रसात्मकस्यामृतमयस्योडूनां नक्षत्राणां पतिश्चन्द्रस्तस्य रश्मयश्च तस्याः पार्वत्याः पारणाविधिरभ्यवहारकर्म बभूव, तावन्मात्रसाधनकोऽभूदित्यर्थः । साध्यसाधनयोरभेदेन व्यपदेशः साधनान्तरव्यावृत्त्यर्थः । किलेति प्रसिद्धौ । वृक्षाणां या वृत्तिर्जीवनोपायस्तद्व्यतिरिक्तं साधनमुपायो यस्य स तथोक्तः पारणाविधिर्न बभूव । वृक्षोऽप्ययाचितोपस्थितेन मेघोदकेनेन्दुकिरणैश्च जीवतीति प्रसिद्धम्, अम्बिकापि तावन्मात्रमवालम्बतेत्यर्थः ॥ २२ ॥

निकामतप्ता विविधेन वह्निना नभश्चरेणन्धनसंभृतेन मा ।

तपात्यये वारिभिरुक्षिता नवैर्भुवा सहोष्माणममुञ्चदूर्ध्वगम् ॥ २३ ॥

निकामेति ॥ विविधेन, पञ्चविधेनेत्यर्थः । नभश्चरेण खेचरेण आदित्यरूपेणेत्यर्थः । इन्धनसंभृतेन काष्ठसमिद्धेन वह्निना निकाममत्यन्तं तप्ता साम्बिका तपात्यये ग्रीष्मान्ते, प्रावृषीत्यर्थः । नवैर्वारिभिरुक्षिता सिक्ता सती भुवा पञ्चाग्नितप्तया सहोर्ध्वगमूर्ध्वप्रसृतमूष्माणं बाष्पममुञ्चत् । ‘ग्रीष्मोष्मबाष्पमुष्माणम्’ इति यादवः ॥ २३ ॥

स्थिताः क्षणं पक्ष्मसु ताडिताधराः पयोधरोत्सेधनिपातचूर्णिताः ।

वलीषु तस्याः स्खलिताः प्रपेदिरे चिरेण नाभिं प्रथमोदबिन्दवः २४

स्थिता इति ॥ उदकस्य बिन्दव उदबिन्दवः । ‘मन्यौदन-’ (पा. ६।३।६७) इत्यादिनोदकशब्दस्योदादेशः । प्रथमे उदबिन्दवः । प्रथमविशेषणाद्विन्दूनां विरलत्वं बहुवचनाच्चातिविरलत्वं च गम्यते । तथा च चिरत्व-नाभ्यन्तरगमन-

योर्निर्वाहः । तस्याः पार्वत्याः पक्ष्मसु नेत्रलोमसु क्षणं स्थिताः स्थितिं गताः । 'स्थिताः' इत्यनेन पक्ष्मणां सान्द्रत्वं 'क्षणम्' इत्यनेन स्त्रैर्गन्धं च गम्यते । अनन्तरं ताडितो व्यथितोऽधर ओष्ठो यैस्तं तथोक्ताः । एतेनाधरस्य मार्दवं गम्यते । ततः पयोधरयोः स्तनयोरुःसेध उपरिभागे निपातेन पतनेन चूर्णिता जर्जरिताः, कुचकाठिन्यादिति भावः । तदनु वलीपूदररेखासु स्खलिताः । निम्नोन्नतत्वादिति भावः । इत्थं चिरेण, न तु शीघ्रम् ; प्रतिबन्धबाहुल्यादिति भावः । नार्भिः प्रपेदिरे प्रविष्टाः, न तु निर्जग्मुः । एतेन नाभेर्गाम्भीर्यं गम्यते । अत्र प्रतिपदमर्थ-वत्त्वात्परिकरालंकारः ॥ २४ ॥

शिलाशयां तामनिकेतवासिनीं निरन्तरास्वन्तरवातवृष्टिषु ।

व्यलोकयन्नुन्मिषितैस्तडिन्मयैर्महातपः साक्ष्य इव स्थिताः क्षपाः २५

शिलाशयामिति ॥ निरन्तरासु नीरन्धासु । अन्तरे मध्ये वातो यासां तादृश्यो या वृष्टयस्तास्वन्तरवातवृष्टिषु । न निकेते गृहे वसतीत्यनिकेतवासिनीम्, अनावृतदेशवासिनीमित्यर्थः । शिलायां शेत इति शिलाशयां शिलातलशायिनीम् । 'अधिकरणे शेतेः' (पा. ३।२।१५) इत्यच्प्रत्ययः । तां पार्वतीं साक्षाद्गृष्टा साक्षी । 'साक्षाद्गृष्टि संज्ञायाम्' (पा. ५।२।९१) इतीतिप्रत्ययः । तस्य कर्म साक्ष्यं महातपसः साक्ष्ये स्थिताः क्षपास्तडिन्मयैर्विद्युदूपैरुन्मिषितैरवलोकनैर्व्यलोकयन्निव । इवेति चक्षुषा विलोकनमेवोत्प्रेक्ष्यते । साक्ष्यं तु 'आदित्यचन्द्रावनिलोऽनलश्च द्यौर्भूमिरापो हृदयं यमश्च । अहश्च रात्रिश्च उभे च संध्ये धर्मश्च जानाति नरस्य वृत्तम् ॥' (पञ्च० १।१८२) इति प्रमाणसिद्धत्वाच्चोत्प्रेक्ष्यमित्यनुसंधेयम् ॥ २५ ॥

एवं वर्षासु विहितं तपःप्रकारमुक्त्वा संप्रति हेमन्ते तपश्चरणप्रकारमाह—

निनाय सार्वत्यन्तहिमोत्किरानिलाः सहस्यरात्रीरुदवासतत्परा ।

परस्पराक्रन्दिनि चक्रवाकयोः पुरो वियुक्ते मिथुने कृपावती ॥२६॥

निनायेति ॥ सा पार्वती । उत्किरन्ति क्षिपन्तीत्युत्किराः । 'इगुपधञा—' (पा. ३।१।१३५) इत्यादिना कः । अत्यन्तं हिमानामुत्किरा अनिला यासु ताः सहस्यरात्रीः पौषरात्रीः । 'पौषे तैषसहस्रौ द्वौ' इत्यमरः । उदके वास उदवासः । 'पेषंवासवाहनधिषु च' (पा. ६।३।५८) इत्युदादेशः । उदवासे तत्परा आसक्ता,

श्लो० २५-२८] स्वयंपतितद्रुमपर्णवृत्तित्यागादपर्णाभिधानम् ९७

तथा परस्परमाक्रन्दिन्योन्यमाक्रोशिनि पुरोऽग्रे वियुक्ते विरहिणि, वियोगं प्रास इति यावत् । चक्रवाकी च चक्रवाकश्च चक्रवाकौ, तयोश्चक्रवाकयोर्मिथुने द्वन्द्वे कृपावती सती निनाय । दुःखिषु कृपालुत्वं महतां स्वभाव इति चक्रवाक-
मिथुने कृपा, न तु कामितयेति वाच्यानवकाशः । 'अप्सु वासस्तु हेमन्ते क्रमशो वर्धयंस्तपः' इति (६।२३) मनुः ॥ २६ ॥

मुखेन सा पद्मसुगन्धिना निशि प्रवेपमानाधरपत्रशोभिना ।
तुपारवृष्टिक्षतपद्मसंपदां सरोजसंधानमिवाकरोदपाम् ॥ २७ ॥

मुखेनेति ॥ सा पार्वती निशि रात्रौ पद्मवत्सुगन्धिना सुरभिणा । 'गन्ध-
स्येत्-' (पा. ५।४।१३५) इत्यादिनेकारः । प्रवेपमानः कम्पमानोऽधर ओष्ठ एव
पत्रं दलं तेन शोभत इति तथोक्तेन मुखेन, तुषारवृष्ट्या तुहिनवर्षेण क्षता
नाशिताः पद्मसंपदो यासां तासामपां सरोजसंधानं पद्मसंघट्टनमकरोदिव
इत्युत्प्रेक्षालंकारः । पद्मान्तरं तुहिनेनोपहन्यते, तन्मुखपद्मं तु न तथेति व्यति-
रेकालंकारो व्यज्यत इत्युभयोः संकरः ॥ २७ ॥

स्वयंविशीर्णद्रुमपर्णवृत्तिता परा हि काष्ठा तपसस्तया पुनः ।
तदप्यपाकीर्णमतः प्रियंवदां वदन्त्यर्पणेति च तां पुराविदः ॥ २८ ॥

स्वयमिति ॥ स्वयं विशीर्णानि स्वतश्च्युतानि द्रुमपर्णान्येव वृत्तिर्जीवनं यस्य
तस्य भावस्तत्ता तपसः परा काष्ठा परमुत्कर्षो हि । 'काष्ठोत्कर्षे स्थितौ दिशि'
इत्यमरः । तथा देव्या पुनस्तत्पर्णवर्तेनमप्यपाकीर्णमपाकृतम् । अतः पर्णापा-
करणाद्धेतोः । प्रियं वदतीति प्रियंवदा । 'प्रियवशे वदः खच्' (पा. ३।२।३८) इति
खच्प्रत्ययः । 'अर्हद्विषदजन्तस्य मुम्' (पा. ६।३।६७) इति मुमागमः । तां
पार्वतीं पुराविदः पुराणज्ञास्तपःकरणसमयेऽविद्यमानं पर्णभक्षणं यस्याः साऽपर्णेति
वदन्ति । नामान्तरसमुच्चयार्थश्चकारः । स्वयं प्रियंवदाः परेषामपि प्रियवाद-
भाजनानि भवन्तीति भावः । अत्र 'अपर्णाम्' इत्यपपाठः; 'इति'शब्दाभिहिते
द्वितीयानुपपत्तेः, यथाह वामनः (काव्या.सू.५।२।२१) — 'निपातेनाप्यभिहिते
कर्मणि न कर्मविभक्तिः, परिगणनस्य प्रायिकत्वात्' इति ॥ २८ ॥

पाठा०—१ अपर्णमिति.

७ क० सं०

मृणालिकापेल्वमेवमादिभिर्व्रतैः स्वमङ्गं ग्लपयन्त्यहर्निशम् ।

तपः शरीरैः कठिनैरुपार्जितं तपस्विनां दूरमधश्चकार सा ॥२९॥^१

मृणालिकेति ॥ मृणालिकापेलवं पद्मिनीकन्दकोमलं स्वं स्वकीयमङ्गं शरीर-
मेवमुक्तप्रकारतोयाग्निमध्यवासव्रतमादिर्येषां तैर्व्रतैरहश्च निशा चाहर्निशम् ।
समाहारे द्वन्द्वैकवद्भावः । अत्यन्तसंयोगे द्वितीया । ग्लपयन्ती कर्शयन्ती सा
पार्वती । कठिनैः, क्लेशसहैरित्यर्थः । शरीरैरुपार्जितं संपादितं तपस्विनामृषीणां
तपो दूरमत्यन्तमधश्चकार तिरश्चकार, अतिशिश्य इत्यर्थः । तपस्विभिरप्येवं
तपः कर्तुं न शक्यत इति तात्पर्यार्थः ॥ २९ ॥

अथाजिनापाढधरः प्रगल्भवाग्ज्वलन्निव ब्रह्ममयेन तेजसा ।

विवेश कश्चिज्जटिलस्तपोवनं शरीरबद्धः प्रथमाश्रमो यथा ॥ ३० ॥

अथेति ॥ अथानन्तरमजिनं कृष्णमृगतृक् । आषाढः प्रयोजनमस्येत्याषाढः
पालाशदण्डः । ‘पालाशो दण्ड आषाढः’ इत्यमरः । ‘विशाखाषाढादग्मन्य-
दण्डयोः’ (पा. ५।१।१०) इत्यणप्रत्ययः । तयोर्धरस्तथोक्तः प्रगल्भवाक्प्रौढवचनो
ब्रह्ममयेन वैदिकेन तेजसा, ब्रह्मवर्चसेनेत्यर्थः । ज्वलन्निव स्थितः । ‘इव’शब्दो
निर्धारणार्थः । कश्चिदनिर्दिष्टो जटिलो जटावान्, ब्रह्मचारीति शेषः । पिच्छा-
दित्वादिलचप्रत्ययः । शरीरबद्धो बद्धशरीरः, शरीरवानित्यर्थः । वाहिताभ्यादिपु
पाठात्साधुः । प्रथमाश्रमो यथा ब्रह्मचर्याश्रम इव । ‘यथा’शब्द इवार्थः । तपो-
वनम्, देव्या इति शेषः । विवेश प्रविष्टवान् ॥ ३० ॥

तमातिथेयी बहुमानपूर्वया सपर्यया प्रत्युदियाय पार्वती ।

भवन्ति साम्येऽपि निविष्टचेतसां वपुर्विशेषेष्वतिगौरवाः क्रियाः ३१

तमिति ॥ अतिथिषु साध्व्यातिथेयी । ‘पथ्यतिथि-’ (पा. ४।४।१०४)
इत्यादिना ढञ्प्रत्ययः । ‘टिड्ढाणञ्-’ (पा. ४।१।१५) इत्यादिना ङीप् । पार्वती तं
ब्रह्मचारिणं बहुमानः पूर्वा यस्यास्तया, गौरवपूर्वयेत्यर्थः । सपर्ययाऽर्चया ।
‘सपर्यार्चाहणाः समाः’ इत्यमरः । प्रत्युदियाय प्रत्युज्जगाम । कथं समानेऽपि

पाठा०— १ कोमल. २ तदङ्गम्. ३ क्षपयन्ति. ४ ‘सुराः समुद्रीक्ष्य नगेन्द्र-
कन्यया कृतं तपः शंभुवशक्रियाक्षमम् । ययाचिरे तं प्रणिपत्य दुःखिताः पतिं चमूनां
सुतमाजिहेतुम् ॥’ (१ तदुद्रीक्ष्य. २ हेतवे.)

तस्यास्तादृशी प्रतिपत्तिरत आह—साम्ये सत्यपि निविष्टचेतसां स्थिरचित्तानां वपुर्विशेषेषु शरीरविशेषेष्वतिशयितं गौरवं यासु ता अतिगौरवा अतिगौरव-सहिताः क्रियाश्चेष्टा भवन्ति, प्रवर्तन्त इत्यर्थः । साधवो न साम्याभिनिवेशिन इति भावः ॥ ३१ ॥

विधिप्रयुक्तां परिगृह्य सत्क्रियां परिश्रमं नाम विनीय च क्षणम् ।
उमां स पश्यन्ननुजैव चक्षुषा प्रचक्रमे वक्तुमनुज्झितक्रमः ॥३२॥

विधीति ॥ स ब्रह्मचारी विधिना प्रयुक्तामनुष्ठितां सत्क्रियां पूजां परिगृह्य स्वीकृत्य क्षणं परिश्रमं विश्रामं च विनीय नाम । ‘नाम’ इत्यपरमार्थे । अथोमाभ्यु-
नैव विलासरहितेनैव चक्षुषा पश्यन्ननुज्झितक्रमोऽत्यक्तोचितपरिपाटीकः सन् ।
वक्तुं प्रचक्रमे प्रारम्भे ॥ ३२ ॥

अपि क्रियार्थं सुलभं समित्कुशं जलान्यपि स्नानविधिक्षमाणि ते ।
अपि स्वशक्त्या तपसि प्रवर्तसे शरीरमाद्यं खलु धर्मसाधनम् ॥३३॥

अपीति ॥ ‘अत्रपि’शब्दः प्रश्ने । क्रियार्थं होमादिकर्मानुष्ठानार्थम् । समिधश्च कुशाश्च समित्कुशम् । ‘जातिरप्राणिनाम्’ (पा. २।४।६) इति द्वन्द्वैकवद्भावः । सुलभमपि सुलभं कञ्चित् ? जलानि ते तव स्नानविधिक्षमाणि स्नानक्रियायोग्या-
ण्यपि कञ्चित् ? किंच स्वशक्त्या निजसामर्थ्यानुसारण तपसि प्रवर्तसेऽपि, देह-
मपीडयित्वा तपश्चरसि कञ्चिदित्यर्थः । युक्तं च नामैतत्, यस्माच्छरीरमाद्यं खलु धर्मसाधनम् । धर्मस्तु कायेन वाचा बुद्ध्या धनादिना च बहुभिः साध्यते, तेषु च वपुरेव मुख्यं साधनम् । सति देहे धर्मार्थकाममोक्षलक्षणाश्चतुर्वर्गाः साध्यन्ते । अत एव ‘सततमात्मानमेव गोपायीत’ इति श्रुतिः ॥ ३३ ॥

अपि त्वदावर्जितवारिसंभृतं प्रवालमासामनुबन्धि वीरुधाम् ।
चिरोज्झितालक्तकपाटलेन ते तुलां यदारोहति दन्तवाससा ॥३४॥

अपीति ॥ त्वयाऽऽवर्जितेन सिक्तेन वारिणा संभृतं जनितमासां वीरुधां लतानां प्रवालं पल्लवमनुबन्ध्यप्यनुस्यूतं किम् ? यत्प्रवालं चिरोज्झितश्चिरकाल-
त्यक्तो लाक्षारगो येन तत्तथापि पाटलम्, स्वभावरक्तमित्यर्थः । तेन चिरोज्झि-
तालक्तकपाटलेन ते तव दन्तवाससाधरेण । ‘ओष्ठाधरो तु रदनच्छदौ दशन-

वाससी' इत्यमरः । तुलां साम्यमारोहति, गच्छतीत्यर्थः । अत्र 'तुला'शब्दस्य सादृश्यवाचित्वात्तद्योगेऽपि 'तुल्याथैस्तुलोपमाभ्याम्-' (पा. २।३।७२) इति न तृतीयाप्रतिषेधः; तत्र सूत्रे सदृशवाचिन एव ग्रहणादिति ॥ ३४ ॥

अपि प्रसन्नं हरिणेषु ते मनः करस्थदर्भप्रणयापहारिषु ।

य उत्पलाक्षि ! प्रचलैर्विलोचनैस्तवाक्षिसादृश्यमिव प्रयुञ्जते ॥३५॥

अपीति ॥ करस्थान्दर्भान् प्रणयेन स्नेहेनापहरन्तीति ते तथोक्तेषु, सापरा-
धेयविति भावः । 'करस्थदर्भप्रणयापराधिषु' इति पाठे दर्भानां प्रणयेन प्रार्थनयापराधिषु हरिणेषु विषये ते मनः प्रसन्नमपि न क्षुभितं किम् ? सापरा-
धेयवपि न कोपितव्यं तपस्विभिरिति भावः । हे उत्पलाक्षि ! ये हरिणाः प्रचलै-
श्चलैर्विलोचनैर्नैस्तवाक्षिसादृश्यं प्रयुञ्जत इवाभिनयन्तीव । प्रसन्नत्वान्मृग-
नेत्राणि त्वञ्जनैः साम्यमुपयान्तीति भावः । 'उत्पलक्षेपचलैः' इति पाठान्तर
उत्पलकम्पचलैः 'भावानयने द्रव्यानयनम्' इति न्यायेन क्षिप्यमाणोत्पलचलैरि-
त्यर्थः ॥ ३५ ॥

यदुच्यते पार्वति ! पापवृत्तये न रूपमित्यव्यभिचारि तद्वचः ।

तथा हि ते शीलमुदारदर्शने ! तपस्विनामप्युपदेशतां गतम् ॥३६॥

यदिति ॥ हे पार्वति ! रूपं सौम्याकृतिः पापवृत्तये पापाचरणाय न भवतीति
यदुच्यते । लोकैरिति शेषः । तद्वचो न व्यभिचरति न स्वलतीत्यव्यभिचारि
सत्यम् । 'यत्राकृतिस्तत्र गुणाः', 'न सुरूपाः पापसमाचारा भवन्ति' इत्यादयो
लोकवादा न विसंवादमासादयन्तीत्यर्थः । किमिति ज्ञायते ? तथा हि—हे
उदारदर्शने आयताक्षि ! सूरूपे इत्यर्थः । अथवोज्ञतज्ञाने ! विवेकवतीत्यर्थः ।
ते तव शीलं सद्वृत्तम् । 'शीलं स्वभावे सद्वृत्ते' इत्यमरः । तपस्विनामप्युप-
दिश्यतेऽनेनेत्युपदेशः प्रवर्तकं प्रमाणं तत्तामुपदेशतां गतं प्राप्तम् । मुनयोऽपि
त्वां वीक्ष्य स्ववृत्ते प्रवर्तन्त इति भावः ॥ ३६ ॥

पाठा०—१ अयि. २ सापन्न्यम्.

टिप्प०—1 तथा चोक्तं भोजेन-सदृशपदार्थवाची सादृश्यमात्रवाची चेति द्वौ
'तुला'शब्दौ, तयोः सदृशपदार्थवाची तुलाशब्दयोग एव तृतीयाप्रतिषेधः । अत एव
'कृष्णस्य तुला नास्ति' कृष्णेन सदृशः कोऽपि नास्तीत्यर्थ इति । 2 शीलानुगुणं रूप-
मिति विषयो 'न तुलाविषये तवाकृतिर्न वचोवर्त्मनि ते सुशीलता' (नैषध. २।५१)
इत्यादिना नैषधे स्फुटीकृतः ।

विकीर्णसप्तर्षिबलिप्रहासिभिस्तथा न गाङ्गेः सलिलैर्दिवश्च्युतैः ।

यथा त्वदीयैश्चरितैरनाविलैर्महीधरः पावित एष सान्वयः ॥ ३७ ॥

विकीर्णेति ॥ एष महीधरो हिमवान् । सप्त च ते ऋषयश्च सप्तर्षयः । 'दिवसंख्ये संज्ञायाम्' (पा. २।१।५०) इति समासः । विकीर्णैः पर्यस्तैः सप्तर्षीणां संबन्धिभिर्बलिभिः पुष्पोपहारैः प्रहसन्ति ये तथोक्तैर्दिवोऽन्तरिक्षाच्च्युतैर्गाङ्गैः सलिलैस्तथा न पावितः । अनाविलैरकलुषैस्त्वदीयैश्चरितैर्यथा सान्वयः सपुत्र-पौत्रः पावितः पवित्रीकृतः ॥ ३७ ॥

अनेन धर्मः सविशेषमद्य मे त्रिवर्गसारः प्रतिभाति भाविनि ! ।

त्वया मनोनिर्विषयार्थकामया यदेक एव प्रतिगृह्य सेव्यते ॥ ३८ ॥

अनेनेति ॥ हे भाविनि प्रशस्ताभिप्राये ! अनेन कारणेन धर्मः सविशेषं सातिशयमद्य मे त्रयाणां धर्मकामार्थानां वर्गस्त्रिवर्गः । 'त्रिवर्गो धर्मकामार्थै-
श्चतुर्वर्गः समोक्षकैः' इत्यमरः । तत्र सारः श्रेष्ठः प्रतिभाति । यद्यस्मात्कारणा-
न्मनसो निर्विषयावर्थकामौ यस्यास्तथा त्वयैको धर्म एव प्रतिगृह्य स्वीकृत्य
सेव्यते । यत्त्वयार्थकामौ विहाय धर्म एवावलम्बितः, अतः सर्वेषां नः स
श्रेयानिति प्रतिपद्यत इत्यर्थः ॥ ३८ ॥

संप्रति मनोरथं जिज्ञासुः प्रस्तौति—

प्रयुक्तसत्कारविशेषमात्मना न मां परं संप्रतिपत्तुमर्हसि ।

यतैः सतां संनतगात्रि ! संगतं मनीषिभिः साप्तपदीनमुच्यते ॥ ३९ ॥

प्रयुक्तेति ॥ आत्मना त्वया प्रयुक्तः कृतः सत्कारविशेषः पूजातिशयो यस्य
तं मां परमन्यं संप्रतिपत्तुमवगन्तुं नार्हसि । हे संनतगात्रि संनताङ्गि ! 'अङ्ग-
गात्रकण्ठेभ्यः' (पा. ४।१।५५) इति वक्तव्यान्ङीप् । यतः कारणान्मनस ईषिभि-
र्मनीषिभिर्विद्वद्भिः । शकन्ध्वादित्वात्साधुः । सतां संगतं सख्यं सप्तभिः पदैरा-
पद्यत इति साप्तपदीनं सप्तपदोच्चारणसाध्यमुच्यते, तच्चावयोस्त्वत्कृतसत्कार-
प्रयोगादेव सिद्धमित्यर्थः । 'साप्तपदीनं सख्यम्' (पा. ५।२।२२) इति निपात-
नात्साधु ॥ ३९ ॥

पाठा०—१ प्रवाहिभिः. २ भामिनि. ३ यथा.

अतोऽत्र किञ्चिद्भवतीं बहुक्षमां द्विजातिभावादुपपन्नचापलः ।

अयं जनः प्रष्टुमनास्तपोधने ! न चेद्रहस्यं प्रतिवक्तुमर्हसि ॥४०॥

अत इति ॥ हे तपोधने ! अतः सख्यादेतोरत्र प्रस्तावे बहुक्षमाम् । बहुक्ति-
सहाम्, यद्वा क्षमावतीम् । भवतीं त्वां द्विजातिभावाद्वाह्यणत्वादुपपन्नचापलः
सुलभधाष्ट्योऽयं जनः । स्वयमित्यर्थः । किञ्चित्प्रष्टुं मनो यस्य स किञ्चित्प्रष्टुमनाः
प्रष्टुकामः । 'तुं काममनसोरपि' (वा०) इति मकारलोपः । रहसि भवं रहस्यं
गोप्यं न चेत्प्रतिवक्तुमर्हसि ॥ ४० ॥

प्रष्टव्यमाह—

कुले प्रसूतिः प्रथमस्य वेधसस्त्रिलोकसौन्दर्यमिवोदितं वपुः ।

अमृग्यमैश्वर्यसुखं नवं वयस्तपःफलं स्यात्किमतः परं वद ॥४१॥

कुल इति ॥ प्रथमस्य वेधसो हिरण्यगर्भस्य कुलेऽन्ववाये प्रसूतिरूपतिः ।
'यज्ञार्थं हि मया सृष्टो हिमवानचलेश्वरः' इति ब्रह्मपुराणवचनात् । वपुः शरीरं
त्रयाणां लोकानां सौन्दर्यमिवोदितमेकत्र समाहृतम् । ऐश्वर्यसुखं संपत्सुखम-
मृग्यमन्वेषणीयं न भवति, किंतु सिद्धमेवेत्यर्थः । वयो नवम्, यौवनमित्यर्थः ।
अतः परमतोऽन्यत्किं तपःफलं स्यात् ? वद, अस्ति चेदिति शेषः । न किञ्चिद-
स्तीत्यर्थः ॥ ४१ ॥

भवत्यनिष्टादपि नाम दुःसहान्मनस्विनीनां प्रतिपत्तिरीदृशी ।

विचारमार्गप्रहितेन चेतसा न दृश्यते तच्च कृशोदरि ! त्वयि ॥४२॥

भवतीति ॥ दुःसहात्सोढुमशक्यादनिष्टाद्भर्त्रादिकृतादपि मनस्विनीनां धीर-
स्त्रीणामीदृशी तपश्चरणलक्षणा प्रतिपत्तिः प्रवृत्तिः । 'प्रतिपत्तिस्तु गौरवे । प्राप्तौ
प्रवृत्तौ प्रागल्भ्ये' इति केशवः । भवति नाम । 'नाम' इति संभावनायाम् ।
विचारमार्गे प्रहितेन चेतसा चित्तेन तदनिष्टं च । हे कृशोदरि ! त्वयि न दृश्यते,
विचार्यमाणे तदपि नास्त्यसंभावितत्वादित्यर्थः ॥ ४२ ॥

अनिष्टाभावमेव प्रपञ्चयति—

अलभ्यशोकाभिभवेयमाकृतिर्विमानना सुभ्रु ! कुतः पितुर्गृहे ।

पराभिमर्शो न तवास्ति कः करं प्रसारयेत्पन्नगरत्नसूचये ॥ ४३ ॥

अलभ्येति ॥ हे सुभ्रु ! इयं त्वदीयाकृतिर्मूर्तिरलभ्यो लब्धुमनर्हः शोकेन भर्त्राद्यवमानजेन दुःखेनाभिभवस्तिरस्कारो यस्याः सा तथोक्ता, दृश्यत इति शेषः । असंभावितश्चायमर्थः इत्याह—पितुर्गृहे विमाननावमानः कुतः ? न संभाव्यत एवेत्यर्थः । ‘सुभ्रू कुतस्तातगृहेऽवमाननम्’ इति पाठान्तरकरणं तु साध्वसमेव; उक्तोपपत्तिसंभवात् । अन्यत्रापि ‘सुभ्रु त्वं कुपितेत्यपास्तमशनं त्यक्ता कथा योषिताम्’ इत्यादिप्रयोगदर्शनाद्वंशस्थवृत्ते पादादौ जगणभङ्गप्रसङ्गाच्चेत्यलं गोष्ठीभिः । न चाप्यन्यस्माद्भावीत्याह—पराभिमर्शः परधर्षणं तु तव नास्ति, पन्नगरत्नसूचये फणिशिरोमणिशलाकां ग्रहीतुमित्यर्थः । ‘क्रियार्थोपपदस्य च कर्मणि स्थानिनः’ (पा. २।३।१४) इति चतुर्थी । करं हस्तं कः प्रसारयेत् ? ‘सुभ्रु’ इत्यत्र भ्रूशब्दस्योवङ्स्थानीयत्वात् ‘नेयङुवङ्स्थानावस्त्री’ (पा. १।४।४) इति नदीमंज्ञाप्रतिषेधात् ‘अम्बार्थनद्योर्ह्रस्वः’ (वा० ७।३।१०७) इति ह्रस्वत्वं नास्ति । तेन ह्रस्वः ग्रामादिक इति केचित् । अन्ये तु ‘अप्राणिजातेश्चार्ज्वादीनाम्-’ (वा० २।५०२) इत्यत्र ‘अलावूः’ ‘कर्कधूः’ इत्यूकारान्तादप्यूङ्प्रत्यय-मुदाजहार भाष्यकारः । एतस्मादेव नियमज्ञापकात्कचिदूकारान्तस्याप्यूङ्न्तत्वा-न्नदीवे ह्रस्वत्वमित्याहुः । अत एवाह वामनः—‘उकारादप्यूङ्प्रकृतेः’ (काव्या. सू. पा२।४७) इति ॥ ४३ ॥

किमित्यपास्याभरणानि यौवने धृतं त्वया वार्धकशोभि वल्कलम् ।
वद प्रदोषे स्फुटचन्द्रतारका विभावरी यद्यरुणाय कल्पते ॥ ४४ ॥

किमिति ॥ हे गौरि ! किमिति केन हेतुना यौवने त्वयाभरणान्यपास्य विहाय । वृद्धस्य भावो वार्धकम् । मनोज्ञादिवाहुङ्प्रत्ययः । ‘वार्धकं वृद्धसंघाते वृद्धत्वे वृद्धकर्मणि’ इति विश्वः । तत्र शोभत इति वार्धकशोभि वल्कलं घृतम् ? प्रदोषे रजनीमुखे स्फुटाः प्रकटाश्चन्द्रस्तारकाश्च यस्याः सा स्फुटचन्द्रतारका विभावरी रात्रिररुणाय सूर्याय कल्पते यदि अरुणं गन्तुं कल्पते किम् ? वद ब्रूहि । ‘क्रियार्थोपपदस्य-’ (पा. २।३।१४) इत्यादिना चतुर्थी । दीप्यमान-शशाङ्कतारके प्रदोषे यद्यरुण उदेति ततो विभूषणापहारेण तव वल्कलधारणं संधटत इति भावः ॥ ४४ ॥

तपःप्रयोजनं निराकृतुमाह —

दिवं यदि प्रार्थयसे वृथा श्रमः पितुः प्रदेशास्तव देवभूमयः ।

अथोपयन्तारमलं समाधिना न रत्नमन्विष्यति मृग्यते हि तत् ॥४५॥

दिवमिति ॥ दिवं स्वर्गं प्रार्थयसे कामयसे यदि तर्हि श्रमस्तपश्चरणप्रयासो वृथा निष्फलः । यदि स्वर्गार्थं तप्यसे, ततः श्रमं मा कार्षीः । कुतः ? तव पितु-
हिंसवतः प्रदेशा देवभूमयः स्वर्गपदार्थाः, तत्रत्या इत्यर्थः । अथोपयन्तारं वरं
प्रार्थयसे, तर्हि समाधिना तपसाऽलम् । न कर्तव्यमित्यर्थः । निषेध्यस्य निषेधं
प्रति करणत्वात्तृतीया । तथा हि—रत्नं कर्तुं, नान्विष्यति न मृग्यते, ग्रहीता-
रमिति शेषः; किंतु तद्वत् मृग्यते, ग्रहीतृभिरिति शेषः । न हि वरार्थं त्वया
तपसि वर्तितव्यं किंतु तेनैव त्वदर्थमिति भावः ॥ ४५ ॥

वरवाचकाक्षरश्रवणानन्तरमेव देव्या उष्णोच्छ्वासमालक्ष्य प्रश्नेषु च प्रत्युत्तर-
मनुपलभ्य स्वयमेवाशङ्क्याह—

निवेदितं निश्वासितेन सोष्मणा मनस्तु मे संशयमेव गाहते ।

न दृश्यते प्रार्थयितव्य एव ते भविष्यति प्रार्थितदुर्लभः कथम् ॥४६॥

निवेदितमिति ॥ सोष्मणा निश्वासितेन निश्वासवायुना निवेदितम्,
चिन्तानुभावेनोष्णोच्छ्वासेन ते वरार्थित्वं सूचितमित्यर्थः । तर्हि किं प्रश्नव्यसने-
नेत्याह—मन इति । मनस्तु तथापि मे संशयमेव गाहते प्राप्नोति । कुतः ? ते
तव । ‘कृत्यानां कर्तरि वा’ (पा. २।३।७१) इति षष्ठी । प्रार्थयितव्यः प्रार्थयितु-
मर्ह एव न दृश्यते । प्रार्थितदुर्लभः प्रार्थितो यो दुर्लभः स कथं भविष्यति ?
नास्त्येवेत्यर्थः ॥ ४६ ॥

अथ पतिप्रार्थनामेव सिद्धवत्कृत्वाह—

अहो स्थिरः कोऽपि तवेप्सितो युवा चिराय कर्णोत्पलशून्यतां गते ।

उपेक्षते यः श्लथलम्बिनीर्जटाः कपोलदेशे कलमाग्रपिङ्गलाः ॥४७॥

अहो इति ॥ अहो चित्रम् । तवेप्सित आसुप्सितो युवा कोऽपि स्थिरः
कटिनः, वर्तत इति शेषः । कुतः ? यो युवा चिराय चिरात्प्रभृति कर्णोत्पल-
शून्यतां गते प्राप्ते कपोलदेशे गण्डस्थले श्लथाः शिथिलबन्धना अत एव लम्ब-

पाठा०—१ बन्धनीर्जटाः कपोलदेशे; बन्धलम्बिनीर्जटाः कपोले.

श्लो० ४५-५१] पार्वत्या प्रत्युत्तरीकरणे सखीं प्रति निर्देशः १०५

न्यस्ताः श्लथलम्बिनीः कलमाः शालिविशेषास्तेषामग्राणि तद्वत्पिङ्गला जटा
उपेक्षते, यस्त्वामीदृशीं दृष्ट्वा न व्यथते स नूनं वज्रहृदय इत्यर्थः ॥ ४७ ॥

मुनिव्रतैस्त्वामतिमात्रकर्षितां दिवाकराणुष्टविभूषणास्पदाम् ।

शशाङ्कलेखामिव पश्यतो दिवा सचेतसः कस्य मनो न दूयते ॥४८॥

मुनिव्रतैरिति ॥ मुनिव्रतैश्चान्द्रायणादिभिरतिमात्रमत्यन्तं कर्षितां कृशी-
कृतां दिवाकरेण सूर्येणाणुष्टानि दग्धानि वातातपसंस्पर्शान्मृदुत्वाच्च श्यामीकृतानि
विभूषणास्पदानि भूषणस्थानानि यस्यास्तां तथोक्ताम् । अत एव दिवाहनि
शशाङ्कलेखामिव स्थितां त्वां पश्यतः सचेतसो जीवतः कस्य पुंसो मनो न
दूयते न परितप्यते ? अपि तु सर्वस्यैवेत्यर्थः ॥ ४८ ॥

अवैमि सौभाग्यमदेन वञ्चितं तव प्रियं यश्चतुरावलोकिनः ।

करोति लक्ष्यं चिरमस्य चक्षुषो न वक्त्रमात्मीयमरालपक्ष्मणः ४९

अवैमीति ॥ तव प्रियं बल्लभं सौभाग्यमदेन सौन्दर्यगर्वेण कर्त्रा, वञ्चितं
विप्रलब्धमवैमि वेद्मि । यः प्रियश्चतुरं मधुरमवलोकत इति चतुरावलोकिनो-
ऽरालपक्ष्मणः कुटिलरोम्णः । ‘अरालं वृजिनं जिह्वम्’ इत्यमरः । अस्य त्वदीयस्य
चक्षुष आत्मीयं वक्त्रं सुखं चिरं लक्ष्यं विषयं न करोति, दृष्टिपथं न गच्छती-
त्यर्थः । तदयं गर्वेण हतो निष्फलात्मलाभो जात इति भावः ॥ ४९ ॥

कियच्चिरं श्राम्यसि गौरि ! विद्यते ममापि पूर्वाश्रमसंचितं तपः ।

तदर्धभागेन लभस्व काङ्क्षितं वरं तमिच्छामि च साधु वेदितुम् ५०

कियदिति ॥ हे गौरि ! कियत्किंप्रमाणकम्, किमवधिकमित्यर्थः । चिरं
श्राम्यसि तपस्यसि ? अत्यन्तसंयोगे द्वितीया । ममापि पूर्वाश्रमः प्रथमाश्रमो
ब्रह्मचर्याश्रमस्तत्र संचितं संपादितं तपो विद्यते । अर्धश्चासौ भागश्च तेन तस्य
तपसोऽर्धभागेनैकदेशेन काङ्क्षितमिष्टं वरमुपयन्तारं लभस्व । तं वरं साधु सम्य-
ग्वेदितुं ज्ञातुमिच्छामि । यद्यसौ योग्यो भवति तदा ममापि संमतिरिति भावः ५०

इति प्रविश्याभिहिता द्विजन्मना मनोगतं सा न शशाक शंसितुम् ।

अथो वयस्यां परिपार्श्ववर्तिनीं विवर्तितानञ्जननेत्रमैक्षत ॥ ५१ ॥

इतीति ॥ इतीत्यं द्विजन्मना द्विजेन प्रविश्यान्तर्गता, आसवद्रहस्यमुद्गा-

व्येत्यर्थः । अभिहितोक्ता सा पार्वती मनोगतं हृदिस्थं वरं शंसितुं वक्तुं न शशाक समर्था नाभूत्, लज्जयेति शेषः । अथोऽनन्तरं परिपार्श्ववर्तिनीं वयस्यां सखीं विवर्तितं विचालितमनञ्जनं व्रतवशाद्वर्जितकज्जलं नेत्रं यस्मिन्कर्मणि तत्तथैक्षत, नेत्रसंज्ञयैव प्रत्युत्तरं वाचयांचकारेत्यर्थः ॥ ५१ ॥

सखी तदीया तमुवाच वर्णिनं निबोध साधो ! तव चेत्कुतूहलम् ।
यदर्थमम्भोजमिवोष्णवारणं कृतं तपःसाधनमेतया वपुः ॥ ५२ ॥

सखीति ॥ तस्याः पार्वत्या इयं तदीया सखी वयस्या तम् । ‘वर्णः प्रशस्तिः’ इति क्षीरस्वामी । सोऽस्यास्तीति वर्णिनं ब्रह्मचारिणम् । ‘वर्णाब्रह्मचारिणि’ (पा. ५।२।१३४) इतीतिप्रत्ययः । उवाच ब्रूते स्म । किमिति ? हे साधो विद्वन् ! तव कुतूहलं चेत्, श्रोतुमस्तीति शेषः । तर्हि निबोधावगच्छ, आकर्णयेत्यर्थः । ‘बुध अवगमने’ इति धातोर्भौवादिकालोऽट् । श्रोतव्यं किं तदाह—यस्मै लाभायेदं यदर्थम् । ‘अर्थेन सह नित्यसमासः सर्वलिङ्गता चेति वक्तव्यम्’ (वा० १२७३-७४) इति वार्तिकनियमात्क्रियाविशेषणम् । एतया पार्वत्याम्भोजं पद्ममुष्णवारणमातपत्रमिव वपुः शरीरं तपःसाधनं कृतम्, तपःप्रवृत्तिकारणमुच्यते श्रूयतामित्यर्थः ॥ ५२ ॥

‘दृङ्मनःसङ्गसंकल्पो जागरः कृशताऽरतिः । हीत्यागोन्मादमूर्च्छान्ता इत्यनङ्ग-
दशा दश ॥’ इति । तत्रास्याः काश्चिद्दशाः क्रममनादत्यैव योजयति ‘इयम्’
इत्यादिभिः षड्भिः श्लोकैः—

इयं महेन्द्रप्रभृतीनधिश्चिद्यश्चतुर्दिगीशानवमत्य मानिनी ।

अरूपहार्यं मदनस्य निग्रहात्पिनाकपाणिं पतिमाप्नुमिच्छति ॥ ५३ ॥

इयमिति ॥ मानिनी ‘इन्द्राणीप्रभृतीरांतशय्य वर्तितव्यम्’ इत्यभिमानव-
र्तीयं पार्वत्यधिश्चियोऽधिकैश्चर्यान्महेन्द्रप्रभृतीनिन्द्रादींश्चतसृणां दिशामीशानिन्द्र-
वरुणयमकुबेरान् । ‘तद्विदितार्थे—’ (पा. २।१।५१) इत्यादिनोत्तरपदसमासः ।
अवमत्यावधूय मदनस्य निग्रहान्निबर्हणाद्देतोः, अक्रामुकत्वादित्यर्थः । रूपेण
सौन्दर्येण हायां वशीकरणीयो न भवतीत्यरूपहार्यं पिनाकः पाणौ यस्य तं पिनाक-
पाणिं हरम् । ‘प्रहरणार्थेभ्यः परे निष्ठासप्तम्यौ भवतः’ (वा० १४२५) इति
साधु । पतिं भर्तारमाप्नुमिच्छति । एतेन संकल्पावस्था सूचिता ॥ ५३ ॥

श्लो० ५२-५७] सखीभिः पार्वत्या हरकामुकत्वाविष्करणम् १०७

असह्यहंकारनिवर्तितः पुरा पुरारिमप्राप्तमुखः शिलीमुखः ।
इमां हृदि व्यायतपातमक्षिणोद्विशीर्णमूर्तेरपि पुष्पधन्वनः ॥ ५४ ॥

असह्येति ॥ पुरा पूर्वमसह्येन सोढुमशक्येन हंकारेण रौद्रेण निवर्तितः ।
अत एव पुरारिं हरमप्राप्तमुखोऽप्राप्तफलो विशीर्णमूर्तेर्नष्टशरीरस्यापि पुष्पधन्वनः
कामस्य शिलीमुखो बाण इमां पार्वतीं हृदि व्यायतः, सुदूरावगाढ इति यावत् ।
तादृक्पातः प्रहारो यस्मिन्कर्मणि तत्तथाक्षिणोदकशत् । दग्धदेहस्यापि मार्गणो
लभः । ‘मृदुः सर्वत्र बाधयते’ इति भावः । अनेन ‘विवृण्वती शैलसुतापि
भावम्’ (३।६८) इत्यत्रोक्तं चक्षुःप्रीतिमनःसङ्गाख्यमवस्थाद्वयमनन्तरावस्थोप-
योगितयानूद्य काश्चिदवस्था सूचिता ॥ ५४ ॥

तदा प्रभृत्युन्मदना पितुर्गृहे ललाटिकाचन्दनधूसरालका ।
न जातु बाला लभते स्म निर्वृतिं तुषारसंधातशिलातलेष्वपि ॥ ५५ ॥

तदेति ॥ तदेति च्छेदः । तदा प्रभृति, तत आरभ्येत्यर्थः । सप्तम्यर्थस्यापि
दाप्रत्ययस्य पञ्चम्यर्थे लक्षणा; प्रभृतियोगे पञ्चमीनियमात् । पितुर्गृह उन्मदनो-
त्कटमन्मथा ललाटस्थालंकारो ललाटिका तिलकः । ‘कर्णललाटात्कनलंकारे’
(पा.४।३।३५) इति कन्प्रत्ययः । तस्याश्चन्दनेन धूसरा धूसरवर्णा अलकाश्चूर्ण-
कुन्तला यस्याः सा तथोक्ता बाला पार्वती जातु कदाचिदपि तुषारसंधातास्तु-
षारघनास्त एव शिखास्तासां तलेषूपरिभागेष्वपि निर्वृतिं सुखं न लभते स्म ।
एतेनारस्यपरसंज्ञा विषयविद्वेषावस्था द्वादशावस्थापक्षे संज्वरश्च व्यज्यते ॥ ५५ ॥

उपात्तवर्णे चरिते पिनाकिनः सबाष्पकण्ठस्वलितैः पदैरियम् ।
अनेकज्ञः किंनरराजकन्यका वनान्तसंगीतसखीरोदयत् ॥ ५६ ॥

उपात्तेति ॥ पिनाकिनः शंभोश्चरिते त्रिपुरविजयादिचेष्टित उपात्तवर्णे
प्रारब्धगीतक्रमे । ‘गीतक्रमे स्तुतौ वेदे वर्णशब्दः प्रयुज्यते’ इति हलायुधः ।
सबाष्पे गद्गदे कण्ठे स्वलितैर्विशीर्णैः पदैः सुसिद्धन्तपदैः करणैः । वनान्ते संगी-
तेन निमित्तेन सखीर्वयस्याः किंनरराजकन्यका अनेकशो बहुशोऽरोदयदधुमोक्ष-
मकारयत् । हरचरितगानजनितमदनवेदनामेनां वीक्ष्य किंनर्योऽपि रुरुदुरिति
भावः । अत्र वर्णस्वलनलक्षणकार्योक्त्या पुनः पुनस्तत्कारणीभूतमूर्च्छावस्था

प्रादुर्भावो व्यज्यते, अन्यथा सखीरोदनानुपपत्तेरिति । द्वादशावस्थापक्षे तु प्रला-
पावस्था च व्यज्यते । 'प्रलापो गुणकीर्तनम्' इत्यालंकारिकाः ॥ ५६ ॥

त्रिभागशेषासु निशासु च क्षणं निमील्य नेत्रे सहसा व्यबुध्यत ।
क्व नीलकण्ठ ! व्रजसीत्यलक्ष्यवागसत्यकण्ठार्पितबाहुबन्धना ॥ ५७ ॥

त्रिभागेति ॥ किंचेति चार्थः । शिष्यत इति शेषः । कर्मणि घञ् । त्रिभ्यो
भागेभ्यः शेषास्ववशिष्टासु । यद्वा, -रात्रेस्त्रियामत्वेन प्रसिद्धत्वात्तृतीयो भागस्त्रि-
भागः । संख्याशब्दस्य वृत्तिविषये पूरणार्थत्वमिष्यते । यथा- 'शतांशः, सहस्रांशः'
इति । त्रिभागः शेषो यासां तासु निशासु क्षणं क्षणमात्रं नेत्रे निमील्य मीलयित्वा
सहसा सद्यः हे नीलकण्ठ ! क्व व्रजसि कुत्र गच्छसीत्यलक्ष्या निर्विषया वाग्वचनं
यस्याः सा तथोक्ता । तथाऽसत्ये मिथ्याभूते कण्ठेऽर्पितं बाहुबन्धनं यस्याः सा
तथा सती व्यबुध्यत विबुद्धवती । एतेन जागरोन्मादौ सूचितौ ॥ ५७ ॥

स्वप्नमादृश्यप्रतिकृतिदर्शनतदङ्गत्स्पृष्टस्पर्शाख्याश्रित्वारो विरहिणां विनोदाः;
तत्र स्वप्नसंदर्शनमुक्त्वा प्रतिकृतिदर्शनमाह—

यदा बुधैः सर्वगतस्त्वमुच्यसे न वेत्सि भावस्थमिमं कथं जनम् ।
इति स्वहस्तोल्लिखितश्च मुग्धया रहस्युपालभ्यत चन्द्रशेखरः ॥ ५८ ॥

यदेति ॥ यदा, यत इत्यर्थः । यदेति हेतावित्युक्त्वा गणव्याख्यानेऽन्यत्रो-
दाहृतत्वात् । त्वं बुधैर्मनीषिभिः सर्वगतः सर्वव्यापीत्युच्यसे, तत इत्यध्या-
हारः । भावे रत्याख्ये तिष्ठतीति भावस्थम्, त्वय्यनुरागिणमित्यर्थः । इमं जनम् ।
'इमम्' इत्यात्मनिर्देशः । कथं न वेत्सि न जानासीति मुग्धया मूढया, अकिंचि-
त्करश्चित्रगतोपालम्भ इत्यजानानयेत्यर्थः । तथा स्वहस्तेनोल्लिखितश्चित्रे लिखित-
श्चन्द्रशेखरो रहस्येकान्ते, सखीमात्रसमक्षमित्यर्थः । उपालभ्यत साधिक्षेपमुक्तश्च ।
उक्तसमुच्चयार्थश्चकारः । यद्यपि रहसीत्युक्तं तथापि सखीसमक्षकरणाद्ब्रजजात्यागो
व्यज्यत एव ॥ ५८ ॥

यदा च तस्याधिगमे जगत्पतेरपश्यदन्यं न विधिं विचिन्वती ।
तदा सहास्माभिरनुज्ञया गुरोरियं प्रपन्ना तपसे तपोवनम् ॥ ५९ ॥

यदेति ॥ जगत्पतेस्तत्त्वेश्वरस्याधिगमे प्राप्तावन्यं विधिमुपायं विचिन्वती

मृगयमाणा यदा नापश्यत्तदेयं पार्वती गुरोः पितुरनुज्ञयास्माभिः सह तपसे तपश्चरितुं तपोवनं प्रपन्ना प्राप्ता ॥ ५९ ॥

द्रुमेषु सख्या कृतजन्मसु स्वयं फलं तपःसाक्षिषु दृष्टमेष्वपि ।

न च प्ररोहाभिमुखोऽपि दृश्यते मनोरथोऽस्याः शशिमौलिसंश्रयः ॥

द्रुमेष्विति ॥ सख्या पार्वत्या स्वयं कृतं जन्म येषां तेषु । स्वयं रोषिते-
ष्वित्यर्थः । तपसः साक्षिषु साक्षाद्दृष्ट्वेषु द्रुमेष्वपि फलं दृष्टं लब्धम् । जनित-
मित्यर्थः । अस्याः पार्वत्याः शशिमौलिसंश्रयश्चन्द्रशेखरविषयो मनोरथस्तु
प्ररोहाभिमुखोऽङ्कुरोन्मुखोऽपि न दृश्यते । 'प्ररोहस्त्वङ्कुरोङ्कुरः' इति वैजयन्ती ।
स्वयं रोषितवृक्षफलकालेऽप्यस्या मनोरथस्य नाङ्कुरोदयोऽप्यस्ति । फलाशा तु
दूरापान्तेत्यर्थः ॥ ६० ॥

न वेद्मि स प्रार्थितदुर्लभः कदा सखीभिरस्रोत्तरमीक्षितामिमाम् ।

तपःकृशामभ्युपपत्स्यते सखीं वृषेव सीतां तदवग्रहक्षताम् ॥ ६१ ॥

न वेद्मीति ॥ प्रार्थितः सन्दुर्लभः प्रार्थितदुर्लभः स देवस्तपःकृशां तपसा
कृशां क्षीणामत एव सखीभिरस्रोत्तरमश्रुप्रधानं यथा भवति तथेक्षितामिमाम् नः
सखीं तस्येन्द्रस्यावग्रहेणानावृष्ट्या क्षतां पीडिताम् । 'वृष्टिर्वर्षं तद्विघातेऽवग्राहा-
वग्रहौ समौ' इत्यमरः । अवग्रहो वर्षप्रतिबन्ध इत्यर्थः । सीतां कृष्टभुवम् ।
'सीता लाङ्गलपद्धतिः' इत्यमरः । वृषा वासव इव । 'वासवो वृत्रहा वृषा'
इत्यमरः । कदाभ्युपपत्स्यते कदानुग्रहीष्यति न वेद्मि । अत्र वाक्यार्थः कर्म ।
['तदवग्रहक्षताम्' इत्यत्र 'अवग्रहक्षताम्' इत्यनेनैव गतार्थत्वे तत्पदस्य वैयर्थ्या-
पत्तेस्तदिति भिन्नं पदं वेद्मीत्यस्य कर्मेति युक्तमुत्पश्यामः] ॥ ६१ ॥

अगूढसद्भावमितीक्षितज्ञया निवेदितो नैष्ठिकसुन्दरस्तया ।

अयीदमेवं परिहास इत्युमामपृच्छदव्यञ्जितहर्षलक्षणः ॥ ६२ ॥

अगूढेति ॥ इक्षितज्ञया पार्वतीहृदयाभिज्ञया । 'इक्षितं हृद्गतो भावः' इति
सज्जनः । तथा गौरीसख्येत्येवमगूढसद्भावं प्रकाशितसदभिप्रायं यथा तथा निवे-
दितो ज्ञापितो निष्ठा मरणमवधिर्यस्य स नैष्ठिको यावज्जीवब्रह्मचारी सुन्दरो
विलासी । नैष्ठिकश्चासौ सुन्दरश्चेति तथोक्तः । द्वयोरन्यतरस्य विशेषणत्वविव-

श्रायां विशेषणसमासः । किंतु नैष्टिकत्वविशेषणेन कामित्वविरोधः । अथवा देवस्यालौकिकमहिमत्वादुभयं तात्त्विकमिति न विरोधः । अव्यञ्जितं हर्षलक्षणं मुखरागादि हर्षलिङ्गं यस्य तथाभूतः सन् । अयि गौरि ! 'अयि' इति कोमलामधुरा । इदं त्वत्सखीभाषितमेवम् ? सत्यं किमित्यर्थः । परिहासः केलिर्वा । 'द्रवकेलिपरीहासाः' इत्यमरः । इत्येवमुमामपृच्छत्पृष्टवान् ॥ ६२ ॥

अथाग्रहस्ते मुकुलीकृताङ्गुला ममर्पयन्ती स्फटिकाक्षमालिकाम् ।
कथंचिदद्रेस्तनया मिताक्षरं चिरव्यवस्थापितवागभाषत ॥ ६३ ॥

अथेति ॥ अथानन्तरमद्रेस्तनया पार्वती मुकुलीकृताङ्गुलौ संपुटीकृताङ्गुलौ । अग्रश्रावौ हस्तश्चेति समानाधिकरणसमासः । 'हस्ताग्राग्रहस्तयोर्गुणगुणिनोर्भेदाभेदात्' इति वामनः । तस्मिन्नग्रहस्ते स्फटिकानामक्षमालिकां जपमालिकामर्पयन्त्यामुञ्चती कथंचिन्महता कष्टेन चिरव्यवस्थापितवाक् चिरेण स्वीकृतवाक् । एतेन लज्जोपरोधो व्यज्यते । मिताक्षरं परिमितवर्णं यथा तथाऽभाषत बभाषे ॥ ६३ ॥

किमुवाचेत्याह—

यथा श्रुतं वेदविदांवर ! त्वया जनोऽयमुच्चैःपदलङ्घनोत्सुकः ।
तपः किलेदं तदवाप्तिसाधनं मनोरथानामगतिर्न विद्यते ॥ ६४ ॥

यथेति ॥ हे वेदविदांवर वैदिकश्रेष्ठ ! त्वया यथा श्रुतं सम्यक्श्रुतम् । श्रुतार्थमेवाह—अयं जनः । स्वयमित्यर्थः । उच्चैःपदस्य शिवलाभरूपोन्नतस्थानस्य लङ्घन आक्रमणे उत्सुकः । किमत्रायुक्तमित्यत्राह—इदं तपस्तदवाप्तेस्तस्योच्चैःपदस्यावाप्तेः प्राप्तेः साधनं किल । किलेत्यलीके । अतितुच्छत्वादसाधकमेवेत्यर्थः । तर्हि त्यज्यतामित्याशङ्क्य दुराशा मां न मुञ्चतीत्याशयेनाह—मनोरथानां कामानामगतिरविषयो न विद्यते । न हि स्वशक्तिपर्यालोचनया कामाः प्रवर्तन्ते इति भावः ॥ ६४ ॥

अथाह वर्णीं विदितो महेश्वरस्तदर्थिनी त्वं पुनरेव वर्तसे ।

अमङ्गलाभ्यासरतिं विचिन्त्य तं तवानुवृत्तिं न च कर्तुमुत्सहे ॥ ६५ ॥

अथेति ॥ अथ वर्णीं ब्रह्मचारी । 'वर्णिनो ब्रह्मचारिणः' इत्यमरः । आह, उवाचेत्यर्थः । 'आहेति भूतार्थे लट्प्रयोगो भ्रान्तिमूलः' (काव्या. सू. ५।२।४३)

श्लो० ६३-६७] शिवस्तव पाणिग्रहणेननुरूप इतिप्रतिपादनम् १११

इत्याह वामनः । किमित्याह—महेश्वरो महादेवो विदितः, मया ज्ञायत इत्यर्थः । बुद्ध्यर्थत्वाद्वर्तमाने कप्रत्ययः, तद्योगात् षष्ठी च । येन त्वं प्राग्भग्नमनोरथा कृतेति भावः । पुनरेव त्वं तमीश्वरमर्थयसे तदर्थिन्येव तत्कामैव वर्तसे, तत्प्रभावमनुभूयापीति भावः । अनुसरणे को दोषस्तत्राह—अमङ्गलाभ्यासेऽमङ्गलाचारे रतिर्यस्य तं यथोक्तमीश्वरं विचिन्त्य विचार्य तवानुवृत्तिमनुसरणं कर्तुं नोत्सहे, नानुमन्तुं शक्नोमीत्यर्थः ॥ ६५ ॥

अवस्तुनिर्बन्धपरे ! कथं नु ते करोऽयमामुक्तविवाहकौतुकः ।
करेण शंभोर्वलयीकृताहिना सहिष्यते तत्प्रथमावलम्बनम् ॥ ६६ ॥

अवस्तिवति ॥ अवस्तुनि तुच्छवस्तुनि निर्बन्धोऽभिनिवेशः परं प्रधानं यस्यास्तस्याः संबुद्धिरवस्तुनिर्बन्धपरे पार्वति ! आमुक्तमासजितं विवाहे यत्कौतुकं हस्तसूत्रं तद्यस्य स तेऽयं करः । ‘कौतुकं मङ्गले हर्षे हस्तसूत्रे कुतूहले’ इति शाश्वतः । वलयीकृताहिना भूषणीकृतसर्पेण शंभोर्महादेवस्य करेण करणभूतेन । तदेव प्रथमं तत्प्रथमम् । अपरिचितत्वादतिभयंकरमिति भावः । तच्च तदवलम्बनं ग्रहणं चेति कथं नु सहिष्यते ? न कथंचिदपि सहिष्यत इत्यर्थः । अग्रतो यद्भावि तद्दूरेऽवतिष्ठतां, प्रथमं करग्रह एव दुःसह इति भावः ॥ ६६ ॥

त्वमेव तावत्परिचिन्तय स्वयं कदाचिदेते यदि योगमर्हतः ।

वधूदुकूलं कलहंसलक्षणं गजाजिनं शोणितबिन्दुवर्षि च ॥ ६७ ॥

त्वयेवेति ॥ हे गौरि ! त्वमेव स्वयमात्मना । ‘तावत्’ इति मात्रार्थे, यावन्मात्रं विचारणीयं तावन्मात्रमित्यर्थः । इदमेवोदाहृतं च गणन्याख्याने । परिचिन्तय पर्यालोचय । किमिति ? कलहंसलक्षणं कलहंसचिह्नम् । ‘चिह्नं लक्ष्म च लक्षणम्’ इत्यमरः । वध्वा नवोढाया दुकूलं वधूदुकूलम् । ‘वधूः स्नुषा नवोढा स्त्री’ इति विश्वः । तथा शोणितबिन्दून्वर्षतीति तथोक्तम्, आर्द्रमित्यर्थः । गजाजिनं च कृत्तिवासश्च । तत्पिनाकिन इत्याशयः । एते कदाचिज्जात्वपि योगं संगतिमर्हतो यद्यर्हतः किम् ? एतत्त्वमेव चिन्तयेति पूर्वैणान्वयः । पाणिग्रहणणे किल वधूवरयोर्वैखान्तग्रन्थिः क्रियते । कृत्तिवाससा पाणिपीडने तु दुकूलधारिण्यास्तव कथं संघटिष्यत इति भावः ॥ ६७ ॥

चतुष्कपुष्पप्रकरावकीर्णयोः परोऽपि को नाम तवानुमन्यते ।

अलक्तकाङ्कानि पदानि पादयोर्विकीर्णकेशासु परेतभूमि शु॥६८॥

चतुष्केति ॥ चतुष्के गृहविशेषे यः पुष्पप्रकरस्तत्रावकीर्णयोन्यस्तयोः, कुसुमास्तृतदिव्यभवनभूसंचारोचितयोरित्यर्थः । तव पादयोरलक्तकाङ्कानि लाक्षारञ्जितानि पदानि पादाकाराणि पादन्यासचिह्नानि । ‘पदं शब्दे च वाक्ये च व्यवसायापदेशयोः । पादतच्चिह्नयोः’ इति विश्वः । विकीर्णां विक्षिप्ताः केशाः शवशिरोरूहा यासु तासु विकीर्णकेशासु । ‘अतस्स्थं तत्र दृष्टं च’ इति वचनात् । ‘स्वाङ्गाच्चोपसर्जनपादसंयोगोपधात्’ (पा. ४।१।५४) इति विकल्पाच्च ङीष् । परेतभूमिषु प्रेतभूमिषु, श्मशानेष्वित्यर्थः । परोऽपि शत्रुरपि को नामानुमन्यते ? न कोऽपीत्यर्थः । ‘नाम’ इति कुत्सायाम् । पिनाकपाणिपाणिग्रहणे तस्य परेतभूमंचारित्वेन साहचर्यात्तवापि तत्र संचारोऽवश्यंभावीति भावः ॥ ६८ ॥

अयुक्तरूपं किमतः परं वद त्रिनेत्रवक्षः सुलभं तवापि यत् ।

स्तनद्वयेऽस्मिन्हरिचन्दनास्पदे पदं चिताभस्मरजः करिष्यति ॥६९॥

अयुक्तेति ॥ त्रिनेत्रवक्षः, त्र्यम्बकालिङ्गनमित्यर्थः । तव तत्संबन्धितया सुलभमपि सुप्रापं च । भवतीति शेषः । ‘तव’ इति शेषे षष्ठी । ‘न लोकाव्यय-’ (पा. २।३।६९) इत्यादिना कृद्योगलक्षणषष्ठ्या निषेधात् । अतः परमस्मान्निनेत्रवक्षोलाभादन्यदयुक्तरूपमत्यन्तायुक्तं किं वद । न किंचिदित्यर्थः । ‘प्रशंसायां रूपप्’ (पा. ५।३।६६) इति रूपप्रत्ययः । कुतः ? यद्यस्मात्कारणाद्धरिचन्दनास्पदे हरिचन्दनस्यास्पदे स्थानभूतेऽस्मिन्स्तनद्वये चिताभस्म श्मशानभस्म तदेव रजश्चूर्णं कर्तुं । पदं करिष्यति पदं निधास्यति, भर्तुर्भवस्य भस्माङ्गरागादिति भावः ॥६९॥

इयं च तेऽन्या पुरतो विडम्बना यदूढया वारणराजहार्यया ।

विलोक्य वृद्धोक्षमधिष्ठितं त्वया महाजनः स्मेरमुखो भविष्यति ७०

इयमिति ॥ इयं च ते तव पुरत आदावेवान्या विडम्बना, परिहास इत्यर्थः । का सेत्यत्राह—ऊढया परिणीतया । वहेः कर्मणि क्तः । वारणराजहार्यया गजेन्द्रवाह्यया त्वयाधिष्ठितमारूढं वृद्धमुक्षाणं वृद्धोक्षम् । ‘अचतुर-’ (पा. ५।४।७७) इत्यादिना निपातः । विलोक्य महाजनः साधुजनः स्मेरमुखः स्मितमुखो

भविष्यत्युपहसिष्यति यत् । इयमिति पूर्वेण संबन्धः । स्मेरेति 'नमिकम्पिस्म्य-जस-' (पा. ३।२।१६७) इत्यादिना रप्रत्ययः ॥ ७० ॥

द्वयं गतं संप्रति शोचनीयतां समागमप्रार्थनया पिनाकिनः ।
कला च सा कान्तिमती कलावतस्त्वमस्य लोकस्य च नेत्रकौमुदी ७१

द्वयमिति ॥ पिनाकिन ईश्वरस्य समागमप्रार्थनया प्रासिकामनया, क्रिय-माणयेति शेषः । संप्रति द्वयं शोचनीयतां शोच्यत्वं गतम् । किं तदाह—सा प्रागेव हरशिरोगता । अत्र सेति प्रसिद्धयर्थत्वाच्च यच्छब्दापेक्षा । तदुक्तं काव्य-प्रकाशे—'प्रकान्तप्रसिद्धानुभूतार्थविषयस्तच्छब्दो यदुपादानं नापेक्षते' इति । कान्तिमती । नित्ययोगे मतुप् । कलावतश्चन्द्रस्य कला षोडशो भागश्चास्य लोकस्य नेत्रकौमुदी, नेत्रानन्दिनीत्यर्थः, त्वं च । कान्तिमतीत्व-नेत्रकौमुदीत्व-विशेषणयोरुभयत्राप्यन्वयः । प्रागेकैव शोच्या, संप्रति तु त्वमप्यपरेति द्वयं शोच्यमिति पिण्डितार्थः । शोच्यत्वं च निकृष्टाश्रयणादिति भावः ॥ ७१ ॥

'कन्या वरयते रूपं माता वित्तं पिता श्रुतम् । बान्धवाः कुलमिच्छन्ति मिष्टाञ्जमितरे जनाः ॥' इति लोकानामाभाषणम् । तत्र किंचिदपि नास्तीत्याह—

वपुर्विरूपाक्षमलक्ष्यजन्मता दिगम्बरत्वेन निवेदितं वसु ।
वरेषु यद्बालमृगाक्षि! मृग्यते तदस्ति किं व्यस्तमपि त्रिलोचने॥७२॥

वपुरिति ॥ वपुः शरीरं तावदस्य विरूपाणि विकृतरूपाण्यक्षीणि नेत्राणि यस्य तद्विरूपाक्षम् । 'बहुव्रीहौ सक्थ्यक्ष्णोः स्वाङ्गात्पच्' (पा. ५।४।११३) इति षच्प्रत्ययः । वैरूप्यं च त्रिनेत्रत्वादिति क्षीरस्वामी । अतो न सौन्दर्यवार्तापीत्यर्थः । अलक्ष्यमज्ञातं जन्म यस्य तस्य भावस्तत्ता, कुलमपि न ज्ञायत इत्यर्थः । 'अलक्षिता जनिः' इति पाठे—जनिरूपत्तिरलक्षिता न ज्ञाता । 'जनिरूपत्ति-रुद्भवः' इत्यमरः । वसु वित्तं दिगम्बरत्वेनैव निवेदितम्, नास्तीति ज्ञापितमित्यर्थः । यदि वित्तं भवति तदा कथं दिगम्बरो भवति ? अतो ज्ञेयं निर्धनोऽयमिति । किं बहुना, हे बालमृगाक्षि पार्वति ! वरेषु वोढृषु । 'वरौ जामातृवोढारौ' इति विश्वः । यद्रूपवित्तादिकं मृग्यते कन्यातद्वन्धुभिरन्विष्यते तत्रिलोचने त्र्यम्बके व्यस्तम्, एकमपि समस्तं नाभूदिति भावः । अस्ति किम् ? नास्त्येवेत्यर्थः ॥ ७२ ॥

निवर्तयास्मादसदीप्सितान्मनः क्व तद्विधस्त्वं क्व च पुण्यलक्षणा ।
अपेक्ष्यते साधुजनेन वैदिकी श्मशानशूलस्य नै यूपसत्क्रिया ॥७३॥

निवर्तयेति ॥ अस्मादसदीप्सितादनिष्टमनोरथान्मनो निवर्तय निवारय ।
सा पूर्वोक्ता विधा प्रकारो यस्य स तथोक्तः । अमङ्गलशील इत्यर्थः । क्व ? मह-
दन्तरमित्यर्थः । पुण्यलक्षणा प्रशस्तभाग्यचिह्ना त्वं च क्व ? अतो न तवायमर्ह
इत्यर्थः । तथा हि—साधुजनेन । ‘साधुर्वार्धुषिके चारौ सज्जने चाभिधेयवत्’
इति विश्वः । श्मशानशूलस्य श्मशानभूमिनिखातस्य वध्यशङ्कोर्वैदिकी वेदोक्ता ।
यूपो नाम पशुबन्धनसाधनभूतः संस्कृतदारुविशेषः, तस्य सत्क्रिया प्रोक्षणाभ्यु-
क्षणादिस्संस्कारो यूपसत्क्रिया नापेक्ष्यते नेष्यते । यथा श्मशानशूले यूपसत्क्रिया
न क्रियते, तथा त्वमपि तस्मै न घटस इति तात्पर्यार्थः ॥ ७३ ॥

इति द्विजातौ प्रतिकूलवादिनि प्रवेपमानाधरलक्ष्यकोपया ।
विकुञ्चितं भ्रूलतमाहिते तया विलोचने तिर्यगुपान्तलोहिते ॥७४॥

इतीति ॥ इत्येवंप्रकारेण द्विजातौ द्विजे प्रतिकूलवादिनि सति प्रवेपमानेन
चञ्चलेनाधरेणाधरोष्ठेन लक्ष्योऽनुमेयः कोपः क्रोधो यस्यास्तथोक्तया तया
पार्वत्योपान्तलोहिते प्रान्तरक्ते विलोचने विकुञ्चिते कुटिलिते भ्रूलते यस्मिंस्तत्तथा,
सम्भ्रमङ्गमित्यर्थः । तिर्यक्साच्याहिते निहिते, अनादरात्तिर्यगैक्षतेत्यर्थः ॥ ७४ ॥

उवाच चैनं परमार्थतो हरं न वेत्सि नूनं यत एवमात्थ माम् ।
अलोकसामान्यमचिन्त्यहेतुकं द्विषन्ति मन्दाश्चरितं महात्मनाम् ७५

उवाचेति ॥ अथैनं ब्रह्मचारिणमुवाच च । किमिति ? परमार्थतस्तत्त्वतो
हरं न वेत्सि न जानासि नूनम् । कुतः ? यतो मामेवमुक्तया रीत्यात्थ ब्रवीषि ।
‘ब्रुवः पञ्चानामादितः—’ (पा. ३।४।८४) इति रूपसिद्धिः । अज्ञानादेवायं शिवद्वेष-
स्तवेत्याशयेनाह—मन्दा मूढाः ! ‘मूढाल्पापटुनिर्भाग्या मन्दाः’ इत्यमरः । लोक-
सामान्यमितरजनसाधारणं न भवतीत्यलोकसामान्यमचिन्त्यहेतुकं दुर्बोधकारणकं
महात्मनां चरितम् । द्विषन्ति हेत्वपरिज्ञानाद्दूषयन्ति विद्वांसस्तु कोऽप्यत्र
हेतुरस्तीति बहु मन्यन्त इत्यर्थः ॥ ७५ ॥

संप्रति 'अमङ्गलाभ्यासरतिम्' (५।६५) इत्याद्युक्तं दूषणजातं 'विपत्प्रतीकार-
परेण' इत्यादिभिः षड्भिः श्लोकैः परिहर्तुमारभते—

विपत्प्रतीकारपरेण मङ्गलं निषेव्यते भूतिसमुत्सुकेन वा ।

जगच्छरण्यस्य निराशिषः सतः किमेभिराशोपहतात्मवृत्तिभिः ७६

विपदिति ॥ विपत्प्रतीकारपरेण, अनर्थपरिहारार्थिनेत्यर्थः । 'उपसर्गस्य
घन्यमनुष्ये बहुलम्' (पा.६।३।१२२) इति दीर्घः । भूरिसमुत्सुकेनैश्वर्यकामेन वा
मङ्गलं गन्धमाल्यादिकं निषेव्यते । शरणे रक्षणे साधुः शरण्यः । 'तत्र साधुः'
(पा.४।४।९८) इति यत्प्रत्ययः । शरणं गृहरक्षित्रोः' इत्यमरः । जगतः शरण्यस्तस्य
जगच्छरण्यस्य निराशिषो निरभिलाषस्य सतः शिवस्य । 'आशीरुगदंष्ट्रायां
विप्रवाक्याभिलाषयोः' इति शाश्वतः । आशया नृष्णयोपहता दूषितात्मवृत्तिर-
न्तःकरणवृत्तिर्येषां तैरेभिर्मङ्गलैः किम्? वृथेत्यर्थः । पूर्वं 'मङ्गलम्' इत्येकवचनस्य
जात्यभिप्रायत्वात् 'एभिः' इति बहुवचनेन परामर्शो न विरुध्यते । इष्टावाप्त्य-
निष्टपरिहारार्थिनो हि मङ्गलाचारनिबन्धः । तदुभयासंसृष्टस्य तु यथाकथंचिदा-
स्ताम् । को दोष इत्यर्थः । एतेन 'अमङ्गलाभ्यासरतिम्' (५।६५) इत्युक्तं
प्रत्युक्तम् ॥ ७६ ॥

अकिंचनः सन्प्रभवः स संपदां त्रिलोकनाथः पितृसद्गगोचरः ।

स भीमरूपः शिव इत्युदीर्यते न सन्ति याथार्थ्यविदः पिनाकिनः ॥

अकिंचनेति ॥ स हरः । न विद्यते किंचन द्रव्यं यस्य सोऽकिंचनो दरिद्रः
सन् संपदां प्रभवत्यस्मादिति प्रभवः कारणम् । पितृसद्गगोचरः इमशानाश्रयः सन्
त्रयाणां लोकानां नाथः 'तद्धितार्थ'—(पा.२।१।५१) इत्यादिनोत्तरपदसमासः । स
देवो भीमरूपो भयंकराकारः सन् शिवः सौम्यरूप इत्युदीर्यते उच्यते । अतः
पिनाकिनो हरस्य यथाभूतोऽर्थः यथार्थस्तस्य भावो याथार्थ्यं तत्त्वं तस्य विदो न
सन्ति, लोकोत्तरमहिम्ना निर्लेपस्य यथाकथंचिदवस्थानं न दोषायेति भावः ।
एतेन 'अवस्तुनिबन्धपरे' (५।६६) इति श्लोकोक्तं परिहृतं वेदितव्यम् ॥ ७७ ॥

देवस्य लौकिकमलौकिकं च प्रसाधनं नास्तीत्याशयेनाह—

विभूषणोद्भासि पिनद्भुमोगि वा गजाजिनालम्बि दुकूलधारि वा ।

कपालि वा स्यादथवेन्दुशेखरं न विश्वमूर्तेरवधार्यते वपुः ॥ ७८ ॥

पाठा०—१ स लोकनाथः. २ अथ चन्द्रशेखरम्.

टिप्प०—१ अनेन 'दिगंबरत्वेन निवेदितं वपु' (५।७२) इत्याक्षिप्तं परिहृतम् ।

विभूषणेति ॥ विश्वं मूर्तिर्यस्येति विश्वमूर्तेरष्टमूर्तेः शिवस्य वपुः शरीरं भूषणैरुद्भासत इति भूषणोद्भासि स्यात्, पिनद्धभोग्यामुक्तभुजंगमं वा स्यात् । पिनद्धेति नह्यतेरपिपूर्वात् कर्मणि क्तः । 'वष्टि भागुरिरल्लोपमवाप्योरुपसर्गयोः' इत्यकारलोपः । गजाजिनालम्बि स्यात्, अथवा दुकूलधारि स्यात्, कपालमस्यास्तीति कपालि ब्रह्मशिरःकपालशेखरं वा स्यात्, इन्दुशेखरं वा स्यात्, नावधार्यते न निर्धार्यते, सर्वं संभवतीत्यर्थः । एतेन 'त्वमेव तावत्' (५।६७) इति श्लोकोक्तं प्रत्युक्तमिति ज्ञेयम् ॥ ७८ ॥

'अयुक्तरूपं किमतः परं वद' (५।६९) इति श्लोकोक्तं प्रत्याह—

तदङ्गसंसर्गमवाप्य कल्पते ध्रुवं चिताभस्मरजो विशुद्धये ।

तथा हि नृत्याभिनयक्रियाच्युतं विलिप्यते मौलिभिरम्बरौकसां ७९

तदिति ॥ तस्य शिवस्याङ्गं तस्य संसर्गमवाप्यासाद्य चिताभस्मैव रजो विशुद्धये कल्पते, अलं पर्याप्नोतीत्यर्थः । अलमर्थयोगात् 'नमःस्वस्तिस्वाहा—' (पा. २।३।१६) इत्यादिना चतुर्थी । ध्रुवं शोधकत्वम्, प्रमाणसिद्धमित्यर्थः । प्रमाणमेवाह—तथा हि प्रसिद्धमेवेत्यर्थः । नृत्ये ताण्डवे योऽभिनयोऽर्थव्यञ्जक-चेष्टाविशेषः स एव क्रिया तथा निमित्तेन च्युतं पतितम्, चिताभस्मरज इति शेषः । अम्बरौकसां देवानां मौलिभिर्विलिप्यते ध्रियते, अशुद्धं चेत्कथमिन्द्रादिभिर्ध्रियेतेत्यर्थापत्तिरनुमानं वा प्रमाणमित्यर्थः ॥ ७९ ॥

यदुक्तम् 'दिग्गम्बरत्वेन निवेदितं वसु' (५।७२), 'इयं च तेऽन्या पुरतो विडम्बना' (५।७०), इत्यादि च तत्रोत्तरमाह—

असंपदस्तस्य वृषेण गच्छतः प्रभिन्नदिग्गवारणवाहनो वृषा ।

करोति पादावुपगम्य मौलिना विनिद्रमन्दाररजोरुणाङ्गुली ॥८०॥

असंपद इति ॥ प्रभिन्नो मदस्त्रावी दिग्गवारणो दिग्गजो वाहनं यस्य सः, ऐरावतेनोद इत्यर्थः । वृषा देवेन्द्रोऽसंपदो दरिद्रस्य वृषेण गच्छतो वृषभारूढस्य तस्येश्वरस्य पादौ मौलिना मुकुटेनोपगम्य, प्रणम्येत्यर्थः । विनिद्राणां विकसितानां मन्दाराणां कल्पतरुकुसुमानां रजोभिः परागैरुणा अङ्गुलयो ययोस्तौ तथोक्तौ करोति । दिग्गजारोहिणामिन्द्रादीनामपि वन्द्यस्येन्दुमौलेः किं संपदा ? वृषारोहणे वा को दोष इत्यर्थः ॥ ८० ॥

यदुक्तं 'वपुर्विरूपाक्षमलक्ष्यजन्मता' (पा. ७९) इति तत्रोत्तरमाह—

विवक्षता दोषमपि च्युतात्मना त्वयैकमीशं प्रति साधु भाषितम् ।
यमामनन्त्यात्मभुवोऽपि कारणं कथं स लक्ष्यप्रभवो भविष्यति ८१

विवक्षतेति ॥ च्युतात्मना नष्टस्वभावेनात एव दोषं दूषणं विवक्षता वक्तुमिच्छतापि त्वयेशं प्रति एकम् 'अलक्ष्यजन्मता' इत्येतदेकम्, वच इत्यर्थः । साधु भाषितं सम्यगुक्तम् । कुतः ? यमीश्वरमात्मभुवोऽपि ब्रह्मणोऽपि । 'ब्रह्मात्मभूः सुरज्येष्ठः' इत्यमरः । कारणमामनन्त्युदाहरन्ति, विद्वांस इति शेषः । 'पात्राध्मास्थान्नादाण-' (पा. ७१३-७८) इत्यादिना मनादेशः । स ईश्वरः कथं लक्ष्यप्रभवो लक्ष्यजन्मा भविष्यति ? अनादिनिधनस्य भगवतः कारणशङ्काकलङ्कश्च नान्विष्यत इत्यर्थः ॥ ८१ ॥

अलं विवादेन यथा श्रुतस्त्वया तथाविधस्तावदशेषमस्तु सः ।

ममात्र भावैकरसं मनः स्थितं न कामवृत्तिर्वचनीयमीक्षते ॥ ८२ ॥

अलमिति ॥ अथवा विवादेन कलहेनालम् । त्वया यथा येन प्रकारेण स ईश्वरः श्रुतोऽदोषं कात्स्न्येन तथाविधस्तावत्प्रकार एवास्तु । मम मनस्त्वन्नेश्वरे भावः शृङ्गार एकोऽद्वितीयो रस आस्वादो यस्य तत्तथा स्थितम् । तथा हि—कामवृत्तिः स्वेच्छाव्यवहारी वचनीयमस्थानसङ्गापवादं नेक्षते न विचारयति; न हि स्वेच्छासंचारिणो लोकापवादाद्विभ्यतीति भावः ॥ ८२ ॥

निवार्यतामालि ! किमप्ययं बटुः पुनर्विवक्षुः स्फुरितोत्तराधरः ।

न केवलं यो महतोऽपभाषते शृणोति तस्मादपि यः स पापभाक् ८३

निवार्यतामिति ॥ हे आलि सखि ! 'आलिः सखी वयस्या च' इत्यमरः । स्फुरितोत्तराधरः स्फुरणभूयिष्ठोष्ठः अयं बटुर्माणवकः पुनः किमपि विवक्षुर्वक्तुमिच्छुः । ब्रुवः सन्नन्तादुप्रत्ययः । निवार्यताम् । तर्हि वक्तुमेव कथं न ददासीत्याह—तथा हि—यो महतः पूज्यानपभाषतेऽपवदति न केवलं स पापभागभवति । किंतु तस्मादपभाषमाणात्पुरुषाद्यः शृणाति सोऽपि पापभाक् । भवतीति शेषः । अत्र स्मृतिः (मनु. २।२००)—'गुरोः प्राप्तः परीवादो न श्रोतव्यः कथंचन । तत्र कणौ पिधातव्यौ गन्तव्यं वा ततोऽन्यतः ॥' इति ॥ ८३ ॥

संप्रति गन्तव्यपक्षमाश्रयते—

इतो गमिष्याम्यथवेति वादिनी चचाल बाला स्तनभिन्नवल्कला ।
स्वरूपमास्थाय च तां कृतस्मितः समाललम्बे वृषराजकेतनः ॥ ८४ ॥

इत इति ॥ अथवा, 'इतोऽन्यत्र गमिष्यामि' इति वादिनी वदन्ती स्तनाभ्यां
भिन्नवल्कला रयवशात्कुचस्रस्तचीरा बाला पार्वती चचाल । वृषराजकेतनो वृष-
भध्वजश्च स्वरूपमास्थाय निजरूपमाश्रित्य कृतस्मितः सन् तां पार्वतीं समाल-
लम्बे जग्राह ॥ ८४ ॥

तं वीक्ष्य वेपथुमती सरसाङ्गयष्टि-
निक्षेपणाय पदमुद्धृतमुद्रहन्ती ।
मार्गाचलव्यतिकराकुलितेव सिन्धुः

शैलाधिराजतनया न ययौ न तस्थौ ॥ ८५ ॥

तमिति ॥ तं देवं वीक्ष्य वेपथुमती कम्पवती सरसाङ्गयष्टिः स्विङ्गगात्री ।
महादेवदर्शनेन, देव्याः सात्त्विकभावोदय उक्तः । निक्षेपणाय, अन्यत्र विन्या-
सायोद्धृतमुत्क्षिप्तं पदमङ्घ्रिमुद्रहन्ती शैलाधिराजतनया पार्वती मार्गेऽचलस्तस्य
व्यतिकरेण समाहृत्या । अवरोधनेनेति यावत् । आकुलिता संभ्रमिता सिन्धुर्न-
दीव । 'देशे नदविशेषेऽब्धौ सिन्धुर्ना सरिति स्त्रियाम्' इत्यमरः । न ययौ न
तस्थौ, लज्जयेति भावः । वसन्ततिलका वृत्तमेतत् ॥ ८५ ॥

अद्यप्रभृत्यवनताङ्गि ! तवासि दासः
क्रीतस्तपोभिरिति वादिनि चन्द्रमौलौ ।

अह्नाय सा नियमजं क्लममुत्ससर्ज

क्लेशः फलेन हि पुनर्नवतां विधत्ते ॥ ८६ ॥

अद्येति ॥ चन्द्रमौलौ शिवे । हे अवनताङ्गि पार्वति ! अद्यप्रभृति, अस्मा-
हिनादारभ्येत्यर्थः । प्रभृतिर्योगादद्येति सप्तम्यर्थवाचिना पञ्चम्यर्थो लक्ष्यते । तव
तपोभिः क्रीतः । 'दास्य दाने' । दासत आत्मानं ददातीति दासोऽस्मीति वादिनि

श्लो० ८४-२] निजरूपमास्थितं शिवमवलोक्य पार्वत्यानन्दः ११९

चदति सति । सा देव्यङ्गाय सपदि । 'स्नाग्नाटिलजसाङ्गाय द्राव्याङ्गु सपदि
द्रुतम्' इत्यमरः । नियमजं तपोजन्यं क्लमं क्लेशमुत्ससर्ज, फलप्राप्त्या क्लेशं
विसंस्तरेत्यर्थः । तथा हि—क्लेशः फलेन फलसिद्ध्या पुनर्नवतां विधत्ते पूर्ववदे-
वाक्किष्टतामापादयतीत्यर्थः । सफलः क्लेशो न क्लेश इति भावः ॥ ८६ ॥

इति श्रीमन्महोपाध्यायकोलाचलमल्लिनाथसूरिविरचितया संजीविनीसमा-
ख्यया व्याख्यया समेतः श्रीकालिदासकृतौ कुमारसंभवे महाकाव्ये
तपःफलोदयो नाम पञ्चमः सर्गः ।

षष्ठः सर्गः ।

अथ विश्वात्मने गौरी संदिदेश मिथः सखीम् ।

दाता मे भूभृतां नाथः प्रमाणीक्रियतामिति ॥ १ ॥

अथेति ॥ अथ देवदेवानुग्रहानन्तरं गौरी पार्वती विश्वमात्मा स्वरूपं
यस्येति, विश्वस्यात्मेति वा । विश्वात्मने शिवाय मिथो रहसि । 'मिथोऽन्योन्यं
रहस्यपि' इत्यमरः । सखीं संदिदेशातिससर्ज । क्रियामात्रप्रयोगेऽपि संप्रदानत्वा-
च्चतुर्थी । किमिति ? भूभृतां नाथो हिमवान्मे मम दाता सन् प्रमाणीक्रियतामिति,
दातृत्वेन प्रमाणीक्रियतामित्यर्थः । प्रार्थनायां लोढ । पित्रा दीयमानायाः परिग्रहो
मम महाननुग्रह इति भावः ॥ १ ॥

तया व्याहृतसंदेशा सा बभौ निभृता प्रिये ।

चूतयष्टिरिवाभ्याशे मधौ परभृतोन्मुखी ॥ २ ॥

तयेति ॥ तया सख्या, सखीमुखेनेत्यर्थः । व्याहृतसंदेशोक्तवाचिका प्रिये
हरविषये निभृता निश्चला, परमासकेत्यर्थः । सा गौरी । मधौ वसन्ते निभृता
स्थिरा परभृतया कोकिलयोन्मुखी मुखरा परभृतोन्मुखी । 'मुख'शब्देनाभि-
भाषणव्यापारो लक्ष्यते, तथा च परभृतामुखेन व्याहरन्तीत्यर्थः । परभृतेति
क्रियाशब्दविवक्षायाम् 'जातेरखी-' (पा. ४।१।६३) इति ङीप्प्रत्ययो न भवति ।
'तया' इत्युपमेयस्य व्यस्तत्वादुपमानवाचि 'परभृता'शब्दस्य समासः सोढव्यः ।

अथवा भृङ्गरणम् संपदादित्वात्किप् । परैर्भृद्यस्यास्तथा परभृतेति व्यासेन व्याख्ये-
यम् । पदमञ्जरीकारस्तु-परैर्भ्रियत इति कर्मणि क्तिपमाह । चूतयष्टिश्रूतशाखे-
वाभ्याशोऽन्तिके बभौ । 'सदेशाभ्याशसविधसमर्थादसवेशवत् । उपकण्ठान्ति-
काभ्यर्णाभ्यग्रा अप्यभितोऽव्यम् ॥' इत्यमरः ॥ २ ॥

स तथेति प्रतिज्ञाय विसृज्य कथमप्युमाम् ।

ऋषीङ्गयोतिर्मयान्सप्त स्मसार स्मरशासनः ॥ ३ ॥

स इति ॥ स प्रकृतः । शास्तीति शासनः । बहुलग्रहणात्कर्तरि ल्युट् ।
स्मरस्य शासन ईश्वरस्तथेति प्रतिज्ञाय, तथा करिष्यामीत्युक्त्वेत्यर्थः । उमां
कथमपि कृच्छ्रेण विसृज्य, तत्र गाढानुरागत्वादिति भावः । ज्योतिर्मयांस्तेजो-
रूपान्सप्तर्षीमङ्गिरःप्रभृतीन्ससार स्मृतवान् ॥ ३ ॥

ते प्रभामण्डलैर्व्योम द्योतयन्तस्तपोधनाः ।

सारुन्धतीकाः सपदि प्रादुरासन्पुरः प्रभोः ॥ ४ ॥

त इति ॥ ते तप एव धनं येषां ते तपोधनाः सप्तर्षयः प्रभामण्डलैस्तेजः-
पुञ्जैर्व्योमाकाशं द्योतयन्तः प्रकाशयन्तः । अरुन्धत्या सह वर्तन्त इति सारु-
न्धतीकाः सन्तः । 'नद्यतश्च' (पा. ५।४।१५३) इति कप् । सपदि प्रभोरीश्वरस्य
पुरः पुरोभागे प्रादुरासन्प्रत्यक्षा बभूवुः ॥ ४ ॥

इतः परं षड्भिः श्लोकैस्तानेव मुनीन्वर्णयति—

आप्नुतास्तीरमन्दारकुसुमोत्किरवीचिषु ।

व्योमगङ्गाप्रवाहेषु दिङ्नागमदगन्धिषु ॥ ५ ॥

आप्नुता इति ॥ उत्किरन्ति विक्षिपन्तीत्युत्किराः । 'इगुपध-' (पा. ३।१।-
१३५) इत्यादिना कप्रत्ययः । तीरे ये मन्दाराः कल्पवृक्षास्तेषां कुसुमानामुत्किरा
वीचयस्तरंगा येषां तेषु दिङ्नागानां दिग्गजानां मदगन्धो येष्विति तथोक्तेषु
व्योमगङ्गाप्रवाहेष्व्वाकाशगङ्गास्रोतःस्वाप्नुताः स्नाताः ॥ ५ ॥

पाठा०—१ कुसुमोत्कर. २ आकाशगङ्गास्रोतःसु.

टिप्प०—१ तथा चांक्तं पाराशरसंहितायाम्—'कल्या चरन्ति राशिषु दिवि ये
सप्तर्षयो मरीच्याद्याः । सूर्यादयश्च ये ते खचराः सर्वे ग्रहाः प्रोक्ताः' इति ।

मुक्तायज्ञोपवीतानि बिभ्रतो हैमवल्कलाः ।

रत्नाक्षसूत्राः प्रव्रज्यां कल्पवृक्षा इवाश्रिताः ॥ ६ ॥

मुक्तेति ॥ मुक्तानां मौक्तिकानां यज्ञोपवीतानि, मुक्तामयानीत्यर्थः । बिभ्रतो दधानाः । हैममयानि वल्कलानि येषां ते हैमवल्कलाः । रत्नमयान्यक्षसूत्राणि येषां ते रत्नाक्षसूत्राः । प्रव्रज्यां प्रव्रजनम् । 'व्रजयजोर्भावे क्यप्' (पा. ३।३।९८) इति क्यप् । आश्रिताः कल्पवृक्षा इव स्थिताः । अत्र चतुर्थाश्रमवाचिना 'प्रव्रज्या' शब्देन वानप्रस्थाश्रमो लक्ष्यते । 'जहुः परिग्रहवीडां प्राजापत्यास्तपस्विनः' (६।३४) इति सपत्नीकत्वाभिधानात् । 'सुतविन्यस्तपत्नीकस्तया वानुगतोऽपि सन्' (याज्ञ. स्मृ. ३।४५) इति वानप्रस्थस्योभयथा स्मरणात् ॥ ६ ॥

अधःप्रस्थापिताश्चैन समावर्जितकेतुना ।

सहस्ररश्मिना साक्षात्सप्रणाममुदीक्षिताः ॥ ७ ॥

अध इति ॥ अधःप्रस्थापिताश्चैन । सूर्यमण्डलोपरिवर्तित्वात्सप्तमिण्डल-
स्येति भावः । समावर्जितकेतुना तन्मण्डलाघातशङ्कया नमितध्वजेन सहस्र-
रश्मिना सूर्येण साक्षात्स्वयमेव सप्रणाममुदीक्षिताः, गमनाभ्यनुज्ञादानपर्यन्त-
मित्यर्थः । भगवतः सूर्यस्याप्युपास्या इति भावः ॥ ७ ॥

आसक्तबाहुलतया सार्धमुद्धृतया भुवा ।

महावराहदंष्ट्रायां विश्रान्ताः प्रलयापदि ॥ ८ ॥

आसक्तेति ॥ पुनः किंविधाः ? प्रलयापदि कल्पान्तसंकट आसक्तबाहु-
लतया, दंष्ट्रायामिति शेषः । उद्धृतया, दंष्ट्रयेति शेषः । भुवा सार्धं धरण्या
सह महावराहदंष्ट्रायां विश्रान्ताः, महाप्रलयेऽप्यविनाशिन इत्यर्थः ॥ ८ ॥

सर्गशेषप्रणयनाद्विश्वयोनेरनन्तरम् ।

पुरातनाः पुराविद्धिर्धातार इति कीर्तिताः ॥ ९ ॥

सर्गेति ॥ विश्वयोनेर्ब्रह्मणोऽनन्तरं सर्गशेषस्य प्रणयनात्, ब्रह्मसृष्टावशिष्ट-

पाठा०—१ हम. २ शश्वत्. ३ उद्धृतया.

टिप्प०—१ कल्पवृक्षाणां रत्नफलत्वं चोक्तं नैषधीये (११।१०)—'एषां गिरेः
सकलरत्नफलस्तरुर्थः प्राग्दग्धभूमिसुरमेरिव पञ्चशाखः' इति ।

सृष्टेः करणाद्वेतोरित्यर्थः । पुराविद्भिः पुराणवेदिभिर्व्यासादिभिः पुरातना धातार इति कीर्तिताः । 'विश्वयोनेः' इति संबन्धमात्रे षष्ठी, 'तस्यानन्तरम्' इति भाष्ये दर्शनात् । अपादानत्वविवक्षायां तु पञ्चमी । अयमदःशब्दो यथाशब्दावृत्तादनन्तरस्येति शाबरभाष्ये दर्शनात् । तथा 'अथातो धर्मेजिज्ञासा' (जै. सू. १।१।१) इत्यत्र 'अथ वेदाध्ययनादनन्तरम्' इत्याचार्याः । कविश्च 'पुराणपत्रापगमादनन्तरम्' इति । एवमन्यत्रापि द्रष्टव्यम् ॥ ९ ॥

प्राक्तनानां विशुद्धानां परिपाकमुपेयुषाम् ।

तपसामुपभुञ्जानाः फलान्यपि तपस्विनः ॥ १० ॥

प्राक्तनानामिति ॥ प्राक्तनानां जन्मान्तरभवानां विशुद्धानां निर्मलानां परिपाकं फलदानोन्मुखत्वमुपेयुषां गतानां तपसां फलान्युपभुञ्जाना अपि तपस्विनस्तपोनिष्ठाः । प्रारब्धभोगिनो निस्पृहाश्चेति भावः । कुलकम् ॥ १० ॥

तेषां मध्यगता साध्वी पत्युः पादार्पितेक्षणा ।

साक्षादिव तपःसिद्धिर्बभासे बह्वरुन्धती ॥ ११ ॥

तेषामिति ॥ तेषामृषीणां मध्यगता साध्वी पतिव्रता । अत एव पत्युर्व-सिष्ठस्य पादयोरार्पितेक्षणा निविष्टदृष्टिररुन्धती साक्षात्प्रत्यक्षा तपःसिद्धिरिव तेषामेवेति शेषः । तेषां मध्यगतेति लिङ्गवचनादिसाम्यादियमुपमा । बहु भूयिष्ठं बभासे भाति स्म ॥ ११ ॥

तामगौरवभेदेन मुनींश्चापश्यदीश्वरः ।

स्त्री पुमानित्यनास्यैषा वृत्तं हि महितं सताम् ॥ १२ ॥

तामिति ॥ ईश्वरो भगवांस्तामरुन्धतीं मुनींश्चागौरवभेदेन समानप्रतिपत्त्यापश्यद्दृष्टवान् । न चायमविवेक इत्याह—हि यस्मात् स्त्रीपुमांश्चेत्येषाऽनास्था स्त्रीपुंसभेदो न विवक्षितः । किंतु सतां साधूनां वृत्तं चरित्रमेव महितं पूज्यम् । 'गुणाः पूजास्थानं गुणिषु न च लिङ्गं न च वयः' (उत्तर. ४।११) इति भावः ॥ १२ ॥

टिप्पणं—१ अयं श्लोकः “प्राणानामनिलेन वृत्तिरुचिता सत्करूपवृक्षे बने तोये काञ्चनपद्मरेणुकपिशे पुण्याभिषेकक्रिया । ध्यानं रत्नशिलातलेषु विबुधस्त्रीसंनिधौ संयमो यत्काञ्चति तपोभिरन्यमुनयस्तस्मिन्तपस्यन्त्यमी” (शाकु. ७।१२) इति श्लोकेन साम्यं विभक्तिं ।

तद्दर्शनादभूच्छंभोर्भूयान्दरार्थमादरः ।

क्रियाणां खलु धर्म्याणां सत्पत्न्यो मूलकारणम् ॥ १३ ॥

तदिति ॥ तद्दर्शनादरुन्धतीदर्शनाच्छंभोर्दार्थं परिग्रहार्थमादरो भूयान्बहु-
तरोऽभूत् । ननु दाराः कुत्रोपयुज्यन्त इत्यत्राह—धर्म्याणां धर्मादनपेतानाम् ।
'धर्मपथ्यर्थन्यायादनपेते' (पा. ४।४।९२) इति यत्प्रत्ययः । क्रियाणामिज्यादीनां
सत्यः पतिव्रताः पत्न्यः सत्पत्न्यः 'पत्युर्नो यज्ञसंयोगे' (पा. ४।१।३३) इति ङीप्,
नकारश्च । मूलकारणं खलु ॥ १३ ॥

धर्मेणापि पदं शर्वे कारिते पार्वतीं प्रति ।

पूर्वापराधभीतस्य कामस्योच्छ्वसितं मनः ॥ १४ ॥

धर्मेणेति ॥ धर्मेण दारसंजिघृक्षालक्षणेनापि कर्त्रा । शर्वे ईश्वरे पार्वतीं
प्रति पदं कारिते सति । 'हृक्रोरन्यतरस्याम्' (पा. १।४।५३) इति शर्वस्याणिकर्तुः
कर्मत्वम् । पूर्वापराधभीतस्य कामस्य मन उच्छ्वसितम् । पुनरुज्जीवनावकाशो
भवतीति सप्रत्याशमभूदित्यर्थः ॥ १४ ॥

अथ ते मुनयः सर्वे मानयित्वा जगद्गुरुम् ।

इदमूचुरनूचानाः प्रीतिकण्टकितत्वचः ॥ १५ ॥

अथेति ॥ अथानूचानाः साङ्गवेदप्रवक्तारः । 'अनूचानः प्रवचने साङ्गेऽधीती
गुरोस्तु यः' इत्यमरः । 'उपेयिवाननाश्वाननूचानश्च' (पा. ३।२।१०९) इति
निपातः । प्रीत्या कण्टकिताः पुलकितास्त्वचो येषां ते तथोक्ताः । ते सर्वे मुनयो
जगद्गुरुं हरं मानयित्वा पूजयित्वेदं वक्ष्यमाणमूचुः ॥ १५ ॥

यद्ब्रह्म सम्यगाम्नातं यदग्नौ विधिना हुतम् ।

यच्च तप्तं तपस्तस्य विपक्वं फलमद्य नः ॥ १६ ॥

यदिति ॥ ब्रह्म वेदः । 'वेदस्तत्त्वं तपो ब्रह्म' इत्यमरः । सम्यङ्जियमपूर्वक-
माम्नातमधीतमिति यत् । अग्नौ विधिना हुतमिति यत् । तपश्चान्द्रायणादिकं
तप्तमिति च यत्तस्याध्ययनेज्यातपोरूपस्य, आश्रमत्रयसाध्यस्य कृत्स्नस्यापि कर्मण
इत्यर्थः । समुदायाभिप्रायकमेकवचनम् ; अन्यथाऽऽवृत्त्यान्वयप्रसङ्गात् । न च

नपुंसकैकवद्भावः, अनपुंसकेनेति नियमात् । फलं कार्यमद्य नोऽस्माकं विपक्वम्,
सुनिष्पन्नमित्यर्थः । कर्मणि क्तः । 'पचो वः' (पा. ८।२।५२) इति निष्ठातस्य
वत्वम् ॥ १६ ॥

तदेव फलमाह—

यदध्यक्षेण जगतां वयमारोपितास्त्वया ।

मनोरथस्याविषयं मनोविषयमात्मनः ॥ १७ ॥

यदिति ॥ यद्यस्मात्कारणाज्जगतामध्यक्षेणाधिपेन त्वया वयं मनोरथस्याभि-
लाषस्याविषयमगोचरमात्मनः स्वस्य मनोविषयं मनोदेशमारोपिताः प्रापिताः,
तस्माद्विपक्वं फलमिति पूर्वेण संबन्धः । सकलजगदन्वेष्टव्यस्य भगवतोऽपि
वयमन्वेष्ट्या भवाम इति परमोत्कृष्टा वयमिति भावः ॥ १७ ॥

तदेवोपपादयति—

यस्य चेतसि वर्तेथाः स तावत्कृतिनां वरः ।

किं पुनर्ब्रह्मयोनेर्यस्तव चेतसि वर्तते ॥ १८ ॥

यस्येति ॥ यस्य जनस्य चेतसि वर्तेथाः, येन स्मर्यस इत्यर्थः । स तावत्स
एव कृतिनां कृतकृत्यानां वरः श्रेष्ठः । ब्रह्मणो वेदस्य वेधसो वा योनेः कारणस्य,
यद्वा वेदप्रमाणकस्य तव चेतसि यो वर्तते, त्वया स्मर्यत इत्यर्थः । किं पुनः,
स कृतिनां वर इति किमु वक्तव्यमित्यर्थः ॥ १८ ॥

सत्यमर्काच्च सोमाच्च परमध्यास्महे पदम् ।

अद्य तूच्चैस्तरं ताभ्यां स्मरणानुग्रहात्तव ॥ १९ ॥

सत्यमिति ॥ अर्कात्सूर्याच्च सोमाच्चन्द्राच्च परमुच्चैः पदं स्थानमध्यास्महे
तिष्ठामः, वयमिति शेषः । सत्यम् । 'अधिशीङ्स्थासां कर्म' (पा. १।४।४६) इति
कर्मत्वम् । अद्य तु तव कर्तुः । स्मरणमेवानुग्रहः प्रसादस्तस्माद्धेतोः । ताभ्या-
मर्केन्दुभ्यामुच्चैस्तरमत्युच्चं पदम्, अध्यास्महे इति संबन्धः । उच्चैस्तरमिति
द्रव्यप्रकर्षत्वान्नामुप्रत्ययः ॥ १९ ॥

त्वत्संभावितमात्मानं बहु मन्यामहे वयम् ।

प्रायः प्रत्ययमाधत्ते स्वगुणेषूत्तमादरः ॥ २० ॥

त्वदिति ॥ वयं त्वया संभावितं सत्कृतं त्वत्संभावितमात्मानमात्मस्वरूपं बह्वधिकं यथा तथा मन्यामहे । तथा हि—उत्तमादरः सत्पुरुषकर्तृकः सत्कारः स्वगुणेषु विषये प्रायेण भूम्ना प्रत्ययं विश्वासमाधत्ते जनयति, सर्वस्यापि महाजनपरिग्रह एव पूज्यताहेतुरित्यर्थः ॥ २० ॥

या नः प्रीतिर्विरूपाक्ष ! त्वदनुध्यानसंभवा ।

सा किमावेद्यते तुभ्यमन्तरात्मासि देहिनाम् ॥ २१ ॥

येति ॥ हे विरूपाक्ष ! त्वदनुध्यानसंभवा त्वकर्तृकस्मरणजन्या नोऽस्माकं या प्रीतिः सा प्रीतिस्तुभ्यं किमावेद्यते किमर्थं निवेद्यते ? तथा हि—देहिनां प्राणिनामन्तरात्मान्तर्याम्यसि । सर्वसाक्षिणा त्वयास्मत्प्रीतिरनावेदितापि ज्ञायत एव यतस्ततो न बुद्धबोधनं संभवतीति भावः ॥ २१ ॥

साक्षाद्दृष्टोऽसि न पुनर्विद्मस्त्वां वयमञ्जसा ।

प्रसीद कथयात्मानं न धियां पथि वर्तसे ॥ २२ ॥

साक्षादिति । हे देव ! साक्षात्प्रत्यक्षेण दृष्टोऽसि । अञ्जसा पुनस्तत्त्वतस्तु त्वां वयं न विद्मः । दृश्यमानस्य रूपस्यातात्त्विकत्वादिति भावः । अतः प्रसीदा-नुगृहाण, आत्मानं निजस्वरूपं कथय । न चाकथितं तत्सुबोधमित्याह—धियां बुद्धीनां पथि न वर्तसे । अतस्त्वयैव त्वद्रूपं कथनीयमित्यर्थः ॥ २२ ॥

तात्त्विकं रूपं तावदास्तां, न दृश्यमानमपि रूपं तत्त्वतो रूपयितुं शक्यमित्याह—

किं येन सृजसि व्यक्तमुत येन बिभर्षि तत् ।

अथ विश्वस्य संहर्ता भागः कतम एष ते ॥ २३ ॥

किमिति ॥ हे देव ! एष दृश्यमानस्ते भागो मूर्तिः किं येन भागेन व्यक्तं प्रपञ्चं सृजसि सः ? यत्तदोर्नित्यसंबन्धात्सर्वत्र तच्छब्दोऽध्याहार्यः । उत येन भागेन तद्व्यक्तं बिभर्षि पालयसि स वा ? अथ यो भागस्तस्य विश्वस्य संहर्ता

स वा ? किमादयः संदेहे । कतमः ? ब्रह्मविष्णुमहेश्वरेष्वयं कतमो भागस्तदु-
च्यतामित्यर्थः ॥ २३ ॥

ननु हर इत्येवं निश्चयात्कथमयं संशयस्तत्राह—

अथवा सुमहत्पेषा प्रार्थना देव ! तिष्ठतु ।

चिन्तितोपस्थितांस्तावच्छाधि नः करवाम किम् ॥ २४ ॥

अथवेति ॥ अथवा, हे देव ! सुमहती गुह्यतमत्वादतिदुर्लभेत्यर्थः । एषा
प्रार्थना निजरूपनिरूपणप्रार्थना तिष्ठतु । किंतु चिन्तितेन चिन्तिता बोपस्थिता-
श्चिन्तितोपस्थितास्तान्नोऽस्मांस्तावच्छाध्याज्ञापय किं करवाम । प्रार्थनायां लोद ।
अलमप्रस्तुतेन, प्रस्तुते तावन्नियुङ्क्ष्वेत्यर्थः ॥ २४ ॥

अथ मौलिगतस्येन्दोर्विशदैर्दशनांशुभिः ।

उपचिन्वन्प्रभां तन्वीं प्रत्याह परमेश्वरः ॥ २५ ॥

अथेति ॥ अथ परमेश्वरो मौलिगतस्येन्दोस्तन्वीमल्पाम्, कलामात्रत्वादिति
भावः । प्रभां कान्तिं विशदैः शुभ्रैर्दशनांशुभिरुपचिन्वन्वर्धयन्प्रत्याह, प्रत्यु-
वाचेत्यर्थः ॥ २५ ॥

विदितं वो यथा स्वाथा न मे काश्चित्प्रवृत्तयः ।

ननु मूर्तिभिरष्टाभिरित्थंभूतोऽस्मि सूचितः ॥ २६ ॥

विदितमिति ॥ हे मुनयः ! काश्चिदपि मे प्रवृत्तयो व्यापाराः स्वार्था न
भवन्ति यथा तथा वो युष्माकं विदितम् । वाक्यार्थः कर्म । बुद्ध्यर्थत्वाद्वर्तमाने
क्तः, तद्योगात्पृथी । प्रवृत्तिपारार्थ्यं प्रमाणमाह—अष्टाभिर्मूर्तिभिरित्थंभूतं इमं
प्रकारं परार्थप्रवृत्तिरूपं प्राप्तः । 'भू प्राप्तौ' इति धातोः कर्तरि क्तः । सूचितो
ज्ञापितोऽस्मि, मत्स्वमूर्तिचेष्टया स्वपारार्थ्यमनुमेयमित्यर्थः ॥ २६ ॥

सोऽहं तृष्णातुरैर्वृष्टिं विद्युत्वानिव चातकैः ।

अरिविप्रकृतैर्देवैः प्रसूतिं प्रति याचितः ॥ २७ ॥

सोऽहमिति ॥ स परार्थप्रवृत्तिरहं तृष्णातुरंश्चातकैर्वृष्टिं विद्युत्वान्मेघ इवा-

टिप्पणी—1 अष्टमूर्तयस्तु—'भूमिरापोऽनलो वायुरात्मा व्योम रविः शशी । इतीमाः
सर्वलोकानां प्रत्यक्षाः शिवमूर्तयः' इत्युक्ताः ।

श्लो० २४-३०] हिमालयं प्रति कन्यायाचनानुज्ञापनम् १२७

रिविप्रकृतैः शत्रुपीडितैर्देवैः प्रसूतिं पुत्रोत्पादनं प्रति याचितः । याचतेर्दुहादि-
त्वादप्रधाने कर्मणि क्तः ॥ २७ ॥

अत आहर्तुमिच्छामि पार्वतीमात्मजन्मने ।

उत्पत्तये हविर्भोक्तुर्यजमान इवारणिम् ॥ २८ ॥

अत इति ॥ अतः सुरप्रार्थितत्वाद्धेतोरात्मने पुत्राय, पुत्रमुत्पादयितुमि-
त्यर्थः । 'क्रियार्थोपपदस्य-' (पा. २।३।१४) इत्यादिना चतुर्थी । पार्वती यजमानो
यष्टा । 'पूङ्ख्यजोः शानन्' (पा. ३।२।१२८) इति शानन्प्रत्ययः । हविर्भोक्तुरभ्रेरुत्प-
त्तयेऽरणिमग्निमन्थनदारुविशेषमिव । 'निर्मन्थ्यदारुणि त्वरणिर्द्वयोः' इत्यमरः ।
आहर्तुं संग्रहीतुमिच्छामि ॥ २८ ॥

तामस्मदर्थे युष्माभिर्याचितव्यो हिमालयः ।

विक्रियायै न कल्पन्ते संबन्धाः सदनुष्ठिताः ॥ २९ ॥

तामिति ॥ अस्मदर्थेऽस्मत्प्रयोजने निमित्ते सति युष्माभिस्तां पार्वतीं हिमा-
लयो हिमवान् याचितव्यः । याचेर्दुहादित्वादप्रधाने कर्मणि तद्व्यप्रत्ययः ।
आवश्यकं चैतदित्याह—सद्भिः सत्पुरुषैरनुष्ठिताः संघटिताः संबन्धा यौनादयो
विक्रियायै वैकल्योत्पादनाय न कल्पन्ते न पर्याप्नुवन्ति, न समर्था इत्यर्थः ।
अलमर्थयोगाच्चतुर्थी ॥ २९ ॥

न चाहं लौल्यास्त्रियमिच्छामि किंतु देवोपकाराय । यद्येवं निखिलदेवेषु
विद्यमानेषु हिमगिरेः शिलाभूतस्य कन्यापरिणयेच्छा कथमित्युक्ते स एव मे
श्लाघ्यसंबन्धोऽत्रभवान्हिमवानित्याह—

उन्नतेन स्थितिमता धुरमुद्रहता भुवः ।

तेन योजितसंबन्धं वित्त मामप्यवञ्चितम् ॥ ३० ॥

उन्नतेनेति ॥ उन्नतेन प्रांशुना प्रसिद्धेन च स्थितिमता प्रतिष्ठावता भुवो
धुरं भारमुद्रहता, निर्वाहकेणेत्यर्थः । तेन हिमवता योजितः संघटितः संबन्धो

पाठा०—१ हिमाचलः.

टिप्प०—१ अत्रेन्द्रयाचनमेव परिणयनेच्छायाः कारणत्वेनोपन्यस्तम्, नतु
देव्यास्तपः । यतः शिवपार्वती न कदाचिदपि विस्लिष्टौ, अत एव न समागमार्थं देव्या-
स्तपः, किन्तु लोके स्त्रीधर्मशिक्षार्थं कुलीनया स्त्रिया सर्वात्मना स्वानुरूपः पतिलम्ब्य इति ॥

यौनसंबन्धो यस्य तं मामप्यवञ्चितमव्यामोहितं वित्तं जानीत । 'विदं ज्ञाने'
इति धातोर्लोदं ॥ ३० ॥

तर्हि स किं वाच्य इत्याशङ्क्याह—

एवं वाच्यः स कन्यार्थमिति वो नोपदिश्यते ।

भवत्प्रणीतमाचारमामनन्ति हि साधवः ॥ ३१ ॥

एवमिति ॥ कन्यार्थं कन्याप्रदानाय स हिमवानेवं वाच्य इति वो
युष्मभ्यं नोपदिश्यते । कुतः ? हि यस्मात्साधवो विद्वांसो भवद्भिः प्रणीतं स्मृति-
रूपेण निबद्धमाचारमामनन्त्युपदिशन्ति, न हि स्वयमुपदेष्टारः परोपदेशमपे-
क्षन्त इत्यर्थः ॥ ३१ ॥

आर्याप्यरुन्धती तत्र व्यापारं कर्तुमर्हति ।

प्रायेणैवंविधे कार्ये पुरन्ध्रीणां प्रगल्भता ॥ ३२ ॥

आर्येति ॥ आर्या पूज्यारुन्धत्यपि तत्र विवाहकृत्ये व्यापारं साहाय्यं कर्तुम-
र्हति । तथा हि—प्रायेण प्राचुर्येणैवंविधे कार्ये विवाहादिकार्ये, दुर्घट इत्यर्थः ।
पुरन्ध्रीणां कुटुम्बिनीनाम् । 'स्यात्तु कुटुम्बिनी । पुरन्ध्री' इत्यमरः । प्रगल्भता
चातुर्यम् । स्त्रीप्रधानेषु कृत्येषु स्त्रीणामेव घटनापाटवमिति भावः ॥ ३२ ॥

तत्प्रयातौपधिप्रस्थं सिद्धये हिमवत्पुरम् ।

महाकोशीप्रपातेऽस्मिन्संगमः पुनरेव नः ॥ ३३ ॥

तदिति ॥ तत्तस्मात्कारणादोषधिप्रस्थं नाम हिमवत्पुरं हिमवन्नगरं सिद्धये
कार्यसिद्ध्यर्थं प्रयात गच्छत । अस्मिन्पुरोवर्तिनि । महाकोशी नाम तत्रत्या
काचिन्नदी तस्याः प्रपाते भृगावेव । सा नदी यत्र पतति तस्मिन्नित्यर्थः ।
'प्रपातस्त्वततो भृगुः' इत्यमरः । नोऽस्माकं पुनः संगमः, अस्त्विति शेषः ।
भवत्समागमं प्रतिपालयन्नहमिहैव निवत्स्यामीत्यर्थः ॥ ३३ ॥

तस्मिन्संयमिनामाद्ये जाते परिणयोन्मुखे ।

जह्रुः परिग्रहव्रीडां प्राजापत्यास्तपस्विनः ॥ ३४ ॥

तस्मिन्निति ॥ संयमिनां योगिनामाद्ये तस्मिन्नीश्वरे परिणयोन्मुखे विवाहो

त्सुके जाते सति प्रजापतेरिमे प्राजापत्याः । ब्रह्मपुत्रा इत्यर्थः । तपस्विनो मुनयः
परिग्रहैः पत्नीभिर्व्रीडाम्, गार्हस्थ्यनिमित्तामित्यर्थः । ‘पत्नीपरिजनादानमूल-
शापाः परिग्रहाः’ इत्यमरः । जहुस्तत्यजुः । जहातेर्लिटि रूपम् । न हि समान-
गुणदोषेषु व्रीडागमोऽस्तीति भावः ॥ ३४ ॥

ततः परममित्युक्त्वा प्रतस्थे मुनिमण्डलम् ।

भगवानपि संप्राप्तः प्रथमोद्दिष्टमास्पदम् ॥ ३५ ॥

तत इति ॥ ततोऽनन्तरं मुनिमण्डलं मुनिसमूहः परममित्युक्त्वा ‘ओम्’
इत्युक्त्वा, अनुमन्येत्यर्थः । अव्ययमेतत् । ‘ओमेवं परमं मतम्’ इत्यमरः ।
प्रतस्थे । भगवानीश्वरोऽपि प्रथमोद्दिष्टं पूर्वसंकेतितमास्पदं स्थानं महाकोशीप्रपातं
संप्राप्तः ॥ ३५ ॥

ते चौकाशमसिश्याममुत्पत्य परमर्षयः ।

आसेदुरोपधिप्रस्थं मनसा समरंहसः ॥ ३६ ॥

त इति ॥ मनसा समरंहसो मनस्तुल्यवेगास्ते परमर्षयश्च । पूर्वश्लोकोक्ते-
श्वरसमुच्चयार्थश्चकारः । असिवच्छ्यामं नीलमाकाशं खं प्रत्युत्पत्यौपधिप्रस्थं
हिमवत्पुरमासेदुः, सद्यः प्रापुरित्यर्थः ॥ ३६ ॥

इतः परं दशभिः श्लोकैरोपधिप्रस्थमेव वर्णयति—

अलकामतिवाह्यैव वसतिं वसुसंपदाम् ।

स्वर्गाभिष्यन्दवमनं कृत्वेषोपनिवेशितम् ॥ ३७ ॥

अलकामिति ॥ वसुसंपदां धनसमृद्धीनां वसतिं स्थानमलकां कुबेरनगरी-
मतिवाह्य । परिच्छिद्येति यावत् । उपनिवेशितमिव स्थितम् । तथा स्वर्गस्या-
भिष्यन्दोऽतिरेकः । अतिरिक्तजन इति यावत् । तस्य वमनं निःसारणं कृत्वोप-
निवेशितमिव स्थितम् । उभयत्रापि कौटिल्यः—‘भूतपूर्वमभूतपूर्वं वा जनपदं
परदेशापवाहेन स्वदेशाभिष्यन्दवमनेन वा निवेशयेत्’ इति । अलकामरावत्य-
तिशयितसमृद्धिकमित्यर्थः ॥ ३७ ॥

गङ्गास्रोतःपरिक्षिप्तं वप्रान्तर्ज्वलितौषधि ।

बृहन्मणिशिलासालं गुप्तावपि मनोहरम् ॥ ३८ ॥

गङ्गेति ॥ गङ्गायाः स्रोतोभिः प्रवाहेः परिक्षिप्तं परिवेष्टितम् । तैरेव सपरि-
स्वमित्यर्थः । वप्रश्चयः । प्राकारचैत्यमिति यावत् । ‘स्याच्चयो वप्रमस्त्रियाम्’
इत्यमरः । तस्यान्तर्मध्ये ज्वलिताः प्रकाशमाना ओषधयो यस्य तत्तथोक्तम्,
ज्वलितौषधित्वाद्गान्त्रिषु संचारिणां दीपनिरपेक्षमित्यर्थः । बृहद्विपुलो मणिशि-
लानां माणिक्यानां सालः प्राकारो यस्य तत्तथोक्तम् । ‘प्राकारो वरणः सालः’
इत्यमरः । अत एव गुप्तावपि संवरणेऽपि मनोहरम् । अकृत्रिमदुर्गसंवरणमिति
भावः ॥ ३८ ॥

जितसिंहभया नागा यत्राश्वा बिलयोनयः ।

यक्षाः किंपुरुषाः पौरा योषितो वनदेवताः ॥ ३९ ॥

जितेति ॥ यत्र पुरे नागा गजा जितं सिंहेभ्यो भयं यैस्ते तथोक्ताः । सिंहा-
धिकबला इत्यर्थः । नाथस्तु—‘पदं तुषारस्रुतिधौतरक्तम्’ (पा. १।६) इत्येतद्वि-
रोधभयात् ‘वीतवीतभयाः’ इति पपाठ । तथा न भेतव्यं, तत्र वनगजानां
सिंहहतत्वाभिधानात् । अत्र त्वोषधिप्रस्थगजानां हिमवन्महिम्ना सिंहातिरेक-
संभवेनाविरोधादिति । ‘वीतवीतभयाः’ इति पाठे वीतं विगतं वीतात्पादा-
ङ्कुशकर्मभ्यां भयं येषां ते तथोक्ताः । स्वभावविनीता इत्यर्थः । ‘पादकर्म युतं
प्रोक्तं यातमङ्कुशवारणम् । उभयं वीतमाख्यातम्’ इति यादवः । अश्वा बिलयो-
नयो बिलसंभवाः । अन्यत्र तु न तथेति वैचित्र्यम् । उक्तं च—‘अमृताद्वाप्नोते
वह्नेर्वेदेभ्योऽण्डाच्च गर्भतः । सांज्ञो हयानामुत्पत्तिः सप्तधा परिकीर्तिता ॥’
इति । यक्षाः प्रसिद्धाः । किंपुरुषाः किंनराश्च पौराः पुरजनाः । वनदेवता एव
योषितः । न तु मानुष्य इत्यर्थः ॥ ३९ ॥

शिखरासक्तमेघानां व्यज्यन्ते यत्र वेश्मनाम् ।

अनुगर्जितसंदिग्धाः करणैर्मुरजस्वनाः ॥ ४० ॥

शिखरेति ॥ यत्र पुरे शिखरेष्वासक्ता मेघा येषां तेषां वेश्मनां संब-
न्धिनः । अनुगर्जितानि प्रतिगर्जितानि तैः संदिग्धा मुरजस्वनाः करणैस्ताल-

व्यवस्थापितैस्ताडनविशेषैः । तदुक्तं राजकंदर्पेण — ‘नृत्यवादित्रगीतानां प्रयोग-
वशभेदिनाम् । संस्थानं ताडनं रोधः करणानि प्रचक्षते ॥’ इति । व्यज्यन्ते
स्फुटीक्रियन्ते ॥ ४० ॥

यत्र कल्पद्रुमैरेव विलोलविटपांशुकैः ।

गृहयन्त्रपताकाश्रीरपौरादरनिर्मिता ॥ ४१ ॥

यत्रेति ॥ यत्र नगरे विलोलानि चञ्चलानि विटपेष्वंशुकानि येषां तैः कल्प-
द्रुमैरेवापौरादरेण पौरादरं विनैव निर्मिता । अयन्नसिद्धेत्यर्थः । गृहेषु यानि
यन्त्राण्याधारदारूणि तेषु पताकास्तासां श्रीः । संभवतीति शेषः । तत्र लम्बाम्बराः
कल्पतरव एव वैजयन्तीति संभाव्यन्त इत्यर्थः ॥ ४१ ॥

यत्र स्फटिकहर्म्येषु नक्तमापानभूमिषु ।

ज्योतिषां प्रतिबिम्बानि प्राप्नुवन्त्युपहारताम् ॥ ४२ ॥

यत्रेति ॥ यत्र पुरे नक्तं रात्रौ स्फटिकहर्म्येष्वपापानभूमिषु पानगोष्ठीप्रदेशेषु
ज्योतिषां नक्षत्राणां प्रतिबिम्बान्युपहारतां पुष्पोपहारत्वं मौक्तिकोपहारत्वं वा
प्राप्नुवन्ति ॥ ४२ ॥

यत्रौषधिप्रकाशेन नक्तं दर्शितसंचराः ।

अनभिज्ञास्तमिस्राणां दुर्दिनेष्वभिसारिकाः ॥ ४३ ॥

यत्रेति ॥ यत्र पुरे दुर्दिनेषु मेघच्छन्नदिवसेषु नक्तमोषधीनां तृणज्योतिषां
प्रकाशेन संचरन्त एभिरिति संचराः पन्थानः । ‘गोचरसंचर-’ (पा. ३।३।११९)
इत्यादिना घप्रत्ययान्तो निपातः । दर्शितसंचराः प्रकाशितमार्गा अभिसारिकाः
कान्तार्थिन्यः । ‘कान्तार्थिनी तु या याति संकेतं साभिसारिका’ इत्यमरः ।
तमिस्राणां तमसाम् । कृद्योगात्कर्मणि षष्ठी । अनभिज्ञाः । तमांसि नाभिजान-
न्तीत्यर्थः ॥ ४३ ॥

यौवनान्तं वयो यस्मिन्नान्तकः कुसुमायुधात् ।

रतिखेदसमुत्पन्ना निद्रा संज्ञाविपर्ययः ॥ ४४ ॥

यौवनान्तमिति ॥ यस्मिन्पुरे वयो यौवनान्तं यौवनावधिकम् । सर्वेऽप्य-

जरा इत्यर्थः । तथा कुसुमायुधात्कामात् अन्य इति शेषः । अन्तको मृत्युर्न । अस्तीति शेषः । विरहिणां तादृग्दुःखोत्पादकत्वादन्तकत्वोपचारः । कामं विना मृत्युर्नास्तीत्यर्थः । अत एव तत्कार्यभूतमरणाभाव इत्याशयेनाह—रतीति । रतिखेदसमुत्पन्ना निद्रा सुप्तिरेव संज्ञाविपर्ययश्चेतनापगमः । न तु दीर्घनिद्रारूप इत्यर्थः । अत्रत्याः सर्वेऽजरामरा इति श्लोकतात्पर्यार्थः । अन्तयत्यन्तं करोतीत्यन्तकः । अन्तयतेस्तकरोतीति ण्यन्ताद्यप्रत्ययः ॥ ४४ ॥

भ्रूभेदिभिः सकम्पोष्ठललिताङ्गुलितर्जनैः ।

यत्र कोपैः कृताः स्त्रीणामाप्रसादार्थिनः प्रियाः ॥ ४५ ॥

भ्रूभेदिभिरिति ॥ यत्र पुरे प्रिया युवानो भ्रूभेदिभिर्भ्रूभङ्गवद्भिः सकम्पा ओष्ठा येषु तैर्ललितान्यङ्गुलितर्जनानि येषु तैः स्त्रीणां कोपैर्मानाख्यैराप्रसादार्थिन आ प्रसादं प्रसादपर्यन्तमर्थिनो याचकाः कृताः । न तु शत्रुकोपैरिति भावः ॥ ४५ ॥

संतानकतरुच्छायासुप्तविद्याधराध्वगम् ।

यस्य चोपवनं बाह्यं गन्धवद्गन्धमादनम् ॥ ४६ ॥ (कुलकम्)

संतानकेति ॥ किंचेति चार्थः । संतानकतरुणां छायासु सुप्ता विद्याधरा देवताविशेषास्त एवाध्वगा यस्मिंस्तत्तथोक्तं गन्धवद्गन्धाढ्यं गन्धमादनं नाम गिरिर्यस्य पुरस्य बहिर्भवं बाह्यमुपवनमारामः । अत्र ‘गन्धवद्गन्धमादनम्’ इत्यागन्तुकः पाठः । प्राचीनपाठस्तु ‘सुगन्धिर्गन्धमादनः’ इति पुंलिङ्गान्तः । अत एव क्षीरस्वामिना ‘गन्धमादनमन्ये च’ इत्यत्र गन्धेन मादयतीति गन्धमादन इति व्याख्याय प्रयोगे च पुंलिङ्गता दृश्यत इत्याशयेनोक्तं ‘सुगन्धिर्गन्धमादनः’ इति ‘कालिदासः’ इति । संतानकतरुच्छायेत्यत्र पूर्वपदार्थबाहुल्यसंभवेऽपि ‘शलभच्छायम्’, ‘इक्षुच्छायम्’ इतिवत्समर्थच्छायानिष्पत्तेस्तदपेक्षाभावात् ‘छाया बाहुल्ये’ (पा. २।४।२२) इति नपुंसकत्वं नास्तीत्यनुसंधेयम् ॥ ४६ ॥

अर्थं ते मुनयो दिव्याः प्रेक्ष्य हैमवतं पुरम् ।

स्वर्गाभिसंधिसुकृतं वञ्चनामिव मेनिरे ॥ ४७ ॥

अथेति ॥ अथ ते दिवि भवा दिव्या मुनयो हिमवत इदं हैमवतं पुरं प्रेक्ष्य

स्वर्गाभिसंधिना स्वर्गोद्देशेन यत्सुकृतं ज्योतिष्टोमाद्यनुष्ठानं तत्स्वर्गाभिसंधिसुकृतं वञ्चनां प्रतारणामिव मेनिरे, हिमवन्नगरमवेक्ष्य स्वर्गस्य पुण्यफलत्वं वदता वेदेन वयं विप्रलब्धा इत्यर्थः । स्वर्गादतिरमणीयमिति भावः ॥ ४७ ॥

ते सद्यनि गिरेर्वेगादुन्मुखद्वाःस्थवीक्षिताः ।

अवतेरुर्जटाभारैर्लिखितानलनिश्चलैः ॥ ४८ ॥

त इति ॥ लिखितानलनिश्चलैः । चित्रगतज्वलननिष्पन्दैरिति वेगप्रकर्षोक्तिः । जटाभारैरुपलक्षितास्ते मुनयः । द्वारि तिष्ठन्तीति द्वाःस्था द्वारपालकाः 'प्रतीहारे द्वारपालद्वाःस्थद्वाःस्थितदर्शकाः' इत्यमरः । उन्मुखैरुर्ध्वमुखैर्द्वाःस्थवीक्षिताः सन्तः न तु विनिवारिता इत्यर्थः । गिरेर्हिमवतः सद्यनि वेगादवतेरुवतीर्णवन्तः ॥ ४८ ॥

गगनादवतीर्णा सा यथावृद्धपुरस्सरा ।

तोयान्तर्भास्करालीव रेजे मुनिपरम्परा ॥ ४९ ॥

गगनादिति ॥ गगनादवतीर्णावरूढा यथावृद्धं वृद्धानुक्रमेण स्थिताः पुरःसरा अग्रेसरा यस्यां सा तथोक्ता । अनुपसर्जनाधिकारान्न डीप् । सा मुनिपरम्परा मुनिपङ्क्तिस्तोयान्तस्तोयाभ्यन्तरे भास्कराली प्रतिबिम्बितार्कपङ्क्तिरिव रेजे । एतेन मुनीनां तेजस्वित्वेऽपि सुखसंदर्शनं सूचयति । भास्कराणां भूयिष्ठत्वसंभावनार्थं तोयान्तरित्युक्तम् । अत एव बहुत्वसिद्धिश्च ॥ ४९ ॥

तानर्घ्यानर्घ्यमादाय दूरात्प्रत्युद्ययौ गिरिः ।

नमयन्सारगुरुभिः पादन्यासैर्वसुंधराम् ॥ ५० ॥

तानिति ॥ गिरिर्हिमवानर्घ्यमर्घार्थं जलमादाय सारगुरुभिरन्तःसारदुर्भरैः पादन्यासैर्वसुंधरं नमयन्नधः प्रापयन् । अर्घमर्हन्तीत्यर्घ्यान्पूज्यान् । दण्डादित्वाद्यप्रत्ययः । तान्मुनीन्दूरात्प्रत्युद्ययौ ॥ ५० ॥

संप्रति हिमवन्तमेव जंगमस्थावररूपद्वयसाधारणैर्विशिनष्टि—

धातुताम्राधरः प्रांशुर्देवदारुबृहद्भुजः ।

प्रकृत्यैव शिलोरस्कः सुव्यक्तो हिमवानिति ॥ ५१ ॥

धात्विति ॥ धातुवत्ताम्रोऽधरो यस्य स तथोक्तः । अन्यत्र धातुरेव ताम्रो ।

ऽधरो यस्य । प्रांशुरुन्नतः । उभयत्रापि समानम् । देवदारुवद्बृहन्तौ भुजौ यस्य स तथोक्तः । देवदारु एव बृहन्तौ भुजौ यस्येत्यन्यत्र । प्रकृत्या स्वभावेनैव शिलावदुरो यस्य स शिलोरस्कः शिलैवेत्यन्यत्र । 'उरःप्रभृतिभ्यः कप्' (पा. ५।४।१५१) इति कप् । अतो हिमवानिति सुव्यक्तः । वर्तमाने क्तः । सत्यं स एवायं हिमवानिति तद्धर्मप्रत्यभिज्ञानादवधारित इत्यर्थः ॥ ५१ ॥

विधिप्रयुक्तसत्कारैः स्वयं मार्गस्य दर्शकः ।

स तैराक्रमयामास शुद्धान्तं शुद्धकर्मभिः ॥ ५२ ॥

विधीति ॥ स हिमवान्विधिना शास्त्रेण प्रयुक्तसत्कारैः कृताचनैः शुद्धकर्म-
भिरदुष्टचरितैः, शुद्धान्तप्रवेशार्हेरित्यर्थः । तैर्मुनिभिः स्वयं मार्गस्य दर्शयतीति दर्शको दर्शयिता सन् । पश्यतेर्ण्यन्तादण्प्रत्ययः । शुद्धान्तमन्तःपुरमाक्रमयामास । प्रवेशयामासेत्यर्थः । अत्र क्रमेरगत्यर्थत्वात् 'गतिबुद्धि-' (पा. १।४।५२) इत्यादिना तैरित्यस्य न कर्मत्वम् ॥ ५२ ॥

तत्र वेत्रासनासीनान्कृतासनपरिग्रहः ।

इत्युवाचे श्वरान्वाचं प्राञ्जलिर्भूधरेश्वरः ॥ ५३ ॥

तत्रेति ॥ वेत्रं लताविशेषः । तत्र शुद्धान्ते वेत्रासनासीनान्वेत्रमयविष्टरोपवि-
ष्टानीश्वरान्प्रभून्मुनीन्भूधरेश्वरो हिमवान् कृतासनपरिग्रहः, उपविष्टः सन्नित्यर्थः । प्राञ्जलिः कृताञ्जलिः सन् । इत्येवं वाचमुवाच ॥ ५३ ॥

अपमेघोदयं वर्षमदृष्टकुसुमं फलम् ।

अतर्कितोपपन्नं वो दर्शनं प्रतिभाति मे ॥ ५४ ॥

अपेति ॥ अतर्कितोपपन्नमविचारितमेवोपगतम्, अत्यन्तासंभावितमित्यर्थः ।
वो युष्माकं दर्शनमपमेघोदयं वर्षमनग्रा वृष्टिस्तथाऽदृष्टं कुसुमं यस्य तत्तथोक्तं
फलं च तन्मे प्रतिभाति, अतिदुर्लभलाभः संवृत्त इत्यर्थः । अत्र मेघोदयकुसुम-

पाठा०—१ सत्कारान्, २ देशकः, ३ तान्, ४ अनासन; नीचासन.
५ पृथिवीधरः,

टिप्प०—१ अयमेवायं: कविरत्नेन शाकुन्तले वर्णितः—'उदेति पूर्वं कुसुमं ततः
फलं घनोदयः प्राक्तदनन्तरं पयः । निमित्तनैमित्तिकयोरयं क्रमो भवत्प्रसादस्य पुरस्तु
सम्पदः' इति ।

रूपकारणयोरभावेऽपि वर्षफलरूपकार्ययोरुदयाभिधानाद्विभावना । मुनिदर्शनस्य विशिष्टवृत्तित्वेन च निरूपणाद्रूपकालंकारश्चेत्युभयोः संसृष्टिः ॥ ५४ ॥

मूढं बुद्धमिवात्मानं हैमीभूतमिवायसम् ।

भूमेर्दिवमिवारूढं मन्ये भवदनुग्रहात् ॥ ५५ ॥

मूढमिति ॥ भवदनुग्रहादात्मानं मां मूढं बुद्धिं विना कृतं बुद्धमिव मूढो भूत्वा यो बुद्धवांस्तमिव । कर्तरि क्तः । आयसमयोविकारं हैमीभूतम्, आयसत्वं विहाय सौवर्णत्वं प्राप्तमिवेत्यर्थः । भूमेर्भूलोकादिवं स्वर्गमारूढमिव मन्ये, ज्ञानरूपस्थानान्यद्य मे परमुत्कृष्यन्त इति भावः ॥ ५५ ॥

अद्यप्रभृति भूतानामधिगम्योऽस्मि शुद्धये ।

यदध्यासितमर्हद्भिस्तद्भि तीर्थं प्रचक्षते ॥ ५६ ॥

अद्येति ॥ अद्यप्रभृति इत आरभ्य भूतानां प्राणिनां शुद्धयेऽधिगम्योऽस्मि, शुद्ध्यर्थिनां तीर्थभूतोऽस्मीत्यर्थः । भवदागमनादिति शेषः । हि यस्मात् । यद-र्हद्भिः सद्भिर्ध्यासितमधिष्ठितम्, जुष्टमिति यावत् । तत्तीर्थं प्रचक्षते । 'निपानागमयोस्तीर्थमृषिजुष्टजले गुरौ' इत्यमरः ॥ ५६ ॥

अवैमि पूतमात्मानं द्वयेनैव द्विजोत्तमाः ! ।

मूर्ध्नि गङ्गाप्रपातेन धौतपादाम्भसा च वः ॥ ५७ ॥

अवैमीति ॥ हे द्विजोत्तमाः ! आत्मानं मां द्वयेनैव पूतं शुद्धमवैम्यवगच्छामि । केन ? द्वयेन । मूर्ध्नि गङ्गाप्रपातेन मन्दाकिनीपातेन, वो^१ युष्माकं धौतयोः क्षालितयोः पादयोरम्भसा च । अत्र गङ्गाजलवत्पादाम्भसः पावनत्वमित्यौपम्यं गम्यते, तच्च 'प्रस्तुताप्रस्तुतयोः' इति दीपकालंकारः । 'प्रेयः प्रियतराख्यानम्' इति लक्षणात्प्रेयोलंकार इति केचित् ॥ ५७ ॥

जङ्गमं प्रैष्यभावे वः स्थावरं चरणाङ्कितम् ।

विभक्तानुग्रहं मन्ये द्विरूपमपि मे वपुः ॥ ५८ ॥

पाठा०—१ कृत. प्रचक्षयते. २ मर्त्यानां. ३ प्रक्षयभावेन. ४ विरूपम्; ५ द्वैरूप्यम्.

टिप्प०—१ वस्तुनस्त्वत्र 'धौतयुष्मत्पादांभसा' इत्येव समस्तपुञ्चितम्, तथापि युष्मच्छब्दस्य समासात् पृथग्भावो गमकत्वादुपपन्नः । अर्थप्रीतिरेव हि शब्देन साध्या ।

जङ्गममिति ॥ हे मुनयः ! द्विरूपं जंगमस्थावरात्मकत्वाद्विप्रकारकमपि मे वपुर्विभक्तानुग्रहं विभज्य कृतप्रसादं मन्ये । कुतः ? जङ्गमं वपुर्वो युष्माकं प्रैष्यभावे कैकर्ये, स्थितमिति शेषः । 'प्रादूहोढोढ्येषैष्येषु वृद्धिर्वैक्तव्या' (वा० ३६०५) इति वृद्धिः । 'नियोज्यकिंकरप्रैष्यभुजिष्यपरिचारकाः' इत्यमरः । स्थावरं वपुश्चरणाङ्कितम् । अयमेव हि महाननुग्रहो दासजनस्य यत्कर्मसु नियोजनं मूर्धनि पादन्यासश्चेति तात्पर्यार्थः ॥ ५८ ॥

भवत्संभावनोत्थाय परितोषाय मूच्छते ।

अपि व्याप्तदिगन्तानि नाङ्गानि प्रभवन्ति मे ॥ ५९ ॥

भवदिति ॥ व्याप्ता दिगन्ता यैस्तानि व्याप्तादिगन्तानि, महान्त्यपीत्यर्थः । मे ममाङ्गानि भवत्संभावनोत्थाय युष्मदनुग्रहजन्याय मूच्छते व्यामुवते परितोषाय न प्रभवन्ति न पर्यामुवन्ति । अलमर्थयोगाच्चतुर्थी । यथा महत्स्वपि मद्गात्रेषु न माति, तथा मे हर्षो वर्धत इत्यर्थः ॥ ५९ ॥

न केवलं दरीसंस्थं भास्वतां दर्शनेन वः ।

अन्तर्गतमपास्तं मे रजसोऽपि परं तमः ॥ ६० ॥

नेति ॥ भास्वतां तेजस्विनां विवस्वतां च वो युष्माकं दर्शनेन केवलं दरीसंस्थं गुहागतं तमो ध्वान्तरूपमेव नापास्तम्, किंतु मेऽन्तर्गतमन्तरात्मगतं रजसो रजोगुणात्परमनन्तरं तमोऽज्ञानरूपमप्यपास्तम् । रजस्तु पादन्यासैरेवापास्तमिति भावः । प्रसिद्धैर्भास्वद्विर्बाह्यं तमोऽपास्यते, एभिस्त्वान्तरमपीति व्यतिरेको व्यज्यते ॥ ६० ॥

कर्तव्यं वो न पश्यामि स्याच्चेत्किं नोपपद्यते ।

मन्ये मत्पावनार्थैव प्रस्थानं भवतामिह ॥ ६१ ॥

कर्तव्यमिति ॥ कर्तव्यं कार्यं वो युष्माकं न पश्यामि, निःस्पृहत्वादिति भावः । अथ स्याच्चेद्विद्येत यदि, किं नोपपद्यते किं नाम न संभवति ? सर्वं सुलभमेवेत्यर्थः । अथवा किमत्र प्रयोजनचिन्तयेत्याह—मत्पावनार्थं मच्छोधनायैव

पाठा०—१ अभिव्याप्त. २ उपदिश्यते. ३ शङ्के. ४ इदम्.

टिप्प०—१ तथा चोक्तं भागवते—'न ह्यम्भयानि तीर्थानि न देवा मृच्छिलामयाः । ते पुनन्त्युरुक्तालेन दर्शनादेव साधवः' इति ।

भवतामिह विषये प्रस्थानम्, इमं देशमुद्दिश्येदं प्रयाणमित्यर्थः । मन्ये तर्क-
यामि ॥ ६१ ॥

तथापि तावत्कस्मिंश्चिदाज्ञां मे दातुमर्हथ ।

विनियोगप्रसादा हि किंकराः प्रभविष्णुषु ॥ ६२ ॥

तथापीति ॥ तथापि भवतां निःस्पृहत्वेऽपि कस्मिंश्चित्, कर्मणीति शेषः ।
आज्ञा 'इदं कुरु' इत्यादेशं तावदिदानीं मे मह्यं दातुमर्हथ, मदनुग्रहबुद्धेति
भावः । हि यस्मात्किंकरा भृत्याः । प्रभवन्तीति प्रभविष्णवस्तेषु प्रभुषु विषये ।
'भुवश्च' (पा. ४।१।४७) इतीप्पुञ्चप्रत्ययः । विशेषेण नियोगो विनियोगः, प्रेषणमेव
प्रसादोऽनुग्रहो येषां ते तथोक्ताः । अन्यथा स्वस्वामिभावो निष्फल इति
भावः ॥ ६२ ॥

एते वयममी दाराः कन्येयं कुलजीवितम् ।

व्रूत येनात्र वः कार्यमनास्था बाह्यवस्तुषु ॥ ६३ ॥

एत इति ॥ किं बहुना, एते वयम्, अमी दाराः, इयं कुलस्य जीवितं प्राणभूता
परमप्रेमास्पदमित्यर्थः । कन्या । अत्रैषां मध्ये येन जनेन वः कार्यं प्रयोजनं
व्रूत । तमिति शेषः । येन सोऽपि दीयत इति भावः । रत्नहिरण्यादिकं तु न
मे गण्यमित्याह—बाह्यवस्तुषु कनकरत्नादिष्वनास्थानादरः । प्रसज्यप्रतिषेधेऽपि
नञ्समास इष्यते । अदेयं न किञ्चिदस्तीति भावः ॥ ६३ ॥

इत्युचिवांस्तमेवाथ गुहामुखविसर्पिणा ।

द्विरिव प्रतिशब्देन व्याजहार हिमालयः ॥ ६४ ॥

इतीति ॥ इत्युचिवानुक्तवान् । वचेः कसुप्रत्ययः । हिमालयो हिमवान् गुहानां
मुखेषु विवरेषु विसर्पतीति तथोक्तेन प्रतिशब्देन तं पूर्वोक्तमेवार्थं द्विद्विवारम् ।
'द्वित्रिचतुर्भ्यः सुच्' (पा. ५।४।१८) इति सुच्प्रत्ययः । व्याजहार बभाषे ॥ ६४ ॥

अथाङ्गिरसमग्रण्यमुदाहरणवस्तुषु ।

ऋषयो नोदयामासुः प्रत्युवाच स भूधरम् ॥ ६५ ॥

पाठा०—१ उक्तवान्. २ दरी. ३ हिमाचलः. ४ चोदयामासुः, प्रेरयामासुः.

टिप्प०—१ प्रस्थानं समागमनमित्यन्ये; 'प्रशब्दस्तु प्रकर्षं च द्योतयेच्च समागमम्'
इत्युपसर्गवृत्तावित्याहुः । २ अत्र 'वयम्' इति बहुवचनं स्थायं ।

अथेति ॥ अथानन्तरमृषय उदाहरणानि कथाप्रसङ्गास्त एव वस्तून्यर्थास्तेषु अग्रं नयतीत्यग्रणीस्तमग्रण्यं प्रगल्भम् । ‘सत्सूद्विष-’ (पा. ३।२।६१) इत्यादिना किप् , ‘अग्रग्रामाभ्यां नयतेरिति वक्तव्यम्’ (वा. ५०३४) इति णत्वम् । अङ्गिरसं नामर्षिं नोदयामासुः प्रतिवक्तुं प्रेरयामासुः । सोऽङ्गिरा भूधरं हिमवन्तं प्रत्यु-
वाच ॥ ६५ ॥

उपपन्नमिदं सर्वमतः परमपि त्वयि ।

मनसः शिखराणां च सदृशी ते समुन्नतिः ॥ ६६ ॥

उपपन्नमिति ॥ इदम् ‘एते वयममी दाराः’ (६।६३) इत्याद्युक्तं सर्वमतः परमतोऽधिकमपि त्वद्युपपन्नं युज्यते । तथा हि—ते मनसः शिखराणां च समुन्नतिः सदृशी, शिखराणीव मनो महोन्नतमित्यर्थः । किं नाम दुष्करमुन्नत-
चित्तानामिति भावः । प्रस्तुताप्रस्तुतयोर्मनःशिखरयोरौपम्यस्य गम्यत्वाद्दीपका-
लंकारः ॥ ६६ ॥

स्थाने त्वां स्थावरात्मानं विष्णुमाहुस्तथा हि ते ।

चराचराणां भूतानां कुक्षिराधारतां गतः ॥ ६७ ॥

स्थान इति ॥ त्वां स्थावरात्मानं स्थावररूपिणं विष्णुमाहुः । ‘स्थावराणां हिमालयः’ इति (१।०।२५) गीतावचनात् । स्थाने युक्तम्, युक्तार्थेऽव्ययमेतत् । ‘युक्ते द्वे सांप्रतं स्थाने’ इत्यमरः । तथा हि—ते तव कुक्षिश्रराचराणां जंगमस्था-
वररूपिणां भूतानां पृथिव्यादीनामाधारतां गतः । तवेव विष्णोः कुक्षिरेवंभूत
इति भावः ॥ ६७ ॥

गामधास्यत्कथं नागो मृणालमृदुभिः फणैः ।

आ रसातलमूलात्त्वमवालम्बिष्यथा न चेत् ॥ ६८ ॥

गामिति ॥ नागः शेषाहिर्भृणालमृदुभिर्बिसकोमलैः फणैर्गां भुवं कथम-
धास्यद्धारयेत् ? त्वमा रसातलमूलात्पातालपर्यन्तम् । विकल्पादसमासः । नावा-
लम्बिष्यथाश्चेत्पादैर्नावलम्बेथा यदि, त्वदवलम्बनादेव भुजगराजोऽपि भुवं
विभर्तीत्यर्थः । अत्र क्रियातिपत्त्यभावाद्ब्रह्मप्रयोगश्चिन्त्यः ॥ ६८ ॥

अच्छिन्नामलसंतानाः समुद्रोर्म्यनिवारिताः ।

पुनन्ति लोकान्पुण्यत्वात्कीर्तयः सरितश्च ते ॥ ६९ ॥

अच्छिन्नेति ॥ अच्छिन्ना अविच्छिन्ना अमलाश्च संतानाः प्रबन्धाः प्रवाहाश्च यासां तास्तथोक्ताः समुद्रोर्मिभिरनिवारिताः, पारगमनादन्तःप्रवेशाच्चेति भावः । ते तव कीर्तयः सरितश्च गङ्गादयः पुण्यत्वात्पवित्रत्वाल्लोकान्पुनन्ति पावयन्ति । लोकपावनाः खलु पुण्यश्लोका इति भावः । केवलप्रकृतविषयस्तुल्ययोगिता-लंकारः ॥ ६९ ॥

यथैव श्लाघ्यते गङ्गा पादेन परमेष्ठिनः ।

प्रभवेण द्वितीयेन तथैवोच्छिरसा त्वया ॥ ७० ॥

यथैवेति ॥ गङ्गा भागीरथी । प्रभवत्यस्मादिति प्रभवस्तेन कारणेन परमेष्ठितीति परमेष्ठिनो विष्णोः । परमे कित्प्रत्ययः । 'तत्पुरुषे कृति बहुलम्' (पा. ६।३।१४) इत्यलुक् । '—परमेबर्हिर्दिव्यग्निभ्यः स्थः' (उ.स. ४।१०) इति षत्वम् । पादेन चरणेन यथैव श्लाघ्यते प्रशस्यते तथैव द्वितीयेन प्रभवेणोच्छिरसा त्वया श्लाघ्यते । हरिचरणवत्तीर्थस्यापि तीर्थभूतस्त्वमिति भावः ॥ ७० ॥

तिर्यगूर्ध्वमधस्ताच्च व्यापको महिमा हरेः ।

त्रिविक्रमोद्यतस्यासीत्स तु स्वाभाविकस्तवं ॥ ७१ ॥

तिर्यगिति ॥ तिर्यगूर्ध्वमधस्ताच्च व्यापकः, सर्वव्यापीत्यर्थः । महिमा महत्त्वं हरेर्विष्णोस्त्रिषु विक्रमेषूद्यतस्य सत आसीत् । त्रिविक्रमोद्यतस्यापि कदाचिदेव, न तु सर्वदेत्यर्थः । तव तु व्यापको महिमा स्वाभाविकः, नित्यसिद्ध इत्यर्थः ॥ ७१ ॥

यज्ञभागभुजां मध्ये पदमातस्थुषा त्वया ।

उच्चैर्हिरण्मयं शृङ्गं सुमेरोर्वितथीकृतम् ॥ ७२ ॥

यज्ञेति ॥ यज्ञभागभुजामिन्द्रादीनां मध्ये पदमातस्थुषा निहितवता त्वयोच्चैरुन्नतं हिरण्यस्य विकारो हिरण्मयम् । 'दाण्डिनायनहास्तिनायन—' (पा. ६।-४।१७४) इत्यादिनिपातनात्साधु । सुमेरोः शृङ्गं शिखरम् प्राधान्यं च ध्वन्यते । 'शृङ्गं प्राधान्यसान्वोश्च' इत्यमरः । वितथीकृतं व्यर्थीकृतम् । तस्य यज्ञभागा-

भावादिति भावः । अस्य तु तत्सद्भावे प्रमाणम्—‘हिमवतो हस्ती’ इति श्रुतिः ॥ ७२ ॥

काठिन्यं स्थावरे काये भवता सर्वमर्पितम् ।

इदं तु ते भक्तिनम्रं सतामाराधनं वपुः ॥ ७३ ॥

काठिन्यमिति ॥ भवता सर्वं काठिन्यम्, अनम्रत्वमित्यर्थः । स्थावरे स्थिरे काये, शिलामय इत्यर्थः । अर्पितं न्यस्तम् । सतामर्हतामाराधनं पूजासाधनं त इदं वपुस्तु जङ्गममित्यर्थः । भक्तिनम्रम् । काठिन्यलेशोऽप्यत्र नास्ति, अन्यथा नम्रत्वासंभवादित्यर्थः । तथा चासाधारण्यं ध्वन्यते ॥ ७३ ॥

तदागमनकार्यं नः शृणु काय तैव तत् ।

श्रेयसामुपदेशात्तु वयमंत्रांशभागिनः ॥ ७४ ॥

तदिति ॥ तत्तस्मान्नोऽस्माकमागमनस्य कार्यं प्रयोजनं शृणु, तत्कार्यं च तवैव न त्वस्माकमित्यवधारणार्थ एवकारः । वयं तु श्रेयसामुपदेशादत्र कार्ये-
ऽशभागिनः । त्वमेवात्र फलभाक्, वयमुपदेष्टार इति भावः ॥ ७४ ॥

कार्यमेवाह—

अणिमादिगुणोपेतमस्पृष्टपुरुषान्तरम् ।

शब्दमीश्वर इत्युच्यः सार्धचन्द्रं विभर्ति यः ॥ ७५ ॥

अणिमेति ॥ यः शंभुरणिमादिगुणोपेतमणिमादिभिरष्टभिर्गुणैर्वाच्यभूतैरुपेतम्, अष्टैश्वर्यवाचकमित्यर्थः । अत एवास्पृष्टं पुरुषान्तरं येन तं तथोक्तं पुरुषान्तरस्यानभिधायकम् । तस्यैवैवंगुणत्वादित्यर्थः । उच्यैः परममीश्वर इति शब्दम्, निरुपपदेश्वरशब्दमित्यर्थः । सार्धचन्द्रमर्धचन्द्रयुक्तम्, अर्धचन्द्रं चेत्यर्थः । विभर्ति ॥ ७५ ॥

कल्पितान्योन्यसामर्थ्यैः पृथिव्यादिभिरात्मभिः ।

येनेदं त्रिर्यते विश्वं धुर्यैर्यानमिवाध्वनि ॥ ७६ ॥

पाठा०—१ अर्हदाराधनम्. २ यथा यत्; ३ तथा. ४ च. ५ अपि. ६ भाजिनः. ७ गुणोत्थानम्. ८ धार्यते.

कलितेति ॥ येन शंभुना कल्पितं धृतिसंग्रहादिस्वस्वगुणसंपादितमन्योन्य-
सामर्थ्यं परस्परसहकाररूपं यैस्तथोक्तैः, स्वस्वरूपसामर्थ्यमन्योन्याधेयमेवेति
भावः । पृथिव्यादिभिरात्मभिः, अष्टाभिर्मूर्तिभिरित्यर्थः । इदं व्यक्तं विश्वं धुरं
वहन्तीति धुरैरश्वैः । ‘धुरो यद्भुक्तौ’ (पा. ४।४।७७) इति यत्प्रत्ययः । अध्वनि
यानं रथ इव ध्रियते ॥ ७६ ॥

योगिनो यं विचिन्वन्ति क्षेत्राभ्यन्तरवर्तिनम् ।

अनावृत्तिभयं यस्य पदमाहुर्मनीषिणः ॥ ७७ ॥

योगिन इति ॥ योगिनोऽध्यात्मवेदिनः क्षेत्राभ्यन्तरवर्तिनं शरीरान्तश्चरं
सर्वभूतान्तर्यामिणम्, परमात्मस्वरूपिणमित्यर्थः । ‘क्षेत्रं पत्नीशरीरयोः’ इत्य-
मरः । यं शंभुं विचिन्वन्ति मृगयन्ते मनीषिणो विद्वांसो यस्य शंभोः पदं
स्थानमविद्यमानमावृत्तेः पुनः संसारापत्तेर्भयं यत्र तत्तथाभूतमाहुः ॥ ७७ ॥

स ते दुहितरं साक्षात्साक्षी विश्वस्य कर्मणाम् ।

वृणुते वरदः शंभुरस्मत्संक्रामितैः पदः ॥ ७८ ॥

स इति ॥ विश्वस्य जगतः कर्मणां साक्षी द्रष्टा । ‘साक्षाद्दृष्टरि संज्ञायाम्’
(पा. ५।२।९१) इतीतिप्रत्ययः । वरानिष्टान् ददातीति वरदः । ‘आतोऽनुपसर्गे कः’
(पा. ३।२।३) इति कप्रत्ययः । स पूर्वोक्तः शंभुरस्मत्संक्रामितैः पदैरस्मासु निवेशि-
तैर्वाक्यैस्ते दुहितरं साक्षाद्गृणुते, अस्मन्मुखेन स्वयमेव याचत इत्यर्थः ॥ ७८ ॥

तमर्थमिव भारत्या सुतया योक्तुमर्हसि ।

अशोच्या हि पितुः कन्या मङ्गलप्रतिपादिता ॥ ७९ ॥

तमिति ॥ तं शंभुं भारत्या वाचाऽर्थमभिधेयमिव सुतया दुहित्रा योक्तुं
संघटयितुमर्हसि । अत्र वागर्थयोरुपमानत्वसामर्थ्याच्छिब्रयोर्नित्ययोगो विवक्षित
इत्युक्तं । ‘वागर्थ्याविव संपृक्तौ’ (रघु० १।१) इत्यत्रापि । तथा हि-सद्भर्त्रे प्रति-
पादिता दत्ता कन्या पितुरशोच्या ॥ ७९ ॥

पाठा०—१ संक्रमितः. २ सद्भर्त्रे.

टिप्प०—१ अत्र ‘येनेदं ध्रियते व्यक्तं’ इति मल्लिनाथादृतः पाठ इति प्रतीयते ।

गुणान्तरमप्याह—

यावन्त्येतानि भूतानि स्थावराणि चराणि च ।

मातरं कल्पयन्त्वेनामीशो हि जंगतः पिता ॥ ८० ॥

यावन्तीति ॥ स्थावराणि चराणि च यावन्त्येतानि भूतानि, सन्तीति शेषः ।
सर्वाणि भूतानीत्यर्थः । एनां ते दुहितरं मातरं कल्पयन्तु । हि यस्मादीशो जगतः
पिता । पितृदारेषु मातृभावो न्याय्य इति भावः ॥ ८० ॥

प्रणम्य शितिकण्ठाय विबुधास्तदनन्तरम् ।

चरणौ रञ्जयन्त्वस्याश्चूडामणिमरीचिभिः ॥ ८१ ॥

प्रणम्येति ॥ विबुधा देवाः शितिकण्ठाय शिवाय प्रणम्य तदनन्तरं नील-
कण्ठप्रणामानन्तरमस्याश्चरणौ चूडामणिमरीचिभी रञ्जयन्तु । ईश्वरपरिग्रहाद-
खिलदेवतावन्द्या भवत्वित्यर्थः ॥ ८१ ॥

उमा वधूर्भवान्दाता याचितार इमे वयम् ।

वरः शंभुरलं ह्येष त्वत्कुलोद्भूतये विधिः ॥ ८२ ॥

उमेति ॥ उमा वधूः । भवान्दाता । इमे वयं याचितारः प्रार्थकाः । शंभु-
र्वरो वोढा । एष विधिरेषा सामग्री त्वत्कुलस्योद्भूतये उच्छ्रयायालं पर्याप्तं हि ।
'नमःस्वस्तिस्वाहास्वधा—' (पा. २।३।१६) इत्यादिना चतुर्थी ॥ ८२ ॥

अस्तोतुः स्तूयमानस्य वन्द्यस्यानन्यवन्दिनः ।

सुतासंबन्धविधिना भव विश्वगुरोर्गुरुः ॥ ८३ ॥

अस्तोतुरिति ॥ स्वयमन्यस्तोता न भवतीत्यस्तोतुः किंतु स्तूयमानस्य सर्व-
स्तुत्यस्य वन्द्यस्य जगद्वन्द्यस्य स्वयमन्यं न वन्दत इत्यनन्यवन्दिनो विश्वगुरो-
र्देवस्य सुतासंबन्धविधिना यौनसंबन्धाचरणेन गुरुर्भव, यो नान्यं स्तौति न
वन्दते तस्यापि त्वं स्तुत्यो वन्द्यश्चेत्यहो तव भाग्यवत्तेत्यर्थः ॥ ८३ ॥

पाठा०—१ जगताम्.

टिप्प०—१ शिशुपालवधे माघेनायमेवार्थो विशदतया प्रतिपादितः—'केवलं दधति
कर्तृवाचिनः प्रत्ययानिह न जातु कर्मणि । धातवः सृजति संदृशास्तयः स्तौतिरत्र
विपरीतकारकः' इत्यनेन ।

एवंवादिनि देवर्षौ पार्श्वे पितुरधोमुखी ।

लीलाकमलपत्राणि गणयामास पार्वती ॥ ८४ ॥

एवमिति ॥ देवर्षावङ्गिरस्येवंवादिनि सति पार्वती पितुः पार्श्वेऽधोमुखी सती, लज्जयेति शेषः । लीलाकमलपत्राणि गणयामास संचख्यौ, लज्जावशात्कमलदलगणनाव्याजेन हर्षं जुगोपेत्यर्थः । अनेनावहिस्थाख्यः संचारी भाव उक्तः । तदुक्तम्—‘अवहिस्था तु लज्जादेर्हर्षादाकारगोपनम्’ इति ॥ ८४ ॥

शैलः संपूर्णकामोऽपि मेनामुखमुदैक्षत ।

प्रायेण गृहिणीनेत्राः कन्यार्थेषु कुटुम्बिनः ॥ ८५ ॥

शैल इति ॥ शैलो हिमवान्संपूर्णकामोऽपि, दातुं कृतनिश्चयोऽपीत्यर्थः । मेनामुखमुदैक्षत, उचितोत्तरजिज्ञासयेति भावः । तथा हि—प्रायेण कुटुम्बिनो गृहस्थाः कन्यार्थेषु कन्याप्रयोजनेषु गृहिण्येव नेत्रं कार्यज्ञानकारणं येषां ते तथोक्ताः, कलत्रप्रधानवृत्तय इत्यर्थः ॥ ८५ ॥

मेने मेनापि तत्सर्वं पत्युः कार्यमभीप्सितम् ।

भवन्त्यव्यभिचारिण्यो भर्तुरिष्टे पतिव्रताः ॥ ८६ ॥

मेन इति ॥ मेनापि पशुर्हिमालयस्य तत्सर्वमभीप्सितं कार्यं मेनेऽङ्गीचकार । तथा हि—पतिरेव व्रतं यासां ता भर्तुरिष्टेऽभीप्सिते न विद्यते व्यभिचारो यासां ता अव्यभिचारिण्यो भवन्ति, भर्तृचित्ताभिप्रायज्ञा भवन्तीति भावः ॥ ८६ ॥

इदमत्रोत्तरं न्याय्यमिति बुद्ध्या विमृश्य सः ।

आददे वचसामन्ते मङ्गलालंकृतां सुताम् ॥ ८७ ॥

इदमिति ॥ स हिमवान्वचसामन्ते मुनिवाक्यावसानेऽत्र मुनिवाक्य इदमुत्तरश्लोके वक्ष्यमाणं दानमेव न्याय्यं न्यायादनपेतमुत्तरमिति बुद्ध्या चित्तेन विमृश्य विचिन्त्य मङ्गलं यथा तथालंकृतां मङ्गलालंकृतां सुतामाददे हस्ताभ्यां जग्राह ८७

एहि विश्वात्मने वत्से ! भिक्षांसि परिकल्पिता ।

अर्थिनो मुनयः प्राप्तं गृहमेधिफलं मया ॥ ८८ ॥

एहीति ॥ हे वत्से पुत्रि ! एह्यागच्छ । त्वं विश्वात्मने शिवाय भिक्षा परि-

कल्पितासि निश्चितासि । 'रत्नादिस्तम्बपर्यन्तं सर्वं भिक्षा तपस्विनः' इति वच-
नादिति भावः । अर्थिनो याचितारो मुनयः । मया गृहमेधिनो गृहस्थस्य फलं
प्राप्तम् । इह परत्र च तारकत्वात्पात्रे कन्यादानं गार्हस्थ्यस्य फलमित्यर्थः ॥ ८८ ॥

एतावदुक्त्वा तनयामृषीनाह महीधरः ।

इयं नमति वः सवास्त्रिलोचनवधूरिति ॥ ८९ ॥

एतावदिति ॥ महीधरो हिमवांस्तनयामेतावत्पूर्वोक्तमुक्त्वर्षीनाह ।
किमिति ? इयं त्रिलोचनवधूर्यम्बकपत्नी वः सर्वान्नमतीति । 'त्रिलोचनवधूः'
इति सिद्धवदभिधानेनाविप्रतिपन्नं दानमिति सूचयति ॥ ८९ ॥

ईप्सितार्थक्रियोदारं तेऽभिनन्द्य गिरेर्वचः ।

आशीर्भिरेश्वयामासुः पुरःपाकाभिरम्बिकाम् ॥ ९० ॥

ईप्सितार्थेति ॥ ते मुनयः ईप्सितार्थक्रिययेष्टार्थकरणेनोदारं महत् ।
'उदारो दातृमहतोः' इत्यमरः । गिरेर्हिमवतो वचो वचनमभिनन्द्य साध्विति
संस्तुत्याम्बिकामम्बाम् । पच्यत इति पाकः फलम् । पुरःपाकाभिः पुरस्कृत-
फलाभिराशीभिराशीर्वादैरेधयामासुः संवर्धयामासुः ॥ ९० ॥

तां प्रणामादरस्त्रस्तजाम्बूनदवतंसकाम् ।

अङ्गमारोपयामास लज्जमानामरुन्धती ॥ ९१ ॥

तामिति ॥ प्रणामादरेण नमस्कारासक्त्या स्त्रस्ते जाम्बूनदे सुवर्णविकारे
वतंसके कनककुण्डले यस्यास्तां लज्जमानां तामम्बिकामरुन्धत्यङ्गमारोपयामास ।
'रुहः पोऽन्यतरस्याम्' (पा. ७।३।४३) इति पकारः ॥ ९१ ॥

तन्मातरं चाश्रुमुखीं दुहितृस्नेहविकृताम् ।

वरस्यानन्यपूर्वस्य विशोकामकरोद्गुणैः ॥ ९२ ॥

तदिति ॥ दुहितृस्नेहेन पुत्रिकाप्रेम्णा विकृतां वियोक्ष्यत इति भीताम् ।

पाठा०—१ दुहितुः

टिप्प०—१ गार्हस्थ्यसाफल्यं चोक्तमन्यत्र—गृहस्थः श्रद्धया दद्याद्भिक्षां भिक्षार्थिने
सदा । भिक्षामददतः पुंसो गार्हस्थ्यं निष्फलं भवेत्' इत्यादिना । २ 'आर्याप्यरुन्धती'
(६।३२) इति श्लोकयुग्मेनोक्तमत्रानुसंधेयम् ।

श्लो० ८९-९५] विवाहतिथिं निश्चित्य मुनीनां स्वस्थानगमनम् १४५

अत एवाश्रूणि मुखे यस्यास्तामश्रुमुखीं तस्या अम्बिकाया मातरं तन्मातरं मेनां च । अन्या पूर्वं यस्यास्ति सोऽन्यपूर्वः । 'सर्वनाम्नो वृत्तिविषये पुंवद्भावः' (वा० १३७६) इति पूर्वपदस्य पुंवद्भावः । स न भवतीत्यनन्यपूर्वस्तस्यानन्य-पूर्वस्य । सापन्यदुःखमकुर्वत इत्यर्थः । वरस्य वोढुर्गुणैर्मृत्युञ्जयत्वादिभिर्विशोकां निर्दुःखामकरोत् ॥ ९२ ॥

वैवाहिकीं तिथिं पृष्टास्तत्क्षणं हरबन्धुना ।

ते त्र्यहादूर्ध्वमाख्याय चैरुश्वीरपरिग्रहाः ॥ ९३ ॥

वैवाहिकीमिति ॥ चीरपरिग्रहा वल्कलमात्रवसनास्त्रे तपस्विनस्तत्क्षणं तस्मिन्नेव क्षणे हरबन्धुना हिमवता वैवाहिकीं विवाहयोग्यां तिथिं पृष्टाः केत्यनु-युक्ताः सन्तः । त्रयाणामह्नां समाहारश्चयहः । 'तद्वितार्थोत्तरपदसमाहारे च' (पा. २।१।५१) इति समासः । 'राजाहःसखिभ्यष्टच्' (पा. ५।४।९१) इति टच्प्रत्ययः । द्विगुत्वादेकवचनम् । 'रात्राद्वाहाः पुंसि' (पा. २।४।२९) इति पुंलिङ्गता । तस्माद्व्यहादूर्ध्वमुपर्याख्याय 'चतुर्थेऽहनि विवाहः' इत्युक्त्वा चैरुश्वलिताः ॥ ९३ ॥

ते हिमालयमामञ्च्य पुनः प्राप्य च शूलिनम् ।

सिद्धं चास्मै निवेद्यार्थं तद्विसृष्टाः खमुद्ययुः ॥ ९४ ॥

त इति ॥ ते मुनयो हिमालयमामञ्च्य 'साधु यामः' इत्यापृच्छ्य पुनः शूलिनं हरं संकेतस्थानस्थं प्राप्य सिद्धं निष्पन्नमर्थं प्रयोजनमस्मै निवेद्य च ज्ञापयित्वा च तद्विसृष्टास्तेन शूलिना विसृष्टाः खमाकाशं प्रत्युद्ययुरुत्पेतुः । अत्र संक्षिप्तार्थाभिधानात्संक्षेपो नाम गुण उक्तः । तदुक्तम्—'संक्षिप्तार्थाभिधानं यत्संक्षेपः परिकीर्तितः' इति ॥ ९४ ॥

भगवान्पशुपतिश्चयहमात्रविलम्बमपि सोढुं न शक्ताक, तदौत्सुक्यादित्याह—

पशुपतिरपि तान्यहानि कृच्छ्रादगमयदद्रिसुतासमागमोत्कः ।

क्रमपरमवशं न विप्रकुर्विर्भुमपि तं यदमी स्पृशन्ति भावाः ॥ ९५ ॥

पशुपतिरिति ॥ उक्तं मनो यस्य स उक्तः । 'उक्त उन्मनाः' (पा. ५।२।८०) इति निपातः । अद्रिसुतासमागमोत्कः पार्ष्वतीपरिणयोत्सुकः पशुपतिरपि तानि,

पाठा०—१ चेलुः. २ प्रेक्ष्य. ३ तस्मै.

१० कु० सं०

ग्रीणीति शेषः । अहानि कृच्छ्रादगमयदहापयत् । कविराह—अमी भवा औत्सुक्यादयः संचारिणोऽवशमिन्द्रियपरतन्त्रमपरं पृथग्जनं कं न विप्रकुर्युर्न विकारं नयेयुः ? यद्यस्माद्विभुं समर्थम्, जितेन्द्रियमिति यावत् । तं स्मरहरमपि स्पृशन्ति, विकुर्वन्तीत्यर्थः । अत्र विभुविकारसमर्थनादर्थान्तरजनविकारः कैमुतिकन्यायादापततीत्यर्थापत्तिरलंकारः । तथा च सूत्रम्—‘दण्डापूपिकयार्थान्तरपतनमर्थापत्तिः’ इति । ‘अर्थान्तरन्यास’ इति केचित्—तदुपेक्षणीयम्, युक्तिस्तु विस्तरभयान्नोच्यते । पुष्पिताग्रा वृत्तम्—‘अयुजि नयुगरेफतो यकारो युजि च नजौ जरगाश्च पुष्पिताग्रा’ इति तल्लक्षणात् ॥ ९५ ॥

इति श्रीमन्महोपाध्यायकोलाचलमल्लिनाथसूरिविरचितया संजीविनीसमाख्यया
व्याख्यया समेतः श्रीकालिदासकृतौ कुमारसंभवे महाकाव्ये
पार्वतीतपःफलोदयो नाम षष्ठः सर्गः ।

सप्तमः सर्गः ।

अथौषधीनामधिपस्य वृद्धौ तिथौ च जामित्रगुणान्वितायाम् ।
समेतबन्धुहिमवान्सुताया विवाहदीक्षाविधिमन्वतिष्ठत् ॥ १ ॥

अथेति ॥ अथ त्र्यहानन्तरं हिमवानोषधीनामधिपस्य चन्द्रस्य वृद्धौ, शुक्ल-
पक्ष इत्यर्थः । शुभकर्मस्वापूर्वमाणपक्षस्य प्राशस्त्यात् । तिथौ च जामित्रं लग्ना-
त्सप्तमं स्थानं तस्य गुणः शुद्धिः सा च ग्रहराहित्यं तेनान्वितायां सत्याम् ।
यद्यपि जामित्रशुद्धिलग्नधर्मस्तथापि तद्वारा तिथेरपि तथा व्यपदेशे न दोषः ।
समेतबन्धुर्युक्तबन्धुः सन् । सुताया दुहितुर्विवाहदीक्षा विवाहसंस्कारः सैव
विधिः कर्म तमन्वतिष्ठत्कृतवान् ॥ १ ॥

टिप्पण—1 तथा चोक्तं शैवागमे—‘ब्रह्मादयो जगति जीवगणास्तृणान्ताः सर्वे
विमोहितधियः पशवः प्रदिष्टाः । तेषामभूदधिपतिः शिव एक एव तस्माद्विदुः पशुपतिं
परमेश्वरं तम् ॥’ इति । 2 तच्चोक्तमाश्वलायनगृह्यसूत्रे—‘उदगयन आपूर्यमाणपक्षे
कल्याणे नक्षत्रे चौलकर्मोपनयनगोदानविवाहाः’ इति । 3 तत्तु ‘विवाहे स्युः सर्वे मदन-
सदने नैव शुभदाः’, ‘सर्वे जामित्रसंस्था विदधति मरणम्’ इति लग्नप्रकरणे सप्तमस्थान-
शुद्धेरावश्यकत्वं वसिष्ठादिभिश्च प्रतिपादितम् ।

वैवाहिकः कौतुकसंविधानैर्गृहे गृहे व्यग्रपुरंध्रिवर्गम् ।

आसीत्पुरं सानुमतोऽनुरागादन्तःपुरं चैककुलोपमेयम् ॥ २ ॥

वैवाहिकैरिति ॥ अनुरागात् प्रीतिवशात् । गृहे गृहे प्रतिगृहम् । वीप्सायां द्विर्भावः । विवाहः प्रयोजनमेषामिति वैवाहिकानि तैः । 'प्रयोजनम्' (पा.५.१.११०९) इति ठक् । कौतुकसंविधानैर्मङ्गलार्थसंपादनैर्व्यग्रो व्याकुलः पुरंध्रिवर्गः कुटुम्बिनीजनो यस्मिंस्तत्तथोक्तं सानुमतोऽद्रेः पुरं बाह्यमोषधिप्रस्थमन्तःपुरमवरोधनं चैककुलेनैकगृहेण वोपमेयमासीत् । 'सजानीयगणे गोत्रे गृहेऽपि कथितं कुलम्' इति विश्वः । सर्वेषामपि स्वगृह एवेदं शोभनं वर्तत इत्यभिमानोऽभूदित्यर्थः । एतेन हिमाद्रेः प्रजाराग उक्तः । अत्र सर्वं संपन्नमेवेत्यर्थः ॥ २ ॥

संतानकाकीर्णमहापथं तच्चीनांशुकैः कल्पितकेतुमालम् ।

भौसोज्ज्वलत्काञ्चनतोरणानां स्थानान्तरं स्वर्ग इवावभासे ॥ ३ ॥

संतानकेति ॥ संतानकैर्मन्दारकुसुमैराकीर्णा आसृता महापथा राजवीथयो यस्मिंस्तत्तथोक्तम् । चीनांशुकैः पट्टवस्त्रैः कल्पिता विरचिताः केतुमाला ध्वजपङ्क्तयो यस्य तत्तथोक्तम् । काञ्चनतोरणानां भासा प्रभयोज्ज्वलद्दीप्यमानं तत्पुरं स्थानान्तरं मेरोरन्यत्र स्थितः स्वर्ग इवावभासे । उत्प्रेक्षालंकारः ॥ ३ ॥

एकैव सत्यामपि पुत्रपङ्क्तौ चिरस्य दृष्टेव मृतोत्थितेव ।

औसन्नपाणिग्रहणेति पित्रोरुमा विशेषोच्छ्रुसितं बभूव ॥ ४ ॥

एकैवेति ॥ पुत्राश्च दुहितरश्च पुत्राः । 'भ्रातृपुत्रौ स्वसुदुहितृभ्याम्' (पा.१.१.६८) इत्येकशेषः । 'पुत्रौ पुत्रश्च दुहिता च' इत्यमरः । तेषां पङ्क्तौ सङ्गे सत्यामप्युमेकैव चिरस्य दृष्टेव चिराद्बलब्धेव मृतोत्थितेव मृत्वा पुनरुत्पन्नेवासन्नपाणिग्रहणासन्नविवाहेति । भर्तृगृहं गमिष्यतीति हेतोरित्यर्थः । पित्रोर्माता-पित्रोः । 'पिता मात्रा' (पा.१.१.७०) इत्येकशेषः । विशेषेणोच्छ्रुसितं प्राणभूता बभूव, पुमपत्यादप्यधिकप्रेमास्पदमभूदित्यर्थः ॥ ४ ॥

अङ्काधयावङ्गमुदीरिताशीः सा मण्डनान्मण्डनमन्वभुङ्क्त ।

संबन्धिभिन्नोऽपि गिरेः कुलस्य स्नेहस्तदेकायतनं जगाम ॥ ५ ॥

पाठा०—१ चतुःपथम्. २ भासा ज्वलत्. ३ स्थानान्तरस्वर्गः. ४ चिरेण. ५ उपोढपाणि.

अङ्गादिति ॥ सा पार्वत्युदीरिताशीः प्रयुक्ताशीर्वादा सत्यङ्गादङ्गमुत्सङ्गं ययौ । मण्डनान्मण्डनान्तरं मण्डनमन्वभुङ्क्त । तदा सर्वे बन्धवः प्रत्येकमेव तामङ्कमारोप्य मण्डनं प्रायच्छदित्यर्थः । तच्च स्नेहनिबन्धनमेवेत्याह—संवन्धिभिः स्वपुत्रादिभिर्भिन्नो विभक्तोऽपि गिरिः कुलस्य वंशस्य स्नेहस्तदेकायतनं सैवैक-मायतनं स्थानं तज्जगाम । तदिति छेदेऽप्ययमेवार्थः । विधेयप्राधान्याच्चपुंसकत्व-मिति । सर्वे बन्धवः स्वापत्येभ्योऽपि तस्यामधिकं स्निह्यन्तीति तात्पर्यार्थः ॥ ५ ॥

मैत्रे मुहूर्ते शशलाञ्छनेन योगं गतासूत्तरफल्गुनीषु ।

तस्याः शरीरे प्रतिकर्म चक्रुर्बन्धुस्त्रियो याः पतिपुत्रवत्यः ॥ ६ ॥

मैत्र इति ॥ अथ मैत्रे मित्रदैवत्ये मुहूर्ते, उदयमुहूर्तात्तृतीयमुहूर्ते इत्यर्थः । ‘भार्द्रः सार्द्रस्तथा मैत्रः शुभो वासव एव च’ इति बृहस्पतिस्मरणात् । उत्तर-फल्गुनीषु फल्गुनीनक्षत्रे । ‘फल्गुनीप्रोष्ठपदानां च नक्षत्रे’ (पा. १।२।६०) इत्यक-स्मिन्नपि बहुवचनम् । शशलाञ्छनेन चन्द्रेण योगं गतासु सतीषु तस्याः पार्वत्याः शरीरे बन्धुस्त्रियः प्रतिकर्म प्रसाधनम् । ‘प्रतिकर्म प्रसाधनम्’ इत्यमरः । चक्रुः । कीदृश्यः ? याः पतिपुत्रवत्यः, जीवद्भर्तृका जीवदपत्याश्चेत्यर्थः ॥ ६ ॥

प्रतिकर्मप्रकारमेव प्रपञ्चयति—

सा गौरसिद्धार्थनिवेशवद्भिर्दूर्वाप्रवालैः प्रतिभिन्नशोभम् ।

निर्नाभिकौशेयमुपात्तबाणमभ्यङ्गनेपथ्यमलंचकार ॥ ७ ॥

सेति ॥ सा गौरी गौरसिद्धार्थनिवेशवद्भिः श्वेतसर्पपप्रक्षेपवद्भिर्दूर्वाप्रवालै-र्दूर्वाङ्कुरैः प्रतिभिन्नशोभं विशेषितशोभं निर्नाभ्यतिक्रान्तनाभि कौशेयं वस्त्रविशेषो यास्मिस्तत्तथोक्तम् । ‘कौशेयं कृमिकौशेयम्’ इत्यमरः । उपात्तबाणं गृहीतशरम् । ‘शरः क्षत्रियया प्राह्यः’ (३।४४) इति मनुस्मरणात् । अभ्यङ्गनेपथ्यमभ्यङ्ग-वेशमलंचकार, अलंकारमप्यलंचकारेत्यर्थः ॥ ७ ॥

पाठा०—१ रागम्.

टिप्प०—1 विवाह उत्तरफल्गुन्याः शुभदत्वमुक्तम्—‘रोहिण्यैन्दवरेवतीश्वसनभं मूलानुराधामघाहस्ताश्चोत्तरभत्रयं शुभदं वैवाहिके कर्मणि ।’ ‘विवाहे शुभदाऽत्यन्तं तस्मा-दुत्तरफल्गुनी’ इत्यादिश्लोकैः । 2 अनेन हिमवतः क्षत्रियत्वं स्फुटं प्रतिपादितम्, शिवस्तु ब्राह्मण एवेति श्रुत्यादिषु प्रसिद्धिरिति क्षात्र-ब्राह्मणसंमिश्रोऽयं विवाह इत्यवसेयम् ।

बभौ च संपर्कमुपेत्य बाला नवेन दीक्षाविधिसायकेन ।

करेण भानोर्बहुलावसाने संधुक्ष्यमाणेव शशाङ्करेखा ॥ ८ ॥

बभाविति ॥ किंचेति चार्थः । बाला नवेन दीक्षाविधौ विवाहकृत्ये यः सायकस्तेन संपर्कमुपेत्य बहुलावसाने कृष्णपक्षालये, शुक्लपक्षादावित्यर्थः । भानोः करेण किरणेन संधुक्ष्यमाणोपवीयमाना । 'सलिलमये शशिनि रवेर्दीधितयो मूर्च्छितास्तमो नैशम् । क्षपयन्ति' इत्यादिवचनात् । शशाङ्करेखेव बभौ ॥ ८ ॥

तां लोध्रकल्केन हृताङ्गतैलामाश्रयानकालेयकृताङ्गरागाम् ।

वासो वसानामभिषेकयोग्यं नार्यश्चतुष्काभिमुखं व्यनेषुः ॥ ९ ॥

तामिति ॥ लोध्रकल्केन लोध्रचूर्णेन हृतमङ्गतैलं यस्यास्ताम् । कृतोद्वर्तना-मित्यर्थः । आश्रयानमीषच्छुष्कं तेन कालेयेन गन्धद्रव्येण कृताङ्गरागाम्, कृत-स्नेग्ध्यामित्यर्थः । 'अथ जायकम् । कालेयकं च कालानुसार्यं च' इत्यमरः । अभि-षेकयोग्यं वासो वस्त्रं वसानां स्नानशाटीमाच्छादयन्तीं तां पार्वतीं नार्यश्चतुष्कं चतुःस्तम्भगृहं तदभिमुखं व्यनेषुः, स्नानगृहं निन्युरित्यर्थः ॥ ९ ॥

विन्यस्तवैदूर्यशिलातलेऽस्मिन्नावद्धमुक्ताफलभक्तिचित्रे ।

आवर्जिताष्टापदकुम्भतोयैः सतूर्यमेनां स्तपयांबभूवुः ॥ १० ॥

विन्यस्तेति ॥ विन्यस्तं वैदूर्यशिलातलं मरकतशिलाप्रदेशो यस्मिंस्तस्मिन्नाव-बद्धानां मुक्ताफलानां भक्तिभी रचनाभिश्चित्रेऽस्मिंश्चतुष्क एनां पार्वतीमावर्जि-तानामानमितानामष्टापदकुम्भानां कनककलशानां तोयैः सतूर्यं मङ्गलवाद्ययुक्तं यथा तथा स्तपयांबभूवुः । अष्टसु लौहेषु पदं प्रतिष्ठा यस्येत्यष्टापदम् । 'अष्टनः संज्ञायाम्' (पा. ६।३।१२५) इति दीर्घः । 'अष्टापदं स्यात्कनकम्' इति विश्वः ॥ १० ॥

सा मङ्गलस्नानविशुद्धगात्री गृहीतवैतुद्रमनीयवस्त्रा ।

निर्वृत्तपर्जन्यजलाभिषेका प्रफुल्लकाशा वसुधेव रेजे ॥ ११ ॥

पाठा०—१ लेखा. २ अभिमुखीमनैषुः. ३ शिले च तस्मिन्. ४ आविद्ध. ५ शुद्धोद्रमनीय. ६ निवृत्त.

टिप्प०—१ तानि तु—'सुवर्णं रजतं ताग्रं सीसकं कांतिकं तथा । वङ्गं लौहं तीक्ष्ण-लौहं लौहान्यष्टाविमानि तु ॥' इत्यादिनोक्तानि ।

सेति ॥ मङ्गलार्थं ज्ञानेन विशुद्धगात्री निर्मलाङ्गी पत्युर्वरस्योद्गमनीयवस्त्र
धौतवस्त्रम्, 'धौतमुद्गमनीयं स्यात्' इति हलायुधः । 'तत्स्यादुद्गमनीयं यद्धौत-
योर्वस्त्रयोयुग्मम्' इत्यमरः । 'युग'ग्रहणं तु प्रायिकाभिप्रायम् । अत एवात्र क्षीर-
स्वामी—'युगमविवक्षितं यल्लक्ष्यं' इति व्याख्याय 'गृहीतवत्युद्गमनीयवस्त्रा'
इत्येतदेवोदाहृतवान् । गृहीतवती, धौतवस्त्रमाच्छादितवतीत्यर्थः । सा पार्वती
निवृत्तो निष्पन्नः पर्जन्यस्य जलेनाभिषेको यस्याः सा तथोक्ता । प्रफुल्लतीति
प्रफुल्लं काशं काशपुष्पं यस्याः सा तथोक्ता वसुधेव रेजे शुशुभे ॥ ११ ॥

तस्मात्प्रदेशाच्च वितानवन्तं युक्तं मणिस्तम्भचतुष्टयेन ।

पतिव्रताभिः परिगृह्य निन्ये कृत्वासनं कौतुकवेदिमध्यम् ॥ १२ ॥

तस्मादिति ॥ किंचेति चार्थः । तस्मात्प्रदेशात्ज्ञानप्रदेशाद्वितानवन्तमुल्लोच-
युक्तम् । 'अस्त्री वितानमुल्लोचः' इत्यमरः । मणिस्तम्भचतुष्टयेन युक्तं क्लृप्तं
सज्जमानमासनं यस्मिन्तं कौतुकवेदिमध्यं पतिव्रताभिः परिगृह्य दोर्भिरालिङ्ग्य
निन्ये नीता, प्रसाधनार्थमित्यर्थः ॥ १२ ॥

तां प्राङ्मुखीं तत्र निवेश्य तन्वीं क्षणं व्यलम्बन्त पुरो निषण्णाः ।

भूतार्थशोभाहियमाणनेत्राः प्रसाधने संनिहितेऽपि नार्यः ॥ १३ ॥

तामिति ॥ नार्यः प्रसाधिकास्तां तन्वीं पार्वतीं तत्र वेदिमध्ये प्राङ्मुखीं निवे-
श्योपवेश्य पुरो निषण्णा अग्रे स्थिताः । प्रसाध्यतेऽनेनेति प्रसाधनेऽलंकारसाधन-
वर्गे संनिहितेऽपि भूतार्था सत्यरूपा, स्वाभाविकीति यावत् । या शोभा राम-
णीयकं तथा द्वियमाणान्याकृष्यमाणानि नेत्राणि यासां तास्तथोक्ताः क्षणं व्यल-
म्बन्त । स्वभावसुन्दर्याः किमस्याः प्रसाधनेनेति तूष्णीं तस्थुरित्यर्थः ॥ १३ ॥

धूपोष्मणा त्याजितमार्द्रभावं केशान्तमन्तःकुसुमं तदीयम् ।

पर्याक्षिपत्काचिदुदारबन्धं दूर्वावता पाण्डुमधूकदाम्ना ॥ १४ ॥

धूपेति ॥ काचिद्विप्रसाधिका धूपोष्मणा करणेनार्द्रभावमार्द्रत्वं त्याजितम् ।
पचादिषु पाठाद्विकर्मकत्वम् । त्यजतेर्ण्यन्तादप्रधाने कर्मणि क्तः । अन्तःकुसुम-

मन्तर्निक्षिप्तकुसुमं तस्या इमं तदीयं केशान्तं केशपाशं दूर्वावता मध्ये ग्रथि-
तदूर्वेण पाण्डुमधूकदाम्ना हरितमधुद्रुमकुसुममाल्येन । 'मधूके तु गुडपुष्प-
मधुद्रुमौ' इत्यमरः । उदारबन्धं रम्यबन्धं यथा तथा पर्याक्षिपद्बन्ध ॥ १४ ॥

विन्यस्तशुक्लागुरु चक्रुरङ्गं गोरोचनापत्रविभक्तमस्याः ।

सा चक्रवाकाङ्कितसैकतायास्त्रिस्रोतसः कान्तिमतीत्य तस्थौ ॥ १५ ॥

विन्यस्तेति ॥ अस्या गौर्या अङ्गं गात्रं विन्यस्तं विरचितं शुक्लागुरु यस्मिंस्तद्गो-
रोचनायाः पत्रैः पत्ररचनाभिर्विभक्तं विशेषितं च चक्रुः । सा तथाभूता गौरी
चक्रवाकैरङ्कितं सैकतं यस्यास्तस्यास्त्रिस्रोतसो गङ्गायाः कान्तिं शोभामतीत्याति-
क्रम्य तस्थौ । अत्र गोरोचनाचक्रवाकयोः पीतत्वेन साम्यम्, त्रिस्रोतसो धावह्यं
तु प्रसिद्धत्वाच्च स्वपदेनोपात्तम् ॥ १५ ॥

लग्नद्विरेफ परिभूय पद्मं समेघलेखं शशिनश्च बिम्बम् ।

तदाननश्रीरलकैः प्रसिद्धैश्चिच्छेद सादृश्यकथाप्रसङ्गम् ॥ १६ ॥

लग्नेति ॥ प्रसिद्धैर्भूषितैः । 'प्रसिद्धौ ख्यातभूषितौ' इत्यमरः । अलकैरुप-
लक्षिता तस्या गौर्याः आननश्रीर्लग्नद्विरेफं पद्मं समेघलेखं मेघरेखायुक्तं शशिनी
बिम्बं च परिभूय तिरस्कृत्य सादृश्यमुपमा तस्य कथोक्तिस्तस्याः प्रसङ्गं प्रसक्तिं
सादृश्यं वाङ्मात्रप्रसक्तमपि चिच्छेदाभिनत्, प्रसक्तयोः पद्मचन्द्रयोः परिभूत-
त्वादन्यत्र चाप्रसङ्गादित्यर्थः । अत्र पूर्वार्धवाक्यार्थस्य सादृश्यकथाच्छेदं प्रति
हेतुत्वेनोपन्यासात्काव्यलिङ्गमलंकारः । लक्षणं तूक्तम् ॥ १६ ॥

कर्णार्पितो लोभ्रकषायरूक्षे गोरोचनाक्षेपनितान्तगौरैः ।

तस्याः कपोले परभागलाभाद्बन्ध चक्षूंषि यवप्ररोहः ॥ १७ ॥

कर्णेति ॥ तस्या गौर्याः कर्णेऽर्पितो निक्षिप्तो यवप्ररोहो यवाङ्कुरो लोभ्रस्य
वृक्षविशेषस्य कषायेण विलेपनेन रूक्षे विशदे, उद्धर्तिते इत्यर्थः । 'कषायो
रसभेदे स्यादङ्गरागे विलेपने' इति विश्वः । गोरोचनायाः क्षेपेण विन्यासेन
नितान्तगौरैऽत्यन्तारुणे । 'गौरः श्वेतेऽरुणे पीते' इति विश्वः । कपोले गण्डस्थले
परभागलाभाद्गोणोत्कर्षप्राप्तेश्चक्षूंषि, द्रष्टृणामिति शेषः । बबन्ध जहार, आच-

कर्षेत्यर्थः । गोरोचनारूपे गण्डस्थले पाण्डुरो यवाङ्कुरो विजातीयवर्णसंनिधाना-
ल्लवधवर्णोत्कर्षः संश्रक्षुराकर्षकोऽभूदिति भावः ॥ १७ ॥

रेखाविभक्तः सुविभक्तगात्र्याः । कचिन्मधूच्छिष्टविमृष्टरागः ।

कामप्यभिख्यां स्फुरितैरपुण्यदासन्नलावण्यफलोऽधरोष्ठः ॥ १८ ॥

रेखेति ॥ सुविभक्तगात्र्याः सुसंश्लिष्टावयवायाः पार्वत्या रेखया मध्यगतया
विभक्तः सुश्लिष्टः किञ्चिदीपन्मधूच्छिष्टेन सिक्थकेन विमृष्टो विशेषेण निर्मली-
कृतो रागो यस्य स तथोक्तः । ‘मधूच्छिष्टं तु सिक्थकम्’ इति, ‘निर्णिकं शोधितं
मृष्टम्’ इति चामरः । अन्यत्रोक्तम्—‘अलौहित्यापगमायाधरेषु सिक्थकलेपः
क्रियते’ । आसन्नं संनिहितं लावण्यफलं सौन्दर्यप्रयोजनं मुखचुम्बनादिरूपं यस्य
स तथोक्तोऽधरोष्ठः स्फुरितैर्भाविशुभशंसिभिः स्पन्दैः कामप्यनिर्वाच्यामभिख्यां
शोभामपुण्यत्पुपोष । ‘अभिख्या नामशोभयोः’ इत्यमरः ॥ १८ ॥

पत्युः शिरश्चन्द्रकलामनेन स्पृशेति सख्या परिहासपूर्वम् ।

सा रञ्जयित्वा चरणौ कृताशीर्माल्येन तां निर्वचनं जघान ॥ १९ ॥

पत्युरिति ॥ सख्या कर्त्र्या । चरणौ रञ्जयित्वा लाक्षारसाक्तौ कृत्वा । कृता-
शीरिति करोतिना समानकर्तृकत्वम् । अनेन चरणेन । रञ्जने द्वयोरपि नियमात्
‘चरणौ’ इत्युक्त्वाप्यौचित्यात्ताडनविधावेकतरपरामर्श इत्याहुः । पत्युरीश्वरस्य
शिरश्चन्द्रकलाम्, सुरतविशेष इति शेषः । ‘स्पृश ताडय’ इति परिहासपूर्वं
कृताशी प्रयुक्ताशीर्वादा सा पार्वती तां सखीं माल्येन मालया । ‘माल्यं माला-
स्रजौ’ इत्यमरः । निर्वचनं यथा तथा तूष्णीमित्यर्थः । जघान ताडयामास ।
निर्वचनमित्यनेन विहृताख्यः शृङ्गारानुभाव उक्तः । तदुक्तम्—‘प्राप्तकालं तु
यद्भूयात्कुर्याद्वा विहतं हि तत्’ इति ॥ १९ ॥

तस्याः सुजातोत्पलपत्रकान्ते प्रसाधिकाभिरनयने निरीक्ष्य ।

न चक्षुषोः कान्तिविशेषबुद्ध्या कालाञ्जनं मङ्गलमित्युपात्तम् ॥ २० ॥

तस्या इति ॥ प्रसाधिकाभिरलंकर्त्रीभिः सुजाते सम्यगुत्पले उत्पलपत्रे इव
कान्ते रम्ये तस्या नयने निरीक्ष्य कालाञ्जनमञ्जनविशेषश्चक्षुषोः कान्तिविशेष-

बुद्ध्या शोभातिशयो भविष्यतीति बुद्धेत्यर्थः, नोपात्तं न गृहीतं किंतु मङ्गलं शुभमिति हेतोरुपात्तम् । निसर्गसुभगस्य किमाहार्यकाङ्क्षरेणेति भावः ॥ २० ॥

सा संभवद्भिः कुसुमैर्लतेव ज्योतिर्भिरुद्यद्भिरिव त्रियामा ।
सरिद्विहंगैरिव लीयमानैरामुच्यमानाभरणा चक्रासे ॥ २१ ॥

सेति ॥ अमुच्यमानाभरणा निबध्यमानाभरणा सा गौरी संभवद्भिरुत्पद्यमानैः कुसुमैर्लतेव । अनेन पद्मरागेन्द्रनीलादीन्याभरणानि सूचितानि, लताकुसुमानां नानावर्णत्वात् । उद्यद्भिरुद्यं गच्छद्भिर्ज्योतिर्भिरुदुभिस्त्रियामा रात्रिरिव । अनेन मौक्तिकानि कथितानि । लीयमानैराश्रयद्भिः, निपीदद्भिरित्यर्थः । विहंग-
श्रक्रवाकैः सरिदिव । अनेन सुवर्णाभरणानि सूचितानि । विहंगाश्च तत्सूचनाय चक्रवाका अभिमताः । चक्रासे रेजे । अत्र लताकुसुमादीनां सहजसबन्धिनामुपमानत्वेनोपादानादाहार्यकमपि तस्याः सहजमिवाशोभतेति भावः ॥ २१ ॥

आत्मानमालोक्य च शोभमानमादर्शबिम्बे स्तिमितायताक्षी ।
हरोपयाने त्वरिता बभूव स्त्रीणां प्रियालोकफलो हि वेशः ॥ २२ ॥

आत्मानमिति ॥ किंचेति चार्थः । गौरी शोभमानमात्मानं निजशरीरमादर्शबिम्बे दर्पणमण्डले । 'दर्पणे मुकुरादशौ' इत्यमरः । स्तिमितायताक्ष्यादरा-
न्निश्चलायतलोचना सत्यालोक्य हरोपयाने हरप्राप्तौ त्वरिता व्यग्रा बभूव । स्त्रीणां वेशो नेपथ्यं प्रियस्य भर्तुरालोको दर्शनं फलं प्रयोजनं यस्य स तथोक्तो हि । अन्यथारण्यचन्द्रिका स्यादिति भावः । अनेन कालाक्षमत्वलक्षणमौत्सुक्यमुक्तमित्यनुसंधेयम् ॥ २२ ॥

अथाङ्गुलिभ्यां हरितालमार्द्रं भाङ्गल्यमादाय मनःशिलां च ।

कर्णावसक्तामलदन्तपत्रं माता तदीय मुखमुन्नमय ॥ २३ ॥

अथेति ॥ अथ प्रसाधनानन्तरं माता मेनका भाङ्गल्यं मङ्गलार्थमार्द्रं द्रवं हरितालं वर्णद्रव्यविशेषं मनःशिलां धातुविशेषं चाङ्गुलिभ्यां तर्जनीमध्यमाभ्यामादाय कर्णयोरवसक्ते लभे अमले दन्तपत्रे यस्य तत्तथोक्तं तस्याः पार्वत्याः इदं तदीयं मुखमुन्नमय । 'विवाहदीक्षातिलकं चकार' (७।२४) इत्युत्तर-
श्लोकेनान्वयः ॥ २३ ॥

उमास्तनोद्भेदमनुप्रवृद्धां मनोरथो यः प्रथमं बभूव ।

तमेव मेना दुहितुः कथंचिद्विवाहदीक्षातिलकं चकार ॥ २४ ॥

उमेति ॥ उमायाः स्तनोद्भेदमनु, स्तनोदयमारभ्येत्यर्थः । प्रवृद्धो वृद्धिं गतः, प्रागेवोत्पन्न इति भावः । यो मनोरथो वाञ्छा । 'वाञ्छा लिप्सा मनोरथः' इत्यमरः । प्रथमं मनोरथान्तरात्प्राक्, अयमेव प्रथमो मनोरथ इत्यर्थः । बभूव । मेना दुहितुस्तमेव मनोरथभूतमेव । तद्विषये तदुपचारः । विवाह-दीक्षायां विवाहकृत्ये निलकं कथंचित्कृच्छ्रेण चकार, आनन्दबाष्पान्धतयेति शेषः । विवाहानन्तरभावित्वादन्येषामयमेव प्रथमो मनोरथ इति भावः ॥ युगमकम् ॥ २४ ॥

बबन्ध चास्त्राकुलदृष्टिरस्याः स्थानान्तरे कल्पितसंनिवेशम् ।

धात्र्यङ्गुलीभिः प्रतिसार्यमाणमूर्णमयं कौतुकहस्तसूत्रम् ॥ २५ ॥

बबन्धेति ॥ अस्याः पार्वत्या अस्त्रैरानन्दबाष्पैराकुलदृष्टिरत एव स्थानान्तरे कल्पितः संनिवेशो निक्षेपो यस्य तत्, स्वस्थानादन्यत्र स्थापितमित्यर्थः । अत एव धात्र्या उपमातुरङ्गुलीभिः प्रतिसार्यमाणं स्वस्थानं प्राप्यमाणमूर्णमयं मेषादिलोमनिर्मितम् । 'ऊर्णा मेषादिलोमि स्यात्' इत्यमरः । कौतुकहस्तसूत्रं मङ्गलहस्तसूत्रम् । 'कौतुकं मङ्गले हर्षे हस्तसूत्रे कुतूहले' इति शाश्वतः । बबन्ध च, मेनेति शेषः । पूर्वोक्ततिलकक्रियासमुच्चयार्थश्चकारः ॥ २५ ॥

क्षीरोदवेलेव सफेनपुञ्जा पर्याप्तचन्द्रेव शरत्रियामा ।

नवं नवक्षौमनिवासिनी सा भूयो बभौ दर्पणमादधाना ॥ २६ ॥

क्षीरोदेति ॥ नवं नूतनं क्षौमं दुकूलं निवस्त आच्छादयतीति नवक्षौम-निवासिनी । वस्त्रेराच्छादनार्थाणिनिः । तथा नवं दर्पणमादधाना बिभ्रती सा गौरी सफेनपुञ्जा सडिण्डीरपङ्क्तिः । क्षीरमुदकं यस्य स क्षीरोदः क्षीरसमुद्रः । 'उदकस्योदः संज्ञायाम्' (पा. ६।३।५७) इत्युदादेशः । तस्य वेला तीरभूमिरिव । 'वेला काले च जलधेस्तीरे नीरविकारयोः' इति विश्वः । पर्याप्तचन्द्रा पूर्णचन्द्रा शरत्रियामा शरद्रात्रिरिव भूयो भूयिष्ठं बभौ चकासे ॥ २६ ॥

तामर्चिताभ्यः कुलदेवताभ्यः कुलप्रतिष्ठां प्रणमय्य माता ।

अकारयत्कारयितव्यदक्षा क्रमेण पादग्रहणं सतीनाम् ॥ २७ ॥

श्लो० २४-२९] शिवागमनप्रतीक्षोत्कं हिमवदवस्थानम् १५५

तामिति ॥ कारयितव्येषु दक्षा कारयित्री, कर्मोपदेशकुशलेत्यर्थः । माता मेना । प्रतितिष्ठत्यस्यामिति प्रतिष्ठा । 'आतश्चोपसर्गे' (पा. ३।१।१३६) इति कः । स्त्रियां टाप् । कुलस्य प्रतिष्ठां कुलालम्बनभूताम्, स्थितिकारिणीमित्यर्थः । तां गौरीम् । अर्चिताभ्यः पूजिताभ्यः कुलदेवताभ्यो गृहदेवताभ्यः प्रणमय्य प्रणामं कारयित्वा । ल्यपि लघुपूर्वात्' (पा. ६।४।५६) इति णेरयादेशः । सतीनां पतिव्रतानां पादग्रहणं पादाभिवन्दनं क्रमेणाकारयत्कारयामास । 'ह्रकोरन्य-तरस्याम्' (पा. १।४।५३) इत्यणिकर्तुः कर्मत्वम् । अन्यत्र च 'गतिबुद्धि-' (पा. १।४।५२) इत्यादिना नमेरकर्मकत्वादणिकर्तुः कर्मत्वम् ॥ २७ ॥

अखण्डितं प्रेम लभस्व पत्युरित्युच्यते तामिरुमा स्म नम्रा ।
तया तु तस्यार्धशरीरभाजा पश्चात्कृताः स्निग्धजनाशिषोऽपि ॥२८॥

अखण्डितमिति ॥ नम्रा प्रणतोमा तामिः सतीभिः पत्युः शिवस्याखण्डित-मक्षतं प्रेम लभस्व प्राप्नुहीत्युच्यते स्म अभिहिता । 'लट् स्मे' (पा. ३।२।११८) इति भूतार्थे लट् । तस्य हरस्य । अर्धं शरीरस्यार्धशरीरम् । 'अर्धं नपुंसकम्' (पा. २।२।२) इति समासः । तद्भजतीत्यर्धशरीरभाजा तया गौर्यां तु स्निग्धजना-शिषो बन्धुजनाशीर्वादा अपि पश्चात्कृता अधरीकृताः, ततोऽप्यधिकफललाभा-दिति भावः ॥ २८ ॥

इच्छाविभूत्योरनुरूपमद्रिस्तस्याः कृती कृत्यमशेषयित्वा ।
सभ्यः सभायां सुहृदास्थितायां तस्थौ वृषाङ्कागमनप्रतीक्षः ॥२९॥

इच्छेति ॥ कृती कुशलः । सभायां साधुः सभ्यः । 'सभाया यः' (पा. ४।४।१०५) इति यप्रत्ययः । अद्रिर्हिमवान् । इच्छाविभूत्योरुत्साहैश्वर्ययोरनु-रूपं सदृशं यथा तथा तस्याः पार्वत्याः कृत्यं कर्तव्यमशेषयित्वाऽशेषं निःशेषं कृत्वा । समाप्येत्यर्थः । अशेषशब्दात् 'तत्करोति' (ग० २०४) इति ण्यन्तात्स्वा-प्रत्ययः, सुहृदास्थितायां बन्धुजनाक्रान्तायां सभायां संसदि वृषाङ्कस्य हरस्या-गमनं प्रतीक्षत इति तथोक्तः सन् । 'कर्मण्यण्' (पा. ३।२।१) इत्यण् । तस्थौ स्थितः ॥ २९ ॥

पाठा०—१ असौ. २ लाभात्. ३ बन्धुजनं. ४ आगमनं प्रतीक्ष्य.

तावद्भवस्यापि कुबेरशैले तत्पूर्वपाणिग्रहणानुरूपम् ।

प्रसाधनं मातृभिरादृताभिर्न्यस्तं पुरस्तात्पुरशासनस्य ॥ ३० ॥

तावदिति ॥ तावत्, यावद्दौरीप्रसाधनं क्रियते तत्काल एवेत्यर्थः । कुबेर-
शैले कैलासे । तदेव पूर्वं तत्पूर्वं तच्च तत्पाणिग्रहणं तस्यानुरूपं प्रसाधनमलंकार-
सामग्री आदृताभिः सादराभिः । कर्तारि क्तः । मातृभिर्ब्राह्मीप्रभृतिभिः सप्त-
मातृकाभिः । पुरं शास्तीति पुरशासनस्तस्य पुरशासनस्य । कर्तारि ल्युट् । भवस्यापि
पुरस्तादग्रे न्यस्तं निक्षिप्तम् ॥ ३० ॥

तद्दौरवान्मङ्गलमण्डनश्रीः सा पस्पृशे केवलमीधरेण ।

स एव वेषः परिणेतुरिष्टं भावान्तरं तस्य विभोः प्रपेदे ॥ ३१ ॥

तदिति ॥ ईश्वरेण शिवेन सा मङ्गलमण्डनश्रीः शुभप्रसाधनसंपत् तद्दौरवा-
चासु मातृष्वादरात्केवलं पस्पृशे स्पृष्टैव, न तु दध्न इत्यवधारणार्थः 'केवल'-
शब्दः । 'केवलं चावधारणे' इति शाश्वतः । किंतु तस्य विभोर्देवस्य स एव वेषः
स्वाभाविको भस्मकपालादिवेश एव परिणेतुर्लोक उद्बोदुरिष्टमपेक्षितं भावान्तरं
रूपान्तरं प्रपेदे, अङ्गरागादिरूपतां प्रापेत्यर्थः ॥ ३१ ॥

भावान्तरापत्तिमेवाह—

बभूव भस्मैव सिताङ्गरागः कपालमेवामलशेखरश्रीः ।

उपान्तभागेषु च रोचनाङ्को गजाजिनस्यैव दुकूलभावः ॥ ३२ ॥

वभूवेति ॥ भस्मैव सिताङ्गरागः शुभ्रगन्धानुलेपनं बभूव । कपालमेवामलं
शेखरं शिरोभूषणं तस्य श्रीः शोभा बभूव । गजाजिनस्यैवोपान्तभागेष्वञ्जलप्र-
देशेषु रोचनैवाङ्को हंसादिचिह्नं यस्य स तथोक्तो दुकूलभावः पट्टांशुकत्वं च बभूव,
भस्मादिकमेवाङ्गरागादिभावं प्राप्तमित्यर्थः ॥ ३२ ॥

शङ्खान्तरद्योति विलोचनं यदन्तर्निविष्टमलपिङ्गतारम् ।

सान्निध्यपक्षे हरितालमय्यास्तदेव जातं तिलकक्रियायाः ॥ ३३ ॥

शङ्खेति ॥ शङ्खान्तरे ललाटास्थिमध्ये द्योतत इति तथोक्तम् । 'शङ्खो निर्धौ

पाठा०—१ वरस्य. २ तस्मिन्. ३ स्व एव. ४ कृताङ्गरागः. ५ भावेषु. ६ नेत्रान्तर.

ललाटास्त्रि' इत्यमरः । अन्तर्निविष्टा मध्यगताऽमला पिङ्गा तारा कनीनिका यस्य तत्तथोक्तम् । 'तारकाक्षः कनीनिका' इत्यमरः । यद्विलोचनं तद्विलोचनमेव हरितालमय्या वर्णद्रव्यविशेषविकारस्य तिलकक्रियायास्तिलकरचनायाः संनिधिरेव सांनिध्यं तदेव पक्षः साध्यम् । 'पक्षः पार्श्वगरुत्साध्यसहायबलभित्तिपु' इति यादवः । तस्मिन्सांनिध्यपक्षे जातम्, प्रविष्टमित्यर्थः । अनेन ललाटलोचनमेव तस्य हरितालतिलकमभूदित्युक्तम् ॥ ३३ ॥

यथाप्रदेशं भुजगेश्वराणां करिष्यतामाभरणान्तरत्वम् ।

शरीरमात्रं विकृतिं प्रपदे तथैव तस्थुः फणरत्नशोभाः ॥ ३४ ॥

यथेति ॥ यथाप्रदेशं प्रदेशान्कोष्ठादीननतिक्रम्याभरणान्तरत्वं कङ्कणाद्याभरणविशेषत्वं करिष्यतां संपादयिष्यतां भुजगेश्वराणां शरीरमात्रं शरीरमेव विकृतिं रूपान्तरं प्रपदे । फणरत्नशोभास्तथैव तस्थुः, तासां तथैवोपादेयत्वादिति भावः ॥ ३४ ॥

दिवापि निष्ठ्यूतमरीचिभासा बाल्यादनाविष्कृतलाञ्छनेन ।

चन्द्रेण नित्यं प्रतिभिन्नमौलेश्चूडामणेः किं ग्रहणं हरस्य ॥ ३५ ॥

दिवापीति ॥ दिवा दिनेऽपि निष्ठ्यूता उद्रीर्णा मरीचिभासः किरणकान्तयो यस्य तेन बाल्यादल्पतनुत्वादनाविष्कृतलाञ्छनेन, अदृश्यमानकलङ्केनेत्यर्थः । चन्द्रेण नित्यं सर्वदा प्रतिभिन्नमौलेः संगतमुकुटस्य हरस्य चूडामणेर्ग्रहणं स्वीकारः किं किमर्थम् ? । चन्द्रचूडामणेर्देवस्य किमन्यैश्चूडामणिभिरिति भावः ॥ ३५ ॥

इत्यद्भुतैकप्रभवः प्रभावात्प्रसिद्धनेपथ्यविधेर्विधाता ।

आत्मानमासन्नगणोपनीते खड्गे निषक्तप्रतिमं ददर्श ॥ ३६ ॥

इतीति ॥ इतीत्यं प्रभावात्सामर्थ्यात्प्रसिद्धस्य नेपथ्यविधेर्वैशविधानस्य विधाता निर्माता । अत एवादभुतानामाश्चर्याणामेकप्रभवो मुख्यनिधिः स देव आसन्नगणेन पार्श्वस्थवर्गेण, प्रमथगणेनेत्यर्थः । उपनीत आनीते खड्गे निषक्तप्रतिमं संक्रान्तप्रतिबिम्बमात्मानं ददर्श । वीरपुरुषाणामेष आचारः ॥ ३६ ॥

स गोपतिं नन्दिभुजावलम्बी शार्दूलचर्मन्तरितोरुपृष्ठम् ।

तद्भक्तिसंक्षिप्तवृहत्प्रमाणमारुह्य कैलासमिव प्रतस्थे ॥ ३७ ॥

स इति ॥ स देवो नन्दिभुजावलम्बी नन्दिकेश्वरभुजावलम्बनः सन् ,
शार्दूलचर्मणा व्याघ्रचर्मणाऽन्तरितमाच्छादितसुखं विशालं पृष्ठं यस्य तं तथोक्तम् ।
'शार्दूलद्वीपिनौ व्याघ्रे' इत्यमरः । तस्मिन्देव भक्त्या संक्षिप्तं संकोचितं बृह-
त्प्रमाणं यस्य तं गोपतिं वृषभं कैलासमिवारुह्य प्रतस्थे चचाल ॥ ३७ ॥

तं मातरो देवमनुव्रजन्त्यः स्ववाहनक्षोभचलावतंसाः ।

मुखैः प्रभामण्डलरेणुगौरैः पद्माकरं चक्रुरिवान्तरीक्षम् ॥ ३८ ॥

तमिति ॥ तं देवमनुव्रजन्त्योऽनुगच्छन्त्यः स्ववाहनानां क्षोभेण प्रकम्पेण
चलावतंसाश्चलकुण्डला मातरः सप्तमातृकाः प्रभामण्डलान्येव रेणवः परागा-
स्तैर्गौरैरुणैः । 'गौरैरुणैः सिते पीते' इति यादवः । मुखैरन्तरीक्षमाकाशं पद्मा-
करमिव चक्रुः ॥ ३८ ॥

तासां च पश्चात्कनकप्रभाणां काली कपालाभरणा चकासे ।

बलाकिनी नीलपयोदराजी दूरं पुरःक्षिप्तशतहृदेव ॥ ३९ ॥

तासामिति ॥ कनकप्रभाणां सुवर्णवर्णानां तासां मातृणां पश्चात्कपाला-
भरणा, सितकपालालंकारेत्यर्थः । काली महाकाली देवी च । कृष्णवर्णत्वसूचनाय
कालीसंज्ञयाभिधानम् । बलाकिनी बलाकावती । व्रीह्यादित्वादिनिः । दूरं यथा
तथा पुरोऽग्रे क्षिप्ताः प्रसारिताः शतहृदा विद्युतो यस्याः सा तथोक्ता नीलपयोद-
राजी कालमेघपङ्क्तिरिव चकासे ॥ ३९ ॥

ततो गणैः शूलभृतः पुरोगैरुदीरितो मङ्गलतूर्यघोषः ।

विमानशृङ्गाण्यवगाहमानः शशंस सेवावसरं सुरेभ्यः ॥ ४० ॥

तत इति ॥ ततोऽनन्तरं शूलभृतः शिवस्य पुरो गच्छन्तीति पुरोगैरग्रेसरैः ।
'अन्यत्रापि दृश्यत इति वक्तव्यम्' (वा. २०१८) इति गमेर्ङप्रत्ययः । गणैः
प्रमथैरुदीरित उत्पादितो मङ्गलतूर्यघोषो मङ्गलवाद्यध्वनिर्विमानशृङ्गाण्यवगाहमानः
सन् सुरेभ्यो विमानस्थेभ्यः सेवावसरं शशंस । सुराः प्रस्थानतूर्यध्वनिमाकर्ण्य
'अयमेव नः सेवावसरः' इत्याजग्मुरित्यर्थः ॥ ४० ॥

सुराणां सेवाप्रकारमेवाह—

उपाददे तस्य सहस्ररश्मिस्त्वष्ट्रा नवं निर्मितमातपत्रम् ।

स तदुकूलादविदूरमौलिर्बभौ पतद्गङ्गा इवोत्तमाङ्गे ॥ ४१ ॥

उपादद इति ॥ तस्य हरस्य सहस्ररश्मिः सूर्यस्त्वष्ट्रा विश्वकर्मणा निर्मितं नव-
मातपत्रमुपाददे । धृतवानित्यर्थः, उत्प्रेक्षते—तदुकूलात्तस्यातपत्रस्य प्रान्तलम्बिनो
दुकूलादविदूरमौलिः, तदुकूलस्यासन्नमौलिरित्यर्थः । स हर उत्तमाङ्गे शिरसि ।
'उत्तमाङ्गं शिरः शीर्षम्' इत्यमरः । पतन्ती गङ्गा यस्य स पतद्गङ्गा इव बभौ ।
तदुकूलादित्यत्र 'दूरान्तिकार्थैः षष्ठ्यन्तरस्याम्' (पा. २।३।३४) इति दूरार्थयोगे
विकल्पेन पञ्चमी । नाथेनोक्तम्—'अन्यारात्—' (पा. २।३।२९) इत्यत्र 'आरात्'-
शब्दस्यार्थग्रहणार्थत्वात्पञ्चमीति,—तदनाकरम् ; किंचास्य शास्त्रोक्तविकल्पापवाद-
त्वात् 'दूरं ग्रामस्य' इत्यादिषष्ठीप्रयोगो दूरापास्तः स्यादित्युपेक्षणीयमेव ॥ ४१ ॥

मूर्ते च गङ्गायमुने तदानीं सचामरे देवमसेविषाताम् ।

समुद्रगारूपविपर्ययेऽपि संहसपाते इव लक्ष्यमाणे ॥ ४२ ॥

मूर्ते इति ॥ गङ्गा च यमुना च गङ्गायमुने मूर्ते विग्रहधारिण्यौ सचामरे
चामरसहिते सत्यौ । अत एव समुद्रगा नदी तस्या रूपं स्वरूपं तस्य विपर्यये-
ऽप्यभावेऽपि हंसपातेन हंसचारेण सह वर्तते इति संहसपाते इव । 'तेन सहेति
तुल्ययोगे' (पा. २।२।२८) इति बहुव्रीहिः । 'वोपसर्जनस्य' (पा. ६।३।८२) इति
सभावः । लक्ष्यमाणे दृश्यमाने सत्यौ तदानीं विवाहसमये देवमसेविषाताम-
भजताम् । सेवतेर्लुङ् । गङ्गायमुने चामरग्राहिण्यौ देवमुपतस्थतुरित्यर्थः ॥ ४२ ॥

तमभ्यगच्छत्प्रथमो विधाता श्रीवत्सलक्ष्मा पुरुषश्च साक्षात् ।

जयेति वाचा महिमानमस्य संवर्धयन्तौ हविषेव वह्निम् ॥ ४३ ॥

तमिति ॥ प्रथम आद्यो विधाता चतुर्मुखस्तथा श्रीवत्सलक्ष्मा श्रीवत्साङ्कः
पुरुषो विष्णुश्च साक्षात्तं देवमभ्यगच्छत् संमुखमाययौ । किं कुर्वन्तौ ? जयेति

पाठा०—१ वहन्गाङ्गमिव प्रवाहं. २ सहस्रपाते. ३ एव.

टिप्प०—१ 'अभ्यगच्छत्' इत्येकवचनप्रयोगविरोधात् केचित्त्वत्र 'संवर्धयन्तौ' इति
द्विवचनप्रयोगोऽयुक्त इत्याहुः,—तत्त्वयुक्तम् ; भयकृतपरिचर्याप्रकारवाचित्वाद्वाक्यस्यास्य
द्विवचनप्रयोगोपपत्तेः, अर्थादभूतामिति क्रियान्तरान्वयस्य सिद्धत्वाच्चेत्यवसेयम् ।

वाचा जयशब्देनात्येश्वरस्य महिमानं महत्त्वं हविषा वह्निमिव संवर्धयन्तौ
वृद्धिं गमयन्तौ ॥ ४३ ॥

न चानुचितमेतदुक्तमित्याह —

एकैव मूर्तिर्विभिदे त्रिधा सा सामान्यमेषां प्रथमावरत्वम् ।

विष्णोर्हरस्तस्य हरिः कदाचिद्वेधास्तयोस्तावपि धातुराद्यौ ॥ ४४ ॥

एकैवेति ॥ सैकैव मूर्तिस्त्रिधा ब्रह्मविष्णुशिवात्मकत्वेन विभिदे । औपाधि-
कोऽयं भेदो न वास्तविक इत्यर्थः । अत एवैषां त्रयाणां प्रथमावरयोर्भावः
प्रथमावरत्वं ज्येष्ठकनिष्ठभावः । सामान्यं साधारणम् । इच्छया सर्वे ज्येष्ठा भवन्ति
कनिष्ठाश्चेत्यर्थः । एतदेव विवृणोति—कदाचिद्विष्णोर्हर आद्यः । कदाचित्तस्य
हरस्य हरिराद्यः । कदाचित्तयोर्हरिहरयोर्वेधा आद्यः । कदाचित्तौ हरिहरावपि
धातुः स्रष्टुराद्यौ । एवमेतेषां पौर्वापर्यमनियतमिति दर्शितम् ॥ ४४ ॥

तं लोकपालाः पुरुहूतमुख्याः श्रीलक्ष्णोत्सर्गविनीतवेषाः ।

दृष्टिप्रदाने कृतनन्दिसंज्ञास्तद्वर्तिताः प्राञ्जलयः प्रणेमुः ॥ ४५ ॥

तमिति ॥ पुरुहूतमुख्या इन्द्रादयो लोकपालाः श्रीलक्ष्णानामैश्वर्यचिह्नानां
छत्रचामरवाहनानामुत्सर्गेण त्यागेन विनीतवेषा अनुनीतवेषाः सन्तः । तथा
दृष्टिप्रदाने दर्शननिमित्ते, दर्शनप्रदानार्थमित्यर्थः । कृतनन्दिसंज्ञाः कृता नन्दिनः
प्रतीहारस्य संज्ञा संकेतो यैस्तादृशाः । मम दर्शनं दापयेति नन्दिनं प्रति कृत-
हस्तादिसूचना इत्यर्थः । ‘संज्ञा स्याच्चेतना नाम हस्ताद्यैश्चार्थसूचना’ इत्यमरः ।
तद्वर्तितास्तेन नन्दिना दर्शिता ‘अयमिन्द्रः प्रणमत्ययं चन्द्रः’ इत्याद्युक्तिपूर्वकं
निवेदिताः प्राञ्जलयः कृताञ्जलयः सन्तः तं भवं प्रणेमुः प्रणताः ॥ ४५ ॥

कम्पेन मूर्ध्नः शतपत्रयोनिं वाचा हरिं वृत्रहणं स्मितेन ।

आलोकमात्रेण सुरानशेषान्संभावयामास यथाप्रधानम् ॥ ४६ ॥

कम्पेनेति ॥ स देवः शतपत्रयोनिं चतुर्मुखं मूर्ध्नः कम्पेन तथा हरिं वाचा
संभाषणेन वृत्रं हतवन्तं वृत्रहणमिन्द्रम् । ‘ब्रह्मभ्रूणवृत्रेषु किप्’ (पा. ३।२।८७)
इति किप् । स्मितेन मन्दहासेनाशेषान्सुरानालोकमात्रेण दृष्टिमात्रेणेत्यं यथाप्रधानं
यथाह संभावयामास ॥ ४६ ॥

श्लो० ४४-४९] विवाहे मुनिभिः शिवस्य जयजयकारः १६१

तस्मै जयाशीः ससृजे पुरस्तात्सप्तर्षिभिस्तान्स्मितपूर्वमाह ।

विवाहयज्ञे विततेऽत्र गृयमध्वर्यवः पूर्ववृता मयेति ॥ ४७ ॥

तस्मा इति ॥ तस्मै शिवाय सप्तर्षिभिः । 'दिवसंख्ये संज्ञायाम्' (पा. २।१।५०) इति समासः । पुरस्तादग्रे 'जय' इत्याशीः ससृजे प्रयुक्ता । तान्सप्तर्षीन्स्मितपूर्वमाह—किमिति । अत्र वितते विस्तृते प्रवर्तिते विवाह एव यज्ञस्तस्मिन्गृयं मया पूर्वमेव वृताः प्रार्थिता अध्वर्यवो ऋत्विज इति विशेषवाचिना सामान्यमुक्तम् ॥ ४७ ॥

विश्वावसुप्राग्रहरैः प्रवीणैः संगीयमानत्रिपुरावदानः ।

अध्वानमध्वान्तविकारलङ्घ्यस्ततार ताराधिपखण्डधारी ॥ ४८ ॥

विश्वावस्विति ॥ विश्वावसुनांम कश्चिद्वन्धर्वो देवगायकस्तत्प्राग्रहरैस्तत्प्रमुखैः प्रवीणैः प्रकृष्टवीणैर्निपुणैर्वा । 'प्रवीणे निपुणाभिज्ञविज्ञनिष्णातशिक्षिताः' इत्यमरः । त्रयाणां पुराणां समाहारस्त्रिपुरम् । 'तद्वितार्थोत्तरपद—' (पा. २।१।५) इत्यादिना समाहारसमासः । 'स नपुंसकम्' (पा. २।४।१७) इति सूत्रवृत्तौ 'पात्रादिभ्यः प्रतिषेधो वक्तव्यः' (वा. १।५।९) इति स्त्रीलिङ्गान्ततानिषेधः । त्रिपुरस्य संबन्ध-वदानं पूर्ववृत्तं कर्म विजयरूपं त्रिपुरावदानं तत्संगीयमानं स्तूयमानं यस्य स तथोक्तः । 'अवदानं कर्म वृत्तम्' इत्यमरः । ध्वान्तं तमः, मोह इति यावत् । तद्विकारेण रागादिना लङ्घयोऽभिभवनीयो न भवतीत्यध्वान्तविकारलङ्घ्यः, विवाहादिकं तु तस्य लीलेत्यर्थः । ताराधिपखण्डधारी चन्द्रशेखरः शंभुरध्वानं मार्गं ततारात्यगच्छत् ॥ ४८ ॥

खे खेलगामी तमुवाह वाहः सशब्दचामीकरकिंकिणीकः ।

तटाभिघातादिव लग्नपङ्के धुन्वन्मुहुः प्रोतघने विषाणे ॥ ४९ ॥

ख इति ॥ ख आकाशे खेलं सुन्दरं गच्छतीति खेलगामी । सशब्दाः शब्दायमानाश्चामीकरकिंकिण्यः काञ्चनक्षुद्रघण्टिका यस्य स तथोक्तः । 'किंकिणी क्षुद्रघण्टिका' इत्यमरः । 'नद्युतश्च' (पा. ५।४।१५३) इति क्यप् । बाह्यतेऽनेनेति बाहो वृषभः । करणे घञ् । प्रोतघने स्यूतमेघे अत एव तटाभि-घाताद्रोधोभेदाल्लग्नपङ्के श्लिष्टकर्दमे इव स्थिते विषाणे शृङ्गे मुहुर्धुन्वंस्तं हर-मुवाह वहति स्म ॥ ४९ ॥

स प्रापदप्राप्तपराभियोगं नगेन्द्रगुप्तं नगरं मुहूर्तात् ।
पुरोविलग्रैर्हरदृष्टिपातैः सुवर्णसूत्रैरिव कृष्यमाणः ॥ ५० ॥

स इति ॥ स वाहः, न प्राप्तः पराभियोगः शत्रुसमाक्रान्तिर्यस्य तत्तथोक्तं नगेन्द्रेण हिमवता गुप्तं रक्षितं नगरमोषधिप्रस्थं पुरोऽग्रे विलग्रैः संक्रान्तैर्हरदृष्टि-
पातैः सुवर्णसूत्रैः कृष्यमाण इव मुहूर्तात्प्रापत्, अन्यथा कथं दूरस्याशुप्राप्तिः
स्यादिति भावः । पुरः प्रसृता हरदृष्टयः पिङ्गलवर्णत्वात्सौवर्णानि वृषाकर्षण-
दामानीवालक्ष्यन्तेत्यर्थः ॥ ५० ॥

तस्योपकण्ठे घननीलकण्ठः कुतूहलादुन्मुखपौरदृष्टः ।

स्वबाणचिह्नादवतीर्य मार्गादासन्नभूषृष्टमियाय देवः ॥ ५१ ॥

तस्येति ॥ तस्य पुरस्योपकण्ठेऽन्तिके घनो मेघ इव नीलः कण्ठो यस्य स
घननीलकण्ठो देवः कुतूहलादर्शनौत्सुक्यादुन्मुखैः पौरैर्दृष्टः सन् । स्वबाण-
चिह्नात्रिपुरविजयसमये स्वबाणाङ्गान्मार्गात्कुतश्चिदाकाशदेशादवतीर्यावरुह्यासन्न-
भूषृष्टं निकटभूतलमियाय प्राप ॥ ५१ ॥

तमृद्धिमद्बन्धुजनाधिरूढैर्वृन्दैर्गजानां गिरिचक्रवर्ती ।

प्रत्युज्जगामागमनप्रतीतः प्रफुल्लवृक्षैः कटकैरिव स्वैः ॥ ५२ ॥

तमिति ॥ आगमनेन शिवागमनेन प्रतीतो हृष्टो गिरिचक्रवर्ती पर्वताधिराजो
हिमवानृद्धिमता वस्त्रालंकारादिसमृद्धेन बन्धुजननाधिरूढैः । अनेन बन्धूनां
समस्वाम्यं सूचितम् । गजानां वृन्दैः प्रफुल्ला विकसितकुसुमा वृक्षा येषु
तैः स्वैः स्वकीयैः कटकैर्नितम्बैरिव तं हरं प्रत्युज्जगामाभिययौ । 'कटकोऽस्त्री
नितम्बोऽद्रेः' इत्यमरः ॥ ५२ ॥

वर्गावुभौ देवमहीधराणां द्वारे पुरस्योद्धृतितापिधाने ।

समीयतुर्दूरविसर्पिण्यौ भिन्नैकसेतू पयसामिवौघौ ॥ ५३ ॥

वर्गाविति ॥ दूरविसर्पी दूरगामी घोषो ययोस्तौ देवाश्च महीधराश्च तेषां
देवमहीधराणामुभौ वर्गावुद्धृतितापिधानेऽपनीतकवाटे पुरस्य द्वारे भिन्नौ दीर्घ
एकसेतुर्ययोस्तौ भिन्नैकसेतू पयसामिवौघौ प्रवाहाविव समीयतुः संगतौ ॥ ५३ ॥

हीमानभूद्भूमिधरो हरेण त्रैलोक्यवन्द्येन कृतप्रणामः ।

पूर्वं महिम्ना स हि तस्य दूरमावर्जितं नात्मशिरो विवेद ॥५४॥

हीमानिति ॥ भूमिधरो हिमवान् । त्रयो लोकास्त्रैलोक्यम् । चातुर्वर्ण्यादि-
त्वात्पञ्चप्रत्ययः । तस्य वन्द्येन नमस्कृत्येण हरेण कृतप्रणामः सन् । 'ऋत्विक्स्मिन्तुल्य-
श्चक्षुरमातुलानां यवीयसाम् । प्रवयाः प्रथमं कुर्यात्प्रत्युत्थायाभिवादनम् ॥'
इति स्मरणात् । हीमानभूत्, महादेवं प्रति स्वयमल्पत्वात्संकोचं प्रापेत्यर्थः ।
ननु विदितेश्वरमहिम्नः स्वयं प्रागेव प्रणतस्य जामातुराचारमात्रस्वीकारे कः
संकोच इति शङ्कां निरस्यति—पूर्वमिति ॥ हि यस्मात्स हिमवान्पूर्वं प्रागेव
तस्येश्वरस्य महिम्ना सामर्थ्येन दूरमत्यन्तमावर्जितं नमितमात्मशिरो न विवेद ।
सत्यम् ; स्वयं प्रणतत्वानुसंधानेन संकोचः, तदनुसंधानं त्वौत्सुक्यान्नास्तीति
भावः ॥ ५४ ॥

स प्रीतियोगाद्विकसन्मुखश्रीर्जामातुरग्रेसरतामुपेत्य ।

प्रावेशयन्मन्दिरमृद्धमेनमगुल्फकीर्णापणमार्गपुष्पम् ॥ ५५ ॥

स इति ॥ प्रीतियोगात्संतोषसंबन्धाद्विकसन्मुखश्रीर्विकसन्ती मुखश्रीर्यस्य
स तथोक्तः स हिमवान् । जायां मिमीते जानातीति जामातुर्वरस्य । पृषोदरा-
दिस्वात्साधुः । 'जामाता दुहितुः पतिः' इत्यमरः । अग्रेसरतां पुरोगामित्व-
मुपेत्यैनं देवमागुल्फं पादग्रन्थिपर्यन्तं कीर्णानि पर्यस्तान्यापणमार्गेषु पण्य-
वीथिकासु पुष्पाणि यस्मिंस्तदागुल्फकीर्णापणमार्गपुष्पम् । 'तद्वन्थी घुटिके
गुल्फौ इत्यमरः । ऋद्धं समृद्धं मन्दिरं नगरम् । 'मन्दिरं नगरेऽगारे मन्दिरौ
मकरालये' इति विश्वः । प्रावेशयत् ॥ ५५ ॥

तस्मिन्मुहूर्ते पुरसुन्दरीणामीशानसंदर्शनलालसानाम् ।

प्रासादमालासु बभूवुरित्थं त्यक्तान्यकार्याणि विचेष्टितानि ५६

तस्मिन्निति ॥ तस्मिन्मुहूर्ते हरपुरप्रवेशसमय ईशानस्य संदर्शने लालसानां
लोलुपानाम् । 'लोलुपे लोलुभो लोलो लालसो लम्पटश्च सः' इति यादवः ।
पुरसुन्दरीणां प्रासादमालास्वित्थं वक्ष्यमाणप्रकारेण त्यक्तान्यकार्याणि विसृष्ट-

कार्यान्तराणि विचेष्टितानि व्यापाराः । 'नपुंसके भावे क्तः' (पा.३।३।११४) इति क्तः । बभूवुरासन् ॥ ५६ ॥

तान्येवाह पञ्चभिः श्लोकैः—

आलोकमार्गं सहसा व्रजन्त्या कयाचिदुद्वेष्टनवान्तमाल्यः ।

बन्धुं न संभावित एव तावत्करेण रुद्धोऽपि च केशपाशः ॥ ५७ ॥

आलोकमार्गमिति ॥ आलोकमार्गं दर्शनपथम्, गवाक्षमित्यर्थः । सहसा व्रजन्त्या गच्छन्त्या कयाचिदुद्वेष्टनो द्रुतगतिवशादुन्मुक्तबन्धनोऽत एव वान्तमाल्य उद्धीर्णमाल्यश्च यः स उद्वेष्टनवान्तमाल्यः करेण रुद्धो गृहीतोऽपि च केशपाशः केशकलापः । 'पाशः पक्षश्च हस्तश्च कलापार्थाः कचात्परे' इत्यमरः । तावदालोकनमार्गप्राप्तिपर्यन्तं बन्धुं, बन्धनायेत्यर्थः । न संभावितो न स्मृत एव ॥ ५७ ॥

प्रसाधिकालम्बितमग्रपादमाक्षिप्य काचिद्भूरागमेव ।

उत्सृष्टलीलागतिरागवाक्षादलक्तकाङ्क्षां पदवीं ततान ॥ ५८ ॥

प्रसाधिकेति ॥ काचित्स्त्री प्रसाधिकयाऽलंकर्त्र्यालम्बितं रञ्जनार्थं घृतं द्रवरागमेवादालक्तकमेव । अग्रश्चासौ पादश्चाग्रपादः इति समानाधिकरणसमासः । 'हस्ताग्राग्रहस्तादयो गुणगुणिनोर्भेदाभेदाभ्याम्' (काव्या. सू. ५।२।२०) इति वामनः । तमाक्षिप्याकृष्योत्सृष्टलीलागतिस्त्यक्तमन्दगमना सती आ गवाक्षाद्गवाक्षपर्यन्तम् । पदद्वयमेतत् । पदवीमलक्तकाङ्क्षां लाक्षारसचिह्नां चकार ॥ ५८ ॥

विलोचनं दक्षिणमञ्जनेन संभाव्य तद्वञ्चितवामनेत्रा ।

तथैव वातायनसंनिकर्षं ययौ शलाकामपरा वहन्ती ॥ ५९ ॥

विलोचनमिति ॥ अपरा स्त्री दक्षिणं विलोचनमञ्जनेन संभाव्यालङ्कृत्य तद्वञ्चितं तेनाञ्जनेन वञ्चितं वर्जितं वामनेत्रं यस्याः सा तथोक्ता सती । तथैव

पाठा०—१ न केशहस्तः; हि केशपाशः. २ उन्मृष्ट.

टिप्प०—१ अत्र पुरवधूतवर्णनसमं संभ्रमोपकृतमौत्कण्ड्यं प्रतिपाद्यते । २ तच्चोक्तं भोजराजेन—'अदानं च प्रतिश्रुत्य विसंवादनमेव च । कालस्य हरणं चाहुः प्रत्यादानं च वञ्चनम्' इति ।

श्लो० ५७-६३] शिवदर्शनोत्सुकपुरसुन्दरीणां विपरीतचेष्टाः १६५

तेनैव रूपेण शलाकामञ्जनकूर्चिकां वहन्ती बिभ्रती वातायनसंनिकर्षं गवाक्ष-
समीपं ययौ । 'दक्षिण'ग्रहणं संभ्रमाद्युत्क्रमद्योतनार्थनम् । 'सव्यं हि पूर्वं मनुष्या
अञ्जते' इति श्रुतेः ॥ ५९ ॥

जालान्तरप्रेषितदृष्टिरन्या प्रस्थानभिन्नां न बबन्ध नीवीम् ।

नाभिप्रविष्टाभरणप्रभेण हस्तेन तस्याववलम्ब्य वासः ॥ ६० ॥

जालान्तरेति ॥ अन्या स्त्री जालान्तरप्रेषितदृष्टिर्गवाक्षमध्यप्रसारितदृष्टिः
सती प्रस्थानेन गमनेन भिन्नां द्रुतितां नीवीं वस्त्रग्रन्थिम् । 'नीवी परिपणे
ग्रन्थौ स्त्रीणां जघनवाससि' इति विश्वः । न बबन्ध नावध्नात्, किंतु नाभिं
प्रविष्टाभरणानां अलंकाराणां प्रभा यस्य तेन, प्रभैव नाभेरावरणमभूदिति भावः ।
हस्तेन वासोऽवलम्ब्य धृत्वा तस्थौ ॥ ६० ॥

अर्धाचिता सत्वरमुत्थितायाः पदे पदे दुर्निमित्ते गलन्ती ।

कस्याश्चिदासीद्रशना तदानीमङ्गुष्ठमूलार्पितसूत्रशेषा ॥ ६१ ॥^२

अर्धाचितेति ॥ सत्वरं सवेगमुत्थितायाः कस्याश्चिदर्थमाचिता मणि-
भिर्गुम्फितार्धाचिता दुर्निमित्ते संभ्रमादुत्खेन निक्षिप्ते । 'डुमिञ् प्रक्षेपणे' इति
धातोः कर्मणि क्तः । पदे पदे प्रतिपदम् । वीप्सायां द्विर्भावः । गलन्ती गल-
द्रक्षा सती रशना मेखला तदानीं तस्मिन्नवसरेऽङ्गुष्ठमूलेऽर्पितं लगितं सूत्रमेव
शेषो यस्याः सासीत् ॥ ६१ ॥

तासां मुखैरासवगन्धगर्भैर्व्याप्तान्तराः सान्द्रकुतूहलानाम् ।

विलोलनेत्रभ्रमरैर्गवाक्षाः सहस्रपत्राभरणा इवासन् ॥ ६२ ॥

तासामिति ॥ तदानीं सान्द्रकुतूहलानां तासां स्त्रीणामासवगन्धो गर्भे
येषां तैः विलोलानि नेत्राण्येव भ्रमरा येषु तैर्मुखैर्व्याप्तान्तरादृच्छावकाशा
गवाक्षाः सहस्रपत्राभरणा इवासन् कमलालंकृता इव स्थिता इत्यर्थः ॥ ६२ ॥

तावत्पताकाकुलमिन्दुमौलिरुत्तोरणं राजपथं प्रपेदे ।

प्रासादशृङ्गाणि दिवापि कुर्वन्त्योत्स्नाभिषेकाद्विगुणधृतानी ६३

पाठा०—१ अर्धाचिता. २ स्तनंधयन्तं तनयं विहाय विलोकनाय त्वरया
व्रजन्ती । संप्रभुताभ्यां पदवीं स्तनाभ्यां सिषेच काचित्पयसा गवाक्षम् ॥ ३ छवीनि.

तावदिति ॥ तावत्तस्मिन्नवसर इन्दुमौलिरिश्वरो दिवापि प्रासादशृङ्गाणि ज्योत्स्नाया अभिवेकेण स्नपनेन द्विगुणद्युतीनि द्विरावृत्तकान्तीनि । ‘गुणस्त्वावृत्तिशब्दादिज्येन्द्रियामुख्यतन्तुषु’ इति वैजयन्ती । कुर्वन् । पताकाभिराकुलं व्याकीर्णमुत्तोरणमुच्छ्रिततोरणं राजपथं प्रपेदे ॥ ६३ ॥

तमेकदृश्यं नयनैः पिबन्त्यो नार्यो न जग्मुर्विषयान्तराणि ।

तथा हि शेषेन्द्रियवृत्तिरासां सर्वात्मना चक्षुरिव प्रविष्टा ॥ ६४ ॥

तमिति ॥ एक एव दृश्यो दर्शनीयस्तमेकदृश्यं तमीश्वरं नयनैः पिबन्त्यः, अतिवृष्णया पश्यन्त्य इत्यर्थः । ‘ताः शंकरं दृष्टिभिरापिबन्त्यः’ इति वा पाठः । नार्यो विषयान्तराणि ततोऽन्यान्विषयान्, शब्दादीनित्यर्थः । न जग्मुः, न विदुरित्यर्थः । तथा हि—आसां नारीणां शेषेन्द्रियवृत्तिः श्रोत्रादिप्रवृत्तिः सर्वात्मना स्वरूपकात्कार्येण चक्षुः प्रविष्टेव, श्रोत्रादीनीन्द्रियाणि स्वातन्त्र्येण ग्रहणाशक्तेश्चक्षुरेव प्रविश्य कौतुकात्स्वयमप्येनमुपलभन्ते किमु ? अन्यथा स्वस्वविषयाभिगमः किं न स्यादिति भावः ॥ ६४ ॥

अथ पौराङ्गनावचनान्याह—

स्थाने तपो दुश्चरमेतदर्थमपर्णया पेलवयापि तप्तम् ।

या दास्यमप्यस्य लभेत नारी सा स्यात्कृतार्था किमुताङ्कशय्याम् ॥

स्थान इति ॥ पेलवया कोमलयाप्यपर्णया पार्वत्यैतस्मै शिवायेदमेतदर्थम् । ‘अर्थेन सह नित्यसमासः सर्वलिङ्गता च’ (वा. १२७३) इति विशेष्यनिघ्नत्वम् । दुश्चरं तपस्तप्तं स्थाने युक्तम् । कुतः ? या नार्यस्येश्वरस्य दास्यं दासीत्वमपि लभेत सा कृतार्था स्यात् । या अङ्क एव शय्या तामङ्कशय्यां लभेत सा किमुत ? कृतार्थेति किमु वक्तव्यमित्यर्थः ॥ ६५ ॥

परस्परं स्पृहणीयशोभं न चेदिदं द्वन्द्वमयोजयिष्यत् ।

अस्मिन्द्वये रूपविधानयत्नः पत्युः प्रजानां विफलोऽभविष्यत् ६६

परस्परं गेति ॥ स्पृहणीयशोभं सर्वैराशास्यमानसौन्दर्यमिदं द्वन्द्वं मिथुनम् ।

‘द्वन्द्वं रहस्य—’ (पा. ८।१।१५) इत्यादिना निपातः । परस्परं नायोजयिष्यन्नेष्टयोजयेष्टादि, प्रजानां पत्युर्विधातुरस्मिन्द्वये द्वन्द्वे रूपविधाने सौन्दर्यनिर्माणे

यत्नः प्रयासो विफलोऽभविष्यद्भवेत्, एतदनुरूपस्त्रीपुंसान्तराभावादिति भावः ।
‘लिङ्निमित्ते लृङ् क्रियातिपत्तौ’ (पा. ३।३।१३९) इति लृङ् ॥ ६६ ॥

न नूनमारूढरुषा शरीरमनेन दग्धं कुसुमायुधस्य ।

व्रीडादमुं देवमुदीक्ष्य मन्ये संन्यस्तदेहः स्वयमेव कामः ॥६७॥

नेति ॥ आरूढरुषा प्ररूढकोपेनानेन हरेण कुसुमायुधस्य कामस्य शरीरं न
दग्धं नूनम्, किंतु कामोऽमुं देवमुदीक्ष्य दृष्ट्वा व्रीडात्सौन्दर्येण ‘जितोऽस्मि’ इति
लज्जया स्वयमेव संन्यस्तदेहस्यक्तदेह इति मन्य इत्युत्प्रेक्षा । न स्वयं
न्यस्ताकृतेः कोपः संभवतीति भावः ॥ ६७ ॥

काचित्कांचिदाह—

अनेन संबन्धमुपेत्य दिष्ट्या मनोरथप्रार्थितमीश्वरेण ।

मूर्धानमालि ! क्षितिधारणोच्चैर्मुञ्चैस्तरं वक्ष्यति शैलराजः ॥६८॥

अनेनेति ॥ हे आलि सखि ! ‘आलिः सखी वयस्या च’ इत्यमरः । शैल-
राजो हिमवान् । ‘दिष्ट्या’ इत्यानन्देऽव्ययम् । मनोरथैः प्रार्थितमवरूढम्, अभि-
लाषविषयीकृतमित्यर्थः । ‘प्रार्थना याज्ञावरोधयोः’ इत्यभिधानात् । अनेनेश्वरेण
संबन्धमुपेत्यावाप्य क्षितिधारणेनोच्चमुन्नतं मूर्धानमुच्चैस्तरमुन्नततरम् । उच्चैरित्य-
व्ययात्तरप्रत्ययः । मूर्ध्नो द्रव्यत्वान्नामुप्रत्ययान्तो निपातः । ‘किमेत्तिङ् व्यय-
घादाम्बद्रव्यप्रकर्षे’ (पा. ५।४।११) इत्यादिनाऽद्रव्यप्रकर्षे तस्य विधानादिति ।
वक्ष्यति धारयिष्यति । वहतेर्लृट् ॥ ६८ ॥

इत्योषधिप्रस्थविलासिनीनां शृण्वन्कथाः श्रोत्रसुखास्त्रिनेत्रः ।

केयूरचूर्णीकृतलाजमुष्टिं हिमालयस्यालयमाससाद ॥ ६९ ॥

इतीति ॥ त्रिनेत्ररुच्यम्बकः । त्रिनेत्र-त्रिनयनशब्दयोः ‘क्षुन्नादिषु च’
(पा. ८।४।३९) इति णत्वाभावः । इतीत्यमोषधिप्रस्थविलासिनीनां संबन्धिनीः
श्रोत्रसुखाः श्रवणमधुराः कथा आलापाञ्शृण्वन् केयूरैरङ्गदैश्चूर्णीकृता लाजानां

पाठा०—१ अवेक्ष्य. २ अवाप्य. ३ क्षितिपालनोच्चम्. ४ उच्चैस्तराम्.
५ वृष्टिः; मुष्टिः.

टिप्प०—१ अनेन पुरसुन्दरीणां स्वपक्षभूतस्य मन्मथस्य मारणजनिताया भगवद्विष-
यिण्या असूयायाः प्रशमो दर्शितः ।

मुष्टयो यस्मिंस्तं तथोक्तम् । तत्रावकीर्णा आचारलाजा अन्तराल एवाङ्गदैश्वर्यपेयं
पिष्यन्त इति पुरंधीजनसंबन्धातिशयोक्तिः । हिमालयस्य हिमवत आलयं
भवनमाससाद प्राप ॥ ६९ ॥

तत्रावतीर्याच्युतदत्तहस्तः शरद्वनादीधितिमानिवोक्षणः ।

क्रान्तानि पूर्वं कमलासनेन कैक्ष्यान्तराण्यद्रिपतेर्विवेश ॥७०॥

तत्रेति ॥ तत्र हिमवदालयेऽच्युतेन विष्णुना दत्तहस्तो वितीर्णहस्तावलम्बः
सन् शरद्वनाच्छरन्मेघात् । शरद्विशेषणान्मेघस्य शुभ्रत्वं गम्यते । दीधितिमान्
सूर्य इवोक्षणो वृषादवतीर्य कमलासनेन पूर्वमग्रे क्रान्तानि प्रविष्टान्यद्रिपतेः
कैक्ष्यान्तराणि गेहप्रकोष्ठान्तराणि विवेश । 'कक्ष्या कच्छे वरत्रायां काश्यपां
गेहप्रकोष्ठके' इति यादवः ॥ ७० ॥

तमन्वगिन्द्रप्रमुखाश्च देवाः सप्तर्षिपूर्वाः परमर्षयश्च ।

गणाश्च गिर्यालयमभ्यगच्छन्प्रशस्तमारम्भमिवोत्तमार्थाः ॥७१॥

तमिति ॥ तमीश्वरमन्वगनुपदम् । अव्ययमेतत् । 'अन्वगन्वक्षमनुगेऽनुपदं
क्लीबमव्ययम्' इत्यमरः । इन्द्रप्रमुखा देवाश्च सप्तर्षयः पूर्वं येषां ते सप्तर्षि-
पूर्वाः । 'न बहुव्रीहौ' (पा. १।१।२९) इति सर्वनामसंज्ञाप्रतिषेधः । परमर्षयः
सनकादिमहर्षयश्च । 'सन्महत्परमोत्कृष्टाः पूज्यमानैः' (पा. २।१।६१) इति
तत्पुरुषः । गणाः प्रमथाश्चोत्तमार्था महाप्रयोजनानि प्रशस्तं प्रकृष्टम्, अमोघ-
मित्यर्थः । आरभ्यत इत्यारम्भ उपायस्तमिव गिर्यालयं हिमवन्मन्दिरमभ्य-
गच्छन्, प्राविशन्नित्यर्थः ॥ ७१ ॥

तत्रेश्वरो विष्टरभाग्यथावत्सरत्नमर्घ्यं मधुमच्च गव्यम् ।

नवे दुकूले च नङ्गोपनीतं प्रत्यग्रहीत्सर्वममन्त्रवर्जम् ॥ ७२ ॥

तत्रेति ॥ तत्र हिमवदालय ईश्वरो विष्टरभागासनगतः, उपविष्ट इत्यर्थः ।
यथावद्यथाहम्, विधिवदित्यर्थः । सरत्नं रत्नसहितमर्घ्यमर्घार्थं जलम् । मधु
क्षौद्रमस्मिन्नस्तीति मधुमत् । गवि भवं गव्यं दधि च, मधुपर्कमित्यर्थः ।
'दधिमधुनी सर्पिर्वा मध्वलाभे' (१।२४) इत्याश्वलायनगृह्यसूत्रात् । नवे दुकूले
चेति सर्वं नङ्गोपनीतं हिमवदानीतमर्घ्यादिकं मन्त्रान्वर्जयित्वा मन्त्रवर्जम् । ततो

नञ्समासः । अमन्नवर्जम्, मन्नान्न वर्जयित्वेत्यर्थः । 'द्वितीयायां च' (पा. ३।४।५३)
इति णमुलप्रत्यय इत्याह न्यासकारः—'अनुदात्तं पदमेकवर्जम्' (पा. ६।१।१५८)
इत्यत्र । प्रत्यग्रहीत्स्वीकृतवान् ॥ ७२ ॥

दुकूलवासाः स वधूसमीपं निन्ये विनीतैरवरोधदक्षैः ।

वेलासमीपं स्फुटफेनराजिर्नवैरुदन्वानिव चन्द्रपादैः ॥ ७३ ॥

दुकूलेति ॥ अथ दुकूलवासाः, दुकूलं वसान इत्यर्थः । स हरो विनीतैर-
नुद्धतैरवरोधेषु ये दक्षास्तैरवरोधदक्षैर्वधूसमीपं निन्ये नीतः । कथमिव? स्फुटा
फेनानां राजिर्यस्य स उदकमस्यास्तीत्युदन्वान् समुद्रः । 'उदन्वानुदधौ च'
(पा. ८।२।१३) इति निपातनात्साधु । नवैरचिरोदितैश्चन्द्रकिरणैर्वेलासमीप-
मिव ॥ ७३ ॥

तया प्रवृद्धाननचन्द्रकान्त्या प्रफुल्लचक्षुःकुमुदः कुमार्या ।

प्रसन्नचेतःसलिलः शिवोऽभूत्संसृज्यमानः शरदेव लोकः ॥ ७४ ॥

तयेति ॥ आननं चन्द्र इवेत्युपमितसमासः । प्रवृद्धा आननचन्द्रस्य
कान्तिर्यस्यास्तया तथोक्तया तया कुमार्या, शरदा लोक इव संसृज्यमानः
संगच्छमानः शिवश्चक्षूंषि कुमुदानीव तानि प्रफुल्लानि यस्य स तथोक्तः । चेतः
सलिलमिव तत्प्रसन्नं यस्य स तथोक्तः प्रसन्नचेतःसलिलोऽभूत् । शरल्लोकयोरपि
यथोचितं विशेषणानि योज्यानि ॥ ७४ ॥

तयोः समापत्तिषु कातराणि किञ्चिद्व्यवस्थापितसंहतानि ।

हीयन्नृणां तत्क्षणमन्वभूवन्नन्योन्यलोलानि विलोचनानि ॥ ७५ ॥

तयोरिति ॥ तयोर्वधूवरयोः समापत्तिषु यदृच्छया संगतिषु कातराणि
चकितानि । 'अधीरे कातरः' इत्यमरः, द्रष्टुमसमर्थानीति भावः । किञ्चिदी-
षद्व्यवस्थापितानि स्थिरीकृतानि पश्चात्संहतानि निवर्तितानि चेति व्यवस्थापित-
संहतानि । 'पूर्वकाल-' (पा. २।१।४९) इत्यादिना तत्पुरुषः । अन्योन्यस्मिँल्लो-
लानि सतृणानि । 'लोलश्चलसतृणयोः' इत्यमरः । विलोचनानि दृष्टयस्तत्क्षणं
तस्मिन्क्षणे हीयन्नृणां द्विधा निमित्तेन संकोचमन्वभूवन् ॥ ७५ ॥

पाठा०—१ पक्षैः. २ सकाशम्. ३ विवृद्ध. ४ आनशिरे मुहूर्तम्; आनशिरे
मनोज्ञम्.

तस्याः करं शैलगुरूपनीतं जग्राह ताम्राङ्गुलिमष्टमूर्तिः ।

उमातनौ गूढतनोः स्मरस्य तच्छङ्किनः पूर्वमिव प्ररोहम् ॥ ७६ ॥

तस्या इति ॥ अष्टमूर्तिः शिवः । तस्मादीश्वराच्छङ्कत इति तच्छङ्किनः, तद्गीतस्येत्यर्थः । अत एवोमातनावुमाशरीरे गूढतनोगुप्तशरीरस्य स्मरस्य पूर्वं प्ररोहमिव प्रथमाङ्कुरमिव स्थितं शैलगुरूपनीतं शैलगुरुणा हिमवतोपनीतं प्रापितम् । अथवा शैलगुरुणा हिमवत्पुरोधसोपनीतं ताम्राङ्गुलिं रक्ताङ्गुलिं तस्याः पार्वत्याः करं जग्राह ॥ ७६ ॥

रोमोद्गमः प्रादुरभूदुमायाः खिन्नाङ्गुलिः पुंगवकेतुरासीत् ।

वृत्तिस्तयोः पाणिसमागमेन समं विभक्तेव मनोभवस्य ॥ ७७ ॥

रोमोद्गम इति ॥ उमाया रोमोद्गमो रोमाञ्चः प्रादुरभूत् । पुमान् गौः पुंगवो वृषभः । 'गोरतद्धितलुकि' (पा. ५।४।९२) इति टच् । स केतुश्चिह्नं यस्य स पुंगवकेतुः शिवः खिन्नाङ्गुलिरासीत् । अत्रोत्प्रेक्षते—पाणिसमागमेन पाण्योः संस्पर्शेन कर्त्रा । तयोर्वधूवरयोर्मनोभवस्य वृत्तिरवस्थितिः समं विभक्तेव, समीकृतेवेत्यर्थः । प्राक्सिद्धस्याप्यनुरागसाम्यस्य संप्रति तत्कार्यदर्शनात्पाणि-संस्पर्शकृतत्वमुत्प्रेक्षते । ननु 'कन्या तु प्रथमसंगमे खिन्नकरचरणा भवति, पुमांस्तु रोमाञ्चितो भवति' इति वात्स्यायनेन विपरीतमुक्तमिति चेत्, नैष दोषः; 'एभिरनयोर्भावं परीक्षेत' इति वाक्यशेष 'एभिः' इति बहुवचनेन स्वेदरोमाञ्चग्रहणस्य सकलसात्त्विकोपलक्षणत्वावगमेनानियमावधारणात् । अत एव रघुवंशेऽन्यथाभिधानात्स्वोक्तिविरोध इत्यपास्तम् । तदेतद्रघुवंशसंजीविन्यां (७।२२) सुव्यक्तमवोचम् । सात्त्विकास्तु 'स्तम्भप्रलयरोमाञ्चाः स्वेदो वैवर्ण्यवेपथू । अश्रु वैस्वर्गमित्यष्टौ सात्त्विकाः परिकीर्तिताः ॥' इति ॥ ७७ ॥

प्रयुक्तपाणिग्रहणं यदन्यद्वधूवरं पुष्यति कान्तिमग्रयाम् ।

सान्निध्ययोगादनयोस्तदानीं किं कथ्यते श्रीरुभयस्य तस्या ॥ ७८ ॥

प्रयुक्तेति ॥ यद्यस्मात्कारणात्प्रयुक्तं पाणिग्रहणं यस्य तत्तथोक्तमन्यलौकिकं वधूश्च वरश्च वधूवरम् । समाहारे द्वन्द्वैकवद्भावः । तदानीं पाणिग्रहणकालेऽनयोरुमाशिवयोः सान्निध्ययोगात्संनिधिभावाद्ग्रयामुत्तमां कान्तिं शोभां पुष्यति

पुष्पाति तस्योभयस्योमामहेश्वररूपस्य मिथुनस्य श्रीः किं कथ्यते ? यत्प्रसादादन्यस्य शोभालाभस्तस्य शोभा किमु वक्तव्येत्यर्थः । 'विवाहसमये गौरीशिवौ वधूवरावनुप्रविशेताम्' इत्यागमः ॥ ७८ ॥

प्रदक्षिणप्रक्रमणात्कृशानोरुदर्चिपस्तन्मिथुनं चकासे ।

मेरोरुपान्तेष्विव वर्तमानमन्योन्यसंसक्तमहस्त्रियामम् ॥ ७९ ॥

प्रदक्षिणेति ॥ तन्मिथुनमुदर्चिष उन्नतज्वालस्य कृशानोः कर्मणः प्रदक्षिण-प्रक्रमणात्प्रदक्षिणीकरणाच्चकासे । किमिव ? मेरोरुपान्तेषु परिसरेषु वर्तमानमावर्तमानम्, मेरुं प्रदक्षिणीकुर्वदित्यर्थः । अन्योन्येन संसक्तं संगतम् । मिथुनस्याप्येतद्विशेषणम् । अहश्च त्रियामा चाहस्त्रियामं रात्रिदिवमिव । समाहारे द्वन्द्वैकवद्भावः ॥ ७९ ॥

तौ दम्पती त्रिः परिणीय वह्निमन्योन्यसंस्पर्शनिमीलिताक्षौ ।

स कारयामास वधूं पुरोधास्तस्मिन्समिद्धार्चिषि लाजमोक्षम् ८०

ताविति ॥ स पुरस्तादेव हितं विधत्त इति पुरोधाः पुरोहितोऽन्योन्यस्य संस्पर्शेन स्पर्शसुखेन निमीलिताक्षौ तौ जाया च पतिश्च दम्पती कर्मभूतौ । जायाशब्दस्य दम्भावो निपातितः । वह्निं त्रिस्त्रिवारम् । 'द्वित्रिचतुर्भ्यः सुच्' (पा. ५।४।१८) इति सुच् प्रत्ययः । परिणीय परितो नीत्वा, प्रदक्षिणीकार्येत्यर्थः । नयतेर्द्विकर्मकाह्वयः । समिद्धार्चिषि दीप्तज्वाले तस्मिन्वह्नौ वधूं लाजमोक्षं लाजविसर्गं कारयामास । 'हृक्कोरन्यतरस्याम्' (पा. १।४।५३) इति विकल्पादणिकर्तुः कर्मत्वम् ॥ ८० ॥

सा लाजधूमाञ्जलिमिष्टगन्धं गुरूपदेशाद्वदनं निनाय ।

कपोलसंसर्पिशिखः स तस्या मुहूर्तकर्णोत्पलतां प्रपेदे ॥ ८१ ॥

सेति ॥ सा वधूर्गुरोः पुरोधस उपदेशात्, इष्टः, प्राणतर्पण इत्यर्थः । गन्धो यस्य तं लाजधूमाञ्जलिं वदनं निनाय कपोलसंसर्पिणी शिखा यस्य स तथोक्तः स धूमस्तस्या गौर्या मुहूर्तकर्णोत्पलतां प्रपेदे । धूमस्य विसृमरत्वान्मुहूर्त-ग्रहणम् ॥ ८१ ॥

तदीषदारुणगण्डलेखमुच्छ्वासिकालाञ्जनरागमक्ष्णोः ।

वधूमुखं क्लान्तयवावतंसमाचारधूमग्रहणाद्बभूव ॥ ८२ ॥

तदिति ॥ तद्विधूमुखमाचारधूमग्रहणादाचारप्राप्तधूमत्वादीषदारुणे स्विस्ते
अरुणे च गण्डलेखे गण्डस्थले यस्य तत्तथोक्तम् । अक्ष्णोरुच्छ्वास्युद्वेगच्छन्काला-
ञ्जनस्य रागो रञ्जनं यस्य तत्तथोक्तम् । क्लान्तो यवावतंसो यवाङ्कुरकर्णपूरो यस्य
तत्तथाभूतं बभूव । 'लाजाञ्जलिं विसृज्य धूमाग्रं समाजिघ्रेत्' इति प्रयोग-
वृत्तिकारः ॥ ८२ ॥

वधूं द्विजः प्राह तवैष वत्से ! वह्निर्विवाहं प्रति कर्मसाक्षी ।

शिवेन भर्त्रा सह धर्मचर्या कार्या त्वया मुक्तविचारयेति ॥ ८३ ॥

वधूमिति ॥ अथ वधूं द्विजः पुरोधः प्राह । किमिति ? हे वत्से ! एष
वह्निस्तव विवाहं प्रति, विवाहकर्मणीत्यर्थः । कर्मसाक्षी कर्मद्रष्टा । भर्त्रा शिवेन
सह मुक्तविचारया निर्विचारया त्वया धर्मचर्या धर्माचरणं कार्या कर्तव्येति ।
अयं च प्राजापत्यविवाहो द्रष्टव्यः । यथाहाश्वलायनः (गृह्य. १।६१) — 'सह धर्मं
चरतमिति प्राजापत्यः' इति ॥ ८३ ॥

आलोचनान्तं श्रवणे वितत्य पीतं गुरोस्तद्वचनं भवान्या ।

निदाघकालोल्बणतापयेव माहेन्द्रमम्भः प्रथमं पृथिव्या ॥ ८४ ॥

आलोचनान्तमिति ॥ भवस्य पत्न्या भवान्या । 'इन्द्रवरुणभवशर्वरुद्र-'
(पा. ४।१।४) इत्यादिना ङीष्, आनुगागमश्च । आलोचनान्तं नेत्रान्तपर्यन्तम् ।
'आङ् मर्यादाभिविध्योः' (पा. २।१।१३) इत्यव्ययीभावः । श्रवणे श्रोत्रे
वितत्य विस्तार्य तत्पूर्वोक्तं गुरोर्याज्ञिकस्य वचनं 'सह धर्मं चर' इति वाक्यं
निदाघकाले ग्रीष्मकाले उल्बणतापयोत्कटसंतापया पृथिव्या प्रथममाद्यं माहेन्द्रं
पार्जन्यमम्भ इव पीतम्, अत्यादरेण शुश्रावेत्यर्थः ॥ ८४ ॥

ध्रुवेण भर्त्रा ध्रुवदर्शनाय प्रयुज्यमाना प्रियदर्शनेन ।

सा दृष्ट इत्याननमुन्नमय्य ह्रीसन्नकर्ण्ठी कथमप्युवाच ॥ ८५ ॥

ध्रुवेणेति ॥ प्रियं दर्शनं यस्य कर्मभूतस्य तेन प्रियदर्शनेन ध्रुवेण शाश्वतेन

भर्त्रा ध्रुवस्य नक्षत्रविशेषस्य दर्शनाय । 'ध्रुवो भभेदे क्लीबं तु निश्चिते शाश्वते त्रिषु' इत्यमरः । प्रयुज्यमाना 'दृश्यताम्' इति प्रेर्यमाणा हीसन्नकण्ठी हिया हीनस्वरा सा वधूः कथमप्याननमुन्नमस्य 'दृष्टः' इत्युवाच ॥ ८५ ॥

इत्थं विधिज्ञेन पुरोहितेन प्रयुक्तपाणिग्रहणोपचारौ ।

प्रणेमतुस्तौ पितरौ प्रजानां पद्मासनस्थाय पितामहाय ॥ ८६ ॥

इत्थमिति ॥ इत्थमनेन प्रकारेण 'इदमस्थमुः' (पा. ५।३।२४) इति थमुप्रत्ययः । विधिज्ञेन विवाहप्रयोगज्ञेन, शास्त्रज्ञेनेत्यर्थः । पुरोहितेन हैमवतेन प्रयुक्तपाणिग्रहणोपचारौ कृतविवाहकर्माणौ प्रजानां पितरौ तावुमामहेश्वरौ पद्मासनस्थाय पद्मासनोपविष्टाय पितृणां पित्रे पितामहाय ब्रह्मणे । 'पितामहो विरिञ्चौ स्यात्तातस्य जनकेऽपि च' इति विश्वः । पितृव्यमातुलमातामहपितामहाः' (पा. ४।२।२६) इति निपातनात्साधु । प्रणेमतुर्नमश्चक्रतुः । पितामहस्य पित्रोरपि पूज्यत्वादिति भावः ॥ ८६ ॥

वधूर्विधात्रा प्रतिनन्द्यते स्म कल्याणि ! वीरप्रसवा भवेति ।

वाचस्पतिः सन्नपि सोऽष्टमूर्तौ त्वाशास्यचिन्तास्तिमितो बभूव ॥ ८७ ॥

वधूरिति ॥ वधूः कन्या विधात्रा ब्रह्मणा, हे कल्याणि शोभने ! वीरः प्रसवोऽपत्यं यस्याः सा वीरप्रसवा वीरसूर्भवेति प्रतिनन्द्यते स्म, आशिषमुक्तेत्यर्थः । स विधाता वाचस्पतिर्वागीश्वरोऽपि सन् । 'कस्कादिषु' (पा. ८।३।४८) पाठात्साधुः । अष्टमूर्तौ शिवे त्वाशास्यमाकाङ्क्ष्यं तत्र चिन्ता विचारस्तस्यां स्तिमितो मन्दो बभूव, तस्य निरीहस्याभावादाशिषि स्तिमितत्वमित्यर्थः ॥ ८७ ॥

कृत्तोपचारां चतुरस्रवेदीं तावेत्य पश्चात्कनकासनस्थौ ।

जायापती लौकिकमेषणीयमाद्राक्षतारोपणमन्वभूताम् ॥ ८८ ॥

कृतेति ॥ तौ जायापती वधूरौ पश्चाच्चमस्कारानन्तरं कृत्वा रचिता उपचाराः पुष्परचनादयो यस्यां तां चतुरस्रवेदीमेत्य प्राप्य कनकासनस्थौ सन्तौ लौकिकं लोके विदितम्, आचारप्राप्तमित्यर्थः । अत एवैषणीयमाशास्यम्, 'तथाहि लौकिकाचारं मनसापि न लङ्घयेत्' इति शास्त्रादवश्यकर्तव्यमित्यर्थः । इषेरिच्छार्थादनीयप्रत्ययः । आद्राक्षतारोपणमन्वभूताम् ॥ ८८ ॥

पत्रान्तलग्नैर्जलबिन्दुजालैराकृष्टमुक्ताफलजालशोभम् ।

तयोरुपर्यायतनालदण्डमाधत्त लक्ष्मीः कमलातपत्रम् ॥ ८९ ॥

पत्रान्तेति ॥ लक्ष्मीः श्रीदेवी पत्रान्तेषु दलप्रान्तेषु दलग्नैर्जलबिन्दुजालैराकृष्टाऽपहृता मुक्ताफलजालेन प्रान्तलम्बिना मुक्ताकलापेन या शोभा सा येन तत्तथोक्तमायतं दीर्घं नालमेव दण्डो यस्य तत्कमलमेवातपत्रं तत्तयोरुपर्याधत्त दधौ ॥ ८९ ॥

द्विधा प्रयुक्तेन च वाङ्मयेन सरस्वती तन्मिथुनं नुनाव ।

संस्कारपूतेन वरं वरेण्यं वधूं मुखग्राह्यनिबन्धनेन ॥ ९० ॥

द्विधेति ॥ अथ सरस्वती वाग्देवी द्विधा संस्कृतप्राकृतरूपेण द्वैविध्येन प्रयुक्तनोच्चारितेन वाङ्मयेन शब्दजालेन तन्मिथुनं नुनाव तुष्टाव । ‘णु स्तुतौ’ इति धातोर्लिङ् । केन कमिवेत्याह—संस्कारेति ॥ संस्कारेण शास्त्रव्युत्पत्त्या पूतेन प्रकृतिप्रत्ययविभागशुद्धेन संस्कृतेनेत्यर्थः । वरेण्यं वरणीयम्, श्लाघ्यमित्यर्थः । वृणोतेरौणादिको ‘वृञ् एन्य’ इति एन्यप्रत्ययः । वरं वोढारं शिवम् । सुखेन ग्राह्यं सुबोधं निबन्धनं रचना यस्य तेन वाङ्मयेन, प्राकृतभाषयेत्यर्थः । वधूं नुनावेत्यनेन संबन्धः ॥ ९० ॥

तौ संधिषु व्यञ्जितवृत्तिभेदं रसान्तरेषु प्रतिबद्धरागम् ।

अपश्यतामप्सरसां मुहूर्तं प्रयोगमाद्यं ललिताङ्गहारम् ॥ ९१ ॥

ताविति ॥ तौ दंपती संधिषु मुखादिनिर्बहणान्तेषु पञ्चसंधिषु । तदुक्तं दशरूपके (११२४)—‘मुखं प्रतिमुखं गर्भः सावमर्शोपसंहतिः’ इति । व्यञ्जितवृत्तिभेदं स्फुटीकृतकौशिक्यादिवृत्तिविशेषम्, रसानुगुण्येनेति शेषः । तदुक्तं भूपालेन—‘कौशिकी स्यानु शृङ्गारे रसे वीरे तु सात्वती । रौद्रवीभत्सयोर्वृत्तिनियतारभटी पुनः । शृङ्गारादिषु भावज्ञै रसेष्विष्टा तु भारती ॥’ तथा—‘कैशिक्यारभटी चैव सात्वती भारती तथा । चतस्रो वृत्तयो ज्ञेयास्तासु नाख्यं प्रतिष्ठितम् ॥’ इति । रसान्तरेषु शृङ्गारादिरसभेदेषु ‘शृङ्गारादौ विषे वीर्ये गुणे रागे द्रवे रसः’ इत्यमरः । ‘शृङ्गारहास्यकरुणरौद्रवीरभयानकाः । बीभत्साद्भुतशान्ताख्या रसाः पूर्वैरुदाहृताः’ इति । प्रतिबद्धरागं प्रतिनियमेन बद्धः प्रवर्तितो वसन्तललितादिरागो यस्मिन्सम् । यस्मिन्से यो रागो विहितस्तदनुसारेण

श्लो० ८९-९४] सपार्वतीकस्य शिवस्य कौतुकागारप्रवेशनम् १७५

प्रयुक्तरागमित्यर्थः । यथाह काहलः—‘रौद्रेऽद्भुते तथा वीरे पुराणेन प्रगीयते । शृङ्गारहास्यकरुणाः स्त्रीरागेण प्रकीर्तिताः ॥ भयानके च बीभत्से शान्ते गेयो नपुंसके ॥’ इति । ललिताङ्गहारं मधुराङ्गविक्षेपम् । ‘अङ्गहारोऽङ्गविक्षेपः’ इत्यमरः । आदौ भवमाद्यम्, रूपकान्तरप्रकृतिभूतमित्यर्थः । तदुक्तं—‘आहुः प्रकरणादीनां नाटकप्रकृतिं बुधाः’ इति अप्सरसामुर्वेश्यादीनाम् । प्रयुज्यत इति प्रयोगो रूपकम्, नाटकमित्यर्थः । आद्यमिति विशेषणात् । तं मुहूर्तमपश्यतां दृष्टवन्तौ । ‘पाप्नाध्मास्था-’ (पा. ७।३।७८) इत्यादिना दृशेः पश्यादेशः ॥ ९१ ॥

देवास्तदन्ते हरमूढभार्यं किरीटबद्धाञ्जलयो निपत्य ।

शापावसाने प्रतिपन्नमूर्तेर्ययाचिरे पञ्चशरस्य सेवाम् ॥ ९२ ॥

देवा इति ॥ देवा इन्द्रादयस्तदन्ते तस्य प्रयोगदर्शनस्यान्तेऽवसान ऊढभार्यं परिणीतदारं हरं किरीटेषु बद्धा अञ्जलयो येषां ते तथोक्ताः सन्तः । निपत्य प्रणम्य शापावसाने प्रतिपन्नमूर्तेर्लब्धशरीरस्य, ‘परिणेष्यति पार्वतीं यदा’ (४।४२) इत्यादिना शापस्य पार्वतीपरिणयान्तत्वादित्यर्थः । पञ्चशरस्य कामस्य कर्तुः । सेवां ययाचिरे, पुनः समासादितशरीरस्य तस्य सेवा स्वीक्रियतामिति प्रार्थयामासुरित्यर्थः । ‘दुह्याचपच-’ (वा० १०९०।९१) इत्यादिना द्विकर्मकत्वम् ॥ ९२ ॥

तस्यानुमेने भगवान्विमन्युर्व्यापारमात्मन्यपि सायकानाम् ।

कालप्रयुक्ता खलु कार्यविद्धिर्विज्ञापना भर्तृषु सिद्धिमेति ॥ ९३ ॥

तस्येति ॥ विमन्युर्विगतक्रोधो भगवानीश्वर आत्मन्यपि तस्य कामस्य सायकानां व्यापारमनुमेने । तथा हि—कार्यविद्धिः कार्यज्ञैः, अथवा कालविद्धिः अवसरज्ञैः । काले योग्यावसरे प्रयुक्तानुष्ठिता भर्तृषु स्वामिषु विषये विज्ञापना सिद्धिमेति खलु, सफला भवतीत्यर्थः । अयमेवास्य स्मरसेवास्वीकारो यदात्मन्यपि तत्सायकव्यापारमङ्गीकृतवानिति ॥ ९३ ॥

अथ विबुधगणांस्तानिन्दुमौलिर्विमृज्य

क्षितिधरपतिकन्यामौदधानः करेण ।

कनककलशयुक्तं भक्तिशोभासनाथं

क्षितिविरचितशय्यं कौतुकागारमागात् ॥ ९४ ॥

अथेति ॥ अथेन्दुमालिरीश्वरस्तान्विबुधगणान्विसृज्य क्षितिधरपतिकन्यां पार्वतीं करेणाददानः कनककलशयुक्तं मङ्गलार्थमन्तर्निहितहेममयपूर्णकुम्भं भक्तयः पुष्पादिरचनास्तासां शोभया सनाथम्, सहितमित्यर्थः । क्षितिविरचित-
शय्यं क्षितौ विरचिता स्थण्डिले कल्पिता शय्या तल्पं यस्मिंस्तत्तथोक्तं कौतुका-
गारमागाच्छय्यागृहं जगाम । अत्राश्वलायनः (गृह्य.१।८।१०)—‘अत ऊर्ध्व-
मक्षारालवणाशिनावधःशायिनौ ब्रह्मचारिणो स्याताम्’ इति । अत ऊर्ध्वं विवाहा-
दूर्ध्वम्, आ त्रिरात्रादिति शेषः । ‘त्रिरात्रं द्वादशरात्रं वा’ (याज्ञ० प्रा० १।८)
इति वचनात् । तथा कामशास्त्रेऽपि—‘अथ परिणयरात्रां प्रक्रमेन्नैव किञ्चित्सिद्धि-
च रजनीषु स्तब्धभावा दुनोति । त्रिदिनमिह न भिन्द्याद्ब्रह्मचर्यं न चास्या
हृदयमननुरुध्य स्वेच्छया नर्मं कुर्यात् ॥’ इति ॥ ९४ ॥

नवपरिणयलज्जाभूषणां तत्र गौरीं

वदनमपहरन्तीं तत्कृताक्षेपमीशः ।

अपि शयनसखीभ्यो दत्तवाचं कथंचि-

त्प्रमथमुखविकारैर्हासयामास गूढम् ॥ ९५ ॥

नवेति ॥ तत्र कौतुकागार ईश ईश्वरो नवपरिणयेन नवोद्वाहेन या लज्जा
सा भूषणं यस्यास्तामत एव तेनेश्वरेण कृताक्षेपं कृताकर्षणम्, उन्नमितमिति
यावत् । वदनमपहरन्तीं साचीकुर्वन्तीम् । अयं लज्जानुभावः । अनुभावान्तर-
माह—शयनसखीभ्योऽपि शयने सहशायिनीभ्योऽपि, नर्मसहचरीभ्योऽपीत्यर्थः ।
कथंचित्कृच्छ्रेण दत्तवाचं दत्तोत्तरां गौरीं मथा भृङ्गिरिटिप्रभृतयो हास्यरसादि-
देवताः पशुपतेः पारिषदाः । यथाह भरतः—‘शृङ्गारो विष्णुदैवत्यो हास्यः
प्रमथदैवतः’ इति । ‘प्रमथाः स्युः पारिषदाः’ इत्यमरः । तेषां मुखविकारैर्मुख-
विकृतचेष्टितैर्गूढमप्रकाशं हासयामास, हासाद्यपायैर्लज्जामपाकर्तुं प्रवृत्त इत्यर्थः ।
यथाह गोनर्दः—‘हासेन मधुना नर्मवचसा लज्जितां प्रियाम् । विलुप्तलज्जां
कुर्वीत निपुणैश्च सखीजनैः ॥’ इति ॥ ९५ ॥

इति श्रीमन्महोपाध्यायकोलाचलमल्लिनाथसूरिविरचितया संजीविनीसमा-

ख्यया व्याख्यया समेतः श्रीकालिदासकृतौ कुमारसंभवे महाकाव्ये

उमापरिणयो नाम सप्तमः सर्गः ।

श्रीः ।

कुमारसंभवम्

सी तारा म क वि कृत या

संजीविन्या समेतम्

अष्टमः सर्गः ।

शिरसा शकलं शशाङ्कमूर्तेर्भसितं बिभ्रतमङ्गकेन भूरि ।

गरलं च गलेन चिन्तयामो हरमर्धाङ्गहराद्रिराजकन्याम् ॥

टीका सप्तसु महिनाथकृतिना संजीविनीसंजिका

या सर्गेषु कुमारसंभवमहाकाव्यस्य चक्रे पुरा ।

सैवैतर्ह्यवशिष्टदिकप्रमिततत्सर्गेषु विद्वन्मुदे

सीतारामकवीश्वरेण हि यथाप्रज्ञं समापूर्यते ॥

टिप्प०—१ महिनाथीयमाग्रिमष्टमसर्गस्य व्याख्यानं सीतारामकविसमादृतपाठादिभिन्न-
मूलपाठवत्त्वाच्च ग्रन्थान्ते टीकानुगुणमूलैः सर्गं संयोजितमस्ति । २ महिनाथः कुमार-
संभवकाव्यस्य सप्तमसर्गं यावदेव व्याख्यानमरचयितुं सीतारामकव्युक्त्येनया मुष्फुटमनु-
मीयते, परं त्वष्टमसर्गाद्रीकापि महिनाथीया ह्यनद्वन्द्वान्ते संयोजिता यत्रतत्र त्रुटि बहुल
वरावर्तते; तत इयमारका संभवाति—किमिदमष्टमसर्गव्याख्यानं महिनाथीयमन्यत्कृतुं वा ?
अपि चेन्महिनाथीयं नाहि सीतारामादिटीकाकृद्भिः किं तदनुपलब्धमासीदिति च । भट्ट-
नारायण—नाथादीनामपि टीका त्वष्टमसर्गावधि लभ्यते, अतः काष्ठिदासप्रणीतं कुमारसंभव-
मष्टमसर्गपरिमितमेतत्त्वर्थाचीनैरनुमन्यते । एतन्मतादरेण हि त्रिशाखा संभवाति—को नाम रच-
यिताऽस्याग्रिमग्रन्थस्य, कथं वा विना कुमारोत्पत्तिवर्णनेन ‘कुमारसंभवम्’ इति कविकुला-
लङ्कारेणास्यानन्वर्थाभिधानकरणे हेतुरिति । सप्तसर्गान्तं कुमारसंभवमिति मतं तु ‘नाति-
स्वल्पा नातिदीर्घाः सर्गा अष्टाधिका इह’ (सा. द. ६।३२०) इत्यष्टसर्गान्यूनत्वलक्षित-
महाकाव्यलक्षणाव्याप्तिप्रसंगात् ‘कुमारसंभवमहाकाव्यस्य’ इत्युक्त्या व्याहतमेव भवेत् ।

नवपरिणीतगिरिजारहःकेलिमपि विवर्णयिषुस्तत्रभवान्कालिदासोऽष्टमं सर्ग-
मारभते—

पाणिपीडनविधेरनन्तरं शैलराजदुहितुहरं प्रति ।

भावसाध्वसपरिग्रहादभूत्कामदोहदर्शनोहरं वपुः ॥ १ ॥

पाणिपीडनविधेरिति ॥ पाणिपीडनं नाम षोडशविधेषु संस्कारेषु कश्चि-
त्संस्कारविशेषः । पीडयति यस्मिन्निति पीडनम् । ‘करणाधिकरणयोश्च’
(पा. ३।३।११७) इति ल्युट् । पाणेः करतलस्य पीडनं ग्रहणम्, विवाह इत्यर्थः ।
पाणेरिति कृद्योगलक्षणा कर्मणि षष्ठी, तस्य विधेर्विधानात् । ‘विधिर्विधाने दैवे
च’ इत्यमरः । अनन्तरं पश्चात् । भावसाध्वसयोः कामेच्छातिभययोः परिग्रहात्,
परिग्रहं ग्रहणं कृत्वेत्यर्थः । ल्यबलोपे पञ्चमी । मुग्धत्वादुभे अप्यवलम्ब्येति
भावः । ‘भावः स्वभावेऽभिप्राये चेच्छासत्तात्मजन्मसु’ इति विश्वः । स्थिताया
इति शेषः । इयं च मुग्धाभेदो नवोढा । तदुक्तं भानुमिश्रैः—‘लज्जाभयपराधीन-
रतिनवोढा’ इति । शैलराजस्य हिमालयस्य दुहितुः कन्यायाः पार्वत्या वपुरङ्गम् ।
हरं शिवं प्रति, लक्षयित्वेत्यर्थः । ‘लक्षणेत्थं—’ (पा. १।४।९०) इति प्रतेः कर्मप्रव-
चनीयसंज्ञा । तद्योगे ‘कर्मप्रवचनीययुक्ते—’ (पा. २।३।८) इति द्वितीया । कामे
यद्दोहदमभिलाषः, इच्छेति यावत् । ‘अथ दोहदम् । इच्छा काङ्क्षा’ इत्यमरः ।
कामविषयकोऽभिलाष इत्यर्थः । तेन निमित्तेन मनोहरं रुचिकरमभूत्, अतिमनो-
हराण्यपि कामिनीवपुषि स्वकामेच्छयैव रोचकानि भवन्तीति भावः । सर्गेऽस्मिन्
रथोद्धतावृत्तम् । ‘राजराविह रथोद्धता लगौ’ इति लक्षणात् । रसश्च प्रायः
संभोगशृङ्गार एव ॥ १ ॥

इदानीं लक्षणरीत्या नवोढात्वमेव दशभिः प्रपञ्चयति—

व्याहृता प्रतिवचो न संदधे गन्तुमैच्छदवलम्बितांशुका ।

सेवते स्म शयनं पराङ्मुखी सा तथापि रतये पिनाकिनः ॥२॥

व्याहृतेत्यादि ॥ सा पार्वती व्याहृता प्रियेण पृष्टा सती प्रतिवचः प्रत्युत्तरं
न संदधे, न दत्तवतीत्यर्थः । तथावलम्बितं करेण धृतमंशुकं वस्त्रं यस्यास्तथोक्ता
सती गन्तुमैच्छत् । तथा पराङ्मुखी परिवर्तितवदना सती शयनं पर्यङ्कं सेवते

स्य सिषेवे । तथापि तस्यां प्रतिकूलवर्तिन्यामपि सत्यां पिनाकिनो हरस्य रतये प्रमोदाय बभूव, प्रियायाः प्रतिकूलव्यापारैरपि प्रियः प्रसन्न एवाभूदित्यर्थः । तस्य मुग्धास्वभावबोधकुशलत्वादिति भावः ॥ २ ॥

कैतवेन शयिते कुतूहलात्पार्वती प्रति मुखं निपातितम् ।

चक्षुरुन्मिषति सस्मितं प्रिये विद्युताहतमिव न्यमीलयत् ॥३॥

कैतवेनेति ॥ पार्वती कर्त्री । प्रिये हरे कुतूहलात्कैतवेन मिथ्यैव शयिते सुप्ते सति, किमियं कुर्यादित्यभिप्रायेणेति भावः । मुखं प्रेयोमुखं प्रति लक्ष्मीकृत्य निपातितं निक्षिप्तम्, 'किमयं स्वपिति जागर्ति वा ?' इत्यभिप्रायादिति भावः । चक्षुः स्वनेत्रं कर्म । अथ च प्रिया इत्याकाङ्क्षावशात्पुनरपि संबध्यते । सस्मितं समन्दहासं यथा स्यात्तथोन्मिषत्युज्जाग्रति सति विद्युताहतमिव प्रतिहतमिवेत्युत्प्रेक्षा । न्यमीलयत्, मुद्रयति स्मेत्यर्थः ॥ ३ ॥

नाभिदेशनिहितः सङ्कम्पया शङ्करस्य रुरुधे तथा करः ।

तद्दुकूलमथ चाभवत्स्वयं दूरमुच्छ्वसितनीविवन्धनम् ॥ ४ ॥

नाभिदेश इति ॥ नाभिदेशे निहितः स्थापितः, नीवीमोचनार्थमिति भावः । शङ्करस्य करस्तथा पार्वत्या सकम्पया सत्या रुरुधे प्रतिरुद्धः । कर्मणि लिट् । अथ च तद्दुकूलं तस्या दुकूलं वस्त्रं कर्तुं । स्वयमात्मना, नतु प्रेरकनियो-गात् दूरमतिशयितमुच्छ्वसितमुद्घाटितं नीव्या बन्धनं यस्य तथोक्तमभवत्, सात्त्विकभावादिति भावः ॥ ४ ॥

एवमालि ! निगृहीतसाध्वसं शङ्करो रहसि सेव्यतामिति ।

सा सखीभिरुपदिष्टमाकुला नास्मरत्प्रमुखवर्तिनि प्रिये ॥ ५ ॥

एवमिति ॥ सा पार्वती कर्त्री । हे आलि हे सखि पार्वति ! त्वया रहसि निगृहीतं त्यक्तं साध्वसं भयं यस्मिन्कर्मणि यथा तथा शङ्करः सेव्यतामित्येवंभूतं सखीभिः कर्त्रीभिः । 'न लोक-' (पा. २।३।६९) इति षष्ठीनिषेधः । उपदिष्टमुप देशम् । भावे निष्ठा । प्रिये प्रमुखवर्तिनि सत्याकुला संभ्रान्ता सती नास्मरत् ॥ ५ ॥

पाठा०—१ शयने. २ विद्युतेव निहितम्. ३ सशङ्कया. ४ तन्नितम्बम-भवत्तदा; तन्नितम्बमथ चाभवत्.

अप्यवस्तुनि कथाप्रवृत्तये प्रश्नतत्परमनङ्गशासनम् ।

वीक्षितेन परिवीक्ष्य पार्वती मूर्धकम्पमयमुत्तरं ददौ ॥ ६ ॥

अपीति ॥ पार्वत्यनङ्गशासनं प्रियं कथायां संभाषणे प्रवृत्तये, लज्जावशान्मां प्रति मौनमाश्रिताया अस्याः संभाषणे कथमपि प्रवृत्त्यर्थमित्यर्थः । अवस्तुन्यप्यलस्यपदार्थेऽपि प्रश्नतत्परं परिवीक्ष्य ज्ञात्वा । हृच्छ्रुषावेक्षणमिहापेक्षितम् । वीक्षितेन प्रियसंमुखमवलोकनेन मूर्ध्नः कम्पस्तन्मयं तद्रूपम्, न हि किञ्चिन्मयापेक्षितमित्यभिलाषव्यञ्जकमिति भावः । उत्तरं ददौ ॥ ६ ॥

शूलिनः करतलद्वयेन सा संनिरुध्य नयने हतांशुका ।

तस्य पश्यति ललाटलोचने मोघपत्नविधुरा रहस्यभूत् ॥ ७ ॥

शूलिन इति ॥ रहसि हतांशुका, रतार्थमिति भावः । अत एव करतलयोर्द्वयेन शूलिनः प्रियस्य नयने, द्वे इति शेषः । संनिरुध्यावृत्य स्थिता सा पार्वती । तस्य ललाटलोचने तृतीये नेत्रे पश्यति सति । मोघो निष्फलो यत्नो यस्या अत एव विधुरा दुःखिता । ततो विशेषणसमासः । अभूत् ॥ ७ ॥

चुम्बनेष्वधरदानवर्जितं खिन्नहस्तमदयोपगूहनम् ।

क्लिष्टमन्मथमपि प्रियं प्रभोर्दुर्लभप्रतिकृतं वधूरतम् ॥ ८ ॥

चुम्बनेष्विति ॥ चुम्बनेष्वधरदानेनाधरोष्ठखण्डनेन । 'दो अवखण्डने' । भावे ल्युट् । वर्जितं रहितमपि तथा खिन्नहस्तं मन्दप्रचारितकरम्, स्तनयोरिति शेषः । गम्यमानार्थत्वाद्प्रयोगः । 'पाणिः' इति पाठे भिन्नं पदम् । तदा खिन्नपाण्यपीति योजनीयम् । सदयमगाढं यदुपगूहनमालिङ्गनं तद्यस्मिन्तादृशमपि । अत एव क्लिष्टः परितोपाभावान्खिन्नो मन्मथः कामो यस्मिन्तत्तथोक्तमपि । तथा दुर्लभं प्रतिकृतं प्रतीकारो यस्य, रसाभासभियेति भावः । प्रतिकृतमिति भावे निष्ठा । तथोक्तमपि वधूरतं प्रियासुरतं प्रभोः प्रियस्य प्रियं प्रीतिजनकम् । 'इगुपध-' (पा. ३।१।१३५) इति कः । अभूदिति शेषः ॥ ८ ॥

यन्मुखग्रहणमक्षताधरं दानमव्रणपदं नैखस्य यत् ।

यद्रतं च सदयं प्रियस्य तत्पार्वती विषहते स्म नेतरत् ॥ ९ ॥

श्लो० ६-१२] प्रभाते पार्वत्याः सखीजनं प्रति सद्दीकवर्तनम् १८१

यदिति ॥ पार्वती प्रियस्य प्रियकर्तृकम् । 'कर्तृकर्मणोः-' (पा. २।३।६५) इति कर्तरि षष्ठी । अक्षताधरमदष्टाधरोष्ठं यन्मुखस्य ग्रहणं चुम्बनार्थं करेणादानम् । तथाऽव्रणपदमदत्तचिह्नं यन्नखस्य दानम् । इह कर्मणः शेषत्वविवक्षायां षष्ठी । अन्यथा 'न लोक-' (पा. २।३।६९) इति तन्निषेधः प्रसज्येत । तथा सदयं स्पर्शमात्रविरामं यच्च रतम् । मध्यान्तयोस्तृतीयान्तेन संबन्धः । 'न लोक-' (पा. २।३।६९) इति कृद्योगलक्षणायाः पष्ठ्या बाधात् । तद्विपहते स्म सोढवती । 'लट् स्मे' (पा. ३।२।११८) इति भूतार्थे लट् । 'परिनिविभ्यः' (पा. ८।३।७०) इति षत्वम् । इतरत्कठोरमुखग्रहणादि न विपहते स्मेत्यर्थः ॥ ९ ॥

रात्रिवृत्तमनुयोक्तुमुद्यतं सा प्रभातसमये सखीजनम् ।

नाकरोदपकुतूहलं हिया शंसितुं तु हृदयेन तत्त्वरे ॥ १० ॥

रात्रिवृत्तमिति ॥ प्रभातसमये रात्रिवृत्तं नैशं वृत्तान्तम् । 'वाच्यवद्वर्तने वृत्तं चरित्रच्छन्दसोरपि' इति विश्वः । अनुयोक्तुं प्रष्टुम् । 'प्रश्नोऽनुयोगः पृच्छा च' इत्यमरः । उद्यतं सखीजनं सा पार्वती हिया हेतुभूतयाऽपकुतूहलं शमित-जिज्ञासाकौतुकं नाकरोत्, नोत्तरयांचक्र इत्यर्थः । अथ च हृदयेन, मनसा तु कर्तृणा शंसितुमुत्तरं कर्तुं तत्त्वरे त्वरितम् । भावे लिट् ॥ १० ॥

दर्पणे च परिभोगदर्शिनी पृष्ठतः प्रणयिनो निषेदुषः ।

प्रेक्ष्य बिम्बमुपबिम्बमात्मनः कानि कानि न चकार लज्जया ॥११॥

दर्पण इति ॥ किंचित् चार्थः । दर्पणे परिभोगदर्शिनी संभोगचिह्नावलो-किनी सा पार्वती । पृष्ठतो निषेदुषः स्थितवतः प्रणयिनो हरस्य बिम्बं मुख-मण्डलम् । 'बिम्बोऽस्त्री मण्डलं त्रिषु' इत्यमरः । आत्मन उपबिम्बं बिम्ब-समीपे । 'अव्ययं विभक्ति-' (पा. २।१।६) इति समीपार्थेऽव्ययीभावः । पतितं प्रेक्ष्य लज्जया कानि कानि चेष्टाविशेषचमत्कृतानि न चकार, अपि तु सर्वाणि चकारैवेत्यर्थः ॥ ११ ॥

नीलकण्ठपरिश्रुक्तयौवनां तां विलोक्य जननी संमाश्वसत् ।

भर्तृबल्लभतया हि मानसीं मातुरस्यति शुचं वधूजनः ॥ १२ ॥

नीलकण्ठेति ॥ जननी मेना । तां पार्वतीं नीलकण्ठेन शिवेन परिभुक्तं

यौवनं यस्यास्तथोक्तां विलोक्य समाश्वसदाश्वसं प्राप, हृष्टवतीति यावत् ।
तथा हि-वधूजनो मातुर्मानसीं मनसिजां शुचं शोकं भर्तृवल्लभतया भर्तृप्रीति-
पात्रतयाऽस्यति क्षिपति । 'असु क्षेपणे' लट् । आत्मजासु पतिप्रसाद एव मातृणां
मुदो हेतुरिति भावः ॥ १२ ॥

वासराणि कतिचित्कथंचन स्थाणुना रतमकारि चानया ।

ज्ञातमन्मथरसा शनैः शनैः सा मुमोच रतिदुःखशीलताम् ॥ १३ ॥

वासराणीति ॥ कतिचिद्वासराणि दिवसान् । 'घस्रो दिनाहनी वा तु क्लीबे
दिवसवासरौ' इत्यमरः । 'कालाध्वनोः-' (पा. २।३।५) इति द्वितीया । स्थाणुना
शिवेन । 'स्थाणू रुद्र उमापतिः' इत्यमरः । अनया पार्वत्या सह कथंचन बलेन
रतं सुरतमकारि कृतम्, तदनुकूलरसोत्पत्त्यभावादिति भावः । अथ च सा
शनैः शनैर्ज्ञातो मन्मथरसो यया तथा सती रतो या दुःखशीलता दुरवगाह्य-
स्वभावता तां मुमोच, स्वयमप्यनुरज्यति स्मेत्यर्थः ॥ १३ ॥

तदेवाह—

सस्वजे प्रियमुरोनिपीडनं प्रार्थितं मुखमनेन नाहरत् ।

मेखलाप्रणयलोलतां गतं हस्तमस्य शिथिलं रुरोध सा ॥ १४ ॥

सस्वज इति ॥ सा पार्वती । उरसो निपीडनं यस्मिन्कर्मणि यथा स्यात्तथा
प्रियं सस्वज आलिङ्गितवती, तथाऽनेन प्रियेण प्रार्थितम् चुम्बनार्थमित्यर्थः ।
मुखं नाहरन्नावक्रयत् । परंतु मेखलया काञ्चया सह यः प्रणयः स्नेहस्तत्र या
लोलता, जिघृक्षया मन्दप्रसरणमित्यर्थः । तां गतं प्राप्तमस्य प्रियस्य हस्तं
पाणिं शिथिलं मन्दं यथा तथा रुरोध, न तु प्रागिवेति भावः ॥ १४ ॥

भावसूचितमदृष्टविप्रियं दौर्ध्यभावक्षणवियोगकातरम् ।

कैश्चिदेव दिवसैस्तथा तयोः प्रेम गूढमितरेतराश्रयम् ॥ १५ ॥

भावेति ॥ भावेन स्वगतत्वाभिव्यञ्जकचेष्टाविशेषेण सूचितं ज्ञापितम् ।
'भावः सत्तास्वभावाभिप्रायचेष्टात्मजन्मसु' इति मेदिनी । तथा न दृष्टं विप्रिय-
मौदासीन्यं यत्र । तथा दौर्ध्यं दृढत्वं भजति तथोक्तम् । तथा क्षणवियोगेऽपि

पाठा०—१ पदमकार्यत प्रिया. २ रत. ३ निपीडितम्; निपीडिता. ४ चाटु
तत्क्षण; चाटुमत्क्षण. ५ तदा. ६ रुढम्.

कातरम्, तदसहिष्ण्वत्यर्थः । गूढं सखीजनानभिज्ञेयं तयोः शिवपार्वत्योः प्रेम स्नेहः । 'प्रेम स्नेहोऽथ दोहदम्' इत्यमरः । कैश्चिदेव दिवसैरितरेतराश्रयं परस्परनिष्ठम्, अभूदिति शेषः ॥ १५ ॥

प्रेम्णः परस्पराश्रयत्वमेव प्रपञ्चयति—

तं यथात्मसदृशं वरं वधूरन्वरज्यत वरस्तथैव ताम् ।

सागरादनपगा हि जाह्नवी सोऽपि तन्मुखरमैकवृत्तिभाक् ॥ १६ ॥

तमिति ॥ वधूः पार्वती । आत्मसदृशं तं वरं शिवमनु लक्षयित्वा यथा येन प्रकारेणारज्यत । 'रञ्ज रागे' दैवादिकालङ्घ् । वरः शिवस्तां वधूमनु तथैवारज्यत । हि यथा जाह्नवी सागरात्समुद्रादनपगाऽनिवर्तमाना, अस्तीति शेषः । सोऽपि समुद्रोऽपि तस्या जाह्नव्या मुखसंबन्धिनि रस एकां केवलां वृत्तिं भजतीति तथोक्तः, अस्तीति शेषः । उपमालंकारः ॥ १६ ॥

शिष्यतां निधुवनोपदेशिनः शंकरस्य रहसि प्रपन्नया ।

शिक्षितं युवतिनैपुणं तया यत्तदेव गुरुदक्षिणीकृतम् ॥ १७ ॥

शिष्यतामिति ॥ निधुवनोपदेशिनः सुरतोपदेष्टुः शंकरस्य शिष्यतामुपदेश्यतां प्रपन्नया प्राप्तया तथा पार्वत्या रहसि यद्युवतिषु त्रिजगद्विलासिनीषु मध्ये नैपुणं कौशलं शिक्षितमधीतम् । तदेव नैपुणशिक्षणमेव गुरुदक्षिणीकृतं गुरो-रदक्षिणा दक्षिणा यथा संपद्यते तथा कृतम् । अभूततद्भावे चिवः । 'अस्य चवौ' (पा. ७।४।३२) इतीकारः । शिवोपयोगित्वेन तत्कृतसुरतारम्भानुगुणसुरतकौशलमेव दक्षिणात्वेन परिणतमिति भावः । इह वाक्यार्थवृत्तिनिदर्शनालंकारः; 'वाक्यार्थयोः सदृशयोरैक्यारोपो निदर्शना' इत्युक्तत्वात् ॥ १७ ॥

दष्टमुक्तमधरोष्ठमम्बिका वेदनाविधुतहस्तपल्लवा ।

शीतलेन निरवापयत्क्षणं मौलिचन्द्रशकलेन शूलिनः ॥ १८ ॥

दष्टमुक्तमिति ॥ अम्बिका पार्वती पूर्वं दष्टं पश्चान्मुक्तमधरोष्ठं वेदनया पीडया विधुतौ कम्पितौ हस्तौ पाणी एव पल्लवौ यथा तथोक्ता सती शीतलेन शूलिनः शिवस्य मौलौ यच्चन्द्रस्य शकलं कलारूपं तेन कृत्वा क्षणं निरवापयत्, सुखयति स्मेत्यर्थः ॥ १८ ॥

प्रियानुरागव्यञ्जकचेष्टामाह—

चुम्बनादलकचूर्णदूषितं शंकरोऽपि नयनं ललाटजम् ।

उच्छ्वसत्कमलगन्धये ददौ पार्वतीवदनगन्धवाहिने ॥ १९ ॥

चुम्बनादिति ॥ चुम्बनाद्धेतोरलकचूर्णेन केशप्रसाधनचूर्णविशेषेण दूषितम-
वरुद्धं ललाटजं ललाटे जातम् । 'सप्तम्यां जनेर्ङः' (पा.३।२।९७) इति डप्रत्ययः ।
अलुको वैभाषिकत्वाच्चालुक् । नयनं नेत्रम् । उच्छ्वसत्कमलगन्धये विकसत्कमल-
सुगन्धये, पद्मिनीत्वादिति भावः । 'उपमानाच्च' (पा.५।४।१३७) इतीकारः ।
'गन्धो गन्धक आमोदे' इति विश्वः । पार्वत्या वदनमेव गन्धवाही पवनस्तस्मै ।
'गन्धवाहानिलागुगाः' इति कोशनिर्दिष्ट 'गन्धवाह'शब्दस्य गन्धं वहतीति
योगालम्बनेन 'गन्धवाहि'शब्देनापि वायुत्वप्रतीतिः । रूढ्यालम्बने त्वप्रत्ययान्त-
स्यैव पवनत्वप्रतीतौ शक्तिमत्त्वादवाचकपददोषप्रसङ्ग इति बोध्यम् । ददौ, तत्राधो
रजो निवर्तयितुं स्थापितवानित्यर्थः ॥ १९ ॥

एवमिन्द्रियसुखस्य वर्त्मनः सेवनादनुगृहीतमन्मथः ।

शैलराजभवने सहोमया मासमात्रमवसद्वृषध्वजः ॥ २० ॥

एवमिति ॥ एवमिन्द्रियाणि सुखयतीतीन्द्रियसुखः । 'सुख'शब्दात् करोत्य-
र्थकणिजन्तात्पचाद्यच् । णिज्लोपश्च । तस्य वर्त्मनः सेवनादाचरणाद्धेतोरनुगृहीतः
प्रसादितो मन्मथो येन, स्ववपुर्योजनादिति भावः । अत्र 'परिणेष्यति पार्वतीं
यदा वपुषा स्वेन नियोजयिष्यति' (४।४२) इति चतुर्थसर्गोक्तमनुसंधेयम् ।
तथोक्तो वृषध्वजो हरः शैलराजभवने हिमालयगृह उमया पार्वत्या सह
मासमात्रं त्रिंशद्दिनात्मकः कालो मासस्तमेवावसत् । 'कालाध्वनोः—' (पा.२।३।५)
इति द्वितीया । 'मात्रं कार्त्स्न्येऽवधारणे' इत्यमरः ॥ २० ॥

सोऽनुमान्य हिमवन्तमात्मभूरात्मजाविरहदुःखखेदितम् ।

तत्र तत्र विजहार संपैतन्नप्रमेयगतिना ककुब्जता ॥ २१ ॥

स इति ॥ स आत्मभूः शिवः । आत्मजायाः पार्वत्या विरहदुःखेन खेदितं
हिमवन्तमनुमान्य तत आज्ञां गृहीत्वा । अप्रमेयवत्स्वेव स्थानेषु वर्तत इत्य-
परिच्छेद्या गतिर्गमनव्यापारो यस्य तथाभूतेन ककुब्जता नन्दिना तत्र तत्र पर्वते

संपतन्संचरमाणो विजहार विहारं कृतवान् । इह 'संचरन्' इति पाठोऽसाधुः ।
'समस्तृतीयायुक्तात्' (पा. १।३।५४) इति नित्यमान्मनेपदनियमाच्छतुर्दौर्लभ्यात् ।
अमन्तमार्गपदं शेषयित्वा सकर्मकत्वादप्रसङ्ग इति केचित्समर्थयन्ते ॥ २१ ॥

मेरुमेत्य मरुदाशुगोक्षकः पार्वतीस्तनपुरस्कृतान्कृती ।

हेमपल्लवविभङ्गसंस्तरानन्वभूत्सुरतमर्दनक्षमान् ॥ २२ ॥

मेरुमिति ॥ मरुदिवाशु गच्छतीति मरुदाशुग उक्षा वृषभो यस्य सः ।
'शेषाद्विभाषा' (पा. ५।४।१५४) इति कप् । कृती कुशलो हरः । मेरुं सुमेरुम् ।
'मेरुः सुमेरुर्हेमाद्रिः' इत्यमरः । एत्यागत्य पार्वत्याः स्तनाभ्यां पुरस्कृतान्पूजिताना-
श्रयत्वेन स्वीकारात् । अल्पीयसां महत्स्वीकार एव पूजात्वेन परिणमतीति भावः ।
महतामल्पीयः स्वीकारे को हेतुरित्याशङ्क्य विशेषयति—सुरतेति । सुरतेषु यानि
मर्दनानि तेषु क्षमान्सहिष्णून् । हेम्नः पल्लवानां विभङ्गाः खण्डास्तेषां संस्तराना-
स्तरणान्यन्वभूत्, तत्र सुत्वा विजहारेत्यर्थः । अल्पीयसामपि सहिष्णुत्वं हेम्नो
विकारत्वात् । अल्पीयस्त्वं तु पदो लवः पल्लव इति श्लिष्टार्थमहिम्ना समर्थ्यते ॥ २२ ॥

पद्मनाभचरणाङ्किताश्मसु प्राप्तवत्समृतविप्रुपो नवाः ।

मन्दरस्य कटकेषु चावसत्पार्वतीवदनपद्मषट्पदः ॥ २३ ॥

पद्मनाभेति ॥ हरः । पद्मनाभो हरिः । 'पद्मनाभो मधुरिपुः' इत्यमरः ।
तस्य चरणाभ्यामङ्किताश्चिह्निता अश्मानो येषाम् । एतेन हररपि विहारयोग्यत्वं
ध्वन्यते । तथा नवा अमृतविप्रुपोऽमृतबिन्दून् । 'पृषन्ति बिन्दुपृषताः पुमांसो
विप्रुषः स्त्रियाम्' इत्यमरः । प्राप्तवत्सु, समुद्रमन्थनसाधनत्वादस्येति भावः ।
मन्दरस्य च कटकेषु नितम्बेषु । 'कटकोऽस्त्री नितम्बोऽङ्गः' इत्यमरः । पार्वत्या
वदनरूपे पद्मे षट्पदो भ्रमरः सन् । अवसद्वासमकरोत् ॥ २३ ॥

रावणध्वनितभीतया तया कण्ठसक्तदृढबाहुबन्धनः ।

एकपिङ्गलगिरौ जगद्गुरुनिर्विवेश विशदाः शशिप्रभाः ॥ २४ ॥

रावणेति ॥ जगतां गुरुनियन्ता । उत्पत्त्यादित्रिविधकर्मणां गुणभेदेन कार-
कत्वादिति भावः । शिवः । एकपिङ्गलस्य कुबेरस्य । 'यक्षैकपिङ्गलविलश्रीदपुण्य-
जनेश्वराः' इत्यमरः । गिरौ कैलासे रावणस्य प्रसिद्धराक्षसस्य ध्वनितांस्तिहना-

दाह्नीतया तथा पार्वत्या कण्ठे सक्तं सज्जितं दृढं बाहुबन्धनं यस्य स तथोक्तः
सन् विशदाः स्वच्छाः, शारदिका इति भावः । शशिनः प्रभाः कौमुदीर्निर्विवे-
शोपभुक्तवान् ॥ २४ ॥

तस्य जातु मलयस्थलीरते धृतचन्दनलतः प्रियाक्लमम् ।

आचचाम सलवङ्गकेसरश्चाटुकार इव दक्षिणानिलः ॥ २५ ॥

तस्येति ॥ जातु कदाचित् । तस्य तत्कर्तृके । मलयस्थलीषु रतं सुरतं तत्र
सति । धृताः कम्पिताश्चन्दनानां चन्दनवृक्षाणां लताः शाखा येन स तथोक्तः ।
लवङ्गानां केसरैः किञ्चलकैः सह वर्तत इति तथोक्तः । दक्षिणानिलो मलयपवनः ।
चाटुकार इव मधुरभापीव । प्रियायाः क्लमं खेदमाचचाम, हृतवानित्यर्थः ॥ २५ ॥

हेमतामरसताडितप्रिया तत्कराम्बुविनिमीलितेक्षणा ।

सा व्यगाहत तरङ्गिणीमुमा मीनपङ्क्तिपुनरुक्तमेखला ॥ २६ ॥

हेमेति ॥ सा उमा पार्वती हेम्नस्तामरसेन रक्तोत्पलेन तटोत्पन्नेन ताडितः प्रियो
यया सा, परिहासविधित्सयेति भावः । तथा तस्य प्रियस्य कराम्बुना हस्ताक्षिप्त-
जलेन विनिमीलिते ईक्षणे नेत्रे यया । तथा मीनपङ्क्त्या पुनरुक्ता मेखला रशना
यस्यास्तथोक्ता सती । तरङ्गिणीं नदीं व्यगाहत विजगाहे, जलक्रीडां चकारेत्यर्थः ।
'तरङ्गिणी शैवलिनी' इत्यमरः ॥ २६ ॥

तां पुलोमतनयालकोचितैः पारिजातकुसुमैः प्रसाधयन् ।

नन्दने चिरमयुग्मलोचनः सस्पृहं सुरवधूभिरीक्षितः ॥ २७ ॥

तामिति ॥ अयुग्मानि विषमाणि, ग्रीणीति यावत् । लोचनानि यस्य स
तथोक्तः शिवो नन्दन इन्द्रोद्याने पुलोमतनया शची । 'पुलोमजा शचीन्द्राणी'
इत्यमरः । तस्या अलकंपु केशोपूचितैः पारिजातकुसुमैः कल्पवृक्षपुष्पैस्तां पार्वतीं
प्रसाधयन्भूषयन्, तथा सुरवधूभिर्देवाङ्गनाभिः सस्पृहमीक्षितः सन्, चिरमव-
सदिति शेषः ॥ २७ ॥

इत्यभौममनुभूय शंकरः पार्थिवं च दयितासखः सुखम् ।

लोहितायति कदाचिदातपे गन्धमादनवनं व्यगाहत ॥ २८ ॥

पाठा०—१ रतेर्धृतचन्दनलतः; रते धृतचन्दनवनः. २ सतुषारशीतलः. ३ खे.

४ मेखलाम्. ५ सुरवधूभिर्देवैः; सुरवधूभिरीक्षितः; सुरवधूभिरीक्षत. ६ वनिता.

७ गिरिम्.

इतीति ॥ शंकरः इत्येवमभौमं स्वर्गीयं तथा पार्थिवं भौमं च सुखम् । दयित-
तासखः सन्ननुभूय कदाचित्समय आतपे सूर्ये लोहितायति रक्तवर्णे जायमाने
सति । 'लोहितादिडाज्जभ्यः क्यप्' (पा. ३।१।१३) इति क्यप् । गन्धमादनस्य
गिरेर्वनं व्यगाहत, तत्र क्रीडितुं जगामेत्यर्थः ॥ २८ ॥

तत्र काञ्चनशिलातलाश्रयो नेत्रगम्यमवलोक्य भास्करम् ।
दक्षिणेतरभुजव्यपाश्रयां व्याजहार सहधर्मचारिणीम् ॥ २९ ॥

तत्रेति ॥ तत्र गन्धमादनवने स हरो भास्करं सूर्यं नेत्रगम्यं नेत्रप्राप्यम्,
नेत्रावलोक्यमिति यावत् । अवलोक्य विचार्य । काञ्चनं मौर्वणं शिलातलमाश्रयो
यस्य तथोक्तः सन् । दक्षिणेतरौ भुजौ वामभुजस्तत्र व्यपाश्रयः संबन्धो यस्या-
स्ताम्, तत्र स्थितामित्यर्थः । सहधर्मचारिणीं पत्नीं पार्वतीं व्याजहारोक्तवान् ।
'व्याहार उक्तिर्लपितम्' इत्यमरः ॥ २९ ॥

पद्मकान्तिर्मरुणत्रिभागयोः संक्रमय्य तव नेत्रयोरिव ।
संक्षये जगदिव प्रजेश्वरः संहरत्यहरमावहर्षतिः ॥ ३० ॥

पद्मेति ॥ हे प्रिये ! अग्नौ पुरोवर्त्यहर्षतिः सूर्यः । अरुणौ त्रिभागौ तृतीयांशौ
ययोस्तयोस्तव नेत्रयोरिव पद्मकान्तिं कमलशोभां संक्रमय्य तुल्यित्वा, कमल-
प्रतिनिधित्वेन रात्रौ तव नेत्रकमल एव स्थास्यत इति विचार्येति भावः । संक्षये
प्रलये प्रजेश्वरो ब्रह्मा जगदिव । अहो दिनं संहरति, स्वस्यास्तंगतत्वादिति भावः ।
अत्र गम्योत्प्रेक्षा ॥ ३० ॥

सीकरव्यतिकरं मरीचिभिर्दूरयत्यवनते विवस्वति ।

इन्द्रचापपरिवेषशून्यतां निर्झरास्तव पितुर्व्रजन्त्यमी ॥ ३१ ॥

सीकरेति ॥ हे प्रिये ! अवनते नम्रीभूते, अस्तंगत इति यावत् । विवस्वति
सूर्ये मरीचिभिः स्वकिरणैः सह सीकराणां जलकणानाम् । 'सीकरोऽम्बुकणाः
स्मृताः' इत्यमरः । व्यतिकरं संबन्धं दूरयति दूरं कुर्वति सति । अमी पुरोवर्तिन-
स्तव पितुर्हिमालयस्य निर्झराः प्रवाहा इन्द्रचापेन यः परिवेषः परिधिः । 'परि-
वेषस्तु परिधिरुपसूर्यकमण्डले' इत्यमरः । तेन शून्यास्तेषां भावस्तत्ता तां व्रजन्ति,

गच्छन्तीत्यर्थः । निर्झरकणपतितसायन्तनकिरणैरुद्धासमानेन्द्रचापपरिधिता सूर्य-
स्यास्तंगतत्वाद्विलीना इति भावः ॥ ३१ ॥

दृष्टामरसकेसरस्रजोः क्रन्दतोर्विपरिवृत्तकण्ठयोः ।

निघ्नयोः सरसि चक्रवाकयोरल्पमन्तरमनल्पतां गतम् ॥ ३२ ॥

दृष्टेति ॥ हे प्रिये ! दृष्टा तामरससंबन्धितां केसराणां स्रक् याभ्यां तयोः ।
तथा विपरिवृत्तौ परस्परपराङ्मुखीभूतौ कण्ठौ ययोः । तथा निघ्नयोः परस्पराधी-
नयोः । ‘अधीनो निघ्न आयत्तः’ इत्यमरः । अत एव क्रन्दतो रुदतोः । तथा
सरसि स्थितयोश्चक्रवाकयोरल्पमन्तरं वियोगोऽनल्पतामनिशयिततां गतम्,
प्राप्तमित्यर्थः ॥ ३२ ॥

स्थानमाह्निकमपास्य दन्तिनः सल्लकीविटपभङ्गवासितम् ।

आविभातचरणाय गृह्णते वारि वारिरुहवद्वपदम् ॥ ३३ ॥

स्थानमिति ॥ हे प्रिये ! दन्तिनो गजाः सल्लकीविटपा वृक्षविशेषास्तेषां भङ्गैः
खण्डैर्वासितं सुगन्धितमाह्निकं दैनं स्थानमपास्य त्यक्त्वा । विभातमारभ्येत्याविभातं
यच्चरणमाचरणम्, सांध्यं कृत्यमिति यावत् । तस्मै तत्कर्तुम् । वारिरुहेषु कमलेषु
बद्धाः षट्पदा भ्रमरा यत्र तादृशं वारि जलं गृह्णते, करेणाददत् इत्यर्थः ।
गम्योत्प्रेक्षा ॥ ३३ ॥

पश्य पश्चिमदिगन्तलम्बिना निर्मितं मितकथे ! विवस्वता ।

लब्धया प्रतिमया सरोम्भसां तापनीयमिव सेतुबन्धनम् ॥ ३४ ॥

पश्येति ॥ हे मितकथे मिताः परिमिताः कथा यस्यान्तस्संबोधनं हे मित-
भाषिणि प्रिये ! पश्चिमं दिगन्तं लम्बते तथोक्तेन विवस्वता सूर्येण लब्धया प्रतिमया
प्रतिबिम्बेन कृत्वा सरःसंबन्धिनामम्भसां तापनीयं सौवर्णं सेतोर्बन्धनमिव निर्मि-
तम्, कृतमित्यर्थः । इति त्वं पश्य । तरङ्गितसरोजलेषु पतितमत एवाविरलतया
सहस्रधा विभक्तं स्वप्रतिबिम्बमेव सूर्यनिर्मितः सेतुरिवेत्युत्प्रेक्षा । ‘तपनीयं शात-
कुम्भम्’ इत्यमरः । ततः ‘तस्य विकारः’ (पा. ४।३।१३४) इत्यण् ॥ ३४ ॥

पाठा०—१ लज्जोः. २ विरहदीनकण्ठयोः. ३ भिन्नयोः. ४ आविभाति शरणाय
गच्छतः सान्ध्यकर्मविधयेऽनुगृह्णते. ५ कथमिदम्. ६ दीर्घया.

उत्तरन्ति विनिकीर्य पल्वलं गाढपङ्कमतिवाहितातपाः ।

दंष्ट्रिणो वनवराहयूथपा दष्टभङ्गुरविसाङ्कुरा इव ॥ ३५ ॥

उत्तरन्तीति ॥ हे प्रिये ! गाढः पङ्को यत्र तादृशं पल्वलमल्पसरः । 'विशन्तः पल्वलं चाल्पसरः' इत्यमरः । विनिकीर्य, स्वाधिवास्येन विक्षिप्तं कृत्वेत्यर्थः । अतिवाहितोऽतिक्रान्त आतपो घर्मो यैः । तथा दंष्ट्रिणः प्रशन्नदंष्ट्रायुक्ताः । वनवराहाणामारण्यकसूकराणां यूथं पान्ति रक्षन्ति ते वनवराहयूथपाः, महान्तो वराहा इत्यर्थः । दष्टा भङ्गुरा भङ्गुरीला विसाङ्कुरा मृणालतन्तवो यस्मै तथोक्ता इव । उत्तरन्ति निःसरन्ति, अर्थात्सरस इत्यर्थः । अत्र बहिर्दृश्येषु दंष्ट्राङ्गुरेषु विसाङ्गुरत्वोपेक्षणादुपेक्षालंकारः ॥ ३५ ॥

एष वृक्षशिखरे कृतास्पदो जातरूपसर्गोरमण्डलम् ।

हीयमानमहरत्ययातपं पीवरोरु ! पिवतीव बर्हिणः ॥ ३६ ॥

एष इति ॥ हे पीवरोरु ! वृक्षशिखरे कृतमास्पदं स्थितिर्येन, तत्र स्थित इत्यर्थः । एष पुरोवर्ती बर्हिणो मयूरः । 'मयूरो बर्हिणो बर्ही' इत्यमरः । कर्ता । जातरूपस्य सुवर्णस्य । 'चामीकरं जातरूपम्' इत्यमरः । यो रसो जलं तद्वद्गौरं पीतं मण्डलं बर्हिसमूहो यस्य तादृशम् । अहो दिवसस्यात्ययः संध्या तस्या आतपं पिवतीवेत्युपेक्षा । यतो हीयमानम्, अन्यथा कथमस्य हानिः स्यादिति भावः ॥ ३६ ॥

पूर्वभागतिमिरप्रवृत्तिभिर्व्यक्तपङ्कमिव जातमेकतः ।

खं हृतातपजलं विवस्वता भाति किञ्चिदिव शेषवत्सरः ॥ ३७ ॥

पूर्वेति ॥ विवस्वता हतं शोषितमातपो जलमिव यस्य तादृशं खं व्योम । पूर्वभागे यान्तिमिरप्रवृत्त्यस्तमःप्रसारास्ताभिः कृत्वा । एकत एकत्र भागे व्यक्तः पङ्को यत्र तदिव जातं सन् । किञ्चिच्छेषवदीपजलशेषि सर इव भाति । अस्मंगच्छदकाल्पातपे किञ्चिज्जलशेषोपेक्षणपूर्वक उपमालंकारः ॥ ३७ ॥

आविशद्भिरुज्जङ्गणं मृगैर्मूलसेकसरसैश्च वृक्षकैः ।

आश्रमाः प्रविशदग्न्यधेनवो बिभ्रति श्रियमुदीरिताग्रयः ॥ ३८ ॥

आविशद्भिरिति ॥ उटजस्य पर्णशालाया अङ्गणम् । 'पर्णशालोऽस्त्रियाम्'

इत्यमरः । आविशद्भिः प्रविशद्भिर्मृगैः । तथा मूलेषु यः सेकः सेचनं तेन सरसा
आर्द्रास्तथोक्तैर्वृक्षकैरल्पवृक्षैश्चोपलक्षिताः । तथा प्रविशन्त्योऽऽयाः श्रेष्ठा धेनवो
येषु । तथोदीरिता उद्दीपिताः । सायंहोमार्थमिति भावः अग्नयो गार्हपत्यादयो येषु
तथोक्ता आश्रमा ऋषीणां वासस्थानानि । श्रियं बिभ्रति, शोभन्त इत्यर्थः ॥३८॥

बद्धकोशमपि तिष्ठति क्षणं सावशेषविवरं कुशेशयम् ।

षट्पदाय वसतिं ग्रहीष्यते प्रीतिपूर्वमिव दातुमन्तरम् ॥ ३९ ॥

बद्धेति ॥ बद्धकोशं मुकुलितमपि कुशेशयं कमलं कर्तुं । वसतिं ग्रहीष्यते
षट्पदाय अमराय प्रीतिपूर्वमन्तरमवकाशम् । 'अन्तरमवकाशावधि-' इत्यमरः ।
दातुमिवेत्युपप्रेक्षा । क्षणं सावशेषं विवरं छिद्रं यस्य तथा तिष्ठति ॥ ३९ ॥

दूरमग्रपरिमेयरश्मिना वारुणी दिगरुणेन भानुना ।

भाति केसरवतेव मण्डिता बन्धुजीवतिलकेन कन्यका ॥ ४० ॥

दूरमिति ॥ हे प्रिये ! वारुणी दिक् पश्चिमदिक् । दूरमग्रे परिमेया अल्पत्वा-
त्परिमातुं शक्या रश्मयः किरणा यस्य तादृशेनारुणेन भानुना । केसरवता किञ्जल्क-
वता बन्धुजीवं बन्धुजीवाव्यवृक्षपुष्पं तदेव तिलकं तेन मण्डिता कन्यकेव भाति ४०

सामभिः सहचराः सहस्रशः स्यन्दनाश्च हृदयंगमस्वनैः ।

भानुमग्निपरिकीर्णतेजसं संस्तुवन्ति किरणोष्मपायिनः ॥ ४१ ॥

सामभिरिति ॥ किरणोष्मपायिनः किरणानामूष्माणमेव पिबन्तीति तथोक्ताः ।
सहस्रशः सहचरा बालग्विल्यादय ऋषयः । अग्नौ परिकीर्णं निक्षिप्तं तेजो येन तं
भानुं सूर्यम् । स्यन्दनस्य रथस्य संबन्धिनो येऽश्वान्तेषां हृदयंगमा मनोहराः स्वना
येषां तैः सामभिः सामवेदैः संस्तुवन्ति, स्तुतिं कुर्वन्तीत्यर्थः ॥ ४१ ॥

सोऽयमानतशिरोधरैर्हयैः कर्णचामरविघट्टितेक्षणैः ।

अस्तमेति युगभुग्रकेसरैः संनिधाय दिवसं महोदधौ ॥ ४२ ॥

सोऽयमिति ॥ सोऽयं सूर्यो दिवसं महोदधौ संनिधाय संस्थाप्य । आनता
नम्रीभूता शिरोधरा ग्रीवा येषां तैः । अत एव कर्णयोश्चामरैर्विघट्टिते

पाठा०—१ उत्तरम्. २ दूरलग्न. ३ वारुणा. ४ कुसुमेन. ५ स्यन्दनस्य.

६ स्वरैः. ७

श्लो० ३९-४५] पार्वतीं प्रतिशिवेन संध्यानुरागवर्णनम् १९१

ईक्षणे येषां तैः । युगेन स्कन्धधार्यकाष्ठेन भुम्भा मृदिताः केसराः स्कन्धरोमाणि येषां तथोक्तैर्हयैरश्वैः कृत्वा । अस्तमस्ताचलमेति गच्छति । 'अस्तस्तु चरमः क्षमाभृत' इत्यमरः ॥ ४२ ॥

खं प्रसुप्तमिव संस्थिते खौ तेजसो महत ईदृशी गतिः ।

तत्प्रकाशयति यावदुद्धृतं मीलनाय खलु तावतश्च्युतम् ॥ ४३ ॥

खमिति ॥ हे प्रिये ! खं व्योम खौ संस्थितेऽस्मंगते सति प्रसुप्तमिव भवति । युक्तमेवेत्याह—महतस्तेजस ईदृशी वक्ष्यमाणा गतिरस्ति । सा केत्याह—तत्तेजः कर्तृ । उद्धृतमुद्धृतं सत् । यावत्, स्थानमित्यर्थः । प्रकाशयति, च्युतं भ्रष्टमस्तमितं सद्दिति यावत् । तावतः स्थानस्य मीलनाय संकोचनाय भवति खलु । यत्र तेजस्तिष्ठति तत्प्रकाशते, यतो गच्छति तन्न प्रकाशत इति भावः । उत्प्रेक्षालंकारः ॥ ४३ ॥

संध्ययाप्यनुगतं रवेर्वर्षुर्वन्ध्यमस्तशिखरे समर्पितम् ।

येन पूर्वमुदये पुरस्कृता नानुयास्यति कथं तमापदि ॥ ४४ ॥

संध्ययेति ॥ संध्ययापि कर्त्र्या अस्तशिखरे समर्पितं निहितं वन्धं पूज्यं रवेर्वर्षुर्मण्डलं कर्म । अनुगतमन्वगामि । योग्यमेवैतदित्याह—पूर्वमुदये प्रातःसमये येन पुरस्कृताऽग्रे कृता संमानिता च । उदये प्रागेव संध्यागम इति प्रसिद्धम् । आपदि विपत्समये, अस्तमय इति यावत् । तं सूर्यं कथं नानुयास्यति ? अपि तु यास्यत्येवेत्यर्थः । सतीधर्म एष एवेति भावः ॥ ४४ ॥

रक्तपीतकपिशाः पयोमुचां कोटयः कुटिलकेशि ! भान्त्यमूः ।

द्रक्ष्यसि त्वमिति संध्ययानया वर्तिकाभिरिव साधुमण्डिताः ॥ ४५ ॥

रक्तेति ॥ हे कुटिलकेशि प्रिये ! अमूः पुरोगताः । रक्ताश्च पीताश्च कपिशाश्च तथोक्ताः, नानावर्णा इत्यर्थः । पयोमुचां कोटयोऽश्रयोः । 'स्यात्कोटिरश्रौ चापाग्रे संख्याभेदप्रकर्षयोः' इति विश्वः । भान्ति । तास्त्वं द्रक्ष्यसीति हेतोरनया संध्यया कर्त्र्या । वर्तिकाभिश्चित्रशलाकाभिः साधु यथा तथा मण्डिता इव भूषिताः किम्वित्युत्प्रेक्षा ॥ ४५ ॥

पाठा०—१ उत्थितम्. २ तावता. ३ पदम्. ४ धर्मम्. ५ प्राक्तथेयम्. ६ सांध्यवेत्या. ७ वर्णिकाभिः. ८ वर्तिताः.

सिंहकेसरसटासु भूभृतां पल्लवप्रसविषु द्रुमेषु च ।

पश्य धातुशिखरेषु भानुना संविभक्तमिव सांध्यमातपम् ॥४६॥

सिंहेति ॥ हे प्रिये ! भूभृतां पर्वतानां संबन्धनां सिंहानां केसराः किञ्जल्का इव याः सटाः स्कन्धकेशास्तासु । पल्लवानां प्रसवो येषु तेषु द्रुमेषु च तथा धातु-
युक्तेषु शिखरेषु च भानुना संविभक्तं सम्यग्विविभज्य दत्तमिव सांध्यमातपं पश्य ।
केसरादीनामात्मसदृशत्वात्सुहृद्भूततया सूर्योऽस्तगमनसमय आसन्नमृत्युः पुरुष
आत्मधनमिव धनीभूतं तात्कालिकमातपं तेभ्यो दत्त्वाऽस्तं गच्छतीति भावः ॥४६॥

अद्रिराजतनये ! तपस्विनः पावनाम्बुविहिताञ्जलिक्रियाः ।

ब्रह्म गूढमभिसंध्यमादृताः शुद्धये विधिविदो गृणन्त्यमी ॥४७॥

अद्रीति ॥ हे अद्रिराजतनये ! विधिविदम्पस्विनोऽमी ब्राह्मणाः । अभिसंध्यं
संध्यामभिव्याप्य । पावनं पवित्रं यदम्बु तेन विहिताऽञ्जलिक्रियार्थदानं यैस्तथोक्ताः ।
भूत्वेति शेषः । शुद्धये आत्मशुद्धिं कर्तुमादृता आदरयुक्ताश्च सन्तः । गूढं रहस्य-
भूतं ब्रह्म गायत्रीं गृणन्ति । जपन्तीत्यर्थः ॥ ४७ ॥

तन्मुहूर्तमनुमन्तुमर्हसि प्रस्तुताय नियमाय मामपि ।

त्वां विनोदनिपुणः सखीजनो वल्गुवादिनि ! विनोदयिष्यति ४८

तदिति ॥ हे वल्गुवादिनि मिष्टभाषिणि ! तत्तस्मात्कारणात्प्रस्तुताय सांध्याय
नियमाय विधये नियमे कर्तुं मामपि मुहूर्तं क्षणमात्रमनुमन्तुं त्वं गच्छेत्यनुमननं
कर्तुमर्हसि । तथा त्वां विनोदे विनोदकरणे निपुणः कुशलः सखीजनो विनोद-
यिष्यति ॥ ४८ ॥

निर्विभुज्य दशनच्छदं ततो वाचि भर्तुर्वधीरणापरा ।

शैलराजतनया समीपगामाललाप विजयार्महेतुकम् ॥ ४९ ॥

निर्विभुज्येति ॥ ततोऽनन्तरं शैलराजतनया पार्वती दशनच्छदमाष्टं निर्विभुज्य
वक्त्रीकृत्य भर्तुर्वाच्यवधीरणापरा तिरस्कृतिसक्ता, श्रुतमप्यशृण्वतीत्यर्थः । समीपगां
विजयानाम्नीं सखीम् । अहेतुकं निष्कारणमाललाप, आलापं कृतवतीत्यर्थः ॥४९॥

पाठा०—१ भूभृता. २ धातुशिखरेषु चात्मनः; चास्तशिखरे विवस्वता; धातु-
शिखरेषु चात्मना. ३ पार्ष्णिमुक्तवमुधास्तपस्विनः. ४ रचिता. ५ अभिसांध्यम्.
६ सिद्धये. ७ सहेतुकम्.

श्लो० ४६-५३] पार्वतीं प्रति शिवेन संध्यानुरागवर्णनम् १९३

ईश्वरोऽपि दिवसात्ययोचितं मन्त्रपूर्वमनुतस्थिवान्विधिम् ।

पार्वतीमवचनामसूयया प्रत्युपेत्य पुनराह सस्मितम् ॥ ५० ॥

ईश्वर इति ॥ दिवसात्यये सायंकाल उचितं विधिं मन्त्रपूर्वं यथा तथाऽनुत-
स्थिवान्कृतवान्। ईश्वरोऽप्यसूयया मां त्यक्त्वा गत इत्यभिप्रायगर्भितयेर्ष्याऽवच-
नामभाषमाणाम् । ‘वच परिभाषणे’ कर्तरि ल्युः । पार्वतीं प्रत्युपेत्य समीपमागत्य
पुनः सस्मितं यथा तथाहोक्तवान् ॥ ५० ॥

मुञ्च कोपमनिमित्तकोपने ! संध्यया प्रणमितोऽस्मि नान्यथा ।

किं न वेत्ति सहधर्मचारिणं चक्रवाकसमवृत्तिमात्मनः ॥ ५१ ॥

मुञ्चेति ॥ हे अनिमित्तकोपनेऽकारणकोपने ! कोपं क्रोधं मुञ्च । यतोऽस्म्यहं
संध्यया कर्त्या प्रणमितो नान्यथा, अहं संध्यावशं गतः, नान्यावशं गतः; अतः
कोपं मा कुर्वित्यर्थः । अथ च आत्मनः सहधर्मचारिणं माम्, संध्यां कर्तुं
गच्छन्तमिति शेषः । चक्रवाकेन समा वृत्तिर्यस्य तं किं न वेत्ति ? इदानीमुभयोः
प्रियाविरहखिन्नत्वादिति भावः ॥ ५१ ॥

निर्मितेषु पितृषु स्वयंभुवा या तनुः सुतनु ! पूर्वमुज्झिता ।

सेयमस्तमुदयं च सेवते तेन मानिनि ! ममात्र गौरवम् ॥ ५२ ॥

निर्मितेष्विति ॥ हे सुतनु ! स्वयंभुवा ब्रह्मणा निर्मितेषु कल्पितेषु पितृषु
तनुः सूक्ष्मा या संध्या पूर्वमुज्झिता सेयं संध्यास्तमुदयं च सेवते । तेन कारणेन
हे मानिनि ! ममात्र गौरवमादरः, अस्तीत्यर्थः ॥ ५२ ॥

तामिमां तिमिरवृद्धिपीडितां शैलराजतनयेऽधुना स्थिताम् ।

एकतस्तटतमालमालिनीं पश्य धातुरसनिम्नगामिव ॥ ५३ ॥

तामिति ॥ हे शैलराजतनये प्रिये ! तामिमां संध्यामधुनैकतः पूर्वत्र तिमिर-
वृद्धिपीडितामत एव तटे तमालानां माला यस्यास्तथोक्तां धातूनां गैरिकादीनां
रसस्य निम्नगां नदीमिव स्थितां पश्य । उपमालंकारः । मालिनीत्यत्र ‘व्रीह्यादिभ्यश्च’
(पा. ५।२।१।१६) इतीति ॥ ५३ ॥

पाठा०—१ अनुतिष्ठान्, २ सोऽभ्युपेत्य, ३ प्रयमितः, ४ नान्यथा, ५ उत्थिता,
६ सेव्यते, ७ वृत्ति, ८ भूमिलग्नमिव संप्रति स्थिताम्; भूमिलग्नमिव संप्रतिष्ठिताम्,
१३ कु० सं०

सांध्यमस्तमितशेषमातपं रक्तलेखमपरा बिभर्ति दिक् ।

सांपरायवसुधासशोणितं मण्डलाग्रमिव तिर्यगुज्झितम् ॥५४॥

सांध्यमिति ॥ अपरा प्रतीची दिक् । अस्तमितं शेषं च सांध्यम् । तथा रक्ता लेखा पङ्क्तिर्यस्य । तथा सांपराया सांग्रामिकी या वसुधा तत्र सशोणितं सरक्तमत एव तिर्यगुज्झितं त्यक्तं मण्डलस्याग्रमिव स्थितमातपं बिभर्ति ॥ ५४ ॥

यामिनीदिवससंधिसंभवे तेजसि व्यवहिते सुमेरुणा ।

एतदन्धतमसं निरङ्कुशं दिक्षु दीर्घनयने ! विजृम्भते ॥५५॥

यामिनीति ॥ हे दीर्घनयने प्रिये ! यामिनीदिवसयोः संधौ संध्यायां संभवति तथोक्ते सांध्ये तेजसि सुमेरुणा व्यवहितेऽन्तर्हिते सति निरङ्कुशं निरर्गलमेतत्पुरो-
वर्त्यन्धतमसं गाढं तमो दिक्षु विजृम्भते प्रसरति, संध्यापि विलीनेत्यर्थः ॥५५॥

नोर्ध्वमीक्षणगतिर्न चाप्यधो नाभितो न पुरतो न पृष्ठतः ।

लोक एष तिमिरौघेण वेष्टितो गर्भवास इव वर्तते निशि ॥५६॥

नोर्ध्वमिति ॥ निशि तिमिरौघेण वेष्टित एष लोको गर्भवास इव वर्तते । गर्भस्थित इव प्रतिभासमानत्वादिति भावः । यत् ईक्षणाणां लोकनेत्राणां गतिः प्रसर ऊर्ध्वं न; तथाऽपि न; तथाऽभितो वामदक्षिणोऽपि न; तथा पुरतो न; पृष्ठतश्च न, गर्भस्थितवज्जनैः कुत्रापि नावलोक्यत इत्यर्थः । ततो निशावृत्तौ गर्भवृत्तित्वोत्प्रेक्षा ॥ ५६ ॥

शुद्धमाविलमवस्थितं चलं वक्रमार्जवगुणान्वितं च यत् ।

सर्वमेव तमसा समीकृतं धिक्छहचमसतां हृतान्तरम् ॥५७॥

शुद्धमिति ॥ शुद्धं निर्मलमाविलं मलिनमवस्थितं स्थिरं चलं चरिष्णु वक्रं कुटिलमार्जवगुणेनर्जुत्वगुणेनान्वितं सरलं च यत् तत्सर्वमेव तमसा समीकृतम् । तमोव्याहया पृथग्भासमानत्वादिति भावः । तथा हि—असतां कादाचित्कमपि महत्त्वं धिक् । यतो हृतान्तरं समीकृतसदसद्गुणम् । अत्र सामान्येन विशेषसमर्थन-
रूपोऽर्थान्तरन्यासः ॥ ५७ ॥

पाठा०—१ संपरायवसुधा सशोणितं. २ उत्थितम्. ३ निरर्गलम्. ४ तिमि-
रोल्ब. ५ हृतान्तरम्; अनन्तराम्.

नूनमुन्नमति यज्वनां पतिः शर्वरस्य तमसो निषिद्धये ।

पुण्डरीकमुखि ! पूर्वदिङ्मुखं कैतकैरिव रजोभिराहतम् ॥५८॥

नूनमिति ॥ हे पुण्डरीकमुखि कमलमुखि प्रिये ! नूनं यज्वनां द्विजानां पतिश्चन्द्रः शर्वरस्य शर्वरीसंबन्धिनस्तमसो निषिद्धये निवृत्तये उन्नमत्युदेति । अत एव कैतकैः केतकसंबन्धिभी रजोभिरिवाहतं व्याप्तं पूर्वदिशो मुखम्, पश्येति शेषः ५८

मन्दरान्तरितमूर्तिना निशा लक्ष्यते शशभृता सतारका ।

त्वं मया प्रियसखीसमागता श्रोष्यतेव वचनानि पृष्ठतः ॥ ५९ ॥

मन्दरेति ॥ सतारका सनक्षत्रा निशा रात्रिर्मन्दरेण गिरिणान्तरिता मूर्तिर्यस्य तेन शशभृता चन्द्रेण प्रियसखीभिः समागता मिलिता त्वं पृष्ठतः स्थित्वा वचनानि श्रोष्यता श्रोतुमवस्थितेन मयेव लक्ष्यते । उपमालंकारः ॥ ५९ ॥

रुद्धनिर्गमनमा दिनक्षयात् पूर्वदृष्टतनु चन्द्रिकास्मितम् ।

एतदुद्गिरति चन्द्रमण्डलं दिग्रहस्यमिव रात्रिनोदितम् ॥६०॥

रुद्धेति ॥ आ दिनक्षयाद्दिनक्षयं मर्यादीकृत्य रुद्धनिर्गमनं रुद्धोदयम् । अथ च, पूर्वस्यां दृष्टा तनुर्यस्य । 'सर्वनाम्नो वृत्तिमात्रे पुंवद्भावः' (वा० १३७६) इति पूर्वाशब्दस्य पुंवद्भावः । एतच्चन्द्रमण्डलं कर्तुं । रात्र्या नोदितं कथयितुं प्रेरितं सत् । चन्द्रिकैव स्मितं यस्मिन्कर्मणि यथा तथा दिशः पूर्वस्या रहस्यमुद्गिरतीव वमतीव । यथा सेष्या काचित् केनचिद्द्वारा सपत्नीरहस्यं कथयति तथा रात्रिरूपा स्त्री दिग्रूपायाः स्त्रियो रहस्यं तदवयवप्रदर्शनं प्रकटयति, त्वं पश्येत्यभिप्रायः । उत्प्रेक्षालंकारः ॥६०॥

पश्य पक्वफलिनीफलत्विषा बिम्बलाञ्छितवियत्सरोम्भसा ।

विप्रैकृष्टविवरं हिमांशुना चक्रवाकमिथुनं विडम्ब्यते ॥ ६१ ॥

पश्येति ॥ पक्वा या फलिनी तस्याः फलं तस्य त्विडिव त्विड यस्य । तथा बिम्बेन लाञ्छितं योजितं वियत्सरोऽम्भश्च येन, उभयत्रापि दृश्यमानेनेत्यर्थः हिमांशुना चन्द्रेण कर्त्ता । चक्रवाकयोर्मिथुनं तीरस्थं विडम्ब्यते प्रतार्यते । यतो

पाठा०—१ उन्नयति. २ पश्य दिङ्मुखम्; दिङ्मुखं यथा. ३ आवृतम्. ४ तनु-चन्द्रिका. ५ रात्रिचोदिता. ६ चन्द्रमण्डलम्. ७ विप्रकृष्टविधुरम्; विप्रकृष्टविरहम्; विप्रकृष्टविवरम्.

विप्रकृष्टं न जातं विवरमन्तरमुभयोस्तारतम्यं यस्य । त्वं पश्य सरःप्रतिबिम्बित-
चन्द्रमण्डलं फलिनीफलभ्रान्त्या जिघृक्षुतापूर्वकमुद्दिश्य गच्छन्मिश्रधुनं, वस्तुतस्तु
तत्र फलिनीफललाभाभावाद्यस्तशस्त्रेण भूयत इति भावः । 'फलिन्यग्निशिखायां
च फलिन्याम्' इति मेदिनी ॥ ६१ ॥

शक्यमोषधिपतेर्नवोदयाः कर्णपूररचनाकृते तव ।

अप्रगल्भयवसूचिकोमलाश्लेत्तुमग्रनखसंपुटैः कैराः ॥ ६२ ॥

शक्यमिति ॥ हे प्रिये ! नव उदयो येषाम् । तथाऽप्रगल्भा नूतना ये यवा-
स्तेषां सूचयोङ्कुरास्तद्वत्कोमलाः । ओषधीनां पत्युश्चन्द्रस्य कराः किरणाः कर्णपूरस्य
रचनाकृते रचनायै तवाग्राणि ये नखसंपुटास्तैः । तेषामतितैक्षण्यादिति भावः । श्लेत्तुं
द्विधाकर्तुं शक्यम्, शक्तैर्भूयत इत्यर्थः । शक्नोते: 'ऋहलोः-' (पा. ३।१।१२४)
इति भावे ण्यत् । यवाङ्कुरवत् कोमलांश्चन्द्रकरानुत्तार्य त्वया कर्णपूरं कर्तुमुत्साहः
क्रियतामिति भावः ॥ ६२ ॥

अङ्गुलीभिरिव केशसंचयं संनिगृह्य तिमिरं मरीचिभिः ।

कुङ्गलीकृतसरोजलोचनं चुम्बतीव रजनीमुखं शशी ॥ ६३ ॥

अङ्गुलीभिरिति ॥ शशी चन्द्रः । कुङ्गलीकृते मीलिते सरोजे एव लोचने
यस्य तत्तथोक्तं रजन्या मुखं वदनं अङ्गुलीभिरिव मरीचिभिः किरणैः केशसंचय-
मिव तिमिरं तमः संनिगृह्य हठाद्गृहीत्वा चुम्बतीव । अन्योऽपि कश्चिच्चुम्बन्
केशसंचयं संनिगृह्णाति । चुम्बनसमये केशसंनिग्रहे यः कोऽपि रसोद्बोधः स तद्वे-
द्यैकवेद्य इत्यर्थः । समासोक्तिरलंकारः ॥ ६३ ॥

पश्य पार्वति ! नवेन्दुरश्मिभिर्भिन्नसान्द्रतिमिरं नभस्तलम् ।

लक्ष्यते द्विरदभोगदूषितं संप्रसादमिव मानसं सरः ॥ ६४ ॥

पश्येति ॥ हे पार्वति ! नवस्येन्दो रश्मिभिर्भिन्नं सान्द्रं सघनं तिमिरं यस्य

पाठा०—१ शक्यः, २ नवोदयः, ३ नवाः, ४ कोमलः, ५ करः, ६ भ्रमसान्द्रः
सामिभिन्नः संविभिन्न, ७ संप्रसीदत्.

टिप्प०—१ वामनोऽप्याह (कान्या. सू. ५।२।२२) 'शक्यमिति रूपं कर्माभिधायां
लिङ्गवचनस्यापि सामान्योपक्रमात्' इति । अत्रोदाहरणम्—'शक्यं श्रमासेनापि क्षुत्प्रतिहन्तुं'
इति भाष्यकारप्रयोगः । इति ।

तन्नभस्तलं द्विरदभोगेन दूषितं मलिनं प्राक् पुनश्च कालान्तरेण सप्रसादं निर्मलं मानसं सर इव लक्ष्यते । त्वं पश्य, जलस्य नीलत्वादिति भावः ॥ ६४ ॥

रक्तभावमपहाय चन्द्रमा जात एषं परिशुद्धमण्डलः ।

विक्रिया न खलु कालदोषजा निर्मलप्रकृतिषु स्थिरोदया ॥ ६५ ॥

रक्तभावमिति ॥ हे प्रिये! एष चन्द्रमा रक्तभावं रक्तिमानमपहाय मुक्त्वा परिशुद्धं विशदं मण्डलं यस्य तथोक्तो जातः । तथा हि—निर्मलप्रकृतिषु वस्तुषु कालदोषेण जाता विक्रिया विकारः स्थिर उदय उत्पत्तिर्यस्यास्तादृशी न भवति खलु । सामान्येन विशेषसमर्थनरूपोऽर्थान्तरन्यासः ॥ ६५ ॥

उन्नतेषु शशिनः प्रभा स्थिता निम्नसंश्रयपरं निशातमः ।

नूनमात्मसदृशी प्रकल्पिता वेधसा हि गुणदोषयोर्गतिः ॥ ६६ ॥

उन्नतेष्विति ॥ हे प्रिये! शशिनः प्रभा चन्द्रिकोन्नतेषु स्थलेषु स्थिता वर्तते । तथा निशातमः कर्तुं । निम्नेषु नीचेषु संश्रयो यस्य तत्तथोक्तं वर्तते । तथा हि—गुणदोषयोर्गतिर्वेधसा विधिना आत्मना नीचनोच्चन च सदृशी प्रकल्पिता रचिता हि नूनम् । नीचात्मा नीचस्थ एव भवति । उच्चात्मा उच्चस्थ एवेत्यर्थः ॥ ६६ ॥

चन्द्रपादजनितप्रवृत्तिभिश्चन्द्रकान्तजलबिन्दुभिर्गिरिः ।

मेखलातरुषु निद्रितानमून्बोधयत्यसमये शिखण्डिनः ॥ ६७ ॥

चन्द्रेति ॥ गिरिर्मेखलासु नितम्बेषु ये तरवस्तेषु निद्रितान्मुमान् न शिखण्डिनो मयूरान् चन्द्रस्य पादैर्जनिता प्रवृत्तिर्निर्गमनं येषां तैश्चन्द्रकान्तस्य ये जलबिन्दवस्तैः कृत्वाऽसमये बोधयति जागरयति । 'मेखला खड्गबन्धे स्यात्काञ्ची-शैलनितम्बयोः' इति मेदिनी ॥ ६७ ॥

कल्पवृक्षशिखरेषु संप्रति प्रस्फुरद्भिरिव पश्य सुन्दरि ! ।

हारयष्टिरचैनामिवांशुभिः कर्तुर्मागतकुतूहलः शशी ६८ ॥

कल्पेति ॥ हे सुन्दरि ! संप्रति शशी चन्द्रः प्रस्फुरद्भिरंशुभिः कृत्वा हारयष्टि-

पाठा०—१ वेधसैव. २ इह; एव. ३ इमान्. ४ अविकल्पसुन्दरि; व शशु-सुन्दरि. ५ गणनाम्. ६ उद्यत.

रचनां कर्तुमिवागतं कुतूहलं यस्य तथोक्तः सन्, कल्पवृक्षयुक्तेषु शिखरेषु, वर्तत इति शेषः । इव किम्? त्वं पश्य । यथा कश्चिन्नीलपट्टसूत्रेण मुक्ताहारं विरलतया योजयति तथाऽयं चन्द्रोऽपि वृक्षपत्रान्तरालगतस्वीयकिरणमुक्ताफलैर्वृक्षपत्रच्छाय-
रूपिणा नीलेन पट्टसूत्रेण च हारयाष्टिं कर्तुमिवेहागत इति भावः ॥ ६८ ॥

उन्नतावनतभाववत्तया चन्द्रिका सतिमिरा गिरेरियम् ।

भक्तिभिर्बहुविधाभिरर्पिता भाति भूतिरिव मत्तहस्तिनः ॥ ६९ ॥

उन्नतेति ॥ हे प्रिये! गिरेरुन्नतावनतभाववत्तया सतिमिरं चन्द्रिका बहुविधा-
भिर्भक्तिभी रचनाभिरर्पिता मत्तहस्तिनो भूतिः संपदिव भाति । उपमालंकारः ६९

एतदुच्चैश्चसितपीतमैन्दवं वोढुमक्षममिव प्रभारसम् ।

मुक्तपट्टपदविरावमञ्जसा भिद्यते कुमुदमा निबन्धनात् ॥ ७० ॥

एतदिति ॥ उच्चैश्चसितं यथा तथा पीतमैन्दवं चान्द्रं प्रभारसं वोढुमक्षममि-
वैतत्कुमुदम् । मुक्तः षट्पदानां भ्रमराणां विरावः शब्दो येन तत्तथोक्तं सत्
अञ्जसा झटिति । ‘द्रागझटिल्यञ्जसाह्वय’ इत्यमरः । आ निबन्धनाच्चिरवशेषबन्ध-
नाद्भिद्यते । सकर्मकाणामपि कर्माविवक्षयाऽकर्मकत्वात्कर्मकर्तरि लट् । अन्योऽपि
बहुलमात्रादिरसं पिबन्भिन्नोदरो भवति तद्वत् ॥ ७० ॥

पश्य कल्पतरुलम्बि शुद्धया ज्योत्स्नया जनितरूपसंशयम् ।

मारुते चलति चण्डिके! बलाद्ब्रज्यते विपरिवृत्तमंशुकम् ॥ ७१ ॥

पश्येति ॥ हे चण्डिके! कल्पतरौ लम्बि लम्बायमानत्वेन वर्तमानं शुद्धया
ज्योत्स्नया चन्द्रकान्त्या जनितो रूपस्य संशयः संदेहो यत्र, उभयोरपि शुक्लत्वा-
दिति भावः । एतादृशमंशुकं वस्त्रं मारुते चलति सति विपरिवृत्तं सद्बलाद्ब्रज्यते,
व्यक्तत्वेन ज्ञायत इत्यर्थः । त्वं पश्य ॥ ७१ ॥

शक्यमङ्गुलिभिरुत्थितैरधः शाखिनां पतितपुष्पपेशलैः ।

पत्रजर्जरशशिप्रभालवैरेभिरुत्कचयितुं तर्वालकान् ॥ ७२ ॥

शक्यमिति ॥ हे प्रिये! अधः पतितपुष्पपेशलैः सुन्दरैः । तथाऽङ्गुलि-

पाठा०—१ भागवत्तया, २ दन्तिनः, ३ उच्चसितपीतम्, ४ सोढुम्, ५ चण्डिके
चलम्; चण्डि केवलं व्यज्यते, ६ उद्धृतैः, ७ कोमलैः, ८ अलकम्; अलकाः.

भिरुत्थितैरुत्थापितैरेभिः पुरोवर्तिभिः शाखिनां संबन्धिभिः पत्रैर्जर्जरिता ये शशिनः प्रभाया लवा अंशास्तैस्तवालकानुत्कचयितुमुद्ग्रथितुं शक्यम्, शक्येन भूयतामित्यर्थः । काचित्तत्र सखी पुष्पप्रतिनिधित्वेन वृक्षाधःपतितजर्जरीभूतचन्द्र-कान्तिशकलैः केशानुद्ग्रथयत्विति भावः ॥ ७२ ॥

एष चारुमुखि ! योग्यतारया युज्यते तरलबिम्बया शशी ।

साध्वसादुपगतप्रकम्पया कन्ययेव नवदीक्षया वरः ॥ ७३ ॥

एष इति ॥ हे चारुमुखि ! एष शशी । वरः परिणेतो नवदीक्षया नवपरिणी-तयाऽत एव साध्वसादुपगतः प्रकम्पो यस्यास्तया कन्ययेव । तरलबिम्बया चपलमण्डलया योग्यतारया सदृशतारकया युज्यते युनक्ति । त्वं पश्य ॥ ७३ ॥

पाकभिन्नैशरकाण्डगौरयोरुल्लसत्प्रकृतिजप्रसादयोः ।

रोहतीव तव गण्डलेखयोश्चन्द्रबिम्बैर्निहिताक्षिण चन्द्रिका ७४

पाकेति ॥ हे प्रिये ! चन्द्रबिम्बेन निहिता स्थापिता तवाक्षिण नेत्रे या चन्द्रिका सा । पाके भिन्नो यः शरकाण्डस्तृणविशेषस्तद्वद्गौरयोः । तथोल्लसन्प्र-कृतिजः स्वभावजः प्रसादः प्रसन्नता ययोस्तयोस्तव गण्डलेखयोरुपरि रोहतीव आरोहणं करोतीवेत्युत्प्रेक्षा ॥ ७४ ॥

लोहितार्कमणिभाजनार्पितं कल्पवृक्षमधु बिभ्रती स्वयम् ।

त्वामियं स्थितिमतीमुपागता गन्धमादनवनाधिदेवता ॥ ७५ ॥

लोहितेति ॥ लोहिता रक्ता येऽर्कमणयस्तेषां भाजनं पात्रं तत्रार्पितं स्थापितं कल्पवृक्षाणां मधु मकरन्दस्तद्विभ्रतीयं गन्धमादनवनस्याधिदेवता स्थितिमतीं स्थिरां त्वामुद्दिश्य स्वयमुपागता । त्वं पश्य, तुभ्यं मदिरां दातुमागच्छतीत्यर्थः ॥ ७५ ॥

आर्द्रकेसरसुगन्धि ते मुखं मत्तरेक्तनयनं स्वभावतः ।

अत्र लब्धवसतिर्गुणान्तरं किं विलासिनि ! मन्दः करिष्यति ७६

आर्द्रेति ॥ हे विलासिनि ! अत्र लब्धा वसतिर्निवासो येन तथोक्तो मन्दः

पाठा०—१ चन्द्रमुखि. २ पश्य तारया; योगतारया. ३ पाण्डु. ४ प्रतिकृति-प्रसन्नयोः; प्रतिकृतिप्रदीप्तयोः. ५ निहिताक्षि. ६ उपस्थिता; समागता. ७ प्रान्तरक्त; रक्तमेव; मत्तमेव. ८ कम्. ९ मधुः.

किं कीदृशं गुणान्तरमन्यं गुणं करिष्यति ? अपि तु नेत्यर्थः । यतस्ते तव मुखं स्वभावतः स्वभावेनैवाद्र्केसरवत्सुगन्धि । तथा मत्ते रक्ते नयने यस्य तथोक्तं चास्ति । ये ये मदगुणास्ते ते मदात्प्रागेव वर्तन्ते, अतः किमनेन मदेन कर्तव्यमिति भावः ॥ ७६ ॥

मान्यभक्तिरथवा सखीजनः सेव्यतामिदमनङ्गदीपनम् ।

इत्युदारमभिधाय शंकरस्तामपाययत पानमम्बिकाम् ॥ ७७ ॥

मान्यभक्तिरिति ॥ हे प्रिये ! अथवा मान्या भक्तिर्भावो यस्य तादृशः सखीजनोऽनङ्गस्य कामस्य दीपनमिदं मधु सेव्यतामित्युदारमभिधाय शंकरस्तामम्बिकां पार्वतीं पानं मदिरामपाययत ॥ ७७ ॥

पार्वती तदुपयोगसंभवां विक्रियामपि सतां मनोहराम् ।

अप्रतर्क्यविधियोगनिर्मितामाप्रतेव सहकारतां ययौ ॥ ७८ ॥

पार्वतीति ॥ पार्वती कर्त्री । तदुपयोगसंभवां मद्यपानजन्यां विक्रियामपि सतां मनोहराम् । आम्नताम्नत्वमप्रतर्क्यो दुर्ज्ञेयो यो विधियोगोऽनुष्ठानयोगस्तेन निर्मितां सहकारतामतिस्मैरभत्वमिव ययौ, प्रापेत्यर्थः । 'आम्नश्चूतो रसालोऽसौ सहकारोऽतिसौरभः' इत्यमरः । आम्नमेवानुष्ठानविशेषेण यथा सहकारं भवति तद्वद्विक्रियापि मनोहराऽभूदिति भावः ॥ ७८ ॥

तत्क्षणं विपरिवर्तितहियोर्नेष्यतोः शयनमिद्वरागयोः ।

सा बभूव वंशवर्तिनी द्वयोः शूलिनः सुवदना मदस्य च ॥ ७९ ॥

तत्क्षणमिति ॥ तत्क्षणं मदिरापानानन्तरसमय एव सा सुवदना पार्वती विपरिवर्तिता नष्टा ह्रीर्ययोरत एवेद्धः प्रवृद्धो रागो ययोरत एव शयनं नेष्यतोः, सुरतार्थमिति भावः । शूलिनः शिवस्य मदस्य चेत्यनयोर्द्वयोर्वंशवर्तिनी वंशंगता बभूव ७९

घूर्णमाननयनं स्खलत्कथं स्वेदबिन्दुं मदकारणास्मितम् ।

आननेन न तु तावदीश्वरश्चक्षुषा चिरमुमामुखं पपौ ॥ ८० ॥

घूर्णंति ॥ घूर्णमाने नयने यत्र । तथा स्खलन्ती कथा वाग्यत्र । तथा स्वेदस्य

पाठा०—१ दीपकम्. २ तदुपभोग. ३ निर्मिता. ४ नम्रता. ५ तत्क्षणे. ६ विपरिवृत्तलज्जयोः. ७ वाञ्छतोः. ८ वंशवर्तिका. ९ स्खलद्वचः; स्खलत्कचम्. १० बिन्दुमद.

बिन्दवो यत्र । मदरूपिणा कारणेन स्मितं मन्दहासश्च यत्र । तदुभायाः पार्वत्या
मुखमीश्वरः शिवस्तावत्प्रथमं चिरं चक्षुषा पपौ सादरं ददर्श, आननेन तु न
पपावित्यर्थः ॥ ८० ॥

तां विलम्बितपनीयमेखलामुद्रहञ्जघनभारदुर्वहाम् ।

ध्यानसंभृतविभूतिरीश्वरः प्राविशन्मणिशिलागृहं रहः ॥ ८१ ॥

तामिति ॥ ध्यानेन संभृता संपादिता विभूतिरूपभोगसाधनसंपत्तिर्येन स
ईश्वरो विलम्बितपनीयस्य सुवर्णस्य मेखला काञ्ची यस्यास्ताम् । तथा जघनभा-
रेण दुर्बलां दुःखेन वोढुं शक्याम् । वहतेः 'ईषद्' सुपु कृच्छ्राकृच्छ्रार्थेषु (पा. ३।३।१२६)
इति खल । तां पार्वतीमुद्रहन्सन् । रह एकान्ते मणिशिलानां गृहं प्राविशत् ॥ ८१ ॥

तत्र हंसधवलोत्तरच्छदं जाह्नवीपुलिनचारुदर्शनम् ।

अध्यशेत शयनं प्रियासखः शारदाभ्रमिव रोहिणीपतिः ॥ ८२ ॥

तत्रेति ॥ तत्र मणिशिलागृहे स हरो हंस इव धवलं उत्तरच्छदः शयनोपरितनं
वस्त्रं यस्य । तथा जाह्नवीपुलिनवच्चारु दर्शनं यस्य तच्छयनं पल्यङ्गम् । रोहिणीपति-
श्चन्द्रः शारदं शरत्कालिकमभ्रं मेघमिव । प्रियासखः सन्, पार्वतीसहित इत्यर्थः ।
अध्यशेताशिश्रियत् । 'अधिशीङ्-' (पा. १।४।४६) इति कर्मत्वम् ॥ ८२ ॥

क्लिष्टकेशमवलुप्तचन्दनं व्यत्ययार्पितनखं समत्सरम् ।

तस्य तच्छिदुरमेखलागुणं पार्वतीरतमभून्न तृप्तये ॥ ८३ ॥

क्लिष्टेति ॥ क्लिष्टा विकृताः केशा यत्र । अवलुप्तं चन्दनं यत्र । व्यत्ययेना-
स्थानप्रयोज्यत्वेनार्पिता नखा यत्र । तथा समत्सरं सप्रणयकलहम् । तथा छिदुरो
भङ्गशीलो मेखलागुणः काञ्चीसूत्रं यत्र । एतादृशं तत् पार्वतीरतं तस्य शिवस्य
तृप्तये नाभूत्, कामोत्सवस्योद्वेलादिति भावः ॥ ८३ ॥

केवलं प्रियतमादयालुना ज्योतिषामवनतासु पङ्क्तिषु ।

तेन तत्प्रतिगृहीतवक्षसा नेत्रमीलनकुतूहलं कृतम् ॥ ८४ ॥

केवलमिति ॥ ज्योतिषां नक्षत्राणां पङ्क्तिष्ववनतासु सतीषु, रजन्यां प्रभात-

पाठा०—१ संभृतिविभूतिरीश्वरः; संभृतिविभूतिसंभृतम्; संभृतिविभूतिगोचरम्.

२ हरः. ३ क्लिष्टचन्द्रमदयैः कचग्रहैः. ४ व्युत्पथार्थित; उत्पथार्पित. ५ अभूदतृप्तये.

६ परिगृहीत.

कल्पायां सत्यमित्यर्थः । केवलं प्रियतमायां दयालुना, न तु क्षीणशक्तिनेत्यर्थः । तेन शिवेन तया पार्वत्या प्रतिगृहीतमालिङ्गितं वक्षो यस्य तथोक्तेन सता नेत्रमीलनस्य । निद्राया इत्यभिप्रेतोऽर्थः । कुतूहलं कृतम्, सुसमित्यर्थः ॥ ८४ ॥

स व्यबुध्यत बुधस्तवोचितः शातकुम्भकमलाकरैः समम् ।

मूर्च्छनापरिगृहीतकैशिकैः किन्नरैरुपसि गीतमङ्गलः ॥ ८५ ॥

स इति ॥ बुधानां बुधकर्तृके स्तव उचितः स शिव उपसि प्रभाते मूर्च्छन-योच्चारणस्वरारोहावरोहेण, तदनुसारेणेत्यर्थः । परिगृहीताः कैशिका वीणातन्त्रवो यैस्तैः किन्नरैः किंपुरुषैर्गीतं मङ्गलं यस्य तथोक्तः सन् । शातकुम्भस्य सुवर्णस्य यानि कमलानि तेषामाकराः समूहास्तैः समं सह व्यबुध्यत, जजागारेत्यर्थः । 'खनिः स्त्रियामाकरः स्यात्' इति कोशप्रामाण्यात् 'आकर'शब्दस्य खनिवाचकत्वे सत्यपि परिणतार्थपक्षपातेन समूहवाचकत्वमपि सोढव्यम् । दृश्यमानार्थे बाधस्य वक्तुमशक्यत्वात् ॥ ८५ ॥

तौ क्षणं शिथिलितोपगूहनौ दंपती चंचलितमानसोर्मयः ।

पद्मभेदपिशुनाः सिपेविरे गन्धमादनवनान्तमारुताः ॥ ८६ ॥

ताविति ॥ क्षणं शिथिलितं विरामगोचरीकृतमुपगूहनमाश्लेषो याभ्यां तौ दंपती स्त्रीपुंसौ गौरीहरौ कर्मभूतौ । चलिताश्चालिता मानसस्य सरस ऊर्मय-स्तरंगा यैः । एतेन शैत्योक्तिः । तथा पद्मानां भेदस्य प्रफुल्लतायाः पिशुनाः सूचकाः । अनेन सौगन्ध्योक्तिः । गन्धमादनवनान्तस्य मारुताः पवनाः सिपेविरे, सेवितवन्त इत्यर्थः ॥ ८६ ॥

ऊरुमूलनखमार्गराजिभिस्तत्क्षणं हतविलोचनो हरः ।

वाससः प्रशिथिलस्य संयमं कुर्वतीं प्रियतमामवारयत् ॥ ८७ ॥

ऊर्विति ॥ ऊरुमूले या नखमार्गाणां नखक्षतानां राजयः पङ्कयस्ताभिः कर्त्रीभिः हते स्वविलोकनवशीकृते विलोचने यस्य तथोक्ते हरस्तत्क्षणं प्रभातसमय प्रकर्षेण शिथिलस्य वाससः संयमं बन्धनं कुर्वतीं प्रियतमां पार्वतीमवारयत् 'बन्धनं मा कुरु' इति निवारयां चक्रे, नखक्षतविलोकनवशंवदत्वादिति भावः ॥ ८७ ॥

पाठा०—१ तथा निशाक्षये. २ वंशिकैः. ३ समुपगीत. ४ प्रशिथिला.
५ रचित. ६ निपुणाः. ७ पङ्क्तिभिः. ८ संचयम्.

स प्रजागरकषायलोचनं गाढदन्तपरिताडिताधरम् ।

आकुलालकर्मरंस्त रागवान्प्रेक्ष्य भिन्नतिलकं प्रियामुखम् ॥ ८८ ॥

स इति ॥ रागवान् स हरः प्रजागरेण रात्रिजागरेण कषाये म्लाने लोचने यत्र । तथा गाढं यथा तथा दन्तैः परिताडितोऽधरो यत्र । तथाऽऽकुला विरला अलकाः केशा यत्र । तथा भिन्नं तिलकं यत्र । एतादृशं प्रियाया मुखं प्रेक्ष्यारंस्त प्रससाद्, आत्मनः कर्तृत्वादिति भावः ॥ ८८

तेन भिन्नविषमोत्तरच्छदं मध्यपिण्डितविसूत्रमेखलम् ।

निर्मलेऽपि शयनं निशात्यये नोज्झितं चरणरागलाञ्छितम् ॥ ८९ ॥

तेनेति ॥ निशात्यये प्रभाते निर्मलेऽपि प्रकटेऽपि सति तेन हरेण भिन्नोऽत एव विषम उत्तरच्छद उपरितनं वस्त्रं यत्र । तथा मध्ये पिण्डिता एकव्रीभूता विसूत्रा सूत्ररहिता मेखला काञ्ची यत्र । तथा चरणरागेण यावत्कन लाञ्छितं रक्तीकृतं च शयनं नोज्झितं न त्यक्तम्, सुखार्णवमभ्रत्वादिति भावः ॥ ८९ ॥

स प्रियांमुखरसं दिवानिशं हर्षवृद्धिजननं सिषेविषुः ।

दर्शनप्रणयिनामदृश्यतामाजगाम विजयानिवेदेनात् ॥ ९० ॥

स इति ॥ हर्षवृद्धेर्जननमुत्पादकं प्रियामुखरसं दिवानिशं सिषेविषुः सेवितु-भिच्छति तथोक्तः । स शिवो विजयया पार्वतीसख्या यन्निवेदनं स्वागमज्ञापनं तस्मात्, तद्द्वारेत्यर्थः । दर्शने प्रणयिनामभिलाषवतामप्यदृश्यतामदर्शनदातृव्य-माजगाम प्राप, सर्वं त्यक्त्वा तल्लय एव जात इति भावः ॥ ९० ॥

समदिवसनिशीथं सङ्गिनस्तत्र शंभोः

शतमगमद्यूनां साग्रमेका निशेव ।

न तु सुरतसुखेभ्यश्छिन्नतृष्णो बभूव

ज्वलन इव समुद्रान्तर्गतस्तज्जलौघैः ॥ ९१ ॥

समदिवसेति ॥ तत्र गन्धमादनगिरौ समाः प्रत्येकं समसंख्याका ये दिवसा दिनानि तेषां निशीथमर्धरात्रम्, तमभिव्याप्येत्यर्थः । सङ्गिनः सङ्गवतः, न तु

पाठा०—१ पदताडित. २ अपास्तचित्रकम्. ३ भङ्गि. ४ प्रियामुखरसम्. ५ निवेदितः. ६ सार्धम्. ७ च; स. ८ सुखेषु. ९ तज्जलेभ्यः; तज्जलेषु.

विषमदिन इत्यर्थः । शंभोः शिवसंबन्धि साग्रं किञ्चित्साधिकसंख्यमृतानां शतमेका
निशेव तत्तुल्यत्वेनागमद्व्यतीतम् । तथापि सुरतसुखेभ्यस्तु छिन्नतृष्णस्तृप्तो न बभूव ।
ततो न विररामेत्यर्थः । ज्वलन इव । यथा समुद्रान्तर्गतो ज्वलनो वाडवानलस्तज्ज-
लौघैस्तृप्तो न भवति प्रत्यहं ज्वालयत्येव तद्वत् । मालिनीवृत्तम्—‘ननमयययुतेयं
मालिनी भोगिलोकैः’ इति लक्षणात् ॥ ९१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्र्व

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्य उमा-

सुरतवर्णनं नामाष्टमः सर्गः ।

नवमः सर्गः ।

तथाविधेऽनङ्गरसप्रसङ्गे मुखारविन्दे मधुपः प्रियायाः ।

संभोगवेश्म प्रविशन्तमन्तर्ददर्श पारावतमेकमीशः ॥ १ ॥

तथाविध इति ॥ प्रियायाः पार्वत्याः संबन्धिनि मुखारविन्दे वदनकमले
मधुपो भ्रमरभूत ईशः शिवस्तथाविधे पूर्वोक्तप्रकारेऽनङ्गरसप्रसङ्गे कामरसावसरे
संभोगस्य वेश्म गृहमन्तः प्रविशन्तमेकं पारावतं कपोतं ददर्श दृष्टवान् । सर्गे-
ऽस्मिन्वृत्तमुपजातिः ॥ १ ॥

सुकान्तकान्तामणितानुकारं कूजन्तमाघूर्णितरक्तनेत्रम् ।

प्रस्फारितोन्नम्रविनम्रकण्ठं मुहुर्मुहुर्न्यञ्चितचारुपुच्छम् ॥ २ ॥

सुकान्तेति ॥ कथंभूतं पारावतम् ? सुकान्तमतिमनोहरं यत्कान्तामणितं
रमणीरतिकूजितम् । ‘मणितं रतिकूजितम्’ इत्यमरः । तस्यानुकारोऽनुकरणं यत्र
यस्मिन्कर्मणि तद्यथा तथा कूजन्तं शब्दायमानम् । तथा आघूर्णिते रक्तनेत्रे येन
तथोक्तम् । तथा प्रस्फारितो विस्तारित उन्नम्र उच्चैस्तथा विनम्रः कण्ठो यस्य तम् ।
तथा मुहुर्मुहुर्वारंवारं न्यञ्चितः संकुचितश्चारुः पुच्छः पश्चाद्भागो येन तथोक्तमित्यर्थः ।
‘पुच्छः पश्चात्प्रदेशे स्यात्’ इति विश्वः ॥ २ ॥

विशृङ्खलं पक्षतियुग्ममीषदधानमानन्दगतिं मदेन ।

शुभ्रांशुवर्णं जटिलाग्रपादमितस्ततो मण्डलकैश्चरन्तम् ॥ ३ ॥

विशृङ्खलमिति ॥ पुनः कथंभूतम् ? विशृङ्खलं विगतशृङ्खलाकम् । अनेन विशेषेण कदाचित्कस्यापि बन्धनाभावस्य द्योतनात् स्वेच्छाविहारित्वं ध्वन्यते । ‘शृङ्खला पुंस्कटीवस्त्रबन्धेऽपि निगडेऽपि च’ इति विश्वः । पक्षत्योः पक्षमूलयोर्युग्मं द्वयम् । ‘पक्षात्तिः’ (पा. ५।२।२५) इति तिप्रत्ययः । तथेषन्मदेन हेतुनानन्दगतिं च दधानम् । तथा शुभ्रांशोश्चन्द्रस्य वर्ण इव वर्णो यस्य तम् । ‘विधुः सुधांशुः शुभ्रांशुः’ इत्यमरः । तथा जटिलौ जटायुक्तावग्रपादौ यस्य तम् । ‘जटिलस्तु जटायुक्तः’ इति विश्वः । तथा मण्डलकैर्मण्डलाकारगतिविशेषैरितस्ततश्चरन्तं भ्रममाणम्, तं कपोतं ददर्शति संबन्धः । ‘मण्डलके’ इति पाठे सुरतमण्डप इति व्याख्येयम् । त्रिभिरेतद्विशेषकम् ॥ ३ ॥

रतिद्वितीयेन मनोभवेन हृदात्सुधायाः प्रविगाह्यमानात् ।

तं वीक्ष्य फेनस्य चयं नवोत्थमिवाभ्यनन्दत्क्षणमिन्दुमौलिः ४

रतीति ॥ रत्या सपत्न्या द्वितीयेन, रतिसहायेनेत्यर्थः । मनोभवेन कर्त्रा । प्रविगाह्यमानादवलोड्यमानात्सुधाया हृदाज्ञवसुत्थमुत्पन्नं फेनस्य चयमिव स्थितं तं कपोतं वीक्ष्येन्दुमौलिः शिवः क्षणमभ्यनन्ददस्तौपीत् । कपोतरूपे वस्तुनि धवलिमरूपधर्मेण गम्यमानेन फेनचयरूपवस्तूपेक्षालंकारः ॥ ४ ॥

तैस्याकृतिं कामपि वीक्ष्य दिव्यामन्तर्भवश्छद्मविहंगमग्निम् ।

विचिन्तयन् संविविदे स देवो भ्रूभङ्गभीमश्च रुषा बभूव ॥ ५ ॥

तस्येति ॥ अन्तर्भवतीत्यन्तर्भवः, सर्वान्तर्व्यापीत्यर्थः । स देवो हरः । दिव्यां भव्यां कामपि लोकोत्तरां तस्य पारावतस्याकृतिं वीक्ष्य छद्मना कैतवेन विहंगं कपोतस्वरूपधारिणमग्निं विचिन्तयन्वितर्कयन् संविविदे विजज्ञे, निश्चयात्मक-बुद्ध्याऽग्निरेवायमिति बुबुध इत्यर्थः । ‘समो गम्यृच्छि-’ (पा. १।३।२९) इत्यनेनात्मनेपदम् । रुषा भ्रुवोर्भङ्गेन भीमो भयंकरश्च बभूव, असामयिकागमनकारि-त्वादिति भावः ॥ ५ ॥

स्वरूपमास्थाय ततो हुताशस्त्रसन्वलत्कम्पकृताञ्जलिः सन् ।

प्रवेपमानो नितरां स्मरारिमिदं वचो व्यक्तमथौघ्युवाच ॥ ६ ॥

स्वरूपमिति ॥ ततोऽनन्तरं हुताशोऽग्निस्त्रसन्विभ्यन्सन् । ‘वा आश-’ (पा. ३।१।७०) इत्यादिना वैकल्पिकत्वान्न श्यन् । स्वरूपमाग्नेयं रूपमास्थायान्श्रित्य । अथ स्वरूपाश्रयणानन्तरम् । वल्लुङ्गवन् कम्पो यथा तथा कृतो बद्धोऽञ्जलिर्येन । तथा नितरां प्रवेपमानः कम्पमानश्च सन् । स्मरारिं शिवं व्यक्तं स्फुटमिदं वक्ष्यमाणं वचोऽध्युवाचोक्तवान् । ‘दुह्याच्-’ (वा० १०९०-१०९५) इत्यादिना ब्रुवो द्विकर्मकत्वम् ॥ ६ ॥

असि त्वमेको जगतामधीशः स्वर्गौकसां त्वं विपदो निहंसि ।

ततः सुरेन्द्रप्रमुखाः प्रभो ! त्वामुपासते दैत्यवरैर्विधूताः ॥ ७ ॥

असीति ॥ हे प्रभो ! त्वमेको जगतामधीशोऽसि, त्वत्सदृशो जगतां पालयिता न कोऽप्यन्योऽस्तीत्यर्थः । अत एव स्वर्गौकसामिन्द्रादीनां विपदस्त्वं निहंसि दूरीकरोषि । ततः कारणात्सुरेन्द्रप्रमुखा देवास्त्वामुपासते । यतो दैत्यवरैर्विधूतास्तिरस्कृताः ॥ ७ ॥

त्वया प्रियाप्रेमवशंवदेन शतं व्यतीये सुरतादृतूनाम् ।

रहःस्थितेन त्वदवीक्षणार्तो दैन्यं परं प्राप सुरैः सुरेन्द्रः ॥ ८ ॥

त्वयेति ॥ हे प्रभो ! प्रियायाः पार्वत्याः प्रेम्णा हेतुना वशंवदेन वशीभूतेन । ‘प्रियवशे वदः खच्’ (पा. ३।२।३८) इति खच् । ‘असृद्विषत्-’ (पा. ६।३।६७) इत्यादिना मुम् । तेन त्वया रहःस्थितेन सता सुरताद्वेतोर्ऋतूनां शतं व्यतीये व्यतीतम् । इणः कर्मणि लिट् । अथ च सुरेन्द्रस्त्वदवीक्षणेन तवानवलोकनेनार्तः पीडितः सन् सुरैः सह परमत्यन्तं दैन्यं प्राप, त्वद्विरहासहत्वादिति भावः ॥ ८ ॥

त्वदीयसेवावसरप्रतीक्षैरभ्यर्थितः शक्रमुखैः सुरैस्त्वाम् ।

उपागतोऽन्वेष्टुमहं विहंगरूपेण विद्वन् ! समयोचितेन ॥ ९ ॥

त्वदीयेति ॥ हे विद्वन् ! त्वदीया त्वत्कर्मिका या सेवा तस्या अवसरस्य

प्रतीक्षा येषां तैः शक्रमुखैरिन्द्रादिभिः सुरैरभ्यर्थितोऽहं त्वामन्वेष्टुं मृगयितुं समयोचितेन विहंगरूपेण पारावतरूपेण । 'जिहेति यन्नैव कुतोऽपि तिर्यक्श्चित्तिरश्च-
खपते न तेन' इति (नैषधीय० ३।४३) श्रीहर्षोक्तेरिति भावः । उपागतोऽस्मि ॥ ९ ॥

इति प्रभो ! चेतसि संप्रधार्य तन्नोऽपराधं भगवन्क्षमस्व ।

पराभिभूता वद किं क्षमन्ते कालातिपातं शरणार्थिनोऽमी ॥१०॥

इतीति ॥ हे प्रभो हे भगवन् ! तत्तस्मात्कारणात् । इति चेतसि संप्रधार्य
संविचार्य नोऽस्माकमपराधं क्षमस्व । असमय इन्द्रप्रेरितस्य तवापराधः कथं सोढव्य
इति चेत्तत्राह — परेति । परैरभिभूता पराभिभूता अत एव शरणार्थिनो रक्षितारं
याचमानाः । 'शरणं गृहरक्षित्रोः' इत्यमरः । अमी इन्द्रादयः कालातिपातं काल-
विलम्बं किं कथं क्षमन्ते ? आतैः कालविलम्बो न सह्यत इति भावः । 'प्रतीक्षते
जातु न कालमार्तः' इति न्यायात् । वद, कथयेत्यर्थः ॥ १० ॥

प्रभो ! प्रसीदाशु सृजात्मपुत्रं यं प्राप्य सेनान्यमसौ सुरेन्द्रः ।

स्वर्लोकलक्ष्मीप्रभुतामैवाप्य जगत्रयं पाति तव प्रसादात् ॥ ११ ॥

प्रभो इति ॥ हे प्रभो ! प्रसीद प्रसन्नो भव । आत्मपुत्रमाशु सृज । यमात्म-
पुत्रं सेनान्यं प्राप्यासौ सुरेन्द्रस्तव प्रसादात्स्वर्लोकलक्ष्म्याः प्रभुतामवाप्य जगत्रयं
पाति रक्षिष्यति । 'वर्तमानसामीप्ये वर्तमानवद्वा' (पा. ३।३।१, ३।३।१) इति लट् ॥ ११ ॥

स शंकरस्तामिति जातवेदोविज्ञापनामर्थवतीं निशम्य ।

अभूत्प्रसन्नः परितोषयन्ति गीर्भिर्गिरीशा रुचिराभिरीशम् १२

स इति ॥ स शंकर इतीत्येवंभूतामर्थवतीं सार्थकाम्, योग्यामिति यावत् । तां
जातवेदसोऽग्नेर्विज्ञापनां प्रार्थनां निशम्य श्रुत्वा प्रसन्नोऽभूत् । तथा हि—गिरीशा
वाग्मिनः पुरुषा रुचिराभिर्गीर्भिरीशं स्वामिनं परितोषयन्ति, प्रसादयन्तीत्यर्थः १२

प्रसन्नचेता मदनान्तकारः स तारकारेर्जयिनो भवाय ।

शक्रस्य सेनाधिपतेर्जयाय व्यचिन्तयच्चेतसि भावि किंचित् १३

प्रसन्नेति ॥ प्रसन्नचेताः स मदनान्तकारो हरो जयिनो जयशीलस्य तथा

जयाय शत्रुपराजयार्थं शक्रस्य सेनाधिपतेस्तारकारेस्तारकशत्रोः, अपत्यस्येत्यर्थः । भवाय जन्मने, तत्कर्तुमित्यर्थः । भावि भविष्यत्किञ्चिच्चेतसि व्यचिन्तयत्, विच-
चारेत्यर्थः ॥ १३ ॥

युगान्तकालाग्निमिवाविषह्यं परिच्युतं मन्मथरङ्गभङ्गात् ।

रतान्तरेतः स हिरण्यरेतस्यथोर्ध्वरेतास्तदमोघमाधात् ॥ १४ ॥

युगान्तेति ॥ अथ स शिवः, युगान्तकालस्याग्निमिवाविषह्यं सोढुमशक्यं
मन्मथरङ्गस्य कामक्रीडाया भङ्गाद्धेतोः परिच्युतं अष्टं तथाऽमोघं सफलं तत्प्रसिद्धं
रतान्तस्य सुरतान्तस्य रेतो वीर्यं हिरण्यरेतसि बह्वावाधान्निदधे । यत ऊर्ध्वरेताः,
ऊर्ध्वगामिवीर्यं इत्यर्थः ॥ १४ ॥

अथोष्णबाष्पानिलदूषितान्तं विशुद्धमादर्शमिवात्मदेहम् ।

बभार भूम्ना सहसा पुरारिरेतः परिक्षेपकुवर्णमग्निः ॥ १५ ॥

अथेति ॥ अथानन्तरमग्निर्विशुद्धमात्मदेहमुष्णबाष्पानिलेन मुखनिःश्वासेन
दूषितं म्लानीकृतमन्तर्मध्यं यस्य तमादर्शमिव सहसा भूम्ना बाहुल्येन पुरारेः
शिवसंबन्धिनो रेतसः परिक्षेपस्तेन कुवर्णं कुत्सितवर्णं बभार धृतवान् ॥ १५ ॥

त्वं सर्वभक्षो भव भीमकर्मा कुष्ठाभिभूतोऽनल ! धूमगर्भः ।

इत्थं शशापाद्रिसुता हुताशं रुष्टा रतानन्दसुखस्य भङ्गात् ॥ १६ ॥

त्वमिति ॥ रतानन्दः सुरतानन्दस्तत्र यत् सुखं तस्य भङ्गादन्तरायाद्धेतो
रुष्टाऽद्रिसुता पार्वती । हे अनल ! त्वं सर्वं मेध्यममेध्यं वा भक्षति तथोक्तः । तथा
भीमं भयानकं कर्म यस्य । तथा कुष्ठेनाभिभूतः पराभूतः । तथा धूमो गर्भे मध्ये
यस्य तथोक्तश्च भव । इत्थं हुताशमग्निं शशाप, शपति स्मेत्यर्थः । अत्र शीप्य-
मानत्वाभावात् 'श्लाघद्बुद्ध्या-' (पा. १।४।३४) इति न संप्रदानत्वम् ॥ १६ ॥

दक्षस्य शापेन शशी क्षयीव पुष्टो हिमेनेव सरोजकोशः ।

बहन्विरूपं वपुरुग्ररेतश्चयेन वह्निः किल निर्जगाम ॥ १७ ॥

दक्षस्येति ॥ वह्निरग्निर्दक्षस्य शापेन हेतुना क्षयी क्षयरोगवाञ्छशी चन्द्र

पाठा०—१ अथोष्मबाष्पानिलदूषितान्तरं; अत्युष्णबाष्पानिलदूषितान्तरं.

२ परिक्षेपकुवर्णम्; परिक्षेपविवर्णम्. ३ तथा. ४ क्षयाय. ५ पुष्टः.

इव । तथा हिमेन शीतेन दुष्टो दग्धः । 'दुष्टं दाहे' कर्मणि निष्ठा । सरोजकोश इव । वपुः स्वशरीरमुग्रस्य शिवस्य । 'उग्रः कपर्दी श्रीकण्ठः' इत्यमरः । रेतश्चयेन वीर्यसंधातेन । 'शुक्रं तेजोरेतसी च' इत्यमरः । हेतुभूतेन विरूपं अष्टशोभ-
मेतादृशं बहश्चिर्जगाम संभोगवेदमतो निःसृतवान् । 'किल' इति प्रसिद्धौ ॥ १७ ॥

स पार्वकालोकरुपा विलक्षां स्मरत्रपास्मेरविनम्रवक्राम् ।

विनोदयामास गिरीन्द्रपुत्रीं शृङ्गारगर्भैर्मधुरैर्वचोभिः ॥ १८ ॥

स इति ॥ पार्वकस्य बह्वेरालोकेन या रुद्र क्रोधस्तया हेतुना विलक्षां विरूपो
विकृतिमापन्नो लक्षो लक्षणं चिह्नं शरीरशोभा यस्यास्ताम् । तथा स्मरत्रपाभ्यां
कामलज्जाभ्यां स्मेरं सस्मितं विनम्रं नतं च वक्रं यस्यास्तथोक्तां गिरीन्द्रपुत्रीं पार्वतीं
स हरः शृङ्गारगर्भैरत एव मधुरैर्वचोभिर्विनोदयामास, प्रसादितवानित्यर्थः ॥ १८ ॥

हरो विक्रीर्णं घनधर्मतोयैर्नेत्राञ्जनाङ्कं हृदयप्रियायाः ।

द्वितीयकौपीनचलाञ्चलेनाहर्न्मुखेन्दोरकलङ्किनोऽस्याः ॥ १९ ॥

हर इति ॥ हरो हृदयस्य प्रियाया अस्याः पार्वत्याः अकलङ्किनो मुखेन्दोः
संबन्धने तथा घनानि यानि धर्मतोयानि प्रस्वेदजलानि तैर्विक्रीर्णं व्याप्तं नेत्र-
योरञ्जनमेवाङ्कः कलङ्कस्तं द्वितीयं यत् कौपीनं योगिनः स्कन्धलम्बि वस्त्रम् ।
'कौपीनं स्यादधोवस्त्रं योगिनः स्कन्धलम्बि च' इति मेदिनी । तस्य चलं यदञ्चलं
प्रान्तस्तेनाहरद्धृतवान्, अकलङ्कस्य कलङ्कानौचित्यादिति भावः ॥ १९ ॥

मन्देन खिन्नाङ्गुलिना करेण कम्प्रेण तस्या वदनारविन्दात् ।

परामृशन् धर्मजलं जहार हरः सहेलं व्यजनानिलेन ॥ २० ॥

मन्देनेति ॥ हरः शिवः । मन्देन लघुप्रचारेण । तथा खिन्ना अलसप्रयोगो-
दासीना अङ्गुलयो यस्य तेन । तथा कम्प्रेण कम्पशीलेन । 'नमिकम्पिस्म्यजसकम्—'
(पा. ३।२।१६७) इति रः । करेण कृत्वा तस्याः पार्वत्या वदनारविन्दाङ्गर्मस्य,
धर्मरूपं वा जलं परामृशन्विश्लेषयन्सहेलं सक्रीडं यथा तथा व्यजनस्यानिलेन
कृत्वा जहार ॥ २० ॥

पाठा० — १ आलोकनतः. २ नगेन्द्र. ३ सदयं प्रियायाः. ४ हरन्. ५ अपि.
६ खिन्नाङ्गुलिना. ७ कम्पेन; प्रेम्णा च. ८ सलीलं.

रतिश्लथं तत्कवरीकलापमंसावसक्तं विगलत्प्रसूनम् ।

स पारिजातोद्भवपुष्पमय्या स्रजा बबन्धामृतमूर्तिमौलिः ॥ २१ ॥

रतिश्लथमिति ॥ अमृतमूर्तिश्चन्द्रो मौलौ यस्य स हरो देवः । रतौ श्लथं शिथिलबन्धनमत एवांसयोः स्कन्धयोरवसक्तं लग्नमत एव विगलन्त्यधःपातुकानि प्रसूनानि यस्य तं तस्याः कवरीकलापं कचभारं पारिजातोद्भवपुष्पमय्या पारिजातोद्भवानि कल्पवृक्षजानि यानि पुष्पाणि तत्प्रचुरया स्रजा मालया बबन्ध । 'तत्प्रकृतवचने-' (पा. ५।४।२१) इति प्राचुर्ये मयट् । ततः 'टिङ्गाणञ्-' (पा. ४।१।१५) इति ङीप् ॥ २१ ॥

कपोलपाल्यां मृगनाभिचित्रपत्रावलीमिन्दुमुखः सुमुख्याः ।

स्मरस्य सिद्धस्य जगद्विमोहमन्त्राक्षरश्रेणिमिवोल्लिलेख ॥ २२ ॥

कपोलपाल्यामिति ॥ इन्दुमुखो हरः सुमुख्याः पार्वत्याः संबन्धिन्यां कपोलपाल्यां मृगनाभ्याः कस्तूर्या या चित्रा पत्रावली पत्ररचना तां सिद्धस्य स्मरस्य कामस्य जगन्ति विमुहयन्ति यैस्तेषां मन्त्राणां यान्यक्षराणि वर्णास्तेषां श्रेणिं पङ्क्तिमिवोल्लिलेख लिखितवान् । अत्र पत्ररचनारूपे वस्तुन्यक्षरश्रेणिरूपणाद्वस्तु-
व्येक्षालंकारः ॥ २२ ॥

रथस्य कर्णावभि तन्मुखस्य ताटङ्कचक्रद्वितयं न्यधात्सः ।

जगज्जिगीषुर्विषमेषुरेष ध्रुवं यमारोहति पुष्पचापः ॥ २३ ॥

रथस्येति ॥ स हरः । कर्णावभि कर्णसंमुखे तन्मुखस्य पार्वतीमुखरूपस्य रथस्य संबन्धि ताटङ्करूपं चक्रद्वितयं चक्रद्वयं न्यधात् । यतो विषमेषुरेष पुष्पचापः कामो जगज्जिगीषुस्त्रिभुवनविजयेच्छुः सन् यमारोहति । ध्रुवं निश्चितम् । मुखरूपिणं रथमारुह्य जगन्ति विजितुमिच्छति काम इति भावः ॥ २३ ॥

तस्याः स कण्ठे पिहितस्तनाग्रां न्यधत् मुक्ताफलहारवल्लीम् ।

यौ प्राप मेरुद्वितयस्य मूर्ध्नि स्थितस्य गाङ्गौघयुगस्य लक्ष्मीम् २४

तस्या इति ॥ स हरस्तस्याः कण्ठे । पिहिते स्वरप्रसारेणावृते स्तनाग्रे चूचुके

पाठा०—१ कर्णावलितं मुखस्य. २ व्यधात्. ३ अभिघनस्तनं याम्; अभि-
घनस्तनाग्रम्. ४ सा.

यया तथोक्तां मुक्ताफलहार एव वल्ली तां न्यधत्त निदधे । या मुक्ताफलहारवल्ली मेरुद्वितयस्य मूर्ध्नि स्थितस्य गङ्गाया ओघयोः प्रवाहयोर्युगस्य लक्ष्मीं शोभां प्राप, तद्वच्छुगुभ इत्यर्थः । अभूतोपमा ॥ २४ ॥

नखव्रणश्रेणिर्वरे बबन्ध नितम्बबिम्बे रशनाकलापम् ।

चैलस्वचेतोमृगबन्धनाय मनोभुवः पाशमिव स्मरारिः ॥ २५ ॥

नखेति ॥ स्मरारिर्हरः नखव्रणश्रेणिभिरात्मप्रयुक्ताभिर्वरे मनोहरे तस्या नितम्बबिम्बे रशनाकलापम् । चलं स्वं चेत एव मृगस्तस्य बन्धनाय मनोभुवः संबन्धनं पाशमिव बबन्ध, मनोभूरस्यात्मनश्चेतोमृगस्य रशनाकलापरूपजालेन बन्धनं करिष्यति, अतो हरः स्वयमेव तत्र तं निदधावित्यर्थः । न हि कामलुब्ध आत्मनीनं गणयतीति भावः ॥ २५ ॥

भालेक्षणाग्रौ स्वयमञ्जनं स भङ्क्त्वा दृशोः साधु निवेश्य तस्याः । नवोत्पलाक्ष्याः पुलकोपगूढे कण्ठे विनीलेऽङ्गुलिमुज्ज्वर्ष ॥ २६ ॥

भालेक्षणेति ॥ स हरो भाले यदीक्षणं नेत्रं तदेवाग्निः, दीपकरूप इत्यर्थः । तत्राञ्जनं स्वयं भङ्क्त्वा पातयित्वा । अथ च नवोत्पलाक्ष्यास्तस्याः पार्वत्या दृशोः साधु निवेश्य सम्यगञ्जयित्वा । अथ च पुलकै रोमाञ्चैरुपगूढं व्यासे विनीले श्यामले कण्ठे, स्वीय इति शेषः । अङ्गुलिमुज्ज्वर्ष घृष्टवान् । यथान्योऽपि दीपकोपर्यङ्गुल्यैव कज्जलं पातयित्वा स्वस्त्रीनेत्रयोर्निवेश्य कुत्रचिदङ्गुलिमुद्वर्षति तद्वत्, अङ्गुलिलम्बकज्जलनिवारणार्थमिति भावः । स्वभावोक्तिरलंकारः ॥ २६ ॥

अलक्तकं पादसरोरुहाग्रे सरोरुहाक्ष्याः किल संनिवेश्य ।

स्वमौलिगङ्गासलिलेन हस्तारुणत्वमक्षालयदिन्दुचूडः ॥ २७ ॥

अलक्तकमिति ॥ इन्दुचूडो हरः सरोरुहाक्ष्याः पार्वत्या पादसरोरुहाग्रेसलक्तकं संनिवेशयानुलिप्य, करेणेति शेषः । स्वस्य मौलौ यद्गङ्गासलिलं तेन कृत्वा हस्तस्यारुणत्वमक्षालयन् ममार्जं ॥ २७ ॥

भस्मानुलिप्ते वपुषि स्वकीये सहेलमादर्शतलं विमृज्य ।

नेपथ्यलक्ष्म्याः परिभावनार्थमदर्शयज्जीवितवल्लभां सः ॥ २८ ॥

पाठा०—१ श्रेणिकरे. २ चलत्. ३ न्यक्त्वा. ४ उपगूढः. ५ विनी-
लाङ्गुलिम्. ६ इन्दुमौलिः. ७ लक्ष्मी.

भस्मेति ॥ स हरः । आदर्शतलं भस्मनानुलिप्ते स्वकीये वपुषि विमृज्य शुद्धं कृत्वा नेपथ्यानामाकल्पवेषाणां लक्ष्म्याः शोभायाः परिभावनार्थमवलोकनार्थं सहेलं यथा तथा जीवितवल्लभां प्रियामदर्शयत् ॥ २८ ॥

प्रियेण दत्ते मणिदर्पणे सा संभोगचिह्नं स्ववपुर्विभाव्य ।

त्रपावती तत्र घनानुरागं रोमाञ्चदम्भेन बहिर्बभार ॥ २९ ॥

प्रियेणेति ॥ प्रियेण हरेण दत्ते मणीनां दर्पण आदर्शे संभोगस्य चिह्नानि नखक्षताङ्गानि यत्र तथोक्तं स्वं वपुर्विभाव्यावलोक्य । भावनाऽत्र विलोकनपरिणता ज्ञेया । त्रपावती सलज्जा, 'एतानि चिह्नानि विलोक्यान्त्यः किं वदिष्यति' इति विचारजनितया लज्जयान्धेत्यर्थः । सा पार्वती तत्र हरे घनमनुरागं प्रेम रोमाञ्चानां दम्भेन कैतवेन बहिर्बहिःस्थितत्ववैशिष्ट्यपूर्वकं बभार धृतवती । अन्तरस्या योऽनु- रागोऽभूत् स एव बही रोमाञ्चत्वेन परिणत इति भावः ॥ २९ ॥

नेपथ्यलक्ष्मीं दयितोपकृप्तां सस्मेरमादर्शतले विलोक्य ।

अमंस्त सौभाग्यवतीषु धुर्यामात्मानमुद्धूतविलक्षभावा ॥ ३० ॥

नेपथ्येति ॥ सा पार्वती । आदर्शतले दयितेन हरेणोपकृप्तां रचितां नेपथ्य- लक्ष्मीमाभूषणमण्डनं सस्मेरं सस्मितम् । अत्र स्मितस्यानुरागव्यञ्जकत्वम् । यथा तथा विलोक्योद्धूतस्त्यक्तो विलक्षभावः पूर्वसंजातवैलक्ष्यं यया, प्रसन्नेत्यर्थः । तथोक्ता सती । आत्मानं सौभाग्यवतीषु सतीषु मध्ये धुर्यामग्रगणायाममंस्त मेने, प्रियकृतनेपथ्यलक्ष्म्या अन्यदुर्लभत्वादिति भावः ॥ ३० ॥

अन्तः प्रविश्यावसरेऽथ तत्र स्निग्धे वयस्ये विजया जया च ।

सुसंपदोपाचरतां कलानौमङ्गे स्थितां तां शशिखण्डमौलेः ॥ ३१ ॥

अन्तरिति ॥ अथानन्तरं तत्रावसरे समये विजया जया चेत्युभे स्निग्धे सार्द्रचित्ते वयस्ये सख्यौ । 'आलिः सखी वयस्या च' इत्यमरः । अन्तः प्रविश्य तत्र शशिनः खण्डं मौलौ यस्य तथोक्तस्य हरस्य संबन्धिन्यङ्गे स्थितां तां पार्वतीं कलानां भूषणकरणचातुरीविशेषाणां सुसंपदा शोभनया संपदा, शोभयेत्यर्थः ।

पाठा०—१ च. २ संयोगचिह्नम्. ३ विलक्षतां सा; विलक्षभावम्. ४ उमां तदो- पाचरतां कलानाम्; स्वसम्पदोपाचरतां कलानाम्. ५ दूरे स्थिताम्; अङ्कस्थिताम्.

उपाचरताम्, अलंचक्रतुरित्यर्थः । उपाचरतामिति लङः प्रथमपुरुषस्य द्विच-
चनम् ॥ ३१ ॥

व्यधुर्वहिर्मङ्गलगानमुच्चैर्वैतालिकाश्चित्रचरित्रचारु ।

जगुश्च गन्धर्वगणाः सशङ्खस्वनं प्रमोदाय पिनाकपाणेः ॥३२॥

व्यधुरिति ॥ बहिःप्रदेशे वैतालिका बन्दिनश्चित्रेण चरित्रेण चारु मनोहरं
मङ्गलरूपं गानम्, गीतमित्यर्थः । उच्चैरुच्चस्वरेण व्यधुश्चक्रुः । तथा गन्धर्वगणाश्च
पिनाकपाणेर्हरस्य प्रमोदायानन्दाय । ‘प्रमोदामोदसंमदाः’ इत्यमरः । सशङ्खस्वनं
पाञ्चजन्यशब्दसहितं यथा तथा जगुः, गायन्ति स्मेत्यर्थः ॥ ३२ ॥

ततः स्वसेवावसरे सुराणां गणांस्तदालोकनतत्पराणाम् ।

द्वारि प्रविश्य प्रणतोऽथ नन्दी निवेदयामास कृताञ्जलिः सन् ॥३३॥

तत इति ॥ ततोऽनन्तरं स्वस्य स्वकर्तृकायाः सेवाया अवसरे समये तस्य
हरस्य यदालोकनं तत्र तत्पराणामासक्तानां सुराणां गणान्कर्मभूतान् । नन्दी
कर्ता । प्रणतो नम्रीभूतः सन् द्वारि प्रविश्य, न त्वन्तरेवेत्यर्थः । कृताञ्जलिः सन्
निवेदयामास, देवा भवदवलोकनसमुत्सुकाः सन्तीति हरं बोधयामासेत्यर्थः ॥ ३३ ॥

महेश्वरो मानसराजहंसीं करे दधानस्तनयां हिमाद्रेः ।

संभोगलीलालयतः सहेलं हरो बहिस्तानभि निर्जगाम ॥ ३४ ॥

महेश्वर इति ॥ महानीश्वरः समर्थो हरो मानसस्य मनोरूपस्य सरसो
राजहंसीं हिमाद्रेस्तनयां पार्वतीं करे दधानः सन् । संभोगलीलाया आलयतो
मन्दिरात् । ‘निकाय्यनिलयालयाः’ इत्यमरः । बहिस्तान्सुरानभि सहेलं सलीलं
यथा तथा निर्जगाम, निश्चक्रामेत्यर्थः ॥ ३४ ॥

क्रमान्महेन्द्रप्रमुखाः प्रणोमुः शिरोनिबद्धाञ्जलयो महेशम् ।

प्रालेयशैलाधिपतेस्तनूजां देवीं च लोकत्रयमातरं ते ॥ ३५ ॥

क्रमादिति ॥ महेन्द्रप्रमुखास्ते देवाः शिरःसु निबद्धा अञ्जलयो यैस्तथोक्ताः
सन्तो महेश हरम् । तथा प्रालेयो हिमानीरूपो यः शैलाधिपतिः पर्वतराजो

हिमालयस्तस्य तनूजां कन्यां लोकत्रयस्य मातरं जननीं देवीं पार्वतीं च क्रमात्प्रणेषुः,
नमश्चक्रुरित्यर्थः । ‘उपसर्गादसमासेऽपि’ (पा. ८।४।१४) इति णत्वम् ॥ ३५ ॥

यथागतं तान्विवुधान्विसृज्य प्रसाद्य मानक्रियया प्रतस्थे ।

स नन्दिना दत्तभुजोऽधिरुह्य वृषं वृषाङ्कः सह शैलपुत्र्या ॥ ३६ ॥

यथागतमिति ॥ स वृषाङ्को हरस्तान्विवुधानिन्द्रादीन्मानक्रियया, संमान-
विधानेमेत्यर्थः । प्रसाद्य प्रसन्नान्कृत्वा । तथा यथागतं विसृज्य च । नन्दिना
दत्तो भुजो यस्मै तथोक्तः सन् । शैलपुत्र्या पार्वत्या सह वृषमधिरुह्यास्थाय
प्रतस्थे । ‘समवप्रविभ्यः स्थः’ (पा. १।३।२२) इत्यात्मनेपदम् । ‘साकं साधं
समं सह’ इत्यमरः ॥ ३६ ॥

मनोतिवेगेन ककुब्धता स प्रतिष्ठमानो गङ्गनाध्वगोऽन्तः ।

वैमानिकैः साञ्जलिभिर्वन्दे विहारहेलागतिभिर्गिरीशः ॥ ३७ ॥

मन इति ॥ मनसोऽप्यत्यन्तं वेगो गतिर्जवो यस्य तेन ककुब्धता वृषेण गगन-
रूपिणोऽध्वनो मार्गस्यान्तर्मध्ये प्रतिष्ठते चलतीति प्रतिष्ठमानः स गिरीशो हरो
विहारार्थं हेलया क्रीडया गतिर्येषां तैः, यदृच्छया संचरमाणैरित्यर्थः । वैमानिकैर्वि-
मानैश्चरन्तीति वैमानिकाः । ‘चरति’ (पा. ४।४।८) इति टक् । ‘ठस्येकः’ (पा.
७।३।५०) इतीकादेशः । ‘ङिति च’ (पा. १।१।५) इत्यादिवृद्धिः । तथोक्तैः,
देवैरित्यर्थः । साञ्जलिभिः सद्भिर्वन्दे नमस्कृतः । कर्मणि लिट् ॥ ३७ ॥

स्वर्वाहिनीवारिविहारचारी रतान्तनारीश्रमशान्तिकारी ।

तौ पारिजातप्रसवप्रसङ्गो मरुत्सिषेवे गिरिजागिरीशौ ॥ ३८ ॥

स्वर्वाहिनीति ॥ तौ गिरिजागिरीशौ गौरीहरौ, कर्मभूतावित्यर्थः । स्वर्वा-
हिन्या मन्दाकिन्याः संबन्धिनि वारिणि विहारं संचारं चरत्याचरति । करोतीति
यावत्, मन्दाकिनीशीकरवाहीत्यर्थः । अनेन शैत्योक्तिः । तथा रतान्ते यो नारीणां
संबन्धी श्रमः खेदस्तस्य शान्तिं करोति । अनेन मान्योक्तिः । तथा पारिजातस्य
कल्पवृक्षस्य संबन्धिनां प्रसवानां पुष्पाणां प्रसङ्गः संबन्धो यस्य । अनेन सौग-
न्ध्योक्तिः । शैत्य-मान्य सौगन्ध्यरूपगुणत्रयविशिष्टो मरुत् समीरणः, कर्तृभूत
इत्यर्थः । सिषेवे, आराधयामासेत्यर्थः ॥ ३८ ॥

पिनाकिनापि स्फटिकाचलेन्द्रः कैलासनामा कलिताम्बरांशः ।

धृतार्धसोमोऽद्भुतभोगिभोगो विभूतिधारी स्व इव प्रपेदे ॥ ३९ ॥

पिनाकिनेति ॥ पिनाकिनापि हरेणापि कलितः स्वमहत्वेनावृतोऽम्बरांश आकाशप्रान्तदेशो येन तथोक्तः । द्वितीयपक्षे कलिता वेष्टिता अंबरस्यांश दिग्रूपा येन, दिगम्बर इत्यर्थः । तथा अर्धो यः सोमश्चन्द्रः सोऽस्यास्तीत्यर्धसोमो हरः स धृतो येन, कैलासवामी हि भगवान्निगरीश इति भावः । द्वितीयपक्षे धृतोऽर्धः कलारूपश्चन्द्रो येन । चन्द्रशेखरो हि भगवान्निगरीश इति भावः । भोगिन्यश्च भोगिनश्च भोगिनः । 'पुमान्निग्रया' (पा. १।१।६७) इत्येकशेषः । भोगिनः कामुका इत्यर्थः । तेषां तत्कर्तृको यो भोगः संभोगः सोऽद्भुत आश्चर्यकारी यत्र । द्वितीयपक्षेऽद्भुता भोगिनां सर्पाणां भोगा देहा यत्र, सर्पभूषणो हि भगवानिति भावः । तथा विभूतिं धरतीति विभूतिधारी, संपद्धानित्यर्थः । द्वितीयपक्षे विभूतिं भस्म धरतीति तथा, भस्मोद्धूलनकारी हि भगवान्निगरीश इति भावः । तथा कैलासनामा स्फटिकानामचलेन्द्रो गिरीन्द्रः, कर्मभूत इत्यर्थः । स्व इवांसेव प्रपेदे प्राप्तः कर्मणि लिट् । पूर्णोपमालंकारः ॥ ३९ ॥

विलोक्य यत्र स्फटिकस्य भित्तौ सिद्धाङ्गनाः स्वं प्रतिविम्बमारात् ।

भ्रान्त्या परस्या विमुखीभवन्ति प्रियेषु मानग्रहिला नमत्सु ॥ ४० ॥

विलोक्येति ॥ यत्र कैलासे स्फटिकस्य भित्तौ । आरात्समीपम् । 'आराद्वर-समीपयोः' इत्यमरः । पतितं स्वं स्वकीयं प्रतिविम्बं विलोक्य परस्याः सपत्न्या भ्रान्त्या भ्रमेण मानग्रहिला माने प्रणयकलहे ग्रहिला आग्रहवत्यः । तुन्दादेशाकृति-गणत्वाश्रयणादिलच् । सिद्धाङ्गनाः प्रियेषु नमस्त्वपि सत्सु विमुखीभवन्ति, परा-ङ्मुख्यो भवन्तीत्यर्थः ॥ ४० ॥

सुविम्बितस्य स्फटिकांशुगुप्तेश्चन्द्रस्य चिह्नप्रकरः करोति ।

गौर्यार्पितस्येव रसेन यत्र कस्तूरिकायाः शकलस्य लीलाम् ॥ ४१ ॥

सुविम्बितस्येति ॥ यत्र स्फटिकाचलेन्द्रे सुविम्बितस्य प्रतिविम्बितस्यात

पाठा०—१ भूतभोगिभोगः. २ स्वप्रतिविम्बम्. ३ परस्याभिमुखीभवन्ति.

४ मनस्सु. ५ कस्तूरिकास्थामकल्पम्

एव स्फटिकांशुभिः, शुभ्रैरित्यर्थः । गुप्तिः प्रतिबिम्बगोपनं यस्य, उभयोः शुक्ल-
त्वात्पृथग्भासमानस्येत्यर्थः । तथोक्तस्य चन्द्रस्य संबन्धी चिह्नप्रकरः कलङ्कसंचयः ।
‘चिह्नं लक्ष्म च लक्षणम्’ इत्यमरः । गौर्या पार्वत्याऽर्पितस्य निहितस्य कस्तूरि-
कायाः शङ्कलस्य खण्डस्य । संचय इवेत्युत्प्रेक्षा । लीलां क्रीडाम्, शोभामिति
यावत् । करोति । निदर्शनाभेदः । स चोपमायोत्प्रेक्षया वा संकीर्यत इति संदेहसं-
रोऽत्रालंकारः । यदि गौर्यार्पितं तर्ह्युपमा, यदि नार्पितं तर्ह्युत्प्रेक्षेत्यवधेयम् ॥ ४१ ॥
यदीयभित्तौ प्रतिबिम्बिताङ्गमात्मानमालोक्य रूपा करीन्द्राः ।

मत्तान्यर्कुम्भिभ्रमतोऽतिभीमदन्ताभिघातव्यसनं वहन्ति ॥ ४२ ॥

यदीयेति ॥ करीन्द्रा आत्मानं शरीरम्, स्वीयमिति शेषः । यदीयभित्तौ
प्रतिबिम्बिताङ्गं प्रतिबिम्बितावयवमालोक्य विलोक्य मत्ता येऽन्ये कुम्भिनो
दन्तिनस्तेषां भ्रमतो भ्रमाज्जनितया रूपा क्रोधेन । ‘प्रतिघा रूदकुधौ स्त्रियौ’
इत्यमरः । अतिभीमा ये दन्तास्तेषां योऽभिघात आघातस्तेन यद्व्यसनं दुःखं
दन्तजर्जरितत्वलक्षणं वहन्ति प्राप्नुवन्ति, भ्रमात्मकं ज्ञानं दुःखावहं भवतीति
भावः ॥ ४२ ॥

निशासु यत्र प्रतिबिम्बितानि ताराकुलानि स्फटिकालयेषु ।

दृष्ट्वा रतान्तच्युततारहारमुक्ताभ्रमं बिभ्रति सिद्धवध्वः ॥ ४३ ॥

निशास्विति ॥ यत्र स्फटिकाचले स्फटिकालयेषु प्रतिबिम्बितानि तारा-
कुलानि नक्षत्रकुलानि निशासु दृष्ट्वा सिद्धवध्वः किंनरनार्यो रतान्ते च्युतो अष्ट-
स्तारोऽत्युच्चैर्यो हारो मुक्ताहारः । ‘तारोऽत्युच्चैस्त्रयस्त्रिपु’ इत्यमरः । तस्य या
मुक्ता मौक्तिकानि तासां भ्रमं बिभ्रति । स्फटिकालयप्रतिबिम्बितमुक्तासदृश-
नक्षत्रकुलमभिबीक्ष्य सुरतान्तकालीनहारभ्रंशोन्मुक्ताफलभ्रान्तिमत्यः सिद्धवध्वो
भवन्तीति भावः ॥ ४३ ॥

नभश्चरीमण्डनदर्पणश्रीः सुधानिधिर्मूर्धनि यस्य तिष्ठन् ।

अनर्घ्यचूडामणितामुपैति शैलौघिनाथस्य शिवालयस्य ॥ ४४ ॥

नभश्चरीति ॥ नभसि चरतीति नभश्चरी, आकाशचारिणीत्यर्थः । ‘चरेष्टः’
(पा. ३।२।१६) इति टप्रत्यये टित्वात् ‘टिङ्गाणञ्-’ (पा. ४।१।१५) इति ङीप् ।

तथोक्ता मण्डनस्य विलासस्य यो दर्पण आदर्शस्तस्य श्रीरिव श्रीर्यस्य तथोक्तः ।
अत्र 'श्री'शब्दस्य रूढत्वेन शोभेति संज्ञावाचकत्वात् 'संज्ञापूर्ण्योश्च' (पा. ३।३।-
३८) इति पुंवद्भावो न । सुधानिधिश्चन्द्रो यस्य कैलासस्य मूर्धनि शृङ्गे तिष्ठन् ।
शिवाल्यस्य शिवाः कल्याणकारिण आलया गृहा यत्र तस्य । शैलानामधिनाथस्य
पत्युर्हिमालयस्यानघ्यो यश्चङ्गामणिस्तत्तामुपैति । हिमालयशिखरस्य कैलासशिखरा-
किञ्चिदधिकत्वम् । यदा कैलासमूर्धनि चन्द्रस्तदा हिमालयस्य मूर्ध्नोऽधः किञ्चि-
द्वर्तत इति भावः ॥ ४४ ॥

समीयिवांसो रहसि स्मरार्ता रिरंसवो यत्र सुराः प्रियाभिः ।
एकाकिनोऽपि प्रतिबिम्बभाजो विभान्ति भूयोभिरिवान्विता स्वैः ॥

समीयिवांस इति ॥ यत्र सुराः स्मरार्ता अत एव रिरंसवो रन्तुमिच्छन्तः ।
रमतेः सन्नतात् 'सनाशंसभिक्ष उः' (पा. ३।२।१३८) इत्युप्रत्ययः । तथोक्ताः ।
अत एव प्रियाभिः सहैकाकिनोऽपि प्रत्येकमेकमख्याका अपि रहसि समीयिवांसः
प्राप्नुवन्तो भूयोभिः स्वैर्देहैरन्विता इव विभान्ति । यतः प्रतिबिम्बभाजः प्रति-
बिम्बितवशादक एवानेकधा दृश्यत इति युक्तमेवेति भावः ॥ ४५ ॥

देवोऽपि गौया सह चन्द्रमौलिर्यदृच्छया स्फाटिकशैलशृङ्गे ।
शृङ्गारचेष्टाभिरनारताभिर्मनोहराभिर्व्यहरचिराय ॥ ४६ ॥

देवोऽपीति ॥ चन्द्रमौलिर्देवोऽपि हरोऽपि स्फाटिकशैलः कैलासस्तस्य शृङ्गे
शिखरे । 'शृङ्गं प्रभुत्वे शिखरे' इति मेदिनी । गौर्या पार्वत्या सह यदृच्छया
स्वेच्छया, यथाकाममित्यर्थः । मनोहराभिरत एवानारताभिर्निरन्तरं भवन्तीभिः
शृङ्गारचेष्टाभिश्चिराय व्यहरद्विजहार ॥ ४६ ॥

देवस्य तस्य स्मरसूदनस्य हस्तं समालिङ्ग्य सुविभ्रमश्रीः ।

सा नन्दिना वेत्रभृतोपदिष्टमार्गा पुरोगेण कलं चचाल ॥ ४७ ॥

देवस्येति ॥ सुविभ्रमश्रीः शोभना विभ्रमस्य विलासस्य श्रीर्यस्याः सा
पार्वती । स्मरसूदनस्य स्मरविनाशकस्य तस्य देवस्य हरस्य हस्तं समालिङ्ग्य,
अवलम्बयेत्यर्थः । वेत्रभृता यष्टिधारकेण तथा पुरोगेणाग्रगामिना नन्दिना गणे-

नोपदिष्टमार्गतो गमनं विधेयमिति प्रदर्शितमार्गां सती कलं मधुरं यथा तथा चचाल, मन्थरां गतिमकार्षीदित्यर्थः ॥ ४७ ॥

चलच्छिखाग्रो विकटाङ्गभङ्गः सुदन्तुरः शुक्लसुतीक्ष्णतुण्डः ।
भ्रुवोपदिष्टः स तु शङ्करेण तस्या विनोदाय ननर्त भृङ्गी ॥४८॥

चलदिति ॥ चलन्ति शिखाग्राणि चूडाग्राणि यस्य । 'शिखा शाखा बर्हि-
चूडालाङ्गलिक्यप्रमात्रके । चूडामात्रे शिखायां च ज्वालायां प्रपदेऽपि च ॥'
इति मेदिनी । तथा विकटाः कराला अङ्गभङ्गा नृत्यचेष्टाविशेषा यस्य । 'विकटो
वज्रवाराहां त्रिषु रुचिरकालयोः' इति मेदिनी । तथा सुदन्तुर उन्नतः । 'दन्तुर-
स्तूत्रते त्रिषु' इति मेदिनी । 'दन्त उन्नत उरच्' (पा. ५।२।१०६) इत्युरच्प्रत्ययः ।
शुक्लं शुभ्रं सुतीक्ष्णं सुनरां तिस्रं तुण्डं सुखं यस्य । एतादृशः स प्रसिद्धो भृङ्गी
गणविशेषस्तु तस्या भवान्या विनोदायानन्दाय शंकरेण भ्रुवोपदिष्टः प्रेरितः
सन्ननर्त ॥ ४८ ॥

कण्ठस्थलीलोलकपालमाला दंष्ट्राकरालाननमभ्यनृत्यत् ।

प्रीतेन तेन प्रभुणा नियुक्ता काली कलत्रस्य मुदे प्रियस्य ॥४९॥

कण्ठस्थलीति ॥ कण्ठस्य स्थल्यां लोला कपालानां नृकपालानां माला
यस्याः । तथा दंष्ट्राभिः करालं भयानकमाननं विभ्रती काली कालिका । 'काली
तु कालिका क्षीरकीटेषु परिकीर्तिता' इति मेदिनी । प्रियस्य कलत्रस्य पार्वत्या मुदे
प्रीत्यै तेन प्रभुणा हरेण प्रीतेन सता नियुक्ता प्रेरिता सती । अभ्यनृत्यन्ननर्त ।
नृत्यतेदेवादितात्कर्नरि लङ् ॥ ४९ ॥

भयङ्करौ तौ विकटं नन्दन्तौ विलोक्य बाला भयविह्वलाङ्गी ।

सैरागमुत्सङ्गमनङ्गशत्रोर्गाढं प्रसह्य स्वयमालिलिङ्ग ॥ ५० ॥

भयङ्कराविति ॥ विकटं करालं यथा तथा नन्दन्तौ शब्दायमानौ अत एव
भयङ्करौ तौ कालीभृङ्गिणौ विलोक्य भयेन विह्वलमङ्गं यस्याः सा बाला पार्वती
प्रसह्य बलात्कारेण स्वयमात्मनैवानङ्गशत्रोर्हरस्योत्सङ्गं सैरागं सानुरागं यथा तथा ।

पाठा०—१ चलद्विषाणः. २ सदन्तुरः. ३ शुक्ल सुतीक्ष्णतुण्डः. ४ हि
५ प्रणुना. ६ नटन्तौ. ७ सरंगम्.

‘सरङ्गम्’ इति पाठे भावे नलोपश्चिन्त्यः । गाढमालिलङ्ग, अन्योऽपि भीतः सन् कंचिदालिङ्गति तद्वदिति भावः ॥ ५० ॥

उत्तुङ्गपीनस्तनपिण्डपीडं ससंभ्रमं तत्परिरम्भमीशः ।

प्रपद्य सद्यः पुलकोपगूढः स्मरेण रूढप्रमदो ममाद् ॥ ५१ ॥

उत्तुङ्गेति ॥ ईशो हरो रूढोपर्यारूढा प्रमदा पार्वती यस्यात् एवोत्तुङ्गमुच्चैः पीनं पुष्टं यत् स्तनपिण्डम्, उभयोरतिस्थूलतया परस्परसंयुक्तत्वात्पिण्डीभूतमिति भावः । तेन कृत्वा पीडा यत्र । तथा ससंभ्रमं सभयं तस्यास्तत्कर्तृकं परिरम्भ-माश्लेषं प्रपद्य प्राप्य स्मरेण कामेन हेतुना सद्यः सहसा पुलकैरुपगूढः सन् ममाद् मत्तो बभूव ॥ ५१ ॥

इति गिरितनुजाविलासलीलाविविधविभंगिभिरेष तोषितः सन् ।

अमृतकरशिरोमणिर्गिरीन्द्रे कृतवसतिर्वशिभिर्गणैर्ननन्द ॥ ५२ ॥

इतीति ॥ गिरीन्द्रे कैलासे कृता वर्तमान्येन तथाऽमृतकरश्चन्द्रः शिरसि मणि-रिव यस्य स एष हर इत्येवंभूतैर्गिरितनुजायाः पार्वत्याः संबन्धिनी या विलास-लीला सकामचेष्टाक्रीडा तस्या विविधा नानाविधा या विभङ्ग्यो रचनास्ताभि-स्तोषितः प्रीतः सन् । वशिभिः स्ववशंगतैर्गणैर्नन्दिप्रभृतिभिः सह ननन्द जहर्ष । तेषां हर्षोऽनयोरलौकिकक्रीडादर्शनादिति भावोऽनुसंधेयः । पुष्पिताग्रा वृत्तम्—‘अयुजि नयुगरेफतो यकारो युजि च नजौ जरगाश्च पुष्पिताग्रा’ इति तल्लक्षणात् ॥ ५२ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये

कैलासगमनो नाम नवमः सर्गः ।

दशमः सर्गः ।

आससाद सुनासीरं सदसि त्रिदशैः सह ।

एष त्रैयम्बकं तीव्रं वहन्वह्निर्महन्महः ॥ १ ॥

आससादेति ॥ एष वह्निः । तीव्रं दुःसहं महत्रैयम्बकं शैवम् । 'त्र्यम्बक'-शब्दात् इदमर्थकं ऽणि 'न स्वाभ्याम्-' (पा. ७।३।३) इत्यैजादेशः । महो वीर्यं वहन् । त्रिदशैर्देवैः सह सदसि सभायां स्थितं सुनासीरं महेन्द्रमाससाद प्राप । 'वृद्धश्रवाः सुनासीरः' इत्यमरः ॥ १ ॥

सहस्रेण दशमीशः कुत्सिताङ्गं च सादरम् ।

दुर्दर्शनं ददर्शाग्निं धूम्रधूमितमण्डलम् ॥ २ ॥

सहेति ॥ कुत्सिताङ्गमत एव दुर्दर्शनं धूम्रं धूम्रवर्णं धूमितं संजातधूमम् । तारकादित्वादित्त्वं । मण्डलं यस्य तमग्निमीशो महेन्द्रो दशां सहस्रेण सादरं यथा तथा ददर्श दृष्टवान् ॥ २ ॥

दृष्ट्वा तथाविधं वह्निमिन्द्रः क्षुब्धेन चेतसा ।

व्यचिन्तयच्चिरं किञ्चित्कन्दर्पद्वेपिरोपजम् ॥ ३ ॥

दृष्ट्वेति ॥ इन्द्रो वह्निं तथाविधं दृष्ट्वा क्षुब्धेन संचलितेन चेतसा कन्दर्पद्वेषिणो हरस्य रोषाज्जातं किञ्चिदपराधलक्षणं चिरं व्यचिन्तयत् ॥ ३ ॥

सं विलक्ष्यमुखैर्देवैर्वीक्ष्यमाणः क्षणं क्षणम् ।

उपाविशत्सुरेन्द्रेणादिष्टं सादरमासनम् ॥ ४ ॥

स इति ॥ सोऽग्निर्विलक्ष्यमुखैर्मूर्त्तानमुखैर्देवैः क्षणं क्षणं प्रतिक्षणं वीक्ष्यमाणो दृश्यमानः सन् । सुरेन्द्रेण सादरमादिष्टमासनमुपाविशत् ॥ ४ ॥

हव्यवाह ! त्वयासादि दुर्दशेयं दशा कुतः ? ।

इति पृष्टः सुरेन्द्रेण स निःश्वस्य वचोऽवदत् ॥ ५ ॥

हव्यवाहेति ॥ सोऽग्निः । हे हव्यवाह ! त्वया दुर्दशेयं दशाऽवस्था कुतो

पाठा०—१ तच्च; मत्वा. २ द्युसदां सोऽतिसादरम् ; द्युसत्संसदि सादरम्. ३ धूमिल. ४ कुब्जेन. ५ सवज्जलमुखैः; सविलक्षमुखैः. ६ सुमहादुर्दशा; सुदुर्दशा दशा.

हेतोरासादि प्रापि ? इति सुरेन्द्रेण पृष्टः सन्निःश्वस्य निःश्वासं कृत्वा वचो वक्ष्य-
माणमवदत् ॥ ५ ॥

अथ युग्मेनाह—

अनतिक्रमणीयात्ते शासनात्सुरनायक ! ।

पारावतं वपुः प्राप्य वेपमानोऽतिसाध्वसात् ॥ ६ ॥

अभिगौरि रतासक्तं जगामाहं महेश्वरम् ।

कालस्येव स्मरारातेः स्वं रूपमहमासदम् ॥ ७ ॥

अनतीति ॥ अभिगौरीति ॥ हे सुरनायक ! अहं पारावतं कपोतं वपुः
प्राप्यानातिक्रमणीयादनुलङ्घनीयात्ते तव शासनाद्धेतोरभिगौरि गौर्यामित्यभिगौरि ।
'अव्ययं विभक्ति-' (पा. २।१।६) इत्यादिना विभक्त्यर्थेऽव्ययीभावः । रतासक्तं
महेश्वरं जगाम प्राप । जगामेति लिट् उत्तमपुरुषैकवचनम् । अथ चानिसाध्व-
साद्वेपमानः कम्पमानोऽहं कालस्येव, तद्वद्भयानकस्येत्यर्थः । स्मरारातेर्हरस्य ।
पुर इति शेषः । स्वं रूपमाश्रेयं स्वरूपमासदं प्रापम् । लङ् उत्तमपुरुषैक-
वचनम् ॥ ६-७ ॥

दृष्ट्वा छद्मविहङ्गं मां सुज्ञो विज्ञाय जम्भभित् ! ।

ज्वलद्भालानले होतुं कोपनो माममन्यत ॥ ८ ॥

दृष्ट्वेति ॥ हे जम्भभिदिन्द्र ! सुज्ञो हरो मां दृष्ट्वा । अथ च छद्मना विहङ्गं
विज्ञाय ज्ञात्वा । दर्शनमात्रादेव तु कापट्यान्वगम एव किंतु विलम्बोपस्थित-
तया । अतो ज्ञानदर्शनयोर्भिन्नकालीनत्वात्पृथग्व्यपदेशः । अतो ल्यब्धयस्य मनन-
क्रियापेक्षया पूर्वत्वेनान्वयः । कोपनः क्रोधनः सन् । 'कुधमण्डार्थेभ्यश्च' (पा.
३।२।१५१) इति युच् । मां ज्वलति भालस्येऽनलेऽग्नौ होतुं दग्धुममन्यत
मेने । मननमत्र विचारणं तद्वचनफलकमिति भावः । अहमेनमग्नौ धक्ष्यामीति
विचचारेत्यर्थः ॥ ८ ॥

पाठा०—१ अतिगौरी. २ उपान्तम्. ३ ज्ञानमृतः; यज्ञभित्. ४ कोपतः.
५ अयममन्यतः; मामलोकयत्.

वचोभिर्मधुरैः सार्थैर्विनम्रेण मया स्तुतः ।

प्रीतिमानभवद्देवः स्तोत्रं कस्य न तुष्टये ॥ ९ ॥

वचोभिरिति ॥ मया विनम्रेण सता सार्थैः साभिप्रायाथैरत एव मधुरैर्मनो-
हरैर्वचोभिः करणैः । स्तुत ईडितो देवो हरः प्रीतिमानभवत्, मनुपरि प्रससादे-
त्यर्थः । तथा हि—स्तोत्रं स्तुतिः । 'स्तवः स्तोत्रं स्तुतिर्नुतिः' इत्यमरः । कस्य
तुष्टये संतोषाय न भवति ? अपि तु सर्वस्यापीत्यर्थः । अत्र सामान्येन विशेष-
समर्थनरूपोऽर्थान्तरन्यासोऽलंकारः ॥ ९ ॥

शरण्यः सकलत्राता मामत्रायत शंकरः ।

क्रोधाग्नेर्ज्वलतो ग्रासत्रासतो दुर्निवारतः ॥ १० ॥

शरण्य इति ॥ शरण्यः शरणे साधुः । 'तत्र साधुः' (पा. ४।४।९८) इति
एव सकलत्राता सर्वेषां रक्षिता । एवंभूतः शंकरो हरो ज्वलतो दीप्यमानस्य
दुर्निवारतो दुःखेन निवारयितुं शक्यस्य क्रोधाग्नेः क्रोधाग्निकर्तृकाद्वासाद्यस्त्रासो भयं
तस्मान्मामत्रायत ररक्ष । 'त्रैङ् पालने' लङ् ॥ १० ॥

परिहृत्य परीरम्भरभसं दुहितुर्गिरेः ।

कामकेलिरसोत्सेकाद्व्रीडया विरराम सः ॥ ११ ॥

परिहृतेति ॥ स हरो गिरेर्दुहितुः पार्वत्याः संबन्धिनं परीरम्भरभसं परि-
हृत्योत्सृज्य व्रीडया हेतुभूतया कामस्य केले रसस्योत्सेकान्मानसस्यासक्तेर्विरराम
विरतोऽभूत् । 'व्याङ्परिभ्यो रमः' (पा. १।३।८३) इति परस्मैपदम् ॥ ११ ॥

रङ्गभङ्गच्युतं रेतस्तदामोघं सुदुर्वहम् ।

त्रिजगदाहकं सद्यो मद्विग्रहमधि न्यधात् ॥ १२ ॥

रङ्गेति ॥ तदा स हरो रङ्गस्य कामकेलेर्भङ्गादन्तरायात् । अस्य हेतोः क्रोधा-
भिर्व्यञ्जकत्वे न दोषः । च्युतं पतितममोघं सफलं त्रिजगदाहकमत एव सुदुर्वहं
सुतरां दुःखेन वोढुं शक्यं रेतः शुक्रं मद्विग्रहमधि, मम शरीर इत्यर्थः । सद्यो

पाठा०—१ सान्त्वैः. २ ग्रासत्रासतः. ३ परिरम्भं रभसात्. ४ तदमोघम्.
५ सुदुर्वहम्. ६ अभिन्यधात्.

न्यधात् । ‘अधि मद्भिग्रहम्’ इति वक्तव्ये मद्भिग्रहमधीत्युक्तं महाकवि-
प्रयोगान्न दोषाय ॥ १२ ॥

दुर्विपह्येण तेनाहं तेजसा दहनात्मना ।

निर्दग्धमात्मनो देहं दुर्वहं वोढुमक्षमः ॥ १३ ॥

दुर्विपह्येणेति ॥ दहनात्मनाग्निरूपेणात एव दुर्विपह्येण दुःखेन वोढुं
शक्येन । ‘शक्तिसहोश्च’ (पा. ३।१।९९) इति यत् । तेन तेजसा वीर्येण निर्दग्ध-
मत एव दुर्वहमात्मनो देहं वोढुमहमक्षमोऽस्मि । यथाऽहं क्षमः स्यां तथैव
त्वयाशु विधेयमिति व्यज्यते ॥ १३ ॥

रौद्रेण दह्यमानस्य महसातिमहीयसा ।

मम प्राणपरित्राणप्रगुणो भव वासव ! ॥ १४ ॥

रौद्रेणेति ॥ हे वासव इन्द्र ! अतिमहीयसा रौद्रेण शांभवेन महसा तेजसा
दह्यमानस्य मम प्राणानां परित्राणेन प्रगुणो विख्यातो भव । मम प्राणत्राणे भवतो
महद्यशो भविष्यतीति भावः ॥ १४ ॥

इति श्रुत्वा वचो बहेः परितापोपशान्तये ।

हेतुं विचिन्तयामास मनसा विबुधेश्वरः ॥ १५ ॥

इतीति ॥ विबुधानामीश्वरो महेन्द्रो बहेरित्येवंभूतं वचः श्रुत्वा परिताप-
स्योपशान्तये, अर्थात्तस्यैवेत्यर्थः । मनसा हेतुं निदानं विचिन्तयामास । केनोपाये-
नास्य तापोपशान्तिर्भवेदिति विचारयामासेत्यर्थः ॥ १५ ॥

तेजोदग्धानि गात्राणि पाणिनास्य परामृशन् ।

किञ्चित्कृपीटयोनिं तं दिवस्पतिरभाषत ॥ १६ ॥

तेज इति ॥ दिवस्पतिरिन्द्रमन् कृपीटयोनिमग्निं कर्मभूतं तेजसा शांभवेन
धात्रा दग्धानि पुष्टान्यस्याग्नेर्गात्राणि पाणिना परामृशन्स्पृशन्सन् । किञ्चिद्वक्ष्य-
माणमभाषतोवाच । भाषतेर्द्विकर्मकत्वं हि वृजर्थनिबद्धत्वात् । ‘अर्थबन्धनेयं
संज्ञा’ इति वार्तिकात् । ‘कृपीटयोनिर्ज्वलनः’ इत्यमरः । ‘शतमन्युर्दिवस्पतिः’
इति च ॥ १६ ॥

अथेन्द्रोऽग्निं सप्तभिः स्तौति—

प्रीतः स्वाहास्वधाहन्तकारैः प्रीणयसे स्वयम् ।

देवान्पितृन्मनुष्यांस्त्वमेकस्तेषां मुखं यतः ॥ १७ ॥

प्रीत इति ॥ भो अग्ने ! त्वं प्रीतः सन् । स्वाहाकारः स्वधाकारो हन्तकार एतैः शब्दैः कृत्वा होतृभिः प्रक्षिप्तेन, हविषेति शेषः । देवान्निन्द्रादीन्पितृन्मनुष्यांश्च स्वयं प्रीणयसे प्रसादयसि । कथमेतान्प्रसादयामीत्याह—यत एक एव त्वं तेषां देवादीनां मुखमसि ॥ १७ ॥

त्वयि जुह्वति होतारो हवींषि ध्वस्तकल्मषाः ।

भुञ्जन्ति स्वर्गमेकस्त्वं स्वर्गप्राप्तौ हि कारणम् ॥ १८ ॥

त्वयीति ॥ होतारो हवींषि त्वयि जुह्वति । अत एव ध्वस्तकल्मषाः स्रस्तपापाः सन्तः स्वर्गं भुञ्जन्ति । हि यतस्त्वमेक एव स्वर्गप्राप्तौ कारणम् । ‘ज्योतिष्टोमेन स्वर्गकामो यजेत’ इत्यादिश्रुत्युक्तयागफलस्वर्गप्राप्तौ यागस्य त्वदायत्ततया कारणत्वोक्तेरिति भावः ॥ १८ ॥

हवींषि मन्त्रपूतानि हुताश ! त्वयि जुह्वतः ।

तपस्विनस्तपःसिद्धिं यान्ति त्वं तपसां प्रभुः ॥ १९ ॥

हवींषीति ॥ भो हुताश ! तपस्विनो मन्त्रपूतानि हवींषि त्वयि जुह्वतः सन्तः । ‘नाभ्यस्ताच्छतुः’ (पा. ७।१।१८) इति जुष्टिषेधः । तपःसिद्धिं यान्ति प्राप्नुवन्ति । यतस्त्वं तपसां प्रभुः ॥ १९ ॥

निधत्से हुतमर्काय स पर्जन्योऽभिवर्षति ।

ततोऽन्नानि प्रजास्तेभ्यस्तेनासि जगतः पिता ॥ २० ॥

निधत्से इति ॥ भो अग्ने ! त्वमर्काय देवान्तःपानिने सूर्याय हुतं हविर्निधत्से निधानरूपतया दधासि । अतः सोऽर्कः पर्जन्यः सन्नभिवर्षति । ततो वर्षणादन्नान्युत्पद्यन्ते । तेभ्योऽन्नेभ्यः प्रजा जायन्ते । तेन कारणेन जगतः पितासि । पातीति पितेति व्युत्पत्त्या साधारणरक्षकस्यापि पितृत्वम्, न केवलं जनकस्यैवेति

भावः । अत एवोक्तं नीतौ—‘अन्नदाता भयत्राता यश्च कन्यां प्रयच्छति । जनिता चोपनेता च पञ्चैते पितरः स्मृताः ॥’ इति ॥ २० ॥

अन्तश्चरोऽसि भूतानां तानि त्वत्तो भवन्ति च ।

तौ जीवितभूतस्त्वं जगतः प्राणदोऽसि च ॥ २१ ॥

अन्तरिति ॥ भो अग्ने ! त्वं भूतानां प्राणिनामन्तश्चरोऽन्तर्व्याप्यसि । तानि भूतानि च त्वत्तो भवन्त्युत्पद्यन्ते । तत् उभयकारणतस्त्वं जीवितानि प्राणितानि भूतानि येन तथोक्तो जगतः प्राणदश्चासि । अग्नेरन्तराधेयतयैव प्राणिनां जीवनमतो जीवितभूतत्वम् । अग्नेरेव जगदुत्पादकतया प्राणदत्वं चार्थात्सिद्धम् । उत्तरवाक्यद्वयस्य पूर्ववाक्यद्वयान्तर्गतत्वात्पृथक्त्वेन ग्रहणं व्यर्थमिति चेन्न । अन्तर्व्यापित्वजीवितभूतत्वयोः साहचर्यप्रयुक्तं न सामानाधिकरण्यम् । यस्य यत्र यत्रान्तर्भावित्वं तस्य तत्र तत्र जीवितभूतत्वमिति नियमाभावात् । न च वह्निसंबन्धावच्छिन्नत्वेन तयोः सामानाधिकरण्यमिति वाच्यम् । वह्निसंबन्धावच्छिन्नत्वमन्तर्व्याप्तेः, तसायः-पिण्डे न तत्र जीवितभूतत्वम् । अतो वह्निसंबन्धावच्छिन्नत्वेनापि सामानाधिकरण्यानियमः कर्तुं न शक्यते, उत्पादकत्वप्राणदत्वयोः साहचर्यनियमाभावात् । कुलालस्य सत्यप्युत्पादकत्वे प्राणदत्वं नास्ति । घटमुत्पादयतोऽपि कुलालस्य न जीवनदातृत्वशक्तिरित्यलं विवादेन । अतिगहनोऽयं विवादः । ‘जगतः’ इति षष्ठी प्राणान्वयान्न तु दानान्वयात् । अन्यथा ‘कर्मणा यमभिप्रैति स संप्रदानम्’ (पा. १।४।३२) इति संप्रदानत्वाच्चतुर्थी प्रसज्येतेति । ननु जगत इत्यस्य प्राणान्वये केवलसंबन्धवाचकत्वेन तस्य नित्यसंप्रदानविवक्षा केन निरस्यते ? एवं च संप्रदानान्तरं मृग्यं स्यात् । अथवा जगत्संबन्धिनं प्राणानां दानं जगत्संप्रदान-कमेवेत्यर्थात्संप्रदानसिद्धिः ॥ २१ ॥

जगतः सकलस्यास्य त्वमेकोऽस्युपकारकृत् ।

कार्योपपादने तत्र त्वत्तोऽन्यः कः प्रगल्भते ? ॥ २२ ॥

जगत इति ॥ भो अग्ने ! त्वमेक एवास्य सकलस्य जगत उपकारकृद्वितकृदसि । अत एवास्माकं तत्र कार्योपपादने त्वत्तोऽन्यः । ‘अन्यारात्—’ (पा. २।३।२९) इति पञ्चमी । कः प्रगल्भते समर्थो भवेत् ? न कोऽपीत्यर्थः ॥ २२ ॥

अमीषां सुरसंधानां त्वमेकोऽर्थसमर्थने ।

विपत्तिरपि संश्लाघ्योपकारव्रतिनोऽनल ! ॥ २३ ॥

अमीषामिति ॥ भो अनल ! अमीषां सुरसंधानां देवसमूहानामस्मदादी-
नामर्थसमर्थने कार्यसाधने विषये त्वमेक एव समर्थोऽसि । एवंविधोऽप्यहं विपन्नः
किं करोमीत्याह—विपत्तिरिति । उपकारेषु परहितेषु व्रतिनो नियमवतः पुरुषस्य
विपत्तिरपि सम्यक् श्लाघ्या भवति । अतो विपन्नोऽपि स्तूयस इति भावः ॥ २३ ॥

सप्रत्युपायमुपादशात्—

देवी भागीरथी पूर्वं भक्त्याम्माभिः प्रतोषिता ।

निमज्जतस्तवोदीर्णं तापं निर्वापयिष्यति ॥ २४ ॥

देवीति ॥ पूर्वमस्माभिर्भक्त्या प्रतोषिता भागीरथी देवी निमज्जतः स्नानं
कुर्वतस्तवोदीर्णमत्युत्थणं तापं निर्वापयिष्यति, प्रशामयिष्यतीत्यर्थः ॥ २४ ॥

गङ्गां तद्रच्छ मा कार्षीर्विलम्बं हव्यवाहन ! ।

कार्येष्ववश्यकार्येषु सिद्धये क्षिप्रकारिता ॥ २५ ॥

गङ्गामिति ॥ भो हव्यवाहन ! तत्तस्माद्गङ्गां देवीं गच्छ याहि । विलम्बं मा
कार्षीर्मा कुरु । 'न माङ्गयोगे' (पा. ६।४।७४) इत्यङ्गमनिषेधः । तथा हि—
अवश्यकार्येष्ववश्यकर्तव्येषु कार्येषु सिद्धये क्षिप्रकारिताऽनलसितत्वम्, उचितेति
शेषः । तस्मात्त्वया शीघ्रमेव गन्तव्यमिति भावः ॥ २५ ॥

ननु शक्तेनापि मया दुर्वाह्यं शैवं तेजो गङ्गा कथं धरिष्यतीत्याशङ्क्याह—

शंभोरम्भोमयी मूर्तिः सैव देवी सुरापगा ।

त्वत्तः स्मरद्विषो बीजं दुर्धरं धारयिष्यति ॥ २६ ॥

शंभोरिति ॥ भो अग्ने ! शंभोरम्भोमयी जलमयी मूर्तिर्देवी सा सुरापगैव
गङ्गैव दुर्धरं स्मरद्विषो हरस्य बीजं तेजस्त्वत्त आदाय धारयिष्यति, धरिष्यती-
त्यर्थः । 'शुक्रं तेजोरेतसी च बीजवीर्येन्द्रियाणि च' इत्यमरः ॥ २६ ॥

पाठा०—१ सुरसैन्यानाम्. २ विपदोऽपि पदं श्लाघ्योपकारयति नो हि सः;
विपदोऽपि पदं श्लाघ्योपकारव्रतिनो हि सा. ३ विषादम्. ४ अर्थेष्ववश्यकार्येषु सिद्धये
क्षिप्रकारिता. ५ तत्र गत्वा च तद्बीजममोघं मुञ्च सुस्थिरम्.

इत्युदीर्य सुनासीरो विरराम स चानलः ।

तद्विसृष्टस्तमापृच्छय प्रतस्थे स्वर्धुनीमभि ॥ २७ ॥

इतीति ॥ इत्येवंभूतमुदीर्योक्त्वा सुनासीर इन्द्रो विरराम, तूष्णीं तस्या-
वित्यर्थः । विररामेति 'व्याङ्परिरभ्यो रमः' (पा. १।३।८३) इति परस्मैपदम् ।
'वृद्धश्रवाः सुनासीरः' इत्यमरः । सोऽनलश्चाग्निस्तु तद्विसृष्टस्तेन सुनासीरेण
विसृष्टस्त्यक्तः, गन्तुमनुमत इत्यर्थः । तादृशः सन् । तमिन्द्रमापृच्छय 'अहं गच्छामि'
इत्याज्ञामादाय स्वर्धुनीं गङ्गामभि प्रतस्थे प्रस्थितवान् ॥ २७ ॥

हिरण्यरेतसा तेन देवी स्वर्गतरंगिणी ।

तीर्णाध्वना प्रपेदे सा निःशेषक्लेशनाशिनी ॥ २८ ॥

हिरण्येति ॥ तेन प्रस्थितेन तीर्णाध्वनाऽवगाहितमार्गेण हिरण्यरेतसा वह्निना
निःशेषक्लेशनाशिनी निःशेषा ये क्लेशाः पञ्च क्लेशास्तेषां नाशिनी, मुक्तिदायिनी-
त्यर्थः । सा प्रसिद्धा स्वर्गतरङ्गिणी स्वर्गदी देवी प्रपेदे प्राप्ता । कर्मणि लिट् ॥ २८ ॥

अथ त्रिभिस्तामेव विशिनष्टि—

स्वर्गारोहणनिःश्रेणिर्मोक्षमार्गाधिदेवता ।

उदारदुरितोद्धारहारिणी दुर्गतारणी ॥ २९ ॥

स्वर्गेति ॥ स्वर्गे यदारोहणं तस्य निःश्रेणिः सोपानपङ्क्तिः, अस्यां स्नानमात्रेणैव
स्वर्गमारोहन्तीत्यर्थः । पुनश्च मोक्षमार्गस्य मुक्तिपथस्याधिदेवता, यां प्रसाद्य
मुक्तिमाप्नुवन्तीत्यर्थः । पुनश्चोद्धारणामुच्चैस्तराणां दुरितानां पापानामुद्धारस्य समू-
हस्य हारिणी, विनाशिनीत्यर्थः । पुनश्च तरन्त्यनया सा तारणी । दुर्गस्य संसार-
रूपस्य तारिणी, संसारार्णवमनया तरन्तीत्यर्थः । तारणीति जिजन्तात्तरतेः 'करणा-
धिकरणयोश्च' (पा. ३।३।११७) इति करणे ल्युट् । ततः 'टिङ्गाणञ्-' (पा.
४।१।१५) इत्यादिना ङीप् । 'तारिणी' इति पाठे तारयति लोकान्सा तारिणी ।
दुर्गात्तारिणी । अत्र गिर्ना कृते 'ऋन्नेभ्यः-' (पा. ४।१।५) इति ङीप् ॥ २९ ॥

महेश्वरजटाजूटवासिनी पापनाशिनी ।

सैरागान्वयनिर्वाणकारिणी धर्मधारिणी ॥ ३० ॥

महेश्वरेति ॥ पुनश्च महेश्वरस्य जटाजूटे वासिनी वासवती पुनश्च पापना-
शिनी । अत्रापि तारणीवत्प्रत्यव्यवस्था । पुनश्च सरागस्य विषयलिप्सोरन्वयस्य
वंशस्थापि निर्वाणकारिणी मोक्षकारिणी, किं पुनर्विमुक्तानामित्यर्थः । धर्म धार-
यतीति धर्मधारिणी । आत्मसंबन्धेन जन्तून्धर्मवतः कुर्वन्तीत्यर्थः ॥ ३० ॥

विष्णुपादोदकोद्भूता ब्रह्मलोकादुपागता ।

त्रिभिः स्रोतोभिरश्रान्तं पुनाना भुवनत्रयम् ॥ ३१ ॥

विष्ण्विति ॥ पुनश्च विष्णुपादोदकादुद्भूतोत्पन्ना, विष्णुपादोदकमेवास्या
जन्महेतुरित्यर्थः । विष्णुपादोदकमेवोद्भूतं प्रादुर्भूतं रूपं यस्याः सेति वा । पुनश्च
ब्रह्मलोकादुपागतेहागता । पुनश्च त्रिभिः स्रोतोभिः प्रवाहैर्भुवनत्रयं स्वर्गमृत्यु-
पाताललक्षणमश्रान्तं निष्परिश्रमं यथा भवति तथा पुनाना, पवित्रीकुर्वा-
णेत्यर्थः । अत एव त्रिस्रोता इति नाम दधातीत्यर्थः । ‘पूज पवने’ । शानच्
भाप्रत्ययश्च ॥ ३१ ॥

जातवेदसमायान्तमूर्मिहस्तैः समुत्थितैः ।

आजुहावार्थसिद्धयै तं सुप्रसादधरेव सा ॥ ३२ ॥

जातवेदसमिति ॥ सुतरामतिशयितो यः प्रसादस्तस्य धरा धारिणी सा
गङ्गा । आयान्तमागच्छन्तं तं जातवेदसमग्निमर्थसिद्धया अर्थसिद्धिं कर्तुं समु-
त्थितैस्त्वलितैरूर्मय एव हस्तैः कृत्वा आजुहाव । अन्याऽपि हस्तसंकेतेन
केचिदाह्वयन्ति । पुनः पुनरूर्मिसमुत्थानं तत्कर्तृकमाह्वानमिवेत्युल्लेखा । आङ्पूर्वात्
ह्वयतेः कर्तरि लिट् ॥ ३२ ॥

संमिलद्भिर्मरालैः सा कलं कूजद्भिरुन्मदैः ।

ददे श्रेयांसि दुःखानि निहन्मीति तमभ्यधात् ॥ ३३ ॥

संमिलद्भिरिति ॥ संमिलद्भिः सम्यङ्जालन्त्येकीभवन्तीति तथोक्तैः । तथो-
न्मदैरुन्मदैस्तैश्चैत एव कलं मधुरं यथा भवति तथा कूजद्भिः शब्दायमानैर्मरालै-
र्हंसैर्युक्त । सा देवी गङ्गा तमग्निमित्यभ्यधादुवाच । किमिति तत् ? भो अग्ने ! तुभ्यं
श्रेयांसि ददे । दुःखानि निहन्मि । आत्मशक्त्याभिधाने जलरूपतयाऽशक्तापि
स्व कीयतीरगतहंसनिनादेन वदति स्मेति भावः ॥ ३३ ॥

पाठा ०—१ पुनाति. २ समुच्छ्रितैः. ३ आजुहावास्य संसिद्धयै सुप्रसादादरेव सा.

कल्लोलरुद्रतैरर्वाचीनं तटमभिद्रुतः ।

प्रीतेव तमभीयाय स्वर्धुनी जातवेदसम् ॥ ३४ ॥

कल्लोलैरिति ॥ स्वर्धुनी गङ्गा प्रीता सती । उद्रतैरानन्दादुद्वेलैस्त एवार्वाचीनमर्वाग्भवं तटमभिद्रुतैः पलायितैः कल्लोलैः कृत्वा तं जातवेदसमभीयायेव संमुखीबभूवेव ॥ ३४ ॥

अथाभ्युपेतस्तापार्तो निममज्जानलः किल ।

विपदा परिभूताः किं व्यवस्यन्ति विलम्बितुम् ॥ ३५ ॥

अथेति ॥ अथानन्तरं तापेन हरणेजोऽन्मनातेः पीडितोऽत एवाभ्युपेतः संमुखमुपागतोऽनलोऽग्निः । 'किल' इति प्रसिद्धौ । निममज्ज निमग्नोऽभूत् । ननु झटित्येव किं मग्न इत्यर्थान्तरं न्यस्यति—विपदापदा परिभूता जिताः पुरुषा विलम्बितुमापत्त्यतीकारविलम्बभविष्णुतां सोढुं किं व्यवस्यन्त्युद्युञ्जने ? अपि तु नेत्यर्थः । 'प्रतीक्षते जातु न कालमार्तिः' इति न्यायादेति भावः ॥ ३५ ॥

गङ्गावारिणि कल्याणकारिणि श्रमहारिणि ।

स मग्नो निर्वृतिं प्राप पुण्यभारिणि तारिणि ॥ ३६ ॥

गङ्गेति ॥ सोऽग्निः कल्याणकारिण्यनेकमङ्गलविधायिनि श्रमहारिणि परिश्रमहारके । पुण्यं भारयति जनैः संग्राहयति तस्मिन्पुण्यभारिणि । येन जनाः पुण्यभारवन्तो भवन्तीति भावः । तारिणि भवार्णवतारिणि गङ्गावारिणि गाङ्गेयजले मग्नः स्नातः सन् निर्वृतिं सुखं प्राप, तापार्तानां वारिनिमज्जनमेव सुखैकहेतुरिति भावः ॥ ३६ ॥

तत्र माहेश्वरं धाम संचक्राम हविर्भुजः ।

गङ्गायामुत्तरंगायामन्तस्तापविपद्भृति ॥ ३७ ॥

तत्रेति ॥ माहेश्वरं शैवं धाम तेजो हविर्भुजोऽग्नेः सकाशात्तत्र गङ्गायां संचक्राम संक्रान्तम्, लग्नमिति यावत् । अत एव किंभूतायां गङ्गायाम् ? अन्तर्मध्ये ताप एव विपत् तां धरति तथोक्तायामत एवोल्ललिता अतिवेलास्तरंगाः

पाठा०—१ उपागतैः. २ प्रीत्येव. ३ अभ्युपेत्य. ४ परिभूतः. ५ व्यवस्यति.

६ पुण्यतारिणि. ७ इद्धमङ्गायाम्. ८ अन्तस्तापविपद्भृतः; अन्तस्तापविपदाभृति.

कलोलो यस्यास्तथोक्तायाम् । विशेषणद्वयार्थस्य पूर्ववाक्यानन्तरभावितया पृथ-
ग्वाक्यत्वेन व्यपदेशे कर्तव्ये विशेषणतया वाक्यात्पूर्वोत्पादनं यत्तत्पूज्यतया
व्यवस्थितम्, न तु चित्तपरितोषाय । धामसंक्रमणाग्नविपद्वरणासंभवात् ।
“धृतः” इति पञ्चम्यन्तपाठे हविर्भुजो विशेषणम् । उत्तरंगत्वेन जलप्रकृतिविलसितं
च स्वीकर्तव्यम् ॥ ३७ ॥

कृशानुरेतसो रेतस्यादृते सरिता तथा ।

निश्चक्राम ततः सौख्यं हव्यवाहो वहन्बहु ॥ ३८ ॥

कृशान्विति ॥ तथा सरिता गङ्गाया कृशानुरेतसो हरस्य रेतसि धामनि ।
‘कृशानुरेताः सर्वज्ञः’ इत्यमरः । आदृते, आदरपूर्वकं गृहीते सतीत्यर्थः । हव्य-
वाहोऽग्निः । णिजन्तात्पचाद्यच् । बहु सौख्यं वहन्सन् । ततो गङ्गातो निश्चक्राम
बहिर्निःसृतः ॥ ३८ ॥

सुधासारैरिवाम्भोभिरभिषिक्तो द्रुताशनः ।

यथागतं जगामाथ परां निर्वृतिमादधत् ॥ ३९ ॥

सुधासारैरिति ॥ अथानन्तरम् । सुधासारिवामृतमयैरिवाम्भोभिर्जलैर-
भिषिक्तः स्नातोऽत एव परामत्युत्कटां निर्वृतिं सुखमादधद्विभ्रद्रुताशनोऽभिर्यथा-
गतमागतमनतिक्रम्य जगाम गतवान् ॥ ३९ ॥

सा सुदुर्विषहं गङ्गा धाम कामजितो महत् ।

आदधाना परीतापमवाप व्योमवाहिनी ॥ ४० ॥

सेति ॥ व्योम्नि वाहः प्रवाहोऽस्ति यस्यास्तथोक्ता सा गङ्गा कामजितो
महेश्वरस्य महत्सुदुर्विषहम् । ‘इषहुःसुपु-’ (पा. ३।३।१२६) इति कृच्छ्रार्थे
खल् । धाम तेज आदधाना सती परीतापं संतापम् । ‘उपसर्गस्य घञ्यमनुष्ये
बहुलम्’ (पा. ६।३।१२२) इति दीर्घः । अवाप, प्राप्तवतीत्यर्थः ॥ ४० ॥

बहिरार्ता युगान्ताग्नेस्तप्तानीव शिखाशतैः ।

हित्वोष्णानि जलान्यस्या निर्जग्मुर्जलजन्तवः ॥ ४१ ॥

बहिरिति ॥ जलजन्तवो यादांस्यार्ताः सन्तो युगान्ताग्नेः प्रलयकालीनान-

श्लो० ३८-४४] मन्दाकिनीं प्रति स्नानार्थं कृत्तिकागमनम् २३१

लस्य शिखाशतैः प्रकरणाच्छिवधाम्न एव तसान्यत एवोष्णान्यस्या गङ्गाया जलानि हित्वा परित्यज्य बहिर्निर्जग्मुः, निर्गतवन्त इत्यर्थः । यानि महेश्वरधाम- शिखाशतानि तान्यत्युग्रसंतापरूपसाधारणधर्मेण गम्यमानेन प्रलयकालानल- संबन्धीनीवेत्युत्प्रेक्षा । 'अर्चिर्हेतिः शिखा स्त्रियाम्' इत्यमरः । हित्वेति 'ओहाङ् स्यागे' इत्यस्य ॥ ४१ ॥

तेजसा तेन रौद्रेण तप्तानि सलिलान्यपि ।

समुदञ्चन्ति चण्डानि दुर्धराणि बभार सा ॥ ४२ ॥

तेजसेति ॥ सा गङ्गा । रौद्रेण तेन तेजसा तप्तान्यत एव समुदञ्चन्ति, अतितापवशादुत्प्लुत्य बहिर्निःसरन्तीत्यर्थः । अत एव चण्डानि प्रचण्डस्वरूपा- ण्यत एव दुर्धराण्यपि सलिलानि बभार धृतवती । तेजसो रुद्रसंबन्धित्वादिति भावः ॥ ४२ ॥

जगच्चक्षुषि चण्डांशौ किञ्चिदभ्युदयोन्मुखे ।

जग्मुः पट् कृत्तिका माघे मासि स्नातुं सुरापगाम् ॥ ४३ ॥

जगदिति ॥ माघे माघसंज्ञक मासि । 'पद्मोमास'- (पा. ६।१।६३) इति मासशब्दस्य हलन्तमासादेशः । जगच्चक्षुषि जगन्नेत्रभूते चण्डांशौ सूर्ये किञ्चिदभ्यु- दयोन्मुखे । शैलान्तर्हितेन तेजसा दिशः किञ्चित्प्रकाशयतीत्यर्थः । पट् कृत्तिकाः स्नातुं सुरापगां मन्दाकिनीं जग्मुः प्रापुः ॥ ४३ ॥

अथ चतुर्भिः सुरापगां विशिनष्टि—

शुभ्रैरभ्रंकपैरुर्मिशतैः स्वर्गनिवासिनाम् ।

कथयन्तीमिवालोकावगाहौचमनादिकम् ॥ ४४ ॥

शुभ्रैरिति ॥ आलोको दर्शनमवगाहः स्नानमाचमनं चेत्यादीनि यस्य तादृशं कर्म कुर्वतां स्वर्गनिवासिनामभ्रंकपैरुर्मिशतैस्तद्वत्पृष्ठिभिः शुभ्रैरुर्मिशतैस्तद्वत्पृष्ठि- रात्मदुःखं कथयन्तीमिवेत्युत्प्रेक्षा । अस्मिञ्श्लोके पदद्वयाध्याहारदोषः स्फुट एव । क्रियाकारकयोः परस्परनित्यसंबन्धादाक्षेपलक्षणन्यायेन केचित्समादधते । उत्प्लु- तानि यानि तरङ्गशतानि तानि कथनसंज्ञानानीवेति भावः । यथान्योऽप्यात्म-

पाठा०—१ दुर्धराणि. २ स्वर्गमनं सताम्. ३ आचमनादिना.

व्याधिहेतुकं कंचिददनीयं पदार्थं कंचिदपि पुरुषं दर्शयित्वास्वाद्य च तत्पदार्थ-
दोषं कथयति तथेयमपीति बोद्धव्यम् । अन्नं कवैरिति 'सर्वकूलान्नकरीषेषु-'
(पा. ३।२।४२) इत्यभ्रोपपदकात्कषेः खश् ॥ ४४ ॥

सुस्नातानां मुनीन्द्राणां बलिकर्मोचितैरलम् ।

बहिः पुष्पोत्करैः कीर्णतीरां दूर्वाक्षतान्वितैः ॥ ४५ ॥

सुस्नातानामिति ॥ सुस्नातानां मुनीन्द्राणां सप्तर्षीणां बलिकर्मणि पूजा-
विधायुचितानि योग्यानि तैः । यथा दूर्वाभिरक्षतैश्चान्वितैर्युक्तैः पुष्पोत्करैः कुसुम-
समूहैर्बहिः कीर्णतीरां व्याप्तसैकताम् । 'लाजाः पुं भूम्नि चाक्षताः' इत्यमरः ।
'अलं' शब्दोऽत्रात्यर्थवाचकः । स च 'कीर्णतीराम्' इत्यतः प्रागन्वयितव्यः ॥ ४५ ॥

ब्रह्मध्यानपरैर्योगपरैर्ब्रह्मासनस्थितैः ।

योगनिद्रागतैर्योगपट्टबन्धैरुपाश्रिताम् ॥ ४६ ॥

ब्रह्मेति ॥ ब्रह्मासने स्थितैः । तथा ब्रह्मणो ध्याने परैः सक्तैः । तथा योग
एव निद्रा तां गतैः तथा योगपट्टस्य बन्धो बन्धनं येषां तैः, योगपट्टं बध्नाद्भि-
रित्यर्थः । एतद्विधैर्योगपरैर्योगिभिरुपाश्रितां सेविताम् । "उभौ जानू ऊर्ध्वतमौ
सकृद्युपसुवाससा । बद्धौ च कृत्वा सततं ध्यायेत्परमनन्धधीः ॥" इति योग-
लक्षणम् ॥ ४६ ॥

पादाङ्गुष्ठाग्रभूमिस्थैः सूर्यसंबद्धदृष्टिभिः ।

ब्रह्मर्षिभिः परं ब्रह्म गृणद्भिरुपसेविताम् ॥ ४७ ॥

पादेति ॥ पादसंबन्धिनोऽङ्गुष्ठस्याग्रेणैव, न समग्रपादेनेत्यर्थः । भूमिस्थैः,
पृथिव्यां स्थितैरित्यर्थः । तथा सूर्ये संबद्धदृष्टिभिरन्वितविलोचनैः । तथा परं ब्रह्म
गृणद्भिर्जपद्भिर्ब्रह्मर्षिभिः सप्तर्षिभिरुपसेवितामुपाश्रिताम् ॥ ४७ ॥

अथ दिव्यां नदीं देवीमभ्यनन्दन्विलोक्य ताः ।

कं नाभिनन्दयत्येषा दृष्टा पीयूषवाहिनी ॥ ४८ ॥

अथेति ॥ अथानन्तरं ताः कृत्तिका दिव्यां स्वर्गीयां नदीं देवीं गङ्गां विलो-

पाठा०—१ ब्रह्मा. २ योगिर्वरैः. ३ पद्मासनः. ४ भोगिभोगबद्धैः; भोगिभोग-
युक्तैः. ५ भूमिष्ठैः; भूमिष्ठैः. ६ संविष्ट. ७ देवीं धुनीम्; दिव्यनदीम्. ८ देवी.

श्लो० ४५-५२] सुरसरिदवलोकनेन कृत्तिकानामानन्दः २३३

क्याभ्यनन्दन्, आनन्दिता बभूवुरित्यर्थः । एतद्युक्तमेवेत्याह—एषा पीयूष-
वाहिनी गङ्गा दृष्टा दर्शनगोचरीभूता सती कं पुरुषं नाभिनन्दयति? अपि तु सर्व-
मेवेत्यर्थः । ‘किम्’ इति पाठे किं कुतः कारणाच्चाभिनन्दयति मोदयति? अपि
तु मोदयत्येवेत्यर्थः । अत एतदालोकन आनन्दो युक्त इति भावः ॥ ४८ ॥

चन्द्रचूडामणिर्देवो यामुद्रहति मूर्धनि ।

यस्या विलोकनं पुण्यं श्रद्धधुस्तां मुदा हृदि ॥ ४९ ॥

चन्द्रेति ॥ चन्द्रचूडामणिभूतो यस्य स देवो हरो मूर्धनि यामुद्रहति ।
यस्या विलोकनं पुण्यं पुण्यकारि, तां गङ्गां हृदि मनसि मुदा प्रीत्या श्रद्धधुः,
श्रद्धितां चकुरित्यर्थः । गुणवत्सु श्रद्धाया औचित्यादिति भावः ॥ ४९ ॥

दिव्यां विष्णुपदीं देवीं निर्वाणपददेशिनीम् ।

निर्धूतकल्मषां मूर्ध्ना सुप्रह्वस्ता ववन्दिरे ॥ ५० ॥

दिव्यामिति ॥ निर्वाणपदस्य मोक्षपदस्य देशिनीं दात्रीम् । तथा निर्धूत-
कल्मषां दूरीकृतजनकिल्बिषां दिव्यां स्वर्गीयाम् । ‘द्युप्रागपागुद्वप्रतीचो यत्’
(पा. ४।२।१०१) इति दिवो यत् । विष्णोः पदीं चरणसंबन्धिनीम् । ‘गङ्गा
विष्णुपदी’ इत्यमरः । देवीं गङ्गां ताः कृत्तिकाः सुतरां प्रह्वा नताः सत्यो मूर्ध्ना
ववन्दिरे प्रणमुः ॥ ५० ॥

सौभाग्यैः खलु सुप्रापां मोक्षप्रतिभुवं सतीम् ।

भक्त्यात्र तृष्टवुस्तां ताः श्रद्धधाना दिवो धुनीम् ॥ ५१ ॥

सौभाग्यैरिति ॥ अत्र ताः कृत्तिकाः श्रद्धधानाः सत्यः सौभाग्यैः शोभन-
भाग्यैः सुखेन प्राप्तुं शक्यां मोक्षस्य प्रतिभुवं लग्नकां सतीं पतिव्रतां तां दिवो धुनीं
गङ्गां भक्त्या निमित्तेन तृष्टवुः । भक्तिनिमित्तं स्तवनमित्यर्थः ॥ ५१ ॥

मुक्तिस्त्रीसङ्गदूत्यज्ञैस्तत्र तां विमलैर्जलैः ।

प्रक्षालितमलाः सस्त्रुः सुस्नातास्तर्पसान्विताः ॥ ५२ ॥

पाठा०—१ तस्या विलोकनम् ; तस्यावलोकनम्. २ दिष्ट्या. ३ दर्शिनीम्. ४ निर्धू-
तकल्मषाः. ५ भूत्वा. ६ ताम्. ७ स्वभाग्यैः. ८ संप्राप्ताम्. ९ सताम्. १० तृष्टवुः.
११ तास्तम्. १२ सिषेविरे. १३ दौत्यज्ञैः. १४ भाविमलैः. १५ तापसान्विताः.

मुक्तीति ॥ ताः कृत्तिका विमलैर्विगतमलैः । तथा मुक्तिर्मोक्षः सैव स्त्री
तस्याः सङ्गः संबन्धः, प्राप्तिरिति यावत् । तत्र यद्व्युत्पन्नं दूतीभावः कर्म वा । तस्य
ज्ञैः, ज्ञानृभिरित्यर्थः । येषां स्पर्शमात्रेण मुक्तिर्भवतीति भावः । तथाभूतैर्जलैः
कृत्वा प्रक्षालितमला निर्वर्तितकल्मषाः सत्यस्तत्र गङ्गायां सन्तुः, स्नानं चकुरि-
त्यर्थः । मलापकर्षस्नानानन्तरं शुद्धस्नानं क्रियत इति भावः । किंभूताः ? सुस्नाताः
सु शोभनं विध्युक्तप्रकारकं स्नानं स्नानं यासां ताः । भावे निष्ठा । विध्युक्तप्रकारेण
स्नानकर्तव्यं इत्यर्थः । पुनः किंभूताः ? तपसान्विताः, तपस्विन्य इत्यर्थः । ‘ष्णा
शौचे’ कर्तरि लिट् ॥ ५२ ॥

स्नात्वा तत्र सुलभ्यायां भाग्यैः परिपचेलिमैः ।

चरितार्थं स्वमात्मानं बहु ता मेनिरे मुदा ॥ ५३ ॥

स्नात्वेति ॥ परिपचेलिमैः परिपक्वैः । ‘तव्यत्तव्यानीयरः’ (पा. ६।३।९६)
इत्यत्र केलिमर उपसंख्यानात्पचतेः केलिमर् । भाग्यैर्दिष्टैर्निमित्तभूतैः सुलभ्यायां
सुखेन लब्धुं शक्यायाम् । ‘पोरदुपधात्’ (पा. ३।१।९८) इति यत् । तथाभूतायां
तत्र गङ्गायां स्नात्वा ताः कृत्तिकाः स्वं स्वकीयमात्मानं मुदा प्रीत्या बहु यथा तथा
चरितार्थं पुरुषार्थकारिणं मेनिरेऽमन्यन्त । ‘मनु अवबोधने’ कर्तरि लट् ॥ ५३ ॥

कृशानुरेतसो रेतस्तासामभिकलेवरम् ।

अमोघं संचचाराथ सद्यो गङ्गावगाहनात् ॥ ५४ ॥

कृशानुरेतस इति ॥ अथानन्तरं गङ्गावगाहनाद्धेतोरमोघं सफलं कृशानु-
रेतसो हरस्य रेतो वीर्यं सद्यस्तत्कालं तासां कृत्तिकानामभिकलेवरं कलेवरे शरीर
इत्यभिकलेवरम्, शरीरमध्य इत्यर्थः । संचचार संचक्राम, लग्नमिति यावत् ।
अत्र तृतीयायोगाभावात्समः परतोऽपि चरतेर्नात्मनेपदम् । ‘समस्तृतीयायुक्तात्’
(पा. १।३।५४) इति सौत्रनियमात् ॥ ५४ ॥

रौद्रं सुदुर्धरं धाम दधाना दहनात्मकम् ।

परितापमवापुस्ता मग्ना इव विषाम्बुधौ ॥ ५५ ॥

रौद्रमिति ॥ दहनात्मकमग्निरूपमत एव सुतरां दुर्धरं दुःखेन धर्तुं शक्यं
रौद्रं शैवं धाम तेजो दधानास्ताः कृत्तिका विषाम्बुधौ मग्ना इवेत्युपेक्षा । परिता-

पमवापुः । विषाम्बुधिमग्नत्वे यादृशः परितापो भवति तादृशो रौद्रतेजोधारेण
जात इति भावः ॥ ५५ ॥

अक्षमा दुर्वहं वोढुमम्बुनो बहिरातुराः ।

अग्निं ज्वलन्तमन्तस्ता दधाना इव निर्ययुः ॥ ५६ ॥

अक्षमा इति ॥ दुर्वहं दुर्धरं तद्वाम वोढुमक्षमा अत एवातुरा व्याकुलास्ताः
कृत्तिकाः । अन्तर्मध्ये ज्वलन्तमग्निमिव दधानाः सत्योऽम्बुनो जलाद्वह्निनिर्ययुः,
निर्जग्मुरित्यर्थः । अत्र धामन्यग्निव्तेनोत्प्रेक्षणादुत्प्रेक्षा ॥ ५६ ॥

अमोघं शांभवं बीजं सद्यो नैद्योज्झितं महत् ।

तामामभ्युदरं दीप्तं स्थितं गर्भत्वमागमत् ॥ ५७ ॥

अमोघमिति ॥ नद्या गङ्गया सद्य उज्झितमत एव तासां कृत्तिकाना-
मभ्युदरं दीप्तं सत् स्थितममोघं सफलं महच्छांभवं बीजं गर्भत्वमागमत्, गर्भी-
भूतमित्यर्थः ॥ ५७ ॥

सुज्ञा विज्ञाय ता गर्भभूतं तद्वोढुमक्षमाः ।

विषादमर्दधुः सद्यो गाढं भर्तृभिया हिर्या ॥ ५८ ॥

सुज्ञा इति ॥ सुज्ञाश्चतुरा अत एव गर्भभूतं तद्वीर्यं विज्ञायापि वोढुमक्षमा
असमर्थाः, तस्यातिशयप्रज्वलितत्वादिति भावः । ताः कृत्तिका भर्तृभिया भयेन ।
यदि न धरिष्यामस्तदानुचिन्तं, नो चेच्छरीरदाह इति भयेनेत्यर्थः । हिर्या लज्जया ।
एवंविधा इमाः याभिर्भर्तृवीर्यमपि न धृतमिति लोकप्रवादजन्मनेत्यर्थः । सद्यो गाढं
विषादं खेदमदधुर्भूतवत्यः ॥ ५८ ॥

ततः शरवणे सार्धं भयेन व्रीडया च ताः ।

तद्गर्भजातमुत्सृज्य स्वान्गृहार्नभिनिर्ययुः ॥ ५९ ॥

पाठा०—१ दुर्धरम्. २ अग्निं ज्वलन्तमन्तःस्थं दधाना इव निर्ययुः; निर्ययुः
सहिताः शीघ्रं कृत्तिका विस्मयान्विताः. ३ नद्यां स्थितम्. ४ तीव्रम्. ५ गर्भीभूतम्.
६ आगमम्. ७ भर्तृभयात्. ८ अकाममरणं जातमर्काण्डं भाविनोऽर्थतः । संभूया-
न्योन्यमात्मानं शुश्रूचुस्तास्तदाविलम् ॥ (१ अकाण्डे. २ शुश्रुवुः.) ९ शापभयेन.
१० सह. ११ ताः. १२ अभितो ययुः; अभि ता ययुः.

तत इति ॥ ततोऽनन्तरं ताः कृत्तिकास्तद्गर्भजातं गर्भसामान्यम् । ‘जाति-
जातं च सामान्यम्’ इत्यमरः । भयेन व्रीडया च सार्धं सह शरवणे । ‘प्रनिरन्तः-
शरेक्षु—’ (पा. ८।४।५) इत्यादिना ‘शर’शब्दात् परवन-नकारस्य णत्वम् । ‘शरः
स्तुते जने बाणे’ इति मेदिनी । उत्सृज्य परित्यज्य स्वान्गृहानभिनिर्ययुर्गतवत्यः ।
‘गृहाः पुंसि च भूष्येव’ इत्यमरः ॥ ५९ ॥

ताभिस्तत्रामृतकरकलाकोमलं भासमानं

तद्विक्षिप्तं क्षणमभिनभोगभमभ्युज्जिहानैः ।

स्वैस्तेजोभिर्दिनपतिशतस्पर्धमानैरमानै-

र्वक्त्रैः पद्भिः स्मरहरगुरुस्पर्धयेवाजनीव ॥ ६० ॥

ताभिरिति ॥ ताभिः कृत्तिकाभिस्तत्र शरवणे विक्षिप्तं त्यक्तम् । तथाऽमृत-
करकलावच्चन्द्रकलेव कोमलं मृदु यथा तथा क्षणं भासमानं तद्गर्भजातं कर्तृ ।
अभिनभोगर्भं नभोगर्भं आकाशमध्य इत्यभिनभोगर्भम् । ‘गर्भो भ्रूणेऽर्भके कुक्षौ’
इति मेदिनी । अभ्युज्जिहानैरभ्युज्जिहते संमुखमुदयन्ते तानि तैः । ‘ओहाङ् गतौ’
इत्यतः शानच् । तथा दिनपतिशतं सूर्यशतं स्पर्धन्ते तानि तैः, ततोऽप्यधिकैरि-
त्यर्थः । तथाऽमानैरसंख्यैः स्वैस्तेजोभिः । तथा षड्भिर्वक्त्रैश्च युक्तं स्मरहरगुरो-
र्ब्रह्मणः स्पर्धयेर्व्ययेव, ‘तव चत्वारि मम षडित्यतस्त्वत्तोऽहमधिकोऽस्मि’ इत्येवंभूत-
वाग्वादावसरफलकयेत्यर्थः । अजनि, परिप्राप्तमभूदित्यर्थः । ‘दीपजन—’ (पा.
३।१।६१) इत्यादिना च्लेश्चिण् । ‘जनिवध्योश्च’ (पा. ७।३।३५) इति वृद्धि-
निषेधः । अत्र तेजसां षण्णां वक्त्राणां चोत्पादने ब्रह्मस्पर्धाया अहेतुत्वेऽपि तद्धेतु-
त्वेन कल्पनाद्धेतुप्रेक्षालंकारः । मन्दाक्रान्ता वृत्तम्—‘मन्दाक्रान्ता जलधिषड-
गैर्भौ न तौ तादुरू चेत्’ इति लक्षणात् ॥ ६० ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये

कुमारोत्पत्तिर्नाम दशमः सर्गः ।

एकादशः सर्गः ।

अभ्यर्थ्यमाना विबुधैः समग्रैः प्रह्वैः सुरेन्द्रप्रमुखैरुपेत्य ।

तं पाययामास सुधातिपूर्णं सुरापगा स्वं स्तनमाशु मूर्ता ॥ १ ॥

अभ्यर्थ्येति ॥ सुरेन्द्रप्रमुखैरिन्द्रादिभिः समग्रैः समस्तैर्विबुधैर्देवैरुपेत्य समीपमागत्य प्रह्वैर्नम्रैः सद्भिरभ्यर्थ्यमाना याच्यमाना सुरापगा मन्दाकिनी । आशु शीघ्रं मूर्ता मूर्तिमती सती । तं कुमारं सुधया दुग्धामृतेनातिपूर्णं बहुभृतं स्वमात्मीयं स्तनं पाययामास पानं कारितवती । सर्गेऽस्मिन्वृत्तमुपजातिः ॥ १ ॥

पिबन्स तस्याः स्तनयोः सुधौघं क्षणक्षणं साधु समेधमानः ।

प्रापाकृतिं कामपि पङ्क्तिरेत्यं निषेव्यमाणः खलु कृत्तिकाभिः ॥२॥

पिबन्निति ॥ स कुमारस्तस्या मन्दाकिन्याः स्तनयोः संबन्धिनं सुधौघं दुग्धामृतसमूहं पिबन् अत एव क्षणक्षणं प्रतिक्षणं साधु यथा स्यात्तथा समेधमानः सम्यग्वर्धमानः षड्भिः कृत्तिकाभिरेत्यं निषेव्यमाणः श्रियमाणश्च सन् । कामपि लोकोत्तरामाकृतिं प्रापासवान् । 'खलु' वाक्यालंकारे । 'खलु स्याद्वाक्यभूषायाम्' इति विश्वः ॥ २ ॥

भागीरथीपावककृत्तिकानामानन्दबाष्पाकुललोचनानाम् ।

तं नन्दनं दिव्यमुपात्तुमासीत्परस्परं प्रौढतरो विवादः ॥ ३ ॥

भागीरथीति ॥ आनन्दबाष्पाकुललोचनानां व्यासनेत्राणाम् । पावकश्च कृत्तिकाश्च पावककृत्तिकाः । भागीरथ्या गङ्गाया सहिता याः पावककृत्तिकास्तासां संबन्धि दिव्यं लोकोत्तरस्वरूपं तं नन्दनं पुत्रमुपात्तुं प्रहीतुं परस्परमन्योन्यं प्रौढतरोऽतिशयितो विवादः कलह आसीत् । 'ममायं ममायम्' इति प्रवादपूर्वकः कलिर्बभूवेत्यर्थः ॥ ३ ॥

अत्रान्तरे पर्वतराजपुत्र्या समं शिवः स्वैरविहारहेतोः ।

नभो विमानेन विगाहमानो मनोतिवेगेन जगाम तत्र ॥ ४ ॥

पाठा०—१ अभ्यर्थमाना. २ सुधाभिपूर्णम्. ३ स्वर्गापगा. ४ स्वस्तनम्.
५ धात्री. ६ एषः.

अत्रान्तर इति ॥ अत्रान्तरे कलहावसरे शिवः पर्वतराजपुत्र्या पार्वत्या समं सह स्वैरविहारो यथेच्छविहारस्तस्माद्धेतोः कारणान्मनोतिवेगेन चेतसोऽप्यतिशय-जवेन विमानेन नभोऽन्तरिक्षं विगाहमानोऽवलोडयंस्तत्र कलहस्थाने जगाम प्राप ॥ ४ ॥

निसर्गवात्सल्यवशाद्विवृद्धचेतःप्रमोदौ गलदश्रुनेत्रौ ।

अपश्यतां तं गिरिजागिरीशौ षडाननं षड्दिनजातमात्रम् ॥ ५ ॥

निसर्गेति ॥ गिरिजागिरीशौ निसर्गेण स्वभावेन यद्वात्सल्यं दयावचं तस्य वशाद्धेतोर्विवृद्धः प्रवृद्धश्चेतसः प्रमोदो हर्षो ययोस्तथाभूतौ । अत एव गलद-श्रुणी प्रवहद्वाग्ने नेत्रे ययोस्तथाभूतौ सन्तौ । षड्दिनानि, जन्मदिनादारभ्येत्यर्थः । जातानि व्यतीतानि यस्य स षड्दिनजातः स एव षड्दिनजातमात्रस्तं षडाननं षण्मुखं तं कुमारमपश्यतां दृष्टवन्तौ ॥ ५ ॥

अथाह देवी शशिखण्डमौलिं कीड्यं शिशुर्दिव्यवपुः पुरस्तात् ।

कस्याथवा धन्यतमस्य पुंसो मातास्यै का भाग्यवतीषु धुर्या ॥ ६ ॥

अथेति ॥ अथ दर्शनानन्तरं देवी भवती । पुरस्तादयं कः ? अथवा कस्य धन्यतमस्य पुंसो दिव्यवपुःपुरादितेयमदृशविग्रहः शिशुर्बालः ? पुत्र इति यावत् । अस्य शिशोर्माता जननी का या भाग्यवतीषु धुर्याऽग्रगण्या ? ‘धुरो यद्वकौ’ (पा. ४।४।७७) इति यत् । एतन्मातृत्वादिति भावः । इत्येवं प्रश्नभूतं वचः शशि-खण्डमौलिं हरमाहोक्तवती । आहेति विभक्तिप्रतिरूपकमव्ययम् । तथा चोक्तम्—‘अव्ययानामनन्तत्वाद्गणनाय न शक्यते । महाकविप्रयोगेषु यदि सिद्धात्परं च तत् ॥’ इति ॥ ६ ॥

स्वर्गापगासावनलोऽयमेताः षट् कृत्तिकाः किं कलहायमानाः ।

पुत्रो ममायं न तवायमित्थं मिथ्येति वैलक्ष्यमुदाहरन्ति ॥ ७ ॥

स्वर्गापगेति ॥ किंच, असौ स्वर्गापगा गङ्गा । अयमनलोऽग्निः । एताः षट् कृत्तिकाः कलहायमानाः कलहं कुर्वाणाः सत्यः । ‘शब्दवैरकलह-’

पाठा०—१ निसर्गवात्सल्यरसाद्विवृद्धचेतःप्रमोदौ; निसर्गवात्सल्यविवृद्धचेतःपृथु-प्रमोदौ. २ तौ. ३ तद्दिन. ४ असौ. ५ च. ६ मिथः. ७ उदाहरन्ते.

(पा. ३।१।१७) इत्यादिना करोत्यर्थे क्यङ् । अयं पुत्रो मम मत्संबन्धी-इति गङ्गा-वाक्यम् । अयं तव न, किंतु मम-इत्यभिवाक्यम् । इत्थं मिथ्योभयोर्युवयोर्मध्ये न कस्यापि, किं त्वस्माकमिति सत्यम्-इति कृत्तिकावाक्यम् । इति परस्परं वैलक्ष्यं विलक्षणं यथा तथा किं किमर्थमुदाहरन्ति विवदन्ते ॥ ७ ॥

एतेषु कस्येदमपत्यमीशाखिलत्रिलोकीतिलकायमानम् ।

अन्यस्य कस्याप्यथ देवदैत्यगन्धर्वसिद्धोरगराक्षसेषु ॥ ८ ॥

एतेष्विति ॥ हे ईश ! एतेषु स्वर्गापगादिषु मध्ये कस्येदमपत्यं पुत्रः ? किंभू-तम् ? अखिला या त्रिलोकी तत्र तिलकायमानं तिलक इवाचरत् । 'कर्तुः क्यङ् सलोपश्च' (पा. ३।१।११) इत्याचारार्थे क्यङ् । तत आत्मनेपदित्वाच्छानच् । अथाथवा । सिद्धा देवविशेषाः । उरगाः सर्पाः । राक्षसा निशाचराः । देवदैत्यगन्ध-र्वसहिता ये सिद्धोरगराक्षसास्तेषु मध्येऽन्यतमस्य कस्यापीति वदेत्यर्थः ॥ ८ ॥

श्रुत्वेति वाक्यं हृदयप्रियायाः कौतूहलिन्या विमलस्मितश्रीः ।

सान्द्रप्रमोदोदयसौख्यहेतुभूतं वचोऽवोचत चन्द्रचूडः ॥ ९ ॥

श्रुत्वेतीति ॥ चन्द्राचूडो हरः कौतूहलिन्याः श्रवणे कौतुकवत्या हृदयप्रियायाः पार्वत्या इति पूर्वोक्तं वाक्यं वचः । 'वच परिभाषणे', 'ऋहलोर्ण्यत्' (पा. ३।१।-१२४) इति ण्यत् । श्रुत्वा विमला स्मितश्रीर्यस्य, किञ्चिद् हिंस्येत्यर्थः । सान्द्रः सघनः, बहुरिति यावत् । यः प्रमोदो हर्षः । 'प्रमोदामोदसंमदाः' इत्यमरः । तस्योदय उत्पत्तिस्तेन यस्यसौख्यं तस्य हेतुभूतम्, तज्जनकमित्यर्थः । वचो वचन-मवोचतोक्तवान् ॥ ९ ॥

जगत्रयीनन्दन एष वीरः प्रवीरमातुस्तव नन्दनोऽस्ति ।

कल्याणि ! कल्याणकरः सुराणां त्वत्तोऽप्यस्याः कथमेष सर्गः ॥१०॥

जगत्रयीति ॥ हे प्रिये ! जगत्रय्या नन्दन आनन्दकारकः । नन्द्यादित्वात् 'नन्दिग्रहि-' (पा. ३।१।१३४) इति ल्युः । वीरः पराक्रम्येष पुरोवर्ती शिशुः प्रवीरमातुः प्रकृष्टवीरजनन्यास्तव नन्दनः पुत्रोऽस्ति । ममैवायं नन्दन इत्यत्र किं मानमित्याशङ्काह-हे कल्याणि ! सुराणामिन्द्रादीनां कल्याणकरः शर्मकार्येष पुरो-

वर्ती सर्गः सृष्टिः, पुत्र इति यावत् । त्वत्तोऽपरस्यास्त्वदन्यस्याः स्त्रियाः कथं केन प्रकारेण स्यात् ? तारकविनाशजनितकल्याणकरत्वे त्वजनितस्यैव शक्तिः, अतस्त-
वैवायं पुत्र इति भावः ॥ १० ॥

देवि ! त्वमेवास्व निदानमास्से सर्गे जगन्मङ्गलगानहेतोः ।

सत्यं त्वमेवेति विचारयस्व रत्नाकरे युज्यत एव रत्नम् ॥ ११ ॥

देवीति ॥ हे देवि प्रिये ! जगतां मङ्गलानि मङ्गलकर्माणि गानानि गीतानि, मङ्गलप्रबन्धरूपाणीति यावत् । तेषां हेतोः कारणस्यास्य शिशोः सर्गे सृष्टौ, उत्पत्ताविति यावत् । त्वमेव निदानमादिकारणमास्स उपविशसि, असीत्यर्थः । 'निदानं त्वादिकारणम्' इत्यमरः । 'आसु उपवेशने' । लटो मध्यमपुरुषैक-
वचनम् । नन्वहमेव कारणमित्यत्र किं मानमिति दृष्टान्तेन दर्शयति—त्वमेवेति सत्यम् । विचारयस्व । किमिति तत् ? रत्नं रत्नाकरे समुद्र एव । अथ च रत्न-
स्वनावेव युज्यते युक्तं भवति । 'खनिः स्त्रियामाकरः स्यात्' इति, 'रत्नाकरो जल-
निधिः' इति चामरः ॥ ११ ॥

अथ युग्मेनाह—

अतः शृणुष्वावहितेन वृत्तं बीजं यदग्नौ निहितं मया तत् ।

संक्रान्तमन्तस्त्रिंशदशापगायां ततोऽवंगाहे सति कृत्तिकासु ॥ १२ ॥

गर्भत्वमाप्तं तदमोघमेतत्ताभिः शरस्तम्बमधि न्यधायि ।

बभूव तत्रायमभूतपूर्वो महोत्सवोऽशेषचराचरस्य ॥ १३ ॥

अत इति । गर्भत्वमिति ॥ हे प्रिये ! अतः कारणात् । अवहितेनावधानेन, सावधानतयेति यावत् । भावे निष्ठा । वृत्तं वृत्तान्तं शृणुष्व शृणु । तथा हि—मया यद्वीजं वीर्यमग्नौ निहितं स्थापितं तद्वीजं त्रिदशापगायां गङ्गायामन्तर्मध्ये अवगाहे स्नाने सति संक्रान्तं लग्नम् । ततो गङ्गातः कृत्तिकासु च संक्रान्तं सत् गर्भत्वमाप्तं गर्भीभूतम् । अथ च ताभिः कृत्तिकाभिरमोघं तदेतच्छरस्तम्बमध्यधिशरस्तम्बम् । अधेर्व्यत्ययः प्रामादिक एव । न्यधायि निहितम् । धाजः कर्मणि लुङ् । तत्र शरस्तम्बेऽशेषचराचरस्य समस्तस्थावरजङ्गमस्य जगतोऽभूतपूर्वः पूर्वं भूतपूर्व-

पाठा०—१ आर्ये; आद्ये. २ स्वर्गे. ३ अत्र. ४ त्रिदिवापगायाम्. ५ विगाहे.

६ यत्.

श्लो० ११-१६] कस्येदमपत्यमिति शिवगौर्योः संवादः २४१

स्तादृक् भवतीत्यभूतपूर्वो महोत्सवो महानुत्सवोऽयं शिशुर्धभूव । जन्यजनकयोर-
भेदविवक्षया 'आयुर्धृतम्' इतिवन्महोत्सवोऽयमिति प्रयोगः ॥ १२-१३ ॥

अशेषविश्वप्रियदर्शनेन धुर्या त्वमेतेन सुपुत्रिणीनाम् ।

अलं विलम्ब्याचलराजपुत्रि ! स्वपुत्रमुत्सङ्गतले निधेहि ॥ १४ ॥

अशेषेति ॥ हे प्रिये ! अशेषविश्वस्य समस्तजगतः प्रियं प्रीतिकारकम् ।
'इगुपध-' (पा. ३।१।३५) इत्यनेन कः । तथाभूतं दर्शनं यस्य तथोक्तेनैतेन ।
अत्रान्वादेश एतच्छब्दस्य नित्यमेनादेशनियमात् कथमेनाभावः साधुः ? सत्यम् ;
अत्रान्वादेश एव नास्ति; तत्र किञ्चिद्विधानोद्युक्त्याश्रयीभूतस्य पुनरुपादाना-
श्रयीभूतस्य च भेदाभाववत्त्वेन विवक्षितत्वात् । प्रकृते तु तदन्यथात्वाद्वादेशा-
भावेनैनादेशाभावसिद्धिरित्यलम् । त्वं सुपुत्रिणीनां शोभनपुत्रवतीनां धुर्याऽग्र-
गण्या, श्रेष्ठतमेति यावत् । असीति शेषः । हे अचलराजपुत्रि ! विलम्ब्य विलम्बं
कृत्वाऽलम्, विलम्बो न कर्तव्य इत्यर्थः । किंतु स्वपुत्रमात्मतनूजमुत्सङ्गतलेऽङ्गतले
निधेहि स्थापय ॥ १४ ॥

अथ युग्मेनाह—

अथेति वादिन्यमृतांशुमौलौ शैलेन्द्रपुत्री रभसेन सद्यः ।

सान्द्रप्रमोदेन सुपीनगात्री धात्री समस्तस्य चराचरस्य ॥ १५ ॥

किरीटवद्वाञ्जलिभिर्नभःस्थैर्नमस्कृता सत्वरनौकिलोकैः ।

विमानतोऽवातरदात्मजं तं ग्रहीतुमुत्कण्ठितमानसाऽभूत् ॥ १६ ॥

अथेति ॥ किरीटेति ॥ अथामृतांशुश्चन्द्रो मौलौ यस्य तथाभूते हरे । इति
पूर्वोक्तप्रकारेण वादिनि भाषमाणे सति । समस्तस्य सकलस्य चराचरस्य जगतो
धात्री परिपोषिका । 'ऋन्नेभ्यः-' (पा. ४।१।५) इति ङीप् । तथा सान्द्रः सघनो
यः प्रमोद आनन्दस्तेन सुतरां पीनं प्रफुल्लत्वात्पुष्टं गात्रं यस्यास्तथाभूता शैलेन्द्रस्य
हिमालयस्य पुत्री कन्या पार्वती नभःस्थैः, तत्काल आकाशमाश्रयद्विरित्यर्थः ।
तथा सत्वरैश्च नाकिलोकैरिन्द्रादिलोकैः किरीटेषु बद्धा अञ्जलयो यैस्तथाभूतैः
सद्भिर्नमस्कृता वन्दिता सती सद्यो रभसेन वेगेन विमानतो विमानात् । पञ्चम्या-

पाठा०—१ सुपूर्णम्. २ तलम्. ३ विधेहि. ४ तथा. ५ नाक.

१६ कु० सं०

स्तासिन् । अवातरदुत्तार । अथ च तमात्मजं कुमारं ग्रहीतुमुत्कण्ठितमानसा चाभूत्, अहमेनं गृह्णामीति मनस्यैच्छदित्यर्थः ॥ १५-१६ ॥

स्वर्गापगापावककृत्तिकादीन् कृताञ्जलीनानमतोऽपि भूयः ।

हित्वोत्सुका तं सुतमाससाद् पुत्रोत्सवे माद्यति कां न हर्षात् ॥ १७ ॥

स्वर्गेति ॥ पुत्रोत्सव उत्सुकोत्कण्ठिता पार्वती । स्वर्गापगा गङ्गा तथा सहिता याः पावककृत्तिकास्ता आदयो येषां तान् । अत्र 'आदि'शब्देनेन्द्रादयो ग्राह्याः । स्वर्गापगा च पावकश्च कृत्तिकाश्चेति द्वन्द्वसमासेऽल्पात्तरत्वात् 'पावक'शब्दस्य पूर्वनिपातः प्रसज्येतेति पूर्वरीतिराहता । तान् कृताञ्जलीनान् एव भूयोऽतिशयमानमतो नमस्कुर्वतोऽपि हित्वा परित्यज्य तं सुतमाससाद् प्राप । तथा हि—हर्षादानन्दवशात् का न माद्यत्युन्मत्ता न भवति ? पुत्रोत्सवेन सर्वासामुन्मत्तत्वं भवतीति भावः ॥ १७ ॥

प्रमोदबाष्पाकुललोचना सा न तं ददर्श क्षणमग्रतोऽपि ।

परिस्पृशन्ती करकुङ्मलेन सुखान्तरं प्राप किमप्यपूर्वम् ॥ १८ ॥

प्रमोदेति ॥ सा पार्वती । अग्रतः स्थितमपि तं पुत्रं क्षणं न ददर्श । यतः प्रमोदबाष्पैरानन्दाश्रुभिराकुले व्याप्तत्वाद्दर्शनाशक्ते लोचने यस्याः, आनन्दाश्रुभिरन्धीभूतेत्यर्थः । अथ च कर एव कुङ्मलं कलिका तेन परिस्पृशन्ती सती किमपि लोकोत्तरमपूर्वम्, अभूत्पूर्वमित्यर्थः । शाकपार्थिवादीनामुत्तरपदलोपः । सुखान्तरम्, अन्यत्सुखमित्यर्थः । 'अन्तर'शब्दोऽत्रोपमानाभावद्योतकः । प्राप प्राप्तवती ॥ १८ ॥

सुविस्मयानन्दविकस्वरायाः शिशुर्गलद्वाष्पतरंगितायाः ।

विवृद्धवात्सल्यरसोत्तराया देव्या दृशोर्गोचरतां जगाम ॥ १९ ॥

सुविस्मयेति ॥ शिशुः कर्ता । सुतरां यौ विस्मयानन्दावाश्चर्यहर्षौ ताभ्यां विकस्वरायाः प्रफुल्लीभूतायाः तथा गलद्वाष्पैस्तरंगितायाः संजाततरंगायाः । तारकादित्वादितच् । वपुषि गलद्भिर्बाष्पजलैरुद्भूतप्रवाहकलोलकलिताया इत्यर्थः । तथा विवृद्धं यद्वात्सल्यं दयावत्त्वम्, पुत्रत्वादिति भावः । तत्र यो रसः प्रीतिः स

पाठा०—१ भूमा; मूर्ध्ना. २ सुकान्तम्. ३ को न. ४ करकुङ्मलाभ्याम्.
५ सविस्मय ६ दृशः.

उत्तरः प्रधानं यस्यास्तथाभूताया देव्याः पार्वत्याः संबन्धिनोऽंशोर्विलोचन-
योगोचरतां विषयतां जगाम प्राप, बाष्पनिर्मुक्ताभ्यां लोचनाभ्यां देवी तमप-
श्यदित्यर्थः ॥ १९ ॥

तमीक्षमाणा क्षणमीक्षणानां सहस्रमासुं विनिमेषमैच्छत् ।
सा नन्दनालोकनमङ्गलेषु क्षणक्षणं तृप्यति कस्य चेतः ॥ २० ॥

तमिति ॥ तं बालं क्षणमीक्षमाणाऽवलोकमाना सा देवी विनिमेषं विगत-
निमेषमीक्षणानां नेत्राणां सहस्रमासुं मम सहस्रं नेत्राणि भवन्त्वित्यैच्छदियेष,
द्वाभ्यां विलोचनाभ्यामाकण्ठदर्शनजननाभावादिति भावः । तथा हि—नन्दनस्या-
लोकनान्येव मङ्गलानि तेषु विषये क्षणक्षणम्, प्रतिक्षणमित्यर्थः । ‘नित्यवीप्सयोः’
(पा. ८।१।४) इति वीप्सायां द्विर्भावः । कस्य चेतस्तृप्यति तृप्तिं प्राप्नोति ?
अपि तु न कस्यापीत्यर्थः ॥ २० ॥

विनम्रदेवासुरपृष्ठगाभ्यामादाय तं पाणिसरोरुहाभ्याम् ।
नवोदयं पार्वणचन्द्रचारुं गौरी स्वमुत्सङ्गतलं निनाय ॥ २१ ॥

विनम्रेति ॥ गौरी पार्वती । ‘षिद्धौरादिभ्यश्च’ (पा. ४।१।४१) इति ङीष् ।
नवोदयं नूतनोद्भवम्, तत्कालजातमित्यर्थः । अत एव पार्वणः पर्वणि भवः ।
‘तत्र भवः’ (पा. ४।३।५३) इत्यण् । स चासौ चन्द्रश्च तद्वच्चारुं मनोहरम् ।
चन्द्रोऽपि नवोदय इति ज्ञेयम् । तथाभूतं तं तनूजं पुत्रम्, कर्मभूतमित्यर्थः ।
आदाननयने उभे अपि प्रत्यस्य कर्मत्वं विवेचनीयम् । विनम्राः पादप्रणता ये देवा-
सुरास्तेषां पृष्ठेषु गच्छतः संचरतस्ताभ्याम् । अनेन तेभ्योऽभयदानमुद्रा कृतेति
व्यज्यते । पाणिसरोरुहाभ्यां करकमलाभ्यामादाय गृहीत्वा स्वमात्मीयमुत्सङ्गतलं
निनाय प्रापयामास । हस्ताभ्यामुत्थाप्य स्वाङ्क आरोपितवतीत्यर्थः ॥ २१ ॥

स्वमङ्कमारोप्य सुधानिधानमिवात्मनो नन्दनमिन्दुवक्रा ।
तमेकैमेषा जगदेकैवीरं बभूव पूज्या धुरि पुत्रिणीनाम् ॥ २२ ॥

स्वमिति ॥ इन्दुवक्रा चन्द्रमुख्येषा पार्वती । एकमद्वितीयं जगदेकैवीरं

पाठा०—१ न नन्दनालोकनमङ्गलेषु; सुनन्दनालोकनकौतुकेन. २ हृष्यति.
३ नवोदयात्; महोदयात्. ४ तम्. ५ एकमेवम्; एकदेवम्. ६ एकदेवी.

जगत्स्वेकवीरं तमात्मनो नन्दनं पुत्रं सुधानिधानममृतपात्रमिव स्वमात्मीयमङ्गमा-
रोप्य संस्थाप्य पुत्रिणीनां पुत्रवतीनां धुर्यग्रभागे पूज्या पूजयितुं योग्या बभूव ।
एतत्पुत्रस्य सर्वासामपि पुत्रेभ्योऽधिकत्वादग्रपूज्यत्वमुचितमेवेति भावः ॥ २२ ॥

निसर्गवात्सल्यरसौघसिक्ता सान्द्रप्रमोदामृतपूरपूर्णा ।

तमेकपुत्रं जगदेकमाताभ्युत्सङ्गिनं प्रस्रविणी बभूव ॥ २३ ॥

निसर्गेति ॥ निसर्गेण स्वभावेन, न तूपाधिनेत्यर्थः । यो वात्सल्यरसो
दयावत्स्वरसस्तयौघेन सिक्ता प्लाविता, तत्रातिवात्सल्यवतीत्यर्थः । तथा सान्द्र-
प्रमोदोऽतिशयहर्षः स एवामृतं पीयूषं तस्य पूरेण प्रवाहेण पूर्णा भृता जगता-
मेकाऽद्वितीया माता परिपोषिका दंध्युत्सङ्गिनमधिश्रितोत्सङ्गं तमेकपुत्रमभि
संमुखं प्रस्रविणी दुग्धस्राववती बभूव, पुत्रं दृष्ट्वा मातुः स्तनाभ्यां पयः पततीति
युक्तमिति भावः ॥ २३ ॥

अशेषलोकत्रयमातुरस्याः पाण्मातुरः स्तन्यसुधामधासीत् ।

सुरस्रवन्त्याः किल कृत्तिकाभिर्मुहुर्मुहुः सस्पृहमीक्ष्यमाणः ॥ २४ ॥

अशेषेति ॥ पाण्मातुरः घण्टां मातृणामपत्यं पाण्मातुरः कर्तिकेयः । अत्र
'घण्मातृ'शब्दात् 'मातुरुत्संख्या-' (पा. ४।१।११५) इत्यादिनाण् 'मातृ'शब्दस्यो-
दादेशश्च । 'पाण्मातुरः शक्तिधरः कुमारः क्रौञ्चदारणः' इत्यमरः । सुरस्रवन्त्या
देवनद्याः, गङ्गाया इत्यर्थः । 'स्रवन्ती निम्नगापगा' इत्यमरः । तथा कृत्तिकाभिश्च
सस्पृहं सेच्छं यथा तथा । 'इच्छा काङ्क्षा स्पृहेहा तृट्' इत्यमरः । अस्मदीयपयो-
धरस्रवदमृतपातोयमिदानीमेतदीयस्तनपयः पिबन् पुनरप्यस्मदीयपयोऽपि स्मरेदेवं-
भूतेच्छासहितमित्यर्थः । मुहुर्मुहुर्नुवेलमीक्ष्यमाणोऽवलोक्यमानः सन्नशेषं सकलं
यल्लोकत्रयं तस्य मातुः पोषिण्या अस्या देव्याः स्तन्या स्तनेभवा । 'शरीराव-
यवाद्यत्' (पा. ५।१।६) इति यत् । सा चासौ सुधा च तामधासीत् पयौ । 'धेद
पाने' कर्तरि लुङ् । 'विभाषा घ्राधेद-' (पा. २।४।७८) इति सिज्जुञ्ज ॥ २४ ॥

सुखाश्रुपूर्णेन मृगाङ्गमौलेः कलत्रमेकेन सुखाम्बुजेन ।

तस्यैकनालोद्गतपञ्चपद्मलक्ष्मीं क्रमात्पद्मदनीं चुंचुम्ब ॥ २५ ॥ -

श्लो० २३-२८] शङ्करपार्वत्योः कुमारेण समं विमानारोहणम् २४५

सुखेति ॥ मृगाङ्गमौलेर्हैरस्य कलत्रं भार्या । 'कलत्रं श्रोणिभार्ययोः' इत्यमरः । एकनाल एककाण्ड उद्रतान्युदितानि यानि पञ्च पद्मानि तेषां लक्ष्मीरिव शोभेव लक्ष्मीः शोभा यस्यास्थाभूतां तस्य कुमारस्य षण्णां वदनानां समाहारं षड्वदनीम् । 'द्विगोः-' (पा. ४।१।२१) इति ङीप् । इह संख्यासादृश्यमन्तरा न विरोधः । सुखाश्रुपूर्णनानन्दाश्रुजलपरिपूरितेनैकेन मुखाम्बुजेन वदनकमलेन क्रमाद्यथाक्रमं चुचुम्ब स्पृष्टवती, अतिशयप्रेमवशादिति भावः ॥ २५ ॥

हैमी फलं हेमगिरेर्लतेव विकस्वरं नाकनदीव पद्मम् ।

पूर्वेव दिङ्मनूतनमिन्दुमाभातं पार्वती नन्दनमादधाना ॥ २६ ॥

हैमीति ॥ तं नन्दनं तनयमादधाना सा पार्वती । फलं दधाना हेमगिरेः सुमेरोः संबन्धिनी, तदुत्पन्नेत्यर्थः । हैमी हेमविकारा । विकारार्थेकेऽणि 'टिङ्काणञ्-' (पा. ४।१।१५) इति ङीप् । लतेव । विकस्वरं प्रफुल्लं पद्मं कमलं दधाना नाकनदीव गङ्गेव । नूतनं नवोदयमिन्दुं दधाना पूर्वापूर्वसंज्ञिका दिगिव । आभाच्छुभे । अत्र मालोपमालंकारः ॥ २६ ॥

प्रीतात्मना सा प्रयतेन दत्तहस्तावलम्बा शशिशेखरेण ।

कुमारमुत्सङ्गतले दधाना विमानमभ्रंलिहमारुरोह ॥ २७ ॥

प्रीतेति ॥ कुमारं पुत्रमुत्सङ्गतले दधाना विभ्रती सा देवी प्रीतात्मना प्रसन्नी-भूतमनसा प्रयतेन सावधानेन, न तु संभ्रमितेन । 'नयवर्त्मगाः प्रभवतां हि धियः' इति न्यायादिति भावः । तथाभूतेन शशिशेखरेण शिवेन दत्तहस्तावलम्बा सती, अत्यतिप्रेमभरादिति भावः । अभ्रंलिहमाकाशस्पृक् । 'वहाभ्रे लिहः' (पा. ३।-२।३२) इति खश्च । विमानमारुरोहारूढा ॥ २७ ॥

महेश्वरोऽपि प्रमदप्ररूढरोमोद्गमो भूधरनन्दनायाः ।

अङ्कादुपादत्त तदङ्गतः सौ तस्यास्तु सौऽप्यात्मजवत्सलत्वात् ॥ २८ ॥

महेश्वर इति ॥ प्रमदेनानन्देन प्ररूढा रोमोद्गमा यस्य तथाभूतो महेश्वरोऽप्यात्मजे पुत्रे वत्सलत्वाद्यावत्त्वाद्देतोर्भूधरनन्दनायाः पार्वत्या अङ्कादुत्सङ्गतस्तं

पाठा०—१ हैमम्. २ सुप्रयतेन. ३ अकाण्डमादत्त. ४ तमङ्गतः ५ सः. ६ सौम्यात्मज.

पुत्रमुपादत्ताग्रहीत् । अथ च तदङ्गतो हरोत्सङ्गात् सा देव्युपादत्त । अथ च सोऽपि हरोऽपि तस्य देव्या अङ्गादुपादत्त, इत्यनुवेलमन्योन्यग्रहणं चक्रतुरित्यर्थः ॥ २८ ॥

दधानया नेत्रमुधैकसत्रं पुत्रं पवित्रं सुतया तयाद्रेः ।

संश्लिष्यमाणः शशिखण्डधारी विमानवेगेन गृहोञ्जगाम ॥ २९ ॥

दधानयेति ॥ शशिखण्डधारी महेश्वरः सुधाया अमृतस्यैकं सत्रं सदादानम् । ‘सत्रमाच्छादने यज्ञे सदादाने धनेऽपि च’ इत्यमरः । नेत्रयोः संबन्धि सुधैकसत्रं येन, नेत्रयोरमृतवत् सुखदातारमित्यर्थः । तथा पवित्रं पूतम् । ‘पुवः संज्ञायाम्’ (पा. ३।२।१८५) इति त्रच्प्रत्ययः । तथाभूतं पुत्रं सुतं दधानया विभ्रत्या तया-द्रेहिमालयस्य सुतया कन्यया पार्वत्या कन्या । संश्लिष्यमाणः स्नेहवशादालिङ्ग्यमानः सन् विमानस्य वेगेन गृहोञ्जगाम प्रययौ । ‘गृहाः पुंसि च भूद्वयेव’ इत्यमरः ॥ २९ ॥

अधिष्ठितः स्फाटिकशैलशृङ्गे तुङ्गे निजं धाम निकामरम्यम् ।

महोत्सवाय प्रमथप्रमुख्यान्पृथून्गणानाञ्जशंभुरथादिदेश ॥ ३० ॥

अधिष्ठित इति ॥ अथानन्तरं शंभुर्महेश्वरस्तुङ्गे उन्नते स्फटिकमयः स्फाटिको बः शैलः कैलासस्तस्य शृङ्गे शिखरे । ‘शृङ्गं प्राधान्यसान्वोश्च’ इत्यमरः । निकामरम्यमतिमनोहरं निजं स्वीयम् । ‘स्वके नित्ये निजं त्रिषु’ इत्यमरः । अधिष्ठितः सन् । ‘अधिशीङ्-’ (पा. १।४।४६) इत्यादिनाधारस्य कर्मसंज्ञा । महोत्सवाय महोत्सवं कर्तुम् । ‘तुमर्थाच्च-’ (पा. २।३।१५) इति चतुर्थी । पृथून्महतः प्रमथ-प्रमुख्यान्प्रमथादीन्गणानादिदेशाज्ञापयामास ॥ ३० ॥

पृथुप्रमोदः प्रगुणो गणानां गणः समग्रो वृषवाहनस्य ।

गिरीन्द्रपुत्र्यास्तनयस्य जन्मन्यथोत्सवं संववृते विधातुम् ॥ ३१ ॥

पृथ्विति ॥ अथानन्तरं पृथुर्महान् प्रमोदो हर्षो यस्य । तथा प्रकृष्टा गुणा बस्यैवंविधः समग्रः संपूर्णो गणानां गणः प्रमथादीनां समूहो वृषवाहनस्य महेश्वरस्य गिरीन्द्रपुत्र्याः पार्वत्याश्च तनयस्य जन्मन्युत्सवं विधातुं कर्तुं संववृते संवृत्तः, उद्युक्त इति यावत् ॥ ३१ ॥

पाठा०—१ दत्तवानया. २ पात्रम्. ३ तथा. ४ मौलिः; वाही. ५ गृहम्. ६ अधिष्ठित. ७ निजे. ८ धामनि कालरम्ये; धान्नि निकामरम्ये. ९ प्रमथान्सनाथः. १० महिन्ना स्वमुदा; प्रथिन्नां पृथक्. ११ प्रमोद. १२ प्रगुणे.

इतःपरं सप्तभिरुसवानेवाह—

स्फुरन्मरीचिच्छुरिताम्बराणि संतानशाखिप्रसवाञ्चितानि ।

उञ्चिक्षिपुः काञ्चनतोरणानि गणा वराणि स्फटिकालयेषु ॥३२॥

स्फुरदिति ॥ गणाः प्रमथाः स्फटिकालयेषु स्फटिकगृहेषु स्फुरन्त्यो भासमाना या मरीचयः किरणास्तामिच्छुरितं मिश्रीकृतमम्बरं यैस्तानि । संतानशाखिनां देववृक्षाणां प्रसवानि पत्राणि तैरञ्चितानि निर्मितानि वराणि श्रेष्ठानि काञ्चनं काञ्चनस्य विकारः काञ्चनं स्वर्णसूत्रं तदाधेयीभूतानि तोरणानि मालाविशेषानुञ्चिक्षिपुरुच्चैश्चिक्षिपुः, बबन्पुरित्यर्थः ॥ ३२ ॥

दिक्षु प्रसर्पस्तदधीश्वराणामथामराणामिव मध्यलोके ।

महोत्सवं शंसितुमाहतोऽन्यैर्दध्वान धीरैः पटहः पटीयान् ॥३३॥

दिक्ष्विति ॥ अथ तोरणोत्क्षेपानन्तरम् । दिक्षु दशसु दिशासु प्रसर्पन्प्रसिद्धो भवन्, आत्मनिनादेनेति शेषः । गम्यमानार्थत्वादप्रयोगः । तासां दिशामधीश्वराणां दिक्पालानाममराणां देवानामिन्द्रादीनां संबन्धी पटीयान्समर्थः, घोरनिनाद इति शेषः । धीरो गम्भीरः पटहोऽन्यैर्भृत्यभूतैरमरैराहतस्ताडितः सन् । मध्यश्चासौ लोकश्च मध्यलोकः, भूलोक इत्यर्थः । तस्मिन् । महोत्सवम् । अत्रापि भवत्पुत्रजन्मनास्माकं महानुत्सवो जात इति शंसितुमिव कथयितुमिव । दध्वान ध्वनिं चकार । ध्वनिकरणे महोत्सवज्ञापनस्य फलत्वाभावेऽपि फलत्वकल्पनात्फलोत्प्रेक्षा ॥ ३३ ॥

महोत्सवे तत्र समागतानां गन्धर्वविद्याधरसुन्दरीणाम् ।

संभावितानां गिरिराजपुत्र्या गृहेऽभवन्मङ्गलगीतकानि ॥ ३४ ॥

महेति ॥ तत्र महोत्सवे समागतानां प्राप्तानामत एव गृहे गिरिराजपुत्र्या भवान्या संभावितानां पूजितानाम्, सत्कृतानामित्यर्थः । गन्धर्वा विद्याधराश्च देवविशेषास्तेषां सुन्दरीणां स्त्रीणां स्त्रीकर्तृकाणि मङ्गलगीतकानि मङ्गलप्रयोजनगीतान्यभवन्, जातानीत्यर्थः ॥ ३४ ॥

सुमङ्गलोपायनपौत्रहस्तास्तं मातरो मातृवदभ्युपेताः ।

विधाय दूर्वाक्षतकानि मूर्ध्नि निन्युः स्वमङ्गं गिरिजातनूजम् ॥३५॥

पाठा०-१ विचिक्षिपुः, २ चलानि, ३ नाकिलोके, ४ धीरम्, ५ पूर्ण, ६ अभ्युपेत्ता.

सुमङ्गलेति ॥ सुमङ्गलानि यान्युपायनान्युपदासामग्र्यस्तेषां पात्रं तत्स-
हिता हस्ता यासामेवंभूताः सत्योऽभ्युपेताः प्राप्ता मातरो ब्राह्मयाद्याः, ससेति
शेषः । 'ब्राह्मी माहेश्वरी चैव कौमारी वैष्णवी तथा । वाराही च तथेन्द्राणी
चामुण्डाः सप्त मातरः ॥' इत्यमरः । मूर्ध्नि शिरसि दूर्वाक्षतकानि निधाय
संस्थाप्य तं गिरिजातनूजं कुमारं मातृवत्पार्वतीवत्तनुल्यं यथा तथा स्वं स्वीयमङ्कं
निन्युः, स्वाङ्के स्थापयामासुरित्यर्थः । मातृवदित्यनेन तासामप्यत्र महत्वेमास्तीति
दर्शितम् ॥ ३५ ॥

ध्वनत्सु तूर्येषु सुमन्द्रमङ्ग्यालिङ्गयोर्ध्वकेष्वप्सरसो रसेन ।

सुसंधिवन्धं ननृतुः सुवृत्तंगीतानुगं भावरसानुविद्धम् ॥ ३६ ॥

ध्वनत्स्विति ॥ अङ्ग्यालिङ्गयोर्ध्वकेष्वेतत्संज्ञेषु तूर्येषु वाद्येषु सुतरां मन्द्रं
गम्भीरं यथा तथा । 'कलो मन्द्रस्तु गम्भीरः' इत्यमरः । ध्वनत्सु शब्दायमानेषु
सत्सु । अप्सरसो रम्भादिका रसेन स्नेहेन शोभना मधुराः संधयः स्वरसंध्यादयो
येषु तथाभूता बन्धाः गीतप्रबन्धा यत्र यस्मिन्कर्मणि । सुवृत्तानि शोभनच्छन्दांसि
गीतान्यनुगानि यत्र यस्मिन्कर्मणि । भावा रत्यादयो रसाः शृङ्गारादयस्तैरनुविद्धं
व्याप्तं यत्र यस्मिन्कर्मणि यथा तथा ननृतुर्गात्राणि विचिक्षिपुः ॥ ३६ ॥

वाता ववुः सौख्यकराः प्रसेदुराशा विधूमो हुतभुग्दिदीपे ।

जलान्यभूवन्विमलानि तत्रोत्सवेऽन्तरिक्षं प्रससाद सद्यः ॥ ३७ ॥

वाता इति ॥ तत्रोत्सवे । वाताः पवनाः सौख्यकरा ववुश्चेलुः । आशा
दिशः प्रसेदुर्निर्मला बभूवुः । हुतभुगग्निर्विधूमो निर्धूमः सन्दिदीपे ज्वलति स्म ।
'दीपी दीप्तौ' इति लिट् । जलानि विमलान्यभूवन् । अन्तरिक्षं व्योम सद्यः प्रससाद
स्वच्छमभूत् । 'भवो हि लोकाभ्युदयाय तादृशः' इति न्यायादिति भावः ॥ ३७ ॥

गम्भीरशङ्खध्वनिमिश्रमुच्चैर्गृहोद्भवा दुन्दुभयः प्रणेदुः ।

दिवौकसां व्योम्नि विमानसंघा विमुच्य पुष्पप्रचयान्प्रसस्रुः ॥ ३८ ॥

गम्भीरेति ॥ गृहोद्भवा महेश्वरनिकेतनीया दुन्दुभयो गम्भीरो मन्द्रो यः

पाठा०—१ सुगन्धि. २ सुतन्त्रि; सद्यति. ३ शब्द. ४ विमुच्यता पुष्पचयान्;
क्षिमुच्यते पुष्पचयान्.

शङ्खध्वनिः पाञ्चजन्यशब्दस्तेन मिश्रं यथा स्यात्तथोच्चैः प्रगेदुः । ‘उपसर्गादसमासे-
ऽपि-’ (पा. ८।४।१४) इति णत्वम् । अथ च दिवौकसां देवानां विमानसंघा
व्योम्नि पुष्पप्रचयान्विमुच्य विकीर्य प्रसस्तुः, प्रतस्थिर इत्यर्थः ॥ ३८ ॥

इत्थं महेशाद्रिसुतासुतस्य जन्मोत्सवे संमदयांचकार ।

चराचरं विश्वमशेषमेतत्परं चक्रम्पे किल तारकश्रीः ॥ ३९ ॥

इत्थमिति ॥ महेशो हरः । अद्रिसुता पार्वती तस्याः सुतस्य पुत्रस्येत्यमेवं-
भूते जन्मोत्सवेऽशेषं समस्तं चराचरं स्थावरजंगममेतद्विश्वं जगत् संमदयांचकारो-
न्मत्तीचकार, उन्मादसाधनैरिति शेषः । परं केवलं तारकस्य तारकासुरस्य
श्रीलक्ष्मीश्चक्रम्पे, विभायेत्यर्थः ॥ ३९ ॥

ततः कुमारः सुमुदां निदानैः स बाललीलाचरितैर्विचित्रैः ।

गिरीशगौर्योर्हृदयं जहार मुदे न हृद्या किमु बालकेलिः ॥ ४० ॥

तत इति ॥ ततोऽनन्तरं स कुमारो विचित्रैरनेकरूपैरत एव सुमुदां सुतरां
प्रीतीनां निदानैरादिकारणैः । ‘निदानं त्वादिकारणम्’ इत्यमरः । बाललीलाचरितैः
शिशुक्लीडाचरितैर्गिरीशगौर्यैः शिवपार्वत्योः । अभ्यर्हितत्वाद्बह्वोऽपि पूर्वनिपातः ।
हृदयं मनो जहार, प्रसादयामासेत्यर्थः । हृद्या मनोहरा बालकेलिर्मुदे न किमु
भवति ? किं तु भवत्येवेत्यर्थः ॥ ४० ॥

महेश्वरः शैलसुता च हर्षात्सैतर्षमेकेन मुखेन गाढम् ।

अजातदन्तानि मुखानि सूनोर्मनोहराणि क्रमतश्चुचुम्ब ॥ ४१ ॥

महेश्वर इति ॥ महेश्वरो हरः शैलसुता पार्वती च हर्षाद्देतोः सतर्षं सन्तुष्टं
यथा तथाऽजातदन्तान्यनुद्भूतदशनानि मनोहराणि सूनोः कुमारस्य मुखान्येकेन
मुखेन गाढं दढं यथा तथा क्रमतो यथाक्रमं चुचुम्ब परस्पर्श । अत्र कर्तृद्वयस्य
पार्थक्येन क्रियान्वयो विधेयः, अन्यथा द्विवचनापत्तिरिति विवेचनीयम् ॥ ४१ ॥

क्वचित्स्खलद्भिः क्वचिदस्खलद्भिः क्वचित्प्रक्रम्यैः क्वचिदप्रक्रम्यैः ।

बालः स लीलाचलनप्रयोगैस्तयोर्मुदं वर्धयति स्म पित्रोः ॥ ४२ ॥

पाठा०—१ जन्मोत्सवः. २ समुदः. ३ स्वबाललीलाललितैः. ४ अपि.
५ सहर्षम्. ६ वक्राणि. ७ क्रमशः. ८ चुचुम्बे. ९ सलीलम्.

क्वचिदिति ॥ स बालः कुमारः क्वचित्प्रदेशे स्वलङ्घिः क्वचित्प्रदेशेऽस्वलङ्घिः क्वचित्प्रदेशे प्रकम्पैः प्रकृष्टकम्पैः क्वचित्प्रदेशेऽप्रकम्पैर्लीलया ये चलनप्रयोगा-
स्तैर्निमित्तभूतैस्तयोः पित्रोर्जननीजनकयोः माता च पिता च पितरौ, तयोः पित्रोः ।
'पिता मात्रा' (पा. १।२।७०) इत्येकशेषः । मुदं प्रीतिं वर्धयति स्म । 'कन्द-
लयांचकार' इत्यपि पाठः । अर्थः स एव ॥ ४२ ॥

अहेतुहासच्छ्रुतिरिताननेन्दुर्गृहाङ्गणक्रीडनधूलिधूम्रः ।

मुहुर्वदन्किंचिदलक्षितार्थं मुदं तयोरङ्कगतस्ततान ॥ ४३ ॥

अहेत्विति ॥ गृहाङ्गणे यत्क्रीडनं तेन निमित्तेन धूलिभी रजोभिर्धूम्रो धूसरः
सञ्चङ्कगत उत्सङ्गं प्राप्तः कुमारः । अहेतुकारणो यो हासो हसितं तेन च्युरितो
मिश्रित आननेन्दुर्मुखचन्द्रो यस्य । अलक्षितार्थमव्यक्तार्थं मुहुः किंचिद्वदंस्तयोर्मुदं
प्रीतिं ततान चकार ॥ ४३ ॥

गृह्णन्विषाणे हरवाहनस्य स्पृशन्नुमाकेसरिणं सलीलम् ।

स भृङ्गिणः सूक्ष्मतरं शिखाग्रं कर्षन्बभूव प्रमदाय पित्रोः ॥ ४४ ॥

गृह्णन्निति ॥ स कुमारः हरवाहनस्य वृषस्य विषाणे शृङ्गे गृह्णन्, कराभ्यामिति
शेषः । तथोमाकेसरिणं पार्वतीसिंहं सलीलमप्रयासं यथा तथा स्पृशन् । तथा
भृङ्गिणो गणस्य सूक्ष्मतरं शिखाग्रं कर्षन् । पित्रोर्जननीजनकयोः प्रमदाय हर्षाय
बभूव । क्रियाग्रहणात्संप्रदानत्वम् ॥ ४४ ॥

एको नव द्वौ दश पञ्च सप्तेत्यजीगणन्नात्ममुखं प्रसार्य ।

महेशकण्ठोरगदन्तपङ्क्तिं तदङ्कगः शैशवमौग्ध्यमैशिः ॥ ४५ ॥

एक इति ॥ तस्य पितुरङ्कग उत्सङ्गगत ऐशिः, ईशस्यापत्यमित्यर्थः । 'अत
इन्' (पा. ४।१।९५) इत्यपत्यार्थं इन् । आत्ममुखं प्रसार्य महेशस्य ये कण्ठोरगाः
कण्ठगताः सर्पास्तेषां दन्तपङ्क्तिम् । एको नव द्वौ दश पञ्च सप्तेत्यजीगणन्
संख्यातवान् । यतः शैशवमौग्ध्यं बालत्वनिमित्तमूढतां दधानः । अजीगणदिति
गणयतेर्लुङ् । 'ई च गणः' (पा. ७।४।९७) इत्यभ्यासाकारस्येकारः ॥ ४५ ॥

पाठा०—१ गेहाङ्गण. २ केसरिणः सटालीः. ३ मञ्जु. ४ तदङ्कगः. ५ नुञ्ज-
मीतिः; मुग्धमैशिः.

कपर्दिकण्ठान्तकपालदाम्नोऽङ्गुलिं प्रवेश्याननकोटरेषु ।

दन्तानुपातुं रभसी बभूव मुक्ताफलभ्रान्तिकरः कुमारः ॥ ४६ ॥

कपर्दीति ॥ कुमारः कार्तिकेयः कपर्दिकण्ठान्ते शिवकण्ठमध्ये स्थितस्य कपालदाम्नो नृकरोटीस्रज आननकोटरेषु वदनकूपेषु । 'कोटरो नागरे कूपे पुष्करिण्युच्चघाटके' इति मेदिनी । अङ्गुलिं प्रवेश्य दन्तानुपातुं ग्रहीतुं रभसी रभसो वेगोऽस्यास्तीति तथोक्ताः । 'रभसो वेगहर्षयोः' इति मेदिनी । बभूव, एतान्वेगेन गृह्णामीत्येच्छदित्यर्थः । यतो मुक्ताफलभ्रान्तिकरो मौक्तिकभ्रमकारी ॥ ४६ ॥

शंभोः शिरोऽन्तःसरितस्तरंगान्विगाह्य गाढं शिशिरान्रसेन ।

सं जातजाड्यं निजपाणिपद्ममतापयद्भालविलोचनाग्रौ ॥ ४७ ॥

शंभोरिति ॥ स कुमारः । शिशिरान्छीतलाञ्छभोः संबन्धिनः शिरसोऽन्तर्मध्ये स्थितायाः सरितो गङ्गायास्तरंगान् रसेन स्वादेन । स्वादोऽत्र त्वग्निन्द्रियग्राह्यत्वेन विवक्षितः । 'रसो गन्धरसे जले । शृङ्गारादौ विषे वीर्ये तक्रादौ द्रव्यरागयोः । देहधातुप्रभेदे च पारदस्वादयोः पुमान्' इति मेदिनी । गाढं दृढम् । 'गाढबाढदृढानि च' इत्यमरः । विगाह्यावगाह्य । अत एव जातजाड्यं जातशीतकृतजडत्वं निजपाणिपद्मं स्वीयकरकमलं भाले यद्विलोचनं तत्र योऽग्निस्तत्रातापयत् । अन्योऽपि शीतजडं हस्तमग्नौ तापयति तद्वदिति भावः ॥ ४७ ॥

किञ्चित्कलं भङ्गुरकंधरस्य नमज्जटाजूटधरस्य शंभोः ।

प्रलम्बमानं किल कौतुकेन चिरं चुचुम्बे मुकुटेन्दुखण्डम् ॥ ४८ ॥

किञ्चिदिति ॥ किञ्चिद्भङ्गुरा पतनशीला । 'भञ्जभासमिदो घुरच्' (पा. ३।३।१६१) इति घुरच्, 'चजोः-' (पा. ७।३।५२) इति कुत्वम् । कंधरा ग्रीवा यस्य । बालत्वात् स कुमारो नमज्जटाजूटस्य धरस्तस्य शंभोर्हरस्य प्रलम्बमानमाश्रयमाणं कलं मधुरं मुकुटेन्दुखण्डं मुकुटचन्द्रशकलम् । 'भित्तं शकलखण्डे वा' इत्यमरः । कौतुकेनानन्देन चिरं बहुकालं चुचुम्बे, पस्पशैत्यर्थः ॥ ४८ ॥

इत्थं शिशोः शैशवंकेलिवृत्तैर्मनोभिरामैर्गिरिजागिरीशौ ।

मनोविनोदैकरसप्रसक्तौ दिवानिशं नाविदतां कदाचित् ॥ ४९ ॥

इत्थमिति ॥ गिरिजागिरीशौ मनोभिरामैर्मनोरमैरित्यमेवंभूतैः शिशोः कुमारस्य शैशवस्य बालस्य याः केलयस्तासां वृत्तैश्चरित्रैः । 'वृत्तं पद्ये चरित्रे त्रिष्वतीते दृढनिस्तले' इत्यमरः । मनसो विनोदस्तत्र य एको रसः प्रीतिस्तत्र प्रसक्तावासक्तौ सन्तौ कदाचिदपि दिवानिशमहर्निशं नाविदतां नावबुध्येताम्, अगाधपुत्रोत्सवार्णवमग्नत्वादिति भावः ॥ ४९ ॥

इति बहुविधं बालक्रीडाविचित्रविचेष्टितं

ललितललितं सान्द्रानन्दं मनोहरमाचरन् ।

अलभत परां बुद्धिं पष्टे दिने नवयौवनं

स किल सकलं शास्त्रं शस्त्रं विवेद विभुर्यया ॥ ५० ॥

इतीति ॥ इत्येवंभूतं बहुविधं नानाप्रकारकं ललितललितं ललितप्रकारमति-सुन्दरम् । सान्द्र आनन्दो येन । मनोहरं बालक्रीडाया विचित्रं विचेष्टितं चेष्टाम्, चरित्रमिति यावत् । आचरन्विदधद्विभुः स कुमारः पष्टे दिने परामुत्कृष्टां बुद्धिं धिषणां नवयौवनं तारुण्यं चालभत प्राप । यया बुद्ध्या सकलं समस्तं शस्त्रम्, सकलानि शास्त्राणीत्यर्थः । शास्त्रम्, शास्त्राणीत्यर्थः । उभयत्रापि जातावेकवचनम् । विवेद ज्ञातवान् । किलेति प्रसिद्धौ । प्राचीनसत्संस्काराणां किमिवाशङ्क्यमिति भावः । हरिणीच्छन्दः, 'रसयुगहयैन्सौ औ स्लौ गो यदा हरिणी तदा' इति लक्षणात् ॥ ५० ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये

कुमारोत्पत्तिर्नामैकादशः सर्गः ॥

द्वादशः सर्गः ।

अथ प्रपेदे त्रिदशैरशेषैः क्रूरासुरोर्ध्वप्लवदुःखितात्मा ।

पुलोमपुत्रीदयितोऽन्धकारिं पत्नीव तृष्णातुरितः पयोदम् ॥ १ ॥

अथेति ॥ अथानन्तरं क्रूरस्तीव्रो योऽसुरस्तारकसंज्ञकस्तस्य तत्कर्तृको य उप-
प्लव उपद्रवः स्वस्थानोच्चाटनादिकस्तेन दुःखितः क्लिष्ट आत्मा यस्य तथाभूतः
पुलोमपुत्र्याः शय्या दयितः प्रिय इन्द्रोऽशेषैः समसैस्त्रिदशैरात्मभृत्यभूतवृन्दा-
रकैः सह तृष्णातुरितस्तृष्णया तृषया कर्त्र्या आतुरित आतुरीकृतः । ‘तत्करोति-’
(ग० २०४) इति णिचि कृते ‘णाविष्टवत्-’ इति टिलोपः । ततः कर्तरि क्तः ।
पत्नी चातकः पयोदमिव । अन्धकारिं हरं प्रपेदे प्राप । अत्र पूर्णोपमालंकारः ।
सर्गेऽस्मिन्वृत्तमुपजातिः ॥ १ ॥

द्वैप्पारिसंत्रासखिलीकृतात्स कथंचिदम्भोदविहारमार्गात् ।

अवातताराभिगिरिं गिरीशगौरीपदन्यासविशुद्धमिन्द्रः ॥ २ ॥

दृष्टेति ॥ स इन्द्रः । दृष्टोऽभिमानो योऽरिस्तारकस्तस्माद्यः संत्रासो भयं तेन
खिलीकृतादुरवगाह्यमानोऽकृतादम्भोदानां मेधानां विहारो यत्र स चासौ मार्गश्च,
आकाशमित्यर्थः । तस्मात् । गिरीशसहिता या गौरी भवानी तस्याः पदे चरणे
तयोर्न्यासो निधानं तेन विशुद्धं पवित्रं गिरिं कैलासमभि संमुखं कथंचित्केनापि
प्रकारेण, कष्टेनेत्यर्थः । अवाततारोत्ततार । गिरीशगौरीति गिरीशस्याभ्यर्हित-
त्वाद्ब्रह्मचोऽपि पूर्वनिपात इति वा ॥ २ ॥

संक्रन्दनः स्यन्दनतोऽवतीर्य मेघात्मनो मातलिदत्तहस्तः ।

पिनाकिनोऽथालयमुच्चचाल शुचा पिपासाकुलितो यथाम्भः ॥ ३ ॥

संक्रन्दन इति ॥ अथानन्तरं संक्रन्दन इन्द्रः । ‘संक्रन्दनो दुश्चयवनः’
इत्यमरः । मातलिना सारथिना दत्त आश्रयीकरणार्थमग्रेकृतो हस्तो यस्यै सः,
अवलम्बितमातलिहस्तः सन्नित्यर्थः । मेघात्मनो मेघस्वरूपधारिणः, मेघरूपा-

पाठा०—१ उपद्रव. २ पक्षीव तृष्णाव्यथितः; तृष्णातुरश्चातकवत्. ३ दृप्ता-
सुत्रास. ४ गिरीशम्. ५ पिनाकिरम्यालयम्. ६ पिपासाकुलवज्रौघम्.

दित्यर्थः । स्यन्दनतो रथात् । पञ्चम्यास्तसिल् । अवतीर्योत्तीर्य । शुचौ ग्रीष्मे पिपासया तृष्ण्या, तृषेति यावत् । आकुलित आतुरः पुरुषोऽम्भो यथा जलमिव पिनाकिनो हरस्यालयं निलयमुच्चचाल, उद्दिश्य चलति स्मेत्यर्थः । 'निकाय्य-निलयालयाः' इत्यमरः । पिपासेति 'अ प्रत्ययात्' (पा. ३।३।१०२) इत्यकार-प्रत्यये टाप् । अत्रापि पूर्णोपमालंकारः । सामान्यधर्मस्त्वाकुलितत्वमित्याकुलितत्वे निमित्तभूतौ पिपासोपप्लवौ । अनयोर्विम्बप्रतिबिम्बभावेन सादृश्यम् ॥ ३ ॥

इतस्ततोऽर्थं प्रतिबिम्बभाजं विलोकमानः स्फटिकाद्रिभूमौ ।

आत्मानमप्येकमनेकधा स व्रजन्विभोरास्पदमाससाद ॥ ४ ॥

इतस्तत इति ॥ अथानन्तरं व्रजन्गच्छन्स इन्द्रः स्फटिकाद्रिः कैलासस्तस्य भूमौ पृथिव्यामितस्ततो यत्र तत्र प्रतिबिम्बभाजं प्रतिबिम्बितमेकमप्यात्मानं शरीरमनेकधाऽनेकसंख्यं विलोकमानः पश्यन्सन् । विभोर्महेश्वरस्यास्पदं स्थान-माससाद प्राप ॥ ४ ॥

विचित्रचञ्चन्मणिभङ्गिसङ्गं सौवर्णदण्डं दधतातिचण्डम् ।

स नन्दिनाधिष्ठितमध्यतिष्ठत्सौधाङ्गणद्वारमनङ्गशत्रोः ॥ ५ ॥

विचित्रमिति ॥ स इन्द्रः विचित्रा अनेकवर्णाश्चञ्चन्तो दीप्यमाना ये मणयो रत्नानि तेषां तत्कर्मिका या भङ्ग्यो रचनाविशेषास्तेषां सङ्गः संबन्धो यस्य, अनेक-वर्णमणिस्त्वचितमित्यर्थः । तथाऽतिचण्डमतिभीषणं सौवर्णदण्डं सुवर्णमयवेत्रं दधता बिभ्रता नन्दिना गणेनाधिष्ठितं द्वारपालतयाऽधिष्ठितमनङ्गशत्रोः शिवस्य सौधस्य राजसदनसंबन्धिनोऽङ्गणस्याजिरस्य । 'अङ्गणं चत्वरजिरे' इत्यमरः । द्वारं प्रती-हारम् । 'स्त्री द्वाद्वारं प्रतीहारः' इत्यमरः । अध्यतिष्ठदधितस्थौ । 'अधिशीङ्स्था-साम्-' (पा. १।४।४६) इति कर्मत्वम् । अन्तःप्रवेशे भगवदाज्ञानुपालनं कुर्वन्द्वार एव तस्यावित्यर्थः ॥ ५ ॥

ततः सै कक्षाहितहेमदण्डो नन्दी सुरेन्द्रं प्रतिपद्य सद्यः ।

प्रतोषयामास सुगौरवेण गत्वा शैशंस स्वयमीश्वरस्य ॥ ६ ॥

तत इति ॥ ततोऽनन्तरं स नन्दी गणः सुरेन्द्रमिन्द्रं सद्य आशु प्रतिपद्य

समीपं प्राप्य सुतरां गौरवेणादरेण स्वागतादिना प्रतोषयामास संतोषितवान् ।
अथ च स्वयं गत्वा कक्षायां हर्म्यप्रकोष्ठे । 'कक्षा प्रकोष्ठे हर्म्यादेः काङ्क्षायां मध्ये-
भवन्धने' इत्यमरः । आहितः स्थापितो हेमदण्डः सुवर्णवेत्रं येन तथोक्तः सन् ।
ईश्वरस्य, ईश्वरमित्यर्थः । संबन्धविवक्षायां षष्ठी । शशंस कथयामास, 'ससुरो
महेन्द्र आगतः' इति निवेदितवानित्यर्थः ॥ ६ ॥

भ्रूसंज्ञयानेन कृताभ्यनुज्ञः सुरेश्वरं तं जगदीश्वरेण ।

प्रवेशयामास सुरैः पुरोगः समं स नन्दी सदनं सैदस्य ॥ ७ ॥

भ्रूसंज्ञयेति ॥ अनेन जगतामीश्वरेण महेश्वरेण भ्रूसंज्ञया, भ्रुकुटीचमकृति-
संकेतेनेत्यर्थः । कृताभ्यनुज्ञः सुरेन्द्रागमनार्थं कृतानुशासनः स नन्दी गणः पुरोगो-
ऽग्रगामी सन् । तं सुरेश्वरमिन्द्रं सच्छोभनमस्य महेश्वरस्य सदनं गृहं सुरैः समं
प्रवेशयामास, प्रवेशितवानित्यर्थः ॥ ७ ॥

स चण्डिभृङ्गिप्रमुखैर्गणैर्गणैरनेकैर्विविधस्वरूपैः ।

अधिष्ठितं संसदि रत्नमय्यां सैहस्रनेत्रः शिवमालुलोके ॥ ८ ॥

स इति ॥ स सहस्रनेत्र इन्द्रो गरिष्ठैरतिशयेन गुरुभिः । 'प्रियस्थिर-'
(पा. ६।४।१५७) इत्यादिना 'गुरु'शब्दस्य गरादेशः । अनेकैर्बहुभिर्विविधस्वरूपै-
र्नानाकृतिभिश्चण्डिभृङ्गिप्रमुखैर्गणै रत्नमय्यां रत्नप्रचुरायाम् । प्राचुर्ये मयद् ।
'टिङ्गा-' (पा. ४।१।१५) इति ङीप् । संसदि सभायामधिष्ठितमुपविष्टं शिव-
मालुलोके ददर्श । इह 'अधिशीङ्-' (पा. १।४।४६) इत्याधारस्य कर्मत्वप्रसङ्गे
दुर्निवारः । अत एव रत्नमयीं सभां तामिति प्रतिष्ठितमिति वा पठनीयम् ।
यथास्थितविन्यासे दूषणोद्धारं सुधियो विभावयन्त्विति ॥ ८ ॥

अथ त्रयोदशभिर्महेश्वरं विशिनष्टि कपर्दमित्यादिभिः—

कपर्दमुद्धद्धमहीनमूर्धरत्नांशुभिर्भासुरमुल्लसद्भिः ।

दधानमुच्चैस्तरमिद्धधातोः सुमेरुशृङ्गस्य समत्वमाप्तम् ॥ ९ ॥

तत्र कपर्दमिति ॥ किंभूतं शिवम् ? उद्धद्धं भुजंगमरज्जुभिर्दृढीकृतमुल्लसद्भिः

पाठा०—१ तेन. २ हरस्य. ३ अधिष्ठितायां यदि. ४ रत्नवत्याम्. ५ सहस्र-
लोकः. ६ कंदर्पम्. ७ ऊर्ध्वस्थमहाहिः उद्धन्धमहाहि.

शोभमानैरत एवाहीनामिनाः स्वामिनस्तेषां वासुकिप्रभृतिमहासर्पाणां मूर्धसु शिरःसु यानि रत्नानि मणयस्तेषामंशुभिर्मयूखैर्भासुरं दीप्यमानम् । 'भञ्जभास-' (पा. ३।२।१६१) इति घुस् । उच्चैस्तरं महान्तं कपर्दं जटाजूटं दधानं बिभ्रतम् । 'कपर्दोऽस्य जटाजूटः' इत्यमरः । अत एव पुनः किंभूतम् ? इद्धाः प्रवृद्धा धातवो गैरिकादयो यत्र तथाभूतं यत्सुमेरोः स्वर्णाद्रेः शृङ्गं तस्य समत्वं सादृश्यमाप्तं प्रासम् ॥ ९ ॥

विभ्राणमुत्तुङ्गतरङ्गमालां गङ्गां जटाजूटतट भजन्तीम् ।

गौरीं तदुत्सङ्गजुषं हसन्तीमिव स्वफेनैः शरदभ्रशुभ्रैः ॥ १० ॥

विभ्राणमिति ॥ पुनः किंभूतम् ? उत्तुङ्गोन्नतगामिनी । उल्लवन्तरीतिगामिनीत्यर्थः । तथाभूता तरङ्गमाला कल्लोलपङ्क्तिर्यस्यास्तां जटाजूटस्य कपर्दस्य तटं समीपभागं भजन्तीम्, तत्र स्थितामित्यर्थः । तथा शरदभ्रवच्छरत्कालिकमेघवच्छुभ्रैर्विशदैः स्वफेनैस्तस्य हरस्योत्सङ्गं जुषते सेवते ताम् । हराङ्कस्थितामित्यर्थः । गौरीं पार्वतीं हसन्तीमिवोपहास्यं कुर्वतीमिव । सापत्न्यप्रयुक्तमनःसंतापं हास्येन स्फुटीकुर्वाणामिवेत्युपेक्षा । गङ्गां विभ्राणं दधानम् ॥ १० ॥

गङ्गातरङ्गप्रतिविम्बैः स्वैर्बहूभवन्तं शिरसा सुधांशुम् ।

चलन्मरीचिप्रचर्यस्तुषारगौरैर्हिमद्योतितमुद्रहन्तम् ॥ ११ ॥

गङ्गेति ॥ पुनः किंभूतम् ? गङ्गातरङ्गेषु जाह्नवीकल्लोलेषु प्रतिविम्बैः स्वैरात्मभिः । शरीरैरिति यावत् । बहूभवन्तमनेकीभवन्तं सुधांशुं चन्द्रं शिरसा मूर्ध्नोद्बहन्तं दधानम् । अत एव पुनः किंभूतम् ? तुषारवतुहिनवद्गौरैः सितैः । 'गौरोऽरुगे सिते पीते' इति विश्वः । चलन्तः प्रसरन्तो ये मरीचिप्रचयाः किरणसंघातान्नैर्हिमद्योतितम् । द्योतते शोभते इति स द्योती, शोभावामित्यर्थः । तस्य भावो द्योतिता । द्युतिरित्यर्थः । हिमवद्धिमसंघातवद्द्योतिता द्युतिर्यस्य तम् । पूर्वं धवलाङ्गमप्यनेकचन्द्रशोभाभिरधिकधवलीभूतमित्यर्थः ॥ ११ ॥

भालस्थले लोचनमेधमानधामाधरीभूतरवीन्दुनेत्रम् ।

युगान्तकालोचितहव्यवाहं मीनध्वजप्लोषणमादधानम् ॥ १२ ॥

पाठा०—१ कपाल. २ तलम्. ३ तरङ्गैः. ४ तैः. ५ बभ्रूभवन्तम्. ६ तुषार-गौरैर्द्विद्योतितम्. ७ एधमानम्.

भालस्थल इति ॥ भालस्थले ललाटदेश एधमानं वर्धमानं यद्दाम तेजमेन निमित्तेनाधरीभूते परीभावमुपागते रवीन्दू एव नेत्रे यस्मात्, ताभ्यामधिकतेजस्कमित्यर्थः । यद्वा,—एधमानधाम अधरीभूतं चेति पदद्वयम् । तत्रैवं व्याख्येयम्—एधमानं वर्धमानं धाम तेजो यस्य वर्धिष्णुतेजस्कमित्यर्थः । तथोन्नतानतस्थानभेदेनाधरीभूते भालस्थनेत्रापेक्षया नीचैर्भूते रवीन्दू एव नेत्रे यस्य । तथा युगान्तकाले प्रलयकाल उचितं परिचितं हव्यवाहमग्निरूपम् । प्रलयकालिकानलरूपमित्यर्थः । अत एव मीनध्वजस्य कामस्य श्लोषणं दाहकम् । ‘शुष दाहे’, ‘कृत्यल्युद्यो बहुलम्’ (पा. ३।३।१३) इति कर्त्तरि ल्युट् । एवंभूतं लोचनमादधानम्, बिभ्राणमित्यर्थः ॥ १२ ॥

महार्हरत्नाञ्चितयोरुदारं स्फुरत्प्रभामण्डलयोः समन्तात् ।

कर्णस्थिताभ्यां शशिभास्कराभ्यामुपासितं कुण्डलयोश्छलेन ॥ १३ ॥

महेति ॥ पुनः किंभूतम् ? महार्हाणि बहुमूल्यानि यानि रत्नानि मणयन्तैरञ्चितयोः खचितयोरत एव समन्तात्सर्वत उदारमधिकं यथा स्यात्तथा स्फुरत्प्रसरत्प्रभामण्डलं कान्तिवितानं ययोः । तथाभूतयोः कुण्डलयोः कर्णभूषणयोश्छलेन कैतवेन कर्णयोः श्रवणयोः स्थिताभ्यामुपविष्टाभ्यां शशिभास्कराभ्यां चन्द्रसूर्याभ्यामुपासितं सेवितम् । कुण्डलविषये कैतवात्सूर्याचन्द्रमसोरारोप्यमाणत्वाद्ध्य-रूपकं कैतवापहुतिश्चेत्युभयोः संसृष्टिः ॥ १३ ॥

स्वैबद्धया कण्ठिकयेव नीलमाणिक्यमय्या कुतुकेन गौर्याः ।

नीलस्य कण्ठस्य परिस्फुरन्त्या कान्त्या महत्या सुविराजमानम् १४

स्वैबद्धयेति ॥ पुनः किंभूतम् ? परिस्फुरन्त्या परितः प्रसरन्त्या नीलस्य श्यामस्य कण्ठस्यात्मगलस्य महत्या कान्त्या प्रभया सुतरां विराजमानं शोभमानम् । कयेवेत्युत्प्रेक्षते—कुतुकेन कौतुकेन स्वस्मिन्नात्मीयकण्ठे बद्धया निहितया नीलमाणिक्यमय्या नीलरत्नविशेषप्रचुरया गौर्याः कण्ठिकयेव कण्ठभूषणयेव । ‘कण्ठिका कण्ठभूषणम्’ इति मेदिनी ॥ १४ ॥

पाठा०—१ उदार. २ सुबुद्धया. ३ गौर्या. ४ च विराजमानम्.

१७ कु० सं०

कालार्दितानां त्रिदशासुराणां चितारजोभिः परिपाण्डुराङ्गम् ।
महन्महेभाजिनमुद्रताभ्रप्रालेयशैलश्रियमुद्रहन्तम् ॥ १५ ॥

कालेति ॥ पुनः किंभूतम् ? कालेनावसानकालिकमृत्युनार्दितानां पीडितानाम्, मृतानामिति यावत् । त्रिदशासुराणां देवदैत्यानां चिताया मृतमण्डपस्य रजोभिर्भस्मभिः परितः पाण्डुरं शुभ्रमङ्गं यस्य, विहितमृतमण्डपभस्मोद्धूलनमित्यर्थः । इह देवानाममरत्वाभावो दुर्घटः । तत्र ज्ञानाभावेन निहितपदस्य कवेः प्रमाद इत्याहुः । केचित्पुनः ‘मनुजासुराणाम्’ इति पाठान्तरं कल्पयन्ति । अथ यद्यपि कालार्दितानामिति विशेषणमुभयविशेष्यान्वयित्वेन द्वितीयविशेष्ये विवक्षितमप्यकालार्दितत्वविशेषणस्य व्यभिचारनियमने नियमनाशिषिद्वं भवति, तथापि प्रथमविशेष्ये लोकोपकारकतापक्षेऽपि व्यभिचारितार्थसंभवेन विशेषणानुपयोगात्संभवप्रयुक्तप्रधानभूतद्वितीयविशेष्यसंबन्धेन प्रथमविशेष्यान्वयित्वनिरासः । एवं चोपकार्यमनुजसहचरित्वेन लोकोपकारकतापक्षावलम्बेन च विवक्षितार्थस्याविवक्षितत्वात् । संहारकतापक्षे तु प्रायो गतिरन्वेषणीयेत्यलम् । तथा महत्परिणाहि महोभय महतो गजस्याजिनं चर्म परिदधानमिति पूर्वण संबन्धः । अत एवोद्भूतमुदितमभ्रं मेघो यत्र स चासौ प्रालेयशैलो हिमवांस्तस्य श्रियं शोभामुद्रहन्तं दधानम् । निदर्शनालंकारः ॥ १५ ॥

पाणिस्थितब्रह्मकपालपात्रं वैकुण्ठभाजापि निषेव्यमाणम् ।
नरास्थिखण्डाभरणं रणान्तमूलं त्रिशूलं कलयन्तमुच्चैः ॥ १६ ॥

पाणीति ॥ पुनः किंभूतम् ? पाणौ स्थितं ब्रह्मकपालमेव पात्रं यस्य पाणिना ब्रह्मकरोटीपात्रं विभ्राणमित्यर्थः । पुनः किंभूतम् ? वैकुण्ठभाजापि हरिणापि निषेव्यमाणम् । सेवनमत्र कादाचित्कं नखिदानींतनमेव त्रयाणामभेदस्यैवेष्टार्थकत्वात् । एकैव मूर्तिरिति सप्तमसर्गोक्तेरिति भावः । हरापेक्षया हरेरपि लघुत्वसंभायनया संभवत्येव कदाचित्सेवनम् । तथा नराणामस्थिखण्डान्येवाभरणानि यस्य, हिंसाकालसंलुप्तस्वशूलत्रितयास्थिकमित्यर्थः । तथा रणे योऽन्तो रिपूणा-

पाठा०—१ परिपाण्डुरागम्. २ उन्नत. ३ वैकुण्ठकङ्कालकरालकायम्. ४ सुरास्थिखण्डाभरणम्; सुरास्थिखण्डाभरणम्.

मवसानं तस्य, मूलं कारणम् । 'मूलं कारणमूल्ययोः' इति मेदिनी । उच्चैर्महन्नि-
शूलमायुधविशेषं कलयन्तं दधानम् ॥ १६ ॥

पुरातनीं ब्रह्मकपालमालां कण्ठे वहन्तं पुनराश्वसन्तीम् ।
उद्गीतवेदां मुकुटेन्दुवर्षत्सुधाभरौघाप्सुवलब्धसंज्ञाम् ॥ १७ ॥

पुरातनीमिति ॥ पुनः किंभूतम् ? मुकुटे य इन्दुश्चन्द्रस्तस्माद्वर्षनालन
यः सुधाभरौघोऽमृतसमूहप्रवाहस्तत्र य आप्लवः स्नानं तेन निमित्तेन लब्धसंज्ञां
प्राप्तचेतनामत एवाश्वसन्तीमुज्जीवन्तीम् । अत एव पुनर्भूयोऽप्युद्गीतवेदां
पठितश्रुतिकाम्, ब्रह्मत्वादिति भावः । पुरातनीं प्राक्तनीम् । 'सायंचिरम्-'
(पा. ४।३।२३) इत्यादिना पुराव्ययाद्व्युत्पद्यते । टित्वान्डीप् । ब्रह्मकपालानां मालां
स्वजं कण्ठे गले वहन्तम्, दधानमित्यर्थः ॥ १७ ॥

सलीलमङ्कस्थितया गिरीन्द्रपुत्र्या नवाष्टापदवैलिभासा ।
विराजमानं शरदभ्रखण्डं परिस्फुरन्त्याचिररोचिषेव ॥ १८ ॥

सलीलमिति ॥ पुनः किंभूतम् ? नवं यदष्टापदं हेम । 'हेमन्यष्टापदं वरे'
इति मेदिनी । तस्य वल्ली लता । 'वल्ली तु व्रतनिलता' इत्यमरः । प्रकृत्या तु
वल्लीशब्दस्य ह्रस्वत्वमेव । 'कृदिकारादक्तिनः' (ग० ५०) इति दीर्घत्वम् । तस्या
भा इव भा यस्याः, तद्वच्छोभमानयेत्यर्थः । तथा सलीलं सक्रीडमङ्कस्थितयाङ्क-
मारूढया गिरीन्द्रपुत्र्या हिमालयः न्यया परितः स्फुरन्त्या प्रसरन्त्या चिररोचिषा
चलप्रभया विद्युता शरदभ्रस्य शरत्कालिकमेघस्य खण्डं शकलमिव विराजमानं
शोभमानम् । महेश्वरस्य शुभ्रत्वं भस्मोद्भूलनादिति विधेचनीयम् । खण्डौपम्यं च
शुभ्रत्वमात्रतात्पर्येण न विरुध्यते ॥ १८ ॥

दृप्तान्धकप्राणहरं पिनाकं महासुरस्त्रीविधेवत्वहेतुम् ।
करेण गृह्णन्तमगृह्यमन्यैः पुरा स्मरप्रोषणकेलिकारम् ॥ १९ ॥

दृप्तेति ॥ दृप्तोऽभिमानी योऽन्धकोऽन्धकासुरस्तस्य प्राणानां हरमपहारकम्,
तद्धननसाधनमित्यर्थः । तथा महासुरास्त्रिपुरादयस्तेषां याः स्त्रियस्तासां विधेवत्वं

पाठा०—१ उद्गीतवेदाम्; उद्गीतवेदाम्. २ सुधाषसंज्ञावन. ३ तुल्यभासा.
४ गजासुर. ५ विधेवत्वहेतुम्. ६ असह्यशूलम्. ७ सुर.

वैधव्यम्, मृतभर्तृकत्वमिति यावत् । तस्य हेतुं कारणम्, महासुरविनाशक-
मित्यर्थः । तथा पुरा पूर्वं स्मरस्य कामस्य प्लोषणं दाहं केल्यानायासेन करोतीति
तथा । अन्यैः शिवातिरिक्तैरगृह्यं ग्रहीतुमशक्यं पिनाकं धनुः करेण पाणिना
गृह्णन्तं दधानम् ॥ १९ ॥

भद्रासनं काञ्चनपादपीठं महार्हमाणिक्यविभङ्गिचित्रम् ।

अधिष्ठितं चन्द्रमरीचिगौरैरुद्वीज्यमानं चमरैर्गणाभ्याम् ॥ २० ॥

भद्रासनमिति ॥ महार्हाणां बहुमूल्यानां माणिक्यानां विभङ्गिभी रचना-
भिश्चित्रं विचित्रम् । भद्रं शुभमासनं पट्टादिनिर्मितं यत्र तादृशम् । बध्नन्तमिति
पदमध्याहार्यं भद्रासनमासनविशेषमिति केचिद्व्याचक्षते, तत्त्वध्याहारदोषाद्योगा-
भ्याससमयाभावेन तदसंभवाच्चोपेक्षणीयमिति । काञ्चनपादपीठं सौवर्णासिंहासन-
मधिष्ठितम्, तत्रोपविष्टमित्यर्थः । ‘अधिष्ठाङ्गस्थासाम्-’ (पा. १।४।४६) इति
कर्मत्वम् । पुनश्च । चन्द्रमरीचिवद्गौरैर्विशदैश्चमरैः कृत्वा गणाभ्यां कर्तृभ्यामुद्वी-
ज्यमानं प्रेङ्ख्यमानम् । कर्तृद्वित्वे चमरबहुत्वं प्रतिक्षणनूतनग्रहणात्संगमनीयम् २०

शस्त्रास्त्रविद्याभ्यसनैकसक्ते सविस्मयैरेत्य गणैः सुदृष्टे ।

नीराज्यमाने स्फटिकाचलेन सानन्दनिर्दिष्टदृशं कुमारे ॥ २१ ॥

शस्त्रास्त्रेति ॥ शस्त्राणि धनुरादीनि, अस्त्राणि मोहनादीनि, तान्येव विद्यास्ता-
सामभ्यसन एवैकं केवलं सक्तेऽनुरक्ते । तथा गणैः प्रमथप्रभृतिभिरेत्य तत्समीपं
प्राप्य सविस्मयैः साश्चर्यैः सद्भिः सुतरां दृष्टे, साभिलाषमवलोकित इत्यर्थः ।
तथा स्फटिकाचलेन कैलासेन, जङ्गमात्मकेन सतेति शेषः । नीराज्यमाने,
आर्तिक्येनेति शेषः । एवंभूते कुमारे पुत्रे सानन्दं सामोदं निर्दिष्टां सन्निहिता
दृग्दृष्टिर्येन तम्, सानन्दतया कुमारमवलोकयन्तमित्यर्थः ॥ २१ ॥

तथाविधं शैलसुताधिनाथं पुलोमपुत्रीदयितो निरीक्ष्य ।

आसीत्क्षणं क्षोभपरो नु कस्य मनो न हि क्षुभ्यति धामधाम्नि ॥ २२ ॥

तथाविधमिति ॥ पुलोमपुत्री पुलोमजा, शचीति यावत् । ‘पुलोमजा शची-

पाठा०—१ महार्घ्यम्. २ अवसक्ते; एकसक्तैः. ३ सुदृष्टम्. ४ संवीज्यमाने.

५ अभ्यक्रयाञ्चलेन. ६ अथ कस्य; अत्र कस्य; अन्तकस्य.

न्द्राणी' इत्यमरः । तस्या दयितः प्रियः पुरंदरः । तथाविधं पूर्वोक्तविशेषणविशिष्टं शैलसुतायाः पार्वत्या अधिनाथं महेश्वरं निरीक्ष्य क्षणं मुहूर्तं क्षोभे चित्तसंचलने पर आसक्तः संचलनेन व्याकुल आसीत् । ननु महेश्वरदर्शनेन कथं व्याकुल आसीदित्यर्थान्तरं न्यस्यति हि यतः धामधाम्नि तेजोराशौ कस्य मनश्चेतो न क्षुभ्यति क्षोभं प्राप्नोति ? अपि तु सर्वस्यापीत्यर्थः ॥ २२ ॥

विकस्वराम्भोजवनश्रिया तं दृशां सहस्रेण निरीक्षमाणः ।

रोमालिभिः स्वर्गपतिर्बभासे पुष्पोत्कराकीर्ण ईवाग्रशाखी ॥ २३ ॥

विकस्वरेति ॥ स्वर्गपतिर्महेन्द्रः । विकस्वराणां प्रफुल्लानामम्भोजानां कमलानां वनस्य श्रीरिव श्रीः शोभा यस्य तथाभूतेन दृशां नेत्राणां सहस्रेण तं महेश्वरं निरीक्षमाणो विलोकमानः सन् । रोमणामालिभिः समूहैर्निमित्तैः पुष्पाणामुत्करेण समूहेनाकीर्ण आसमन्ताद्व्याप्त आग्रशाख्याम्रवृक्ष इव बभासे शुशुभे । उपमालंकारः ॥ २३ ॥

दृष्ट्वा सहस्रेण दृशां महेशमभूत्कृतार्थोऽतितरां महेन्द्रः ।

सर्वाङ्गजातं तदथो विरूपमिव प्रियाकोपकरं विवेद ॥ २४ ॥

दृष्ट्वेति ॥ दृशां सहस्रेण महेशं शिवं दृष्ट्वा महेन्द्र इन्द्रोऽतितरामतिशयं कृतार्थः कृतकृत्योऽभूत् । अथोऽनन्तरं तत्सर्वाङ्गजातं सर्वेष्वङ्गेषु भूतं विरूपं रोमाञ्चजनितवैरूप्यं प्रियायाः शच्याः कोपकरं क्रोधविधायीव विवेद जज्ञे । सपत्नीसंबन्धजनितस्वशङ्काकुलत्वादिति भावः ॥ २४ ॥

ततः कुमारं कनकाद्रिसारं पुरंदरः प्रेक्ष्य धृतास्त्रशस्त्रम् ।

महेश्वरोपान्तिकवर्तमानं शत्रोर्जयाशां मनसा बबन्ध ॥ २५ ॥

तत इति ॥ ततोऽनन्तरम् । पुरंदर इन्द्रः कनकाद्रेः सुमेरोः सार इव सारो वीर्यं यस्य तम्, महाबलीयांसमित्यर्थः । अत एव धृतान्यस्त्राणि शस्त्राणि च येन । तथा महेश्वरस्य पितुरुपान्तिके समीपे वर्तमानं तिष्ठन्तं कुमारं प्रेक्ष्य विलोक्य

पाठा०—१ निरीक्षमाणः. २ सर्वाङ्गनेत्रो द्युपतिः; सर्वाङ्गजेन द्युपतिः. ३ अग्र-शाखी. ४ खलु तेन शक्रः. ५ सर्वाङ्गजातं विकलम्; सर्वाङ्गजानेत्रदलम्. ६ विपूरम्. ७ पुरा. ८ प्रियालोकपरम्; प्रियाकोपपरः.

शत्रोस्तरकस्य जय आशां मनसा बबन्ध धृतवान् । एवंभूतोऽयं कुमारो मच्छ-
त्रञ्जेप्यत्येवेति पुरंदरस्य प्रतीतिरभूदित्यर्थः ॥ २५ ॥

अथ युग्मेनाह—

श्रीनीलकण्ठ ! द्युपतिः पुरोऽस्ति त्वयि प्रणामावसरं प्रतीच्छन् ।
सहस्रनेत्रेऽत्र भव त्रिनेत्र ! दृष्ट्या प्रसादप्रगुणो महेश ! ॥ २६ ॥
इति प्रबद्धाञ्जलिरेत्य नन्दी निधाय कक्षामभि हेमवेत्रम् ।
प्रसादपात्रं पुरतो भविष्णुरथ स्मरारातिमुवाच वाचम् ॥ २७ ॥

श्रीति । इतीति ॥ अथ नन्दी गणः पुरतः सर्वेभ्योऽग्रगामितयेन्द्राधिष्ठितक-
क्षामारभ्य महेश्वराधिष्ठितमन्दिरपर्यन्तमहम्पूर्विकया बहुविधगणसुरगणावृते मध्य-
गतदेशेऽहम्पूर्विकावलम्ब्येनेति तात्पर्यार्थः । प्रसादयेन्द्रागमनिवेदनामुदन्धेनान्ध-
कारिणा दत्तपारितोषिकरूपस्य पात्रं योग्यो भविष्णुर्भवितुमिच्छुः सन्नृत्य, अन्तरिति
शेषः । तथा कक्षां द्वारमभि संमुखं हेमवेत्रं सौवर्ण्यष्टिकां निधाय संस्थाप्य ।
इयं वेत्रधारिणो रीतिवर्णिता । प्रबद्धाञ्जलिः सन्स्मरारातिं महेश्वरम् । भोः
श्रीयुक्तीलकण्ठ सपार्वतीक महेश्वर ! द्युपतिरिन्द्रस्त्वयि भवति प्रणामावसरं
प्रणतिसप्रयं प्रतीच्छन्प्रतीक्षमाणः पुरोऽग्रेऽस्ति विद्यते । महेश्वरप्रणिनेसुः सन्बहिरास्त
इत्यर्थः । अतो हे त्रिनेत्र भो महेश ! अत्र पुरोवर्तिनि सहस्रनेत्र इन्द्रे दृष्ट्या
दर्शनेन प्रसादप्रगुणः प्रसादविधानानुकूलो भव, आत्मीयदर्शनरूपं प्रसादं तदुपरि
कुर्वित्यर्थः । इत्येवंभूतां वाचमुवाचोक्तवान् ॥ २६-२७ ॥

^{१०}पुरा सुरेन्द्रं ^{११}सुरसङ्घसेव्यं त्रिलोकसेव्यस्त्रिपुरासुरारिः ।
प्रीत्या ^{१२}सुधासारनिधारिणेव ततोऽनुजग्राह विलोकनेन ॥ २८ ॥

पुरेति ॥ ततोऽनन्तरं निवेदनानन्तरं त्रिलोकसेव्यस्त्रैलोक्यपूजनीयस्त्रिपुरासुर-
स्यारिः शत्रुर्महेश्वरः सुरसङ्घेन देवसमूहेन सेव्यं पूज्यं सुरेन्द्रमिन्द्रं पुरा प्रथमं

पाठा०—१ तव. २ च पृच्छन्. ३ सहस्रनेत्रोऽत्र भव त्रिनेत्र; सहस्रनेत्रं प्रसर
त्रिनेत्र. ४ दृष्ट्वा. ५ प्रवणः. ६ महेशः. ७ हेमदण्डम्. ८ भविष्णुमध्यन्धकारातिम्,
भविष्णुरधिस्मरारातिम्. ९ मुदा. १० असुरारिम्. ११ त्रैलोक्यसेव्यः, त्रैलोकसेव्यः.
१२ सुधासारविसारिणा; सुधासारविधारिणा.

श्लो० २६-३१] शिवं प्रणम्येन्द्रेण स्वकृतार्थत्वसंभावनम् २६३

प्रीत्या निमित्तेन सुधासारम्, अमृततुल्यमित्यर्थः । निधारयति नितरां धारां धारारूपं करोति । 'तत्करोति-' (ग० २०४) इति करोत्यर्थे णिच् । सुधासार-
धारां वर्षतेत्यर्थः । एवंभूतेनेव विलोकनेन दर्शनेनानुजग्राह, तदुपर्यनुग्रहमकार्षी-
दित्यर्थः । स्वामिनां प्रसादपूर्वकमवलोकनमेव भृत्यानामुपरि महाननुग्रह इति
भावः ॥ २८ ॥

किरीटकोटिच्युतपारिजातपुष्पोत्करेणानमितेन मूर्ध्ना ।

स्वर्गैकवन्द्यो जगदेकवन्द्यं तं देवदेवं प्रणनाम देवः ॥ २९ ॥

किरीटोति ॥ स्वर्ग एवैकं केवलं वन्द्यो नमस्करणीयो देव इन्द्रः । आनमिते-
नात एव किरीटकोट्याश्च्युतोऽधःपतितः पारिजातपुष्पाणां मन्दारकुसुमानामुत्करः
समूहो यस्मात्तथाभूतेन मूर्ध्ना शिरसा जगतामेकमेव वन्द्यं नमस्करणीयम्, एत-
त्सदृशो जगतां वन्द्यतयाऽन्यो न विद्यत इत्यर्थः । तं देवदेवं महेश्वरं प्रणनाम
नमश्चक्रे ॥ २९ ॥

अनेकलोकैकनमस्कियार्हं महेश्वरं तं त्रिदशेश्वरः सः ।

भक्त्या नमस्कृत्य कृतार्थतायाः पात्रं पवित्रं परमं बभूव ॥ ३० ॥

अनेकेति ॥ स त्रिदशेश्वर इन्द्रो भक्त्या, भक्तिपूर्वकमित्यर्थः । अनेके त्रयो
ये लोकास्तेषामेक एव नमस्कियायामर्ह उचितस्तथोक्तं तं महेश्वरं नमस्कृत्य ।
'उपपदविभक्तेः कारकविभक्तिर्बलीयसी' इत्युक्तेर्द्वितीया । परममत्यन्तं पवित्रं
विशदं कृतार्थतायाः कृतकृत्यत्वस्य पात्रं स्थानं बभूव, महेन्द्रो महेश्वरं प्रणम्य
कृतकृत्योऽभूदित्यर्थः ॥ ३० ॥

सुभक्तिभाजामधि पादपीठं प्रान्तक्षितिं नम्रतरैः शिरोभिः ।

ततः प्रणमुः पुरतो गणानां गणाः सुराणां क्रमतः पुरारिम् ३१

सुभक्तीति ॥ ततोऽनन्तरम् । सुभक्तिं भजन्ति तेषाम् । 'भजो ण्विः'
(पा. ३।२।६२) इति ण्विः । सुराणामिन्द्रातिरिक्तानां सुराणां गणाः । गणानां

पाठा०—१ पुष्पेण भक्त्या. २ स्वर्गैकवन्द्यः. ३ जगदेकदेवं ननाम देवः स
सहस्रनेत्रः. ४ त्रिदिवेश्वरः. ५ पादपीठं प्रीताक्षिभिः; पादपीठं प्रान्तीकृतैः.
६ सुराणाम्. ७ सशक्राः स्मरारिम्; सुरेन्द्रक्रमतः पुरारिम्.

प्रमथप्रभृतीनां पुरतोऽग्रे । अनेन मर्यादातिरिक्तकरणस्य दुर्विधेयत्वमुक्तम् । पाद-
पीठस्य चरणाधारपीठविशेषस्य प्रान्तक्षितिः समीपभूमिस्तामध्यधिकृत्य, आधार-
भूतां कृत्वेत्यर्थः । अत्र 'अधि'शब्देनाधिकरणमाधारः । स चौपश्लेषिकः । अव्यया-
नामाकृतिगणत्वादधिशब्दोऽत्राधिकरणपर्यायोऽव्ययम् । अन्यथामन्तत्वमन्वेषणी-
यम् । नम्रतरैः शिरोभिः पुरारिं महेश्वरं क्रमतः क्रमेण प्रणेमुर्नमश्चक्रुः ॥ ३१ ॥

गणोपनीते प्रभुणोर्पदिष्टः शुभासने हेममये पुरस्तात् ।

प्रापोपविश्य प्रमुदं सुरेन्द्रः प्रभुप्रसादो हि मुदे न कस्य ॥ ३२ ॥

गणेति ॥ सुरेन्द्रो गणेन केनचिदुपनीते, प्रभुशासनेनेति शेषः । तथा
हेममये सुवर्णमये शुभासने प्रभुणा हरेणोपदिष्ट आरोढुमाज्ञसः सन् । पुरस्ता-
त्प्रभोरग्रत एवोपविश्य स्थित्वा प्रकृष्टां मुदं हर्षं प्राप । तथा हि—प्रभुप्रसादः
प्रभुकर्तृकोऽनुग्रहः कस्यानुगस्य मुदं प्रीत्यै न भवति ? अपि तु सर्वस्यापीति काङ्क्षा
व्याख्येयम् ॥ ३२ ॥

क्रमेण चान्येऽपि विलोकनेन संभाविताः सस्मितमीश्वरेण ।

उपाविशंस्तोषविशेषमाप्ता दृग्गोचरे तस्य सुराः समग्राः ॥ ३३ ॥

क्रमेणेति ॥ ईश्वरेण महेश्वरेण क्रमेणानुक्रमतोऽन्येऽपि च समग्राः सुराः
सस्मितं सप्रसादव्यञ्जकहासं यथा तथा विलोकनेन संभाविता आदृता अत एव
तोषविशेषं संतोषाधिक्यमाप्ताः प्राप्ताः सन्तस्तस्य प्रभोर्दृग्गोचरे दृष्टिविषय उपावि-
शंस्तस्थुः, यथा युगपदेव भगवान्सर्वानवलोकयेत्तथैव सर्वे तस्थुरित्यर्थः ॥ ३३ ॥

अथाह देवो बलवैरिमुख्यान् गीर्वाणवर्गान्करुणार्द्रचेताः ।

कृताञ्जलीकानसुराभिभूतान् ध्वस्तश्रियः श्रान्तमुखानवेक्ष्य ॥ ३४ ॥

अथेति ॥ अथ देवो हरो बलवैरीन्द्रः स मुख्यो येषु तथाभूतान्गीर्वाणव-
र्गान्देवसमूहान् । असुरेण तारकेणाभिभूताञ्जितानत एव ध्वस्तश्रियो नष्टलक्ष्मी-
कानत एव श्रान्तं खिन्नं मुखं येषाम्, नष्टमुखतेजसः इत्यर्थः । अत एव कष्ट-

पाठा०—१ उपदिष्टे. २ नृपासने; ध्रुवासने. ३ प्रमदम्. ४ प्रभोः प्रसादः.

५ अन्येन. ६ उपाविशुः. ७ पुरः समेताः. ८ गीर्वाणमुख्यान्. ९ असुरावधूतान्.

१० ध्वस्तप्रियान्. ११ शीर्णमुखान्.

निवृत्त्यर्थं कृतोऽञ्जलिर्यैस्तानवेक्ष्य दृष्ट्वा करुणयाद्रं स्निग्धं चेतो यस्य तथाभूतः
सन्नाहोवाच ॥ ३४ ॥

अहो वतानन्तपराक्रमाणां दिवौकसो ! वीरवरायुधानाम् ।
हिमोदबिन्दुग्लपितस्य किं वः पद्मस्य दैन्यं दधते मुखानि ॥ ३५ ॥

अहो इति ॥ 'अहो'शब्दोऽत्र हेतुशब्दपर्यायः । हे दिवौकसो देवाः ! अनन्त-
पराक्रमाणामपारविक्रमाणाम् । तथा वीरान्वृणतेऽभिलषन्ति, वीरहस्तजिगमिषा-
शालीनीत्यर्थः । एवंभूतान्यायुधानि येषां तथाभूतानां वो युष्माकं मुखानि हिमस्य
यदुदमुदकं तस्य यो बिन्दुस्तेन ग्लपितस्य क्षीणहर्षीकृतस्य । 'उदकस्योदः संज्ञायाम्'
(पा. ६।३।५७) इत्युदादेशः । तथाभूतस्य पद्मस्य दैन्यं दीनतां किं कुतो दधते
विभ्रति ? यूयं कुतः कारणतो भ्रष्टलक्ष्मीका इति प्रश्नाशयः ॥ ३५ ॥

स्वर्गौकसः ! स्वर्गपरिच्युताः किं स्वर्गपुण्यराशौ सुमहत्तमेऽपि ।
चिह्नं चिरोढं न तु यूयमेते निजाधिपत्यस्य परित्यजध्वम् ॥ ३६ ॥

स्वर्गौकस इति ॥ हे स्वर्गौकसः ! स्वर्गपुण्यराशौ स्वर्गप्राप्तिनिमित्तपुण्यव्रजे
सुतरां महत्तमेऽपि, अक्षयेऽपीत्यर्थः । किं कुतः, स्वर्गपरिच्युताः स्वस्थानभ्रष्टाः ?
अंशे किं कारणमिति प्रश्नाशयः । अथ चाश्वासयति—एते यूयं चिरोढं बहु-
कालमूढं निजाधिपत्यस्य स्वीयस्वामितायाश्चिह्नं छत्रचामरादि तु न परित्यजध्वं
मा परित्यजत । विध्यर्थे लोट् । त्यजध्वमित्यात्मनेपदं चिन्त्यम् ॥ ३६ ॥

दिवौकसो ! देवगृहं विहाय मनुष्यसाधारणतामवाप्ताः ।
यूयं कुतः कारणतश्चरध्वं महीतले मानभृतो महान्तः ॥ ३७ ॥

दिवौकस इति ॥ हे दिवौकसः ! महान्तोऽत एव मानभृतो मनस्विनो
यूयं कुतः कारणतः कारणाद्देवगृहं स्वर्गं विहाय परित्यज्य मनुष्यसाधारणतां
मानवसाम्यमवाप्ताः सन्तो महीतले चरध्वम् ? संप्रश्ने लोट् । अत्राप्यात्मनेपदं
चिन्त्यम् ॥ ३७ ॥

पाठा०—१ दिवौकसाम्. २ सुपुण्यराशौ. ३ सुमहत्तरे. ४ वत; ननु. ५ स्वर्गौ-
कसः. ६ चरध्वे. ७ महीभृतः. ८ मानधनाः.

अनन्यसाधारणसिद्धमुच्चैस्तदैवतं धाम निकामरम्यम् ।

कस्मादकस्मान्निरगाद्भवद्वाश्विरार्जितं पुण्यमिवापचारात् ॥ ३८ ॥

अनन्येति ॥ हे देवाः ! अनन्यसाधारणेनान्यदीयदेशतुल्यत्वेन सिद्धं साधितम् , रचितमित्यर्थः । तन्न भवतीति तथोक्तमत एव निकामं बहु रम्यं मनोहर-मुच्चैर्महत्त्वसिद्धं दैवतं धाम स्वर्गमकस्मात्सहसैव कस्माद्देतोः भवद्वाऽप-चारात्पापाद्देतोश्चिरार्जितं बहुकालेन संपादितं पुण्यमिव निरगान्निरगतम् ? 'तुम्हांपासून स्थल कसें जाते जहाले ?' इति लोकोक्तिरीतिरत्रानुसंधेया ॥ ३८ ॥

दिवौकसो ! वो हृदयस्य कस्मात्तथाविधं धैर्यमहार्यमार्याः ! ।

अगादगाधस्य जलाशयस्य ग्रीष्मातितापादिवशादिवाम्भः ॥ ३९ ॥

दिवौकस इति ॥ हे दिवौकसो हे आर्याः ! तथाविधं तादृशमहार्यमनिर्वचनीयं वो युष्माकं हृदयस्य मनसो धैर्यं कस्माद्देतोर्ग्रीष्मेण योऽतितापादिः संतापादिस्तस्य वशाद्देतोः । अगाधस्य जलाशयस्याम्भ इव । अगादनशात्, अन्यत्र शुष्यतीत्यर्थः । धैर्यं न हेयमिति भावः ॥ ३९ ॥

संप्रति स्वयमेव भयनिमित्तं दर्शयति --

सुराः ! सुराधीशपुरःसराणां समीयुषां वः सममातुराणाम् ।

तद्भूतं लोकत्रयजित्वरात्किं महासुरात्तारकतो विरुद्धम् ॥ ४० ॥

सुरा इति ॥ हे सुराः ! तत्तस्मादातुराणामत एव समं सह समीयुषामागतानां यथा सुराधीशपुरःसराणामिन्द्रप्रमुखानां वो युष्माकं लोकत्रयजित्वरात्रैलोक्य-जेतुस्तारकतस्तारकसंज्ञकान्महासुराद्विरुद्धं वैरं किम् ? स भवतां धैरी किमिति प्रश्नः । ब्रूत वदत ॥ ४० ॥

पाठा०—१ सुदैवतम् ; तदैव तम्. २ निकामकामम् ; तिकामकाम्यम्. ३ यमार्थः. ४ अगाधम्. ५ अपवादात्. ६ विरुद्धतः. ७ ग्रीष्मातपापत्तिवशात्. ८ पुरारातिपुरो विवर्णम् ; पुरारातिपुरः सुवर्णम् ; सुनासीरपुरःसराणाम्. ९ समीयिवांसं सममातुराणाम् ; समीहितं यत्सममातुराणाम् ; समीयुषां सामसमातुराणाम्. १० ब्रूत लोकत्रयजित्वराः, भूतलोकत्रयजित्वराः. ११ महासुरप्रायकृतः.

पराभवं तस्य महासुरस्य निषेद्धमेकोऽहमलम्भविष्णुः ।

दावानलप्लोषविपत्तिमन्यो मेहाम्बुदात्किं हरते वनानाम् ॥ ४१ ॥

पराभवमिति ॥ भो देवाः ! तस्य महासुरस्य तारकस्य तत्कर्तृकम् । ‘कर्तृ-
कर्मणोः’ (पा. २।३।६५) इति कर्तरि षष्ठी । पराभवं पराजयम्, अर्थाद्यौष्मा-
कीणमित्यर्थः । निषेद्धं निवारयितुमहमेक एवालम्भविष्णुः, समर्थोऽस्मीत्यर्थः । तथा
हि—वनानां संबन्धिनीं दावानलस्य दावानलकर्तृको यः प्लोषो दाहः स एव
विपत्तिस्तां महाम्बुदान्महतो मेघादन्योऽपरः । ‘अन्यारात्—’ (पा. २।३।२९)
इत्यादिना पञ्चमी । हरते किम् ? अपि तु नैवेति काका व्याख्येयम् ॥ ४१ ॥

इतीरिते मन्मथमर्दनेन सुराः सुरेन्द्रप्रमुखा मुखेषु ।

सान्द्रप्रमोदाश्रुतरङ्गितेषु दधुः श्रियं सत्वरमाश्वसन्तः ॥ ४२ ॥

इतीति ॥ मन्मथमर्दनेन महेश्वरेण इतीत्यमीरित उक्ते सति सुरेन्द्रप्रमुखाः
सुरा देवा आश्वसन्तो विश्वसन्तः सन्तः, उज्जीवन्त इति यावत् । सान्द्राणि
सघनानि यानि प्रमोदाश्रूण्यानन्दवाष्पाणि तैस्तरङ्गितेषु तरङ्गयुक्तेषु मुखेषु सत्वरं
शीघ्रम् । महेश्वरवाक्यस्यानन्दहेतुत्वाच्छैल्यम् । श्रियं शोभां दधुर्वभुः ॥ ४२ ॥

ततो गिरीशस्य गिरां विरामे जगाद लब्धेऽवसरे सुरेन्द्रः ।

भवन्ति वाचोऽवसरे प्रयुक्ता ध्रुवं फलाविष्टमहोदयाय ॥ ४३ ॥

तत इति ॥ ततोऽनन्तरं गिरीशस्य हरस्य गिरां वाचां विरामे सति लब्धे
प्राप्तेऽवसरे समये सुरेन्द्र इन्द्रो जगादोवाच । तथा हि—अवसरे काले प्रयुक्ताः
प्रेरिताः, उक्ता इति यावत् । वाचो गिरः फलेनाविष्टः पूर्णो यो महोदयो महर्द्धि-
स्तस्यै तदर्थं भवन्ति ध्रुवम् । क्रियाग्रहणात्संप्रदानत्वम् । तादर्थ्ये वा चतुर्थी ॥ ४३ ॥

ज्ञानप्रदीपेन तमोपहेनाविनश्वरेणास्वलितप्रभेण ।

भूतं भवद्भावि च यच्च किञ्चित्सर्वज्ञ ! सर्वं तव गोचरं तत् ॥ ४४ ॥

पाठा०—१ निषेद्धकामः. २ अरण्यस्य हर्तुं जलदाप्रभुः किम्. ३ सान्द्रप्रमोदाः
सुचिरस्मितेषु. ४ विताने. ५ लब्धावसरे. ६ सुरेशः. ७ प्रविस्पष्टफलोदयाय; प्रभा-
विष्टफलोदयाय. ८ सर्वत्र. ९ गोचरः.

ज्ञानेति ॥ हे सर्वज्ञ ! तमोपहेनाज्ञानहन्त्राऽविनश्वरेणाक्षयेणास्वलितप्रभेणा-
स्वालितकान्तिना । अनेन विशेषेणामन्दकान्तित्वं हि बोद्धव्यम् । अतो न पौन-
रुक्त्यम् । तथाभूतेन ज्ञानप्रदीपेनात्मज्ञानरूपदीपकेन भूतं व्यतीतं भवद्वर्तमानं
भावि भविष्यच्च यत्किञ्चित्त्वत्सर्वमेव तव गोचरं ज्ञानविषयम्, अस्तीति शेषः ।
आत्मज्ञानेन त्रैकालिकस्यापि कर्मादिकस्य ज्ञातासीति भावः ॥ ४४ ॥

दुर्वारदोरुद्यमदुःसहेन यत्तारकेणामरघस्मरेण ।

तदीशतामाप्तवता निरस्ता वयं दिवोऽमी वद किं न वेत्सि ॥ ४५ ॥

दुर्वारेति ॥ हे भगवन् ! दुर्वारो दुर्धर्षणीयो यो दोरुद्यमो भुजदण्डबलं तेन
कारणेन दुःसहेनात एवामराणां देवानां घस्मरेण वधकेन । ‘घस्मरो वधकेऽपि
च’ इति मेदिनी । ‘सृघस्यदः कमरच्’ (पा. ३।२।१६०) कमरच्छप्रत्ययः । ईशतां
स्वर्गाशीशतामाप्तवता तारकेणामी वयं दिवः स्वर्गसकाशाद्यजिरस्ता निष्क्रामिता-
स्तत्र वेत्सि किम् ? अपि तु वेत्स्येव । वद । वाक्यार्थः कर्म ॥ ४५ ॥

विधेरमोघं स वरप्रसादमासाद्य सद्यस्त्रिजगज्जिगीषुः ।

सुरानशेषानहकप्रमुख्यान्दोर्दण्डचण्डो मनुते तृणाय ॥ ४६ ॥

विधेरिति ॥ हे भगवन् ! स तारको विधेर्ब्रह्मणः सकाशादमोघं सफलं वर-
प्रसादमभिलाषानुग्रहम् । ‘वरोऽभिलषिते वरे’ इति मेदिनी । आसाद्य प्राप्य
सद्यः सहस्रैव दोर्दण्डाभ्यां भुजदण्डाभ्यां चण्डः प्रचण्डः, दुर्जय इति यावत् ।
अत एव त्रिजगतो जिगीषुर्जेता सन् । अहकप्रमुख्यानहं प्रमुखो ज्येष्ठो येषु
तथाभूतानशेषान्सर्वान्सुरान् । तृणाय तृणं मनुते मन्यते । ‘मन्यकर्मण्य-
नादरे विभाषाप्राणिषु’ (पा. २।३।१७) इति चतुर्थी सविकरणग्रहणात्तनोतियोगे
चिन्त्या ॥ ४६ ॥

स्तुत्या पुरास्माभिरुपासितेन पितामहेनेति निरूपितं नः ।

सेनापतिः संयति दैत्यमेतं पुंरः स्मरारातिसुतो निहन्ति ॥ ४७ ॥

पाठा० — १ दोर्दुर्मद. २ तदीश नन्वात्मपदाजिरस्ताः, तदीश वामाश्रयता
निरस्ताः. ३ बत. ४ सुवर. ५ अस्मत्प्रमुख्यानमरानशेषान्; सुरान्स जम्भारिमुखा-
न्प्रचण्डः; सुरान्स जम्भारिमुरारिमुख्यान. ६ एनम्. ७ पुरा स्मरारातिसुतः; पुरा
स्मरारेस्तनयः.

श्लो० ४५-५०] देवैः स्वपराभवार्तिहरणे कुमारादेशयाचनम् २६९

स्तुत्येति ॥ हे भगवन् ! पुरा पूर्वमस्माभिः स्तुत्या श्लाघयोपासितेनानुकृति-
तेन पितामहेन ब्रह्मणा नोऽस्मान् हे देवाः ! संयति संगरे स्मरारातिसुतः शांकरिः
सेनापतिः सेनानीः सञ्चेतं दैत्यं पुरोऽग्रे निहन्ति, निहनिष्यतीत्यर्थः । 'यावत्पु-
रानिपातयोर्लट्' (पा. ३।३।४) इति निरूपितं कथितम् ॥ ४७ ॥

अहो ! ततोऽनन्तरमद्ययावत्सुदुःसहां तस्य पराभवार्तिम् ।
विपेहिरे हन्त हृदन्तशल्यमाज्ञानिवेशं त्रिदिवौकसोऽमी ॥ ४८ ॥

अहो इति ॥ अहो भगवन् ! ततः पितामहनिरूपणादनन्तरमद्ययावदद्यपर्य-
न्तममी त्रिदिवौकसो देवाः सुदुःसहाम् । 'ईषद्दुःसुपु-' (पा. ३।३।१२६) इति
खल् । तस्य तत्कर्तृकां पराभवेन निमित्तेनार्तिं पीडां हृदन्ते मनोमध्ये शल्यं
तद्गद्गुःसहमाज्ञाया अनुशासनस्य 'भारं वहते' इत्यादिकस्य निवेशं स्थापनं
विपेहिरेऽसहन्त । हन्तेति दुःखे ॥ ४८ ॥

निदाघधामक्लमविक्रवानां नवीनमम्भोदमिवौषधीनाम् ।

सुनन्दनं नन्दनमात्मनो नः सेनान्यमेतं स्वयमादिश त्वम् ४९

निदाघेति ॥ हे भगवन् ! त्वं स्वयमेव निदाघे ग्रीष्मे यद्दाम सौरं तेजस्तेन
यः क्लमः खेदो दाहलक्षणस्तेन विक्रवानां मलिनानामौषधीनां सुतरां नन्दनमा-
नन्दकारिणं नवीनमाषाढीयमम्भोदमिव नोऽस्माकं नन्दनमानन्दकारिणं तथा
सेनान्यं सेनाधिपतिमेतं पुरोवर्तिनमात्मनो नन्दनं पुत्रम् । नन्द्यादित्वाहयुः ।
'युवोः-' (पा. ७।१।१) इत्यनादेशः । आदिशानुशाधि । प्रार्थनायां लोट् ।
अस्सत्कार्यं कर्तुमिति शेषः ॥ ४९ ॥

त्रैलोक्यलक्ष्मीहृदयैकशल्यं समूलमुत्खाय महासुरं तम् ।

अस्माकमेषां पुरतो भवन्सन्दुःखापहारं युधि यो विधत्ते ॥ ५० ॥

त्रैलोक्येति ॥ यो भवन्नन्दनस्त्रैलोक्यस्य लक्ष्म्या हृदय एकमद्वितीयं शल्यं
तद्गद्गुर्धर्षं तं महासुरं तारकं युधि संगर एषामस्माकं पुरतोऽग्रे भवन्सन्, अग्रे

पाठा०—१ अकामतः, अतस्ततः. २ सुरा अदान्तस्य पराभवार्तिम् ; सुदुःसहं
तस्य पराभवं तम्. ३ तस्य. ४ नियोगम्. ५ सन्नन्दनम्. ६ एनम्. ७ द्वितयैक.
८ भविष्युः. ९ सुधिया विधाता.

भूवेत्यर्थः । समूलं सकुटुम्बपरिवारमुत्खाय निहत्य दुःखापहारं दुःखविनाशं विधत्ते कुरुते, त्वन्नन्दनं विनास्माकं दुःखसमूहः केन निवार्यत इति भावः ॥ ५० ॥

महाहवे नाथ ! तवास्य सूनोः शस्त्रैः शितैः कृत्तशिरोधराणाम् ।
महासुराणां रमणीविलापैर्दिशो दशैता मुखरीभवन्तु ॥ ५१ ॥

महाहव इति ॥ हे नाथ ! महाहवे महति सङ्ग्रामेऽस्य पुरोवर्तिनस्तव सूनोः पुत्रस्य शितैस्तीक्ष्णैः शस्त्रैः करवालादिभिः कृत्तशिरोधराणां कर्तितग्रीवाणां महासुराणां दैत्यानां तारकपक्षाश्रयिणां रमणीनां विलापैर्वैधव्यप्रयुक्तप्रलापैरेता दश दिशो मुखरीभवन्तु वावदूका भवन्तु । 'मुखरो वावदूकऽपि' इति मेदिनी । 'खमुखकुञ्जभ्यो रः' (वा० ३१९८) इति रप्रत्ययः ॥ ५१ ॥

महारणक्षोणिपशूपहारीकृतेऽसुरे तत्र तवात्मजेन ।

बन्दिस्थितानां सुदृशां करोतु वेणिप्रमोक्षं सुरलोक एषः ॥ ५२ ॥

महेति ॥ हे भगवन् ! तत्रासुरे तारके तवात्मजेन पुत्रेण महती या रणक्षोणिः संग्रामभूमिस्तत्र ये पशवः क्रोष्ट्यादयस्तेषामुपहारीकृत उपदीकृते सांत । 'उपहारश्चोपदायाम्' इति मेदिनी । एष सुरलोको बन्दिर्बन्धनागारं तत्र स्थितानां सुदृशां स्वरमणीनां वेणिप्रमोक्षं वेणीमोचनं करोतु ॥ ५२ ॥

इत्थं सुरेन्द्रे वदति स्मरारिः सुरारिदुश्चेष्टितजातरोषः ।

कृतानुकम्पस्त्रिदशेषु तेषु भूयोऽपि भूताधिपतिर्बभाषे ॥ ५३ ॥

इत्थमिति ॥ सुरेन्द्रे महेन्द्र इत्थं वदति सति सुरारिस्तारकस्तस्य दुश्चेष्टितमपराधजनकश्चेष्टविशेषस्तेन हेतुना जातरोष उत्पन्नमर्षः स्मरारिर्भूतानामधिपतिर्हरः । तेषु त्रिदशेषु कृतानुकम्पो विहितदयः सन् । 'कृपा दयानुकम्पा स्यात्' इत्यमरः । भूयोऽपि पुनरपि बभाष उवाच ॥ ५३ ॥

अहो अहो देवगणाः सुरेन्द्रमुख्याः ! शृणुध्वं वचनं ममैते ।

विचेष्टते शंकर एष देवः कार्याय सज्जो भवतां सुताद्यैः ॥ ५४ ॥

अहो इति ॥ 'अहो अहो' इति संबोधने । संभ्रमे द्विरुक्तिः । हे देवगणाः

पाठा०—१ शरैः. २ क्षोणिपशूपहारे. ३ वेणिप्रमोक्षम्. ४ सः. ५ सुरेन्द्र-मुखाः. ६ ममैतत्. ७ एव. ८ सकलं शुभाय; सकलैः शुभाङ्गैः.

सुरेन्द्रमुख्याः पुरंदरप्रधानाः ! एते यूयं मम वचनं शृणुध्वं शृणुत । तदेव सार्ध-
द्वयेनाह—एष शंकरो देवः सुताद्यैः पुत्रप्रभृतिभिः, पुत्रपौत्रादिभिरित्यर्थः ।
भवतां युष्माकं कार्याय, कार्यं कर्तुमित्यर्थः । ‘क्रियार्थ—’ (पा. २।३।१४)
इत्यादिना चतुर्थी । सज्जः सिद्धो विचेष्टते, वर्तते इत्यर्थः । मम पुत्रपौत्रजनक-
तायामपि भवत्कार्यमेव वीजमिति भावः ॥ ५४ ॥

पुरा मयाकारि गिरीन्द्रपुत्र्याः प्रतिग्रहोऽयं नियतात्मनापि ।
तत्रैष हेतुः खलु तद्भवेन वीरेण यद्वध्यत एष शत्रुः ॥ ५५ ॥

पुरेति ॥ हे देवाः ! पुरा पूर्वं नियतात्मनापि योगिनापि मया गिरीन्द्रपुत्र्या
अयं प्रतिग्रह आदानम्, परिणयनमित्यर्थः । यदकारि कृतः । तत्रैष हेतुर्निमित्तम् ।
खलु । निश्चितम् । यद्यस्मादेष शत्रुस्तारकसंज्ञकस्तद्भवेन पार्वतीजन्मना वीरेण
वध्यते हन्यते, अतस्तद्भवार्थं पार्वतीपरिग्रहः कृत इति भावः । अतोऽहं भवतामु-
पालम्भपात्रं नेति श्लोकतात्पर्यम् ॥ ५५ ॥

अत्रोपपन्नं तैदमी नियुज्य कुमारमेनं पृतनापतित्वे ।
निहन्तु शत्रुं सुरलोकमेष भुनक्तु भूयोऽपि सुरैः सहैन्द्रः ॥ ५६ ॥

अत्रेति ॥ तत्तस्मादमी भवन्तोऽत्र भवत्कार्यं उपपन्नं युक्तम्, योग्यमित्यर्थः ।
तथाभूतमेनं कुमारं पृतनापतित्वे सैनापत्ये नियुज्य नियुक्तं कृत्वा शत्रुं तारकं
निहन्तु । एतत्साहाय्येन भवन्तस्तारकं मारयन्त्विति भावः । अत एष इन्द्रः
सुरेन्द्रः सुरैः सह भूयोऽपि पुनरपि सुरलोकं स्वर्गं भुनक्तु पालयतु । आशिषि
लोद ॥ ५६ ॥

इत्युदीर्य भगवांस्तमात्मजं घोरसंगरमहोत्सवोत्सुकम् ।
नन्दनं हि जहि देवविद्विषं संयतीति निजगाद शंकरः ॥ ५७ ॥

इतीति ॥ शंकरः शंकरसंज्ञको भगवानिति पूर्वोक्तमुदीर्योच्चार्य घोरो भीमः
‘घोरं भीमं भयानकम्’ इत्यमरः । यः संगरः सङ्ग्रामः स एव महोत्सवो महाना-

पाठा० — १ गिरीशपुत्र्याः. २ एकहेतुः. ३ हन्यते. ४ अथ. ५ इतः; अतः.
६ निहन्तु; निहत्य. ७ पुनातु; लभेत. ८ सुरेन्द्रः. ९ खम्. १० नन्दनैर्हि. ११ जय.
१२ देवविद्विषः.

मन्दस्तत्रोत्सुकमुत्कण्ठितमत एव नन्दनमानन्दकरम् । ‘नन्दिग्रहि—’ (पा. ३।१।-१३४) इति ल्युः । तमात्मजं कुमारम्, ‘हे पुत्र ! संयति सङ्ग्रामे देवानामिन्द्रादीनां विद्विषं विशेषेण द्वेष्टारं तारकं जहि’ । ‘हन्तेर्जः’ (पा. ६।४।३६) इति हनो जादेशः । इति निजगादोक्तवान् हि । रथोद्धतावृत्तम् ॥ ५७ ॥

शासनं पशुपतेः स कुमारः स्वीचकार शिरसावनतेन ।

सर्वथैव पितृभक्तिरतानामेष एव परमः खलु धर्मः ॥ ५८ ॥

शासनमिति ॥ स कुमारः कार्तिकेयः पशुपतेः पितृहर्षस्य शासनमाज्ञा-मवनतेन नग्रीकृतेन शिरसा स्वीचकार, स्वीयं चकारेत्यर्थः । ‘कृभ्वन्तियोगे—’ (पा. ५।४।५०) इति च्विः । ‘अस्य च्वौ’ (पा. ७।४।३२) इतीकारः । ‘च्वां च’ (पा. ७।४।२६) इति दीर्घः । तथा हि—सर्वथैव सर्वप्रकारेणैव पितृभक्तौ जनक-श्रद्धायां रतानां सक्तानां खल्वेष एव परमो धर्मः यदाज्ञां झटित्येव स्वीकुर्वन्तीति । स्वागतावृत्तम् ॥ ५८ ॥

असुरयुद्धविधौ विबुधेश्वरे पशुपतौ वंदतीति तमात्मजम् ।

गिरिजया मुमुदे सुतविक्रमे सति न नन्दति को खलु वीरसूः ५९

असुरेति ॥ विबुधेश्वरे सकलदेवस्वामिनि पशुपतौ हरे । असुरस्य तारकस्य यो युद्धविधिः सङ्ग्रामकरणं तत्र, उक्तमिति शेषः । तमात्मजं पुत्रमिति वदति सति । गिरिजया पार्वत्या मुमुदे प्रसेदे । तथा हि—‘खलु’ निश्चये, सुतविक्रमे पुत्रपराक्रमे सति का वीरसूर्वीरप्रसूतिः स्त्री न नन्दति ? अपि तु सर्वा अपि नन्दन्तीत्यर्थः । पुत्रविषये पराक्रमसत्तैव परममुत्कारणं वीरसूनां भवतीति भावः । द्रुतविलम्बितं वृत्तम्—‘द्रुतविलम्बितमाह नभौ भरौ’ इति लक्षणात् ॥ ५९ ॥

सुरपरिवृढः प्रौढं वीरं कुमारमुमापते-

बलवदमरारातिस्त्रीणां दृगञ्जनभञ्जनम् ।

जगदभयदं सद्यः प्राप्य प्रमोदपरोऽभव-

द्भुवमभिमते पूर्णे को वा मुदा न हि माद्यति ॥ ६० ॥

पाठा०—१ तु. २ विबुधेश्वरः. ३ वदति प्रियमात्मजम्; वदति प्रियपुत्रकम्; वदति प्रियमातृकम्. ४ न किमु. ५ संयति. ६ दृगञ्जनभञ्जनम्.

सुरेति ॥ सुराणां परिवृढः परिशान्तेन्द्रः । 'वृहू उद्यमने' । कर्तेरि क्तः । प्रौढमतिशयं वीरं पराक्रमशालिनं बलवान् योऽमरानिस्तारकासुरस्तस्य स्त्रीणां दृगञ्जनस्य दृष्टिकज्जलस्य भञ्जनं भञ्जकम् । कर्तेरि ल्युट् । मृतभर्तृकतया कज्जल-धारणस्यानुचितत्वादिति भावः । अत एव जगज्ज्योऽभयदमभयदातारमुमापते-हर्षस्य कुमारं पुत्रं प्राप्य सद्यः सहसा प्रमोदे प्रकृष्टोन्मोदे पर आसक्तोऽभव-ज्जातः । तथा हि-अभिमते मनोरथे पूर्णे सति मुदा प्रीत्या निमित्तेन को वा न माद्यति? अपि तु सर्व एवोन्मत्तो भवतीत्यर्थः । अत्र सामान्येन विशेषसमर्थ-नरूपोऽर्थान्तरन्यासोऽलंकारः । इदं हरिणीछन्दः; 'रसयुगहयैन्सौं औ स्लौ गो यदा हरिणी तदा' इति लक्षणात् ॥ ६० ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविर्विरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये कुमार-

सैनापत्यवर्णनं नाम द्वादशः सर्गः ।

त्रयोदशः सर्गः ।

प्रस्थानकालोचितचारुवेषः स स्वर्गिवर्गैरनुगम्यमानः ।

ततः कुमारः शिरसा नतेन त्रैलोक्यभर्तुः प्रणनाम पादौ ॥ १ ॥

प्रस्थानेति ॥ ततोऽनन्तरं स कुमारः कार्तिकेयः प्रस्थानकाल उचितो योग्य-श्वारुश्च वेषो यस्य । तथा स्वर्गिवर्गैरिन्द्रादिदेवगणैरनुगम्यमानः सन् । नतेन शिरसा त्रैलोक्यभर्तुः शिवस्य पादौ प्रणनाम नमश्चक्रे । 'उपसर्गादसमासेऽपि' (पा. ८।४।१४) इति णत्वम् ॥ १ ॥

जहीन्द्रशत्रुं समरेऽमरेशपदं स्थिरत्वं नय वीर! वत्स ! ।

इत्याशिपा तं प्रणमन्तमीशो मूर्धन्युपाग्राय मुदाभ्यनन्दत् ॥ २ ॥

जहीति ॥ प्रणमन्तं नमस्कुर्वन्तं तं कुमारमीशो हरो मुदा प्रीत्या मूर्धन्यु-पाग्राय गन्धमुपादाय 'हे वीर! हे वत्स! समरे युधीन्द्रशत्रुं तारकं जहि मारय ।

अथामरेशपदमिन्द्रपदं स्वर्गं स्थिरत्वं स्वैर्यं नय प्रापय' । उभयत्राप्याशिषि लोद । इत्येवंभूत्याऽऽशिषाशीर्वादेनाभ्यनन्ददस्तौपीत् ॥ २ ॥

प्रह्वीभवन्नम्रतरेण मूर्ध्ना नमश्चकाराङ्घ्रियुगं स्वमातुः ।

तस्याः प्रमोदाश्रुपयः प्रवृष्टिस्तस्याभवद्वीरवराभिषेकः ॥ ३ ॥

प्रह्वीति ॥ स कुमारः प्रह्वीभवन्नम्रीभवन्सन्, नम्रतरेण मूर्ध्ना । अत्र प्रह्वीभव-
न्नित्यनेनैव मूर्ध्ना नम्रत्वे सिद्धे पुनर्विशेषगोपादानं सामान्यतोऽन्येषामङ्गानां
नम्रत्वोक्त्यपेक्षया मूर्ध्नि क्रियातिशयद्योतनार्थम्, पुनरुपादानेन तरङ्ग्रहणलिङ्गाच्च ।
स्वमातुराङ्घ्रियुगं चरणद्वन्द्वं नमश्चकार । तस्याः पार्वत्याः संबन्धीनि यानि प्रमोदा-
श्रुपयांसि तेषां प्रवृष्टिर्वर्षणं तस्य कुमारस्य वीरेषु वरस्य श्रेयसः, सेनापतेरित्यर्थः ।
तस्याभिषेक इव योऽभिषेकः सोऽभवत् । तस्य यादृगभिषेको भवति स मात्र-
श्रुपयोवृष्टिरा शिरश्चरणनखपर्यन्तं प्लावयन्त्यभूदिति भावः ॥ ३ ॥

तमङ्कमारोप्य सुता हिमाद्रैराश्लिष्य गाढं सुतवत्सला सा ।

शिरस्युपाघ्राय जगाद शत्रुं जित्वा कृतार्थीकुरु वीरसूं माम् ॥ ४ ॥

तमिति ॥ सुते पुत्रे वत्सला कृपावती सा हिमाद्रेः सुता पार्वती तं पुत्रम् ।
अस्य ल्यबन्तत्रयेण संबन्धो विधेयः । अङ्कमुत्सङ्गम् । 'अङ्को रूपकभेदाङ्गचिह्ने
रेखाजिभूषणे । रूपकाण्डान्तिकोत्सङ्गस्थानेऽङ्कं पापदुःखयोः' इति मेदिनी ।
आरोप्य संस्थाप्य । तथा गाढं दृढं यथा तथा । 'प्रगाढः कृच्छ्रदृढयोः' इति
मेदिनी । प्रेति त्रित्वसंघातनिवेशनायैव । एवं विना तदलाभात् । आश्लिष्यालिङ्ग्य ।
तथा शिरस्युपाघ्राय च । 'हे वत्स ! त्वं शत्रुं तारकं जित्वा वीरं सूते सा वीरसूत-
थोक्ता मां कृतार्थीकुरु' इति जगाद । एवंविधे महति कार्ये भवता प्रतिपादिते
सति त्रैलोक्यं प्रसूतिशीलेन यशसा धवलीकृतं सत् 'एष यदीयः पुत्रः सा कृता-
र्थैव' इति जनो वर्णयिष्यतीत्यतो मत्कृतार्थत्वं सिद्धमेवेति भावः ॥ ४ ॥

उदामदैत्येशविपत्तिहेतुः श्रद्धालुचेताः समरोत्सवस्य ।

आपृच्छय भक्त्या गिरिजागिरीशौ ततः प्रतस्थेऽर्भि दिवं कुमारः ५

उदामेति ॥ ततोऽनन्तरमुदाम उद्भयो यो दैत्येशस्तारकस्तस्य विपत्तिर्मृत्यु-

पाठा०—१ युगं सः; युगाय. २ प्रपूरः; प्रवर्षः. ३ महाद्रेः. ४ आश्लिष्ट-
गात्रम्. ५ कृतार्थी कुरु. ६ दैतेय. ७ समरोद्धुरः सः. ८ त्रिदिवम्.

स्तस्या हेतुः कारणम्, तत्कर्तव्यार्थः । तथा समरोत्सवस्य सङ्ग्रामरूपस्योत्सवस्य 'मह उद्धव उत्सवः' इत्यमरः । इयं कर्मणि षष्ठी । संबन्धमात्रविवक्षितत्वात् । इह षष्ठ्यन्तस्य वृत्तिगतेनापि 'श्रद्धा'शब्देन नित्यसंबन्धवशात्संबन्धं कृत्वा कृद्योगलक्षणा षष्ठी समर्थनीया । केचित्तु 'समरोत्सवे सः' इति विषयलक्षणसप्तम्यन्तत्वमङ्गीकृत्य पठन्ति । तत्रापि समासवृत्तिगतस्य 'श्रद्दालु'शब्दस्य संबन्धो दुर्घट इत्यलम् । श्रद्दालु भक्तिशीलं चेतो यस्य, सङ्ग्रामश्रद्दावायक इत्यर्थः । एवंभूतः कुमारो भक्त्या भक्तिपूर्वकं गिरिजागिरीशौ पितरावापृच्छय, 'मया गम्यते' इत्युक्तव्येत्यर्थः । दिवमभि प्रतस्थे चचाल । 'समवप्रवि-' (पा. १।३।२२) इत्यात्मनेपदम् ॥ ५ ॥

देवं महेशं गिरिजां च देवीं ततः प्रणम्य त्रिदिवौकसोऽपि ।
प्रदक्षिणीकृत्य च नाकनाथपूर्वाः समस्तास्तमर्थानुजग्मुः ॥ ६ ॥

देवमिति ॥ ततोऽनन्तरम् । नाकनाथपूर्वा इन्द्रप्रमुखाः समस्तास्त्रिदिवौकसो देवा अपि । पूर्वोक्तकुमारप्रस्थानसमुच्चायकः 'अपि'शब्दः । 'अपि संभावनाप्रश्न-शङ्कागर्हासमुच्चये' इति विश्वः । महेशं देवं गिरिजां देवीं च प्रणम्य । अथ प्रदक्षिणीकृत्य, प्रदक्षिणौ परिक्रमणवशात्सव्यभागस्थौ कृत्वेत्यर्थः । 'ऊर्षादिच्चिडा-चश्च' (पा. १।४।६१) इति गतिसंज्ञकतया 'कुगतिप्रादयः' (पा. २।२।१८) इति समासत्वात् 'समासेऽनञ्पूर्वे-' (पा. ७।१।३७) इति कश्चो ल्यबादेशः । तं कुमारमनु पश्चाज्जगुरित्यर्थः ॥ ६ ॥

अथ व्रजद्विस्त्रिदशैरशेषैः स्फुरत्प्रभाभौसुरमण्डलैस्तैः ।
नभो बभासे परितो विकीर्णं दिवापि नक्षत्रगणैरिवोग्रैः ॥ ७ ॥

अथेति ॥ अथानन्तरं व्रजद्विर्गच्छद्भिरत एव स्फुरत्प्रसरत्प्रभायाः कान्त्याः संबन्धि भासुरं दीप्यमानं मण्डलं चक्रवालं येषाम् । 'चक्रवालं तु मण्डलम्' इत्यमरः । तैरशेषैः संपूर्णैस्त्रिदशैर्देवैर्विकीर्णं व्याप्तं नभोऽन्तरिक्षं दिवापि दिनेऽपि । उग्रैर्भासुरैर्नक्षत्रगणैर्विकीर्णमिव । बभासे । भासुरत्वरूपसाधारणधर्मेण त्रिदशः-विकिरणविशिष्टे नभसि नक्षत्रविकिरणविशिष्टत्वोत्प्रेक्षणादुत्प्रेक्षालंकारः । ननु 'उग्रः

पाठा०—१ सुरेशमुख्याः सुराः. २ अभिजग्मुः. ३ सरोषैः. ४ मण्डलभासुरैः.

५ ततः. ६ हरितोऽवकाशः.

शूद्रासुते क्षत्रादुद्रे पुंसि त्रिपूत्कटे' इति कोशोक्त्योक्तवाचिनोऽप्युग्रशब्दस्य कथं भासुरवाचकतेति चेत्,—सत्यम् ; अत्रौत्कट्यं केनचिद्धर्मेण विवक्षितं, न तु तेजसैव । कान्त्या तापेन वा सौन्दर्यादिना वोत्कटोऽधिक इत्यर्थप्रणयना-
त्यकृते समाधेयम् ॥ ७ ॥

रराज तेषां व्रजतां सुराणां मध्ये कुमारोऽधिककान्तिकान्तः ।

नक्षत्रताराग्रहमण्डलानामिव त्रियामारमणो नभोन्ते ॥ ८ ॥

रराजेति ॥ नभोन्तेऽन्तरिक्षमध्ये व्रजतां गच्छतां तेषां सुराणां मध्ये कुमारः कार्तिकेयः । अग्रेऽपि नभोन्त इत्यस्य संबन्धः कार्यः । नक्षत्राण्यश्विन्यादीनि, ताराः सप्तविंशतिव्यतिरिक्ताः, ग्रहाः सूर्यादयो नव, तेषां मण्डलानां गोलानां मध्ये त्रियामारमणश्चन्द्र इव रराज । यतोऽधिककान्त्या कान्तो मनोहरः । नक्षत्राणां मध्ये यथा चन्द्र एव शोभते तथा देवानां मध्ये कुमार एव शुशुभ इत्यर्थः । पूर्णोपमालंकारः ॥ ८ ॥

गिरीशगौरीतनयेन सार्धं पुलोमपुत्रीदयितादयस्ते ।

उत्तीर्य नक्षत्रपथं मुहूर्तात्प्रपेदिरे लोकंमथात्मनीनम् ॥ ९ ॥

गिरीशेति ॥ अथ पुलोमपुत्री शची तस्या दयित इन्द्रः स अदिर्येषां तथाभूतास्ते देवा गिरीशगौरीतनयेन । ननु गिरीशगौर्यौरेकतरेण सिद्धिरिति चेत्,—सत्यम् ; उभयगतवीर्याश्रयीभूतत्वेन कुमारवीर्यधिक्यस्य द्योतनार्थमुभय-
ग्रहणमिति समाधातव्यम् । सार्धं मुहूर्तात्क्षणमात्रेणैव नक्षत्रपथमाकाशमुत्तीर्योल्लङ्घ्यात्मनीनमात्मने हितम् । 'तस्मै हितम्' (पा. ५।१।५) इत्यधिकारस्थेन 'आत्मन्विश्वजन—' (पा. ५।१।९) इत्यनेन खः । तथाभूतं लोकं स्वर्गं प्रपेदिरे प्रापुः । 'लोकस्तु भुवने जने' इत्यमरः ॥ ९ ॥

ते स्वर्गलोकं चिरकालदृष्टं महामुरत्रासवशंवदत्वात् ।

सद्यः प्रवेष्टुं न विपेहिरे तैत्क्षणं व्यलम्बन्त सुराः समग्राः ॥ १० ॥

त इति ॥ ते समग्राः सुरा महामुरात्तारकाद्यस्त्रासो भयं तस्य वशंवदत्वाद-

पाठा०—१ अधिककान्तिकान्तिः. २ दयितः. ३ अन्तः. ४ मुहूर्तम्. ५ अथो मुनीनाम्. ६ तम्. ७ समस्ताः.

धीनत्वादेतोः चिरकालेन बहुसमयेन दृष्टं स्वर्गलोकं सद्यः सहसा प्रवेष्टुं न विपेहिरे न शोकः । तत् किं तु क्षणं व्यलम्बन्त, कालं चिक्षिपुरित्यर्थः । अन्योऽपि सभये स्वगृहेऽपि सद्यः प्रवेष्टुं न शक्नोति, किं तु विलम्बते तद्भदिति भावः ॥ १० ॥

पुरो भव त्वं न पुरो भवामि नहं पुरोगोऽस्मि पुरःसरस्त्वम् ।

इत्थं सुरास्तत्क्षणमेव भीताः स्वर्गं प्रवेष्टुं कलहं वितेनुः ॥ ११ ॥

पुर इति ॥ तत्क्षणम् । 'कालाध्वनोः-' (पा. २।३।५) इति द्वितीया । प्रवेशसमय इत्यर्थः । भीता अतस्तारकावस्थानशङ्कया सभयाः सुराः स्वर्गं प्रवेष्टुम् 'त्वं पुरोऽग्रे भव, अहं पुरो न भवामि, किं तु त्वमेव भव, अहं पुरोगो नास्मि न भवामि । त्वं पुरःसरो भव' इत्यमेवंभूतं कलहं विग्रहं वितेनुः, चक्रुरित्यर्थः । अस्मीत्यहमर्थकमच्ययम् । सर्वेषां त्रिधाभूततया न कोऽप्यन्तः प्रवेष्टुं शशाक, किं तु तत्रैव परस्परं कलहायमानास्तस्थुरिति भावः ॥ ११ ॥

सुरालयालोकनकौतुकेन मुदा सुविस्मेरविलोचनास्ते ।

दधुः कुमारस्य मुखारविन्दे दृष्टिं द्विपत्साध्वसंकातरान्ताम् ॥ १२ ॥

सुरालयेति ॥ सुरालयस्य स्वर्गस्य यदालोकनं तेन यत्कौतुकमानन्दस्तेन निमित्तन शुचीनि शुद्धानि स्मेराणि समन्दहासानि च विलोचनानि येषां तथा-भूतास्ते देवा द्विपत्साध्वसेन तारकशत्रुभयेन कातरान्तां भीतप्रान्ताम्, भय-चिह्नतरलत्वादियुतामित्यर्थः । तथाभूतां दृष्टिं नेत्रं मुदा प्रीत्या, प्रसादेनेति यावत् । उपलक्षिते कुमारस्य मुखारविन्दे वदनकमले दधुः । दुर्घटप्रवेशोपायोपदेशापेक्षयेति भावः । कुमारो बालोऽपि सन् न भीत इति मुदंति विशेषेण व्यज्यते ॥ १२ ॥

सहेलहासच्छुरिताननेन्दुस्ततः कुमारः पुरतो भविष्युः ।

स तारकापातमपेक्षमाणो रणप्रवीरो हि^१ सुरानवोचत् ॥ १३ ॥

सहेलेति ॥ ततो दृष्टिपातानन्तरं रणे प्रकृष्टं वीरोऽत एव तारकस्यापातं

पाठा०—१ पुरो ह्यत त्वम्. २ नवः. ३ पुरःसर त्वम्. ४ द्विषा तेन कृते स्ववश्ये स्वर्गे; द्विषा तेन हता मिथस्ते स्वर्गे. ५ सुरत्वर. ६ सुविस्मेरविलोचनस्य; सुविस्मेरविलोचनान्ताः. ७ कातरास्ते; कातरान्ते. ८ उद्धरित; उच्छुरित. ९ निविष्टः. १० अवैक्षमाणः. ११ अभि.

युद्धार्थमागमनमपेक्षते सोऽपेक्षमाणः, प्रतीच्छन्नित्यर्थः । अत एव पुरतोऽग्रतो भविष्युः स कुमारः कार्तिकेयः सहेलः सक्रीडो यो हासस्तेन च्छुरिताननेन्दुमिश्रित-
मुखचन्द्रः सन्, किञ्चिद्विहस्येत्यर्थः । हि निश्चितम् । सुरानवोचज्जगाद ॥ १३ ॥

भीत्यालमद्य त्रिदिवौकसोऽमी स्वर्गं भवन्तः प्रविशन्तु सद्यः ।

अत्रैव मे दृक्पथमेतु शत्रुर्महासुरो वः खलु दृष्टपूर्वः ॥ १४ ॥

भीत्येति ॥ भो त्रिदिवौकसो देवाः ! अद्य संप्रति भीत्या भयेनालम्, न भेतव्यमित्यर्थः । किं त्वमी भवन्तः सद्यः सहसैव स्वर्गं प्रविशन्तु, स्वर्गप्रवेशो भयहेतुको विलम्बो न विधेय इति तात्पर्यम् । सद्यः सपदि । तत्क्षणमित्यर्थः । अथ रोषादाह—पूर्वं दृष्टो दृष्टपूर्वः । ‘राजदन्तादिपु—’ (पा. २।२।३१) इति प्राक्प्रयोगार्हस्य ‘पूर्वं’ शब्दस्य परः प्रयोगः । संभवानुरोधोद्भववद्भिरिति लभ्यते । ननु व इत्यनेनैव सिद्धिरिति चेन्न । ‘न लोक ’ (पा. २।३।६९) इति पठ्यनिषेधात् । तथा वो युष्माकं शत्रुं दृष्ट्वा महासुरस्तारकोऽत्रैव स्वर्गं एव मे मम दृक्पथं दृग्गोचर-
त्वमेतु प्राप्नोतु । दृक्पथमिति ‘ऋक्पूरब्धुः—’ (पा. ५।४।७४) इति समासा-
न्तोऽप्रत्ययः ॥ १४ ॥

स्वर्लोकलक्ष्मीकचर्पणाय दोर्मण्डलं वल्लगति यस्य चण्डम् ।

इहैव तच्छोणितपानकेलिमह्वाय कुर्वन्तु शरा ममैते ॥ १५ ॥

स्वर्लोकेति ॥ स्वर्लोकस्य लक्ष्म्याः कचाः केशास्तेषां कर्पणाय । लक्ष्मीकेशानां हरणं कर्तुमित्यर्थः । ‘तुमथात्—’ (पा. २।३।१५) इति चतुर्थी । चण्डं प्रचण्डं यस्य तारकस्य दोर्मण्डलं भुजमण्डलं वल्लगति चलति । तस्य तारकस्य यच्छोणितं रुधिरं तस्य पानं तदेव केलिः क्रीडा तां कर्मभूतामेते मम शरा अह्वाय झटिति । ‘द्राग्लटिलञ्जसाह्वय’ इत्यमरः । इहैव कुर्वन्तु । तं विनाशयन्वित्यर्थः ॥ १५ ॥

शक्तिर्ममासावहतप्रचारा प्रभावसारा सुमहःप्रसारा ।

स्वर्लोकलक्ष्म्या विपदावहारेः शिरो हरन्ती दिशतान्मुदं वः १६

शक्तिरिति ॥ अहतप्रचाराऽविघ्नितगतिः । तथा प्रभावः सामर्थ्यं स एव

पाठा०—१ यः. २ कालदष्टः. ३ स्वर्गैकलक्ष्मी. ४ यस्य बलातिचण्डम्.
५ सुमहाप्रसारा. ६ लक्ष्मीः. ७ सहारिशिरः; सहारेः शिरः. ८ दिशतां सुखम्.

श्लो० १४-१९] कुमारावलोकनेन देववृन्दस्य हर्षजननम् २७९

सारो यस्याः । सुतरां महस्तेजसः प्रसारो मण्डलं यस्याः, अतितेजस्विनीत्यर्थः ।
स्वर्लोकलक्ष्म्या या विपदा तस्या अवहा, किं तु सुखदेत्यर्थः । तथारेः प्रतिकूलस्य
शिरः शीर्षं हरन्ती । असौ मम शक्तिरायुधं वो युष्माकं मुदं प्रीतिं दिशतादत्तात् ।
आशिषि लोद ॥ १६ ॥

इत्यन्धकारातिसुतस्य दैत्यवधाय युद्धोत्सुकमानसस्य ।

सर्वं शुचिस्मेरमुखारविन्दं गीर्वाणवृन्दं वचसानननन्द ॥ १७ ॥

इतीति ॥ दैत्यवधाय दैत्यवधं कर्तुं युद्ध उत्सुकमानसस्योत्कण्ठितचेतनोऽन्ध-
कारातिसुतस्य शिवपुत्रस्य कुमारस्य संबन्धिना इति पूर्वोक्तेन वचसा सर्वं गीर्वाण-
वृन्दं देवसमूहः शुचि शुद्धं स्मेरं समन्दहासं मुखारविन्दं मुखकमलं यस्य तथाभूतं
सत् आननन्दं जहर्ष ॥ १७ ॥

सान्द्रप्रमोदात्पुलकोपगूढः सर्वाङ्गसंफुल्लसहस्रनेत्रः ।

तस्योत्तरीयेण निजाम्बरेण निरुच्छनं चारु चकार शक्रः ॥ १८ ॥

सान्द्रेति ॥ सान्द्रप्रमोदाद्रनानन्दाद्देतोः पुलकै रोमाञ्चैरुपगूढ आश्लिष्टः ।
'पुलकः क्रुमिभेदोऽश्मभेदे च मणिदोषके । रोमाञ्चे हरिताले गजात्पिण्डे च
गन्धके' इति मेदिनी । तथा सर्वैर्वज्रेषु संफुल्लानि सहस्रनेत्राणि यस्य । यतः
सहस्राक्षस्तथाभूतः शक्र इन्द्रस्तस्य कुमारस्योत्तरीयेण संव्यानेन । 'संव्यानमुत्तरीयं
स्यात्' इत्यमरः । तथा निजाम्बरेण निरुच्छनं परिवर्तनं चारु चकार, भ्रातृभावा-
यान्योन्यवस्त्रग्रहणं चक्रुरित्यर्थः । तदुक्तं मेदिन्याम्—'निरुच्छनं बन्धुतायै
वाससः परिवर्तनम्' इति । लोकेऽपि भ्रातृतायै परस्परस्योष्णीषबन्धनव्यवहार-
स्तद्वदत्रापीति । अनुशासने सामान्यतो वासोग्रहणेन प्रकृत उत्तरीयग्रहणं संगच्छते ।
लोकव्यवहारस्तु संप्रदायसिद्धः । उष्णीषे विशेषश्रेष्ठ्योपलम्भ एव व्यवहारमूल-
मिति मन्तव्यम् ॥ १८ ॥

घनप्रमोदाश्रुतैरंगिताक्षैर्मुखैश्चतुर्भिः प्रचुरप्रसादैः ।

अथो चुचुम्बे विधिराद्यवृद्धः षडाननं षट्सु शिरंःसु चित्रम् ॥ १९ ॥

पाठा०—१ बद्धोत्सुमानसस्य. २ सुविस्मेर. ३ आननन्द. ४ सान्द्रप्रमोदः.
५ संलग्न. ६ निर्मच्छनम्; निरुहणम्, निरुच्छनम्. ७ परिहृताक्षैः. ८ प्रमोद.
९ क्रमाच्चुचुम्बे; अथो अचुम्बद्विधिरादिवृद्धः. १० मुखेषु. ११ हर्षात्. १२ सुसाधु.

घनेति ॥ अथो अनन्तरमाद्ययोर्हरिहरयोर्वृद्धो महान्विधिर्ब्रह्मा । घनः सान्द्रः ।
 ‘घनं स्यात्कांस्यतालादिवाद्यमध्यमनृत्ययोः । ना मुस्तादौ घनाद्येषु विस्तारे लोह-
 सुद्धरे । त्रिषु सान्द्रे च दृष्टार्थे’ इति मेदिनी । यः प्रमोदो हर्षस्तेन निमित्तेन यदशु
 नेत्रपयस्तेन तरंगितानि संजाततरंगाणि । ‘तारकादिभ्य इत्तच्’ (पा. ५।२।३६)
 अक्षीणि नेत्राणि येषां तैः, हर्षवशादुद्धताश्रुभिरित्यर्थः । तथा प्रचुरप्रसादैरधिक-
 प्रसन्नतायुक्तैश्चतुर्भिर्मुखैः पद्सु शिरःसु मध्ये षडाननं कुमारं चुचुम्बे पस्पर्श ।
 इति चित्रं विस्मयः । चतुर्भिर्मुखैः षण्णां मुखानां यौगपद्येन स्पर्शसंभवात् ।
 परिहारस्तु प्रत्येकं पद्सु चतुर्भिश्चुम्बनेन संधेयः ॥ १९ ॥

तं साधु साध्वित्यभितः प्रशस्य मुदा कुमारं त्रिपुरासुरारः ।

आनन्दयन्वीर ! जयेति वाचा गन्धर्वविद्याधरसिद्धसंधाः ॥ २० ॥

तमिति ॥ गन्धर्वा देवगायकाः, विद्याधराः, सिद्धाश्च देवविशेषाः, तेषां संधाः
 समुदायाः कर्तारः तं त्रिपुरासुरस्यारः शिवस्य कुमारं पुत्रं मुदा प्रीत्या निमित्तेन
 साधु साध्वित्यभितः संमुखत्वेन प्रशस्य स्तुत्वा ‘हे वीर ! त्वं जय शत्रोः सकाशा-
 जयं प्राप्नुहि’ इत्येवंभूत्या वाचानन्दयन्नानन्दितमकुर्वन् ॥ २० ॥

दिव्यर्षयः शत्रुविजेष्यमाणं तैर्मभ्यनन्दन्किल नारदाद्याः ।

निरुञ्छनं चक्रुरथोत्तरीयैश्चामीकरीयैर्निजैर्वल्कलैश्च ॥ २१ ॥

दिव्यर्षय इति ॥ नारदाद्या नारदप्रमुखा दिव्या दिवि भवा ऋषयः ।
 ‘द्युप्रागपागुदक्-’ (पा. ४।२।१०१) इति यत् । शत्रुं तारकं विजेष्यमाणं जेष्यन्तं
 तं कुमारमभ्यनन्दन्स्तुष्टुवुः किल । अथानन्तरं चामीकरीयैः सौवर्णैरुत्तरीयैर्वस्त्रैः ।
 तथा निजैर्वल्कलैश्च निरुञ्छनं बन्धुतायै वासःपरिवर्तनं चक्रुः । निरुञ्छनं पूर्वमेव
 निर्णीतम् ॥ २१ ॥

ततः सुराः शक्तिधरस्य तस्यावष्टम्भतः साध्वसमुत्सृजन्तः ।

उत्सेहिरे स्वर्गमनन्तश्क्तेर्गन्तुं वनं यूथपतेरिवेभाः ॥ २२ ॥

तत इति ॥ ततोऽनन्तरं शक्तिरायुधविशेषां धरतीति तथोक्तस्य कुमारस्य ।

पाठा०—१ तस्य वचो वरार्थम्. २ समभ्यनन्दन्; तदभ्यनन्दन्. ३ निर्म-
 ञ्छनम्; निरुञ्छनम्. ४ नववल्कलैः. ५ उत्त्यजन्तः. ६ अनन्तशक्त्यै. ७ अभिपृष्टे.

‘शक्तिरस्त्रान्तरे शौर्ये उत्साहादौ बले स्त्रियाम्’ इति मेदिनी । अवष्टम्भत आश्रयतः । ‘अवष्टम्भः सुवर्णे च स्तम्भप्रारम्भयोरपि’ इति मेदिनी । अत्र ‘स्तम्भ’ शब्देनाश्रयो लक्षितः; स्तम्भस्याश्रयमिति तत्त्वात् । साध्वसं भयम् । ‘भीतिर्भीः साध्वसं भयम्’ इत्यमरः । उत्सृजन्तस्त्यजन्तः सुरा देवाः । अनन्तशकेरपारशौर्यस्य यूथपतेर्गजराजस्यावष्टम्भत इभा गजा वनमिव । स्वर्गं गन्तुं प्रवेष्टुमुत्सेहिर उत्साहं चक्रुः । ‘अनन्तशक्तेः’ इति विशेषणं कुमारेऽपि योजनीयम् ॥ २२ ॥

अथाभिर्पृष्ठं गिरिजासुतस्य पुरंदरारातिवधं चिकीर्षोः ।

सुरा निरीयुस्त्रिपुरं दिधक्षोरिव स्मरारेः प्रमथाः समन्तात् ॥ २३ ॥

अथेति ॥ अथोत्साहानन्तरं सुराः पुरंदरस्येन्द्रस्यारातेस्तारकस्य वधं मृत्युं चिकीर्षोः कर्तुमिच्छोर्गिरिजासुतस्य कुमारस्याभिपृष्ठं पृष्ठसंमुखं त्रिपुरं दैत्यं दिधक्षोर्दग्धुमिच्छोः । ‘दह भस्मीकरणे’ इति धातोरिच्छार्थे सति ‘सन्न्यङोः’ (पा. ६।१।९) इति द्वित्वे ‘सनाशंसमिश्र उः’ (पा. ३।२।१६८) इत्युप्रत्ययः । स्मरारेः शिवस्याभिपृष्ठं प्रमथा इव स्थिताः समन्तान्निरीयुर्निर्जग्मुः, अन्तर्विचित्रुरित्यर्थः ॥ २३ ॥

सुराङ्गणानां जलकेलिभाजां प्रक्षालितैः संततमङ्गरागैः ।

प्रपेदिरे पिञ्जरवारिपूरां स्वर्गोक्ताः स्वर्गधुनीं पुरस्तात् ॥ २४ ॥

सुराङ्गणानामिति ॥ स्वर्गोक्तो देवाः पुरस्तादग्रे जलकेलिभाजां जलक्रीडासक्तानां सुराङ्गणानामप्सरसां संततं निरन्तरं प्रक्षालितैरङ्गरागैः कुङ्कुमादिरचितैः पिञ्जरवारिपूरां पीतजलप्रवाहां स्वर्गधुनीं मन्दाकिनीं प्रपेदिरे प्रापुः । सुराङ्गणानामिति ‘कुमति च’ (पा. ८।४।३) इति णत्वम् ॥ २४ ॥

अथ चतुर्भिस्तामेव “दिग्दन्तिनाम्” इत्यादिभिर्विशिनष्टि—

दिग्दन्तिनां वारिविहारभाजां कराहतैर्भीमैर्तैस्तरङ्गैः ।

आप्लावयन्तीं मुहुरालवालश्रेणिं तरूणां निर्जतीरजानाम् ॥ २५ ॥

तत्र दिग्दन्तिनामिति ॥ किंभूतां स्वर्गधुनीम् ? वारिणि विहारभाजां क्रीडतां

पाठा०—१ जयम्. २ सुराङ्गणानाम्. ३ विहारलीलाम्. ४ भीमवराहयूथैः । आशंसयन्सादरमद्रिपुत्रीमहेशपुत्राय पुरःपुरोगाः । स कार्तिकेयः पुरतः परीतो विय-
चरैर्लोलैस्तरङ्गैः. ५ श्रेणीः; श्रेणीम्. ६ गुरुतीरजानाम्.

दिग्दन्तिनामैरावतादीनां करैः शुण्डादण्डैः । 'करो वर्षोपले पाणौ रश्मौ प्रत्यय-
शुण्डयोः' इति मेदिनी । आहतैस्ताडितैरत एव भीमतैरतिशयभयानकैस्तरङ्गैः
कल्लोलैः कृत्वा निजतीरजानामात्मीयतटोत्पन्नानां तरुणां वृक्षाणां संबन्धिनीमाल-
वालानां मूलस्थलीनां श्रेणिम् । 'श्रेणिः स्त्रीपुंसयोः पङ्क्तौ समाने शिल्पिसंहतौ'
इति मेदिनी । मुहुर्वारंवारम् । 'मुहुः पुनःपुनः शश्वत्' इत्यमरः । आप्लावयन्तीं
सेचयन्तीम् ॥ २५ ॥

लीलारसाभिः सुरकन्यकाभिर्हिरण्मयीभिः सिकताभिरुच्चैः ।
माणिक्यगर्भाभिरुपाहिताभिः प्रकीर्णतीरां वरवेदिकाभिः ॥ २६ ॥

लीलेति ॥ पुनः किंभूताम् ? लीलायां क्रीडायां रसः प्रीतिर्यासां ताभिः
सुराणां कन्यकाभिः पुत्रीभिः । तथा हिरण्मयीभिः सौवर्णीभिः सिकताभिर्वालु-
काभिः तथा माणिक्यगर्भाभिर्मणिस्वचितमध्याभिः तथोपाहिताभिर्निर्मिताभिः, न
त्ववृत्रिमाभिः । तथोच्चैर्महतीभिर्वराः श्रेयसो या वेदिकास्ताभिश्च प्रकीर्णतीरां
व्याप्तयैकताम् ॥ २६ ॥

सौरभ्यलुब्धभ्रमरोपगीतैर्हिरण्यहंसावलिकेलिलोलैः ।
चामीकरीयैः कमलैर्विनिद्रैश्च्युतैः परागैः परिपिङ्गतोयाम् ॥ २७ ॥

सौरभ्येति ॥ पुनः किंभूताम् ? सौरभ्ये सौगन्ध्ये लुब्धा लम्पटा ये भ्रमरा
द्विरेफास्तरुपगीतैः, मुखरितैरित्यर्थः । हिरण्यस्य सुवर्णस्य ये हंसा मरालास्तेषा-
मावल्यः पङ्क्तयस्तासां केलिः क्रीडा तथा निमित्तेन लोलैश्चञ्चलैश्चामीकरीयैः
सौवर्णैर्विनिद्रैर्विदलितैः कमलैरुपलक्षिताम् । अत एव च्युतैः कमलेभ्यो भ्रष्टैः
परागैः सुमन रजोभिः । 'परागः सुमनोरजः' इत्यमरः । परिपिङ्गं परितः पीतं
तोयं जलं यस्यास्तथोक्ताम् ॥ २७ ॥

कुतूहलाद्रष्टुमुपागताभिस्तीरस्थिताभिः सूरसुन्दरीभिः ।
अभ्यूर्मिराजि प्रतिबिम्बिताभिर्मुदं दिशन्तीं व्रजतां जनानाम् ॥ २८ ॥

कुतूहलादिति ॥ द्रष्टुं कुतूहलात्कौतुकात्, आनन्दादिति यावत् । उपा-

पाठा०— १ लीलालाभिः. २ हिरण्यहंसाभिरुताभिः; हिरण्यजाभिः सिकताभिः.
३ उपोहिताभिः. ४ अवकीर्णैः. ५ परिपिङ्गतोयाम्. ६ तीरे स्थिताभिः. ७ सुरकन्य-
काभिः. ८ अभ्यूर्मिराजी; अत्यूर्मिराजि.

श्लो० २६-३२] मन्दाकिन्या दर्शनेन कुमारस्य संमोदः २८३

गताभिरागताभिः । अत एव तीरस्थिताभिः । अत एवाभ्यूर्मिराजि । ऊर्मिराजा-
वित्यभ्यूर्मिराजि तरङ्गमध्ये प्रतिबिम्बिताभिः सुरसुन्दरीभिर्देवाङ्गनाभिर्निमित्तेन
व्रजतां गच्छतामपि जनानां मुदं दिशन्तीं ददतीम् । एतासामप्यप्सरसां प्रतिबिम्ब-
वशादनेकधा दृश्यमानत्वाद्युक्ता प्रीतिजनकतेति भावः ॥ २८ ॥

ननन्द सद्यश्चिरकालदृष्टां विलोक्य शक्रः सुरदीर्घिकां ताम् ।

अदर्शयत्सादरमद्रिपुत्रीमहेशपुत्राय ततः पुरोगः ॥ २९ ॥

ननन्देति ॥ शक्र इन्द्रश्चिरकालेन बहुकालेन दृष्टां तां सुरदीर्घिकां मन्दा-
किनीं विलोक्य सद्यो झटिति ननन्द जहर्ष, अन्तरमणीयं वस्तु चिरकालदृष्टं
सद्बहुप्रीतिजनकं भवतीति भावः । ततोऽनन्तरमद्रिपुत्रीमहेशयोः पुत्राय कुमाराय
सादरं यथा तथा पुरोगः सन्नदर्शयत् ॥ २९ ॥

स कार्तिकेयः पुरतः परीतः सुरैः समस्तैः सुरनिम्नगां ताम् ।

अपूर्वदृष्टामवलोकमानः सविस्मयः स्मेरविलोचनोऽभूत् ॥ ३० ॥

स इति ॥ समस्तैः सुरैः परीतो व्याप्तः स कार्तिकेयः कुमारः । अपूर्वदृष्टाम्,
अधुनैव दृष्टामित्यर्थः । तां सुरनिम्नगां पुरतोऽग्रेऽवलेकमानः सन् सविस्मयः
साश्चर्यः स्मेरविलोचन समन्दहासनेत्रश्चाभूत् ॥ ३० ॥

उपेत्य तां तत्र किरीटकोटिन्यस्ताञ्जलिर्भक्तिपरः कुमारः ।

गीर्वाणवृन्दैः प्रणुतां प्रणुत्य नम्रेण मूर्ध्ना मुदितो ववन्दे ॥ ३१ ॥

उपेत्येति ॥ भक्तिपरो भक्तिप्रवीणः कुमारः कार्तिकेयो गीर्वाणवृन्दैर्देवसमूहैः
प्रणुतां प्रकर्षेण स्तुताम् । 'णु स्तुतौ' इति धातोः कर्मणि क्तः । तां मन्दाकिनीं
तत्रोपेत्य, तत्समीपं गतव्येति । किरीटकोटौ मुकुटाग्रे । 'कोटिः स्त्री धनुषोऽग्रेऽस्त्री'
इति मेदिनी । अत्र 'अग्र'शब्दस्य धनुःशब्दोपलक्षिततया सर्वेषामग्रवाचकत्वं
बोध्यम् । न्यस्तोऽञ्जलिर्येन तथाभूतः सन् । प्रणुत्येडयित्वा मुदितो मुमुदे । इदं
कृदन्तरूपं क्रियापदम् । तथा नम्रेण मूर्ध्ना शिरसा ववन्दे नमश्चक्रे ॥ ३१ ॥

प्रणर्तितस्मेरसरोजराजिः पुरः परीरम्भमिलन्महोर्मिः ।

कपोलपालिश्रमवारिहारी भेजे गुहं तं सरितः समीरः ॥ ३२ ॥

पाठा०—१ शक्रः. २ सद्यः. ३ पुरः. ४ पुरोक्तः. ५ इव लोकमानः. ६ सवि-
स्मय. ७ रत्नकिरीट. ८ प्रणताम्. ९ नमितः; प्रणतः. १० प्रपाटित. ११ स्वःसरितः.

प्रणर्तितेति ॥ प्रणर्तिता कम्पिता स्मेरमरोजानां विकसितकमलानां राजि-
माला येन । अनेन सौगन्ध्योक्तिः । तथा परीरम्भेणाश्लेषेण मिलन्त आत्मनि
मिश्रीभवन्तो महोर्मयो यस्य । अनेन शैत्योक्तिः । कपोलपाल्याः, कपोलरूप-
लताप्रस्येत्यर्थः । 'पालिः कर्णे लताग्रेऽश्रौ' इति विश्वः । श्रमेण यद्वारि स्वेदस्तस्य
हारी । अनेन मान्योक्तिः । अन्यथा श्रमहतेरसंभवः । एवंभूतः सरितो मन्दा-
किन्याः समीरः पवनः पुरोऽग्रे स्थित तं गुहं स्वामिकार्तिकेयम् । यद्वा पुरोऽग्रे
भेजे सिपेवे ॥ ३२ ॥

ततो व्रजन्नन्दननामधेयं लीलावनं जम्भजितः पुरस्तात् ।
विभिन्नभग्नोद्धृतशालसंघं प्रेक्षांचकार स्मरशत्रुसूनुः ॥ ३३ ॥

तत इति ॥ ततो गङ्गावलोकनानन्तरं व्रजंश्चलन् स्मरशत्रुसूनुः कुमारः
पुरस्तादग्रे विभिन्नो विदारितः, बाणैः शतरन्ध्रीकृत इति तात्पर्यार्थः । तथा
भग्न आमर्दितो मूलं विनोपर्येव शतशकलीकृत उद्धृत उत्पाटितश्च शालसंघो
यस्य तत् । 'शालो हाले मत्स्यभेदे शालौकस्तत्रभेदयोः । शालद्रुस्कन्धशाखायां
शालेति परिकीर्तिता ॥' इति मेदिनी । नन्दननामधेयं नन्दनसंज्ञकम् । 'नन्दनं
वनम्' इत्यमरः । जम्भजित इन्द्रस्य लीलावनमुपवनं प्रेक्षांचकार ददर्श । 'इजा-
देश्वर' (पा. ३।१।३६) इत्याम् ॥ ३३ ॥

सुरद्विपोपप्लुतमेवमेतद्वनं बलस्य द्विषतो गतश्चि ।
इत्थं विचिन्त्यारुणलोचनोऽभूद्भ्रूभङ्गदुष्प्रेक्ष्यमुखः स कोपात् ॥ ३४ ॥

सुरद्विषेति ॥ स कुमारः । एतत्पुरोवर्ति बलस्य द्विषत इन्द्रस्य । अत्र 'न
लोक' (पा. २।३।६९) इत्यादिना षष्ठीनिषेधेऽपि 'द्विषः शत्रुर्वा' (वा० १।५२२)
इति विकल्पात्षष्ठी । वनमुपवनं सुरद्विषा तारकेणैव, न केनापि । यथा तारकेणो-
पद्रुतं तथा न केनापीत्यवधारणार्थकैवकारेण ध्वन्यते । 'एव प्रकारोपमयोरङ्गीकारा-
वधारणे' इति विश्वः । अभितः सर्वतः । उपप्लुतमुपद्रुतमत एव गतश्चि नष्टशोभमित्थं
विचिन्त्य कोपादरुणे लोचने यस्य तथोक्तो भ्रूभङ्गेन दुष्प्रेक्ष्यं दुर्दर्शं मुखं यस्य तथो-
क्तश्चाभूत् । महतां सति स्वस्मिन्परदुःखं महादुःखावहं भवतीति भावः ॥ ३४ ॥

निर्लूनलीलोपवनामपश्यदुःसंचरीभूतविमानमार्गाम् ।

विध्वस्तसौधप्रचयां कुमारो विश्वैकसाराममरावतीं सः ॥ ३५ ॥

निर्लूनेति ॥ स कुमारः कार्तिकेयः निर्लूनानि कर्तितानि लीलायाः क्रीडाया उपवनानि यस्याम् । तथा दुःखेन संचरः संचारो येषु तथाभूता विमान-मार्गा विमानसंचारपथा यस्याम् । तथा विध्वस्ताः खण्डिताः, स्फोटिता इति यावत् । सौधप्रचया राजसदनसमूहा यस्याम् । 'सौधोऽम्बी राजसदनम्' इत्यमरः । तथा विश्वस्मिन्नेकामेव सारां तत्त्वभूतां ताममरावतीमिन्द्रपुरीमपश्यत् । 'नगरी त्वमरावती' इत्यमरः ॥ ३५ ॥

गतश्रियं वैरिवैराभिभूतां दशां सुदीनामभितो दधानाम् ।

नारीमवीरामिव तामवेक्ष्य स बाढमन्तः करुणापरोऽभूत् ॥ ३६ ॥

गतश्रियमिति ॥ स कुमारः वैरिवैरेण तारकेणाभिभूतां पूर्वोक्तविधिना पराभूताम् । पराभवोऽत्र विध्वंसनक्रियानुकूलो व्यापारो ग्राह्यः । अत एव गतश्रियं अष्टशोभाम् । अत एव सुतरां दीनां कृपणाम्, अनुकम्प्यामिति यावत् । दशामवस्थामभितो दधानाम् । अत एवावीरां नपुंसकभर्तृकां नारीमिव स्थितां ताममरावतीमवेक्ष्यान्तर्मेनसि बाढं बहु यथा तथा करुणायां पर आसक्तोऽभूत् ॥ ३६ ॥

दुश्चेष्टिते देवरिपौ सरोपस्तस्याविषण्णः समराय चोत्कः ।

तथाविधां तां स विवेश पश्यन्सुरैः सुराधीश्वरराजधानीम् ॥ ३७ ॥

दुश्चेष्टित इति ॥ दुश्चेष्टिते दुष्कर्मणि देवरिपौ तारकं विषये सरोपः सकोधः । तथा तस्य तत्कर्तृकाय समराय समरं युद्धं कर्तुमुत्कश्च तथाऽविषण्णोऽनलसः स कुमारः तथाविधां पूर्वोक्तप्रकारां तां सुराधीश्वरस्येन्द्रस्य राजधानीं पुरीं पश्यन्सन् सुरैः सह विवेश । तदन्तरिति शेषः ॥ ३७ ॥

दैतेयैर्दन्त्यावलिदन्तघातैः क्षुण्णान्तराः स्फाटिकहर्म्यपङ्क्तीः ।

महाहिनिर्मोकपिनद्बजालाः स वीक्ष्य तस्यां विपसाद सद्यः ॥ ३८ ॥

पाठा०—१ असंचरी. २ सौख्यप्रचयाम्. ३ प्रमृष्टविधौ कसाराम्; प्रमृष्टवस्त्वे-कसाराम्. ४ गर्भश्रियम्. ५ वैरिपराभिभूताम्. ६ स गाढम्; सवाष्पम्. ७ तस्यां विषण्णः. ८ च. ९ दैत्येन्द्रदन्तावलः. १० क्षुण्णान्तर. ११ संवीक्ष्य.

दैतेयेति ॥ दैतेयानां दैत्यानां दन्त्यावलिर्गजावलिस्तस्यास्त'कर्तृका ये दन्त-
घाता रदनताडितानि तैः क्षुण्णान्तराः क्षोदितमध्या अत एव महाहीनां महा-
सर्पाणां निर्मोकाः कमुकाः । 'समौ कञ्चुकनिर्मोकौ' इत्यमरः । तैः पिनद्धानि
जालानि सौधजलानि यासु ताः स्फाटिकहर्म्यपङ्कीः स्फाटिकनिर्मितसौधनिचया-
न्वीक्ष्य स सद्यस्तस्यां विपसाद, खिद्यति स्मेत्यर्थः । 'सद्यः सपदि तत्क्षणे'
इत्यमरः ॥ ३८ ॥

अथ युग्मेनाह—

उत्कीर्णचामीकरपङ्कजानां दिग्दन्तिदानद्रवदूषितानाम् ।
हिरण्यहंसव्रजवर्जितानां विदीर्णवैडूर्यमहाशिलानाम् ॥ ३९ ॥
आविर्भवद्वालतृणाश्रितानां तदी यलीलागृहदीर्घिकाणाम् ।
स दुर्दशां वीक्ष्य विरोधिजातां विषादवैलक्ष्यभरं बभार ॥ ४० ॥

उत्कीर्णेति ॥ आविर्भवदिति ॥ स कुमारः । उत्कीर्णान्युत्खनितानि
चामीकरस्य सुवर्णस्य पङ्कजानि कमलानि यासाम्, उत्खनितसुवर्णकमलाना-
मित्यर्थः । तथा दिग्दन्तिनामैरावतादीनां दानाः खण्डनाः, तज्जेतारस्तारकगजाः ।
कर्तरि ल्युट् । तेषां व्रजो मदजलं तेन दूषितानां म्लानीकृतानाम्, तारककुम्भी-
न्द्रमदकलुषीकृतजलानामित्यर्थः । हिरण्यप्रचुरा ये हंसास्तेषां व्रजेन वर्जितानां
रहितानाम् । दैत्योपद्रवादिति भावः । तथा विदीर्णाः स्फोटिता वैडूर्याणां रत्नविशे-
षाणां महत्यः शिला यासाम् । तथाविर्भवन्त्युदयमानानि यानि बालतृणानि शष्पाणि
तैरञ्चितानां व्याप्तानाम् । तदीया ऐन्द्र्या या लीलार्थं गृहदीर्घिका गृहवापिकास्तासां
संबन्धिनीम् । विरोधिभ्योऽरिभ्यो जातां दुर्दशां दुष्टावस्थां वीक्ष्य विषादवैल-
क्ष्ययोः खेदलज्जयोर्भरम् । बह्व्यौ विषादलज्जे इत्यर्थः । बभार, दुर्दशादर्शनजनित-
करुणाबीजं दुःखं मयि सत्यपि सुदुर्दशेति लज्जाहेतुरित्यर्थः ॥ ३९-४० ॥

तदन्तिदन्तक्षतहेमभित्ति सुतन्तुजालाकुलरत्नजालम् ।
निन्ये सुरेन्द्रेण पुरोगतेन स वैजयन्ताभिधमात्मसौधम् ॥ ४१ ॥

तदन्तीति ॥ स कुमारः । सुरेन्द्रेणेन्द्रेण पुरोगतेनाग्रण्या सता तस्य तारकस्य

पाठा—१ तदीय. २ तृणावृतानाम्. ३ सुदुर्दशाम्. ४ विरोधिजां ताम्.
५ हेमभित्तिम् ; गेहभित्तिम्.

दन्तिनां गजानां दन्तैः क्षताः क्षुण्णा हैम्यो भित्तयः कुड्यानि यस्मिन् यस्य वा ।
सुतन्तवो लूतानां शोभनानि सूत्राणि तेषां जालेनाकुलं व्याकुलं रत्नजालं रत्नसमूहो
यस्मिन् । तथा वैजयन्ताभिधं वैजयन्तसंज्ञकम् । 'स्यात्प्रासादो वैजयन्तः' इत्य-
मरः । आत्मसौधं स्वराजसदनं निन्ये प्रापितः । कर्मणि लिट् ॥ ४१ ॥

निर्दिष्टवर्त्मा विबुधेश्वरेण सुरैः समग्रैरनुगम्यमानः ।

स प्राविशत्तं विविधाश्मरश्मिच्छिन्नेन सोपानपथेन सौधम् ॥ ४२ ॥

निर्दिष्टेति ॥ स कुमारः । विबुधेश्वरेणेन्द्रेण कर्त्रा । निर्दिष्टवर्त्मा 'इतो
गमनं विधेयम्' इत्युक्तिपूर्वकप्रदर्शितमार्गः । तथा समग्रैः सुरैर्देवैरनुगम्यमानो-
ऽनुन्नियमाणः सन् । विविधा अनेकवर्णा येऽश्मानो रत्नानि तेषां रश्मिभिः किरणै-
श्छिन्नेन भिन्नेन । रहितेनेति यावत् । तारककृतसोपानखचितरत्नोत्पाटनादिति
भावः । सोपानपथेनारोहणमार्गेण । 'आरोहणं स्यात्सोपानम्' इत्यमरः । तं सौधं
प्राविशत् ॥ ४२ ॥

निसर्गकल्पद्रुमतोरणं तं स पारिजातप्रसवस्त्रगाढ्यम् ।

दिव्यैः कृतस्वस्त्ययनं मुनीन्द्रैरन्तःप्रविष्टप्रमदं प्रपेदे ॥ ४३ ॥

निसर्गेति ॥ स कुमारः । निसर्गेण स्वभावेन, अनायासेनेति यावत् ।
'निसर्गः शीलसर्गयोः' इति विश्वः । कल्पद्रुमा एव तोरणानि यत्र । तथा
पारिजातस्य देववृक्षविशेषस्य प्रसवानां पत्रपुष्पाणां स्रजा मालयाढ्यं युक्तम्,
पूजनार्थमनेकपत्रपुष्पसहितमित्यर्थः । तथा दिव्यैः स्वर्गायैर्मुनीन्द्रैः कश्यपादिभिः
कृतस्वस्त्ययनं विहितस्वस्तिवाचनम् । तथान्तःप्रविष्टा मध्यं प्रविश्य स्थिताः
प्रमदाः स्त्रियो यत्र तं सौधं प्रपेदे प्राप ॥ ४३ ॥

पादौ महर्षेः किल कश्यपस्य कुलादिवृद्धस्य सुरासुराणाम् ।

प्रदक्षिणीकृत्य कृताञ्जलिः सैन्यङ्गिः शिरोभिः स नतैर्वन्दे ॥ ४४ ॥

पादाविति ॥ स कुमारः । सुरासुराणां देवदैत्यानां कुल आदिवृद्धस्य कश्यप-

पाठा०—१ तद्विविधात्सरश्मिच्छिन्नेन; तं विविधेन रत्नाच्छिन्नेन. २ तोरणाङ्कम्;
तोरणान्तम्. ३ सुपारिजात. ४ स्रजाढ्यम्. ५ कृतस्वस्त्ययनः. ६ कुमारः; प्रविश्य.
७ सः. ८ विनतैः.

पस्य महर्षेः पादौ चरणौ कर्मभूतौ । प्रदक्षिणीकृत्य कृताञ्जलिः सन् । नतैः
षड्भिः शिरोभिर्वन्दे नमश्चक्रे । किलेत्येतिह्ये ॥ ४४ ॥

स देवमातुर्जगदेकवन्द्यौ पादौ तथैव प्रणनाम कामम् ।

मुनेः कलत्रस्य च तस्य भक्त्या प्रह्वीभवञ्जैलसुतातनूजः ॥ ४५ ॥

स इति ॥ स जैलसुतातनूजः पार्वतीनन्दनो भक्त्या निमित्तेन प्रह्वीभवन्न-
ग्रीभवन्सन् । मुनेश्च तस्य कलत्रस्य पत्न्याश्च देवानां मातुर्जनन्या अदितेः ।
जगत एकवन्द्यौ केवलनमस्करणीयौ पादौ तथैव मुनिनमस्कारप्रकारेणैव कामं
यथायोग्यं प्रणनाम नमश्चक्रे ॥ ४५ ॥

स कश्यपः सा जननी सुराणां तमेधयामासतुराशिषा द्वौ ।

तया यया नैकजगज्जिगीषुं जेता मृधे तारकमुग्रवीर्यम् ॥ ४६ ॥

स इति ॥ स कश्यपो मुनिः सा सुराणां जनन्यदितिः, एतौ द्वौ तं कुमारं
तयाशिषाशीर्वादेनैधयामासतुर्वर्धयतः स्म । ययाशिषा निमित्तेनोग्रवीर्यमत एव
नैकजगन्त्यनेकजगन्ति, त्रीणि जगन्तीत्यर्थः । जिगीषुं जेतुमिच्छुम् । 'न लोक-'
(पा. २।३।६९) इति षष्ठीनिषेधः । तारकं दैत्यं मृधे संगरे जेता, जेष्यतीत्यर्थः ।
कर्तारि लुट् ॥ ४६ ॥

स्वदर्शनार्थं समुपेयुषीणां सुदेवतानामदितिश्रितानाम् ।

पादौ वन्दे पतिदेवतास्तमाशीर्वचोभिः पुनरभ्यनन्दन् ॥ ४७ ॥

स्वेति ॥ स कुमारः । स्वदर्शनार्थं स्वावलोकनार्थं समुपेयुषीणां प्राप्नुवती-
नाम् । तथाऽदितिं देवमातरं श्रितानाम्, देवमातुराश्रयेण जीवन्तीनामित्यर्थः ।
सु शोभनाः सौभाग्यवत्यो देवतास्तासां पादौ चरणौ वन्दे प्रणनाम । अथ च
पतिरेव देवता यामां ताः पतिव्रतास्ता देवतास्त्वाशीर्वचोभिः 'त्वं जय'
इत्यादिभिः पुनस्तं कुमारमभ्यनन्दन्, अस्तुवनेत्यर्थः ॥ ४७ ॥

पुलोमपुत्रीं विबुधाधिभर्तुस्ततः शचीं नाम कलत्रमेपैः ।

नमश्चकार स्मरशत्रुसूनुस्तमाशिषा सा समुपाचरच्च ॥ ४८ ॥

पाठा०—१ द्वे. २ यथा तथा. ३ अनया; यथा. ४ उपवीर्यः. ५ तद्दर्शनार्थम्.
६ स देवतानाम्. ७ अदितेः सुतानाम्. ८ विनयेन ताः. ९ गुहम्. १० शची.
११ अत्र. १२ समुपाचचार.

पुलोमपुत्रीमिति ॥ ततोऽनन्तरम् । 'नाम' इति योग्यताप्रतिपादकमव्ययम् ; अव्ययानामनेकार्थत्वात्, ततश्च प्रणामकर्तृत्वयोग्य इत्यर्थः । न च पुलोमपुत्र्या एव प्रणामार्हत्वविवक्षया विशेषणता स्यादिति वाच्यम् ; विबुधाभिर्भृत्संबन्धोद्घाटनेनैव ध्वनितत्वात् । एष स्मरशत्रुसूनुः कुमारो विबुधानां देवानामधिभर्तु-
रिन्द्रस्य कलत्रं स्त्रीभूतां शचीं शचीसंज्ञिकां पुलोमपुत्रीं नमश्चकार । अथ च सेन्द्राण्याशिषाशीर्वादेन तं कुमारं समुपाचरत्, अवर्धयदित्यर्थः ॥ ४८ ॥

अर्थादितीन्द्रप्रमदाः समेतास्तौ मातरः सप्त घनप्रमोदाः ।

उपेत्य भक्त्या नमते महेशपुत्राय तस्मै ददुराशिषः प्राक् ॥ ४९ ॥

अथेति ॥ अथानन्तरं घनप्रमोदाः सान्द्रानन्दाः, कुमारावलोकनादिति भावः । अत एव समेता एकत्रभूतास्ता अदितीन्द्रस्य कश्यपस्य प्रमदाः स्त्रियः सप्त मातरो ब्राह्मीप्रभृतयो भक्त्या निमित्तेनोपेत्य समीपमागत्य नमते नमस्कुर्वते तस्मै महेशपुत्राय कुमाराय तारकविजयसाधना आशिष आशीर्वादात्प्राङ्मम-
स्कारात्पूर्वमेव ददुः ॥ ४९ ॥

समेत्य सर्वेऽपि मुदं दधाना महेन्द्रमुख्यास्त्रिदिवौकसोऽर्थ ।

आनन्दकल्लोलितमानसं तं समभ्यषिञ्चन्पृतनाधिपत्ये ॥ ५० ॥

समेत्येति ॥ अथानन्तरं मुदं दधाना महेन्द्रमुख्या इन्द्रप्रभृतयः सर्वेऽपि त्रिदिवौकसो देवा आनन्देन भावितारकयुद्धकर्तृत्वजन्मना कल्लोलितं तरंगितं मानसं सर एव मानसं चेतो यस्य तम्, महानन्दमित्यर्थः । तं कुमारं पृतना-
धिपत्ये सैनापत्ये समभ्यषिञ्चन्नभिषिक्तमकुर्वन् ॥ ५० ॥

सकलविबुधलोकः सस्तनिःशेषशोकः

कृतारप्तावजयाशः प्राप्तयुद्धावकाशः ।

अजनि हरसुतेनानन्तवीर्येण तेना-

खिलविबुधचमूनां प्राप्य लक्ष्मीमनूनाम् ॥ ५१ ॥

सकलेति ॥ अनन्तवीर्येणापारपराक्रमेणात एवानूनां महतीमखिला या

पाठा०—१ अदितिप्राप्रमुखाः समेताः; अदितीन्द्रप्रमदासमेताः; अदितीन्द्र-
प्रमुखाः समेताः. २ सः; तम्. ३ मातृकाः. ४ नमति. ५ स शर्वपुत्राय. ६ ताः.
७ मुदमादधानाः. ८ अत्र. ९ ते. १० तमभ्यषिञ्चन्.

विबुधचम्बो देवसेनास्तासां लक्ष्मीं वैभवं प्राप्य स्थितेन तेन हरसुतेन, हरसुत-
साहाय्येनेत्यर्थः । सकलविबुधलोकः समस्तवृन्दारकनिचयः । स्रस्ताः ध्वस्ताः,
नष्टा इति यावत् । निःशेषाः समग्राः शोका यस्य तथा कृता रिपोस्तारकस्य
चिज्य आशा येन । तथा प्राप्तो युद्धायावकाशोऽवसरो येन । तथाभूतश्चाजनि
जातः, कुण्ठितवीर्याणां सर्वीर्यसाहाय्यकमेव कार्यसिद्धिहेतुर्भवतीति भावः ।
मालिनीवृत्तमेतत् । लक्षणं तु पूर्वमेवोक्तम् ॥ ५१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-
कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये कुमार-
सैनापत्याभिषेको नाम त्रयोदशः सर्गः ॥

चतुर्दशः सर्गः ।

रणोत्सुकेनान्धकशत्रुसूनुना समं प्रयुक्तैस्त्रिदशैर्जिगीषुणा ।

महासुरं तारकसंज्ञकं द्विषं प्रसह्य हन्तुं समनह्यत द्रुतम् ॥ १ ॥

रणेति ॥ जेतुमिच्छति जिगीषति, जिगीषतीति जिगीषुस्तेन जिगीषुणा ।
सञ्चन्ताज्जयतेः 'सनाशंसभिश्च उः' (पा. ३।२।१६८) इत्युप्रत्ययः । अत एव रणे
समरे । 'रणः कोणे कणे पुंसि समरे पुंनपुंसकम् ।' इति मेदिनी । उत्सुकेनो-
त्कण्ठितेनान्धकशत्रोः शिवस्य सूनुना कुमारेण कर्त्रा । प्रयुक्तैः प्रेरितैः, संनह-
नार्थमिति शेषः । त्रिदशैर्देवैरिन्द्रादिभिः समं सार्धं तारकसंज्ञकं द्विषं शत्रुं महासुरं
दैत्यं प्रसह्य बलाद्धन्तुं मारयितुं द्रुतं शीघ्रम् । 'लघु क्षिप्रमरं द्रुतम्' इत्यमरः ।
समनह्यत संनह्यम् । नह्यतेर्भावे लङ् । सर्गेऽस्मिन्नपि वृत्तमुपजातिरेव ॥ १ ॥

इतः परं 'स' इत्यादिभिस्त्रिभिः कुमारसंनहनमाह—

स दुर्निवारं मनसोऽतिवेगिनं जयश्रियः संनयनं सुदुःसहम् ।

विजित्वरं नाम तदा महारथं धनुर्धरः शक्तिधरोऽध्यरोहयत् ॥ २ ॥

पाठा०—१ स्वयम्. २ जयेषुणा. ३ तारकसंज्ञितं द्विषम्; तारकमूर्जितद्विषम्.

४ संगमनम्; संयमनम्. ५ ततः. ६ अध्यरोहत.

तत्र स इति ॥ स गुहः कार्तिकेयो धनुर्धरस्तथा शक्तिधरश्च सन् दुर्निवारं दुःखेन निवारयितुं प्रतिरोद्धुं शक्यम्, अप्रतिरुद्धगतिकमित्यर्थः । मनसः सकाशादप्यतिवेगिनम्, बहुगतितजववन्तमित्यर्थः । इहाति नाम बहुश्चासौ वेगो जवश्च । स विद्यते यस्येति कृते 'न कर्मधारयान्मत्वर्थीयः' इति निषेधप्रसक्त्या मत्वर्थीयो न स्यात् । अतोऽतीत्यस्य क्रियाविशेषणतामाश्रित्य समर्थनीयम् । केचित्पुनः 'मनसोऽपि' इति पठित्वा व्याचक्षते । तथा जयश्रियो विजयलक्ष्म्याः संनयनं सम्यक्प्राप्तिसाधनम् । यमारुह्य गच्छन्तो वीराः सजयलक्ष्मीका एव भवन्तीति भावः । सुतरां दुःसहम् । दुःसहता चैतद्दर्शनविषयिणी बोध्या । एतद्दर्शनेनैव शत्रवः पराजिता भवन्ति । अतो युक्तमेव जयश्रीसंनयनत्वम् । अत एव विजित्वरम् । विजित्वरेत्यानुपूर्वीकं नाम । नामत्वं च व्यक्तिबोधजनकतावच्छेदकसंकेतत्वम्, दधानमिति शेषः । तथाभूतं महारथं महान्तं स्यन्दनम् । 'रथः पुमानवयवे स्यन्दने वेतसेऽपि च' इति मेदिनी । तदाध्यरोहयदारोह ॥ २ ॥

सुरालयश्रीविपदां निवारणं सुरारिसंपत्परितापकारणम् ।

केनापि दध्रेऽस्य विरोधिदारणं सुचारु चामीकरधर्मवारणम् ॥३॥

सुरालयेति ॥ विरोधिनं तारकं दारयति मारयति तद्विरोधिदारणम् । णिजन्तप्रयोगं कुर्वता कविना छत्रस्य जडत्वात्स्वातन्त्र्येण दारणक्रियोपयोगित्वासंभवात्तदीयधारणप्रभावेण वीरो ह्यसौ कुमारस्तारकं जेष्यतीति सूचितम् । 'ओजसापि खलु नूनमनूनं नासहायमुपयाति जयश्रीः' इति न्यायादिति भावः । अत एव सुरालयस्य स्वर्गस्य श्रियो लक्ष्म्या विपदात्मापदां निवारणं नाशकम् । अत एव सुरारेस्तारकस्य संपदां परितापस्य संतापस्य कारणं कर्तुं । सर्वत्र कर्तेरित्युद । सुचारु सुतरां मनोहरं चामीकरस्य हेम्नो धर्मवारणं छत्रम् । अस्य कुमारस्योपरि केनापि देवेन दध्रे धृतम् । कर्मणि ल्युट् ॥ ३ ॥

शरच्चरच्चन्द्रमरीचिषोण्डुरैः स वीज्यमानो वरचारुचामरैः ।

पुरःसरैः किंनरसिद्धचारणै रणोच्छुरस्तूयत वाग्भिर्लुब्धैः ॥ ४ ॥

पाठा०—१ संसत्. २ वारणम्. ३ विरागदारणम्. ४ शरद्वलत्. ५ रोचिभिः.
६ सुवीज्यमानः. ७ रणोत्सुकः स पण्मुखः. ८ उच्चैः.

शरदिति ॥ शरदि घनात्यये चरतो भ्रमतश्चन्द्रस्य मरीचयो मयूखास्तद्वत् पाण्डुरैः शुभ्रैः । 'शुक्लशुभ्रशुचिश्चेतविशदश्येतपाण्डुराः' इत्यमरः । चरत इति विशेषणं चामराणामपि वीजनवशेन चलत्वादन्वर्थमिति बोध्यम् । तथाभूतैर्वैरैः श्रेष्ठैः । 'वरो जामातरि वृतौ देवतादेरभीप्सिते । खड्गे पुंसि त्रिषु श्रेष्ठे कुङ्कुमे तु नपुंसकम्' इति मेदिनी । चारुभिर्मनोहरैश्च चामरैर्वीज्यमानः । तथा रणेच्छुः संग्रामाभिलाषुकः स कुमार उल्बणैरुद्धटैः । किंनराः किंपुरुषाः । 'स्याकिंनरः किंपुरुषः' इत्यमरः । सिद्धा देवविशेषाश्चारणाश्च तैः कर्तृभिः । पुरःसरैः सद्भिर्वाग्भिः कृत्वाऽस्तूयतेडितः । 'ष्टु स्तुतौ' इत्यतः कर्मणि लङ् ॥ ४ ॥

इदानीमिन्द्रादीनामष्टानामनुप्रयाणमाह—

प्रयाणकालोचितचारुवेषभृद्वज्रं वहन्पर्वतपक्षदारणम् ।

ऐरावतं स्फाटिकशैलसोदरं ततोऽधिरुह्य द्युपतिस्तमन्वगात् ॥ ५ ॥

प्रयाणेति ॥ ततोऽनन्तरं द्युपतिरिन्द्रः प्रयाणकाले प्रस्थानसमय उचितं योग्यं चारु मनोहरं च वेषं विभर्ति धरति तथोक्तः । तथा पर्वतपक्षाणां दारणं छेदनम् । करणे ल्युट् । वज्रं स्वायुधं वहन्, करणेति शेषः । तथा स्फाटिकशैलः कैलासस्तस्य सोदरं सदृशमैरावतं गजमधिरुह्यास्थाय तं कुमारमन्वगात् । अनुययावित्यर्थः । 'अभ्यगात्' इति पाठस्त्वसाधुः । सेनानीत्वेन वृत्त्वादतिश्रेयः कुमारपेक्षयान्येषामिन्द्रादीनामपि गौणत्वात्पुरतो गमनानौचित्यात् ॥ ५ ॥

तमन्वगच्छद्गिरिशृङ्गसोदरं मदोद्धतं मेघमधिष्ठितः शिखी ।

विरोधिविद्वेषरुपाधिकं ज्वलन्महोर्महीयस्तरमायुधं दधत् ॥ ६ ॥

तमिति ॥ विरोधिनस्तरकस्य विद्वेषेण वैरेण हेतुना या रुद्ध क्रोधस्तया निमित्तेनाधिकं ज्वलन् प्रदीप्यमानः शिख्यग्निगिरैः शृङ्गस्य सोदरं सदृशम्, तद्वद्विशालमित्यर्थः । तथा मदेन गर्वेण । 'मदो रेतसि कस्तूर्यां गर्वे हर्षेभदानयोः' इति मेदिनी । उद्धतं मेघं पशुविशेषं लोके 'मेंढा' इति ख्यातमधिष्ठितोऽधिरुहः, तथा महसा तेजसा महीयस्तरमतिशयं महदायुधं शस्त्रं दधत्, अथवा 'महो महीयस्तरम्' इति छेदः । महस्तेजोरूपं महीयस्तरमायुधमिति व्याख्यातव्यम् । दधत्सन् । तं कुमारमन्वगच्छदनुगतवान् । अत्राप्यभ्यगच्छदित्यसाधुर्बोध्यः ॥ ६ ॥

पाठा०—१ वेषः. २ ऐरावणम्. ३ महोद्धुरम्; महोद्धतम्. ४ महामहौजस्तरसा युधे महो महीयस्तरमादधद्युधि.

अथेन्द्रनीलाचलचण्डविग्रहं विषाणविध्वस्तमहापयोधरम् ।

अधिष्ठितः कासरमुद्धरं मुदा वैवस्वतो दण्डधरस्तमन्वगात् ॥ ७ ॥

अथेति ॥ अथानन्तरं वैवस्वतो यमः । 'कालो दण्डधरः श्राद्धदेवो वैवस्वतोऽन्तकः' इत्यमरः । इन्द्रनीलानां नीलमणीनामचलः पर्वतस्तद्वक्ष्यण्डविग्रहं प्रचण्ड-
देहम्, कालत्वाद्भयानकमित्यर्थः । तथा विषाणाभ्यां शृङ्गाभ्यां विध्वस्ता अधः-
पातिता महापयोधरा बृहन्मेघा येन तथा । उद्धरमुद्धरं कासरं महिषम् । 'लुलायो
महिषो वाहद्विषत्कासरसैरिभाः' इत्यमरः । अधिष्ठितोऽधिरूढः । तथा दण्डं
धरतीति तथाभूतश्च सन् । मुदा प्रीत्या तं कुमारमन्वगादनुजगाम ॥ ७ ॥

मदोद्धतं प्रेतमथाधिरूढवांस्तमन्धकद्वेषितनूजमन्वगात् ।

महासुरद्वेषविशेषभीषणः सुरोपणश्चण्डरणाय नैर्ऋतः ॥ ८ ॥

मदोद्धतमिति ॥ अथानन्तरं महासुरद्वेषेण तारकासुरवैरेण विशेषमधिकं
यथा तथा भीषणो भयानकः । 'भीषणं रसशल्लक्योर्ना गाढे दारुणेऽपि च' इति
मेदिनी । तथा सुतरां रोषणः क्रोधनो नैर्ऋतो राक्षसो नैर्ऋतकोणाधीश्वरो मदेन
गर्वेणोद्धतं प्रेतं पिशाचमधिरूढवानास्थितवानसन् चण्डरणाय प्रचण्डरणं कर्तुं
तमन्धकद्वेषिणो हरस्य तनूजं पुत्रं कुमारमन्वगादन्वियाय ॥ ८ ॥

नवोद्यदम्भोधरघोरदर्शने युद्धाय रूढो मर्करे महत्तरे ।

दुर्वारपाशो वरुणो रणोल्बणस्तमन्वियाय त्रिपुरान्तकात्मजम् ॥ ९ ॥

नवेति ॥ रणे युद्ध उल्बण उद्भटो वरुणः प्रचेताः । 'वरुणस्तरुभेदेऽप्सु
पश्चिमाशापतावपि' इति मेदिनी । नवो नव्यः । 'नवो नव्ये स्तुतौ' इति मेदिनी ।
उद्यद्युद्यमानो योऽम्भोधरो मेघस्तद्वद्वोरदर्शने भयानकदर्शने । 'घोरं भीमं

पाठा०—१ नन्विन्द्रनीलाचलचण्डविग्रहम्; नवेन्द्रनीलोचितचण्डविग्रहम्.

२ शिलोच्चये. ३ स्थितोऽतिमते महिषेऽमुभीषणः; अधिष्ठितः कासरमुद्धतं मुदा.

४ रणोत्सुकः. ५ अभ्यगात्. ६ मदोद्धतः प्रेतवराधिरुहणः; मदोद्धतप्रेतवराधि-

रूढः. ७ अभ्यगात्. ८ नवीदयाम्भोधरघोरदर्शनः, नवोद्यस्त्वोरणघोरदर्शनम्;

नवोदयास्तोरणघोरदर्शनम्. ९ युद्धेऽधिरूढः; युद्धोपरूढः. १० मकरम्.

११ महत्तरम्. १२ रणोल्बणम्.

मयानकम्' इत्यमरः । तथा महत्तरेऽतिशयदीर्घं मकरे नक्रे रूढः । तथा दुर्वारः पाश आयुधविशेषो यस्य, पाशधरः सन्नित्यर्थः । युद्धाय युद्धं कर्तुं तं त्रिपुरान्तकस्य शिवस्यात्मजं पुत्रं कुमारमन्वियायान्वगच्छत् ॥ ९ ॥

दिगम्बराधिक्रमणोल्बणं क्षणान्मृगं महीयांसमरुद्धविक्रमम् ।
अधिष्ठितः संगरकेलिलालसो मरुन्महेशात्मजमन्वैगाद्भुतम् ॥१०॥

दिगिति ॥ संगरकेलौ संग्रामक्रीडायां लालसा कामो यस्य । 'लालसौत्सुक्य-
तृष्णातिरेकयाज्ञासु च द्वयोः' इति मेदिनी । तथाभूतो मरुत् पवनो वायुकोणा-
धीशः क्षणान्मुहूर्तेमात्रेणैव । 'क्षणः पर्वोत्सवे च स्यात्तथा मानेऽप्यनेहसि' इति
मेदिनी । दिशामम्बरस्य च । 'अम्बरं वाससि व्योम्नि' इति मेदिनी । अधिक्रमण
आक्रमण उल्बणमुद्भटं महीयांसं महत्तरम् । अरुद्धोऽप्रतिरुद्धो विक्रमो विवत्
पक्षिवत् क्रमः पादक्षेपो यस्य तथाभूतं मृगं हरिगम् । 'मृगः पशौ कुरङ्गे च
करिनक्षत्रभेदयोः' इति मेदिनी । अधिष्ठितः सन् । तं महेशात्मजं कुमारं द्रुतं
स्त्वरमन्वगादनुजगाम ॥ १० ॥

विरोधिनां शौणितपारणैपिणीं गदामनूनां नरवाहनो वहन् ।
महाहवाम्भोधिर्विगाहनोद्धतं यियासुमन्वागमदीशनन्दनम् ॥११॥

विरोधिनामिति ॥ नरवाहनः कुबेरः । 'पौलस्त्यो नरवाहनः' इत्यमरः ।
विरोधिनां शत्रूणां संबन्धि शौणितं रुधिरं तेन या पारणा भोजनं तामिच्छति
तथाभूतामनूनामन्यूनसारां गदामायुधविशेषं वहन्धारयन्सन् महाहवो महारणः
स एवाम्भोधिः समुद्रस्तस्य विगाहन उद्धतमुद्भटम्, समर्थमिति यावत् ।
अत एव यियासुं जिगमिषुमीशनन्दनं शिवपुत्रं कुमारमन्वागमत्, अनुगच्छति
स्तेत्यर्थः ॥ ११ ॥

महाहिनिर्बद्धजटाकलापिनो ज्वलन्निशूलप्रबलायुधा युंधे ।
रुद्रास्तुषाराद्रिंसेखं महावृषं ततोऽधिरूढास्तमयुः पिनाकिनः ॥१२॥

पाठा०—१ अद्रिक्रमण. २ लालसम्. ३ अभ्यागात्. ४ ध्रुवम्. ५ विग्रह.
६ विगाहमानः. ७ अभ्यागमत्. ८ निर्बन्ध. ९ प्रवरायुधाः. १० युधि.
११ रुषा. १२ समम्.

महाहीति ॥ ततोऽनन्तरं पिनाकिनः पिनाकवन्तो रुद्रा ईशानकोणाधीशाः महाहिभिर्महद्भिः सपैः कृत्वा निर्बद्धो यो जटाकलापः सोऽस्ति येषां ते तथोक्ताः अथवा महाहिभिर्निर्बद्धा जटा वा येषाम् । 'शेषाद्विभाषा' (पा. ५।४।१५४) इति कप् । तथा लापिनः 'इदानीं तारकं जेष्यामः' इत्युद्धतवादिनश्च । ततो विशेषणसमासः । केचित्तु 'जटाभरावराः' इति पाठं कल्पयन्ति । यथास्थितव्याख्याने तु 'न कर्मधारयान्मत्वर्थीयः' इति मत्वर्थीयाप्रसङ्गो दुर्वार इत्यलम् । तथा ज्वलद्दीप्यमानं त्रिशूलमेव प्रबलं सबलमायुधं येषाम् । तथा तुषाराद्रेहिमवतः सखं सखायम्, तद्वच्छुभ्रमित्यर्थः । महावृषम् । जातावेकवचनम् । अधिरूढाश्च सन्तः । युधे युद्धाय तं कुमारमयुः, अन्वयुरित्यर्थः ॥ १२ ॥

अन्येऽपि संनद्ध महारणोत्सवश्रद्धालवः स्वर्गिगणास्तमन्वयुः ।
स्ववाहनानि प्रबलान्यधिष्ठिताः प्रमोदविस्मेरमुखाम्बुजश्रियः ॥ १३ ॥

अन्येऽपीति ॥ अन्येऽप्युक्तातिरिक्ता अपि स्वर्गिगणाः देवगणाः प्रमोदेन रणानन्देन विस्मेरा विशेषेण समन्दहासा मुखाम्बुजश्रीर्येषाम् । अत एव महति रणोत्सवे श्रद्धालवः श्रद्धाशीला अत एव प्रबलानि स्ववाहनान्यधिष्ठिताः । तथा कवचादिना संनद्धा संनद्धा भूत्वा तं कुमारमन्वयुः, अनुजगमुरित्यर्थः ॥ १३ ॥

अथ युग्मेनाह—

उद्दण्डहेमध्वजदण्डसंकुलाश्चद्विचित्रातपवारणोज्ज्वलाः ।
चैलद्वनस्यन्दनघोषभीषणाः करीन्द्रघण्टारवचण्डचीत्कृताः ॥ १४ ॥
स्फुरद्विचित्रायुधकान्तिमण्डलैरुद्योतिताशावलयाम्बरान्तराः ।
दिवौकसां सोऽनुवहन्महाचमूः पिनाकपाणेस्तनयस्ततो ययौ ॥ १५ ॥

उद्दण्डेति ॥ स्फुरदिति ॥ ततः सर्वमनहनानन्तरं स पिनाकपाणे-
हंसस्य तनयः कार्तिkey उद्दण्डा उच्चनालदण्डा ये हेमध्वजाः सुवर्णविकारध्वजा-
स्तेषां दण्डैर्नालदण्डैः संकुला व्याप्ताः, अनेकध्वजदण्डवत्य इत्यर्थः । चञ्चन्ति
दीप्यमानानि तथा विचित्राणि हरितपीतादिवर्णयुक्तानि च यान्यातपवारणानि

च्छत्राणि तैरुज्ज्वलाः, कान्तिमत्य इत्यर्थः । चलन्तो ये घना मेघास्त इव ये स्यन्दना रथास्तेषां घोषेणारवेण भीषणा भयानकाः । तथा करीन्द्राणां मत्तद्विपानां संबन्धीनि घण्टारवाः, चण्डानि भीषणानि चीकृतानि च यासु । चीकृतेति शब्दानुकृतिः, तथा स्फुरन्ति सर्वतः प्रसरन्ति विचित्राण्यनेकवर्णान्यायुधसंबन्धिनीनां कान्तीनां द्युतीनां मण्डलानि वलयानि तैः कृत्वोद्द्योतितमुच्चैः शोभितमाशावलयं दिङ्मण्डलमम्बरान्तरमाकाशमध्यं च याभिः । 'अम्बरमवकाशावधिपरिधानान्तर्धिभेदतादर्थ्ये । छिद्रात्मीयविनाबहिरवसरमध्येऽन्तरात्मनि च' इति मेदिनी । एवंविधा दिवौकसां देवानां महाचमूर्महतीः सेना अनु पश्चाद्ब्रह्मसन् ययौ, जगामेत्यर्थः ॥ १४-१५ ॥

कोलाहलेनोच्चलतां दिवौकसां महाचमूनां गुरुभिर्ध्वजैर्जैः ।

धनैर्निरुच्छ्वासमभूदनन्तरं दिङ्मण्डलं व्योमतलं महीतलम् ॥१६॥

कोलाहलेनेति ॥ उत्पुल्योद्भूय चलताम्, रोषवशादिति भावः । दिवौकसां देवानां कोलाहलेन घोरघोषेण । तथा महाचमूनां गुरुभिर्विशालैर्धनैः सधनैः । पुष्टैरिति यावत् । ध्वजवजैर्ध्वजसमूहैश्च कृत्वा निरुच्छ्वासं निरुद्धश्वासं निरोधहेतुकन्यासिमदिशां मण्डलं व्योमतलं महीतलमनन्तरमनुद्वासमानभेदमभूत् । 'एकमेवाद्वितीयं ब्रह्म' (छां० ६।२।१) इत्यद्वैतवादिनां ब्रह्मणोऽद्वैतत्वप्रतिपादने निदर्शनमभूदिति भावः ॥ १६ ॥

सुरारिलक्ष्मीपरिकम्पहेतवो दिक्चक्रवालप्रतिनादमेदुराः ।

नभोन्तकुक्षिंभरयो धनाः खना निहन्यमानैः पटहैर्वितेतिरे ॥१७॥

सुरारीति ॥ निहन्यमानैस्ताड्यमानैः पटहैः कर्तृभिः । 'पटहो ना समारम्भे आनके पुनपुंसकम्' इति मेदिनी । 'आनकः पटहोऽस्त्री स्यात्' इत्यमरश्च । सुरारिलक्ष्म्यास्तारकसंपदः संबन्धिनि परिकम्पे हेतवो निदानम् । दिशां चक्रवाले मण्डले । 'चक्रवालं तु मण्डलम्' इत्यमरः । यः प्रतिनादः प्रतिध्वनिस्तेन मेदुराः पुष्टाः । तथा नभोन्तेनाकाशप्रान्तेन, प्रान्तपर्यन्तेनेत्यर्थः । कुक्षिं भरन्ति पिपुरन्ति नभोन्तकुक्षिंभरयः, सर्वं नभो व्याप्नुवन्त इत्यर्थः । 'फलेग्रहिरात्मंभरिश्च' (पा. ३।२।२६) इत्यत्र चात्कुक्षेरपि समावेशात्कुक्षिंभरिरिति

सिद्धम् । तथा घनाः सान्द्राः स्वनाः शब्दा वितेनिरे, वितस्तरिर इत्यर्थः ॥१७॥

प्रमथ्यमानाम्बुधिगर्जितर्जनैः सुरारिनारीगणगर्भपातनैः ।

नभश्चमूधूलिकुलैरिवाकुलं ररास गाढं पटहप्रतिस्वनैः ॥ १८ ॥

प्रमथ्यमानेति ॥ चमूनां धूलिकुलै रेणुसमूहैः । 'कुलं जनपदे गोत्रे सजातीयगणेऽपि च' इति मेदिनी । आकुलं व्याप्तं पीडितं नभः प्रमथ्यमानो-
ऽवलोलङ्घमानो योऽम्बुधिस्तस्य गर्जिर्गर्जनं तस्य तर्जना जेतारः, ततोऽप्यधिक-
गर्जनैरित्यर्थः । अत एव सुरारेस्तारकस्य यो नारीगणः स्त्रीसमूहस्तस्य यो
गर्भस्तस्य पातनैः पातनकारिभिः, अतिगर्जनभयादिति भावः । पटहप्रतिस्व-
नैरानकप्रतिघोषैः कृत्वा गाढं दृढं यथा तथा ररासेव रुरोदेव । उत्प्रेक्षालंकारः ।
आर्तानां रोदनमेवैकं शरणं भवतीति भावः ॥ १८ ॥

क्षुण्णं रथैर्वाजिभिराहतं खुरैः करीन्द्रकर्णैः परितः प्रसारितम् ।

धृतं ध्वजैः काञ्चनशैलजं रजो वातैर्हतं व्योम समारुहत्क्रमात् ॥ १९ ॥

क्षुण्णमिति ॥ रथैः स्यन्दनैः क्षुण्णमुत्खनितम् । तथा काञ्चनशैलजं सुमेरु-
पर्वतजनितम् । इदं विशेषणं पीतत्वद्योतनार्थम् । रजो धूलिः । वाजिभिरश्वैः
कर्तृभिः । खुरैः करणैः । कृत्वाऽऽहतं चूर्णीकृतम्, पिष्टीकृतमिति यावत् । तथा
करीन्द्राणां मत्तगजानां कर्णैः श्रवणैः परितः सर्वतः प्रसारितं विस्तृतम् । तथा
ध्वजैर्धृतं कम्पितम् । एतेन सघनता द्योतिता । तथा वातैः पवनैर्हतं स्पृष्टम् ।
एतेन पवनस्योपरि रहःप्राप्तौ साधकतोक्ता । क्रमाद्यथाक्रमं व्योम कर्म । समा-
रुहत्, आकाशमारुढमित्यर्थः । अत्र रुहेर्भौवादिकत्वाल्लङि गुणप्रसङ्गः, लुङि
शलन्तत्वात्कसप्रसङ्गः, णिजन्तत्वे लङि यकारश्रवणप्रसङ्गः, इत्यतोऽयं प्रयोगश्चिन्त्य
इति बहवः । वयं तु व्योम्नयाकाशे सम्यगारोहतीति समारोहः, इगुपधलक्षणः कः,
तत आचारार्थे किपि अल्लोपे धातुत्वाल्लङि शपि अल्लोपस्य स्थानिवत्त्वाद्गुणाभावे
च रूपसिद्धिरिति समादध्महे ॥ १९ ॥

पाठा०—१ अर्णवगर्जितस्वनैः. २ वरारि. ३ आकुलैः. ४ क्षिप्तम्. ५ धृतं
घनैः. ६ ससार तत्; समासदत्. ७ क्षणात्.

न केवलं व्योमन्यारूढं, किंतु दिगन्तेष्वपि तथेत्याह—

खातं खुरै रथ्यतुरंगपुंगवैरुपत्यकाहाटकमेदिनीरजः ।

गतं दिगन्तान्मुखैः समीरणैः सुविभ्रमं भूरि बभार भूयसा ॥२०॥

खातमिति ॥ रथं वहन्ति ते रथ्याः । 'तद्वहति रथयुगप्रासङ्गम्' (पा. ४।४।७६) इति यत् । तथोक्ता ये तुरंगपुंगवा अश्वश्रेष्ठान्तैः कर्तृभिः । खुरैः कृत्वा खातं क्षुण्णम् । उपत्यकाद्रेरासन्ना या हाटकमेदिनी सुवर्णभूमिः । अद्रेः सौवर्ण्यासन्नभूमिरिति तात्पर्यार्थः । 'उपाधिभ्यां त्यकन्नासन्नारूढयोः' (पा. ५।२।३४) इत्यासन्नार्थे त्यकन्प्रत्ययः । तस्याः संबन्धि । रजः कर्तुं । भूरि बहुलं मुखैः शब्दायमानैः समीरणैः पवनैर्दिगन्तान्दिक्प्रान्तान् गतम्, गमितमित्यर्थः । अन्तर्भावितणिजर्थोऽत्र बोध्यः । तथोक्तं सत् । भूयसातिशयेन शोभमानं विभ्रमं विलासम्, शोभामिति यावत् । बभार धृतवान्, अत्यन्तं शुशुभ इत्यर्थः । 'उपत्यकाद्रेरासन्ना भूमिरूर्ध्वमधित्यका' इत्यमरः ॥ २० ॥

अधस्तथोर्ध्वं पुरतोऽथ पृष्ठतोऽभितोऽपि चामीकरेणुरुच्चकैः ।

चमूषु सर्पन्मरुदाहतोऽहरन्नीनसूर्यस्य च कान्तिवैभवम् ॥ २१ ॥

अथ इति ॥ चमूषु सेनासु मरुता पवनेनाहत उत्पादितः । अत एवाधो नीचैः । तथोर्ध्वमूर्ध्वभागे । तथा पुरतोऽग्रभागे । अथ पृष्ठतः पार्श्वभागे । तथाभितोऽपि इतस्ततश्च सर्पन्प्रसरन् । चामीकरेणुः सुवर्णरजः । सुवर्णपर्वतोद्भूतत्वादिति भावः । नवीनसूर्यस्योषस्यसूर्यस्य कान्तिवैभवं द्युतिसंपदमहरत्, ततोऽप्यधिकं शुशुभ इत्यर्थः ॥ २१ ॥

बैलोद्धृतं काञ्चनभूमिजं रजो बभौ दिगन्तेषु नभःस्थले स्थितम् ।

अकालसंध्याघनरागपिङ्गलं घनं घनानामिव वृन्दमुद्यतम् ॥ २२ ॥

बलोद्धृतमिति ॥ काञ्चनस्य भूमौ जातं रजो धूलिर्बलोद्धृतं सैन्येनोत्पातितमत एव दिगन्तेषु दिक्प्रान्तेषु तथा नभःस्थल आकाशदेशे स्थितं च सत् । अकाले या संध्या तस्या यो घनः सान्द्रो रागो लौहित्यं तेन पिङ्गलं पिशङ्गम्,

पाठा०—१ उपत्यकानां कनकस्थलीरजः. २ प्रखरैः. ३ दाहभ्रमम्. ४ तत्कालबालातपवैभवं बहु; तत्कालबालारुणवैभवं बहु. ५ वातोद्धतम्; बलोद्धतम्. ६ नभस्तले. ७ पिङ्गितम्. ८ दण्डम्.

‘पिशङ्गौ कद्रुपिङ्गलौ’ इत्यमरः । तथा घनं सान्द्रमुन्नतमुत्पन्नम्, पर्वतेभ्य इति शेषः । घनानां मेघानां वृन्दं समूह इव । बभौ, अकालसंध्यालिप्तो मेघो यथा भाति तद्वत्सुवर्णभूमिजमपि रजो बभावित्यर्थः । अत्र पूर्णोपमालंकारः । ननु भानावाश्रयीभूते रजसि घनवृन्दत्वेनोत्प्रेक्षासंभवात् संभावनैवास्त्विति चेत्,— सत्यम्; क्रियाप्राधान्यमते रजःकर्तृकशोभायां घनवृन्दचोत्प्रेक्षापत्तेः ॥ २२ ॥

हेमावनीषु प्रतिबिम्बमात्मनो मुहुर्विलोक्याभिमुखं महागजाः ।
रसातलोत्तीर्णगजभ्रमात्कुधा दन्तप्रकाण्डप्रहृतानि तेनिरे ॥ २३ ॥

हेमेति ॥ महागजा महान्तो दन्तिनो हेमः सुवर्णस्यावनीषु पृथ्वीषु पतित-
मात्मनः प्रतिबिम्बमभिमुखं विलोक्य रसातलात्पातालात् । ‘अधोभुवनपातालं
बलिसन्न रसातलम्’ इत्यमरः । उत्तीर्णा उत्थिता ये गजास्तेषां भ्रमाद्भ्रान्त्या
निमित्तेन, जातयेति शेषः । कुधा क्रोधेन । ‘प्रतिघा रुदकुधौ स्त्रियौ’ इत्यमरः ।
मुहुरनुवेलं दन्ता एव प्रकाण्डाः स्तम्भाः । ‘काण्डं स्तम्भे तरुस्तन्धे बाणेऽवसर-
नीरयोः’ इति मेदिनी । तैस्तत्कर्मकानि प्रहृतानि प्रहारान् । भावे निष्ठा । तेनिरे
वितस्तरिरे । कर्तरि लिट् । ‘अत एकहल्मध्येऽनादे-’ (पा. ६।४।१२०)
इत्येत्वाभ्यासलोपौ । पृथिव्यामात्मप्रतिबिम्बदर्शनेनान्यगजभ्रमवतां गजानां युक्तमेव
प्रहारकरणमिति भावः । ‘नान्यस्य गन्धमपि मानभृतः सहन्ते’ इति गन्धस्यापि
दुःसहत्वात् । किं पुनः साक्षाद्दर्शनस्य ? तद्दर्शनं तद्वति तत्प्रकारकमतद्वति तत्प्रका-
रकं वा, तत्र तेषां नातीव निग्रहः; मानान्धतायाः प्राधान्यात् ॥ २३ ॥

सुजातसिन्दूरपरागपिञ्जरैः कलं चलद्भिः सुरसैन्यसिन्धुरैः ।
शुद्धासु चामीकरशैलभूमिषु नादृश्यत स्वं प्रतिबिम्बमग्रतः ॥ २४ ॥

सुजातेति ॥ सुजातः शोभनो यः सिन्दूरस्य परागो रजस्तेन पिञ्जरैः पीतैः
तथा कलं मन्द्रं यथा तथा चलद्भिर्गच्छद्भिः सुराणां देवानां सैन्यस्य सिन्धुरैर्गजैः
कर्तृभिः । शुद्धासु निर्मलास्त्रपि चामीकरशैलस्य सुमेरुपर्वतस्य भूमिष्वग्रतः
पतितमपि स्वं प्रतिबिम्बं नादृश्यत नालोकि । कर्मणि लङ् । आधाराधेययो-
रेकवर्णतया पृथगभासमानत्वादिति भावः । ‘सिन्दूरस्तनुभेदे स्यात्सिन्दूरे रक्त-
चूर्णके’ इति मेदिनी ॥ २४ ॥

इति क्रमेणामरराजवाहिनी महाहवाम्भोधिविलासलालसा ।

अवातरत्काञ्चनशैलतो द्रुतं कोलाहलाक्रान्तविधूतकन्दरा ॥ २५ ॥

इतीति ॥ महानाहवः सङ्ग्रामः स एवाम्भोधिः समुद्रस्तत्र यो विलासो लीला, क्रीडेति यावत् । 'विलासो हावभेदे स्याल्लीलायामपि पुंस्ययम्' इति मेदिनी । तत्र लालसौत्सुक्यं यस्याः । तथा कोलाहलेन कलकलेन । 'कोलाहलः कलकलः' इत्यमरः । आक्रान्ता व्याप्ता अत एव विधूताः कम्पिताः कन्दरा गह्वरा यया । 'कन्दरस्त्वङ्कुशे पुंसि गुहायां न नपुंसकम्' इति मेदिनी । एवंभूतामरराज-वाहिनीन्द्रसेना । 'वाहिनी स्यात्तरङ्गिण्यां सेनासैन्यप्रभेदयोः' इति मेदिनी । इति क्रमेण पूर्वोक्तक्रमेण काञ्चनशैलतः सुमेरोः सकाशाद्द्रुतं शीघ्रमवातरत्, उत्ततारे-त्यर्थः ॥ २५ ॥

महाचमूयस्यन्दनचण्डचीत्कृतैर्विलोलघण्टेभपतेश्च बृंहितैः ।

सुरेन्द्रशैलेन्द्रमहागुहाशयाः सिंहा महत्स्वप्नसुखं न तत्यजुः ॥ २६ ॥

महेति ॥ सुरेन्द्रस्येन्द्रस्य शैलेन्द्रे मेरौ या महागुहा महागह्वराणि तासु शेरते स्वपन्ति, गुहासु निद्रां कुर्वन्त इत्यर्थः । तथाभूताः सिंहा मृगेन्द्रा महाचमूपु महीतपु सेनासु ये स्यन्दना रथाम्बेषां चण्डैः प्रचण्डैः, तीव्रैरिति यावत् । 'चण्डो धनहरी शङ्खपुष्पास्त्रिष्वतिकोपने । तीव्रेऽपि चूडावलभौ शिखायां बाहु-भूषणे ॥' इति मेदिनी । चीत्कृतैः शब्दविशेषैः । इयं च शब्दानुकृतिः, तथा विलोलघण्टोऽतिचपलघण्टो य इभपतिर्गजराजस्तस्य । जातावेकवचनम् । बृंहितैर्ग-र्जितैश्च । 'बृंहितं करिगर्जितम्' इत्यमरः । महदीर्घं स्वप्ने निद्रायां यत्सुखम् । 'सुखं शर्मणि ना नाके' इति मेदिनी । 'स्वपो नन्' (पा. ३।३।९१) इति नन्प्र-त्ययः । न तत्यजुर्न जहुः । अत्र निद्राप्रतिबन्धाश्रयीभूतबहुविधकोलाहलरूपे सत्यपि निद्राने निद्राभङ्गरूपकार्योत्पत्त्यभावाद्विशेषोक्तिरलंकारः । 'कार्याजनिर्विशे-षोक्तिः सति पुष्कलकारणे' इति लक्षणात् । 'शयवासवासिष्वकालात्' (पा. ६।३।-१८) इति सूत्रे हलदन्तादेवेति नियमाद्गुहाशय इत्यत्र तदभावाच्चालुक् ॥ २६ ॥

पाठा०—१ हवाम्भ. २ कोलाहलावृत्तिविधूतकन्दरा; कोलाहलाकृतविधूतक-न्दरा; कोलाहलाकृतविधूतकन्दराः. ३ महाचमूनां करिचण्ड. ४ घण्टाकणितो-पबृंहितैः. ५ महास्वप्न.

गम्भीरभेरीध्वनितैर्भयंकरैर्महागुहान्तप्रतिनादमेदुरैः ।

महारथानां गुरुनेमिनिःस्वनैरनाकुलैस्तैर्मृगराजताञ्जनि ॥ २७ ॥

गम्भीरेति ॥ महान्तः परिणाहिनो ये गुहान्ता गह्वरमध्यानि तेषु यः प्रति-
नादः प्रतिध्वनिस्तेन मेदुरैः पुष्टैः । अत एव भयंकरैर्विभीषकैः । ‘मेघर्तिभयेषु
क्लृजः’ (पा. ३।२।४३) इति खश । गम्भीराणि मन्द्राणि यानि भेरीध्वनितानि
दुन्दुभिश्चब्दाः । ‘भेरी स्त्री दुन्दुभिः पुमान्’ इत्यमरः । तैः । तथा महारथानां
महतां स्यन्दनानां संबन्धिन्यो या गुरुनेमयो महत्यश्वक्रधाराः । ‘चक्रधारा प्रधि-
नेमिः’ इत्यमरः । तासां निःस्वनैः शब्दैश्चापि, निमित्तभूतैरित्यर्थः । अनाकुलै-
राकुलत्वाभाववद्भिस्तैः सिंहैर्निमित्तैर्मृगराजता मृगाधिपत्यम्, अन्वर्थेति शेषः ।
सार्थाञ्जनि जाता । राज्ञामयमेव परमो धर्मः प्रतिकर्तुमशक्तरपि यदरिभ्यो न
भेतव्यमिति । तदेभिर्मृगराट्त्वधारिभिः कथंचिदपि न भीतम्, अतो युक्तमेषां
खलु मृगराज इत्यभिधानमित्यभिप्रायः । अत्रापि विशेषोक्तिरलंकारः ॥ २७ ॥

समुत्थितेन त्रिदिवौकसां महाचमूरवेणाद्रितटान्तदारिणा ।

प्रपेदिरे केसरिणोऽधिकं मदं स्ववीर्यलक्ष्मीमृगराजतावशात् ॥ २८ ॥

समुत्थितेनेति ॥ समुत्थितेन समुदितेनात एवादेः सुमेरोस्तटान्तानां शृङ्ग-
मध्यानाम् । ‘तटं नपुंसकं क्षेत्रे प्रतीरे तु तटी त्रिपु’ इति मेदिनी । ‘प्रपातस्त्व-
तटो भृगुः’ इत्यमरश्च । दारिणा विदारकेण । अतिघोषेण महान्तः पर्वतभृगवोऽपि
विदीर्णा बभूवुरित्यर्थः । अत्र शब्दकर्तृकपर्वततटविदारणस्यायोगेऽपि तद्योग-
कल्पनात्संबन्धादतिशयोक्तिरलंकारः । त्रिदिवौकसां देवानां संबन्धिन्यो या महा-
चरवो महत्यः सेनाः । ‘चमूः सेनाविशेषेऽपि सेनामात्रे च योषिति’ इति मेदिनी ।
तासां रवेण ध्वनिना निमित्तेन केसरिणः सिंहाः कर्तारः । स्वस्य वीर्यं पराक्रम एव
लक्ष्मीः शोभा यस्याः, आत्मपराक्रमशालिनीत्यर्थः । तथाभूता या मृगराजता
हरिणाधिपत्यं तस्या वशादायत्तत्वात् । ‘वशो जनस्पृहायत्तेष्वायतत्वप्रभुत्वयोः’
इति मेदिनी । अधिकं बहु मदं गर्वं प्रपेदिरे । कर्तरि लिट् । भयानकोऽपि चमू-
रवः प्रत्युत सिंहानामधिकमदकारक एव जात इति भावः ॥ २८ ॥

पाठा०—१ मुहुर्गुहान्तः. २ गुरुनादिनिःस्वनैः. ३ तापि किम्. ४ समु-
च्छितेन. ५ चमूरवेण तेन. ६ स्ववीर्यलक्ष्मी.

भिया सुरानीकविमर्दजन्मना विदुद्वुर्दूतं द्रुतं मृगाः ।

गुहागृहान्ताद्गिरेरेत्य हेलया तस्थुर्विशङ्कं नितरां मृगाधिपाः ॥ २९ ॥

भियेति ॥ मृगा हरिणाः । 'मृगः पशौ कुङ्गे च' इति मेदिनी । सुराणां देवानामनीकस्य सैन्यस्य । 'अनीकोऽस्त्री रणे सैन्ये' इति मेदिनी । यो विमर्दः प्राणापहारि मर्दनं तज्जन्मना, ततो जनितयेत्यर्थः । भिया भयेन निमित्तेन द्रुतं सत्वरं दूरतरं विदुद्वुः, पलायांचक्रिः इत्यर्थः । भयशीलत्वादिति भावः । अथ च मृगाधिपाः सिंहा हेलया क्रीडया, सहसैवेत्यर्थः । गुहागृहस्य गह्वररूपस्य सद्गनोऽन्तान्मध्याद्गिरेरेत्य । 'अपपरिबहिः—' (पा. २।१।१२) इति समासविधानाज्ज्ञापकात्पञ्चमी । नितरां विशङ्कं निर्भयं यथा तथा तस्थुः ॥ २९ ॥

विलोकिताः कौतुकिनामरावतीजनेन जुष्टप्रमदेन दूरतः ।

सुराचलप्रान्तभुवः प्रपेदिरे सुविस्तृतायाः प्रसरं सुसैनिकाः ॥ ३० ॥

विलोकिता इति ॥ कौतुकिना । सैनिकदर्शने कौतुकाविष्टचेतसेत्यर्थः । जुष्ट-प्रमदेन सेवितकलत्रेण । कलत्रसहितं वर्तमानेनेति फलितोऽर्थः । अमरावतीजनेन सुन्दनगरीलोकं दूरतो दूरत् । 'दूरान्तिकार्थेभ्यो द्वितीया च' (पा. २।३।३५) इति पञ्चमी । 'पञ्चम्याः—' (पा. ५।३।७) इति तसिल् । विलोकिता दृष्टाः सुसैनिकाः शोभनाः सेनास्थलोकाः कर्तारः सुतरां विस्तृतायाः सुराचलस्य सुमेरोर्या प्रान्तभूस्तस्याः प्रसरं प्रदेशं प्रपेदिरे प्रापुः । सुमेरोरवरुद्धाधः प्रापुरिति भावः ॥ ३० ॥

पीतासितारक्तसितैः सुराचलप्रान्तस्थितैर्धातुरजोभिरम्बरम् ।

अयत्नगन्धर्वपुरोदयभ्रमं बभार भूम्नोर्त्पतितैरितस्ततः ॥ ३१ ॥

पीतासितेति ॥ अम्बरं नभः कर्तुं । इतस्ततः सर्वत्रेत्यर्थः । भूम्ना बाहुल्येनोत्पतितैरुड्डयितैरत एव सुराचलस्य सुमेरोः प्रान्तेषु स्थितैः । प्रान्तत्वं ह्यध्वदैशिकमवगन्तव्यम् । तथा पीतानि चासितानि चारक्तानि च सितानि च तैर्धातुरजोभिर्गैरिकादिधूलीभिर्निमित्तेन । अयत्नेन यत्नाभावेन, अनायासेनेति यावत् । यो गन्धर्वपुरस्य देवगायननगरस्योदय उत्पत्तिस्तस्य भ्रमं बभार धृतवान् ।

पाठा०—१ अभिसृत्य. २ लीलया. ३ विनिःशङ्कतराः. ४ विलोकिता. ५ जातप्रमदेन; दुष्टं प्रमदेन. ६ भुवि. ७ सुविस्तृतायाम्. ८ न सैनिकाः. ९ पीतासितं रक्तसितम्. १० प्रान्तोत्थितैः. ११ अखर्व. १२ सुतराम्; नितराम्.

श्लो० २९-३४] तारकासुरादिभ्योऽशुभसूचकलक्षणानि ३०३

अन्तर्भाविणिजर्थः । गन्धर्वपुरस्य ह्यनेकवर्णपरिमण्डितस्वरूपसामान्यधर्मेण नभसो योपमा तन्मूलिका भ्रान्तिः । अत उपमोत्थापितोऽयं भ्रान्तिमानलंकारः । तेनोभयोरङ्गाङ्गिभावेन संकरः ॥ ३१ ॥

महास्वनः सैन्यविमर्दसंभवः कर्णान्तकूलंकषतामुपेयिवान् ।

पयोनिधेः क्षुब्धतरस्य वर्धनो बभूव भूम्ना भुवनोदरंभरिः ॥ ३२ ॥

महास्वन इति ॥ कर्णान्तः श्रवणमध्यं स एव कूलं तटम् । 'अथ कूलं तटे सूर्ये सैन्यपृष्ठतडागयोः' इति मेदिनी । तत्कवत्युन्माष्टिं तस्य भावस्तत्ता ताम् । 'सर्वकूलाभ्रकरीषेषु कषः' (पा. ३।२।४२) इति खश् । 'अरुर्द्विषत्-' (पा. ६।३।६७) इति मुम् । उपेयिवान्प्राप्तवान् । कर्णान्तं स्फोटयन्नित्यर्थः । क्षुब्धतरस्यात्यन्त-संचलितस्य । वेलासतिक्रान्तस्येत्यर्थः । पयोनिधेः समुद्रस्य वर्धनः । कर्तारि ल्युट् । तथा भुवनैः कृत्वोदरं भरतीति तथोक्तः । आवृतसकलब्रह्माण्डत्वाद्भुवनानां मध्यपातो युक्त इति भावः । एवंभूतः सैन्यविमर्दसंभवः सेनासंघट्टनोत्पन्नो महास्वनो भूम्ना बाहुल्येन युक्तो बभूव । अतिमहत्त्वविशिष्टो जात इत्यर्थः ॥ ३२ ॥

महागजानां गुरुबृंहितैस्तैः सुहेषितैर्घोरतरैश्च वाजिनाम् ।

घनै रथानां गुरुचण्डचीत्कृतैस्तिरोहितोऽभूत्पटहस्य निःस्वनः ३३

महागजानामिति ॥ महागजानां महतां दन्तिनां संबन्धिभिर्गुरुबृंहितैर्गुरुणि गम्भीराणि यानि बृंहितानि ध्वनितानि तैः । तथा ततैर्विस्तृतैः । तथा घोरतरैरत्यन्तभयंकरैर्वाजिनां सुहेषितैः शोभनहेषणैः । तथा घनैर्गम्भीरै रथानां संबन्धिभिर्गुरुणि महान्ति चण्डानि भयानकानि च यानि चीत्कृतानि तैश्च पटहस्य निःस्वनः स्वनस्तिरोहितोऽन्तर्हितः । अप्रकाशित इति यावत् । अभूत् ॥ ३३ ॥

महासुराणामवरोधयोषितां कचाक्षिपक्ष्मस्तनमण्डलेर्षु च ।

ध्वजेषु नागेषु रथेषु वाजिषु क्षणेन तस्यै सुरसैन्यजं रजः ॥ ३४ ॥

महासुराणामिति ॥ महासुराणां तारकादीनां संबन्धिनीनामवरोधयोषिता-मन्तःपुरस्त्रीणाम् । 'शुद्धान्तश्चावरोधश्च' इत्यमरः । संबन्धीनि कचाश्च, अक्षि-

पाठा०—१ रवः प्रगल्भाहतभेरिसंभवः. २ मूलंकषताम्. ३ मन्थनः. ४ शतैः; स तैः. ५ स्वनैः. ६ प्वलम्.

पक्ष्माणि च, स्तनमण्डलानि च, तस्मिन् । 'द्वन्द्वश्च प्राणितूर्यसेनाङ्गानाम्'
(पा. २।४।२) इति प्राण्यङ्गत्वादेकवद्भावः । तथा ध्वजेषु नागेषु हस्तिषु रथेषु
वाजिषु च घनं सान्द्रं सुरसैन्यजं रजो धूलिः क्षणेन तस्थौ । अनेन तेषां
शत्रूणामशुभमुक्तमिति ध्वनिः ॥ ३४ ॥

घनैर्विलोक्य स्थगितार्कमण्डलैश्चमूरजोभिर्निचितं नभःस्थलम् ।

अयायि हंसैरभि मानसं घनभ्रमेण सानन्दमनर्ति केकिभिः ॥३५॥

घनैरिति ॥ घनैः सान्द्रैरत एव स्थगितार्कमण्डलैराच्छादितसूर्यबिम्बैश्चमू-
रजोभिः सेनाधूलिभिर्निचितं व्याप्तं नभःस्थलं व्योमदेशं विलोक्य घनभ्रमेण
मेघभ्रान्त्या हंसैर्मरालैर्मानसं सरोऽभि संमुखमयायि गतम् । भावे लुङ् । तेषां
वर्षास्त्रप्रगल्भत्वादिति भावः । अथ च केकिभिर्मयूरैः सानन्दं सहर्षमनर्ति
नृत्यमकारि । अत्रापि भावे लुङ् ॥ ३५ ॥

सान्द्रैः सुरानीकरजोभिरम्बरे नवाम्बुदानीकनिभैरभिध्रिते ।

चकाशिरे स्वर्णमया महाध्वजाः परिस्फुरन्तस्तडितां गणा इव ३६

सान्द्रैरिति ॥ अम्बरे नभसि । 'अम्बरं वाससि व्योम्नि कार्पासे च सुगन्धके'
इति मेदिनी । नवो नूतनः, वार्षिक इति यावत् । योऽम्बुदो मेघस्तस्यानीकं
समूहस्तन्निभैस्तत्सदृशैः । 'निभस्तु कथितो व्याजे पुंलिङ्गः सदृशे त्रिषु' इति
मेदिनी । तथा सान्द्रैः सघनैः । 'सान्द्रं बले वापि घने मृदौ च' इति मेदिनी ।
सुराणामनीकस्य सैन्यस्य रजोभी रेणुभिः । 'रजो रेणौ परागे स्यादार्तवे च गुणान्तरे'
इति मेदिनी । अभिध्रित आवृते सति स्वर्णमया हेममया महाध्वजा महान्तो
ध्वजाः । 'ध्वजः स्याच्छौण्डिके पुमान् । न स्त्रियां तु पताकायां खट्वाङ्गे मेढूचिह्नयोः'
इति मेदिनी । परिस्फुरन्तः परितः स्फुरन्तः प्रकाशमानास्तडितां विद्युताम् ।
'तडित्सौदामिनी विद्युत्' इत्यमरः । गणाः समूहा इव चकाशिरे शुशुभिर ॥ ३६ ॥

विलोक्य धूलीपटलैर्भृशं भृतं द्यावापृथिव्योरलमन्तरं महत् ।

किमूर्ध्वतोऽधः किमधस्त ऊर्ध्वतो रजोऽभ्युपैतीति जनैरतर्क्यत ३७

पाठा०—१ चलै. २ नभस्तलम्. ३ अयायि; अवायि. ४ सान्द्रे.

५ विलासिभिः ध्रिते; निभैरभिस्तुतैः. ६ स्वर्णमयध्वजव्रजाः; स्वर्णमया ध्वजव्रजाः.

७ अधस्तात्.

विलोक्येति ॥ जनैर्लोकैर्द्यावापृथिव्योद्यौश्च पृथिवी च तयोः । 'दिवसश्च पृथिव्याम्' इत्यत्र चकाराद्यावादेशः । महद्विशालमन्तरमवकाशो धूलीपटलै रजोनिचयैर्भृशं बहु यथा तथा भृतं पूर्णं विलोक्य रज ऊर्ध्वतः सकाशादध उपैति किंवाधस्तः सकाशादूर्ध्वत ऊर्ध्वभागे । सार्वविभक्तिकस्तसिः । अभ्युपैति किमित्यलं पर्याप्तमतकथं तर्कितम् । भावे लङ् । सर्वतो रजोव्याप्त्या कुत आगच्छतीति निश्चयाभावादिति भावः ॥ ३७ ॥

नोर्ध्वं न चाधो न पुरो न पृष्ठतो न पार्श्वतोऽभूत्खलु चक्षुषोगतिः । सूच्यग्रभेदैः पृतनारैर्जश्वरैरौच्छादिता प्राणिगणस्य सर्वतः ॥ ३८ ॥

नोर्ध्वमिति ॥ सूच्यग्रेण सीवनद्रव्यपुरोभागेन । 'सूची तु सीवनद्रव्येऽप्याङ्गिकाभिनयान्तरे' इति मेदिनी । भेदैर्भेत्तुं योग्यैः । 'ऋहलोः-' (पा. ३।१।१२४) इति ण्यत् । अनेनातिसद्यस्ता चोतिता । तथाभूतैः पृतनायाः सेनायाः । 'पृतना तु स्त्रियां सेनामात्रसेनाविशेषयोः' इति मेदिनी । रजसां चयैः समूहैः । 'चयः समूहे प्राकारमूलबन्धे समाहतौ' इति मेदिनी । सर्वत आच्छादितावृता प्राणिगणस्य जन्तुसमूहस्य चक्षुषोर्नेत्रयोः । 'लोचनं नयनं नेत्रमीक्षणं चक्षुरक्षिणी' इत्यमरः । गतिः प्रसरणमूर्ध्वं नाभूत्, अधश्च नाभूत्, पुरो नाभूत्, पृष्ठतो नाभूत्, पार्श्वतोऽप्युभयतो नाभूत् । खलु निश्चयेन ॥ ३८ ॥

दिगन्तदन्त्यावलिदानहारिभिर्विमानरन्ध्रप्रतिनादमेदुरैः ।

अनेकवार्धध्वनितैरनारतैर्जगज् गाढं गुंरुभिर्नभस्तलम् ॥ ३९ ॥

दिगन्तेति ॥ दिगन्तेषु या दन्त्यावलिर्गजपङ्क्तिस्तस्या दानं मदजलं तस्य हारिभिः शोषकैः । घोरध्वनितश्रवणजनितभयवशादिगन्तदन्तिनोऽपि शुष्कमदजला जाता इति भावः । तथा विमानानां देवस्यन्दनानां रन्ध्रेषु जालेषु यः प्रतिनादः प्रतिध्वनिस्तेन मेदुरैः पुष्टैर्गुंरुभिर्दीर्घैरनारतैरविद्यमानक्षणिकविरामैरनेकवाद्यानां मृदङ्गादीनां ध्वनितैर्घोषैः कृत्वा नभस्तलं कर्तुं गाढं दृढं जगज् । प्रतिननादेत्यर्थः । अन्योऽपि कस्मिंश्चित्कर्णकदुरवकारिणि सति तदस्योऽपि प्रतिनदति

पाठा०—१ चक्षुषः. २ सूच्यग्रभिन्नैः. ३ रजोभैरः; रजोभिः. ४ सुनिर्भरम्; सुनिर्भरैः. ५ दन्तावल. ६ वाह. ७ गुरुमत्सरादिव.

तद्वत् । समासोक्तिरलंकारः—‘समासोक्तिः परिस्फूर्तिः प्रस्तुतेऽप्रस्तुतस्य यत्’ इति लक्षणात् ॥ ३९ ॥

भुवं विगाह्य प्रययौ महाचमूः कंचिन्न मान्ती महतीं दिवं खलु ।
मुसंकुलायामपि तत्र निर्भरात्किं कांदिशीकत्वमवाप नाकुला ४०

भुवमिति ॥ महाचमूर्महती सेना भुवं विगाह्य व्याप्य कचिदपि भूमिस्थले न मान्त्यसमाविशन्ती सती महतीं विशालां दिवं स्वर्गं प्रययौ प्राप । खलु निश्चयेन । अथ च निर्भरादधिकारभाराद्धेतोस्तत्रापि दिव्यपि सुतरां संकुलायां व्याप्तायां सत्यामाकुला व्याकुला सती कांदिशीकत्वं भयद्रुतत्वम् । ‘कांदिशीको भयद्रुतः’ इत्यमरः । किं नावाप ? अपि त्ववापैवेत्यर्थः । परस्परपेषणभियां व्याकुलत्वादुदुगुरित्यर्थः । अत्र द्रवणं द्रवणेच्छामात्रपरं द्रवणं कर्तुमैच्छदिति तात्पर्यार्थः । अन्यथा व्याप्तेः प्रतिबन्धकत्वेन द्रवणासंभवाद्व्रवणोक्तेरफलत्वापत्तिः ॥ ४० ॥

उदामदानद्विपवृन्दबृंहितैर्नितान्तमुत्तुङ्गतुरंगहेषितैः ।

चैलद्वनस्यन्दननेमिनिःस्वनैरभून्निरुद्धासमिवाकुलं जगत् ॥ ४१ ॥

उदामेति ॥ उदामदाना उत्कटमदा ये द्विपा गजास्तेषां वृन्दस्य समूहस्य बृंहितैः शब्दैः । तथोत्तुङ्गा उन्नता ये तुरंगा अश्वास्तेषां हेषितैर्हेषाभिः । तथा नितान्तमत्यन्तं चलन्तो घना इव स्यन्दना रथास्तेषां या नेमयश्चक्रधारास्तासां निःस्वनैश्च नितरामाकुलं व्याकुलं जगन्निरुद्धासमिव निरुद्धासमिवाभूत् । आकुलत्वसाधारणधर्मेण निरुद्धासत्वमुत्प्रेक्षत इत्युत्प्रेक्षालंकारः ॥ ४१ ॥

महागजानां गुरुभिस्तु गर्जितैर्विलोलघण्टारणितै र्णोलबणैः ।

वीरप्रणादैः प्रमदप्रमेदुरैर्वाचालतामादधिरेतरां दिशः ॥ ४२ ॥

महागजानामिति ॥ महागजानां संबन्धिभिर्गुरुभिर्दीर्घैर्गर्जितै र्णोलबणैर्विलोला या घण्टास्तासां रणितैश्च प्रमदेनोन्मादेन निमित्तेन प्रमेदुरैः प्रकर्षेण पुष्टै-

पाठा०—१ ततः. २ दिवमभ्यगात्ततः. ३ निर्भरा विकांदिशीकत्वम्. ४ द्विपवृंहितैः शतैः. ५ चलध्वज. ६ अथ. ७ नभः; तत्. ८ रणोज्ज्वलैः. ९ वीरप्रभेदैः.

श्लो० ४०-४५] सेनादिगमनेन विषमभूमिसमीकरणम् ३०७

वीरप्रणादैर्वीराणां शब्दैश्च दिशः काष्ठाः कर्त्र्यः । वाचालतां मुखरतामादधिरे-
तरामतिशयेन धृतवत्यः । तरपि 'किमेत्तिङ्-' (पा. ५।४।११) इत्याम् ॥ ४२ ॥

दन्तीन्द्रदानद्रववारिवीचिभिः सद्योऽपि नद्यो बहुधा पुपूरिरे ।
धारौ रजोभिस्तुरगैः क्षतैर्भृता याः पङ्कतामेत्य रथैः स्थलीकृताः ४३

दन्तीन्द्रेति ॥ दन्तीन्द्राणां गजेन्द्राणां ये दानद्रवा मदस्रुतयस्तेषां वारीणि
जलानि तेषां वीचिभिस्तरङ्गैः कर्तृभिः । नद्यो वाहिन्योऽपि सद्यो बहुधा पुपूरिरे
पूरिताः । कर्मणि लिट् । ग्रीष्मसंतापेन शुष्का अपि नद्यो जलपूर्णा आसन्नित्यर्थः ।
अथ या नद्यस्तुरगैः क्षतैः क्षुण्णै रजोभिर्भृताः पूर्णा अत एव पङ्कतां कर्दमतामेत्य
स्थिताः ता रथैः कर्तृभिः । धाराश्चक्रधारा भ्रामयित्वा स्थलीकृताः ॥ ४३ ॥

निम्नाः प्रदेशाः स्थलतामुपागमन्निम्नत्वमुच्चैरपि सर्वतश्च ते ।
तुरंगमाणां व्रजतां खुरैः क्षता रथैर्गजेन्द्रैः परितः समीकृताः ४४

निम्ना इति ॥ निम्ना नीचाः प्रदेशा भूमयः स्थलतां समानभूमित्वमुपाग-
मन्प्रापुः । सर्वत उच्चैरप्युन्नता अपि ते प्रदेशा निम्नत्वमुपागमन् । निम्नमुच्चैरभवत्,
अन्यप्रदेशोत्थापितधूलिपूरितत्वात् । उच्चैर्निम्नमभवत्, आत्मधूलीनामन्यत्र पति-
तत्वादिति भावः । अथ च ते प्रदेशा व्रजतां गच्छतां तुरंगमाणां खुरैः क्षताश्चक्षुदिरे ।
अत एव रथैर्गजेन्द्रैश्च परितो निम्नोन्नतेषु समीकृताः, समाश्चक्रि इत्यर्थः ॥ ४४ ॥

नभोदिगन्तप्रतिघोषभीषणैर्महामहीभृत्तटदारणोल्बणैः ।

पयोधिनिर्धूननकेलिभिर्जगद्भूव भेरीध्वनितैः समाकुलम् ॥ ४५ ॥

नभ इति ॥ नभसि व्योम्नि दिगन्तेषु च यः प्रतिघोषः प्रतिध्वनिस्तेन भीष-
णैर्भयानकैः । महान्ति यानि महीभृतां पर्वतानां तटानि भृगवस्तेषां दारणे भेदन
उल्बणैरुद्गैः, समर्थैरिति यावत् । तथा पयोधेः समुद्रस्य निर्धूनने कम्पने केलिः

पाठा०—१ दानाम्बुधिः दानद्रुत. २ बहु ताः. ३ धरारजोभिस्तुरगक्षतैर्भृतं
याः पङ्कतामेत्य रजस्वलीकृतम् ; धारारजोभिस्तुरगैः क्षितिर्भृता या पङ्कतामेत्य रथैः
स्थलीकृता. ४ निम्नप्रदेशाः. ५ सर्वतःस्थलम् ; सर्वतःस्थलाः. ६ क्षिती. ७ समीकृता.
८ पयोधिनिर्धूननकेलिभिः ; पयोधिनिर्धूतककेलिभिः. ९ स्वनितैः.

क्रीडा येषाम् , पयोधिमपि कम्पयद्भिरित्यर्थः । भेरीध्वनितैर्वदनैकवाद्यमानवाद्य-
विशेषरवैर्निमित्तैर्जगत्समाकुलं व्याकुलं बभूव ॥ ४५ ॥

इतस्ततो वातविधूर्तचञ्चलैर्नीरन्ध्रिताशागमनैर्ध्वजांशुकैः ।

लक्षैः कणत्काञ्चनकिङ्किणीकुलैरमजि धूलीजलधौ नभोगते ॥४६॥

इत इति ॥ इतस्ततो वातविधूतानि पवनकम्पितान्यत एव चञ्चलानि च तैः ।
तथा नीरन्ध्रितं निरवकाशीकृतमाशासु दिक्षु गमनं यैः, आत्मव्याहृत्यारुढपथिक-
पथैरित्यर्थः । कणद्रणत्काञ्चनकिङ्किणीनां सौवर्णनूपुराणां कुलं जालं येषां
प्रान्तभागेषु तैः, शोभार्थं प्रतिबद्धनूपुरजालैरित्यर्थः । लक्षैर्लक्षसंख्यैः । 'लक्षं शरव्ये
संख्यायाम्' इति मेदिनी । ध्वजांशुकैर्ध्वजपटैः । 'अंशुकं शुक्लवस्त्रे स्याद्वस्त्रमात्रो-
त्तरीययोः' इति मेदिनी । नभसि गते प्रसृते धूलीजलधौ रजोऽम्बुधावमजि
मज्जितम् । भावे लुङ् । सर्वाणि ध्वजांशुकानि धूलीभिरलक्षितानि बभूवुरि-
त्यर्थः ॥ ४६ ॥

घण्टारवै रौद्रतरैर्निरन्तरं विसृत्वैर्गर्जरवैः सुभैरवैः ।

मत्तद्विपानां प्रथयांबभूविरे न वाहिनीनां पटहस्य निःस्वनाः ॥४७॥

घण्टारवैरिति ॥ मत्तद्विपानां संबन्धिभिर्निरन्तरं विसृत्वैः प्रसृमैः ।
सुतरां भैरवैर्भौषणैः । 'भैरवः पुंसि शम्बरे । भीषणेऽपि च' इति मेदिनी । गर्ज-
रवैर्गर्जनारूपघोषैः । रौद्रतरैरत्युग्रैः । 'रौद्रं तूग्रममी त्रिषु' इत्यमरः । घण्टारवैश्च ।
वाहिनीनां सेनानां संबन्धिनः पटहस्यानकाख्यवाद्यविशेषस्य निःस्वनाः शब्दा न
प्रथयांबभूविरे न प्रकटीचक्रे ॥ ४७ ॥

करालवाचालमुखार्थमूखनैर्ध्वस्ताम्बरा वीक्ष्य दिशो रजस्वलाः ।

तिरोबभूवे गंहनैर्दिनेश्वरो रजोन्धकारैः परितः कुतोऽप्यसौ ॥४८॥

करालेति ॥ चमूखनैः सेनाघोषैः करालानि वाचालानि च मुखानि प्रारम्भाः ।
'मुखं निःसरणे वक्त्रे प्रारम्भोपाययोरपि' इति मेदिनी । तथा ध्वस्तं रजोव्याप्त-

पाठा०—१ विधूति. २ आराधिताशा. ३ लघु कणत्; चलत्कणत्.
४ नभोगतैः. ५ निरन्तैः. ६ मदद्विपानाम्. ७ मुखैः; रवैः. ८ चमूखैः.
९ सस्ताम्बराः; सस्तां धराम्. १० गगने; गहने.

मम्बरं यासाम् । तथा रजस्वला रजोयुक्ता दिशो वीक्ष्य परितो गहनैः सघनैः रजोन्धकारैः कर्तुभिः असौ दिनेश्वरः सूर्यः कुतोऽपि कुत्रापि तिरोबभूवे तिरोगमितः, अन्तर्हित इत्यर्थः । 'भूङ् गतौ' इत्यतो लिट्, 'भू प्राप्तौ' इत्यतो वा । वीक्ष्ये-वेति गम्योत्प्रेक्षा । अथ द्वितीयपक्षे—रजस्वला आर्तववतीः । अत एव कराला भीषणा वाचं वाणीमलान्त्यगृह्णन्ति मुखानि यासाम् । ततो विशेषणसमासः । मौनव्रतधारिणीरित्यर्थः । तथा ध्वस्ताम्बराः स्रस्तशाटिकाः, नग्ना इत्यर्थः । एवंभूता चमूर्योषितः । 'चमूः सेनाविशेषे च सेनामात्रे च योषिति' इति मेदिनी । वीक्ष्य रजस्यार्तवविषयेऽन्धकारोऽन्धवत्कारः कृतिः, क्रिया इति यावत् । भावे घञ्, आर्तवमपत्रपद्मिरित्यर्थः । रजस्वलादर्शननिषेधात् । गहनैर्गहनमनोभिः सद्भिरित्यर्थः । दिनेश्वरः कश्चित्पुरुषः कुतोऽपि कुत्रापि तिरोबभूवे, कश्चिदसत्पुरुषो रजस्वलां पश्यन्नपि सद्भिः करुणया पटादिभिस्तिरोधीयते तद्वदित्यर्थः ॥ ४८ ॥

आक्रान्तपूर्वा रभसेन सैनिकैर्दिगङ्गना व्योम रजोभिदूषिता ।
भेरीरवाणां प्रतिशब्दितैर्धनैर्जगर्ज गाढं धनमत्सरादिव ॥ ४९ ॥

आक्रान्तपूर्वेति ॥ सैनिकैः सेनाजनै रभसेन वेगेनाक्रान्तपूर्वा पूर्वमाक्रान्ता दिगङ्गना दिग्रूपा नायिका रजसा धूल्या । आर्तवेन च । 'रजो रेणौ परागे स्यादार्तवे च गुणान्तरे' इति मेदिनी । अभिदूषिता कृता, वीक्ष्येति शेषः । अतो धनमत्सरादिव गाढद्वेषादिव व्योम कर्तुं भेरीरवाणां घनैः प्रतिशब्दितैः कृत्वा गाढं जगर्ज । अन्योऽप्यात्मपत्नीमन्यसंगमेन रजोयुक्तां वीक्ष्य गर्जति ॥ ४९ ॥

गुरुसमीरसमीरितभूधरा इव गजा गगनं विजगाहिरे ।
गुरुतरा इव वारिधरा रथा भुवमितीह विवर्त इवाभवत् ॥ ५० ॥

गुरुसमीरेति ॥ गुरुणा महता समीरेण वातेन समीरिता उपरि क्षिप्ता भूधराः पर्वता इवेत्युत्प्रेक्षा । गजा गगनं विजगाहिरे, अवगाहितवन्त इत्यर्थः । गुरुतरा अपि महान्तो वारिधरा मेघा इवेत्युत्प्रेक्षा । रथा भुवं विजगाहिरे । इह सङ्गर इत्येवं विवर्त इव व्यत्यय इवाभवत् ; गगनपृथिव्यवगाहने स्यन्दननागयोर्भू-धरसंभवात् । उत्प्रेक्षितं च तत्सादृश्यदर्शनात् । द्रुतविलम्बितं वृत्तम् ॥ ५० ॥

पाठा०—१ गुरुमत्सरादिव. २ बहुवारिभराङ्गनाः. ३ अतीव. ४ नमन्तः.
५ अभवत्.

बलमदसुरलोकानल्पकल्पान्तकाले
 निरवधय इवाम्भोराशयो घोरघोषाः ।
 गुरुतरपरिमज्जद्भृतो देवसेना
 ववृधुरपि सुपूर्णा व्योमभूम्यन्तराले ॥ ५१ ॥

बलवदिति ॥ गुरुतरा अत एव परिमज्जन्तो भूभृतो राजानः पर्वताश्च यासु
 येषु च व्योमभूम्योर्धावापृथिव्योरन्तराले मध्ये सुतरां पूर्णा अपि । इत्युभयत्रापि
 समानम् । घोरघोषा भयानकरवा देवसेना ववृधुः । तत्रोत्प्रेक्षते—बलवताम-
 सुरलोकानामनल्पो महान् यः कल्पान्तकालः प्रलयकालस्तत्र निरवधयोऽपारा
 अम्भोराशय इव समुद्रा इव । अत्रोपमैवास्त्विति चेत्—न; तत्राभिन्नलिङ्गमुभ-
 योरिति नियमात् । मालिनी छन्दः । लक्षणं पूर्वमुक्तम् ॥ ५१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये देव-

सेनाप्रयाणं नाम चतुर्दशः सर्गः ॥

पञ्चदशः सर्गः ।

सेनापतिं नन्दनमन्धकद्विषो युधे पुरस्कृत्य बलस्य शात्रवः ।
 सैन्यैरुपैतीति सुरद्विषां पुरोऽभूत्किंवदन्ती हृदयप्रकम्पिनी ॥१॥

सेनापतिमिति ॥ बलस्य बलनामकराक्षसस्य शात्रवः शत्रुरेव शात्रवः ।
 प्रज्ञादित्वात्स्वार्थेऽण् । इन्द्रः । सेनापतिं पृतनाधिपम् । अन्धकद्विषो हरस्य
 नन्दनं पुत्रं कार्तिकेयं पुरस्कृत्याग्रे कृत्वा सैन्यैः सह युधे युद्धाय, युद्धं कर्तुमिति
 यावत् । ‘क्रियार्थे—’ (पा. २।३।१४) इत्यादिना चतुर्थी । उपैत्यायाति । इत्येवंभूता
 हृदयप्रकम्पिनी हृदयं वेपयन्ती किंवदन्ती जनश्रुतिः । ‘किंवदन्ती जनश्रुतिः’
 इत्यमरः । सुरद्विषां दैत्यानां तारकनगरनिवासिनां पुरोऽग्रेऽभूत् । सर्गेऽस्मिन्नि-
 न्द्रवंशोपजाती वृत्ते ॥ १ ॥

पाठा०—१ वरतरसुर. २ संहारकाले. ३ घोरघोरः. ४ ववृधुः. ५

भूम्यन्तरालः; समाना व्योम्नि भूम्यन्तराले. ६ युद्धे. ७ हृदयस्य कम्पिनी.

चमूप्रभुं मन्मथमर्दनात्मजं विजित्वेरीभिर्विजयश्रिया श्रितम् ।

श्रुत्वा सुराणां पृतनाभिरागतं चित्ते चिरं चुक्षुभिरे महासुराः ॥२॥

चमूप्रभुमिति ॥ महासुरास्तारकनगरनिवासिनो दैत्या विजयश्रिया विजय-
लक्ष्म्या श्रितं सेवितम् । एतेनास्य कादाचित्कोऽपि पराभवो न भवतीति ध्वनितम् ।
अत एव चमूप्रभुं सेनाधिपं मन्मथमर्दनस्य शिवस्यात्मजम् । अनेन यदीयः पिता
सकलभुवनजेतुर्मकरध्वजस्यापि श्लोषिता, अतोऽस्य किं वक्तव्यम् ? 'कार्यं निदानादि
गुणानधीते', 'प्रवर्तितो दीप इव प्रदीपात्' इत्यादिन्यायेन तारकेणाप्ययं दुर्जेय
इति ध्वनितम् । तं कार्तिकेयं विजित्वेरीभिर्जयशीलाभिः । जयतेः 'इण्णश्जिस-
तिभ्यः क्कप्' (पा. ३।२।१६३) इति क्कपि परे 'ह्रस्वस्य पिति-' (पा. ६।१।७१)
इति तुकि कृते 'टिङ्गाणञ्-' (पा. ४।१।१५) इत्यनेन डीप् । सुराणां देवानां
पृतनाभिः सेनाभिः सहागतमायातं श्रुत्वा चिरं बहुकालपर्यन्तं चित्ते मनसि
चुक्षुभिरे संचेलुः, बिभ्युरित्यर्थः । 'क्षुभ संचलने', कर्तरि लिट् । अत्र वाच्या-
पेक्षया व्यङ्ग्यार्थस्याधिकचमत्कृतिजनकत्वाद्ध्वनिः ॥ २ ॥

समेत्य दैत्याधिपतेः पुरे स्थिताः किरीटबद्धाञ्जलयः प्रणम्य ते ।
न्यवेदयन्मन्मथशर्षत्रुसूनुना युयुत्सुना जम्भजितं सहागतम् ॥३॥

समेत्येति ॥ दैत्याधिपतेस्तारकस्य पुरे नगरे स्थितास्ते महासुराः समेत्य
समुदित्य, संघीभूयेति यावत् । तथा किरीटेषु मुकुटेषु बद्धोऽञ्जलिर्यैस्तथा सन्तः
प्रणम्य युयुत्सुना योद्धुमिच्छुना मन्मथशत्रोः शिवस्य सूनुना पुत्रेण कुमारेण
सहागतं जम्भजितमिन्द्रं न्यवेदयन्, स शंभुपुत्रो महेन्द्र आगत इति निवेदितवन्त
इत्यर्थः ॥ ३ ॥

दासीकृताशेषजगत्रयं न मां जिगाय युद्धे कतिशः शचीपतिः ।
गिरीशपुत्रस्य बलेन सांप्रतं ध्रुवं विजेतेति^१ स^२ काकुतोऽहसत् ॥४॥

दासीकृतेति ॥ दासीकृतं भृत्यीकृतम् । 'दासो भृत्ये च शूद्रे च' इति
मेदिनी । अशेषजगत्रयं समस्तलोकत्रितयं येन तथाभूतं मां शचीपतिरिन्द्रः कतिशः

पाठा०—१ चमूपतिम्. २ विजित्वेरीभिः. ३ आवृतम्; आगमम्. ४ स्वान्ते.
५ पुरः. ६ दूनसूनुना; शत्रुसूनुम्. ७ जम्भजिता. ८ समागतम्. ९ तु; नु.
१० इव; एव. ११ सकाकु सोऽहसत्.

कतिवारं युद्धे न जिगाय जयति स्म, अपि त्वनेकवारं जिगायेति काकुः । जयनिषेधस्य काकाश्रितत्वाज्जयनिषेध एव ध्वन्यते । सांप्रतं वर्तमानकाले गिरीशपुत्रस्य कुमारस्य बलेन वीर्येण, तदाश्रयेणेत्यर्थः । ध्रुवं निश्चयेन विजेता विजेष्येत इति स तारकः काकुतः काकाऽहसज्जहास, कदाचिदपि न विजेष्यत इति ध्वन्यते ॥ ४ ॥

ततः क्रुधा विस्फुरिताधराधरः स तारको दर्पितदोर्बलोद्धतान् । युधे त्रिलोकीजयकेलिलालसः सेनापतीन्संहनार्थमादिशत् ॥५॥

तत इति ॥ ततोऽनन्तरं क्रुधा क्रोधेन निमित्तेन विस्फुरित उच्छ्वसितोऽधरो-
ज्जूर्ध्व ओष्ठो यस्य । प्रसिद्धं चैतद्यत्क्रोधवशादधरविस्फुरणम् । तथाऽधरो हीनः,
नीच इति यावत् । ‘अधरस्तु पुमानोष्ठे हीनेऽनूर्ध्वे च वाच्यवत्’ इति मेदिनी ।
विस्फुरिताधरश्चासावधरश्चेति विशेषणसमासः । तथा त्रिलोक्या जय एव केलिः
क्रीडा तस्यां लालसेच्छा यस्य । अनायासेनैव त्रिलोकीं जेष्यामीत्यभिमानवानि-
त्यर्थः । एवंभूतः स तारकोऽसुरो दर्पिताः संजातदर्पास्तथा दोर्बलेन भुजबलेनो-
द्धतान्प्रगल्भान्सेनापतीन्सेनाधिपान् युधे युद्धाय, युद्धं कर्तुमित्यर्थः । संहनार्थं
संहन्तीभवनार्थं चादिशदाजज्ञे । ‘युद्धे’ इति पाठे युद्धे विषये त्रिलोकीजयके
विलास इत्यन्वयितव्यम् ॥ ५ ॥

महाचमूनामधिपाः समन्ततः संनह्य सद्यः सुतरामुदायुधाः ।
तस्थुर्विनम्रक्षितिपालसंकुले तदङ्गनद्वारवरप्रकोष्ठके ॥ ६ ॥

महेति ॥ उदायुधा उद्धृतान्यायुधानि शस्त्राणि यैरेवंभूता महाचमूनां महतीनां
सेनानामधिपाः स्वामिनः सद्यस्त्वरितं सुतरां संनह्य संनद्धा भूत्वा विनम्रा ये
क्षितिपाला राजानस्तैः संकुले व्यासे तस्य तारकस्य यदङ्गनद्वारं चत्वरप्रवेशद्वारं
तस्य वरः श्रेष्ठो यः प्रकोष्ठकोऽन्तरम्, मध्यमिति यावत् । ‘प्रकोष्ठो मणिबन्धे
स्यात् कूर्परस्यान्तरेऽपि च । भूपकक्षान्तरेऽपि स्यात्’ इति मेदिनी । तत्र समन्ततः
सर्वतस्तस्थुः, नृपं प्रतीक्षमाणा इति शेषः । ‘समन्ततस्तु परितः सर्वतो
विष्वगित्यपि’ इत्यमरः ॥ ६ ॥

पाठा०—१ अधरच्छदः. २ बलात्; निजान्. ३ युद्धे. ४ तदङ्गणद्वारि
बहिःप्रकोष्ठके; तदङ्गणद्वारबहिःप्रकोष्ठके.

स द्वारपालेन पुरः प्रदर्शितान्कृतानतीन्बाहुवरानधिष्ठितान् ।

महाहवाम्भोधिविधूननोद्धतान्दर्श राजा पृतनाधिपान्बहून् ॥७॥

स इति ॥ स राजा तारकः पुरोऽग्रे द्वारपालेन प्रदर्शितान्कृतानतीन्बाहुवरान् बाहवो वराः श्रेष्ठा येषां तथोक्तानधिष्ठितान्, द्वार इति शेषः । महाहवरूपिणो-
ऽम्भोधेः समुद्रस्य विधूनने कम्पन उद्धतान्प्रगल्भान्, महावीरानित्यर्थः ।
'सङ्ग्रामाभ्यागमाहवाः' इत्यमरः । बहून्पृतनाधिपान्सेनापतीन् ददर्श दृष्टवान् ।
'अदभ्रं बहुलं बहु' इत्यमरः ॥ ७ ॥

बली बलारातिबलातिशातनं दिग्दन्तिनादद्रवनाशनस्वनम् ।

महीधराम्भोधिनिवारितक्रमं ययौ रथं घोरमथाधिरुह्य सः ॥ ८ ॥

बलीति ॥ अथानन्तरं बली वीर्यवान् स तारको बलारातेरिन्द्रस्य संबन्धिनो बलस्य सैन्यस्य । 'बलं गन्धर्से रूपे स्थामनि स्थौल्यसैन्ययोः' इति मेदिनी । अतिशातनं तनूकर्तारम्, हन्तारमित्यर्थः । दिग्दन्तिनामैरावतादीनां नादद्रवयो-
घोषमदयोर्नाशनो नाशकः स्वनो घोषो यस्य तम् । यदीयघोषवशाद्दिग्दन्तिनोऽपि तूष्णीं शुष्कमदाश्च भवन्तीति भावः । महीधरेषु पर्वतेष्वम्भोधिषु च नवारित-
क्रममनिवारितसंचारम् । नशब्देन सह 'सुप्सुपा-' (पा. २।१।४) इति समासः ।
घोरं भीमं रथमधिरुह्य ययौ जगाम, प्रतस्थ इति यावत् ॥ ८ ॥

युगक्षयक्षुब्धपयोधिनिःस्वनाश्चलत्पताकाकुलवारितपताः ।

धराजोग्रस्तदिगन्तभास्कराः पतिं प्रयान्तं पृतनास्तमन्वयुः ॥ ९ ॥

युगेति ॥ युगक्षये प्रलयकाले क्षुब्धः संचलितो यः पयोधिः समुद्रस्तस्य निःस्वन इव निःस्वनो यासाम्, प्रलयकालोद्वेलीभूतसागरसदृशघोरघोषा इत्यर्थः । चलन्तीनां पताकानां वैजयन्तीनाम् । 'पताका वैजयन्त्यां स्यात् सौभाष्ये नाटका-
ङ्कयोः' इति मेदिनी । कुलेन समूहेन वारितातपा दूरीकृतधर्मा धराया भूमे रजोभिर्गृह्णा दिगन्तानि दिक्प्रान्तानि भास्करश्च याभिस्तथाभूताः पृतनाः सेनाः कर्ण्यः । प्रयान्तं प्रतिष्ठमानं तं पतिं तारकासुरमन्वयुः, अनुजग्मुरित्यर्थः ॥ ९ ॥

पाठा०—१ बाहुवरान्. २ ननन्द. ३ दैत्यः; पश्यन्. ४ पृतनायुधान्.
५ निजान्. ६ ततः. ७ दानद्रवनाशनस्वनम्; दानद्रवताननिःस्वनम्.
८ अम्भोधिनिवारित; अम्भोधिनिवारित. ९ प्रति प्रयातुम्; प्रतिप्रयातम्.

चमूरजः प्राप दिगन्तदन्तिनां महासुरस्याभिसुरं प्रसर्पिणः ।
दन्तप्रकाण्डेषु सितेषु शुभ्रतां कुम्भेषु दानाम्बुघनेषु पङ्कताम् ॥१०॥

चमूरज इति ॥ अभिसुरं सुरसंमुखं प्रसर्पिणः प्रतिष्ठमानस्य महासुरस्य तारकस्य संबन्धिनीनां चमूनां रजो रेणुः । दिगन्तदन्तिनामैरावतादीनां सितेषु शुभ्रेषु दन्तप्रकाण्डेषु, दन्तरूपासु शाखास्वित्यर्थः । 'प्रकाण्डो न स्त्री विटपे मूलशाखान्तरे तयोः' इति मेदिनी । शुभ्रतां पाण्डुतां दानाम्बुना मदजलेन घनेषु सघनेषु कुम्भेषु मूर्धान्तरेषु, गण्डस्थलेष्विति यावत् । 'कुम्भो राश्यन्तरे हस्तिमूर्धान्ते राक्षसान्तरे' इति मेदिनी । पङ्कतां कर्दमताम् । 'पङ्कोऽस्त्री कर्दमे पापे' इति मेदिनी । प्राप । धवलिमाश्रयीभूतसंबन्धेन युक्तं हि धवलत्वमिति भावः । अन्यत्स्फुटम् ॥ १० ॥

महीभृतां कन्दरदारणोल्बणैस्तद्वाहिनीनां पटहस्वनैर्धनैः ।

उद्वेलिताश्चक्षुभिरे महार्णवानभःस्रवन्ती सहस्राभ्यवर्धत ॥ ११ ॥

महीभृतामिति ॥ महीभृतां पर्वतानां संबन्धिनो ये कन्दरा दर्यः । 'दरी तु कन्दरो वा स्त्री' इत्यमरः । तेषां दारणे स्फोटन उल्बणैरुद्वटैः, आत्मव्यासि-
वशात्स्फोटद्भिरिव भासमानैरित्यर्थः । तथा घनैर्दृढैः, कठोरैरिति यावत् । 'घनं स्यात्कांस्यतालादिवाद्यमध्यमनृत्ययोः । ना मुस्तादौ घनाद्येषु विस्तारे लोहमुद्वरे । त्रिषु सान्दे दृढे च' इति मेदिनी । तद्वाहिनीनां तारकसेनानां संबन्धिनो ये पटहा आनकाः । 'पटहो ना समारम्भ आनके पुनपुंसकम्' इति मेदिनी । तेषां स्वनैः कर्तृभिः । उद्वेलिता वेलामतिक्रामिता महार्णवा महान्तः समुद्राश्चक्षुभिरे संचेलुः, पटहध्वनिजनितभयादिति भावः । तथा नभःस्रवन्त्याकाशगङ्गा च सहसाऽकस्मादभ्यवर्धत, अतिवेला बभूवेत्यर्थः ॥ ११ ॥

सुरारिनाथस्य महाचमूस्वनैर्विगाह्यमाना तुमुलैः सुरापगा ।

अभ्युच्छ्रितैरुर्मिशतैश्च वारिजैरक्षालयन्नाकनिकेतनावलीम् ॥ १२ ॥

पाठा०—१ प्रसर्पतः २ दानाम्बुधरेषु. ३ उद्वेजिताः. ४ व्यवर्धत.
५ उर्मिशतैरवारितैः. ६ निकेतनावलीः.

सुरारिनाथस्येति ॥ तुमुलैः संकुलैः । 'तुमुलः कलिवृक्षे ना तुमुलं रण-
संकुले' इति मेदिनी । सुरारिरेव नाथो राजा तस्य । यद्वा,—सुरारीणां नाथो राजा
तस्य । संबन्धिनीनां महाचमूनां स्वनैः शब्दैर्विगाह्यमाना व्याप्यमाना सुरापगा
मन्दाकिनी अभ्युच्छितैरभ्युत्पतितैर्वारिजैर्वारिजानि कमलानि विद्यन्ते येषु तैः-
कमलसहितैरित्यर्थः । 'अर्शआदिभ्य—' (पा. ५।२।१२७) इत्यच् । ऊर्मिशतैस्तरङ्ग-
शतैश्च । 'भङ्गस्तरङ्ग ऊर्मिर्वा' इत्यमरः । नाकनिकेतनावलीं स्वर्गवेश्मपङ्क्तिमक्षाल,
यन्ममार्ज ॥ १२ ॥

अथ प्रयाणाभिमुखस्य नाकिनां द्विषः पुरस्तादशुभोपदेशिनी ।

अगोधदुःखाम्बुधिमध्यमज्जनं बभूव चोत्पातपरम्परा तव ॥ १३ ॥

अथेति ॥ अथानन्तरं प्रयाणाभिमुखस्य प्रस्थानसंमुखस्य नाकिनां देवानां
द्विषो वैरिणस्तारकस्य पुरस्तादग्रे 'भो तारक ! तव त्वत्कर्मकम् । अगाधोऽतल-
स्पर्शः । 'अगाधमतलस्पर्शं त्रिषु श्वभ्रे नपुंसकम्' इति मेदिनी । यो दुःखाम्बु-
धिर्दुःखसमुद्रस्तन्मध्ये मज्जनं भविष्यति' इत्येवमशुभोपदेशिन्यशुभवादिन्युत्पात-
परम्परा दुःशकुनपङ्क्तिर्बभूव ॥ १३ ॥

इतः परम् 'आगामि—' इत्यादिभिरैकादशभिरूपातपरम्परामेव प्रपञ्चयति—

आगामिदैत्याशनकेलिकाङ्क्षिणी कुपक्षिणां घोरतरा परम्परा ।

दधौ पदं व्योम्नि सुरारिवाहिनीरुपर्युपर्येत्यनिवारितातपा ॥ १४ ॥

तत्र आगामीति ॥ घोरतरातिशयभयानका कुपक्षिणां गृध्रादीनां कपोता-
दीनां वा परम्परा । आगामि भविष्यद्यदैत्यस्याशनकेलिर्भोजनक्रीडा तत्काङ्क्षतीति
तथाभूता । तथा सुरारिवाहिनीस्तारकसेना उपर्युपरि । 'उपर्यध्यवसः सामीप्ये'
(पा. ८।१।७) इति द्विर्भावः, तद्योगे द्वितीया । तदुक्तं वामनेन (काव्या.
सू. ५।२।८५)—'उपर्यादिषु सामीप्ये द्विरुक्तेषु द्वितीया' इति । अनिवारितातपा
न निवारितघर्मा च सती व्योम्न्याकाशे पदं स्थानं दधौ घृतवती । अनेन पथेन

पाठ०—१ द्विषः पुरस्तादशुभौघदायिनीं; पताकिनीं प्रत्यसुरेश्वरस्य हि. २ अगा-
धदुःखाम्बुधिमध्यमज्जनं बभूव चोत्पातततिर्विशंसती; मुहुर्महारिष्टपरम्परा ह्यभूत्परापत-
न्मृत्युमहापताकिनी. ३ भविष्यदैत्याशनकेलिकामिनी. ४ द्युपक्षिणाम्.

प्रयाणानौचित्यद्योतकमुत्पातद्वयं वर्णितम् । तथा हि — आकस्मिकोपरि वृत्तिः
आतपानिवृत्तिश्च । तस्मात् सर्वथैवास्य मरणं भविष्यतीति सूच्यते ॥ १४ ॥

मुहुर्विभ्रमातपवारणध्वजश्चलद्वराधूलिकलाकुलेक्षणः ।

धूताश्वमातङ्गमहारथाकरानवेक्षणोऽभूत्प्रसभं प्रभञ्जनः ॥ १५ ॥

मुहुरिति ॥ विभ्रमा त्रोटिता आतपवारणसहिता ध्वजा येन । चलन्त्यो
विसरन्त्यो या धराधूलयः पृथिवीरजांसि तासां कुलेन साधनीभूतेनाकुलानि
व्याकुलीकृतानीक्षणानि लोकनेत्राणि येन । तथा धूतस्य कम्पितस्य । नभसि
अमितस्येति यावत् । अश्वानां मातङ्गानां महारथानां चाकरस्य निकरस्य । ‘आकरो
निकरे रत्नस्थाने श्रेष्ठे च कथ्यते’ इति मेदिनी । अनवेक्षणमदर्शनं येन । आच्छा-
दितसकलसेनाङ्गः प्रभञ्जनो वायुः । ‘पवमानप्रभञ्जनाः’ इत्यमरः । अभूदुत्पन्नः ।
‘मुहुः,’ ‘प्रसभम्’ इत्यस्य विशेषणत्रयेऽपि संबन्धः । अयं तृतीय उत्पातः ॥ १५ ॥

सद्योविभिन्नाञ्जनपुञ्जतेजसो मुखैर्विपाग्निं विकिरन्त उच्चकैः ।

पुरः पँथोऽस्तीत्य महाभुजंगमा भयंकराकारभृतो भृशं ययुः ॥ १६ ॥

सद्य इति ॥ सद्योविभिन्नं तत्क्षणपतितं यदञ्जनं कज्जलम् । ‘अञ्जनं कज्जले
चाक्तौ सौवीरे च रसान्तरे’ इति मेदिनी । तस्य पुञ्ज इव निकर इव तेजो ध्यम
येषाम् । नूतनपातितकज्जलसमूहश्यामभास इत्यर्थः । उच्चकैर्महान्तः, विस्तीर्णा
इति यावत् । तथा भृशं भयंकराकारभृतः, अतिभीषणस्वरूपधारिण इत्यर्थः ।
महाभुजंगमा महान्तः सर्पाः पुरोऽग्रे विपाग्निं गरलरूपमग्निम् । ‘क्ष्वेडस्तु गरलं
विषम्’ इत्यमरः । विकिरन्तो विक्षिपन्तः सन्तः पथः सैन्यगन्तव्यमार्गानतीत्य
पूर्वविहितात्मसंबन्धेन वियोज्य ययुः । चतुर्योऽयमुत्पातः ॥ १६ ॥

मिलन्महाभीमभुजंगभीषणं प्रभुर्दिनानां परिवेषमादधौ ।

महासुरस्य द्विषतोऽतिमत्सरदिर्वान्तमासूचयितुं भयंकरः ॥ १७ ॥

पाठा०—१ विभिन्न. २ धुताश्वमातङ्गमहारथत्रजोऽनवेक्षणोऽभूत्; जनाश्व-
मातङ्गमहारथत्रजानवेक्षमाणः. ३ संनिभाः. ४ परोत्पात. ५ नु मत्सरात्; न
मत्सरात्. ६ आत्तमास्यं प्रयतुर्भयंकरम्; आत्तमास्यप्रयतुर्भयंकराः.

मिलदिति ॥ दिनानां प्रभुः सूर्यो द्विषतः शत्रुभूतस्य । ‘द्विषद्वेषणदुर्हदः’ इत्यमरः । महासुरस्य तारकस्यान्तं विनाशम्, मरणमिति यावत् । ‘अन्तः स्वरूपे नाशे ना स्त्री शेषे चान्तिके त्रिषु’ इति मेदिनी । आसूचयितुं ज्ञापयितुं मिलन्तः संयुजन्तः । तथा महाभीमा अतिभयंकरा ये भुजंगाः सर्पास्तैर्भीषणं भयदं परिवेषं परिधिं कुण्डलाकारम् । ‘परिवेषस्तु परिधिरुपसूर्यकमण्डले’ इत्यमरः । अतिमत्सरादिवादधौ घृतवान् । विनाशरूपफलसूचकपरिवेषाधाने मत्सरस्य हेतुत्वाभावेऽपि हेतुत्वकल्पनाद्देतूपेक्षा । अत एव भयंकरो विभीषकः । ‘मेघर्ति-’ (पा. ३।२।४३) इति खश् । पञ्चमोऽयमुत्पातः ॥ १७ ॥

त्विषामधीशस्य पुरोऽधिर्मण्डलं शिवाः समेताः परुषं ववासिरे ।
सुरारिराजस्य रणान्तशोणितं प्रसह्य पातुं द्रुतमुत्सुका इव ॥१८॥

त्विषामिति ॥ त्विषां तेजसामधीशस्य रवेरधिर्मण्डलम् । मण्डल इत्यर्थः । विभक्त्यर्थेऽव्ययीभावः । समेताः समुदिताः शिवाः क्रोद्धयः । ‘शिवा झाटामलौ-
पधौ । अभयामलकीगौरीक्रोष्ट्रीशक्रफलासु च’ इति विश्वः । सुरारिराजस्य तार-
कस्य संबन्धिनि रणान्ते सङ्ग्रामसमीपे यच्छोणितं रक्तं द्रुतं शीघ्रं प्रसह्य बलात्पातुं
पानं कर्तुमुत्सुका इव परुषं कठोरं यथा तथा ववासिरे चुक्रुशुः । अत्रोत्पात-
द्वयम् । मार्तण्डमण्डलाधिकरणकं शिवासमुदितत्वं तत्कर्तृकठोररुदितं चेति ।
षष्ठसप्तमावेतावुत्पातौ ॥ १८ ॥

दिवापि तारास्तरलास्तरस्विनीः परापतन्तीः परितोऽर्थं वाहिनीः ।
विलोक्य लोको मनसा व्यचिन्तयत्प्राणव्ययान्तं व्यसनं सुरद्विषः ॥

दिवापीति ॥ अथ दिवापि दिनेऽपि तरलाश्चञ्चलाः तरस्विनीर्वेगवतीः । ‘रंह-
स्तरसी तु रयः स्यदः’ इत्यमरः । तारा नक्षत्राणि, वाहिनीः परितः ‘अभितःपरितः-
समया-’ (पा. ५।४।६०) इत्यादिना द्वितीया । परापतन्तीर्विलोक्य लोको मनसा
सुरद्विषः संबन्धि प्राणव्ययान्तं प्राणनाशावधि व्यसनं व्यचिन्तयत् । प्राणनाशा-
वधि राज्ञो दुःखं भविष्यतीति चिन्तयामासेत्यर्थः । अष्टमोऽयमुत्पातः ॥ १९ ॥

पाठा०—१ अभिमण्डलम्. २ सुराधिराजस्य. ३ तदानीशम्. ४ अभिवाहि-
नीम्. ५ लोकाः. ६ व्यचिन्तयन्; ७ प्राणात्ययान्तं व्यसनम्.

ज्वलद्गिरिरुच्चैरभितः प्रभाभरैरुद्भासिताशेषदिगन्तराम्बरम् ।

रवेण रौद्रेण हृदन्तदारणं पपात वज्रं नभसो निरम्बुदात् ॥२०॥

ज्वलद्गिरिति ॥ निरम्बुदादनुद्धूतमेघान्नभसो व्योम्नः सकाशादभितो ज्वलद्भिः प्रस्फुरद्भिः प्रभाभरैः कान्तिसमूहैः कृत्वा । उच्चैरतिशयितं यथा तथोद्भासितानि प्रकाशितान्यशेषदिगन्तराम्बराणि समस्तदिशां प्रान्तगगनानि येन । तथा रौद्रेण भयानकेन रवेण घोषेण हृदन्तस्योरोमध्यस्य दारणं विदारकं वज्रं स्फूर्जथुः पपात । 'स्फूर्जथुर्वज्रनिर्घोषः' इत्यमरः । अत्राप्युत्पातद्वयम् । अम्बुद-
सांनिध्याभावेऽपि वज्रदर्शनं तत्पातश्चेति । एवं नवमदशमावुत्पातावुक्तौ ॥ २० ॥

ज्वलद्गिरङ्गारचयैर्नभस्तलं ववर्ष गाढं सह शोणितास्थिभिः ।

धूमं ज्वलन्त्यो व्यसृजन्मुखै रजो दधुर्दिशो रासभकण्ठधूसरम् २१

ज्वलद्गिरिति ॥ नभस्तलम्, निरम्बुदं सदिति शेषः । ज्वलद्गिरङ्गारचयैः काष्ठशकलसमूहैः । तथा शोणितास्थिभिश्च सह गाढं दृढम्, बह्विति यावत् । ववर्ष, ज्वलदङ्गाररुधिरास्थिगर्भितं जलं ववर्षेत्यर्थः । अम्बुदसांनिध्याभावेऽपि वृष्टिः । एकादशतमोऽयमुत्पातः । साप्यङ्गारादिमिश्रितेति द्वादशतमः । अत एव ज्वलन्त्यो दिशो रासभकण्ठधूसरं खरगलसदृशधूसरवर्णम् । 'रासभो गर्दभे क्षुद्रजन्तुरोगप्रभेदयोः' इति मेदिनी । धूमं धूमरूपं रजो रेणुं मुखैः प्रारम्भदेशैः व्यसृजन्स्तलजुः । त्रयोदशतमोऽयमुत्पातः ॥ २१ ॥

निर्घातघोषो गिरिशृङ्गशातनो धनोऽम्बराशाकुहरोदरंभरिः ।

बभूव भूम्ना श्रुतिभित्तिभेदनः प्रकोपिकालार्जितगर्जितर्जनः ॥२२॥

निर्घातेति ॥ प्रकोपिना प्रकृष्टरोषेण कालेन यमेनार्जितोत्पादिता गर्जनी गर्जनां कुर्वती तर्जनाऽपकारगीर्यत्र । अत एवाम्बरस्याशानां च कुहरेणान्तरेणोदरंभरित एव गिरीणां शृङ्गस्य शातनो भेदकः । तथा घनः सान्द्रो निर्घातश्चासौ घोषश्च स भूम्ना बाहुल्येन श्रुतिभित्तिभेदनः कर्णकुड्यताडनो बभूव । चतुर्दश-
तमोऽयमुत्पातः ॥ २२ ॥

पाठा०—१ चलद्भिः. २ दिगन्तदारणम्. ३ अङ्गारभरैः. ४ धूमम्. ५ मुखे.

६ गिरिशृङ्गघातनः; गिरिशृङ्गशातनैः. ७ धराम्बराशाकुहरोदरंभरिः; धनैर्वराशाकुह-
रोदरंभरिः. ८ भूमा. ९ गर्जितस्वनः; गर्जतर्जनः.

स्खलन्महेभं प्रपतत्तुरङ्गमं परस्पराश्लिष्टजनं समन्ततः ।

प्रक्षुभ्यदम्भोधिविभिन्नभूधराद्वलं द्विपोऽभूदवनिप्रकम्पात् ॥२३॥

स्खलदिति ॥ द्विपस्तारकस्य बलं सैन्यम् । 'बलं गन्धरसे रूपे स्थामनि स्थौल्यसैन्ययोः' इति विश्वः । प्रक्षुभ्यद्भिरुन्मथ्यमानैरम्भोधिभिर्विभिन्ना विदीर्णा भूधराः पर्वता यत्र । प्रोत्पद्यमानविकटतरधराणिकम्पप्रोच्छलत्समुद्वेलजलधिघोर-तरप्रवाहस्फुटन्तो धराधरा बभूवुरिति भावः । एवंभूतादवनिप्रकम्पाद्भूकम्पाद्धेतोः स्खलन्महेभं मूर्च्छद्बृहत्करीन्द्रं प्रपतत्तुरंगमं प्रकृष्टपतद्वाजिराजं परस्पराश्लिष्टोभय-वदन्योन्यासंसक्ताननो यत्र तथाभूतं बभूव । पञ्चदशतमोऽयमुत्पातः ॥ २३ ॥

ऊर्ध्वीकृतास्या रविदत्तदृष्टयः समेत्य सर्वे सुरविद्विषः पुरः ।

श्वानः स्वरेण श्रवणान्तशांतिना मिथो रुदन्तः करुणेन निर्ययुः २४

ऊर्ध्वीकृतास्या इति ॥ सर्वे श्वानः समेत्य समुदेत्योर्ध्वीकृतास्या ऊर्ध्वदिशा-विहितवदनाः । तथा रविदत्तदृष्टयः सूर्यनिबद्धलोचनाः । तथा करुणेन करुण-रसपूरितेनात एव श्रवणान्तशांतिना कर्णमध्यतन्कारिणा स्वरेण शब्देन कृत्वा रुदन्तः क्रोशन्तः सन्तः सुरविद्विषस्तारकस्य पुरोऽग्रे निर्ययुर्निरगच्छन् । षोडश-तमोऽयमुत्पातः ॥ २४ ॥

अपीति पश्यन्परिणामदारुणां महत्तमां गाढमरिष्टसंततिम् ।

दुर्दैवंदष्टो न खलु न्यवर्तत क्रुधा प्रयाणव्यवसायतोऽसुरः ॥२५॥

अपीति ॥ गाढं दृढं यथा तथा परिणाम उत्तरकाले दारुणां भयप्रदां महत्तमामतिशयमहतीमरिष्टसंततिमुत्पातपरम्परां पश्यन्नप्यसुरस्तारकः क्रुधाऽमर्षेण प्रयाणव्यवसायतः प्रस्थानोद्योगाच्च न्यवर्तत न निवृत्तः खलु । यतो दुर्दैवेन दुरदृष्टेण दष्टो हतः । 'विनाशकाले विपरीतबुद्धिः' इति न्यायादिति भावः ॥ २५ ॥

अरिष्टमाशङ्क्य विपाकदारुणं निवार्यमाणोऽपि^{११} बुधैर्महासुरः ।

पुरः प्रतस्थे महतां वृथा भवेदसद्ग्रहान्धस्य हितोपदेशनम् ॥२६॥

पाठा०—१ चलन्. २ प्रणयत्तुरंगमम्. ३ संक्षुभ्यत्. ४ भूधरम्. ५ पुरः.

६ प्रकम्पम्; प्रकम्पतः. ७ पतिना. ८ इति प्रपश्यन्. ९ महत्तराम्. १० दृष्टः.

११ खलः. १२ निवर्तते. १३ निवार्यमाणैः. १४ विबुधैः; विविधैः. १५ महासुरैः.

१६ हितोपदेशना; हितोपदेशिता.

अरिष्टेति ॥ महासुरस्तारकोऽरिष्टं विपाक उत्तरकाले दारुणं भयदमाशङ्क्य
तर्कयित्वा निवार्यमाणो निषिध्यमानोऽपि पुर एव प्रतस्थे न तु पश्चाद्विवृते ।
तथा हि—महतां महता कृतमसद्गहेणान्धस्याविवेकिनः संबन्धिनो हितस्योप-
देशनं वृथा व्यर्थं भवेत् । दुराग्रहशीलस्य सम्यगुपदेशोऽपि तदमततया व्यर्थः
स्यादिति भावः ॥ २६ ॥

इदानीं पञ्चभिः पञ्च महोत्पातानाह—

क्षितौ निरस्तं प्रतिकूलवायुना तदीयचामीकरधर्मवारणम् ।

रराज मृत्योरिव पारणाविधौ प्रकल्पितं हाटकभाजनं महत् ॥ २७ ॥

क्षिताविति ॥ प्रतिकूलवायुना प्रतीपपवनेन क्षितौ पृथिव्यां निरस्तं निःक्षि-
प्तम् । ‘असु क्षेपणे’ इत्यतः कर्मणि निष्ठा । तदीयं तारकसंबन्धि चामीकरस्य
हेम्नः । ‘चामीकरं जातरूपं महारजतकाञ्चने’ इत्यमरः । धर्मवारणं छत्रं मृत्यो-
र्यमस्य संबन्धिति पारणाविधौ । भोजनक्रियानिमित्तमित्यर्थः । ‘निमित्तात्कर्मयोगे’
(वा० १४९०) इति सप्तमी । योगोऽत्र संयोगः । प्रकल्पितं निर्मितं महद्विशालं
हाटकभाजनं सुवर्णपात्रमिवेत्युत्प्रेक्षा । रराज शुशुभे ॥ २७ ॥

विजानता भावि शिरोनिःकृन्तनं प्रज्ञेन शोकादिव तस्य मौलिना ।

मुहुर्गलद्भिस्तरलैरलंतरामरोदि मुक्ताफलबाष्पविन्दुभिः ॥ २८ ॥

विजानतेति ॥ प्रज्ञेन बुधेन । ‘प्रज्ञस्तु पण्डिते वाच्यलिङ्गो ब्रह्मै तु योषिति’
इति मेदिनी । अत एव भावि भविष्यच्छिरोनिःकृन्तनं मस्तकच्छेदनं विजानता
बुध्यमानेन तस्य तारकस्य मौलिना किरीटेन । ‘मौलिः किरीटे शृङ्गारे धम्मिल्ले
द्रुमचूडयोः’ इति विश्वः । शोकाद्वेतोर्मुहुर्गलद्भिर्निःसरद्भिस्तरलैश्चञ्चलैः । ‘तरलं
चञ्चले लिङ्गे हारमध्यमणावपि’ इति विश्वः । मुक्ताफलान्येव बाष्पविन्दवो-
ऽश्रुविन्दवः । ‘विन्दुस्तु दन्तनाले स्यात्तथा वेदितृविष्णोः’ इति विश्वः । तैः कृत्वा-
ऽलंतरामतिशयपर्याप्तं यथा तथा । ‘अलं भूषणपर्याप्तिवारणेषु निरर्थके’ इति
विश्वः । अरोदीव रुदितमिवेत्युत्प्रेक्षा । मुकुटखचितमणिनिचयसाहसिकभूपतनरूप
उत्पातोयमिति भावः ॥ २८ ॥

निवार्यमाणैरभितोऽनुयायिभिर्ग्रहीतुकामैरिव तं मुहुर्मुहुः ।

अपाति गृध्रैरभि मौलिमाकुलैर्भविष्यदेतन्मरणोपदेशिभिः ॥२९॥

निवार्यमाणैरिति ॥ भविष्यत एतस्य तारकस्य मरणमुपादिशन्ति बोधयन्ति तथाभूतैः तथाऽऽकुलैर्भक्षणक्रियासंभ्रमितैर्गृध्रैः पक्षिविशेषैः । 'गृध्रः खगान्तरे गृध्री वाच्यवच्चाथ लुब्धकै' इति विश्वः । अभितः सर्वतोऽनुयायिभिरनुगच्छद्भिः । अत एवोत्प्रेक्षते—मुहुर्मुहुर्नेककेलं निवार्यमाणैरपि तं ग्रहीतुकामैरिव मौलिं किरीटमभि संमुखमपाति पतितम् । भावे लुब्ध । पुनःपुनर्निवार्यमाणा अपि तद्दुर्मुखया मौलिमुद्दिश्यैव पेतुरिति भावः । अयमपि महोत्पातः ॥ २९ ॥

सद्योनिष्कृत्ताञ्जनसोदरद्युतिं फणामणिप्रज्वलदंशुमण्डलम् ।

निर्यद्विपोल्कानलगर्भफूत्कृतं ध्वजे जनस्तस्य महाहिमक्षत ॥३०॥

सद्य इति ॥ जनो लोकस्तस्य तारकस्य ध्वजे, तदुपरीत्यर्थः । सद्योनिष्कृत्तस्य तत्कालपातितस्याञ्जनस्य कज्जलस्य सोदरा समाना द्युतिः शोभा यस्य, अञ्जन-सदृशश्यामलमित्यर्थः । तथा फणामणिभिः फणारत्नैः प्रज्वलदधिक्रीभवदंशुमण्डलं यस्य । निर्यद्विपोल्कानलगर्भः स गर्भे मध्ये येषां तादृशानि फूत्कृतानि यस्य तथाभूतं महाहिं महान्तं सर्पमैक्षत ददर्श । अयमपि महोत्पातः ॥ ३० ॥

रथाश्वकेशावलिकर्णचामरं ददाह बाणासनबाणबाणधीन् ।

अकाण्डतश्चण्डतरो हुताशनस्तस्यातनुस्यन्दनधुर्यगोचरः ॥ ३१ ॥

रथेति ॥ अकाण्डतोऽसमये । सार्वविभक्तिकस्तसिल् । तस्य तारकस्य संबन्धी योऽतनुस्यन्दनो महान् रथस्तस्य धुर्योऽग्रभागस्तस्य गोचरः, तल्लग्न इत्यर्थः । चण्डतरोऽतिशयप्रचण्डो हुताशनोऽग्निः । रथाश्वसंबन्धिनी या केशावलिः कर्णचामराणि च तेषां समाहारस्तत् । प्राण्यङ्गत्वादेकवद्भावः । तथा बाणासनं बाणक्षेपक्रियासाधनम् । ऋणे ल्युट् । धनुर्बाणाः बाणधस्तूणीरश्चेत्येतानित्यर्थः । ददाह । अयमपि महोत्पातः ॥ ३१ ॥

पाठा०—१ अभिमौलिं चाकुलैः. २ तस्यातनुच्छायमपायदर्शिभिः. ३ सोदरं क्वचित्. ४ उत्काततगर्भ. ५ रथस्य. ६ चामरात्. ७ बालबालधीन्. ८ अखण्डेन. ९ धूर्यगोद्वतः.

इत्याद्यरिष्टैरशुभोपदेशिभिर्विहन्यमानोऽप्यसुरः पुनः पुनः ।

यदा मदान्धो न गतान्यवर्तताम्बरात्तदाभून्मरुतां सरस्वती ॥३२॥

इत्यादीति ॥ मदान्धोऽसुरस्तारकोऽशुभोपदेशिभिरमङ्गलसूचकैरित्याद्यरिष्टैः पूर्वोक्तमहोत्पातैः पुनःपुनर्विहन्यमानोऽपि विघ्नितः क्रियमाणोऽपि यदा गताद्गमनात् । भावे निष्ठा । न न्यवर्तत न निवृत्तः तदाम्बराद्योन्नः सकाशान्मरुतां देवानां सरस्वती वाण्यभूत् ॥ ३२ ॥

मदान्ध ! मा गा भुजदण्डचण्डिमावलेपतो मन्मथहन्तृसूनुना ।

सुरैः सनाथेन पुरंदरादिभिः समं समन्तात्समरं विजित्वरैः ॥३३॥

मदान्धेति ॥ भो मदान्ध ! भुजदण्डयोर्यश्चण्डिमा प्रचण्डत्वं तेन योऽवलेपो गर्वः । ‘अवलेपस्तु गर्वं स्यालेपने दूषणेऽपि च’ इति मेदिनी, विश्वश्च । तस्मात् । पञ्चम्यान्तसिल् । हेत्वर्थे पञ्चमी । विजित्वरैर्जयनशीलैः पुरंदरादिभिः सुरैः समन्तात्परितः सनाथेन सहितेन मन्मथहन्तृसूनुना शिवपुत्रेण समं सह समरं युद्धम्, कर्तुमिति शेषः । मा गा मा याहि ॥ ३३ ॥

अथ ‘गुहः—’ इत्यादिभिश्चतुर्भिः कुमारविषये तारककर्तृकसमरानौचित्यमेव दर्शयति —

गुहोऽसुरैः षड्दिनजातमात्रको निदाघधामेव निशातमोभरैः ।

विषह्यते नाभिमुखो हि^१ संगरे कुतस्त्वया तस्य समं विरोधिता ३४

तत्र गुहेति ॥ भो मदान्ध ! संगरे युद्धेऽभिमुखः संमुखः षड् दिनानि जातानि न्वतीतानि यस्य, जन्मदिनादारभ्यातिक्रान्तषड्दिनीक इत्यर्थः । गुहः सेनानीः । ‘गुहः पाण्मातुरे गुह्ये’ इति मेदिनी । असुरैर्द्वैतैः कर्तृभिः । निशातमोभरै रान्यन्धतमससमूहैर्निदाघधामा उष्णतेजाः सूर्य इव न हि नैव विषह्यते विमृष्यते । त्वया समं सह तस्य संबन्धिनी विरोधिता वैरं कुतः कारणात्स्यात् ? कुमार-विषयकभवकृतवैरनिमित्तसमरोऽनुचित एवेति भावः ॥ ३४ ॥

पाठा०—१ इत्याद्यरिष्टैः; इत्यादिरिष्टैः. २ न च विन्यवर्ततः; न गतः स कर्मेना. ३ अम्बरे. ४ मन्मथशत्रु. ५ सनाथैस्त्रिदिवेश्वरादिभिः; सनाथैस्त्रिदशेश्वरादिभिः. ६ समरे. ७ महासुरैः; सुरासुरैः. ८ विमुह्यते. ९ सोऽभिमुखम्; ओऽभिमुखम्. १० न. ११ त्वियम्. १२ तेन.

अभ्रंलिहैः शृङ्गशतैः समन्ततो दिक्चक्रवालैः स्थगितस्य भूभृतः ।
क्रौञ्चस्य रन्ध्रं विशिखेन निर्ममे येनाहवस्तस्य सह त्वया कुतः ३५

अभ्रंलिहैरिति ॥ भो मदान्ध ! येन सेनान्या कर्त्रा । अभ्रंलिहैराकाशस्पृग्भिः
शृङ्गशतैः सानुशतैः । तथा दिक्चक्रवालैः काष्ठामण्डलैः । 'चक्रवालं तु मण्डलम्'
इत्यमरः । समन्ततः परितः स्थगितस्याच्छादितस्य क्रौञ्चस्य क्रौञ्चसंज्ञकस्य भूभृतः
पर्वतस्य संबन्धि रन्ध्रं छिद्रम् । जातावेकवचनम् । विशिखेन बाणेन निर्ममे
निर्मितम् । कर्मणि लिट् । तस्याहवः सङ्ग्रामस्त्वया सह कुतः कारणात्म्यात् ?
अपि तु नेदमुचितमिति भावः ॥ ३५ ॥

अथ युग्मेनाह—

लब्ध्वा धनुर्वेदमनङ्गविद्विषस्त्रिःसप्तकृत्वः समरे महीभुजाम् ।
कृत्वाभिषेकं रुधिराम्बुभिर्धनैः स्वक्रोधवह्निं शमयांबभूव यः ३६

लब्ध्वेति ॥ यो जामदग्न्यः परशुरामोऽनङ्गविद्विषो हरसकाशाद्धनुर्वेदं लब्ध्वा
प्राप्य, अधीत्येति यावत् । अतः समरे युधि महीभुजां राज्ञां संबन्धिभ्यो रुधि-
राम्बुभिः शोणितजलैस्त्रिःसप्तकृत्वस्त्रिगुणसप्तवारम्, एकविंशतिवारमिति यावत् ।
अभिषेकं स्नानं कृत्वा स्वक्रोधवह्निमात्मीयकोपाग्निं शमयांबभूव, एकविंशतिवारं
क्षत्रियान्हत्वा शान्तोऽभूदिति भावः ॥ ३६ ॥

न जामदग्न्यः क्षयकालरात्रिकृत्स क्षत्रियाणां समराय वल्गति ।
येन त्रिलोकीर्षुभटेन तेन कुतोऽवकाशः सह विग्रहग्रहे ॥ ३७ ॥

नेति ॥ क्षत्रियाणाम् । 'क्षत्राद्धः' (पा. ४।१।१३८) इति घप्रत्ययः ।
'आयनेयी-' (पा. ७।१।२) इति तस्येयादेशः । क्षयसंबन्धिनीं कालरात्रिं करोति
यः स जामदग्न्यो जमदग्नेरपत्यं पुमान् रामस्त्रिलोक्यां सुभटेन सुतरां योद्धा येन
सेनान्या सह समराय समरं कर्तुं न वल्गति न चलति, नैवोद्युक्त इत्यर्थः ।
तेन सकलराजकुलजिघत्सद्रामविभीषकेण सेनान्या सह तव त्वत्कर्तृके विग्रहग्रहे

पाठा०—१ दिक्चक्रवालस्थगितस्य; दिक्चक्रवालस्थगतस्य. २ स्वशरैर्विनिर्ममे
येनाहवे तेन कुतः समो भवान्. ३ कृताभिषेकः. ४ तिलकेन. ५ अवकाशी;
अवकेशी. ६ विग्रहग्रहः.

रणग्रहे । 'विग्रहः कायविस्तारविभागे ना रणे स्त्रियाम्' इति मेदिनी । कुतः कस्माद्वकाशोऽवसरः स्यात् ? अपि तु न स्यादिति काक्वा व्याख्येयम् । अतः सर्वथैवामुना सह त्वया न योद्धव्यं, किंतु निवर्तनीयमेवेति भावः ॥ ३७ ॥

ननु निवर्तने पुनरपि वधशङ्केति चेत्तत्राह—

त्यजाशु गर्वं मदमूढ ! मा स्म गाः स्मरारिसूनोर्वरशक्तिगोचरम् ।
तमेव नूनं शरणं ब्रजाधुना जगत्सुवीरं स चिराय जीव तत् ३८

त्यजति ॥ भो मदमूढ उन्मादमूर्ख ! आशु ग्रीध्रं गर्वमभिमानं त्यज । स्मरारिसूनोः सेनान्याः संबन्धिनी या वरा श्रेष्ठा शक्तिरायुधं तस्या गोचरं विषयं मा स्म गा मा स्म याहि । तर्हि किं कर्तव्यमित्याह—अधुनेदानीं नूनमेव निश्चयेनैव । 'नूनमवश्यं निश्चये द्वयम्' इत्यमरः । शरणं रक्षितारम् । 'शरणं गृह्रक्षित्रोर्वधरक्षणयोरपि' इति मेदिनी । तं जगत्सुवीरं सेनान्यं ब्रज गच्छ । तत्तस्माद्गमनाद्भेतोः स त्वं चिराय जीव बहुकालं प्राणान्धारय, कुमारगमनं विना न तवान्यजीवातुरिति भावः ॥ ३८ ॥

श्रुत्वेति वाचं वियतो गरीयसीं क्रोधादहंकारपरो महासुरः ।

प्रकम्पिताशेषजगत्रयोऽपि सन्नैकम्पतोच्चैर्दिवमभ्यधाच्च सः ॥३९॥

श्रुत्वेति ॥ वियत आकाशेत्येवंभूतां गरीयसीमतिशयगुणं वाचं श्रुत्वा क्रोधाद्भेतोरहंकारोऽभिमाने । 'गर्वोऽभिमानोऽहंकारः' इत्यमरः । परः सक्तः । 'परः श्रेष्ठादिदृगन्योत्तरे क्लीबं तु केवले' इति मेदिनी । 'आदि'शब्दसंगृहीतत्वेन सक्तिवाचकत्वं विवेचनीयम् । सोऽसुरस्तारकः प्रकर्षेण कम्पितं वेपितमशेषं समस्तं जगतां त्रयं येन तथाभूतः सन्नप्यकम्पत चकम्पे, भारत्या अत्यासत्वादिति भावः । अथ च दिवं स्वर्गमुच्चैरुच्चैःस्वरेणाभ्यधादचकथत् ॥ ३९ ॥

अथ 'किम्' इत्यादिभिस्त्रिभिस्तदुक्तिमाह—

किं ब्रूथ रे व्योमचरा महासुराः ! स्मरारिसूनुप्रतिपक्षवर्तिनः ।

मदीयबाणव्रणवेदना हि साऽधुना कथं विस्मृतिगोचरीकृता ४०

पाठा०—१ दर्पम्. २ जगत्प्रवीरम्. ३ सुचिराय. ४ वरीयसीम्. ५ सः. ६ नाकम्पतः; प्राकम्पत. ७ अभ्यधात्ततः; अभ्यगात्ततः. ८ हे. ९ मखारि. १० वेदनामहोऽधुनेव. ११ विस्मृत्य गताः स्वपृष्ठतः.

किमिति ॥ रे व्योमचराः ! रे इति नीचसंबोधने । महासुरा महान्तः सुरा यूयं स्मरारिसूनोः कुमारस्य प्रतिपक्षे कोटौ वर्तन्ते तथाभूताः सन्तः किं ब्रूथ वदथ ? नेदं वाच्यमिति ध्वनिः । ननु वादे त्वया किं कृतमित्याह—सा पूर्वतरा मदीयानां बाणानां संबन्धनां व्रणानां रन्ध्राणां वेदना पीडाऽधुना हीदानीमेव कथं केन प्रकारेण विस्मृतिगोचरीकृता विस्मरणविषयीकृता ? अपि त्विदानीमपि सैव स्मर्तव्या, अग्रे भोक्ष्यमाणत्वात् ॥ ४० ॥

कटुस्वरैः प्रालपथाम्बरस्थिताः शिशोर्बलात्पङ्क्तिज्जातकस्य किम् ।
श्वानः प्रमत्ता इव कार्तिके निशि स्वैरं वनान्ते मृगधूर्तका इव ॥ ४१ ॥

कटुस्वरैरिति ॥ भो देवाः ! यूयमम्बरस्थिता आकाशवर्तिनः सन्तः पङ्क्तिज्जातकस्य पङ्क्तिजन्मनः शिशोर्बालस्य बलाद्वीर्याद्वेतोः कार्तिके बहुले मासि प्रमत्ता उन्मत्ताः श्वान इव निशि वनान्ते वनमध्ये मृगधूर्तका मृगा एव धूर्तकास्त इव किं प्रालपथ प्रलापं कुरुथ ? अपि तु मदपेक्षया निर्वीर्यैर्भवद्भिः प्रलापो न विधेय इति भावः ॥ ४१ ॥

सङ्गेन वो गर्भतपस्विनः शिशुर्वराक एषोऽन्तमवाप्स्यति ध्रुवम् ।
अतस्करस्तस्करसङ्गतो यथा तद्वो निहन्मि प्रथमं ततोऽप्यमुम् ४२

सङ्गेनेति ॥ भो देवाः ! वो युष्माकं सङ्गेन संबन्धेन निमित्तेन वराकोऽति-
कृपणत्वाच्छोचनीयः । 'वराकः शंकरे पुंसि शोचनीयेऽभिधेयवत्' इति मेदिनी ।
एष पुरोवर्ती गर्भतपस्विनः । अत्र 'गर्भ'शब्देन गर्भत्वं तदस्यास्तीति गर्भः ।
अशीआद्यच् । ततो गर्भत्ववानिति निष्पन्नम् । गर्भत्वं चात्र बालत्वम् । 'गर्भो
भूणेऽर्भकं कुशौ' इति मेदिनी । एवं च बाल इति निष्कर्षः । स चासौ तपस्वी
च । बालत्वेऽपि तपस्वित्वकथनाद्गर्भक्ये त्वर्थात्सिद्धम् । एवं च बालत्वमारभ्य
तपस्वित्वेन निर्धिकचनस्येति तात्पर्यार्थः । अथवा गर्भत्वादिति ल्यब्योतनिका या
पञ्चमी तदन्तेन 'तपस्वि'शब्दस्य समासो विधेयः, गर्भत्वं बालत्वमारभ्य तपस्वी-
त्यर्थः । तथाभूतस्य शिवस्य शिशुर्बालः कुमारः । तस्करसङ्गतश्चौरसङ्गेनातस्करो
यथा चौर इव ध्रुवं निश्चयेनान्तं मरणमवाप्स्यति प्राप्स्यति । तत्तस्माद्वो

पाठा०—१ कटुस्वरैरारट्थः; कटुस्वरैरैरयथ. २ प्रवृत्ताः. ३ कार्तिकीनिशि.
४ गर्भतपस्विनः. ५ अतस्करम्. ६ तु.

युष्मान्प्रथमं प्राङ् निहन्मि । 'वर्तमानसामीप्ये वर्तमानवद्वा' (पा. ३।३।१३१)
इति भविष्यकालेऽपि वर्तमानप्रयोगः । ततो भवद्भननानन्तरममुं कुमारमपि
निहन्मि निहनिष्यामि ॥ ४२ ॥

इतीरयत्युग्रतरं महासुरे महाकृपाणं कलयत्यलं क्रुधा ।

परस्परोत्पीडितजानवो भयान्नभश्चरा दूरतरं विदुद्रुवुः ॥ ४३ ॥

इतीति ॥ इति पूर्वोक्तमीरयति वदति महासुरे तारके क्रुधा हेतुनोग्रतरम-
त्यन्तभयानकं महाकृपाणं महान्तं खड्गम् । अलं पर्याप्तत्वेन । अनेन प्रथमं स्पर्शमात्र
एवेति व्यज्यते । 'अलं भूषणपर्याप्तिवारणेषु निरर्थकं' इति विश्वः । कलयति
बिभ्रति सति । नभश्चरा देवा भयाद्देतोः परस्परमन्योन्यमुत्पीडिता अतिसंकीर्ण-
तया दृष्टत्वाद्ब्रथिता जानव उरुपर्वाणि येषाम् । 'जङ्घा तु प्रसृता जानूरुपर्वाष्टीव-
दस्त्रियाम्' इत्यमरः । तथाभूताः सन्तो दूरतरमतिदूरम् । 'दूरान्तिकार्थेभ्यो
द्वितीया च' (पा. २।३।३५) इति प्रातिपदिकार्थमात्रे द्वितीया । विदुद्रुवुः
पलायांचक्रिरे । 'द्रु गतौ' इत्यस्मात्कर्तरि लिट् ॥ ४३ ॥

ततोऽज्वलेपाद्विकटं विहंस्य स व्ययधत्त कोशादसिमुत्तमं बहिः ।

रथं द्रुतं प्रापय वासवान्तिकं नन्वित्यवोचन्निजसारथिं रथी ॥ ४४ ॥

तत इति ॥ ततोऽनन्तरं स तारको विकटं करालं यथा तथा । वक्ष्यमाण-
स्यासेर्विशेषणं वा । 'विकटा वज्रवाराह्यां त्रिषु रुचिकरालयोः' इति मेदिनी ।
विहस्याद्दहासं कृत्वा । उत्तममसिं करवालं कोशाद्बहिर्व्यधत्त कृतवान् । अथ च
रथी सः 'रथं वासवान्तिकमिन्द्रसमीपं द्रुतम् । ननु निश्चयेन प्रापय' इति निजं
स्वीयं सारथिं सूतमवोचत् । 'ननु प्रश्नेऽप्यनुनयेऽनुज्ञानेऽप्यवधारणे' इति
विश्वः ॥ ४४ ॥

मनोतिवेगेन रथेन सारथिप्रणोदितेन प्रचलन्महासुरः ।

तर्तः प्रपेदे सुरसैन्यसागरं भयंकराकारमपारमग्रतः ॥ ४५ ॥

मन इति ॥ ततोऽनन्तरं मनोतिवेगेनान्तःकरणादपि बहुलगतिजवेन सार-
थिना प्रणोदितेन प्रेरितेन रथेन प्रचलन्गच्छन् महासुरस्तारकोऽग्रतः पुरतः,

पाठा०—१ ध्रुवम्. २ निकृष्य. ३ अभिकोशमाधादसिमंशुभासुरम्. ४ बत.
५ प्रति. ६ द्रुतम्.

स्थितमिति शेषः । अपारमनवधिकं भयंकराकारम्, विभीषणाकृतिमत्पुरुष-
मित्यर्थः । सुरसैन्यसागरं देवसेनासमुद्रं प्रपेदे प्राप ॥ ४५ ॥

पुरः सुराणां पृतनां प्रथीयसीं विलोक्य वीरः पुलकं प्रमोदजम् ।
बभार भूम्नाथ स बाहुदण्डयोः प्रचण्डयोः संगरकेलिकौतुकी ४६

पुर इति ॥ वीरः शूरः । 'वीरो रसविशेषे पुंस्युत्तरे सुभटे त्रिपु' इति
मेदिनी । स तारकः प्रथीयसीमतिपृथुलां सुराणां देवानां संबन्धिनीं पृतनां सेनां
पुरोऽग्रे विलोक्य प्रचण्डयोर्बाहुदण्डयोर्भुजदण्डयोः । 'दण्डोऽस्त्री लघुडे पुमान्'
इति मेदिनी । प्रमोदजमानन्दजनितं पुलकं रोमाञ्चं भूम्ना बाहुल्येन बभार
धृतवान् । यतः संगरकेलौ सङ्ग्रामक्रीडायां कौतुक्युत्साहवान्, वीराणां सेना-
दर्शनमेव महान्मुदो हेतुरिति भावः ॥ ४६ ॥

ततो महेन्द्रस्य चराश्चमूचरा रणान्तलीलारभसेन भूयसा ।

पुरः प्रचेलुर्मनसोऽतिवेगिनो युयुत्सुभिः किं समरे विलम्बयते ४७

तत इति ॥ ततोऽन्तरं मनसः सकाशादप्यतिवेगिनोऽत्यन्तजववन्तः । तथा
भूयसाऽतिशयेन रणान्ते सङ्ग्राममध्ये या लीला विलासः । विलासोऽत्र समराङ्गणा-
धिकरणकमात्मीयभुजदण्डगतपराक्रमचमत्कृतिदर्शनम् । तत्र रभसेन वेगेन ।
'लीलां विदुः केलिविलासखेलाशृङ्गारभावप्रभवक्रियासु' इति विश्वः । चम्वां
सेनायां चरन्तीति विग्रहे 'चरेष्टः' (पा. ३।२।१६) इति टप्रत्ययः । तथाभूता
महेन्द्रस्येन्द्रस्य चराश्चाराः, दूता इति यावत् । 'चरो द्यूतप्रबन्धे स्याच्चारजङ्गम-
योश्चले' इति विश्वः । समरे सङ्ग्रामे युयुत्सुभिर्योद्धुमिच्छुभिः, भवद्भिरित्यर्थः ।
किं विलम्बयते किं विलम्बः क्रियते ? अपि तु सत्वरमेव युध्यतामिति प्रतिपक्षान्,
वक्तुमित्यपि शेषः । पुरोऽग्रे प्रचेलुः ॥ ४७ ॥

पूरःस्थितं देवरिपोश्चमूचरा बलैर्द्विषः सैन्यसमुद्रमभ्ययुः ।

भुजं समुत्क्षिप्य पूरेभ्य आत्मनोऽभिधानमुच्चैरभितो न्यवेदयन् ४८

पुर इति ॥ देवरिपोस्तारकस्य चमूचराः सेनाचराः पुरःस्थितमग्रस्थितं बल-
द्विष इन्द्रस्य संबन्धिनं सैन्यसमुद्रं सेनासागरमभ्ययुः संमुखत्वेन जग्मुः । अथ

पाठा०—१ पृतनाः प्रथीयसीः. २ भूम्ना बहु. ३ ऽसुरेन्द्रानुचराः; ऽसुरेन्द्रस्य
चराः. ४ पुरःसराः. ५ सुरद्विषः. ६ अभ्ययुः. ७ सहेलमात्मनः.

चाभितः संमुखम् । 'अभितः शीघ्रसाकल्यसंमुखोभयतोऽन्तिके' इति विश्वः ।
भुजं बाहुं समुत्क्षिप्योत्थाप्य आत्मनोऽभिधानं नाम । 'आख्याहे अभिधानं च
नामधेयं च नाम च' इत्यमरः । उच्चैःस्वरेण परेभ्यः शत्रुभ्यो न्यवेदयन् 'वयममु-
कनामानो वयममुकनामानः' इति निवेदितवन्तः ॥ ४८ ॥

पुरोगतं दैत्यचमूमहार्णवं दृष्ट्वा परं चुक्षुभिरे मंहासुराः ।

पुरारिसूनोर्नयनैककोणके ममुर्मेटास्तस्य रणेऽवहेलया ॥ ४९ ॥

पुर इति ॥ महासुरा महान्तः सुरा इन्द्रादयः पुरोगतमग्रे प्राप्तं दैत्यस्य
तारकस्य चमूरेव महानर्णवः समुद्रस्तं दृष्ट्वा परं केवलम् । 'परमव्ययमिच्छन्ति-'
इति विश्वः । चुक्षुभिरे मंचेलः, विव्यथुरिति यावत् । रणे संगरेऽवहेलया
'मदपेक्षया केयं वराकिका सेना' इत्यानादरेणोपलक्षितस्य तस्य पुरारिसूनोः
शिवपुत्रस्य नयनैककोणकं नेत्रैकदेश एव । 'कोणो वाद्यप्रभेदः स्यात्कोणोऽन्धौ
लंगुडेऽर्कजे । वीणादिवादनोपायेऽप्येकदेशे गृहस्य च ॥' इति विश्वः । अत्र
गृहस्यैव कोण इत्यविवक्षितम्, किंत्वन्यसाधारणत्वेन प्रकृत इष्टसिद्ध्यर्थमुपलक्षितत्वे
गमनीय इत्यलम् । भटा योद्धारो ममुः समाविविशुः ॥ ४९ ॥

द्विषद्वलत्रासविभीषिताश्चमूर्दिवौकसामन्धकशत्रुनन्दनः ।

अपश्यदुद्दिश्य महारणोत्सवं प्रसादपीयूषधरेण चक्षुषा ॥ ५० ॥

द्विषदिति ॥ महारणोत्सवमुद्दिश्य स्थितोऽन्धकशत्रुनन्दनः कार्तिकेयो द्विष-
द्वलत्रासेन तारकसैन्यशासनेन विभीषिता भीता दिवौकसां देवानां चमूः सेना
कर्म । प्रसादोऽनुग्रहः, स एव पीयूषममृतं तद्वरति तथाभूतेन चक्षुषाऽपश्यदुद्दिश्य ।
अनेन 'यूयं मा भैष्ट, प्रसन्ना भवत, निःशङ्कं युध्यस्व च' इति व्यज्यते ॥ ५० ॥
उत्साहिताः शक्तिधरस्य दर्शनान्मृधे महेन्द्रप्रमुखा मंखाशनाः ।
अहं मृधे जेतुमरीनरीरमन्न कस्य वीर्याय वरस्य संगतिः ॥ ५१ ॥

पाठा०—१ अभितः. २ अखिलाः सुराः; अखिलाः स तु. ३ स्मरारिसूनोः.
४ ममौ. ५ भटः; पुरः. ६ भावि रणे हि हेलया. ७ विसंकुला चमूम्. ८ महाह-
वोत्सवम्; महाहवे बलम्. ९ उत्साहिनः. १० सुधाशिनः. ११ अहंजुषः; अयन्नतः.

उत्साहिता इति ॥ शक्तिधरस्यायुधविशेषधारिणः । 'शक्तिर्बले प्रभावादौ शक्तिः प्रहरणान्तरे' इति विश्वः । अत एव मृधे मङ्गये । 'मृधमास्कन्दनं मङ्गयम्' इत्यमरः । तस्य कुमारस्य दर्शनाद्धेतोरुत्साहिता उत्साहं प्राप्ता महेन्द्र-प्रमुखा इन्द्रपूर्वा मखाशना यज्ञहविर्भोक्तारो देवा मृधे संगरे 'अहमेवारीव्शत्रून्नेतुं समर्थोऽस्मि नान्यः' इति वदन्तः सन्तोऽरीरमन् रेमिरे । तथा हि—वरस्य श्रेष्ठस्य संगतिः संबन्धः कस्य पुरुषस्य वीर्याय वीर्यं कर्तुं न भवति ? अपि तु सर्वस्यापीत्यर्थः । गतवीर्यस्य वीर्यकरणे महदाश्रय एव निदानं नान्यदिति काका ध्वन्यते ॥ ५१ ॥

परस्परं वज्रधरस्य सैनिका द्विपोऽपि योद्धुं स्वकरोद्धृतायुधाः ।
वैतालिकश्राविततारविक्रमाभिधानमीयुर्विजयैषिणो रणे ॥ ५२ ॥

परस्परमिति ॥ रणे युद्धे विजयैषिणो विजयं प्राप्तुमिच्छवः । अत एव योद्धुं युद्धं कर्तुं स्वकरैरात्मीयपाणिभिरुद्धृतानि गृहीतान्यायुधानि खड्गादीनि यैस्तथाभूता वज्रधरस्येन्द्रस्य द्विपोऽपि तारकस्य च । अपिरत्र समुच्चयार्थः । 'अपि संभावनाप्रभशङ्कागर्हासमुच्चये' इति विश्वः । सैनिकाः सेनाचराः । 'चरति' (पा. ४।४।८) इति ठक् । वैतालिकैर्वन्दिभिः श्रावितान्याकणितानि तार उच्चैर्विक्रमोऽभिधानानि नामानि च यस्मिन्कर्मणि यथा तथा परस्परमन्योन्यमीयुः प्रापुः, मिमिलुरिति यावत् ॥ ५२ ॥

सङ्ग्रामं प्रलयाय संनिपततो वेलामतिक्रामतो

वृन्दारासुरसैन्यसागरयुगस्थाशेषदिग्व्यापिनः ।

कौलातिथ्यभुजो बभूव बहलः कोलाहलः क्रोर्षणः

शैलोत्तालतटीविघट्टनपटुर्ब्रह्माण्डकुक्षिभरिः ॥ ५३ ॥

सङ्ग्राममिति ॥ प्रलयाय नष्टचेष्टतयै, तां कर्तुमित्यर्थः । सङ्ग्रामं समरं संनिपततः समुदितवतः । अन्यत्र प्रलयाय लोकसंहाराय संनिपततो वर्धमानस्य ।

पाठा०—१ प्रवरोद्धृतायुधाः; प्रचुरोद्धृतायुधाः. २ वैमानिकैः श्रावितमान-सत्क्रमाभिधानम्; वैतालिकैः श्रावितनामविक्रमाः सोत्साहम्; वैतालिकश्रावित-नामविक्रमाभिधानम्. ३ संग्रामप्रलयाय; संग्रामे प्रलयाय. ४ आरोहदिग्व्यापिनः. ५ कालातिथ्यपृथुप्रदानबहलः; कालातिथ्यपृथूच्चाल बहलः. ६ क्रोधिनः; क्रोधिलः.

अत एव वेलां मर्यादाम् । एकत्र न्याय्याचरणम्, अन्यत्रावधिम्, सीमानमिति यावत् । 'वेला काले च जलधौ तीरे नीरविकारयोः । झिष्टरसने रोगे च सीम्नि वाचि युधि स्त्रियाम्' इति विश्वः । अतिक्रामत उल्लङ्घयतः, निर्मर्यादत्वेन युञ्जमानस्य सीमानमुल्लङ्घय चलत इत्यर्थः । अत एवाशेषासु दिक्षु व्यापिने व्याप्नुवतः । उभयत्रापि समानमेतत् । तथा कालस्य यमस्य संबन्ध्यातिथ्यमतिथ्युचितस्त्कारं भुनक्ति भोक्ष्यति तथोक्तस्य । 'वर्तमानसामीप्ये-' (पा. ३।३।१३१) इति लट् । अन्यत्र कालं कृष्णमातिथ्यमतिथिसत्कारं भुनक्ति भोजयति । अन्तर्भावविशिष्टार्थः । प्रलये वर्धमानसमुद्रनीरे केवलं तस्यैव वर्तमानत्वात् । वृन्दाराणां देवानामसुराणां च ये सैन्ये ते एव सागरौ समुद्रौ तयोर्युगस्य युगमस्य । 'युग्मं तु युगलं युगम्' इत्यमरः । तत्संबन्धी क्रोषणो मुखरः कोलाहलः कलकलो बहलः । अत एव शैलसंबन्धिनीनामुत्ताला उच्चतालवृक्षसहिता यास्तव्यः सैकतानि, शृङ्गमयीति यावत् । तासां विघट्टने स्फोटने पटुः समर्थः । अत एव ब्रह्माण्डे न कुर्वन् भरति तथोक्तश्च बभूव । शार्दूलविक्रीडितं वृत्तम्, 'सूर्याश्वैर्मसजस्तताः सगुणैः शार्दूलविक्रीडितम्' इति लक्षणात् ॥ ५३ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये सुरा-

सुरसैन्यसंघट्टो नाम पञ्चदशः सर्गः ।

षोडशः सर्गः ।



अथान्योन्यं विमुक्तास्त्रशस्त्रजालैर्भयंकरैः ।

युद्धमासीत्सुनासीरसुरारिबलयोर्महत ॥ १ ॥

अथेति ॥ अथ सुरासुरसंमेलनानन्तरम् । भयंकरैर्भयमुत्पादयद्भिः । अन्योन्यं परस्परं विमुक्तानि प्रहर्तुं विसृष्टान्यस्त्रशस्त्राणां शरादिमोहनादीनां जालानि समूहास्तैः कृत्वा । सुनासीर इन्द्रः, सुरारिस्तारकः, तयोर्बले सैन्ये तयोः । 'बलं

गन्धरसे रूपे स्थामनि स्थौल्यसैन्ययोः' इति विश्वः । महद्भौरं युद्धं सङ्ग्राम आसीद्वभूव । सर्गेऽस्मिन्वृत्तमनुष्टुप् ॥ १ ॥

पत्तिः पत्तिमभीयाय रणाय रथिनं रथी ।

तुरंगस्थं तुरंगस्थो दन्तिस्थं दन्तिनि स्थितः ॥ २ ॥

पत्तिरिति ॥ पत्तिः पादचारी पत्तिं पादचारिणम्, रथी रथारूढो रथिनं रथारूढम्, तुरंगस्थोऽश्ववाहस्तुरंगस्थमश्ववाहम्, दन्तिनि गजे स्थितो दन्तिस्थं गजारोहम्, रणाय रणं कर्तुमभीयाय संमुखमगमत् । अत्र प्रत्येकं क्रियासंबन्धो विधेयः, अन्यथा बहुत्वप्रसङ्गः ॥ २ ॥

युद्धाय धावतां धीरं वीराणामितरेतरम् ।

वैतालिकाः कुलाधीशा नामान्यलमुदाहरन् ॥ ३ ॥

युद्धायेति ॥ इतरेतरं परस्परं युद्धाय युद्धं कर्तुं धीरं गम्भीरं यथा तथा धावतां विद्वतां वीराणां योद्धृणां नामानि कुलाधीशाः कुलस्वामिनः, कुलप्रदीपा इति यावत् । अनेन स्वात्मविद्यायामतिप्रावीण्यं व्यज्यते । वैतालिका बन्दिनः । अलं भूषणम्, शोभेति यावत् । यथा स्यात्तथोदाहरन्नुचुः । 'अयममुकसंज्ञको वीरो धावति, अयममुकसंज्ञको वीरो धावति' इत्येवंभूतं जगदुरित्यर्थः । आत्म-परावबोधार्थमिति भावः ॥ ३ ॥

पठतां बन्दिवृन्दानां प्रवीरा विक्रमावलीम् ।

क्षणं विलम्ब्य चित्तानि ददुर्युद्धोत्सुकाः पुरैः ॥ ४ ॥

पठतामिति ॥ प्रवीराः प्रकृष्टयोद्धारो विक्रमावलीं पराक्रमसमाहारं पठतां स्तुवताम् 'साधु पराक्रान्तम्, साधु पराक्रान्तम्' इति वदतां बन्दिवृन्दानां वैतालिकसमूहानां पुरोऽग्रे चित्तानि मनांसि क्षणं विलम्ब्य ददुः । यतो युद्धो-त्सुकाः समरोत्कण्ठिताः, समरोत्कण्ठितमनोदानाभावो न श्रवणेन्द्रियस्य केवलस्यैवार्थबोधासंभवात् ॥ ४ ॥

पाठा०—१ कुलाधीशनामानि. २ पठिता बन्दिभिः श्रुत्वा प्रवीरबिरुदावलीः; पठिता बन्दिवृन्देन प्रवीरबिरुदावलीः; पठतां बन्दिवृन्दानां प्रवीरबिरुदावलिम्. ३ अपि.

सङ्ग्रामानन्दवर्धिष्णौ विग्रहे पुलकाञ्चिते ।

आसीत्कवचविच्छेदो वीराणां मिलतां मिथः ॥ ५ ॥

सङ्ग्रामेति ॥ सङ्ग्रामानन्देन समरोत्साहेन वर्धिष्णौ वृद्धिशीले अत एव पुलकाञ्चिते रोमाञ्चव्यासे मिथो मिलतां संगच्छमानानां वीराणां योद्धृणां विग्रहे शरीरे । जातावेकवचनम् । कवचानां वारणानां विच्छेदो विभेद आसीत् ॥ ५ ॥

निर्दयं खड्गभिन्नेभ्यः कवचेभ्यः संमुत्थितः ।

आसन्व्योमदिशस्तूलैः पलितैरिव पाण्डुराः ॥ ६ ॥

निर्दयमिति ॥ निर्दयं निष्कृपं खड्गभिन्नेभ्यः कर्वालविर्दोर्णेभ्यः कवचेभ्यः सकाशात्समुत्थितैरुड्डयितैस्तूलैः कार्पासैः । ‘तूलः पिचौ भवेत्तूलं ब्रह्मदारुविहायसोः’ इति विश्वः । पलितैरिव जराजनितशुक्लैरिव । ‘पलितं जरसा शौक्ल्यम्’ इत्यमरः । व्योमसहिता दिशः पाण्डुराः श्वेता आसन् । उत्प्रेक्षया कवचविच्छेदेऽपि वीराणां युद्धविषयक उत्साहो न विच्छिन्न इति ध्वन्यते । अतोऽलंकारेण वस्तुध्वनिः ॥ ६ ॥

खड्गा रुधिरसंलिप्ताश्चण्डांशुकरभासुराः ।

इतस्ततोऽपि वीराणां विद्युतां वैभवं दधुः ॥ ७ ॥

खड्गा इति ॥ रुधिरं संलिप्ताः । तथेतस्तश्चण्डांशुकरैः सूर्यकिरणव्यतिकरैर्भासुराश्चमत्कुर्वन्तो वीराणां खड्गा विद्युतां तडितां वैभवं सादृश्यं दधुः, तद्वच्छुशुभिर इत्यर्थः । अत्रोपमया खड्गानां वीरकरसंपर्कजनितपरिकम्पचमत्कारकारित्वं ध्वन्यते । अतोऽत्राप्यलंकारेण वस्तुध्वनिः । तथा वीरकरसंपर्कजनितपरिकम्पचमत्कारकारित्वरूपव्यङ्ग्येन प्रतिद्वन्द्विविह्वलजनितद्विगुणोत्साहवत्त्वं च व्यज्यते ॥ ७ ॥

विसृजन्तो मुखैर्ज्वाला भीमा इव भुजंगमाः ।

विसृष्टाः सुभटै रूष्टैर्व्योम व्यानशिरे शराः ॥ ८ ॥

पाठा०— १ पुलकाङ्किते. २ धीराणाम्. ३ समुच्छ्रितैः. ४ स्थूलैः. ५ पतितैः ६ पित्रराः. ७ वैद्युतम्; विद्युतः. ८ तुष्टैः; तुङ्ग. ९ असुराः.

विस्सृजन्त इति ॥ रुद्धैः सुभटैः शोभनयोद्धभिर्विस्सृष्टा विमुक्ताः शरा बाणाः । मुखैरग्रेज्जाला उल्का विस्सृजन्तो मुञ्चन्तः । अत एव भीमा भयानका भुजंगमा इवेत्युपेक्षा । व्योम कर्म । व्यानशिरे व्यापुः । अत्र सुभटकर्तृक-
विस्सर्जनव्यापारपूर्वकव्योमव्याप्त्या प्राग्भाविताविशिष्टशत्रुविग्रहभेदनं ध्वन्यते । अन्यथा व्योमव्याप्तिमात्रस्यैव विवक्षितत्वेन व्यापृतैर्व्यर्थत्वमुद्भाव्येत । तेनात्र वस्तुना वस्तुध्वनिः ॥ ८ ॥

बाढं वपूंषि निर्भिद्य धन्विनां निघ्नतां मिथः ।

अशोणितमुखा भूमिं प्राविशन् दूरमाशुगाः ॥ ९ ॥

वाढमिति ॥ मिथोऽन्योन्यं दूरमतिशयेन निघ्नतां प्रहरतां धन्विनां धनु-
र्धारिणां वपूंषि गात्राणि बाढं गाढम्, दढमिति यावत् । निर्भिद्याप्यशोणित-
मुखाः शोणितमाहित्यराहित्यवन्ति मुखान्यग्राणि येषां त आशुगा बाणा भूमिं
प्राविशन् प्रविष्टाः । अत्र विभेदका अप्यशोणितमुखा इति विरोधाभासालंकारेण
बाणानामतिशीघ्रगामित्वरूपवस्तुध्वनिः । न च शीघ्रमेव व्यञ्जनीयमिति वाच्यम् ;
आशुगा इत्यनेनैव तदभिहितत्वात् ॥ ९ ॥

निर्भिद्य दन्तिनः पूर्वं पातयामासुराशुगाः ।

पेतुः प्रवरयोधानां प्रीतानामाहवोत्सवे ॥ १० ॥

निर्भिद्येति ॥ आहवोत्सवे सङ्ग्रामरूपोत्सवे प्रीतानां प्रवरयोधानामतिश्रेष्ठ-
योद्धृणां संबन्धिन आशुगा बाणा दन्तिनो गजान्निर्भिद्य भेदयित्वा पूर्वं पातया-
मासुः । पश्चात्स्वयमपि पेतुः । अत्र वाक्यार्थरूपवस्तुना प्राणापहारकं तेषामति-
तैक्षण्यं वस्तु ध्वन्यत इति वस्तुना वस्तुध्वनिः ॥ १० ॥

ज्वलदग्निमुखैर्बाणैर्नारिन्द्रैरितरेतरम् ।

उच्चैर्वैमानिका व्योम्नि कीर्णे दूरमपासरन् ॥ ११ ॥

ज्वलदिति ॥ ज्वलदग्निमुखैः प्रज्वलद्बह्विसहिताग्रैः । तथेतरेतरं परस्परं
नारिन्द्रैर्निर्गतावकाशैः, परस्परसंघट्टितैरिति तात्पर्यार्थः । बाणैः शरैः । उच्चैरति-
शयितं यथा तथा कीर्णे व्यासे व्योम्नि वैमानिका विमानचारिणो देवा विष्णवादयो
दूरमपासरन्दुबुधुः । आत्मशरीरसंबन्धशङ्काकुलत्वादिति भावः ॥ ११ ॥

विभिन्नं धन्विनां बाणैर्व्यथार्तमिव विह्वलम् ।

ररास विरसं व्योम ईधेनप्रतिरवच्छलात् ॥ १२ ॥

विभिन्नमिति ॥ धन्विनां बाणैर्विभिन्नं विदीर्णम् । अत एव व्यथार्तं पीडया दुःखितम् । अत एव विह्वलम्, इतिकर्तव्यताविस्मरणाश्रयमित्यर्थः । व्योम नभः इधेनप्रतिरवस्य पश्चिमविशेषप्रतिध्वनेश्छलान्मिषेण विरसं कठोरं यथा तथा ररासेव रुरोदेवेत्युत्प्रेक्षालंकारः ॥ १२ ॥

चापैराकर्णमाकृष्टैर्विमुक्ता दूरमाशुगाः ।

आधावन्रुधिरास्वादलुब्धा इव रणैषिणाम् ॥ १३ ॥

चापैरिति ॥ आकर्ण कर्णपर्यन्तमाकृष्टै रणैषिणां योद्धृणां संबन्धिमिश्रापै-
र्धनुर्भिर्विमुक्ता विसृष्टा आशुगाः शरा रुधिरास्वादे लुब्धा लम्पटा इव दूरमधाव-
न्विद्वताः । लम्पटोऽपि भोजनास्वादाय द्रुतं पलायते तद्वत् ॥ १३ ॥

गृहीताः पाणिभिर्वीरैर्विकोशाः खड्गराजयः ।

कान्तिजालच्छलादाजौ व्यहसन्संमदादिव ॥ १४ ॥

गृहीता इति ॥ आजौ सङ्ग्रामे वीरैः कर्तृभिः । पाणिभिर्गृहीताः । तथा
विकोशाः कोशरहिताः । 'कोशोऽस्त्री कुड्मले पाले दिव्यखड्गपिधानके' इति
मेदिनी । खड्गराजयः करवालपङ्कजयः कान्तिजालच्छलाद्द्युतिसमूहकैतवेन संमदा-
द्वीराणामपि शत्रुविघातसाधने वयमेव यथोचितास्तथा नान्य इति प्रमोदाद्यह-
सन्निव जहसुरिवेत्युत्प्रेक्षा ॥ १४ ॥

खड्गाः शोणितसंदिग्धा नृत्यन्तो वीरपाणिषु ।

रजोधने रणेऽनन्ते विद्युतां वैभवं दधुः ॥ १५ ॥

खड्गा इति ॥ शोणितसंदिग्धा रुधिरसंलिप्ताः । तथा वीरपाणिषु नृत्यन्तः
खड्गाः । रजसा घने सान्दे । तथानन्तेऽपारे रणे विद्युतां वैभवं दधुः, तद्वच्छुशुभिर
इत्यर्थः । अत्र पदार्थवृत्तिनिर्देशालंकारः ॥ १५ ॥

पाठा०—१ यथार्थमिव विह्वलम्; वेश्याया इव विह्वलम्; विशाख इव
विह्वली. २ सेनापतिरवच्छलात्; सेनापतिरिव च्छलात्. ३ कान्तिजालच्छलादाजौ
व्यहसन्संमदा इव; कान्त्याननच्छलादाजेर्व्यहसन्संमदा इव; कान्त्या जनच्छलादानै-
र्व्यहसन्प्रमदा इव. ४ रजोधनरणे. ५ विभ्रमम्.

कुन्ताश्चकाशिरे चण्डमुल्लसन्तो रणार्थिनाम् ।

जिह्वाभोगा यमस्येव लेलिहाना रणाङ्गणे ॥ १६ ॥

कुन्ता इति ॥ रणाङ्गणे सङ्ग्रामचत्वरे चण्डं प्रचण्डं यथा तथोल्लसन्तो दीप्य-
मानाः कुन्ताः प्रासाः, भल्ला इति यावत् । 'कुन्तः प्रासे चण्डभावे क्षुद्रजन्तौ
गवेधुके' इति विश्वः । लेलिहानाः पुनःपुनरतिशयेन वा लिहन्ति ते लेलिहानाः,
आस्वादयन्त इत्यर्थः । लिहेर्यङन्ताच्छानच् । यमस्य जिह्वाभोगा इव रसरूपयन्त्रा-
णीव । 'आभोगो वरुणच्छत्रे पूर्णतायन्नयोरपि' इति विश्वः । चकाशिरे
दियुतिरे ॥ १६ ॥

प्रज्वलत्कान्तिचक्राणि चक्राणि वरचक्रिणाम् ।

चण्डांशुमण्डलश्रीणि रणव्योमनि बभ्रमुः ॥ १७ ॥

प्रज्वलदिति ॥ प्रज्वलत्प्रदीप्यमानं कान्तिचक्रं द्युतिमण्डलं येषां तानि ।
तथा चण्डांशुमण्डलस्य सूर्यमण्डलस्य श्रीरिव श्रीः शोभा येषां तानि । वराः श्रेष्ठा
ये चक्रिणो योधास्तेषां संबन्धीनि चक्राण्यायुधविशेषाः । 'चक्रो गणे चक्रशके
चक्रं सैन्यरथाङ्गयोः । ग्रामजाले कुलालस्य भाण्डे राष्ट्रास्त्रयोरपि' इति विश्वः ।
रणव्योमनि सङ्ग्रामरूपगगने बभ्रमुः । 'वा जूभ्रमुत्रसाम्' (पा. ६।४।१२४)
इत्येत्वाभ्यासलोपयोर्विकल्पः । अथ व्याख्यानान्तरम्—वरचक्रिणां वराणां
वीराणां ये चक्रिणो रथास्तेषां चक्राण्यङ्गानि रणव्योमनि बभ्रमुः । विशेषणद्वय-
मुभयत्रापि समानम् ॥ १७ ॥

केचिद्दीरैः प्रणादैश्च वीराणामभ्युपेयुषाम् ।

निपेतुः क्षोभतो वाहादपरे मुमुहुर्मदात् ॥ १८ ॥

केचिदिति ॥ अभ्युपेयुषां संमुखमागतवतां वीराणां धीरैर्गम्भीरैः प्रणादै-
र्गर्जितैः केचिद्दीराः क्षोभतश्चित्तसंचलनाद्धेतोर्वाहादश्चान्निपेतुर्मुमुर्च्छुः । अपरे
केचिन्मदाद्गर्वान्मुमुहुः, चेतनाविरहिता बभ्रुरित्यर्थः ॥ १८ ॥

पाठा०—१ रणार्थिताः. २ जिह्वाभागा. ३ रणक्षये; रणाजिरे. ४ चक्राणि.

५ चण्डेषुमण्डल. ६ धोरैः. ७ तु. ८ वाहा न.

कश्चिदभ्यागते वीरे जिघांसौ मुदमादधौ ।

परावृत्य गते क्षुब्धे विषसादाहवप्रियः ॥ १९ ॥

कश्चिदिति ॥ कश्चिद्वीरो जिघांसौ हन्तुमिच्छौ वीरेऽभ्यागते संमुखमागते सति । मुदमादधौ प्रससाद । अथ च क्षुब्ध एतदीयप्रहारक्षुभितेऽत एव परावृत्य गते तु विषसाद खिन्नोऽभूत् । यत आहवप्रियः सङ्ग्रामप्रियः । वीराणां प्रतिद्वन्द्वि-संमुत्थागमनमेव प्रीतिजनकं भवतीति भावः ॥ १९ ॥

बहुभिः सह युद्धा वा परिभ्रम्य रणोल्बणाः ।

उद्दिश्य तानुपेयुः केऽपि ये पूर्ववृता रणे ॥ २० ॥

बहुभिरिति ॥ रण उल्बणा उद्भटाः केऽपि योधा रणे सङ्ग्रामे बहुभिः सह युद्धा परिभ्रम्य वा तानुद्दिश्योपेयुर्युद्धार्थमभिजग्मुः । ये पूर्वं वृता अङ्गीकृताः । यैः सह पूर्वमयोधि तैरेव सह पुनरपि योद्धुं जग्मुरित्यर्थः ॥ २० ॥

अभितोऽभ्यागतान्योद्धुं वीरान् रणमदोद्धतान् ।

प्रत्यनन्दन्भुजादण्डरोमोद्गमभृतो भटाः ॥ २१ ॥

अभित इति ॥ भुजादण्डेषु यो रोम्णामुद्गमस्तं विभ्रति तथाभूता भटा योधाः कर्तारः रणस्य सङ्ग्रामस्य मदनोद्धतान् । अत एव योद्धुमभितोऽभ्यागतान्वीरान्, आलोक्येति शेषः । प्रत्यनन्दन्बह्वप्यन् ॥ २१ ॥

शस्त्रभिन्नेभकुम्भेभ्यो मौक्तिकानि च्युतान्यर्धः ।

अध्याहवक्षेत्रमुत्तकीर्तिबीजाङ्कुरश्रियम् ॥ २२ ॥

शस्त्रेति ॥ शस्त्रैर्भिन्ना विदीर्णा य इभकुम्भा गजगण्डस्थलानि । 'कुम्भः स्यात्कुम्भकर्णस्य सुते वेद्यापातौ घटे । राशिभेदे द्विपाङ्गे च' इति विश्वः । तेभ्योऽधश्च्युतानि मौक्तिकानि कर्तृणि । अध्याहवक्षेत्रमधिसङ्ग्रामकेदारम् । उत्तम् ।

पाठा०—१ क्षुब्धः; क्षुद्रे. २ सहयुध्वानः. ३ नामग्राहमुपेयुः केऽप्यग्रे पूर्ववृता वयम्. ४ अप्यागतान्. ५ योधी. ६ मदोल्बणान्; मदोद्धताः. ७ प्रत्यङ्ग-स्तद्भुजादण्डे रोमोद्गमभृतो मदात्. ८ अधुः. ९ आहवक्षेत्रमभ्युत्तकीर्तिबीजोत्कर-श्रियम्.

‘दृवप बीजसंताने’ इत्यतो निष्ठा । यत्कीर्तिबीजं यशोरूपमहीरुहबीजं तस्याङ्कुरस्तस्य श्रियं शोभाम्, दधुरिति शेषः ॥ २२ ॥

वीराणां विषमैर्घोषैर्विद्रुता वारणा रणे ।

शास्यमाना अपि त्रासान्नेजुर्धूताङ्कुशा दिशः ॥ २३ ॥

वीराणामिति ॥ रणे विषमैर्दुःसहैर्वीराणां घोषैर्विद्रुताः पलायिता वारणा गजाः शास्यमानाः शिष्यमाणा अपि, यन्तृभिरिति शेषः । धूताङ्कुशा अपमानिताङ्कुशाः सन्तस्त्रासादिशो भेजुः । ‘तृफलभज-’ (पा. ६।४।१२२) इत्येत्वान्भ्यासलोपौ । दिशः प्रति पलायांचक्रिरे ॥ २३ ॥

रणे बाणगणैर्भिन्ना भ्रमन्तो भिन्नयोधिनः ।

निमज्जुर्मिलद्रक्तनिम्नगासु महागजाः ॥ २४ ॥

रण इति ॥ रणे सङ्ग्रामे बाणगणैः शत्रुशरनिकरैर्भिन्नयोधिनो विदीर्णयन्तारः । अत एव स्वयमपि भिन्ना अत एव भ्रमन्तो महागजा मिलन्त्यः संयुजन्त्यो या रक्तस्य निम्नगा नद्यस्तासु निमज्जः ॥ २४ ॥

अपारेऽसृक्सरित्पूरे रथेषूच्चैस्तरैष्वपि ।

रथिनोऽभिरिपुं कुद्धा हुंकृतैर्व्यसृजञ्शरान् ॥ २५ ॥

अपार इति ॥ उच्चैस्तरैष्वपि रथेष्वपारेऽगाधेऽसृक्सरित्पूरे रुधिरनदीप्रवाहे मज्जत्सु सत्सु रथिनो रथारोहाः कुद्धाः । अत एव हुंकृतैः, भीषयन्त इति शेषः । अभिरिपुं शत्रुसंमुखं शरान्व्यसृजंस्तयजुः ॥ २५ ॥

खड्गनिर्लूनमूर्धानो व्यापतन्तोऽपि वाजिनः ।

प्रथमं पातयामासुरसिना दारितानरीन् ॥ २६ ॥

खड्गेति ॥ खड्गनिर्लूनमूर्धानः करवालकृत्तशिरसः । अत एव वाजिनोऽश्वान् व्यापतन्तोऽप्यसिना खड्गेन दारितान्विदीर्णानरीन् प्रथमं पातयामासुः, पुनः स्वयं पेतुरिति शेषः । अत्र ‘दारयित्वासिना रिपून्’ इति पाठः साधीयान् ॥ २६ ॥

पाठा०—१ गलत्. २ निमज्जाः सुमहागजाः. ३ अपरेऽसृक्सरित्पूरे.

४ अभिरथि कुद्धा हुंकृतैः; अभिकुधा कुद्धहुंकृतैः. ५ व्यापतन्तः.

२२ कु० सं०

वीराणां शस्त्रभिन्नानि शिरांसि निपतन्त्यपि ।

अधावन् दन्तदष्टोष्ठभीमान्यभिरिपुं क्रुधा ॥ २७ ॥

वीराणामिति ॥ शस्त्रभिन्नान्यत एव निपतन्त्यपि दन्तैर्दष्टाः पीडिता य ओष्ठा
अधरास्तैर्भीमानि घोराणि वीराणां शिरांसि क्रुधाऽभिरिपुं वैरिसंमुखमधावन् ॥ २७ ॥

शिरांसि वरयोधानामर्धचन्द्रहृतान्यलम् ।

आदधाना भृशं पादैः श्येना व्यानशिरे नभः ॥ २८ ॥

शिरांसीति ॥ अर्धचन्द्रहृतान्यर्धचन्द्राकारबाणकर्तितानि वरयोधानां
शिरांसि । पादैरादधाना गृह्णन्तः श्येनाः पक्षिविशेषा भृशमतिशयेन नभो व्यानशिरे
न्यायुः । सर्वस्मिन्नेव नभसि श्येननीतमस्तकान्येव जातानीति भावः ॥ २८ ॥

क्रोधादभ्यापददन्तिदन्तारूढाः पदातयः ।

अश्वारोहा गजारोहप्राणान्प्रासैरपाहरन् ॥ २९ ॥

क्रोधादिति ॥ पदातयः पट्टतयोऽश्वारोहाश्च क्रोधाद्धेतोरभ्यापततां संमुख-
मागच्छतां दन्तिनां दन्तेष्वारूढाः सन्तः । प्रासैः कुन्तैर्गजारोहप्राणान् यन्तृणा-
मसूनपाहरन् ॥ २९ ॥

शस्त्रच्छिन्नगजारोहा विभ्रमन्त इतस्ततः ।

युगान्तवातचलिताः शैला इव गजा बभुः ॥ ३० ॥

शस्त्रेति ॥ शस्त्रैश्छिन्ना गजारोहा येषामत एवेतस्ततो विभ्रमन्तो गजाः । युगा-
न्तवातैः प्रलयप्रभञ्जनैश्चलिता उत्पातिताः शैला इव बभुः शुशुभिर ॥ ३० ॥

मिलितेषु मिथो योद्धुं दन्तिषु प्रसभं भटाः ।

अगृह्णन् युध्यमानाश्च शस्त्रैः प्राणान्परस्परम् ॥ ३१ ॥

मिलितेष्विति ॥ योद्धुं मिलितेषु दन्तिषु, आरूढा इति शेषः । भटा
मिथोऽन्योन्यं युध्यमानाः प्रसभं बलाच्छस्त्रैः कृत्वा परस्परं प्राणानगृह्णन् ॥ ३१ ॥

पाठा०—१ भिन्नानाम्, २ दन्तदष्टोष्ठभीषणान्यरिषु, ३ अपि, ४ आदधानाः,
५ दिशः, ६ दन्तारूढेषु वाजिषु; दन्तारूढा नृवाजिषु, ७ अक्षारूढाः, ८ सहयुध्वानः.

रुषा मिथो मिलदन्तिदन्तसंघर्षजोऽनलः ।

योधाञ्छस्त्रहतप्राणानदहत्संहसारिभिः ॥ ३२ ॥

रुषेति ॥ रुषा क्रोधेन मिथोऽन्योन्यं मिलतां दन्तिनां ये दन्तास्तेषां संघर्षाज्जातोऽनलोऽग्निररिभिवैरिभिः शस्त्रैर्हताः प्राणा येषां तान्योधान् सहसा-
ऽकस्माददहतपुष्टोष ॥ ३२ ॥

आक्षिप्ता अपि दन्तीन्द्रः कोपनैः पत्तयः परम् ।

तदसूनुहरन् खड्गघातः स्वस्य पुरः प्रभोः ॥ ३३ ॥

आक्षिप्ता इति ॥ परमतिशयितं कोपनैः क्रुद्धैर्दन्तीन्द्रैराक्षिप्ता अपि, आक्षेप्तुं शुण्डेन गृहीता अपीत्यर्थः । पत्तयः पादचारिणः स्वस्य प्रभोः पुरः खड्गघातैस्तद-
सून् दन्तीन्द्रप्राणानहरञ्जगृहः ॥ ३३ ॥

उत्क्षिप्य करिभिर्दूरान्मुक्तानां योधिनां दिवि ।

प्रापि जीवात्मभिर्दिव्या गतिर्वा विग्रहैर्मही ॥ ३४ ॥

उत्क्षिप्येति ॥ करिभिरुत्क्षिप्योत्थाप्य दिवि दूरान्मुक्तानां योधिनां जीवा-
त्मभिर्जीवैः, प्राणैरिति यावत् । दिव्या स्वर्गीया गतिः प्रापि । विग्रहैर्देहैर्मही वा
प्रापि प्राप्ता । कर्मणि लुङ् ॥ ३४ ॥

खड्गैर्धवलधारालैर्निहत्य करिणां करान् ।

तैर्भुवापि समं विद्वान्संतोषं न भटा ययुः ॥ ३५ ॥

खड्गैरिति ॥ भटा योधा धवलधारालैर्धवलं धारां लान्ति गृह्णन्ति तैः,
शुभ्रधारैरित्यर्थः । अद्वितीयैः खड्गैः कृत्वा भुवा पृथिव्या समं विद्वान्प्रहृतात्करिणां
कराञ्छुण्डादण्डाच्चिह्नयापि लवित्वापि संतोषं तृप्तिं न ययुः, अन्यानपि निहन्मीति
बुद्धिमन्तो बभूवुरित्यर्थः ॥ ३५ ॥

पाठा०—१ गजारूढान्. २ सह सादिभिः. ३ उत्क्षिप्ता. ४ हस्तीन्द्रैः. ५ करैः.
६ ते रिपूनहनन्; तद्विपूनहरन्. ७ खड्गपातैः. ८ दूरम्. ९ दिवः. १० दिव्या-
ङ्गनाकण्ठपरिग्रहः; दिव्याङ्गनैषां विग्रहैर्मही. ११ यैर्भुवा. १२ वृद्धं शक्या
तान्पत्तयोऽहरन्.

आक्षिप्याभिदिवं नीताः पत्तयः करिभिः करैः ।

दिव्याङ्गनाभिरादातुं रक्ताभिर्द्रुतैर्मीषिरे ॥ ३६ ॥

आक्षिप्येति ॥ करिभिः कर्तृभिः । करैर्दण्डैः कृत्वाक्षिप्योत्थाप्याभिदिवमाकाशसंमुखं नीताः प्रापिताः पत्तयः पादचारिणो रक्ताभिरनुरक्ताभिर्दिव्याङ्गनाभिर्द्रुतं शीघ्रमादातुं ग्रहीतुमीषिरे इष्टा बभूवुः । 'अहमेतान्ग्रहीष्यामि, अहमेतान्ग्रहीष्यामि' इति त्वरिता बभूवुः ॥ ३६ ॥

धन्विनस्तुरगारूढा गजारोहाञ्शरैः क्षतान् ।

प्रत्यैच्छन्मूर्च्छितान्भूयो योद्धुमाश्वसतश्चिरम् ॥ ३७ ॥

धन्विन इति ॥ तुरगारूढा धन्विनो धनुर्धारिणो योधाः शरैः क्षतान् । अत एव मूर्च्छितान्गजारोहान्यन्तृन् भूयोऽपि पुनरपि योद्धुमाश्वसतो जीवत एतादृशांश्चिरं प्रत्यैच्छन्, प्रतीक्षन्ते स्मेत्यर्थः ॥ ३७ ॥

क्रुद्धस्य दन्तिनः पत्तिर्जिघृक्षोरसिना करम् ।

निर्भिद्य दन्तमुसलावारुरोह जिघृक्षया ॥ ३८ ॥

क्रुद्धस्येति ॥ पत्तिः पादचारी कश्चिद्योधः क्रुद्धस्यात एव जिघृक्षोर्ग्रहीतुमिच्छोर्दन्तिनः करं दन्तयोरोधोभागम् । असिना निर्भिद्य छित्त्वा जिघृक्षया प्रत्युत तस्यैव ग्रहीतुमिच्छया दन्तमुसलावारुरोहारूढवान् ॥ ३८ ॥

खड्गेन मूलतो हत्वा दन्तिनो रदनद्वयम् ।

प्रातिपक्ष्ये प्रविष्टोऽपि पदातिर्निरगाद्रुतम् ॥ ३९ ॥

खड्गेनेति ॥ प्रातिपक्ष्ये शत्रुसंबन्धिनि सैन्ये प्रविष्टोऽपि पदातिः पादचारी दन्तिनो गजस्य रदनद्वयं दन्तद्वयं खड्गेन कृत्वा मूलतो मूलाद्धत्वा भित्त्वा द्रुतं निरगान्निश्चक्राम । शत्रुसैन्यप्रविष्टस्य मरणमेव ध्रुवम्, तदस्य विपरीतमभूदित्यपिना द्योत्यते ॥ ३९ ॥

करेण करिणा वीरः सुगृहीतोऽपि कोपिना ।

असिनासृज्जहाराशु तस्यैव स्वयमक्षतः ॥ ४० ॥

पाठा०—१ उक्षिप्य. २ वृत्तमम्बरम्; व्याप्तमम्बरम्. ३ प्रत्यैक्षन्. ४ करिणः. ५ दन्तमुसलान्; दन्तमुसलेन. ६ आमूलतः. ७ अङ्घ्रिचतुष्टयम्. ८ प्रपत्तिष्णोः.

करेणेति ॥ कोपिना क्रुद्धेन करिणा दन्तिना कर्त्रा । करेण कृत्वा सुतरां
गृहीतोऽपि वीरोऽसिना खड्गेन तस्यैव करिण एवासूनप्राणाञ्जहार हतवान् ।
स्वयमक्षतोऽभूत् ॥ ४० ॥

तुरंगी तुरगारूढं प्रासेनाहत्य वक्षसि ।

पततस्तस्य नाज्ञासीत् प्रासघातं स्वके हृदि ॥ ४१ ॥

तुरंगीति ॥ तुरंग्यश्वारोहः कश्चिद्योद्धा तुरगारूढमश्वारं प्रासेन कुन्तेन
वक्षस्याहत्य ताडयित्वा पततस्तस्याश्ववारस्य कर्तृकं स्वक आत्मीये हृदि प्रासघातं
कुन्तक्षतं नाज्ञासीन्न विजज्ञे, तदीयपतनजानन्दस्योद्वेलत्वादिति भावः ॥ ४१ ॥

द्विषा प्रासहतप्राणो वाजिपृष्ठदृढासनः ।

हस्तौद्धृतमहाप्रासो भुवि जीवन्निवाभ्रमत् ॥ ४२ ॥

द्विषेति ॥ द्विषा शत्रुणा प्रासेन कृत्वा हतप्राणो मारितः । तथा वाजि-
पृष्ठेऽश्वपृष्ठभागे दृढासनः । प्राग्दृढासनत्वान्मृतत्वे दृढत्वं युक्तम् । तथा हस्त
उद्धृतो महाप्रासो येन तथाभूतः कश्चिजीवन्निव भुव्यभ्रमत्, अश्वभ्रमण-
वशाद्गमन्दावोऽश्व इव लक्षित इति भावः ॥ ४२ ॥

तुरंगसादिनं शस्त्रहतप्राणं गतं भुवि ।

अबद्धोऽपि महावाजी न साश्रुनयनोऽत्यजत् ॥ ४३ ॥

तुरंगेति ॥ अबद्धोऽप्यनिरुद्धोऽपि महावाजी महानश्वः साश्रुणी सबाष्पे
नयने यस्य तथाभूतः सन् । शस्त्रहतप्राणमत एव भुवि गतं तुरंगसादिनमश्वारं
नात्यजन्न जहौ, किंतु तर्जावनमपेक्षमाणस्तत्रैव तस्यावित्यर्थः ॥ ४३ ॥

भल्लेन शितधारेण भिन्नोऽपि रिपुणाश्वगः ।

नामूर्च्छत् कोपतो हन्तुमियेष प्रपतन्नपि ॥ ४४ ॥

भल्लेनेति ॥ रिपुणा कर्त्रा । शितधारेण तीक्ष्णधारेण भल्लेन भिन्नोऽपि

विदारितोऽप्यश्वगस्तुरंगगामी कोपतः क्रोधवशात्तामूर्च्छन्न मुह्यति स्म, किंतु प्रप-
तन्नप्यश्वादधः संसमानोऽपि रिपुं हन्तुमियेषैच्छत् ॥ ४४ ॥

मिथःप्रासाहतौ वाजिच्युतौ भूमिगतौ रुषा ।

शङ्कया युयुधतुः कौचित्केशाकेशि भुजाभुजि ॥ ४५ ॥

मिथ इति ॥ मिथोऽन्योन्यं प्रासेनाहतौ । अत एव वाजिभ्यां सकाशाच्च्यु-
तावधः पतितौ । अत एव भूमिं गतौ कौचिद्योधौ रुषा युतौ सन्तौ शङ्कया
खड्गपुत्र्या युयुधतुर्ययुधाते । अथ च केशाकेशि केशेषु केशेषु गृहीत्वा प्रवृत्तं
यद्युद्धम्, भुजाभ्यां भुजाभ्यां प्रहत्य प्रवृत्तं यद्युद्धं तदभूत् । 'तत्र तेनेदमिति
सरूपे' (पा. २।२।२७) इति सूत्रेण समासः ॥ ४५ ॥

रथिनो रथिभिर्बाणैर्हृतप्राणा दृढासनाः ।

क्षतकामुकसंधानाः सप्राणा इव मेनिरे ॥ ४६ ॥

रथिन इति ॥ रथिभी रथारोहैः कर्तृभिः । बाणैः कृत्वा हृतप्राणास्तथा
दृढासनाः क्षतं नष्टं कामुकसंधानं धनुःसज्जीकरणं येषामेवंभूता रथिनो रथारोहाः
सप्राणा इव जीवन्त इव मेनिरे मताः । कर्मणि लिट् । द्रष्टृभिरिति शेषः ॥ ४६ ॥

न रथी रथिनं भूयः प्राहरच्छस्त्रमूर्च्छितम् ।

प्रत्याश्वसन्तमन्विच्छन्नातिष्ठद्युधि लोभतः ॥ ४७ ॥

नेति ॥ रथी रथारोहः शस्त्रेण मूर्च्छितमचेतितं रथिनं भूयो न प्राहरत् ।
किंतु पुनरपि युधि लोभतो लोभेन । तृतीयार्थे तसिः । प्रत्याश्वसन्तं पुनरुज्जीवन्त-
मन्विच्छन्नपेक्षमाणः सन्नतिष्ठत् ॥ ४७ ॥

अन्योन्यं रथिनौ कौचिद्रतप्राणौ दिवङ्गतौ ।

एकामप्सरसं प्राप्य युयुधाते वरायुधौ ॥ ४८ ॥

अन्योन्यमिति ॥ वरायुधौ श्रेष्ठायुधौ कौचिद्रथिनावन्योन्यं परस्परेण कृत्वा

पाठा०—१ प्रासहतौ; प्रहारतः. २ शस्त्रैः. ३ कृत. ४ रेजिरे. ५ मत्वेनम्.
६ नागाद्युद्धमलोभतः. ७ हृतप्राणौ; हृतप्राणो.

श्लो० ४५-५१] समरे तारकस्याष्टदिक्पालसंमुखागमनम् ३४३

गतप्राणौ गमितासु अत एव दिवङ्गतावेकामप्सरसं प्राप्य युयुधाते । ‘अहमेतां प्रहीष्यामि, अहमेतां प्रहीष्यामि’ इति वदन्तौ कलहं चक्रतुरित्यर्थः ॥ ४८ ॥

मिथोऽर्धचन्द्रनिर्लूनमूर्धानौ रथिनौ रुचा ।

खेचरौ भुवि नृत्यन्तौ स्वकबन्धावपश्यताम् ॥ ४९ ॥

मिथ इति ॥ मिथोऽन्योन्यमर्धचन्द्रेण तदाकारबाणेन निर्लूनमूर्धानौ छिन्न-
मस्तकावत एव खेचरावाकाशचारिणौ रुचा कान्त्या युतौ कौचिद्रथिनौ स्थारोहौ
कर्तारौ । भुवि नृत्यन्तौ गात्रं विक्षिपन्तौ स्वकबन्धौ शिरोरहितस्वदेहौ कर्म ।
अपश्यतां दृष्टवन्तौ ॥ ४९ ॥

रणाङ्गणे शोणितपङ्कपिच्छिले कथंकथंचिन्ननृतुर्धृतायुधाः ।

नदत्सु तूर्येषु परेतयोषितां गणेषु गायत्सु कबन्धराजयः ५०

रणेति ॥ तूर्येषु नदत्सु सत्सु, परेतयोषितां भूताङ्गनानां गणेषु गायत्सु
सत्सु, धृतायुधाः कबन्धराजयः शिरोरहितदेहपङ्कयः शोणितपङ्कपिच्छिले रुधिर-
कर्दमलिप्ते । अनेन स्निग्धत्वमुक्तम् । रणाङ्गणे सङ्ग्रामचत्वरे कथंकथंचिन्महता
कष्टेन ननृतुर्गात्रं विचिक्षिपुः, भूमेरतिस्निग्धतया पादयोः स्थैर्येण स्थापनासंभवा-
च्चृत्ये प्रयत्नो योग्य इति भावः । एषां श्लोकानां स्फुटार्थत्वाद्विस्तरेण विवृतिर्नोक्ता ।
प्रसङ्गाद्वक्तव्यनिर्धारणेन लाघवाद्यवारि । अतः क्षन्तव्यमित्यलम् । उपजानि-
वृत्तम् ॥ ५० ॥

इति सुररिपुर्वृत्ते युद्धे सुरासुरसैन्ययो

रुधिरसरितां मज्जदन्तिव्रजेषु तटेष्बलम् ।

अरुणनयनः क्रोधाङ्गीमभ्रमद्भुक्कुटीमुखः

सपदि ककुभामीशानभ्यागमत्स युयुत्सया ॥ ५१ ॥

इतीति ॥ इति पूर्वोक्तप्रकारेण सुरासुरसैन्ययोर्देवदैत्यसैन्ययोर्युद्धे सङ्ग्रामे
वृत्ते भूते सति । तथा रुधिरसरितां शोणितनदीनां तटेषु मज्जन्तो निमग्नी-
भवन्तो दन्तिव्रजा गजसमूहा येषु तथाभूतेषु सत्सु । अलमतिशयेन क्रोधाद्धेतो-

पाठा०—१ रुषितौ. २ रुषा. ३ खचरैः. ४ शोभित. ५ क्रोधापीनभ्रमद्भुक्कुटी-
मुखः; क्रोधासीनभ्रमद्भुक्कुटीमुखः.

ररुणनयनो रक्तलोचनः । तथा भीमे भयानके भ्रमती विवर्तमाने भृकुटीमुखे
भृकुट्योरग्रे यस्य तथोक्तः स सुररिपुस्तारको युयुत्सया योद्धुमिच्छया सपदि तत्क्षण-
मेव ककुभां दिशामीशानिन्द्रादीनष्टदिक्पालानभ्यागमत्संमुखमाजगाम । हरिणी
वृत्तम् ; 'रसयुगहयैन्सौं औ स्लौ गो यदा हरिणी तदा' इति लक्षणात् ॥ ५१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये सुरासुर-

सैन्यसङ्ग्रामवर्णनं नाम षोडशः सर्गः ॥

सप्तदशः सर्गः ।

इदानीं तारकवधं चिकीर्षुस्तत्रभवान्कालिदासः सप्तदशतमं सर्गमारभते—

दृष्ट्वाभ्युपेतमथ दैत्यपतिं पुरस्ता-

त्सङ्ग्रामकेलिकुतुकेन घनप्रमोदम् ।

योर्धुं मदेन मिमिलुः ककुभामधीशा

बाणान्धकारितदिगम्बरगर्भमेत्य ॥ १ ॥

दृष्ट्वेति ॥ अथ तारकसंमुखगमनानन्तरम् । एते ककुभामधीशा इन्द्रादयोऽष्टौ
दिक्पालाः । सङ्ग्रामः समरः, स एव केलिः क्रीडा, न तु प्रयत्नसाध्यं कर्मेति
भावः । तत्र यत्कुतुकं कौतूहलम्, तदनुभवहेतुक उत्साह इति यावत् । तेन घनः
सान्द्रः, बहल इति यावत् । यः प्रमोद आनन्दः स यस्य । तथा बाणैरन्ध-
कारितः संजातान्धकारी कृतो दिशामम्बरस्य च गर्भः कुक्षिः, मध्य इति यावत् ।
येन । तथाऽभ्युपेतं संमुखमागतं दैत्यपतिं तारकं दृष्ट्वा विलोक्य योद्धुं संप्रहर्तुं मदेन
गर्वेण, वीररसानुभावेनेति यावत् । मिमिलुः संयुयुजुः । सर्गेऽस्मिन्वसन्ततिलका
वृत्तम् ; 'उक्ता वसन्ततिलका तमजा जगौ गः' इति लक्षणात् ॥ १ ॥

पाठा०—१ तं च पतिम्, २ प्रसादम्, ३ भक्तिम्.

देवद्विषां परिवृढो विकटं विहस्य
बाणावलीभिरमरान्विकटान्ववर्ष ।
शैलानिव प्रवरवारिधरो गरिष्ठा-
नद्भिः पराभिरथ गाढमनारताभिः ॥ २ ॥

देवेति ॥ अथानन्तरं देवद्विषामसुराणां परिवृढो नायकस्तारको विकटं यथा स्यात्तथा । 'विकटः सुन्दरे प्रोक्तो विशालविकरालयोः' इति विश्वः । विहस्य हसित्वा । अट्टाट्टाहासं कृत्वेत्यर्थः । अट्टाट्टाहासोऽत्र रुडभिव्यञ्जकः, न तु सुरसैन्य-विषयिणोऽवहेलनस्य । तत्र शांकरेरधिष्ठितत्वात् । विहस्येत्यत्र वेव्यर्थत्वं नाशङ्कनीयम्, विकटत्वेऽपि विशेषाधानात् । प्रवरः प्रकर्षेण श्रेष्ठः, वर्षाकालिक इति यावत् । स चासौ वारिधरो मेघो गरिष्ठानतिशयगुरुश्शैलान्, उद्दिश्येति शेषः । पराभिरुत्कृष्टाभिरनारताभिर्निरन्तरं पतन्तीभिरद्भिर्जलैरिव विकटान्करालानमरानिन्द्रादिदेवान्, उद्दिश्येति शेषः । बाणावलीभिः शरपङ्क्तिभिः कृत्वा ववर्ष वृष्टिमकार्पात् ॥ २ ॥

जम्भद्विपत्प्रभृतिदिकपतिचापमुक्ता
बाणाः शिता दनुजनायकबाणसङ्घान् ।
अह्नाय ताक्ष्यनिवहा इव नागपूगान्
सद्यो विचिच्छिदुरलं कणशो रणान्ते ॥ ३ ॥

जम्भद्विपदिति ॥ दनुजानां दैत्यानां नायकस्य स्वामिनस्तारकस्य संबन्धिनो बाणसङ्घाश्शरसमूहान्कर्मभूतान् । जम्भद्विषत्प्रभृतयो महेन्द्रादयो ये दिकपतयो दिग्धिपास्तैः कर्तृभिः । चापेभ्यो मुक्ता विसृष्टाः शितास्तीक्ष्णा बाणाः शराः । नागपूगान्सर्पव्रजान् । 'नागः पञ्चगमातङ्गक्रराचारिषु तोयदे' इति, 'पूगस्तु क्रमुके वृन्दे' इति च विश्वः । अह्नाय शीघ्रम् । 'द्राग्नितिलज्जसाह्वाय' इत्यमरः । ताक्ष्यनिवहा गरुडसमूहा इव । 'ताक्ष्यं रसाञ्जने ताक्ष्यो गरुडे गरुडाग्रजे' इति

पाठा०—१ अभितः कुपितो ववर्ष. २ प्रबलवारिधरो गरिष्ठानम्भस्ततीभिः. प्रबलवारिधरोपरिष्ठानम्भस्तटीभिः; प्रचुरवारिधरो गरिष्ठानम्भस्ततीभिः. ३ शितान्. ४ असुरराजकबाण.

विश्वः । रणान्ते सङ्ग्राममध्ये सद्यः सपद्यलमतिज्ञयेन कणशो विचिच्छिदुर्विभिदुः ।
कणश इति 'बह्वल्प-' (पा. ५।४।७२) इति शस् ॥ ३ ॥

तान्प्रज्वलत्फलमुखैर्विषमैः सुरारि-

नामाङ्कितैः पिहितदिग्गगनान्तरालैः ।

आच्छादितस्तृणचयानिव हव्यवाह-

श्चिच्छेद सोऽपि सुरसैन्यशराञ्शरौघैः ॥ ४ ॥

तानीति ॥ सोऽपि तारकोऽपि प्रकर्षेण ज्वलन्ति दीप्यमानानि फलानां
फलकानाम्, अयोनिर्मितपुरोभागानामिति यावत् । 'फलं हेतुकृते जातीफले
फलकस्ययोः' इति मेदिनी । मुखान्यग्राणि येषाम् । अत एव विषमैर्दुःसहैः ।
तथा सुरारिनाम्ना तारक इति वर्णपाठ्याङ्कितैर्युक्तैः । तथा पिहितमाच्छादितं
दिशां गगनस्याम्बरस्य चान्तरालं मध्यं यैस्तथाभूतैः शरौघैर्बाणसङ्घैः कृत्वा
तानद्वितीयान् सुरसैन्यस्य देवसैन्यस्य शरान् । आच्छादित उपर्यावृतो हव्यवाहो-
ऽग्निस्तृणचयानिव घासराशीनिव । चिच्छेद, ज्वालयाति स्मेत्यर्थः । हव्यवाहस्य
तृणचयभस्मीकरणे यावान्प्रयत्न उद्भवति तावानेव सुरशरभस्मसात्करणे । इत्यतो-
ऽसुरबाणानां सामर्थ्यातिशयो ध्वन्यत इत्यलंकारेण वस्तुध्वनिः ॥ ४ ॥

दैत्येश्वरो ज्वलितरोषविशेषभीमः

सद्यो मुमोच युधि यान्विशिखान्सहेलः ।

ते प्रापुरुद्धटभुजंगमभीमभावं

गाढं बबन्धुरपि तांस्त्रिदशेन्द्रमुख्यान् ॥ ५ ॥

दैत्येश्वर इति ॥ ज्वलितः प्रदीप्तो यो रोषः क्रोधः । 'कोपक्रोधामर्षरोष-
प्रतिधाः' इत्यमरः । तस्य विशेष आधिक्यं तेन भीमो घोरो दैत्येश्वरस्तारकः ।
युधि युद्धविषये सहेलः किमेतद्युद्धमित्यनादरसहितः सन् । यान्विशिखान्बाणान् ।
'विशिखो लोमशे शरे' इति विश्वः । मुमोच विससर्ज । ते शराः सद्यः सपद्युद्धटा

पाठा०—१ ते; तैः. २ विशिखैः सुरारिम्; समरेऽसुरारिम्. ३ प्राच्छादय-
स्तृणचयैरिव. ४ हव्यवाहम्. ५ सहेलम्. ६ बाढम्. ७ त्रिदिवेन्द्र.

विकटा ये भुजंगमाः सर्पाः, भीमा भयानकास्तदुभयभावं तदुभयत्वं प्रापुः । सत्यपि भुजंगमत्वे भीमत्वस्यैच्छिकत्वात्पृथग्व्यपदेशः । अथ च त्रिदशेन्द्रमुख्या-
निन्द्रप्रभृतींस्तान्देवान्गाढं दृढं यथा तथा बबन्धुरपि । अपिरत्र प्रासिक्रियापेक्षया
समुच्चयार्थः । ‘अपि संभावनाप्रभृदङ्गागर्हासमुच्चये’ इति विश्वः । इन्द्रप्रभृतयो
देवास्तारकोन्मुक्तनागपाशबद्धा बभूवुरित्यर्थः ॥ ५ ॥

ते नागपाशविशिखैरसुरेण बद्धाः

श्वासानिलाकुलमुखा विमुखा रणस्य ।

दिङ्गायका बलरिपुप्रमुखाः स्मरारि-

सूनोः समीपमगमन्विपदन्तहेतोः ॥ ६ ॥

त इति ॥ असुरेण तारकेण नागपाशविशिखैर्नागपाशरूपबाणैः कृत्वा बद्धाः ।
अत एव श्वासानिलैर्निःश्वासपवनैराकुलानि व्यासानि मुखानि येषाम् । अत एव
रणस्य विमुखाः पराङ्मुखाः, भीतस्य च रणवैमुख्यं नाजुचितमिति भावः ।
बलरिपुप्रमुखा इन्द्रप्रभृतयो दिङ्गायका अष्टदिगधिपाः, कर्तारः । विपदोऽन्तो
नाशः स एव हेतुः कारणं तस्मात्स्मरारिसूनोः कुमारस्य समीपं संनिधिमगम-
न्प्रापुः ॥ ६ ॥

दृष्टिप्रपातवशतोऽपि पुरारिसूनो-

स्ते नागपाशघनबन्धविपत्तिदुःखात् ।

इन्द्रादयो मुमुचिरे स्वयमस्य देवाः

सेवां व्यधुर्निकटमेत्य महाजिगीषोः ॥ ७ ॥

दृष्टीति ॥ त इन्द्रादयो देवाः पुरारिसूनोस्त्रिपुरशत्रुपुत्रस्य दृष्टिर्नैत्रम् । ‘स्त्रियां
दृष्टिः स्त्रियां बुद्धौ लोचने दर्शनेऽपि च’ इति विश्वः । तस्याः प्रपातः पतनं तस्य
वशतो वशेन प्रभुत्वेन, प्रभावेणेति यावत् । ‘वशं मिथ्याप्रभुत्वयोः’ इति विश्वः ।
नागपाशेन घनो दृढो बन्धो बन्धनमेव विपत्तिस्तेन यदुःखं ततस्तस्मान्मुमुचिरे
मुक्ताः । अथ च महाजिगीषोरस्य कुमारस्य स्वयमात्मना, न तु परोक्षेण निकटं
सोनिध्यमेत्यागत्य सेवां सेवनम् । स्तुतिमिति फलितोऽर्थः । व्यधुश्चक्रुः ॥ ७ ॥

अथ युग्मेनाह—

उद्दीप्तकोपदहनोऽथ सुरेन्द्रशत्रु-

रह्नाय सारथिमवोचत चण्डबाहुः ।

बद्धा मया सुरपतिप्रमुखाः प्रसह्य

बालस्य धूर्जटिसुतस्य निरीक्षणेन ॥ ८ ॥

मुक्ता बभूवुरधुना तदिमान्विहाय

कर्तास्म्यमुं समरभूमिपशूपहारम् ।

तत्स्यन्दनं सपदि वाहय शंभुसूनुं

द्रष्टास्मि दर्पितभुजाबलमाहवाय ॥ ९ ॥

उद्दीप्तेति ॥ मुक्ता इति च ॥ अथ नागपाशविमोचनानन्तरम् । उद्दीप्तः प्रदीप्तः कोप एव दहनोऽग्निर्यस्य । तथा चण्डौ प्रचण्डौ बाहु यस्य । एवंभूतः सुरेन्द्रशत्रुस्तारकोऽह्नाय ङिति 'भो सारथे ! मया प्रसह्य बलाद्बद्धा नागपाश-वशीकृताः सुरपतिप्रमुखा इन्द्रादयो देवा बालस्य शिशोः, न तु यूनः, धूर्जटि-सुतस्य शिवपुत्रस्य निरीक्षणेन दर्शनमात्रेण, न तु प्रत्यस्त्रादिप्रयत्नेन, मुक्ता बभूवुः । अनेन शिशुनात्मनिरीक्षणेनैव स्वपक्षवर्तिनो देवा मोचिताः, अतो महा-धन्योऽयमिति भावः । तत्तस्मान्मदीयशत्रूणां पक्षवृत्तित्वेन कृतनागपाशमोचन-रूपापराधादिमान् पुरोवर्तिन इन्द्रादिदेवान्विहाय परित्यज्य । आहवाय, मया सहाह्वं कर्तुमित्यर्थः । दर्पितमभिमानमूलकं भुजाबलं बाहुवीर्यं यस्य, न तु तत्त्वतः, तथाभूतममुं पुरोवर्तिनं शंभुसूनुं द्रष्टास्मि द्रक्ष्यामि । लुट् उत्तमैकवचनम् । अथ च समरभूमौ सङ्ग्रामभुवि ये पशवो गृध्रप्रभृतयस्तेषामुपहारमुपदारूपं कर्तास्मि करिष्यामि । प्रागवलोकितमेनमत्र हत्वा सङ्ग्रामभूमिस्थेभ्यो विहंगेभ्योऽनुं विभज्य दास्यामीत्यर्थः । तत्तस्माद्देवकार्यत्वात् सपदि सद्य एव स्यन्दनं रथं वाहय प्रापय, अवश्यकर्तव्ये विलम्बानौचित्यादिति भावः । इति सार्धै-

पाठा०—१ उद्यत्प्रकोपदहनोऽथ सुरेन्द्रशत्रुः; उद्दण्डकोपदहनोऽप्यसुरेन्द्र-सूनुः. २ अहम्.

श्लो० ८-११] पाशोन्मुक्तदेवानवलोक्य तारकक्रोधोद्दीपनम् ३४९

कपद्योक्तं सारथिमवोचत जगाद । 'नियन्ता प्राजिता यन्ता सूतः क्षत्ता च सारथिः' इत्यमरः ॥ ८-९ ॥

तत्स्यन्दनः सपदि सारथिसंप्रणुन्नः

प्रक्षुब्धवारिधरधीरगभीरघोषः ।

चण्डश्चाल दलिताखिलशत्रुसैन्य-

मांसास्थिशोणितविपङ्कविलुप्तचक्रः ॥ १० ॥

तत्स्यन्दन इति ॥ प्रक्षुब्धः कोपाविष्टः । अनेन प्रलयकालीन इति व्यज्यते, प्रायस्तत्रैव तस्य क्रोधाविष्टत्वदर्शनात् । यो वारिधरो मेघस्तस्य घोष इव धीरो गभीरो घनश्च घोषो यस्य तथोक्तः । तथा दलितं चूर्णीकृतमखिलं समस्तं यच्छत्रुसैन्यं वैरिसैन्यं तस्य मांसमस्थीनि शोणितविपङ्को रुधिरकर्दमश्चैत्येतैर्विलुप्तानि चक्राणि चरणानि यस्य । अत एव चण्डः प्रचण्डस्तत्स्यन्दनस्तारकथः सपदि । स्वामिनोऽनुशासनक्षण एव, न तु मुहूर्तमात्रं स्थित्वेति भावः । सारथिना संप्रणुन्नश्चलितुं नोदितः सन् । चाल ॥ १० ॥

दृष्ट्वा रथं प्रलयवातचलद्विरीन्द्र-

कल्पं दलद्वलविरावविशेषरौद्रम् ।

अभ्यागतं सुररिपोः सुरराजसैन्यं

क्षोभं जगाम परमं भयवेपमानम् ॥ ११ ॥

दृष्ट्वेति ॥ प्रलयवातेन युगान्तकालप्रभञ्जनेन चलतोड्डियमानेन गिरीन्द्रकल्पं गिरीन्द्रेण हिमालयेनेषन्नयूनम् । हिमालयौपम्यं धवलवसनवेष्टितत्वात् । 'ईषदसमाप्तौ कल्पप्र' (पा. ५।१।६७) इति कल्पप्रत्ययः । तथा दलतामुपरि वेगपूर्वकवशाच्चूर्णीभवतां बलानां देवसैन्यानां विरावो हाहा हाहेति रुदितं तेन कृत्वा विशेषरौद्रमतिशयभयानकम् । आत्मीयघोरारवरौद्रत्वाश्रयीभूतत्वेऽप्यतिजवप्रपतनचूर्णीकृतसकलसुरसैन्यविहितमहाघोरविरावधारणाजनितरौद्रत्वधास्यानुकूलव्यापाराश्रयीभूतमित्यर्थः । तथाऽभ्यागतं संमुखमागतं सुररिपोस्तारकस्य

पाठा०—१ प्रारब्ध. २ चण्डं. ३ शोणितसुपङ्कविलुप्तवेगः; शोणितसपङ्कविलुप्तचक्रः. ४ विराम.

रथं दृष्ट्वा भयेन वेपमानं कम्पमानं सुरराजस्य महेन्द्रस्य सैन्यं सेनाजनसमूहः
कर्तुं । परममतुलं क्षोभं व्यथां जगाम प्राप । तदीयरथावलोकनादेव क्षोभप्राप्तिः,
किं पुनस्तदीयाकृतिविलोकनादिति भावः ॥ ११ ॥

प्रक्षुभ्यमाणमवलोक्य दिगीशसैन्यं

शंभोः सुतं कलहकेलिकुतूहलोत्कम् ।

उद्दामदोःकलितकार्मुकदण्डचण्डः

प्रोवाच वाचमुपगम्य स कार्तिकेयम् ॥ १२ ॥

प्रक्षुभ्यमाणमिति ॥ स तारको दिगीशसैन्यं देवसैन्यं प्रकर्षेण क्षुभ्यमाणं
क्षोभं प्राप्नुवत्, बिभ्यदिति यावत् । क्षुभ्यतेर्देवादिकत्वं तदाकृतिगणत्वाद्वोध्यम् ।
तथाभूतमवलोक्य दृष्ट्वाद्दामयोरुद्धटयोर्दोष्णोर्बाह्वोः कलितेन निहितेन कार्मुक-
रूपदण्डेन चण्डः सन् । कलहः सङ्ग्रामरूपो विग्रहः स एव केलिः, न तु प्रसन्न-
साध्यं कर्म, तत्र यत्कुतूहलं तत्रोत्कम्, तदभिलाषुकमित्यर्थः । तथा शंभोः
शिवस्य सुतं पुत्रम् । अनेन तारकवीररसस्यानुभाव उक्तः । कार्तिकेयं कुमारमुपगम्य
समौपं गत्वा वाचं प्रोवाचाबोचत् ॥ १२ ॥

इतः परम् 'रे' इत्यादिभिस्त्रिभिः श्लोकैर्वाचमेव प्रपञ्चयति—

रे शंभुतापसशिशो ! वत मुञ्च मुञ्च

दोर्दर्पमत्र विरम त्रिदिवेन्द्रकार्यात् ।

रेः किमत्र भवतोऽनुचितरतीव

बालत्वकोमलभुजातुलभारभूतैः ॥ १३ ॥

रे इति ॥ 'रे' इति नीचोक्तिसंबोधने । भोः शंभुतापसशिशो शंभुः शिवः स
एव तापसस्तपस्वी । अनेन महाकृपणत्वं व्यज्यते । तस्य शिशो कौमारावस्थानु-
भवरसिक ! अत्र मयि विषये, विधीयमानमिति शेषः । दोर्दर्पं भुजदण्डगत-
वीर्यहेतुकमभिमानम् । 'दर्पोऽहंकारकस्तूर्योः' इति विश्वः । मुञ्च मुञ्च, सर्वथैव

पाठा०—१ समरकेलि. २ शंभुतान्तव शिशो. ३ दोर्दृश्यम्. ४ त्रिदिवेश.

५ शश्वत्. ६ असारैः; चरित्रैः. ७ बालत्वकोमलभुजकृमभारभूतैः; बालाब्जकोमल-
भुजाकमभीरुभूतैः.

मुञ्चेत्यर्थः । अथ च त्रिदिवेन्द्रकार्यान्मदीयवधरूपमहेन्द्रविधेयाद्विरम, अनुद्युक्तो भवेत्यर्थः । 'व्याङ्गपरिभ्यो रमः' (पा. १।३।८३) इति परस्मैपदम् । नन्वनेकसाधनकर्माश्रयीभूतत्वेन त्वदीयवधं चिकीर्षुरहं कथं विरमामीत्याशङ्क्य न हि तव साधनानि मयि विषये परिपक्विमाणि भविष्यन्तीत्याह—अतीव बालस्य भवतः संबन्धिनोः कोमलभुजयोर्बालत्वादतिशयपेलवबाह्वोरतुलं बहुभारभूतैः, दुर्वहैरित्यर्थः । अत एवान्न मय्यनुचितैरयोग्यैः शस्त्रैः कृपाणप्रभृतिभिः किम् ? अपि तु न किमपीति भावः ॥ १३ ॥

एवं त्वमेवं तनयोऽसि गिरीशगौर्योः

किं यासि कालविषयं विषमैः शरैर्मै ।

सङ्ग्रामतोऽपसर जीव पितुर्जनन्या-

स्तूर्णं प्रविश्य वरमङ्कतलं विधेहि ॥ १४ ॥

एवमिति ॥ रे शिशो ! एवं नाम मद्विषयको यो दोर्दपस्तस्याङ्गीकारे रसिकः, त्वमिति शेषः । 'एवं प्रकारोपमयोरङ्गीकारावधारणे' इति विश्वः । विषमैर्दुःसहैर्मम शरैर्बाणैः कृत्वा कालविषयं दण्डधरदेशम्, संयमिनीं पुरीमित्यर्थः । किं किमर्थं यासि प्राप्नोषि ? 'नीवृज्जनपदो देशविषयो तृपवर्तनम्' इत्यमरः । ननु कालविषयप्राप्तौ कैव नः खलु वीराणां हानिरित्याशङ्क्याह—यतो गिरीशगौर्योः शिवपार्वत्योः । अत्र गिरीशस्याभ्यर्हितत्वाद्बह्वोऽपि पूर्वनिपातः । त्वमेव तनयोऽसि पुत्रोऽसि । अतिकृच्छ्रलब्धैकपुत्रस्य वृद्धस्य तनयकर्मककालविषयप्राप्तिरतिदुःखावहा भवतीति भावः । एतेन मया सह भवता न कदापि योद्धव्यमिति व्यज्यते । तर्हि किं कर्तव्यं मयेत्यत्राह—सङ्ग्रामत इति ॥ रे शिशो ! सङ्ग्रामतः समरसकाशादपसर पलायस्व, मदग्रे मा तिष्ठेत्यर्थः । अत एव जीव प्राणान्धरस्व, इतः पलायनमेव तव परमं जीवातुरिति भावः । ननु पलायनपूर्वकजीवनेन कः पुरुषार्थो भविष्यतीत्यत आह—पितुरिति ॥ पितुर्जनकस्य तथा जनन्या मातुश्च । अङ्कतलमुत्सङ्गतलं तूर्णं शीघ्रं प्रविश्योपविश्य वरं श्रेष्ठम्, कृतार्थमिति यावत् । विधेहि कुरु । पुत्रस्यायमेव परमो धर्मो यन्मातापित्रोर्येन केनापि सद्वापारेण चित्तस्य । परितोषकृत्याश्रयो भवति । कथं सङ्ग्रामत

पलायनं सद्वापारपदवाच्यमित्यस्याः शङ्कायाः पूर्वश्लोके तापसपदेन निवर्ति-
तत्वात् ॥ १४ ॥

इदानीं हितोपदेशव्याजेन पलायनविधिमुपदिशति—

सम्यक्स्वयं किल विमृश्य गिरीशपुत्र !

जम्भद्विषोऽस्य जहिहि प्रतिपक्षमाशु ।

एष स्वयं पयसि मज्जति दुर्विगाहे

पाषाणनौरिव निमज्जयते पुरा त्वाम् ॥ १५ ॥

सम्यगिति ॥ भो गिरीशपुत्र शिवपुत्र ! त्वं सम्यक्साधु यथा स्यात्तथा
विमृश्य विचार्य । साधुविचारणमत्रोदकविचारणम् । तत्कृत्वास्य पुरोवर्तिनो
जम्भद्विष इन्द्रस्य प्रतिपक्षं मां स्वयं किलात्मनैव, न तु परोक्षेण; प्रयोज्यकर्त्रेति
यावत् । आशु सत्वरं जहिहि नाशय । साधु विचार्यैव मदीयहननकृत्याश्रयो भव ।
'सहसा विदधीत न क्रियामविवेकः परमापदां पदम् । वृणते हि विमृश्यकारिणं
गुणलुब्धाः स्वयमेव संपदः ॥' (किरात० २।३०) इति न्यायादिति भावः ।
प्रस्तुतेऽविमृश्य करणेन कैव विपत्तिरित्याशङ्क्याह—एष इति ॥ रे शिशो ! एष
जम्भद्विष पुराग्रे दुःखेन कृच्छ्रेण त्रिगाह्य उत्तार्यै पयसि नीरे । मदीयनाराच-
वर्षणरूप इत्यर्थः । पाषाणनौरिव प्रस्तरतरिरिव स्वयं मज्जति मङ्क्ष्यति । त्वां च
निमज्जयते, निमज्जयिष्यत इत्यर्थः । 'यावत्पुरा-' (पा. ३।३।४) इति भविष्य-
दर्थे लट् । यथा पाषाणघटितनौका पयःपतिता मज्जति, आत्मोपर्यारूढांश्च
निमज्जयति, तथायमिन्द्रोऽपि मदीयघोरनाराचनिचयरूपजलेनावृतः सन्नमिष्यति ।
स्वात्माश्रयीभूतं त्वामपि तत्र पातयित्वा मारयिष्यतीति वाच्यार्थः । अतः
आत्मजीवनाभिलाषुकत्वपक्ष एतदाश्रयीभूतत्वं विहाय वृद्धयोर्मातापित्रोः समीप-
मेव गन्तव्यम् । तेनेहामुत्र च महान्ति श्रेयांसि भविष्यन्तीति व्यङ्ग्यार्थः ।
तेनात्रालंकारेण वस्तुध्वनिः ॥ १५ ॥

इत्थं निशम्य वचनं युधि तारकस्य

कम्प्राधरो विकचकोकनदारुणाक्षः ।

क्षोभात्रिलोचनसुतो धनुरीक्षमाणः

प्रोवाच वाचमुचितां परिमृश्य शक्तिम् ॥ १६ ॥

इत्थमिति ॥ युधि सङ्ग्रामे स्थितस्य तारकस्य संबन्धीत्यमेवंभूतं वचनं निशम्य श्रुत्वा क्षोभात्क्रोधाद्देतोः कम्पः कम्पनशीलोऽधरोऽधरोष्ठो यस्य । क्रोधवशाद्धारविस्फुरणं लोकप्रसिद्धमेव । तथा विकचक्रोकनद्वद्विलसद्द्रक्तोत्पलवदरुणे शोणिते अक्षिणी नेत्रे यस्य । क्रोधवशादरुणनेत्रत्वमपि प्रसिद्धमेव । एवंभूतस्त्रिलोचनसुतः कुमारः शक्तिमात्मीयवीर्यवैभवं परिमृश्य तुल्यित्वा, मदीयवीर्यापेक्षया किमेतदीयवीर्यमित्यनादरपूर्वकमात्मीयशक्तेराधिक्यं परामृश्येत्यर्थः । धनुरीक्षमाणः पश्यन्सन् । अनेन 'त्वां क्षणादेव निहन्मि, सावधानो भव, मदीयैतद्वनुरग्रे कुतो यास्यसि ?' इति व्यज्यते । तेन वस्तुना वस्तुध्वनिः । उचितां योग्यां वाचं वचनं प्रोवाच प्रोचे ॥ १६ ॥

दैत्याधिराज ! भवता यदवादि गर्वा-

तत्सर्वमप्युचितमेव तवैव किंतु ।

द्रष्टास्मि ते प्रवरबाहुबलं वरिष्ठं

शस्त्रं गृहाण कुरु कार्मुकमाततज्यम् ॥ १७ ॥

दैत्येति ॥ भो दैत्यानामधिराज तारकसंज्ञक महाराज ! भवता त्वया गर्वादितोर्यदवादि 'रे शंभुतापस-' (१७।१३) इत्यादिना यदुक्तं, तत्सर्वमपि तवोचितमेव योग्यमेव । अभिमानिनो महाराजस्य तव बालत्वाद्वराकीभूतमदवज्ञा योग्यैव । ननु मदुक्तयौचित्याज्ञानवतस्तव कथमयं सङ्ग्रामकरणसमारम्भ इति चेत्तत्राह—किंत्विति ॥ किंतु वरिष्ठमतिशयश्रेष्ठं ते त्वत्संबन्धि प्रवरौ प्रकृष्टौ श्रेष्ठौ यौ बाहू भुजौ तयोर्बलं वीर्यमेव द्रष्टास्मि द्रक्ष्यामि । त्वदीयपराजयं कृत्वा मदीयो विजयः स्यादित्यभिलाषे न मम तात्पर्यम्, किंतु लोकारोप्यमाणवीरता-अग्नीभूतेन मया त्वदीयवीरतावलोकनमेव युद्धकरणे तात्पर्यम् । वस्तुतस्तु मयि वीरत्वासंभवात्त्वया सह युद्धकरणानौचित्येऽपि तत्र प्रवृत्तिः केवलं बालत्वजनित-बालिशत्वमेवोद्भावयति । अतोऽपि भवता क्षन्तव्यम् । 'जनक इव शिशुत्वेऽसु-प्रियस्यैकसूनोरविनयमपि सेहे पाण्डवस्य स्मरारिः' इत्यादिन्यायादिति भावः ।

पाठा०—१ कोपात्. २ परिमृज्य. ३ यदवोचि.

अतो युद्धकरणपक्षे शस्त्रं कृपाणादिकं गृहाणादस्व । कार्मुकं धनुराततज्यं विस्तृत-
मौर्वीकं कुरु । युद्धार्थं शस्त्रसंधानेन सज्जो भवेति वाच्यार्थः ॥ १७ ॥

इत्युक्तवन्तमवदन्निपुरारिपुत्रं

दैत्यः कुधौष्ठमधरं किल निर्विभिद्य ।

युद्धार्थमुद्भटभुजावलदर्पितोऽसि

बाणान्सहस्र मम सादितशत्रुपृष्ठान् ॥ १८ ॥

इतीति ॥ इत्युक्तवन्तं निगदितवन्तं त्रिपुरारिपुत्रं कुमारं कर्म । दैत्यस्तारकः
कुधा निमित्तेनाधरं नीचैरोष्ठम्, अधरोष्ठमित्यर्थः । निर्विभिद्य दन्तैश्चर्वयित्वा । रे
बाल ! सादितं विभिन्नं शत्रुपृष्ठं यैर्नतु मुखम् । मदीयबाणानां तदुद्देशेनाभिगच्छतां
प्रहृतिसहनासमर्थतया पलायमानत्वात् । एवंभूतान्मम बाणान्सहस्र, अपि तु
त्वया न सहिष्यन्त इति ध्वन्यते । ननु बालत्वात्कथमहं सहे इत्याह—यतस्त्वं
युद्धार्थं युद्धकरणयोद्धते विपरीतलक्षणयानुद्धते ये भुजे बाहू तयोर्बलं वीर्यं तेन
दर्पितोऽसि संजातगर्वोऽसि । विपरीतलक्षणापन्नभुजानुद्धटत्वमेव न सहिष्यन्त
इति व्यङ्ग्ये हेतुः । अतो मया सह कथंचिदपि त्वया न योद्धव्यमिति फलितोऽर्थः ।
'द्वौ परौ द्वयोः । भुजबाहू' इत्यमरः ॥ १८ ॥

दुःप्रेक्षणीयमरिभिर्धनुराततज्यं

सद्यो विधाय विषमान्विशिखान्वधत् ।

स क्रोधभीमभुजगेन्द्रनिभं स्वचापं

चण्डं प्रपञ्चयति जैत्रशरैः कुमारः ॥ १९ ॥

दुरिति ॥ स तारकः कुमारः क्रोधेन भीमो यो भुजगेन्द्रस्तेन निभं सदृशम् ।
अत एव चण्डं प्रचण्डं स्वचापमात्मधनुर्जैत्रशरैर्जयसाधनबाणैः प्रपञ्चयति संदधति
सति । अरिभिर्वैरिभिर्दुःप्रेक्षणीयं दुरवलोकनीयं धनुः सद्यः सपद्याततज्यं विस्तृत-
प्रत्यङ्गं विधाय कृत्वा विषमानतितीक्ष्णान्विशिखान्बाणान्वधत् निदधे । कुमारं
सज्जमवलोक्य स्वयमपि तथाभूदिति भावः ॥ १९ ॥

पाठा०—१ निर्विभुज्य. २ भुजावलिदर्पितः. ३ शातितशत्रुपृष्ठान्; शोणि-
तरक्तपृष्ठान्. ४ चण्डं प्रपञ्चयति जैत्रशरे कुमारः; चण्डप्रभं यशसि जैत्रशरं कुमारः.

कर्णान्तमेत्य दितिजेन विकृष्यमाणं

कोदण्डमेतदभितः सुषुवे शरौघान् ।

व्योमाङ्गणे लिपिकरान्किरणप्ररोहैः

सान्द्रैरशेषककुभां पलितंकरिष्णून् ॥ २० ॥

कर्णान्तमिति ॥ दितिजेन तारकेण कर्णान्तं श्रवणप्रान्तमेत्य प्रापय्य । अन्तर्भाविणिजर्थः । आकर्णान्तमित्यर्थः । विकृष्यमाणं विस्तार्यमाणमेतत्कोदण्डं धनुः सान्द्रैः सधनैः किरणप्ररोहैर्मयूखाङ्कुरैः कृत्वा व्योमाङ्गण आकाशचत्वरे लिङ्गं लालेपनकर्तृन् । तथा अशेषककुभां समस्तदिशां संबन्धि पलितंकरिष्णून् अराजनितशौक्यं कर्तुं शीलं येषाम् । 'अलंकृञ्-' (पा. ३।२।१३६) इत्यादि-नेणुच् । एवंभूताञ्शरौघान्बाणसंघानमितः सर्वतः सुषुवे प्रासूत, कुमारोद्देशेन तारकनिःक्षिप्तविशिखसमूहैर्व्योम दिशश्च व्याप्ता बभूवुरित्यर्थः । अनेन वाच्यार्थेन 'मदीयविशिखनिचयव्याप्यमानोऽयं बाल इतिकर्तव्यताहीनः सन्नन्तरेव निरुद्ध-श्चासतया प्रयत्नमन्तरैव मरिष्यति किं पुनरायोधनप्रयत्नेन ?' इति व्यङ्ग्यार्थस्य प्रतीयमानत्वाद्भ्रम्योपेक्षेत्थापिततद्गुणालंकारेण वस्तुध्वनिः ॥ २० ॥

बाणैः सुरारिधनुषः प्रसृतैरनन्तै-

निर्घोषभीषितभटो लसदंशुजालैः ।

अन्धीकृताखिलसुरेश्वरसैन्यं ईश-

सूनुः कुतोऽपि विषयं न जगाम दृष्टेः ॥ २१ ॥

बाणैरिति ॥ सुरारिस्तारकस्य धनुषः कार्मुकसकाशात्प्रसृतैः, निःसृतैरिति फलितोऽर्थः । तथानन्तरैरारैः, असंख्यैरिति यावत् । लसद्दीप्यदंशुजालं किरणजालं येषाम् । अनेन सोल्का बाणा निक्षिप्ता इति व्यज्यते । तथाभूतैर्-बाणैः कर्तृभिः । अन्धीकृतं सर्वत आच्छादितत्वात्प्रतिरुद्धविलोचनीकृतसकल-जनम् । अखिलं सर्वं यत्सुरेश्वरसैन्यमिन्द्रसैन्यं तत्र मध्ये । 'यतश्च निर्धारणम्' (पा. २।३।४१) इति सप्तमी । निर्घोषेण निर्द्वादेन भीषिता भयं प्रापिता भटा

पाठा०—१ कोदण्डदण्डम्. २ शुशुभे. ३ स्वकरप्रहासान्. ४ अप्रैः. ५ पति-वत्करिष्यत्. ६ भटैः. ७ सैन्यकोऽसौ छत्राकृतिः स; सैन्यकैः स छत्रः कुतोऽपि.

योधास्तारकपक्षवर्तिनो येन । एवंभूत ईशसूनुः कुमारः कुतोऽपि कुत्रापि । सस-
म्यर्थे तसिः । दृष्टेर्विषयं गोचरं न जगाम । तारकपरिक्षिप्तशितशरगणैः सर्वत
आच्छादितत्वात् 'कुत्रासौ कुमारो गतः' इति चिन्तयतां सैनिकानां दृग्निद्रिय-
ग्रहणविषयतासंबन्धावच्छिन्नकोटिगणनाबहिर्भूतोऽभूदिति भावः । 'विषयो गोचरे
देशे' इति मेदिनी ॥ २१ ॥

देवेन मन्मथरिपोस्तनयेन गाढ-

माकर्णकृष्टमभितो धनुराततज्यम् ।

बाणानसूत निशितान्युधि यान्मुजैत्रा-

स्तैः सायका बिभिदिरे सहसा सुरारेः ॥ २२ ॥

देवेनेति ॥ मन्मथरिपोः शिवस्य तनयेन पुत्ररूपेण देवेन कुमारेण गाढं दृढं
यथा तथाऽऽकर्णकृष्टं कर्णमर्यादीकृत्य कृष्टमाकृष्टम् । तथाऽऽततज्यं विस्तृतमौर्वीकं
धनुः कर्तुं । युध्यायोधनेऽभितः सर्वतः सुतरां जैत्राज्यनशीलान्निशितांस्तीक्ष्णा-
न्यान्बाणानसूत, कुमाराकृष्टाद्धनुषः सकाशान्निशिता ये बाणा निःसृता इत्यर्थः ।
तैर्बाणैः कर्तुमभिः । सुरारेस्तारकस्य सायका बाणा बिभिदिरे भिन्नाः । कर्मणि
लिट् । अनेन वाच्येन यथा यामिनीनामन्धतमसमम्बरमणिकिरणसमूहेन दूरीक्रियते,
तथा कुमारनिक्षिप्तप्रज्वलद्दोरायमाणसायकनिकरेण तारकनिक्षिप्तसायकजनित-
मन्धतमसं निराकृतमित्युपमा व्यज्यते । अतोऽत्र वस्तुनामालंकारध्वनिः ॥ २२ ॥

रेजे सुरारिशरदुर्दिनके निरस्ते

सैद्यस्तरां निखिलखेचरखेदेहेतौ ।

देवैः प्रभाप्रभुरिव स्मरशत्रुसूनुः

प्रद्योतनः सुघनदुर्धरधामधामा ॥ २३ ॥

रेज इति ॥ निखिलाः समस्ता ये खेचराः सूर्यादयस्तेषां खेदस्य शरीरसंबन्ध-
जनितदहनहेतुकदुःखस्य हेतौ निदाने सुरारेस्तारकस्य ये शरास्तैर्दुर्दिनकं मेघ-
च्छन्नदिवसस्तस्मिन्सद्यस्तरामतिसत्त्वरं निरस्ते दूरीकृते सति । सुतरां घनं सान्द्रं

पाठा०—१ विविधान्. २ विजैत्रैः; विजैत्रान्. ३ विविदिरे. ४ सद्यः स्वयम्.
५ खिन्नदेहे. ६ देवप्रभोः प्रभुः. ७ धाम.

दुर्धरं दुर्धर्षणीयम्, दुःसहमिति यावत् । तथाभूतं यद्धाम तेजस्तस्य धाम स्थानम् । अत एव प्रकर्षेण द्योतते शोभते । कर्तरि ल्युट् । अथवा नन्दादि-
त्वाह्युः । तथाभूतः स्मरशत्रुसूनुः कुमारः । प्रभायाः कान्त्याः प्रभुर्देवः सूर्य इव ।
रेजे बभौ । यथा मेघजनितदुर्दिनोन्मुक्तोऽम्बरमणिः शोभते, तथा तारकविकीर्ण-
सायकजनितदुर्दिनोन्मुच्यमानोऽसौ कुमारो रराजेत्यर्थः ॥ २३ ॥

तत्राथ दुःसहतरं समरे तरस्वी
धामाधिकं दधति धीरतरं कुमारे ।

मायामयं समरमाशु महासुरेन्द्रो

मायाप्रचारचतुरो रचयांचकार ॥ २४ ॥

तत्रेति ॥ अथानन्तरं तत्र कुमारे धीरतरं गम्भीरतातिशयशालि धाम तेजोऽधिकं दुःसहतरं दधति सति । 'अयं बालोऽपि मदपेक्षयाधिकतरधामवान्, अतः शस्त्रयुद्धेन नैव धर्षणीयः' इति मनोविषयविचारकर्तृकता व्यज्यते । समरे युद्धे तरस्वी बलवान्महानसुराणामिन्द्रस्तारको मायामयं मायारूपं समरं युद्धमाशु सत्वरं रचयांचकार निर्ममे । शस्त्रधर्षणीयोऽयं मायाप्रधानैरस्त्रैः पराजयं प्राप्स्यतीति बुद्ध्या मायारचनापरो बभूवेत्यर्थः । यतो मायाप्रचारे मायानिर्माणे चतुरः कुशलः ॥ २४ ॥

अह्वाय कोपकलुषो विकटं विहस्य

व्यर्थं समर्थं वरशस्त्रयुधं कुमारे ।

जिष्णुर्जगद्विजयदुर्ललितः सहेलं

वायव्यमस्त्रमसुरो धनुषि न्यधत् ॥ २५ ॥

अह्वायेति ॥ जिष्णुर्जयनशीलः, अत एव जगतां विजयेन दुर्ललित उद्भटः । तथा कोपेन क्रोधेन निमित्तेन कलुषोऽनच्छः, आविल इति यावत् । 'कलुषोऽनच्छ आविलः' इत्यमरः । असुरस्तारको विकटं करालं यथा स्यात्तथा विहस्य, 'इदानीं त्वां जेष्यामि' इति, 'कुतो गमिष्यसि' इति च विकटहासेन व्यज्यते ।

पाठा०—१ तरसा. २ धामाधिकं दधति धीरतरे; धामादधादधिकधीरतरः.
३ प्रपञ्च. ४ व्यर्थम्. ५ जिष्णौ.

तथा कुमारे विषये वरैः श्रेष्ठैः शस्त्रैः कृत्वा युधं युद्धम् । 'समुदायः स्त्रियः संय-
त्समित्याजिसमिद्युधः' इत्यमरः । व्यर्थां फलराहित्येन निरर्थकां समर्थं सिद्धान्त-
यित्वा, निश्चित्येति यावत् । सहेलं सानादरम् । 'अयं मायोचितो नास्ति, व्यर्थ-
मेवात्र मायायुद्धम्' इत्यवहेलनासहितं यथा स्यात्तथा । वायव्यं वायुदेवताक-
मस्त्रमहाय इति धनुषि न्यघत्त निदधे ॥ २५ ॥

संधानमात्रमपि यस्य युगान्तकाल-

भूतभ्रमं परुषभीषणघोरघोषः ।

उद्धूतधूलिपटलैः पिहिताम्बराशः

प्रच्छन्नचण्डकिरणो व्यसरत्समीरः ॥ २६ ॥

संधानेति ॥ यस्य वायव्यास्त्रस्य संधानमात्रमपि कोदण्डे प्रक्षेपणार्थमारो-
पणमात्रमपि युगान्तकाल इव भूतानां प्राणिनां भ्रमो भ्रान्तिरोगो येन तथाभूतम् ।
यस्य संधानमात्रेणैव भूतानां भ्रान्तिरोग उत्पद्यते, किं पुनस्तस्य प्रक्षेपणेन
वाच्यम् । तस्य प्रक्षेपणेनेति शेषः । परुषः कठोरो भीषणो भयदायी घोरो
महान् । परुषेण भयदत्वं दीर्घत्वेन भयदत्वं चेत्युभयविधस्य भयदायित्वस्य
विवक्षितत्वाच्च पौनरुक्त्यम् । तथाविधो घोष आरवो यस्य । तथोद्धूतान्युपर्यु-
त्पातितानि यानि धूलिपटलानि रजोमण्डलानि तैः कृत्वा पिहिता आच्छादिता
अम्बरं व्योम दिशश्च येन । तथा प्रच्छन्नः पिहितश्चण्डकिरणो रविर्येन तथाभूतः ।
एवंभूतश्च समीरो वायुर्व्यसरत्प्रसार, प्रचचालेति यावत् ॥ २६ ॥

कुन्दोज्ज्वलानि सकलातपवारणानि

धूतानि तेन मरुता सुरसैनिकानाम् ।

उड्डीयमानकैलहंसकुलोपमानि

मेघाभधूलिमिलिने नभसि प्रसस्रुः ॥ २७ ॥

कुन्दोज्ज्वलानीति ॥ कुन्दपुष्पवदुज्ज्वलानि विमलानि, श्वेतानीति फलितो-

पाठा—१ संधानमात्रसमस्य; संधानकालसमस्य. २ भूतभ्रमः. ३ पटली-
पिहिताम्बरान्तः; पटलीपिहिताम्बराशः; पटलीपिहिताम्बराङ्गः. ४ व्यहरत्; अप्य-
सरत्. ५ वरहंस. ६ संग्रामधूलिमिलिने; मेघाभधूलिमिलिते.

ऽर्थः । तथा तेन वायव्यास्त्रप्रभूतेन मरुता धूतानि कम्पितानि, उपर्युद्ध्रियता-
नीति यावत् । अत एवोद्भूयमाना उत्पतन्तो ये कलहंसा राजहंसास्तेषां कुलेन
समुदायेनोपमा सादृश्यं येषाम्, उत्पतत्कलहंससदृशानीत्यर्थः । सुरसैनिकानां
देवरूपसेनालोकानां सकलातपवारणानि समस्तानि छत्राणि मेघाभा वर्षा
कालीनपयोदसदृशभासो या धूलयः सेनोत्पतितरजांसि ताभिर्मिलिते मेघके
नभसि प्रसस्युः, प्रभञ्जनवेगोद्भूयितानि विशदधर्मवारणान्युत्पतत्कलहंसकुलानीव
रेजुरित्यर्थः ॥ २७ ॥

विध्वस्य तेन सुरसैन्यमहापताका
नीता नभःस्थलमलं नवमल्लिकाभाः ।
स्वर्गापगाजलमहौघसहस्रीलां
व्यातेनिरे दिवि^३ सिताम्बरकैतवेन ॥ २८ ॥

विध्वस्येति ॥ तेन प्रभञ्जनेन कर्त्राऽलं विध्वस्य भञ्जयित्वा नभःस्थलमा-
काशतलं नीताः प्रापिताः । तथा नवमल्लिकाभा नूतनविदलन्मल्लिकाकुसुमसदृश-
भासः सुरसैन्यस्य महान्त्यः पताकाः सिताम्बरकैतवेन श्वेतवस्त्रव्याजेन स्वर्गाप-
गाया जलस्य महतामोधानां पूराणां सहस्रस्य लीलां शोभां व्यातेनिरे वितस्तरिरे ।
उत्पतन्त्यो व्योमनि स्थिताः श्वेताः पताका अतिविदूरदोषेण, अलघवोऽपि लघव
इव प्रतीयमाना नभोगतगगनवाहिनीनिर्झरा इव रेजुरिति भावः । अत्र कैतवा-
पहुतिनिदर्शनालंकारयोः संसृष्टिः ॥ २८ ॥

धूतानि तेन सुरसैन्यमहागजानां
सद्यः शतानि विधुराणि दलत्कुथानि ।
पेतुः क्षितौ कुपितवासववज्रलून-
पक्षस्य भूधरकुलस्य तुलां वहन्ति ॥ २९ ॥

धूतानीति ॥ तेन वायुना धूतानि कम्पितानि, नभसि भ्रामितानीति
यावत् । अत एव विधुराणि पीडितानि तथा । दलन्तः 'चरइ चरइ' इति

पाठा०—१ नभस्तलम्. २ दिविचरीं चिरविभ्रमेण; दिवि चराचरविभ्रमेण.
३ कुलानि. ४ गलत्कुथानि.

स्फुटन्तः कुथाः कम्बला येषाम् । 'कुथः स्त्रीपुंसयोर्वस्त्रकम्बले पुंसि बर्हिषि'
इति मेदिनी । अत एव कुपितस्य वासवस्य वज्रेण पविना लूनपक्षस्य छिन्नपत्रस्य
भूधरकुलस्य पर्वतसमूहस्य तुलां साम्यं वहन्ति दधति । सुरसैन्यमहागजानां
देवसैन्यबृहद्वहन्तिनां शतानि शतसंख्याककुलानि क्षितौ भुवि पेतुः पतित-
वन्ति ॥ २९ ॥

तास्ताः खरेण मरुता रथराजयोऽपि

दोधूयमाननिपतिष्णुतुरंगमाश्च ।

विस्त्रस्तसारथिकुलप्रवराः समन्ता-

द्यावृत्य पेतुरवनौ सुरवाहिनीनाम् ॥ ३० ॥

ता इति ॥ तास्ताः सुरवाहिनीनां देवसेनानां रथराजयोऽपि स्यन्दनपङ्क्तयोऽपि
खरेण तीक्ष्णेन मरुता वायुना दोधूयमानाः पुनःपुनरतिशयेन वा कम्प्यमाना अत
एव निपतिष्णवः पतनशीलास्तुरंगमा अश्वा यासाम् । तथा विस्त्रस्ता अधःपतिताः
सारथय एव कुलप्रवराः कुलश्रेष्ठाः, कुलीना इति यावत् । यासाम् । तथाभूताः
सन्त्यो नभसि समन्ताद्यावृत्य परिभ्रम्यावनौ पेतुः ॥ ३० ॥

हित्वायुधानि सुरसैन्यतुरंगवाहा

वातेन तेन विधुराः सुरसैन्यमध्ये ।

शस्त्राभिघातमनवाप्य निपेतुरुर्व्यां

स्वीयेषु वाहनवरेषु पतत्सु सत्सु ॥ ३१ ॥

हित्वेति ॥ तेन वातेन विधुराः पीडिताः सुरसैन्यस्य देवसैन्यस्य तुरंगवाहा
अश्ववाहाः, अश्वारोहा इति यावत् । सुरसैन्यमध्ये आयुधानि भस्त्रादीनि हित्वा
परित्यज्य स्वीयेष्वात्मीयेषु वाहनवरेषु श्रेष्ठवाहनेषु पतत्सु सत्सु शस्त्राभिघातं
शस्त्रप्रहारमनवाप्यापि न प्राप्याप्युर्व्यां भूमौ निपेतुः ॥ ३१ ॥

पाठा०—१ अष्टाः. २ तुरंगमध्ये. ३ वित्रस्तसारथिवरप्रकराः; विध्वस्तसार-
थिरथप्रवराः. ४ व्यावृत्तिमापुः. ५ तुरंगधारावेगेन; तुरंगवारा दैलेन. ६ विधुतां
विधुरा रणान्ते. ७ शस्त्राभिघातमथिताः परिपेतुः. ८ वारणवरेषु.

तेनाहतास्त्रिदशसैन्यपदातयोऽपि

स्रस्तायुधाः सुविधुराः परुषं रसन्तः ।

वात्याविवर्तदलवद्भ्रममेत्य दूरं

निःपेतुरम्बरतलाद्वसुधातलेऽस्मिन् ॥ ३२ ॥

तेनेति ॥ तेन प्रभञ्जनेनाहताः पीडिताः । अत एव स्रस्तान्यधःपतिता-
न्यायुधानि शस्त्राणि येषाम् । अत एव सुतरां विधुरा दुःखिताः । करेभ्यः
शस्त्रगलनं वीराणामतिदुःखावहं भवतीति भावः । तथा परुषं कठोरं यथा स्यात्तथा
रसन्तः क्रोशन्तः, रुदन्त इति यावत् । त्रिदशसैन्यपदातयोऽपि देवसैन्यपाद-
चारिणो योधा अपि । पूर्वोक्तानां गजादीनामपेक्षया समुच्चयार्थकोऽपिशब्दः ।
'अपि संभावनाप्रभशङ्कागर्हासमुच्चये' इति विश्वः । वात्या वातसमूहेन विवर्तं
भ्रान्तं यद्वलं पत्रं तद्वद्भ्रमतिशयेन भ्रमं भ्रान्तिमेत्य प्राप्याम्बरतलादाकाशमध्या-
दस्मिन्वसुधातले भूतले निःपेतुः । वातसमूहविवर्तिनानि वृक्षशुष्कपत्राणि यथाधः
पतन्ति, तथा देवसैन्यपदातयोऽपि वायव्याख्यजनितप्रभञ्जनवशादम्बरमभित
उड्डीयमानाः कियन्तमपि कालं तत्र रथचक्रवत्परिभ्रम्य प्रतिक्षीणभ्रमणजवाः
सन्तोऽधः पेतुरिति वाच्यार्थः । यथा पतितमपि दलं न चूर्णीभवति, तथाधः
पतन्तोऽपि सैनिका न चूर्णीभूता इत्यभिहितयोपमया व्यज्यते । सति पतनेऽपि
चूर्णत्वाभावे दैवत्वादिति गूढो हेतुः । अतोऽलंकारेण वस्तुध्वनिः ॥ ३२ ॥

इत्थं विलोक्य सुरसैन्यमथो अशेषं

दैत्येश्वरेण विधुरीकृतमस्त्रयोगात् ।

स्वर्लोकनाथकर्मलकुशलैकहेतु-

र्दिव्यं प्रभावमतनोदतनुः स देवः ॥ ३३ ॥

इत्थमिति ॥ अथो तारकप्रयोजितवायव्याख्यकृतसैन्यविप्लवानन्तरम् । अत-
नुर्महान् । महत्त्वं च विद्यया, विद्या चास्त्रशस्त्रनैपुण्यम् । स देवः षाण्मातुरः ।
अशेषं सकलं सुरसैन्यं देवसैन्यं कर्म दैत्येश्वरेण तारकेणेत्यं पूर्वोक्तप्रकारेणास्त्रयो-

पाठा०—१ वात्याविधूतदलवद्भ्रमम्; वायोर्द्विद्वन्तदलवृन्दमिव. २ अपि; ते.

३ अशेषमेव. ४ कमलाकलनैकहेतुम्; कमलाकुशलैकहेतुम्. ५ अतनुम्.

गाढ्रायव्यास्त्रप्रयोगास्त्रिमित्ताद्विधुरीकृतं पीडितं विलोक्य दिव्यं लोकोत्तरं प्रभावं
सामर्थ्यमतनोत् । अनेन वायव्यप्रतिरोधकं पवनाशनास्त्रमक्षिपदिति व्यज्यते ।
यतः स्वर्लोकनाथस्येन्द्रस्य कमलाया लक्ष्म्याः कुशले श्रेयस्येक एव हेतु-
निदानम् ॥ ३३ ॥

तेनोज्झितं सकलमेव सुरेन्द्रसैन्यं
स्वास्थ्यं प्रपद्य पुनरेव युधि प्रवृत्तम् ।
दृष्ट्वासृजदहनदैवतमस्त्रमिद्व-
मुद्दीप्तकोपदहनः सहसा सुरारिः ॥ ३४ ॥

तेनेति ॥ तेन कुमारप्रभावेण सकलमेव, न तु त्यक्तभागम् । उज्झितं
वायव्यास्त्रनिर्मुक्तं सुरेन्द्रसैन्यं इन्द्रसैन्यं कर्म स्वास्थ्यमविकलत्वं प्रपद्य प्राप्य
पुनर्युध्येव, न त्वन्यकार्यं पलायनरूपे । एवंविधास्त्रप्रयोक्तृसौ दुर्जेय इति
बुद्ध्या । पलायनप्रसक्तिशङ्कानिरासार्थमेवकारः । प्रवृत्तं युद्धव्यापाराश्रयीभूतं
दृष्ट्वा । उद्दीप्तोऽनुभावसान्निध्यात्प्रदीप्तः कोप एव दहनोऽभिर्यस्यैवंभूतः सुरारि-
स्त्वारकः सहसा झटिति, न तु विलम्बेन । इदं सिद्धम्, न तु तत्कालसाधनीयम् ।
प्रदीप्तमिति वा । दहनदैवतमग्निदेवताकमस्त्रमसृजद्व्यसृजत् । ‘सृज विसर्गे’ इत्य-
स्मात्तौदादिकालङ् । वायव्यास्त्रपरिहारानन्तरं बह्व्यस्त्रमक्षिपदित्यर्थः ॥ ३४ ॥

वर्षातिकालजलदद्युतयो नभोन्ते
गाढान्धकारितदिशो घनधूमसंघाः ।
सद्यः प्रससुरसितोत्पलदामभासो
दृग्गोचरत्वमखिलं न हि सन्नयन्तः ॥ ३५ ॥

वर्षेति ॥ वर्षास्वतिकाला मेचकतरा ये जलदा मेघास्तेषां द्युतिः कान्तिरिव
कान्तिर्येषाम्, वर्षाकालीनमेघसदृशमेचकितभास इत्यर्थः । श्यामत्वे द्वितीय-
विशेषणेनोपमिमीते—असितानां नीलानामुत्पलानां कमलानां दाम्नः स्रजो भा इव
भा रक् येषामत एव गाढं नितरामन्धकारिता विसंजातान्धकारीकृता दिशो

पाठा०—१ उद्गतम् ; अन्वितम्. २ युधे. ३ उच्चैः प्रकोपदहनः. ४ तत्काल-
जातजलद. ५ तत्र. ६ द्युसदां हरन्तः.

यैरेवंभूता घनधूमसंघा निबिडधूमसमूहा अखिलं घटादिवस्तु दृग्गोचरत्वं दृष्टि-
विषयत्वं न हि नैव । 'हि पादपूरणे हेतौ विशेष्येऽप्यवधारणे' इति विश्वः ।
नयन्तः प्रापयन्तः सन्तः, घनधूमसंघव्याप्त्यैव हि किञ्चिदपि वस्तु लक्षणीयं
बभूवेति भावः । सद्यः सपदि प्रसस्तुः । प्रज्वलिष्यद्दहनप्राग्भावित्वेन धूमप्रसर-
णस्योचितत्वाद्धूमप्रसरणमुक्तम् । प्रपूर्वात् 'सृ गतौ' इत्यतो लिट् ॥ ३५ ॥

दिक्चक्रवालगिर्लनैर्मलिनैस्तमोभि-

र्लितं नभःस्थलमलं घनवृन्दसान्द्रैः ।

धूमैर्विलोक्य मुदिताः खलु राजहंसा

गन्तुं सरः सपदि मानसमीषुरुच्चैः ॥ ३६ ॥

दिगिति ॥ दिशां चक्रवालस्य मण्डलस्य गिरलनैराच्छादकैः । 'गृ निगरणे'
इत्यतः कर्तरि ल्युट् । 'अचि विभाषा' (पा. ८।२।२१) इति रेफस्य लत्वम् ।
तथा मलिनैर्मलचकैः, अत एव घनवृन्दमिव मेघमण्डलमिव सान्द्रैः सघनैर्धूमैर्धूम-
रूपैस्तमोभिर्लितं व्याप्तं नभःस्थलं विलोक्य दृष्ट्वा मुदिताः प्रसन्ना राजहंसाः
सपदि सद्य उच्चैर्महन्मानसं सरः पल्वलं गन्तुमीषुरैच्छन्, दहनान्त्रप्रभूतधूमावली-
व्यासनभोदर्शनजनितमेघागमभ्रान्तिमतां कलहंसानां मानससरोजिगमिषोचि-
तैवेति भावः ॥ ३६ ॥

जज्वाल वह्निरतुलः सुरसैनिकेषु

कल्पान्तकालदहनप्रतिमः समन्तात् ।

आशामुखानि विर्मलान्यखिलानि कीला-

जालैरलं कैपिलयन्सकलं नभोऽपि ॥ ३७ ॥

जज्वालेति ॥ कल्पान्तकालस्य प्रलयकालस्य दहनोऽग्निस्तस्य प्रतिमेव
प्रतिमा स्वरूपं यस्य । तथाऽतुलो बहुलो वह्निः कीलाजालैर्ज्वालासमूहैः । 'वह्ने-
र्द्वयोर्ज्वालकीलावर्चिर्हेतिः शिखा स्त्रियाम्' इत्यमरः । अखिलानि समस्तानि
विमलानि शुद्धान्याशामुखानि दिग्ग्राणि । तथा सकलं नभोऽपि व्योम चालं

कपिलयन्पिशङ्गीकुर्वन् सुरसैनिकेषु मध्ये । 'यतश्च निर्धारणम्' (पा. २।३।४१)
इति सप्तमी । समन्तात्परितो जज्वाल दिदीपे ॥ ३७ ॥

उज्जागरस्य दहनस्य निर्गलस्य

ज्वालावलीभिरतुलाभिरनारताभिः ।

कीर्णं पयोदनिवहैरिव धूमसंघै-

र्व्योमाभ्यलक्ष्यत कुलैस्तडितामिवोच्चैः ॥ ३८ ॥

उज्जागरस्येति ॥ उज्जागरस्योद्दीप्तस्य । जागर्तेः 'ऋदोरप्' (पा. ३।३।५७)
इति भावेऽप् । निर्गलस्य निर्गतप्रतिबन्धस्य दहनस्य वह्नेरतुलाभिर्बहुलाभिरनार-
ताभिरक्षणिकाभिर्ज्वालावलीभिः, कीलपङ्क्तिभिः । तथा पयोदनिवहैरिव मेघ-
समूहैरिव धूमसंघैः, व्यासमिति शेषः । तथाभूतं व्योम नभः । कर्तृ । उच्चैर्महद्भि-
स्तडितां विद्युतां कुलैर्गणैः कीर्णं वृतमिवाभ्यलक्ष्यत दर्शनीयं बभूव, मेघमण्ड-
लान्तरे चमत्कारकारिणीभिः क्षणदाभिर्नभो यथा राजति, तथा मेघमण्डलसदृश-
धूमसंघमण्डलान्तर्गतक्षणदासदृशज्वालावलीभिरपि बभावित्यर्थः । भानुक्रिया-
कर्तौभयत्राप्येक एव, अतो ज्वालावलीषु क्षणदात्वेनोत्प्रेक्षितम् ॥ ३८ ॥

गाढाद्भ्रयाद्वियति विद्रुतखेचरेण

दीप्तेन तेन दहनेन सुदुःसहेन ।

दन्दद्व्यमानंमखिलं सुरराजसैन्य-

मत्याकुलं शिवसुतस्य समीपमाप ॥ ३९ ॥

गाढादिति ॥ गाढाद्भ्रयाद्वेतोर्वियति नभसि विद्रुता विद्राविताः, पला-
यिता इति यावत् । खेचरा रव्यादयो येन, रव्यादयो ग्रहा अपि यावद्बुद्बु-
रित्यर्थः । तथा दीप्तेन प्रदीप्तेन । तथा सुतरां दुःसहेन सोढुमशक्येन तेन दहनेन
कर्त्रा दन्दद्व्यमानं पुनःपुनरतिशयेन वा दह्यते भस्मीक्रियते तथाभूतमत एवा-
त्याकुलमतिपीडितमखिलं समस्तं सुरराजसैन्यं कर्तृ शिवसुतस्य कुमारस्य समीपं

पाठा०—१ तद्वीतितः; तत्प्रान्ततः. २ चाद्भुतसंचरेण. ३ दीर्घेण. ४ अनि-
शम्. ५ आगात्.

संनिधिमाप । अतो नः पाहीति निवेदयितुं जगामेति व्यज्यते । तेन वस्तुना वस्तुध्वनिः ॥ ३९ ॥

इत्यग्निना घनतरेण ततोऽभिभूतं
तद्देवसैन्यमखिलं विकलं विलोक्य ।

सस्मेरवक्त्रकमलोऽन्धकशत्रुसूनु-

बाणासनेन समधत्त स वारुणास्त्रम् ॥ ४० ॥

इतीति ॥ ततः सैन्यागमनानन्तरम् । सोऽन्धकशत्रुसूनुः कुमारः । इति पूर्वोक्तप्रकारेण घनतरेणातिसान्द्रेणाग्निनाभिभूतं पराभूतमखिलं समस्तं तद्देवसैन्यं विकलं विधुरं विलोक्य सस्मेरं समन्दहासं वक्त्रकमलं यस्य, किञ्चिद्विहस्येत्यर्थः । अनेनात्मोत्कर्षव्यञ्जक उपहासो व्यज्यते । बाणासनेन धनुषा वारुणास्त्रमग्न्यस्त्र-प्रतिरोधकं वरुणदेवताकमस्त्रं समधत्त, संदध इत्यर्थः ॥ ४० ॥

घोरान्धकारनिकरप्रतिमो युगान्त-

कालानलप्रबलधूमनिभो नभोन्ते ।

गर्जारवैर्विघटयन्नवनीधराणां

शृङ्गाणि मेघनिवहो घनमुज्जगाम ॥ ४१ ॥

घोरेति ॥ घोराणि भयानकानि यान्यन्धकाराणि तमांसि तेषां निकरस्य समूहस्य प्रतिमेव प्रतिमा स्वरूपं यस्य, गाढान्धकारसदृशकान्तिरित्यर्थः । तथा युगान्तकालस्य योऽनलोऽग्निस्तस्य प्रबलोऽधिको यो धूमस्तेन सदृशः । तथा गर्जारवैर्गर्जनाघोषैः कृत्वावनीधराणां पर्वतानां शृङ्गाणि सानूनि विघटयन्स्फोटयन् मेघनिवहः पयोधरसमुदायो नभोन्ते व्योममध्ये घनं सान्द्रम्, न तु विरलतया । उज्जगामोदियाय ॥ ४१ ॥

विद्युल्लता वियति वारिदवृन्दमध्ये

गम्भीरभीषणरवैः कपिशीकृताशा ।

घोरा युगान्तचलितस्य भयंकराथ

कालस्य लोलरसनेव चमच्चकार ॥ ४२ ॥

विद्युदिति ॥ अथ मेघोदयानन्तरं वियति नभसि गम्भीराः सान्द्रा अत एव भीषणा भयदा ये रवा घोषास्तेरूपलक्षिता । तथा कपिशिकृताः पिशङ्गिता आशा दिशो यया । तथा युगान्तचलितस्य प्रलयकाले लोकादनाथ प्रस्थितस्य कालस्य यमस्य भयंकरा भयदा लोलरसना चपलजिह्वेव घोरा भीमा विद्युल्लता तडिद्रूपिणी हाटकलता वारिदवृन्दमध्ये जलदमण्डलान्तराले चमच्चकार, प्रतिक्षणव्यक्तीकृतात्मरोचिरासीदित्यर्थः । अनेनोपमालंकारेण तारकामुरसैनिकानामियमिव चमत्कुर्वन्ती वैवस्वतरसना नोऽभ्यवहरिव्यतीति बुद्धिरुत्पद्येति ध्वन्यते । अतोऽलंकारेण वस्तुध्वनिः ॥ ४२ ॥

कादम्बिनी विरुरुचे विषं कण्टिकाभि-

रुत्तालकालरजनीजलदावलीभिः ।

व्योम्युच्चकैरचिररुक्परिदीपितांशा-

ऽदृष्टिच्छदा विषमघोषविभीषणा च ॥ ४३ ॥

कादम्बिनीति ॥ अचिररुग्भिर्विद्युद्भिः प्रयोज्य कर्त्रीभिः परिदीपिताः प्रकाशिता आशा यया प्रयोज्यककर्त्या । तथाऽदृष्टिच्छदा दृष्टिच्छदा नेत्रावरणकर्त्री सा न भवतीति, किं तु नेत्रप्रकाशिका । ‘पुंसि संज्ञायां घः’ (पा. ३।३।११८) इति घः । ‘छादर्थे-’ (पा. ६।४।९६) इति ह्रस्वः । तथा विषमेण करालेन घोषेण विभीषणा भयदा । उच्चकैर्महति व्योम्यन्तरिक्षे विषं जलम् । ‘विषं तुङ्गबले तोये’ इति विश्वः । कण्ठे मध्ये यासाम्, जलपूर्णमध्याभिरित्यर्थः । उत्ताला विकरालाः । ‘उत्तालो होमकुण्डे स्याद्भूतं चोत्ताल उत्कटे । श्रेष्ठेऽपि विकरालेऽपि स्यादुत्तालः प्लवंगमे ॥’ इति विश्वः । तथा कालाः कृष्णपक्षीयाः । ‘कालश्यामलमेचकाः’ इत्यमरः । एवंभूता या रजन्यो रात्रयः । ‘रजनी यामिनी तमी’ इत्यमरः । ता इव या जलदावली मेघपङ्क्तयः । ‘मयूरव्यंसकादयश्च’ (पा. २।१।७२) इति समासः । ताभिरुपलक्षिता कादम्बिनी माला विरुरुचे बभौ । अत्र ‘काद-

पाठा०—१ भयंकरस्य. २ त्रिय. ३ रजनीव रदावलीभिः. ४ अचिररोचताप्रे.

५ दृष्टिच्छलात् ; दृष्टिच्छदा. ६ विषमकोपविभीषणेव ; विषमरोषविभीषणेव.

म्बिनी'शब्दः केवलमालापरः । तदुक्तम्—'विशिष्टवाचकानां पदानां सति हि पृथग्विशेषणसमवधाने विशेष्यमात्रपरता' इति ॥ ४३ ॥

व्योम्नस्तलं पिदधतां ककुभां मुखानि
गर्जरवैरविरतैस्तुदतां मनांसि ।

अम्भोभृतामतिरामनणीयसीभि-
धारावलीभिरभितो ववृषे समूहैः ॥ ४४ ॥^३

व्योम्न इति ॥ व्योम्न आकाशस्य तलं स्वरूपम् । 'तलं स्वरूपाधरयोः खङ्गमुष्टिचपेटयोः' इति विश्वः । तथा ककुभां दिशां मुखान्यप्राणि च पिदधता-
माच्छादयताम् । 'पिधानाच्छादनानि च' इत्यमरः । तथाऽविरतैर्निरन्तरमव-
न्निर्गर्जरवैर्गर्जनाधोषैः कृत्वा मनांसि तुदतां व्यथयतामम्भोभृतां जलधराणां
समूहैः कर्तुभिः । अनणीयसीभिरणीयस्योऽतिलघ्व्यो न भवन्ति तथोक्ताभिः,
महतीभिरित्यर्थः । धारावलीभिः संपातपङ्क्तिभिः कृत्वातितां ववृषे वृष्टम् ।
भावे लिट् ॥ ४४ ॥

घोरान्धकारपटलैः पिहिताम्बराणां
गम्भीरगर्जनरवैर्व्यथितासुराणाम् ।

वृष्ट्या तथा जलमुचां वरुणास्त्रजानां
विश्वोदरंभरिरपि प्रशशाम वह्निः ॥ ४५ ॥

घोरेति ॥ घोराणि भयदानि यान्यन्धकारपटलान्यन्धतमसपटलानि तैः
कृत्वा पिहिताम्बराणामावृतगगनानाम् । तथा गम्भीरगर्जनरवैः कृत्वा व्यथिताः
पीडिता असुरा यैस्ते वरुणास्त्रजानां वरुणदेवतास्त्रोत्पन्नानां जलमुचां मेधानाम् ।

पाठा०—१ अवितर्तैः. २ बह्वीयसाधितकराः सहसा रसेन घ्नन्त्यस्तटे निजकुले-
ऽप्यसुरप्ररुढे । मेघान्धकारपटलीपिहिते नभोन्ते नद्यः प्रचेलुरभितः प्रेमदा इवाढ्याः ॥
३ आग्लावितो बहुभवोऽपि हताम्बराणां गम्भीरगर्जनपतद्विधुरासुराणाम्; आग्लाविता-
हवभुवा विहिताम्बराणां गम्भीरगर्जितपतद्विधुरासुराणाम्. ४ अथ.

(१ बह्वीयसा. २ इव सुरप्ररुढे. ३ प्रमदाहवाय.)

तथाद्वितीयया वृष्ट्या वर्षेण विश्वेन समस्तजगता कृत्वोदरं भरतीति तथोक्तोऽपि
समस्तलोकन्याप्यमानोऽपि वह्निरग्निः प्रशशाम । कुमारकृतवारुणास्त्रप्रयोगे-
णाभ्यस्त्रमप्यनशदिति भावः ॥ ४५ ॥

दत्योऽपि रोषकलुषो निशितैः क्षुरप्रै-

राकर्णकृष्टधनुरुत्पतितैः स भीमैः ।

तद्भीतिविद्रुतसमस्तसुरेन्द्रसैन्यो

गाढं जघान मकरध्वजशत्रुसूनुम् ॥ ४६ ॥

दैत्य इति ॥ रोषेण क्रोधेन कलुष आविलः । ‘कलुषं त्वाविले पापे’ इति
मेदिनी । स दैत्योऽपि निशितैः खरैः । अत एव भीमैर्भयदैः । तथाऽऽकर्ण-
माश्रयणं कृष्टाद्धनुषः सकाशादुत्पतितैर्निःसृतैः क्षुरप्रैः शरविशेषैः कृत्वा । तेभ्यः
क्षुरप्रेभ्यो भीत्या निमित्तेन विद्रुतं विद्रावितं समस्तं सुरेन्द्रसैन्यं पुरंदरबलं
येन । ‘सैन्यं क्लीबं बले सेनासमवेते तु वाच्यवत्’ इति मेदिनी । तथाभूतः
सन् । गाढं दृढं यथा स्यात्तथा मकरध्वजस्य कामस्य शत्रोः शंभोः सूनुं
पुत्रं जघान । प्राणापहरणकरणाभिप्रायेण हिनस्ति स्मेत्यर्थः । ‘पुनस्तत्रैवावलम्बितो
वेतालः’ इति न्यायेन मायया सुखेन जेय एवेति मन्यमानेन तारकेण बाणसमरं
हित्वा मायासमरं कुर्वाणेन तत्र सत्यपि दुर्जेयताबुद्ध्या पुनर्बाणयुद्धमकार्षीदित्यर्थः ।
अनेन वाच्यार्थेन ‘अप्रतिहतप्रचारा मदीया मायाप्यनेन वीरेण प्रतिहता’ इति
शोकग्रस्तेन दैत्येन यथा पराजितेनापि विदुषा युक्त्या विवाद्यते तथा युध्यते,
न तु वीरसानुगतत्वेनेति ध्वन्यते ॥ ४६ ॥

देवोऽपि दैत्यविशिखप्रकरं सचापं

बाणैश्चकृत कणशो रणकेलिकारी ।

योगीव योगविधिं शुष्कमना यमाद्यैः

सांसारिकं विषयसंघममोघवीर्यम् ॥ ४७ ॥

देवोऽपीति ॥ रण एव केलिः क्रीडा तां करोति । सङ्ग्रामरूपक्रीडा-

पाठा०—१ कोपकलुषः. २ सैन्यः. ३ प्रवरम्. ४ रणकेलिकारः. ५ विनिषक्त-
मनः. ६ विषयवर्गम्. ७ अयोधवीर्यः.

विधायीत्यर्थः । देवोऽपि कुमारोऽपि बाणैः शरैः सचापं सकोदण्डं दैत्यस्य तारकस्य विशिखानां शराणां प्रकरं समूहं योगविधिना योगाभ्यासविधानेन शुष्कमना नीरसमनाः । निःस्पृहचेता इति तात्पर्यार्थः । योगी यमाद्यैर्यमनियम-प्रभृतिभिर्योगसाधनैः कृत्वाऽमोघवीर्यं योगिनामपि मनःसंभ्रान्तिकरणे सफल-प्रभावं सांसारिकं संसारः प्रयोजनमस्येति तथोक्तम् । प्रयोजने ठक् । विषय-संघं चक्षुरादिकरणोपभोग्यसमाहारमिव कणशश्चक्रेण विभेदः । यथा योगाभ्यास-निरतो यमनियमपूर्वैश्चक्षुरादिकरणभोग्यं दर्शनीयादिकरणवस्तु कृन्तति, तथा कुमारोऽपि यमनियमवतीव्रैर्बाणैर्विषयसंघमिव सफललक्ष्यभेदनक्रियोचितत्वमपि शरनिकरमभनगिति भावः ॥ ४७ ॥

भ्रूमङ्गभीषणमुखोऽसुरचक्रवर्ती
संदीप्तकोपदहनोऽथ रथं विहाय ।

क्रोडत्करालकरवालकरोऽसुरेन्द्र-

स्तं प्रत्यधावदभितस्त्रिपुरारिसूनुम् ॥ ४८ ॥

भ्रूमङ्गेति ॥ अथ शस्त्रास्त्रयुद्धानन्तरं सम्यगधिकं यथा तथा दीप्तः कोप एव दहनोऽग्निर्यस्य । अत एव भ्रुवोर्भ्रुकुब्धोर्भङ्गेन वक्रत्वेन भीषणं विलोक-यितृणां भयदं मुखं वदनं यस्य तथोक्तोऽसुराणां दैत्यानां चक्रवर्ती सम्राट् । सार्वभौम इत्यर्थः । 'राजा तु प्रणताशेषसामन्तः स्यादधीश्वरः । चक्रवर्ती सार्वभौमो नृपोऽन्यो मण्डलेश्वरः' इत्यमरः । असुरेन्द्रस्तारको रथं स्यन्दनं विहाय परित्यज्य क्रोडन्ध्वदिशि कम्पमानस्तथा करालो भीषणः करवालः खड्गः स करे पाणौ यस्य, धारितविकटकृपाणः सन्नित्यर्थः । तं त्रिपुरारिसूनुं शिवपुत्रमभितः संमुखं प्रत्यधावत्, कुण्ठितसर्वशस्त्रास्त्रत्वात्करवालेन शिरोनालजिहीर्षया प्रतिदुद्वा-वेत्यर्थः । 'धावु गतौ' इत्यस्मात्कर्तरि लङ् ॥ ४८ ॥

अभ्यापतन्तमसुरार्थिपमीशपुत्रो

दुर्वारबाहुविभवं सुरसैनिकैस्तम् ।

दृष्ट्वा युगान्तदहनप्रतिमां मुमोच

शक्तिं प्रमोदविकसद्वदनारविन्दः ॥ ४९ ॥

अभ्यापतन्तमिति ॥ सुरसैनिकैर्देवसेनाजनैर्दुर्वारो दुःसहो बाहुविभवो
भुजवीर्यं यस्य । सुरसैनिकैर्दुर्जेयमित्यर्थः । तमसुराधिपं दैत्यराजमभ्यापतन्तं
संमुखमागच्छन्तं दृष्ट्वा विलोक्येशपुत्रो महेशतनयः कुमारः प्रमोदेन तदीयवशंग-
तत्वजनितानन्देन विकसद्विदलद्वदनारविन्दं मुखकमलं यस्य, किञ्चिद्विहस्येत्यर्थः ।
युगान्तदहनस्य प्रलयकालीनानलस्य प्रतिमेव प्रतिमा प्रतियातना यस्याः, प्रज्वल-
दहनकीलाजालपरिवृतामित्यर्थः । शक्तिमायुधविशेषं मुमोच । 'शक्तिः प्रहरणान्तरे'
इति विश्वः ॥ ४९ ॥

उद्योतिताम्बरदिगन्तरमंशुजालैः

शक्तिः पपात हृदि तस्य महासुरस्य ।

हर्षाश्रुभिः सह समस्तादिगीश्वराणां

शोकोष्णबाष्पसलिलैः सह दानवानाम् ॥ ५० ॥

उद्योतितेति ॥ अत्र सेति शेषः । सा कुमारमुक्ता शक्तिः समस्ता ये दिगी-
श्वरा इन्द्रादयोऽष्टदिक्पालास्तेषां हर्षाश्रुभिरानन्दबाष्पैः सह । तेषामभिल-
षितत्वाद्युक्तमेव तदीयहृदयशक्तिपतनजनित आनन्दो यदासीत् । दानवानां
तदीयपक्षपातिनां रक्षसां शोकं भर्तृमरणजनितेनोष्णानि यानि बाष्पसलिलानि
तैः सह । अंशुजालैः किरणसमूहैः कृत्वोद्योतितं प्रकाशितमम्बरस्य दिशां चान्तरं
मध्यं यत्र यस्यां क्रियायां यथा भवति तथा । उज्ज्वालितसकलदिगम्बरमध्यं तस्य
महासुरस्य तारकस्य हृदि हृदये पपात पतितवती ॥ ५० ॥

शक्त्या हृतासुमसुरेश्वरमापतन्तं

कल्पान्तवातहृतभिन्नमिवाद्रिशृङ्गम् ।

दृष्ट्वा प्ररूढपुलकाश्रितचारुदेहा

देवाः प्रमोदमगमंस्त्रिदशेन्द्रमुख्याः ॥ ५१ ॥

शक्त्येति ॥ शक्त्या कन्यां हता अपगमिता असवः प्राणा यस्य, शक्ति-
प्रहारेण गतप्राणमित्यर्थः । एवंभूतमसुरेश्वरं तारकं कल्पान्तवातेन प्रलयकालीन-

पाठा०—१ समग्र. २ शोकोन्ध. ३ हतासुम्; अथ तारम्. ४ हति. ५ प्ररू-
ढपुलकाङ्कित; अवरूढपुलकाश्रित. ६ त्रिदिवेशमुख्याः.

प्रभञ्जनेन हतमास्फोटितमत एव भिन्नं विदीर्णमद्रिश्चङ्गमिव पचतस्मान्ववापतन्त
मूर्च्छन्तं दृष्ट्वा प्ररूढैः प्रोद्वृतैः पुलकैः रोमभिरञ्चिता व्याप्ता अत एव चारवो
मनोहरा देहा गात्राणि येषाम्, प्रफुलितरोमाञ्चितविग्रहास्त्रिदशेन्द्रमुख्याः पुरंदर-
प्रभृतयो देवाः प्रमोदमानन्दमगमन्प्रापुः ॥ ५१ ॥

यत्रापतत्स दनुजाधिपतिः परासुः

सर्वर्तकालनिपतच्छिखरीन्द्रतुल्यः ।

तत्रादधात्फणिपतिर्धरणीं फणाभि-

स्तद्भूरिभारविधुराभिरधो व्रजन्तीम् ॥ ५२ ॥

यत्रेति ॥ परासुर्गतप्राणः । मृत इति यावत् । अत एव सर्वर्तकालः प्रलय-
कालस्तत्र निपतता शिखरीन्द्रेण पर्वतराजेन तुल्यः समानः स दनुजानां दैत्या-
नामधिपतिस्तारको यत्र भूमिदेशेऽपतन्मूर्च्छितस्तत्र भूमिदेशे फणिपतिः शेषोऽधो-
व्रजन्तीं नीचैर्गन्तुं प्रवर्तमानां धरणीं फणाभिस्तस्य तारकस्य भूरिभारेण विधु-
राभिर्भुम्भीभवन्तीभिरदधाद्धः पतनाञ्चितैर्याचक्रे । अनेन तारकविग्रहस्याति-
भारवत्त्वं ध्वनितम् ॥ ५२ ॥

स्वर्गापगासलिलसीकरिणी समन्ता-

त्सौरभ्यलुब्धमधुपावलिसेव्यमाना ।

कल्पद्रुमप्रसववृष्टिरभून्नभस्तः

शंभोः सुतस्य शिरसि त्रिदशारिशत्रोः ॥ ५३ ॥

स्वर्गापगेति ॥ त्रिदशानां देवानामरेस्तारकस्य शत्रोः शातयितुः । हन्तु-
रिति यावत् । शंभोः सुतस्य कुमारस्य शिरसि शीर्षे । 'उत्तमाङ्गं शिरः शीर्षम्'
इत्यमरः । नभस्त आकाशसकाशात् । पञ्चम्यास्तसिल् । स्वर्गापगाया गङ्गायाः
सलिलस्य सीकराः सृताम्बुकणाः । 'सीकरोऽम्बुकणाः सृताः' इत्यमरः । ते
विद्यन्ते यस्याम् । तथा सौरभ्ये सौगन्ध्ये लुब्धया मधुपानां भ्रमराणामावल्या
पङ्क्त्या कन्यां सेव्यमानाश्रीयमाणा कल्पद्रुमस्य कल्पवृक्षस्य प्रसवानां पुष्पाणाम् ।
'प्रसवस्तु फले पुष्पे वृक्षाणां गर्भमोचने' इति विश्वः । वृष्टिरभूत् । तारकवध-

ज नितानन्दार्णवमग्ना व्योमस्थिता विष्णवादयो देवाः कुमारमस्तकोपरि कल्पद्रुम-
पुष्पाणि विचक्रुरित्यर्थः ॥ ५३ ॥

पुलकभरविभिन्नवारबाणा भुजविभवं बहु तारकस्य शत्रोः ।

सकलसुरगणा महेन्द्रमुख्याः प्रमदमुखच्छैविसंपदोऽभ्यनन्दन् ५४

पुल केति ॥ प्रमदा उत्कृष्टा या मुखच्छविर्वदनकान्तिः सैव संपद्वैभवं येषां
तारकवधजनितमानन्दमेव महतीं संपदं मन्यमानाः । अत एव पुलकभरेण
रोमाञ्चभारेण विभिन्नानि स्फुटितानि वारबाणानि कवचानि येषाम् । ‘कञ्चुको
वारबाणोऽस्त्री’ इत्यमरः । प्रथमविग्रहप्राणनिर्मितानां कवचानामिदानीमानन्दवशा-
त्प्रफुल्लद्विग्रहेषु संकीर्णतया विदलनमुचितमेवेति भावः । एवंभूता महेन्द्रमुख्याः
पुरंदरप्रभृतयः सकलसुरगणाः समस्तवृन्दारकसंघा बहु महत्तारकस्य शत्रोः कुमा-
रस्य भुजविभवं बाहुपराक्रममभ्यनन्दन् ‘साधुस्ते विक्रमः’ इति तुष्टुवुः । पुष्पिताग्रा
वृत्तम् ॥ ५४ ॥

इति विपमशरारः सूनुना जिष्णुनाजा

त्रिभुवनवरशल्ये प्रोद्धते दानवेन्द्रे ।

बलरिपुंरथ नाकस्याधिपत्यं प्रपद्य

व्यजयत सुरचूडारत्नघृष्टाग्रपादः ॥ ५५ ॥

इतीति ॥ जिष्णुना जयशालिन विपमशरारः पञ्चशरशत्रोर्हरस्य सूनुना
कुमारं त्रिभुवनस्य भुवनत्रयस्य वरे श्रेष्ठे शल्ये शत्रौ । ‘शल्यश्च कथितः शत्रौ
मदनद्रुमयोरपि’ इति विश्वः । दानवेन्द्रे तारक इत्येवंप्रकारेण प्रोद्धत उत्खनिते,
मारिते सतीत्यर्थः । अथ तारकवधानन्तरं बलरिपुः पुरंदरो नाकस्य स्वर्गस्थाधि-
पत्यं राज्यं प्रपद्य प्राप्य सुराणां चूडारत्नमुकुटमणिभिर्घृष्टाग्रपादौ पादाग्रे यस्य ।
षष्ठीसमासे राजदन्तादित्वादग्रशब्दस्य पूर्वनिपातः । तथाभूतः सन् । व्यजयत,
सर्वोत्कर्षेण ववृत इत्यर्थः । स स्वर्गराज्यं प्राप्य निष्कण्टकतयाभुनगिति भावः ।

पाठा०—१ चारुदेहा. २ समुरवरगणा. ३ द्युति. ४ खलशल्ये. ५ प्रेरिते;
पातिते. ६ अपि.

व्यजयतेति 'विपराभ्यां जेः' (पा. १।३।१९) इत्यात्मनेपदम् । मालिनीवृत्तम् ।
लक्षणं तूक्तप्रायम् ॥ ५५ ॥

यं प्रासूत सुतं पुरा च जननी नाम्ना सुहारेति सा
ख्यातो यस्य बुधेन्द्रमस्तकमणिः श्रीलक्ष्मणाख्यः पिता ।

यद्भातृद्वितयं महद्विजयते विद्वत्तया मण्डितं
तेनासौ रचिता कुमारविवृतिः संजीविनी जीवदा ॥

संवत्सरेऽङ्गाद्रिपुराण (१८७९) तुल्ये नभस्यमासं बहुले दले च ।

तिथावनङ्गस्य सजीववारे टीका कुमारस्य ममापदेशा ॥

शुद्धं त्वशुद्धं च विवेचनीयं सर्वत्र विद्यार्णवपारगेण ।

मयोक्तमेतद्विदुषा परेण पक्षेऽपरस्मिन्ननुकम्पनीयः ॥

टीकासंयुतकाव्यपञ्चकमथ स्तोत्राणि दिक्संख्यका-

न्येकश्छन्दसि चैक एव गणिते साहित्यशास्त्रे त्रयः ।

प्राक्काव्यद्वयटिप्पणीद्वयमिति ग्रन्थावली संगता

सीतारामकवेः कृतिः कृतिगले नक्षत्रमालायताम् ॥

इति श्रीपर्वणीकरोपनामकश्रीलक्ष्मणभट्टात्म जयतीर्गभसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये

तारकासुरवधो नाम सप्तदशः सर्गः ॥

समाप्तमिदं कुमारसंभवकाव्यम् ।

कुमारसंभवम् मल्लिनाथकृतया संजीविन्या समेतम् । अष्टमः सर्गः ।

अथ शृङ्गारमुभयोः..... ।
 कुमारसंभवफले सर्गेऽस्मिन्नाह संप्रति ॥
 सोऽपि संक्षिप्तसंपन्नसंयुक्तश्च समृद्धिमान् ।
 इति भेदाश्चतुर्थोक्ताश्चतुर्णां च वियोगिनाम् ॥
 तत्रावस्थाप्रभेदेन शृङ्गारे नायिका त्रिधा ।
 मुग्धा मध्या प्रगल्भा च तत्र हीसाध्वसाविलाम् ॥
 मुग्धावस्थां समाश्रित्य देव्या आद्यसमागमे ।
 आदावेकादश श्लोकाः ख्यातपूर्वानुरागिणोः ॥
 प्रथमं नाम शृङ्गारं शिवयोः कथितं कविः [?] ।
 चुम्बनेष्वधरेत्यत्र लक्षणं त्वस्य वक्ष्यते ॥

पाणिपीडनविधेरनन्तरं शैलराजदुहितुर्हरं प्रति ।

भावसाध्वसपरिग्रहादभूत्कामदोहदसुखं मनोहरम् ॥ १ ॥

पाणीति ॥ पाणिपीडनविधेरनन्तरं पाणिग्रहणानन्तरम् । विधेरिति पञ्चमी षष्ठी च । उभयथाप्यनुशासनसंभवादित्युक्तं प्राक् । शैलराजदुहितुः पार्षत्याः कन्याः तं हरं प्रति भावसाध्वसपरिग्रहान्मनोहरं चित्ताकर्षकं कामदोहदम् । कामसंवर्धकमित्यर्थः । 'तरुगुल्मलतादीनामकाले कुशलैः कृतम् । पुष्पाद्युत्पादकं द्रव्यं दोहदं स्यात्' इति शब्दार्णवे । तच्च तत्सुखं कामदोहदसुखमभूत्, हरस्येति शेषः ।

टिप्प०—1 अष्टमसर्गस्यैवं टीका मल्लिनाथकृतिरिति प्रथिता दृश्यते, तथाप्यस्या महोपाध्यायमल्लिनाथप्रतिज्ञातप्रणाल्या विसंवादित्वाद्यनेककारणैरन्यकर्तृकेति विभाव्यते । अपरं चास्मिन्नेव सर्गारम्भे प्राथमिकश्लोका दरीदृश्यन्ते, न त्वन्यत्र । तदेतदखिलं हेतुजातं मल्लिनाथनाम्ना केनाप्यपरेण वा महानुभावेन विरच्य मल्लिनाथापदेशेन स्वकृतिप्रसिद्धिमभिलषतानुष्ठितमिति समर्थने साहाय्यमाचरतीत्यत्र न कोऽपि संदेहलेशः ।

संपादकः ।

नायिकानायकयोरन्योन्यानुभवदर्शनात्सुखमाविर्भवति । तच्च मदनोद्दीपकमिति रसविदां स्थितिः । तथा च हरस्य गौर्यां नवोढायां स्वगोचरभावप्रत्युक्तसाध्वस-
दर्शनात्सुखमाविर्भवति, तच्च मदनाकारं प्रादुर्बभूवेत्यर्थः । तत्र रसभावस्थायिनः
कार्यमनुभावः । तदुक्तम्—‘रसा गच्छन्ति संस्थानं यत्कार्यमुपलक्ष्यते । सोऽनु-
भावः.....संस्थानसूचकः ॥’ इति सर्गेऽस्मिन्स्थोद्धता वृत्तम् ॥ १ ॥

उक्तं भावसाध्वसम् । तस्य सुखमयत्वं च वर्णयति—

व्याहता प्रतिवचो न संदधे गन्तुमैच्छदवलम्बितांशुका ।

सेवते स्म शयनं पराङ्मुखी सा तथापि रतये पिनाकिनः ॥२॥

व्याहतेति ॥ सा पार्वती व्याहता यत्किञ्चिदभिहिता सती प्रतिवचः प्रत्युत्तरं
न संदधे, न ददावित्यर्थः । अवलम्बितांशुका गृहीतवस्त्रा सती गन्तुमपसर्पितु-
मैच्छदिच्छति स्म । इषिधातोर्लङ् । ‘इषुगामियमां छः’ (पा. ७।३।७७) इति
छकारः । पराङ्मुखी सती शयनं सेवते स्म, अनभिमुखमशयित्वेत्यर्थः । तथापि इत्थं
साध्वसात्प्रतिकूलचेष्टितापीत्यर्थः । पिनाकिनः शिवस्य रतये सुखाय, बभूवेति
शेषः । प्रातिकूल्यमपि तस्यानन्दकरमभूदित्यर्थः । एतेन नवोढाया देव्या मौग्ध्या-
द्विजितं तन्ममत्वमवसेयम् ॥ २ ॥

कैतवेन शयिते कुतूहलात्पार्वती प्रतिमुखं निपातितम् ।

चक्षुरुन्मिषति सस्मितं प्रिये विद्युदाहतमिव न्यमीलयत् ॥३॥

कैतवेनेति ॥ प्रिये भर्तेरि कुतूहलात्, एषा किं करिष्यतीति बुभुत्सयेत्यर्थः ।
कैतवेन कपटेन शयिते सुप्ते सति पार्वती कर्त्री प्रतिमुखं यथा तथा निपातितम्,
प्रियस्वापपरीक्षार्थं तदभिमुखं प्रवर्तितमित्यर्थः । चक्षुः स्वदृष्टिं सस्मितमुन्मिषति,
पुनः प्रिये सहासं पश्यतीत्यर्थः । विद्युदाहतं विद्युता प्रतिहतमिव न्यमीलयत् ।
साध्वसादिति भावः । एतेन किञ्चित्साध्वसस्यापचयो व्यज्यते ॥ ३ ॥

नाभिदेशनिहितः सकम्पया शंकरस्य रुरुधे तथा करः ।

तदुकूलमथ चाभवत्स्वयं दूरमुच्छ्वसितनीविबन्धनम् ॥ ४ ॥

नाभीति ॥ नाभिदेशनिहितः, नीविमोचनायेति शेषः । शंकरस्य करः
सकम्पया वेपथुमत्या, प्रियकरस्पर्शादुत्पन्नसात्त्विकभावयेत्यर्थः । तथा पार्वत्या
रुरुधे निवारितः । अथ च, तथापीत्यर्थः । तदुकूलं स्वयं स्वत एव दूरमत्यन्त-

मुच्छ्वसितं स्रस्तं नीविबन्धनं नीविग्रन्थिर्यस्य तत्तथाभूतमभवत्, रतिपारवश्या-
दिति भावः ॥ ४ ॥

एवमालि ! निगृहीतसाध्वसं शंकरो रहसि सेव्यतामिति ।

सा सखीभिरुपदिष्टमाकुला नास्मरत्प्रमुखवर्तिनि प्रिये ॥ ५ ॥

एवमिति ॥ हे आलि सखि पार्वति ! रहसि शंकरः । एवम्, स्वोपदिष्टप्रका-
रेणेत्यर्थः । निगृहीतसाध्वसं निरस्तभयं यथा तथा सेव्यतामिति सखीभिरुपदिष्ट-
मुक्तं वचनं सा पार्वती प्रिये शंकरे प्रमुखवर्तिनि सत्याकुला साध्वसविह्वला सती
नास्मरत्, न स्मृतवतीत्यर्थः । स हि भयपरिभुते चेतसि दृष्टतरोऽप्युपदेशः
संस्कारमाधत्त इति भावः ॥ ५ ॥

अप्यवस्तुनि कथाप्रवृत्तये प्रश्नतत्परमनङ्गशासनम् ।

वीक्षितेन परिगृह्य पार्वती मूर्धकम्पमयमुत्तरं ददौ ॥ ६ ॥

अपीति ॥ कथाप्रवृत्तये संलापप्रवर्तनायावस्तुन्यप्रस्तुतार्थेऽपि प्रश्नतत्परम्,
यत्किञ्चित्पृच्छन्तमित्यर्थः । अनङ्गशासनमीश्वरं पार्वती वीक्षितेन, न तु वाचे-
त्यर्थः । परिगृह्याङ्गीकृत्य मूर्धकम्पमयं शिरःकम्पस्वरूपम् । स्वार्थे मयद् । उत्तरं
ददौ । न तु वाङ्मयं, साध्वसादिति भावः । विह्वतनामा लज्जानुभाव उक्तः ।
तदुक्तं रतिरहस्ये—‘ईर्ष्यामानातिलज्जाभ्यां न दत्तं योग्यमुत्तरम् । क्रियया व्यज्यते
यत्र विह्वतं तदुदीरितम् ॥’ इति ॥ ६ ॥

शूलिनः करतलद्वयेन सा संनिरुध्य नयने हतांशुका ।

तस्य पश्यति ललाटलोचने मोघयत्नविधुरा रहस्यभूत् ॥ ७ ॥

शूलिन इति ॥ सा पार्वती रहसि हतांशुका प्रियेणाकृष्टवस्त्रा सती करतल-
द्वयेन, स्वकीयेनेत्यर्थः । शूलिनो हरस्य नयने नेत्रद्वयं संनिरुध्य संच्छाद्य तस्य
शूलिनो ललाटलोचने तृतीयेऽक्षि पश्यति सति मोघयत्नाऽफलाखिलप्रयासाऽत
एव विधुराभूत्, तृतीयकराभावादिति भावः । एतेन किञ्चिद्वाष्ट्यादयो
व्यज्यन्ते ॥ ७ ॥

चुम्बनेष्वधरदानवर्जितं सन्नहस्तमदयोपगूहने ।

क्लिष्टमन्मथमपि प्रियं प्रभोर्दुर्लभप्रतिकृतं वधूरतम् ॥ ८ ॥

चुम्बनेष्विति ॥ चुम्बनेष्वधरदानवर्जितमोक्षार्पणरहितमदयोपगृह्णे निर्दया-
लिङ्गने सन्नौ स्तब्धौ हस्तौ करौ यस्मिस्तत्तथोक्तम् । तथा दुर्लभप्रतिकृतम् ।
प्रगल्भत्वात्तदन्तताडनाद्यकृतप्रयत्नमित्यर्थः । अत एव क्लिष्टमन्मथं लज्जयोपरुद्ध-
मदनमपि बध्वा नवोदाया रतं वधूरतं प्रभोरीश्वरस्य प्रियम्, अभूदिति शेषः ।
'वधूः सुपानवोढास्त्रीभार्यासृष्टाङ्गनामु च' इति विश्वः । अयं लज्जासाध्वसाभ्यां
संकुचितोपचारत्वात् संक्लिष्टसंभोगः । तदुक्तं भूपालेन—'युवानौ यत्र संक्षिप्त-
साध्वमव्रीडनादिभिः । उपचारान्निपेवन्ते स संक्लिष्ट इतीरितः ॥' इति ॥ ८ ॥

यन्मुखग्रहणमक्षताधरं दत्तमव्रणपदं नखं च यत् ।

यद्रतं च सदयं प्रियस्य तत्पार्वती विपहते स्म नेतरत् ॥ ९ ॥

यदिति ॥ पार्वती प्रियस्य संबन्ध्यक्षतोऽव्रण्डितोऽधरो यस्मिस्तत्तथोक्तं
यन्मुखग्रहणं मुखचुम्बनम् । अव्रणपदं लक्ष्मरहितम् । 'पदं व्यवमितत्राणस्थान-
लक्ष्माङ्गिवस्तुपु' इत्यमरः । दत्तं यच्च नखं नखकर्म । यत्सदयं रतं तत्सर्वं विष-
हते स्म सहते स्म । नेतरद्विपरीतम्, प्रचण्डमिति यावत् । तच्चुम्बनं नखं सुरतं
वा न सहते स्म; नवोढात्वादिति हृदयम् । तदुक्तं रतिरहस्ये—'नात्यन्तमानु-
लोम्येन न चातिप्रतिलोमतः । सिद्धिं गच्छन्ति वा तस्मान्मध्येन साधयेदिति ॥
नवोढाम्' इति ॥ ९ ॥

रात्रिवृत्तमनुयोक्तुमुद्यतं सा विभातसमये सखीजनम् ।

नाकरोदपकुतूहलं हिया शंसितुं च हृदयेन तत्त्वरे ॥ १० ॥

रात्रीति ॥ सा पार्वती विभातसमये प्रभातकाले रात्रिवृत्तम्, सुरतवृत्तान्त-
मित्यर्थः । अनुयोक्तुं प्रष्टुम् । 'प्रश्नोऽनुयोगः पृच्छा च' इत्यमरः । उद्यतं प्रवृत्तं
सखीजनं हिया लज्जयापकुतूहलं निराकाङ्क्षं नाकरोत्, किञ्चिदाचष्ट इत्यर्थः ।
हृदयेन हृदा च शंसितुं तत्त्वरे त्वरिताभूत्, औत्सुक्यादिति भावः । त्वरा संभ्र-
मादीनामनुभावत्वादिति ॥ १० ॥

दर्पणे च परिभोगदर्शिनी पृष्ठतः प्रणयिनो निषेदुषः ।

प्रेक्ष्य बिम्बमनु बिम्बमात्मनः कानि कानि न चकार लज्जया ॥ ११ ॥

दर्पण इति ॥ किञ्चेति चार्थः । दर्पणे मुकुरे परिभोगो नखक्षतादि-

संभोगचिह्नं पश्यतीति परिभोगदर्शिनी सा पार्वती पृष्ठतः पश्चाद्भागे निषेदुषः स्थितवतः । सदेः कसुः । प्रणयिनः प्रियस्य हरस्य बिम्बं प्रतिबिम्बम्, दर्पणे संक्रान्तमित्यर्थः । आत्मनः स्वस्य बिम्बमनु, प्रतिबिम्बस्य पृष्ठत इत्यर्थः । 'अनुर्लक्षणे' (पा. १।४।८४) इति कर्मप्रवचनीयत्वाद्वितीया । प्रेक्ष्य लज्जया, स्वचापलप्राकट्यकृतयेत्यर्थः । कानि कानि यानि यानि भेदवाच्यानि, अङ्गसंवरणादिचेष्टितानीत्यर्थः । उक्तं च—'लज्जानुभावेन साचीकृता वर्णवैवर्ण्याधोमुखादिकृत्' इति । न चकार ॥ ११ ॥

नीलकण्ठपरिभुक्तयौवनां तां विलोक्य जननी समाश्वसीत् ।
भर्तृवल्लभतया हि मानसीं मातुरस्यति शुचं वधूजनः ॥ १२ ॥

नीलकण्ठेति ॥ नीलकण्ठेन परिभुक्तं यौवनं यस्याः सा तां तथोक्ताम्, प्रियेण भुक्तयौवनामित्यर्थः । तां पार्वतीं विलोक्य जननी मेना समाश्वसीत्, संतुतोषेत्यर्थः । श्वसिधातोर्लङ् । 'अङ्गार्यगालवयोः' (पा. ७।३।९९) इति विकल्पादङागमः । तथा हि—वधूजनो भर्तृवल्लभतया पतिवासस्येन मातुर्मानसीं मनोभवां शुचं शोकमस्यति निरस्यति हि । विपर्ययाद्विपर्ययश्चेत्यर्थादवसेयम् । सामान्यैकविशेषणसमर्थनरूपोऽर्थान्तरन्यासः ॥ १२ ॥

संप्रति देव्या मुग्धावस्थातो मध्यमावस्थाप्राप्तिमाह—

वासराणि कतिचित्कथंचन स्थाणुना पदमकार्यत प्रिया ।
ज्ञातमन्मथरसा शनैःशनैः सा मुमोच रतिदुःखशीलताम् ॥ १३ ॥

वासराणीति ॥ स्थाणुना शंभुना कर्त्रा प्रिया पार्वती कर्मभूता कतिचिद्वासराणि, कैश्चिद्दोभिरित्यर्थः । अत्यन्तसंयोगे द्वितीया । कथंचन कृच्छ्रेण पदं पदप्रक्षेपमकार्यत कारिता, सुरतकर्मणीति शेषः । करोतेर्पथन्ताकर्मणि लुङ् । 'ह्रस्वोरन्यतरस्याम्' (पा. १।४।५३) इत्यणि कर्तुः कर्मत्वे 'ण्यन्ते कर्तुश्च कर्मणः' इति शब्दानुशासने । सा कृतपदा पार्वती ज्ञातमन्मथरसानुभूतसुरतसुखास्वादा सती । 'आस्वादोऽपि रसमाहुः' इति शब्दानुशासने । शनैः शनैः क्रमेण रतौ रते दुःखशीलतां प्रतिकूलस्वभावतां मुमोच । 'शीलं स्वभावे सद्वृत्ते' इत्यमरः । मध्यमावस्थां प्राप्तेत्यर्थः ॥ १३ ॥

तुल्यलज्जास्मरत्वमेवाह—

सखजे प्रियमुरोनिपीडिता प्रार्थितं मुखमनेन नाहरत् ।

मेखलाप्रणयलोलतां गतं हस्तमस्य शिथिलं रुरोध सा ॥ १४ ॥

सखज इति ॥ सा पार्वत्युरोनिपीडितोरसि गाढमाश्लिष्टा सती प्रियं सखजे, न तु निष्पन्दमास्तेत्यर्थः । अनेन स्मरतिशयः सूचितः । अनेन प्रियेण प्रार्थितं चुम्बनार्थं याचितम् । ‘याज्जायामभिधाने च प्रार्थना कथ्यते बुधैः’ इति केशवः । मुखं नाहरत् । मेखलायां प्रणयः परिचयः । ‘प्रणयः स्यात्परिचये याज्जायां सुहृदेऽपि च’ इति यादवः । तत्र लोलतां चञ्चलतां गतमस्य प्रियस्य हस्तं शिथिलं रुरोध न्यवारयत्, न तु निर्भरमिति भावः । अत्र सहन-प्रतीकाराभ्यां तुल्यलज्जास्मरत्वं व्यज्यते ॥ १४ ॥

अथ देव्याः प्रगल्भावस्थां दर्शयितुं तयोः समानरागित्वं तावदाह—

भावसूचितमदृष्टविप्रियं चाटुमत्क्षणवियोगकातरम् ।

कैश्चिदेव दिवसैस्तदा तयोः प्रेम रूढमितरेतराश्रयम् ॥ १५ ॥

भावेति ॥ तयोः शिवयोः कैश्चित्कालमिश्रितं दिवसैः । भावसूचितं भावै-श्रेष्ठाभिः ‘कटाक्षनिक्षेपादिभिः संजातमदृष्टं विप्रियमप्रियाचरणं यत्र तत्तथोक्तं चाटूनि प्रियोक्तयो यस्मिन्सन्ति तच्चाटुमत् । भूतार्थं मतुप । क्षणवियोगात्क्षण-मात्रविरहादपि कातरं भीरु इतरेतराश्रयमन्योन्यविषयं प्रेम । प्रेमपदाभिलष्या-ङ्कुरावस्था भवतीत्यर्थः । रूढमभूत्, क्रमेणानुरागपदाभिलाषं प्राप्तमित्यर्थः । तदंतत्सर्वं स्फुटीकृतं भूपालेन—‘अङ्कुरपल्लवकलिकात्प्रसूनफलभागियम्’ इत्यादिना । एका रतिरेव स्थायीभूता रसीभवति । तस्याश्चाङ्कुरावस्थाभेदोपपत्तौ सा प्रेमादिपदैरभिलष्यत इत्यर्थः । ‘सप्रेमभेदरहितं यूनार्थेद्भावबन्धनम् । भावो रती राग एव स्वसंवेद्यदशाप्राप्तयावदाश्रयवृत्तिश्चेदनुरागः’ इति । मानादिलक्षणं विस्तरभयान्न लिख्यत इत्याकर एव द्रष्टव्यम् ॥ १५ ॥

तं यथात्मसदृशं वरं वधूर्न्वरज्यत वरस्तथैव ताम् ।

सागरादनपगा हि जाह्नवी सोऽपि तन्मुखरसैकनिर्वृतिः ॥ १६ ॥

तमिति ॥ वधूरात्मसदृशं स्वानुरूपं तं वरं वोढारं प्रति यथान्वरज्यतानुर-

क्ताभूत् । रञ्जदैवादिक्ताकर्तरि लकारः । स्वरितत्वादात्मनेपदम् । तथैव वरोऽपि नवोद्वाप्यात्मनः सदृशमात्मसदृशम् । 'त्यदादिषु दृशोऽनालोचने कञ्च' (पा. ३।२।६०) इति चकारात्किप्रत्ययः । तां वधूं प्रत्यन्वरज्यत, वध्वामनुरक्तोऽभूदित्यर्थः । 'गत्यर्थकर्मक-' (पा. ३।४।७२) इत्यादिना सकर्मकत्वम् । दृष्टान्त-माह—जाह्नवी गङ्गा सागरान्नापगच्छतीत्यनपगानपेता हि । सोऽपि सागरस्तथा जाह्नव्या मुखरसेनाग्रमलिलेन वक्त्रास्वादैनैका मुख्या निर्वृतिरानन्दो यस्य स तथोक्तः । अत्र दृष्टान्तालंकारः । लक्षणं तूक्तम् । इत्थं समानानुरागकथनाद-साभासत्वं निरस्तम् । तदुक्तम्—'योषितो बहुमक्तिश्चेद्रसाभासः स उच्यते' । कविनाप्युक्तं मालविकायाम् (३।५४)—'अनातुरोक्तं प्रति विप्रसिध्यता समी-पगेनापि रतिर्न मां प्रति । परस्परप्राप्तिनिराशयोर्वा शरीरनाशोऽपि समान-रागयोः ॥' इति ॥ १६ ॥

अथ देव्याः प्रगल्भावस्थामाश्रित्य संभोगमाह—

शिष्यतां निधुवनोपदेशिनः शंकरस्य रहसि प्रपन्नया ।

शिक्षितं युवतिनैपुणं तथा यत्तदेव गुरुदक्षिणीकृतम् ॥ १७ ॥

शिष्यतामिति ॥ रहस्येकान्ते निधुवनमुपदिशतीति निधुवनोपदेशिनः सुरत-विद्यागुरोः । 'व्यवायो ग्रान्यधर्मो मैथुनं निधुवनं रतम्' इत्यमरः । शंकरस्य शिष्यतां प्रपन्नया प्राप्तया तथा पार्वत्या यद्युवतिनैपुणं युवतिजनोचितं नैपुणम्, सुरतकौशलमित्यर्थः । शिक्षितमभ्यस्तम्, आचरितमित्यर्थः । तदेव गुरुदक्षिणी-कृतम्, यथोपदेशकरणादक्षिणासममभूदित्यर्थः । अनेन कृतप्रतिकृतं सूच्यते ॥ १७ ॥

दष्टमुक्तमधरोष्ठमम्बिका वेदनाविधुतहस्तपल्लवा ।

शीतलेन निरवापयत्क्षणं मौलिचन्द्रशकलेन शूलिनः ॥ १८ ॥

दष्टमिति ॥ अम्बिका पार्वती दष्टश्चासौ मुक्तश्च तं दष्टमुक्तम् । 'पूर्वकाल-' (पा. २।१।४९) इत्यादिना समासः । अधरोष्ठं वेदनया विद्युतो कम्पितौ हस्त-पल्लवौ पाणिपल्लवौ यस्याः सा तथोक्ता सती शीतलेन शूलिनो मौलिचन्द्रशकलेन क्षणं निरवापयत् । शीतलोपचारेण निर्व्यथमकरोदिति विश्रम्भोक्तिः । निवाते-र्धातोर्ण्यन्तात् 'अर्तिही-' (पा. ७।३।३६) इत्यादिना पुगागमः । अत्राधरपीड-

पाठा०—१ 'अनातुरोत्कण्ठितयोः प्रसिध्यता समागमेनापि'.

नात्सुखेऽपि दुःखवदुपचारात्कुट्टिमनामानुभाव उक्तः । तदुक्तम्—‘केशाधरादि-
ग्रहणे मोदमानापि मानसे । दुःखितेव बहिः कुप्येत्तत्कुट्टिममुदाहृतम् ॥’ इति ॥ १८ ॥

चुम्बनादलकचूर्णदूषितं शंकरोऽपि नयनं ललाटजम् ।

उच्छ्वसत्कमलगन्धये ददौ पार्वतीवदनगन्धवाहिने ॥ १९ ॥

चुम्बनादिति ॥ अथ शंकरोऽपि चुम्बनाच्चुम्बनार्थिनोऽलकचूर्णेन दूषितमुप-
हतं ललाटजं नयनमुच्छ्वसत्कमलगन्धये विकचारविन्दगन्धधारिणे । ‘उपमानाच्च’
(पा. ५।४।१३७) इतीकारः । पार्वत्या वदनगन्धवाहिने, फूत्कारमारुतायेत्यर्थः ।
ददौ, रजोनिःसारणार्थं तदाभिमुख्येन स्थापितवानित्यर्थः । एतेन देव्याः प्रिय-
वशंवदत्वमुक्तम् । अत्र हरचक्षुष्यलकचूर्णकथनाद्देव्या उपरिभावः सूचितः ॥ १९ ॥

एवमिन्द्रियसुखस्य वर्त्मनः सेवनादनुगृहीतमन्मथः ।

शैलराजभवने सहोमया मासमात्रमवसद्वृषध्वजः ॥ २० ॥

एवमिति ॥ वृषध्वजो हर एवमुक्तरीत्येन्द्रियाणां सुखस्यानुकूलस्य वर्त्मनो
मार्गस्य, स्त्रीप्रसङ्गस्येत्यर्थः । सेवनात्परिभोगादनुगृहीतमन्मथः पुनरुज्जीवित-
मदनः सन् । वृषध्वजः उमया सह शैलराजभवने हिमवद्देहे मासमात्रमवसत् ।
अत्यन्तसंयोगे द्वितीया । मासमात्रमिति बधूवशीकरणकालकृत्तिः प्रदर्शिता ॥ २० ॥

सोऽनुमान्य हिमवन्तमात्मभूरात्मजाविरहदुःखपीडितम् ।

तत्र तत्र विजहार संचरन्नप्रमेयगतिना ककुब्जता ॥ २१ ॥

स इति ॥ स आत्मभूः शिव आत्मजाया दुहितुर्विरहदुःखेन पीडितं हिम-
वन्तमनुमान्यानुमतं कृत्वाऽप्रमेयगतिनाऽपरिच्छेद्यगतिना ककुब्जता वृषेण संचर-
न्संचरमाणस्तत्र तत्र नानादेशेषु विजहार ॥ २१ ॥

मेरुमेत्य मरुदाशुवाहनः पार्वतीस्तनपुरस्कृतः कृती ।

हेमपल्लवविभङ्गसंस्तरामन्वभूत्सुरततत्परः क्षपाम् ॥ २२ ॥

मेरुमिति ॥ मरुदाशुवाहनः पवनजवनवाहनः पार्वतीस्तनाभ्यां पुरस्कृतः,
पार्वतीपुरोगतयाश्चिष्ट इत्यर्थः । अन्वभूदित्यनेनान्वयः । कृती कुशलो हरो मेरुमेत्य
हेमपल्लवानां विभङ्गाः खण्डास्त एव संस्तरस्तल्पं यस्यां तां तथोक्तां क्षपां रात्रिं
सुरततत्परः सुरतासक्तः सन् । अन्वभूत् ॥ २२ ॥

पद्मनाभवलयाङ्किताश्मसु प्राप्तवत्स्वमृतविप्रुषो नवाः ।

मन्दरस्य कटकेषु चावसत्पार्वतीवदनपद्मषट्पदः ॥ २३ ॥

पद्मनाभेति ॥ पार्वतीवदनपद्मे षट्पदः, प्रियामुखरसास्वादलोल इत्यर्थः । स हरः । पद्मं नाभिर्यस्य स पद्मनाभो विष्णुः । 'अचप्रत्यन्वपूर्वात्सामलोन्नः' (पा. ५।४।७५) इत्यत्राजिति योगविभागात्समासान्तः । तस्य वलयैरङ्किता अश्मानो येषां तेषु, अमृतमथनसमय इति भावः । तथा नवाः प्रत्यग्रा अमृत-विप्रुषः सुधाबिन्दून्प्राप्तवत्सु मन्दरस्य मन्थाचलस्य कटकेषु नितम्बेषु चावसत् । एतेन मन्दरस्यानेकाङ्गुताधारत्वान्मनोविनोदकत्वमुक्तम् ॥ २३ ॥

रावणध्वनितभीतया तथा कण्ठसक्तमृदुबाहुबन्धनः ।

एकपिङ्गलगिरौ जगद्गुरुनिर्विवेश विशदाः शशिप्रभाः ॥ २४ ॥

रावणेति ॥ जगद्गुरुः । विश्रवणोऽपत्यं रावणो दशकण्ठः । 'तस्यापत्यम्' (पा. ४।१।१२) इत्यणप्रत्ययः । वृत्तिविषये विश्रवमशब्दस्य रावणादेशः । रावणस्य ध्वनितात्कैलासोत्पाटनसमयक्ष्वेडिताङ्गीतया तथा पार्वत्या कण्ठसक्ताभ्यां मृदु-बाहुभ्यां बन्धनं यस्य स तथाभूतः । एकनेत्रत्वादेकपिङ्गलः कुबेरस्तस्य गिरौ कैलासे विशदा निर्मलाः शशिप्रभाश्चन्द्रिका निर्विवेश बुभुजे । 'निर्वेशो भृति-भोगयोः' इत्यमरः ॥ २४ ॥

तस्य जातु मलयस्थलीरतेर्धृतचन्दनलतः प्रियाक्लमम् ।

आचचाम मलवङ्गकेसरश्चाटुकार इव दक्षिणानिलः ॥ २५ ॥

तस्येति ॥ जातु कदाचिद्धृतचन्दनलतः कम्पितपटीरशाखः । 'समे शाखालते' इत्यमरः । सह लवङ्गस्य केसरैः सलवङ्गकेसरः । 'लवङ्गं देवकुसुमम्' इत्यमरः । विशेषणाभ्यां शैत्यसौरभ्ये दर्शिते । दक्षिणानिलो मलयमारुतः । चाटुकारश्चाटुप्रयोगः, प्रियवाद इति यावत् । भावे घञ् । स इव मलयस्थलीषु मलयाचलप्रदेशेषु रतिः सुरतं यस्य तथोक्तस्य, तत्र रममाणस्येत्यर्थः । तस्य शिवस्य प्रियाक्लमं प्रियायाः सुरतश्रममाचचाम जहार । यथा लोके महानपि श्रम एकेन प्रियवादेनापैति तद्वदक्षिणमारुतेनाप्यस्य सकलोऽपि सुरतक्लमो हृत इत्यर्थः ॥ २५ ॥

श्लो० २३-२९] सूर्यास्ते गन्धमादनाच्छिवस्य निवर्तनम् ३८३

हेमतामरसताडितप्रिया तत्कराम्बुविनिमीलितेक्षणा ।

खे व्यगाहत तरङ्गिणीमुमा मीनपङ्क्तिपुनरुक्तमेखला ॥ २६ ॥

हेमेति ॥ उमा गौरी हेमतामरसेन कनककमलेन ताडितः प्रियो यया सा । तेनोत्थितस्य प्रियस्य कराम्बुना कराक्षिसाम्भसा विनिमीलितेक्षणा मुकुलिताक्षी । मीनपङ्क्त्या पुनरुक्ता द्विगुणिता मेखला यस्याः सा तथाभूता सती खे तरङ्गिणी व्यगाहत, तत्र तत्र जलक्रीडामकरोदित्यर्थः ॥ २६ ॥

तां पुलोमतनयालकोचितैः पारिजातकुसुमैः प्रसाधयन् ।

नन्दने चिरमयुग्मलोचनः सस्पृहं सुरवधूभिरीक्षितः ॥ २७ ॥

तामिति ॥ अयुग्मानि लोचनानि यस्य सोऽयुग्मलोचनव्यम्बकः । युग्म-शब्दो विशेष्यनिष्ठोऽप्यास्ते । 'तस्मिन्युग्मासु संविशेत्', (याज्ञ. २मृ. १।७९) 'युग्मान्दैवे यथाशक्ति पित्र्येऽयुग्मांस्तथैव च' (याज्ञ. २मृ. १।२२७) इत्यादि-प्रयोगदर्शनात् । नन्दने नन्दनोद्याने पुलोमतनया शची । 'पुलोमस्तु शची सुता' इति हरिवंशे । तस्या अलकानामुचितैः पारिजातकुसुमैस्तां प्रसाधयन्नलंकुर्वध्विरं सुर-वधूभिः सस्पृहमीक्षितः, केन वा पुण्येनायं लभ्यत इति साभिलाषदृष्ट इत्यर्थः । अत्र देवस्यानुकूलनायकत्वं देव्याः स्वाधीनपतिकत्वं चावसेयम् ॥ २७ ॥

इत्यभौममनुभूय शंकरः पार्थिवं च वनितासखः सुखम् ।

लोहितायति कदाचिदातपे गन्धमादनगिरिं व्यगाहत ॥ २८ ॥

इतीति ॥ इतीत्यं शंकरो वनितासखः सन् भूमौ भवं भौमम्, न भौम-मभौमं दिव्यं पृथिव्यां भवं पार्थिवं च सुखमनुभूय कदाचिदातपे लोहितायति लोहितवर्णे भवति सति, अस्तंगते सवितरीत्यर्थः । 'लोहितादिडाज्भ्यः क्यप्' (पा. ३।१।१३) इति क्यप्प्रत्ययः । गन्धमादनगिरिं व्यगाहत । पर्वतमुद्दिश्य निवृत्त इत्यर्थः । उद्देशक्रियां प्रति गिरेः कर्मत्वम् । यथाह भाष्यकारः—
..... ॥ २८ ॥

तत्र काञ्चनशिलातलाश्रयो नेत्रगम्यमवलोक्य भास्करम् ।

दक्षिणेतरभुजव्यपाश्रयां व्याजहार सहधर्मचारिणीम् ॥ २९ ॥

तत्रेति ॥ तत्र गन्धमादने काञ्चनस्य विकारः काञ्चनं सौवर्णं तच्च तच्छिलातलं

तदाश्रयो यस्य स भगवान्नेत्रगम्यं सायंतनम् । अर्थादर्शनयोग्यम् । भास्करं सूर्यम् । 'दिवाविभा-' (पा. ३।२।२१) इत्यादिना टप्रत्ययः । अवलोक्य दक्षिणे-
तरभुजः सच्यबाहुर्व्यपाश्रयो यस्यास्ताम् , निजवामभुजमवष्टभ्योपविष्टामित्यर्थः ।
सह धर्मं चरतीति सहधर्मचारिणीं पत्नीं व्याजहार जगाद ॥ २९ ॥

पद्मकान्तिमरुणत्रिभागयोः संक्रमय्य तव नेत्रयोरिव ।

संक्षये जगदिव प्रजेश्वरः संहरत्यहरसावहर्षतिः ॥ ३० ॥

पद्मकान्तिमिति ॥ असावहर्षां पतिरहर्षतिः सूर्यः । 'अहरादीनां पत्या-
दिपूपसंख्यानम्' इति रेफादेशः । पद्मकान्तिं पद्मशोभाम् । तृतीयो भागस्त्रिभागः ।
वृत्तिविषये पूरणार्थत्वं संख्याया इत्युक्तम् । अरुणस्त्रिभागो ययोस्तयोः । अरुणो-
पान्तयोरिति भाग्यलक्षणोक्तिः । तव नेत्रयोः संक्रमयेव । तदानीं पद्मानामवि-
कासाब्रेत्रयोस्तु विकासोच्चैयमुत्प्रेक्षा । संक्षये प्रलयकाले प्रजेश्वरः प्रजापतिर्जग-
दिवाहर्दिवसं संहरति, अस्तं गच्छतीत्यर्थः ॥ ३० ॥

सीकरव्यतिकरं मरीचिभिर्दूरयत्यवनते ! विवस्वति ।

इन्द्रचापपरिवेषशून्यतां निर्झरास्तव पितुर्व्रजन्त्यमी ॥ ३१ ॥

सीकरेति ॥ विवस्तेजोऽस्यान्तीति विवस्वांस्तस्मिन्विवस्वति सूर्ये मरीचिभिः ।
सहार्थविवक्षायां तृतीया । अत एव विनापि सहशब्देन तृतीया । सीकरव्यतिकरं
पथःकिरणसंपर्कं दूरयति दूरीकुर्वति सति । हे अवनते पार्वति ! अमी तव
पितुर्भवन्पितुर्हिमवतो निर्झराः प्रवाहाः । 'प्रवाहो निर्झरो झरः' इत्यमरः । इन्द्रचापं
नानावर्णप्रभासमूहस्तस्य परिवेषेण परिवेष्टनेन शून्यतां व्रजन्ति, अर्ककिरणसंपर्क-
कृतत्वादैन्द्रचापस्य तन्निवृत्त्या निवृत्तिरित्यर्थः ॥ ३१ ॥

दष्टतामरसकेसरत्यजोः क्रन्दतोर्विपरिवृत्तकण्ठयोः ।

निघ्नयोः सरसि चक्रवाकयोरल्पमन्तरमनल्पतां गतम् ॥ ३२ ॥

दष्टेति ॥ दष्टमर्धजगधं तामरसकेसरं पद्मकिञ्जल्कम्, मुखद्वयेनैकमिति
भावः । तस्यजत इति तथोक्तयोः क्रन्दतोः कूजतोर्विपरिवृत्तकण्ठयोः, परस्परा-
लोकनार्थं वक्त्रकृतग्रीवयोरित्यर्थः । निघ्नयोर्देवाधीनयोः । 'अधीनो निघ्न आयत्तः'
इत्यमरः । चक्रवाकी च चक्रवाकश्च तयोः । 'पुमान्निघ्न्या' (पा. १।२।६७)

इत्येकशेषः । सरस्यल्पमन्तरं व्यवधानमनल्पतामाधिक्यं गतम्, सरसि विद्युज्य-
मानयोर्महद्व्यवधानमभूदित्यर्थः ॥ ३२ ॥

स्थानमाह्निकमपास्य दन्तिनः सल्लकीविटपभङ्गवासितम् ।

आविभातचरणाय गृह्णते वारि वारिरुहबद्धषट्पदम् ॥ ३३ ॥

स्थानमिति ॥ दन्तिनो गजाः । अह्नि भवमाह्निकम् । ‘कालाट्टञ्’
(पा. ४।३।११) । स्थानमपास्य विहाय सल्लकी गजप्रिया काचिल्लता । ‘सल्लकी
स्याट्टजप्रिया’ इति हलायुधः । तस्या विटपभङ्गः पल्लवखण्डैर्वासितं सुरभितं
वारिरुहेषु बद्धाः संगताः षट्पदा यस्मिन्तद्वारि जलमाविभातं प्रभातमारभ्य
यच्चरणं तस्मै, तत्पर्याप्तमित्यर्थः । गृह्णत उपाददते । गजा हि भुक्तिपर्याप्तजलं
सकृदेव सायं पिबन्तीति प्रसिद्धम् ॥ ३३ ॥

पश्य पश्चिमदिगन्तलम्बिना निर्मितं मितकथे ! विवस्वता ।

दीर्घया प्रतिमया सरोम्भसां तापनीयमिव सेतुबन्धनम् ॥ ३४ ॥

पश्येति ॥ हे मितकथे हे मितभाषिणि ! एतेन स्वस्य तत्संलपने लाल्यं
सूचयति । पश्चिमदिगन्तलम्बिना विवस्वता कर्त्रा दीर्घया दिगन्तलम्बित्वा-
दायतया प्रतिमया निजप्रतिबिम्बेन । ‘प्रतिमानं प्रतिबिम्बं प्रतिमा प्रति-
यातना प्रतिच्छाया । प्रतिकृतिरर्चा पुंसि प्रतिनिधिरूपमोपमानं स्यात् ॥’ इत्य-
मरः । सरोम्भसां तपनीयविकारस्तापनीयं हिरण्मयम् । ‘तपनीयं शातकुम्भम्’
इत्यमरः । सेतुबन्धनं निर्मितम् । इवेत्युत्प्रेक्षा । अस्तमयसमये सरः पारावारिणा-
मरुणमायतमर्कप्रतिबिम्बं हिरण्मयसेतुरिव दृश्यत इत्यर्थः । पश्येति वाक्यार्थः
कर्म ॥ ३४ ॥

उत्तरन्ति विनिकीर्य पल्वलं गाढपङ्कमतिवाहितातपाः ।

दंष्ट्रिणो वनवराहयूथपा दष्टभङ्गुरविसाङ्कुरा इव ॥ ३५ ॥

उत्तरन्तीति ॥ दंष्ट्रिणो दंष्ट्रावन्तः । व्रीह्यादित्वादिनिः । अत एव दष्टा
भङ्गुराः कुटिला विसाङ्कुरा मृणालाङ्कुरा यैस्ते त इव स्थिता वनवराहाणां यूथपाः ।
‘यूथनाथस्तु यूथपाः’ इत्यमरः । गाढपङ्कमतिपङ्क्तिं पल्वलमल्पसरः । ‘वेशन्तः
पल्वलं चाल्पसरः’ इत्यमरः । विनिकीर्य विशिष्यातिवाहितातपा उत्तरन्ति पल्वला-
न्निर्गच्छन्ति ॥ ३५ ॥

एष वृक्षशिखरे कृतास्पदो जातरूपरसगौरमण्डलः ।

हीयमानमहरत्ययातपं पीवरोरु ! पिबतीव बर्हिणः ॥ ३६ ॥

एष इति ॥ हे पीवरोरु ! एष वृक्षशिखरे वृक्षाग्रे कृतास्पदः कृतस्थितिर्जातरूपरसगौरमण्डल आतपरूषणात्काञ्चनद्रववदरूणबर्हमण्डलः । 'चामीकरं जातरूपं महारजतकाञ्चने' इत्यमरः । बर्हमस्यास्तीति बर्हिणो मयूरः । 'फलबर्हाभ्यामिनच्' (वा० ३२१५) इतीनच्प्रत्ययः । हीयमानं क्षीयमाणमहरत्ययातपं दिनान्तातपं पिबतीव, कथमन्यथा क्षीयमाणत्वमिति भावः ॥ ३६ ॥

पूर्वभागतिमिरप्रवृत्तिभिर्व्यक्तपङ्कमिव जातमेकतः ।

खं हतातपजलं विवस्वता भाति किञ्चिदिव शेषवत्सरः ॥ ३७ ॥

पूर्वभागेति ॥ पूर्वभागे प्राचीमूले तिमिरप्रवृत्तिभिर्ध्वान्तप्रसरैरेकतो व्यक्तपङ्क स्फुटपङ्कमिव जातं तथा विवस्वता हतमातप एव जलं यस्य तत्तथोक्तं खमाकाशं किञ्चिदीषच्छेषोऽस्यास्तीति शेषवच्छुष्कं सर इव भाति ॥ ३७ ॥

आविशद्भिरुज्जङ्गणं मृगैर्मूलसेकसरसैश्च वृक्षकैः ।

आश्रमाः प्रविशदग्निधेनवो बिभ्रति श्रियमुदीरिताग्नयः ॥ ३८ ॥

आविशद्भिरिति ॥ उज्जङ्गणं पर्णशालाङ्गणमाविशद्भिः, प्रविशद्भिरित्यर्थः । 'पर्णशालोटजोऽस्त्रियाम्' इत्यमरः । 'उपान्वध्याङ्गसः' (पा. १।४।४८) इति कर्मत्वम् । मृगैः । तथा मूलानां सेकेन सेचनेन सरसैः सद्रवैर्वृक्षकैश्चोपलक्षिताः । अल्पार्थे कप्रत्ययः । प्रविशन्त्यो वनादागच्छन्त्योऽग्निधेनवोऽग्निहोत्रार्थो धेनव उदीरिताग्नयश्चाश्रमाः श्रियं बिभ्रति ॥ ३८ ॥

बद्धकोशमपि तिष्ठति क्षणं सावशेषविवरं कुशेशयम् ।

पट्टपदाय वसतिं ग्रहीष्यते प्रीतिपूर्वमिव दातुमन्तरम् ॥ ३९ ॥

बद्धकोशमिति ॥ बद्धकोशमपि, मुकुलितमपीत्यर्थः । कुशेशयं कर्तुं । 'शतपत्रं कुशेशयम्' इत्यमरः । वसतिं ग्रहीष्यते, स्थितिं करिष्यत इत्यर्थः । 'लटः सद्वा' (पा. ३।३।१४) इति शतृप्रत्ययः । पट्टपदाय प्रीतिपूर्वमन्तरमवकाशं दातुमिव क्षणं सावशेषविवरं तिष्ठति ॥ ३९ ॥

दूरलग्नपरिमेयरश्मिना वारुणी दिगरुणेन भानुना ।

भाति केसरवतेव मण्डिता बन्धुजीवतिलकेन कन्यका ॥ ४० ॥

दूरलग्नेति ॥ वारुणी दिक्प्रतीची दूरं लग्ना अत एव परिमेया अल्पावशिष्टा रश्मयो यस्य तेन तथोक्तेनारुणेन लोहितवर्णेन भानुना केसरवता किञ्जल्कवता बन्धुजीवं बन्धुजीवककुसुमम् । 'बन्धूको बन्धुजीवकः' इत्यमरः । तदेव तिलकं तेन मण्डितालंकृता कन्यकैव भाति ॥ ४० ॥

सामभिः सहचराः सहस्रशः स्यन्दनाश्वहृदयंगमस्वनैः ।

भानुमग्निपरिकीर्णतेजसं संस्तुवन्ति किरणोष्मपायिनः ॥ ४१ ॥

सामभिरिति ॥ किरणोष्मपायिनः किरणोष्माणं पिबन्तीति तथोक्ताः, तथाहारा इत्यर्थः । चरन्तीति चराः । पचाद्यच् । सहभूताश्चराः सहचरा वाल्खिल्यप्रभृतयो महर्षयोऽग्नौ परिकीर्णं तेजो यस्य तत्तथोक्तम् । 'अग्निं वावादित्यः सायमनुप्रविशति' इति श्रुतेः । भानुम् । हृदयं गच्छन्तीति हृदयंगमा मनोरमाः । गमेः सुपीति वक्तव्यात्त्वच् । स्यन्दनाश्वानां हृदयंगमाः स्वनं येषां तैः सामभिः सामवेदैः सहस्रशः संस्तुवन्ति । 'सामवेदेनास्तमये महीयते' (सूर्यताप० उ० १।५) इति श्रुतेः ॥ ४१ ॥

सोऽयमानतशिरोधरैर्हयैः कर्णचामरविघट्टितेक्षणैः ।

अस्तमेति युगभुग्नकेसरैः संनिधाय दिवसं महोदधौ ॥ ४२ ॥

स इति ॥ सोऽयं भानुर्दिवसं महोदधौ संनिधाय, निधयेत्यर्थः । दिवसस्यादर्शनादियमुत्प्रेक्षा । आनतशिरोधरैर्गङ्गावतरणान्नक्षत्रकन्धरैरत एव कर्णचामरविघट्टितेक्षणैर्युगभुग्नकेसरैः कुटिलितस्कन्धरोमभिर्हयैरस्तमेति । 'अस्तस्तु चरमश्माभृत्' इत्यमरः ॥ ४२ ॥

खं प्रसुप्तमिव संस्थिते रवौ तेजसो महत ईदृशी गतिः ।

तत्प्रकाशयति यावदुत्थितं मीलनाय खलु तावता च्युतम् ॥ ४३ ॥

खमिति ॥ रवौ संस्थितेऽस्तमिते सति खं व्योम प्रसुप्तमिव निःप्रकाशत्वा-
न्नद्रितमिव, स्थितमित्यर्थः । युज्यते चैतदित्याह—महतस्तेजस ईदृशी वक्ष्य-
माणप्रकारा गतिः । स्वभाव इत्यर्थः । तां गतिमेवाह—तदिति । तन्महत्तेज

उत्थितं सद्यावत्, स्थानमिति शेषः । प्रकाशयति तावताधश्च्युतं सत् । तत्स्थाना-
दिति शेषः । मीलनाय संकोचाय खलु भवति । यत्र स्थाने तेजस्तिष्ठति
तत्प्रकाशत इति स्थितिः । यतो गच्छति न तत्प्रकाशते । अतः सूर्यापाये
खं प्रसुप्तमिवेति युक्तोत्प्रेक्षेति भावः । अस्यार्थस्य तेजोमात्रसाधारण्येऽपि महति
स्फुटमिति महद्ग्रहणं कृतम् ॥ ४३ ॥

संध्ययाप्यनुगतं रवेर्वपुर्वन्द्यमस्तशिखरे समर्पितम् ।

प्राक्तथेयमुदये पुरस्कृता नानुयास्यति कथं तमापदि ॥ ४४ ॥

संध्ययेति ॥ संध्ययाप्यस्तशिखरेऽस्ताद्रिष्टङ्गे समर्पितं निहितं वन्द्यं रवेर्वपु-
रनुगतमन्वगामि, अमंयुतं रविमन्वगादिति भावः । युक्तं चैतदित्याह—प्राक्पूर्व-
मुदये तथा तेन प्रकारेण पुरस्कृताग्रतः कृता । पूजिता चेति गम्यते । प्रातः
सूर्योदयाग्रागेव संध्यागम इति हि प्रसिद्धम् । इयं संध्या तं रविमापद्यस्तसमये
कथं नानुयास्यति, अनुयास्यत्येवेत्यर्थः । संपदसंपदोस्तुल्यरूपमेव साधूनामिति
भावः ॥ ४४ ॥

रक्तपीतकपिशाः पयोमुचां कोटयः कुटिलकेशि ! भान्त्यमूः ।

द्रक्ष्यसि त्वमिति सांध्यवेलया वर्तिकाभिरिव साधुवर्तिताः ॥ ४५ ॥

रक्तेति ॥ हे कुटिलकेशि ! 'स्वाङ्गाच्चोपसर्जनादसंयोगोपभ्रात्' (पा. ४।१।५४)
इति ङीप् । अमूः पुरोगता रक्ताः पीताः कपिशाश्च रक्तपीतकपिशाः, नानावर्णा
इत्यर्थः । चार्थे द्वन्द्वः । न तु 'वर्णो वर्णेन' (पा. २।१।६९) इति तत्पुरुषः ।
सामानाधिकरण्याभावात् । पयोमुचां कोटयोऽश्रयः । 'स्यात्कोटिरश्रौ चापाग्रे
संख्याभेदप्रकर्षयोः' इति विश्वः । त्वं द्रक्ष्यसीति हेतोरनया सांध्यवेलया, संध्य-
येत्यर्थः । 'सांध्यवेलया' इति क्वचित्पाठः । वर्तिकाभिश्चित्रशलाकाभिः साधु-
वर्तिता उत्पादिताश्च भान्ति ॥ ४५ ॥

सिंहकेसरसटासु भ्रूभृता पल्लवप्रसविषु द्रुमेषु च ।

पश्य धातुशिखरेषु चात्मना संविभक्तमिव सांध्यमातपम् ॥ ४६ ॥

सिंहेति ॥ सिंहानां केसराणि स्कन्धरोमाणि तान्येव सटा जटास्तासु । 'सटा
जटाकेसरयोः' इति विश्वः । अथवा 'सटा'शब्देन समूहो लक्ष्यते, अन्यथा पांन-
रुक्ष्यात् । पल्लवप्रसविषु पल्लववत्सु द्रुमेषु च तथा धातुशिखरेषु च भ्रूभृता-

ऽस्ताद्रिणात्मना स्वयमेव संविभक्तमिव स्थितं संध्यायां भवं सांध्यमातपं यस्य तथा पश्य । आरुण्यमरुणद्रव्येषु भूयिष्ठमुपलभ्यत इति भावः ॥ ४६ ॥

पार्थिणमुक्तवसुधास्तपस्विनः पावनाम्बुरचिताञ्जलिक्रियाः ।

ब्रह्म गूढमभिसंध्यमादृताः शुद्धये विधिविदो गृणन्त्यमी ॥४७॥

पार्ण्यति ॥ पार्ण्यो गुल्फाधोभागास्तैर्भुक्तवसुधास्तपभूतलाः, पादा-
ग्रस्थिता इत्यर्थः । 'गोशृङ्गमात्रमुद्धृत्य मुक्तपार्णिणः क्षिपेज्जलम्' इति स्मरणात् ।
पावनैरम्बुभी रचिताञ्जलिक्रियाः, विहितार्घ्यप्रक्षेपा इत्यर्थः । विधिविदः,
शास्त्रज्ञा इत्यर्थः । अमी तपस्विन आदृता आदरवन्तः, श्रद्धाधाना इत्यर्थः । कर्तरि
क्तः । अभिसंध्यं संध्यामभि । 'लक्षणेनाभिप्रती आभिमुख्ये' (पा. २।१।१४)
इत्यव्ययीभावः । शुद्धये शुद्धयर्थं ब्रह्म गायत्रीं गूढमुपांशु गृणन्ति जपन्ति ।
'प्रत्यगा तारकोदयात्' इति स्मरणात् ॥ ४७ ॥

तन्मुहूर्तमनुमन्तुमर्हसि प्रस्तुताय नियमाय मामपि ।

त्वां विनोदनिपुणः सखीजनो वल्गुवादिनि ! विनोदयिष्यति ४८

तदिति ॥ तत्तस्मात्कारणान्मामपि प्रस्तुताय नियमाय प्रकृतसंध्याविधये
मुहूर्तमनुमन्तुमर्हसि । हे वल्गुवादिनि मञ्जुभाषिणि ! विनोदनिपुणः कालक्षेप-
चतुरः सखीजनस्त्वां विनोदयिष्यति । विनोदशब्दात् 'तत्करोति-' (ग० २०४)
इति णिच् ॥ ४८ ॥

निर्विभुज्य दशनच्छदं ततो वाचि भर्तुरवधीरणापरा ।

शैलराजतनया समीपगामाललाप विजयामहेतुकम् ॥ ४९ ॥

निर्विभुज्येति ॥ ततो भर्तुर्वाचि वचनेऽवधीरणापराऽवज्ञापरा शैलराजतनया
पार्वती । छाद्यतेऽनेनेति छदः । 'पुंसि संज्ञायां घः प्रायेण' (पा. ३।३।११८)
इति घप्रत्ययः । दशनच्छदं निर्विभुज्य कुटिलीकृत्य समीपगां विजयां विजयाख्यां
सखीमहेतुकं निर्निमित्तमाललाप, न तु रोषाद्भर्तुरुत्तरं ददावित्यर्थः ॥ ४९ ॥

ईश्वरोऽपि दिवसात्ययोचितं मन्त्रपूर्वमनुतस्थिवान्विधिम् ।

पार्वतीमवचनामस्रयया प्रत्युपेत्य पुनराह सस्मितम् ॥ ५० ॥

ईश्वर इति ॥ ईश्वरोऽपि दिवसात्ययोचितं सायंकालोचितं विधिं संध्यावन्दन-

कृत्यं मन्त्रपूर्वमनुतस्थिवाननुष्ठितवान् । तिष्ठतेः कसुप्रत्ययः । असूयया संध्या-
वन्दनजनितासूयथावचनानामभाषमाणां पार्वतीं पुनः प्रत्युपेत्य सस्मितमाह ॥ ५० ॥

मुञ्च कोपमनिमित्तकोपने ! संध्यया प्रणमितोऽस्मि नान्यथा ।

किं न वेत्ति सहधर्मचारिणं चक्रवाकसमवृत्तिमात्मनः ॥ ५१ ॥

मुञ्चेति ॥ हे अनिमित्तकोपनेऽकारणकोपिनि ! नन्वादिवात्कर्तरि ल्युः । कोपं
मानं मुञ्च । संध्यया प्रणमितोऽस्मि प्रणामं कारितोऽस्मि । अन्यथा प्रकारान्तरं
न, धर्माभिसंधायिनं मां कामाभिसंधायिनं मा मन्यस्वेत्यर्थः । आत्मनस्तव सह
धर्मं चरतीति सहधर्मचारिणं मां चक्रवाकेन समवृत्तिं तुल्यव्यवहारं न वेत्ति
किम् ? अनन्यसङ्गिनं वेत्स्येवेत्यर्थः ॥ ५१ ॥

प्रणामकारणमाह—

निर्मितेषु पितृषु स्वयंभुवा या तनुः सुतनु ! पूर्वमुज्झिता ।

सेयमस्तमुदयं च सेव्यते तेन मानिनि ! ममात्र गौरवम् ॥ ५२ ॥

निर्मितेष्विति ॥ हे सुतनु सुगात्रि ! पूर्वं स्वयं भवतीति स्वयंभूश्चतुराननः ।
‘भुवः संज्ञान्तरयोः’ (पा. ३।२।१७९) इति क्तिप् । मयूरव्यंसकादित्वात्समासः ।
तेन पितृष्वग्निष्वात्तादिषु निर्मितेषु सत्सु या तनुरुज्झिता सेयं तनुरस्तमस्तमय-
काल उदयमुदयकाले । अव्ययमेतत् । सेव्यते पूज्यते च, संध्यारूपेणेति
शेषः । हे मानिनि ! अविमृश्यकारिणीति भावः । तेन ब्रह्मतनुत्वेन हेतुना ममात्र
संध्यायां गौरवमादरः । तदेतदुक्तं भविष्यपुराणे—‘पितामहः पितृन्सृष्ट्वा मूर्तिं
तामुत्ससर्ज ह । प्रातः सायं समागत्य संध्यारूपेण पूज्यते ॥ एतां संध्यां यता-
त्मानो ये तु दीर्घामुपासते । दीर्घायुषो भविष्यन्ति नीरुजः पाण्डुनन्दन ॥
इति ॥ ५२ ॥

इत्थं देव्याः कोपमपनीय धातुसंध्यादिवर्णनं करोति—

तामिमां तिमिरवृत्तिपीडितां भूमिलग्रमिव संप्रति स्थिताम् ।

एकतस्तटतमालमालिनीं पश्य धातुरसनिम्नगामिव ॥ ५३ ॥

तामिति ॥ संप्रति तिमिरवृत्तिपीडितां तमोवृत्त्युपरूढामत एव भूमौ लग्नमिव
स्थितां तामिमां संध्यामेकत एकत्र तटतमालमालिनीं तीरतमालतरूपङ्क्तिमतीम् ।
ब्रीह्यादित्वादिनिः । धातुरसनिम्नगां धातुद्रवनदीमिव पश्य ॥ ५३ ॥

सांध्यमस्तमितशेषमातपं रक्तरेश्वमपरा विभर्ति दिक् ।

संपरायवसुधा सशोणितं मण्डलाग्रमिव तिर्यगुत्थितम् ॥५४॥

सांध्यमिति ॥ अपरा दिक्प्रतीची । अस्तमिति मकारान्तमव्ययम् । तस्येत-
शब्देन समासः । अस्तमितशेषमस्तंगतावशिष्टम्, अत एव रक्ता रेखाकृतिर्यस्य तं
संध्यायां भवं सांध्यमातपं संपरायवसुधा युद्धभूमिः । ‘समरे संपरायः स्यात्’
इति विश्वः । तिर्यगुत्थितं तिर्यक्फलितं सशोणितं मण्डलाग्रं कृपाणमिव विभर्ति ।
‘कौक्षेयको मण्डलाग्रः करवालः कृपाणवत्’ इत्यमरः ॥ ५४ ॥

यामिनीदिवससंधिसंभवे तेजसि व्यवहिते सुमेरुणा ।

एतदन्धतमसं निर्गलं दिक्षु दीर्घनयने ! विजृम्भते ॥ ५५ ॥

यामिनीति ॥ यामिनीदिवसयोः संधिः संध्या, तत्र संभवे तेजसि संध्या-
रागे सुमेरुणा व्यवहिते सति हे दीर्घनयने ! एतदन्धतमसम् । ‘अवसमन्धेभ्य-
स्तमसः’ (पा. ५।४।७९) इति समासान्तः । दिक्षु निर्गलं विजृम्भते ॥ ५५ ॥

नोर्ध्वमीक्षणगतिर्न चाप्यधो नाभितो न पुरतो न पृष्ठतः ।

लोक एष तिमिरोलबवेष्टितो गर्भवास इव वर्तते निशि ॥५६॥

नेति ॥ ऊर्ध्वमुपरीक्षणगतिर्दृष्टिप्रसारो नास्ति, अधोऽपि च न, अभितः
पार्श्वयोश्च न, पुरतोऽग्रे च न, पृष्ठतः पश्चादपि न । ईक्षणगतिरिति सर्वत्र
संबध्यते । तथाप्येष लोको निशि तिमिरमेवोल्बं जरायुः । ‘गर्भाशयो जरायुः
स्यात्’ इत्यमरः । तेन वेष्टित आवृतः सन् । गर्भ एव वासो वसतिस्तत्र गर्भवासे
वर्तते । इवेत्युपेक्षा ॥ ५६ ॥

शुद्धमाविलमवस्थितं चलं वक्रमार्जवगुणान्वितं च यत् ।

सर्वमेव तमसा समीकृतं धिङ्महत्त्वमसतां हतान्तरम् ॥ ५७ ॥

शुद्धमिति ॥ शुद्धं स्वच्छमाविलं मलिनमवस्थितं स्थावरं चलं जङ्गमं वक्रं
कुटिलं ऋजोर्भाव आर्जवं तदेव गुणस्तेनान्वितं च यद्वस्तुजातम् । तदिति यत्त-
दोर्नित्यसंबन्धाह्वयते । तत्सर्वमेव तमसा समीकृतं दुर्लक्ष्यविशेषं कृतम् ।
तथा हि—हतमन्तरं विशेषो येन तद्वतान्तरमसतामसाधूनां महत्त्वं वृद्धिं धिक् ।
धिक्षब्दयोगाद्वितीया । समत्वेन परगतिविशेषतिरस्करणमसतां स्वभाव इति
सुप्रसिद्धम्, तमसोऽपि तथा महत्त्वं धिगित्यर्थः ॥ ५७ ॥

नूनमुन्नमति यज्वनां पतिः शार्वरस्य तमसो निषिद्धये ।

पुण्डरीकमुखि ! पूर्वदिञ्मुखं कैतकैरिव रजोभिरावृतम् ॥५८॥

नूनमिति ॥ यज्वानो विधिनेष्टवन्तः । 'यज्वा तु विधिनेष्टवान्' इत्यमरः । 'सुयजोर्द्विनिप्' (पा. ३।२।१०३) इति द्वुनिप्रत्ययः । तेषां पतिः प्रियः । दर्श-पूर्णमासादियागप्रवृत्तिहेतुत्वादिति भावः । शार्वरस्य शर्वर्या भवस्य तमसो निषिद्धये निरासाय नूनमुन्नमत्युदेति । कुतः ? । हे पुण्डरीकमुखि ! पूर्वस्या दिशो मुखं पुरोभागः पूर्वदिञ्मुखं केतक्या इमानि कैतकानि, तै रजोभिः परागैरावृतमिव, दृश्यत इति शेषः । अतो नूनमुदेति चन्द्र इति संबन्धः ॥ ५८ ॥

मन्दरान्तरितमूर्तिना निशा लक्ष्यते शशभृता सतारका ।

त्वं मया प्रियसखीसमागता श्रोष्यतेव वचनानि पृष्ठतः ॥५९॥

मन्दरेति ॥ सतारका निशा मन्दरान्तरितमूर्तिना मन्दरादिव्यवहितमण्ड-लेन शशभृता चन्द्रेण पृष्ठतः पश्चाद्भागे वचनानि श्रोष्यता, श्रोतुं स्थितेनेत्यर्थः । मया प्रियसखीसमागता प्रियसखीभिरावृता त्वमिव लक्ष्यते ॥ ५९ ॥

रुद्धनिर्गमनमा दिनक्षयात्पूर्वदृष्टतनुचन्द्रिकास्मितम् ।

एतदुद्गिरति रात्रिचोदिता दिग्रहस्यमिव चन्द्रमण्डलम् ॥६०॥

रुद्धेति ॥ दिक् पूर्वदिक् । नायिका ध्वन्यते । आ दिनक्षयादा सायं रुद्धं निर्गमनं निःसरणं यस्य तत्तथोक्तम् ; अन्यत्र बहिरप्रकाशितमित्यर्थः । तनुचन्द्रिका-स्मितमिव तनुचन्द्रिकास्मितं पूर्वदृष्टं यस्मात्तत्तथोक्तम् । एतच्चन्द्रमण्डलं नर्म रहस्यं गोप्यार्थमिव रात्रिचोदिता रात्र्या सख्येव प्रेरिता सतीत्यर्थः । उद्गिरति प्रकाशयान् । यथा काचिदा सायं मनस्विनी गूहितमभिलाषं प्रदोषे सख्या 'मह्यं बृह' इति निर्वन्धात्पृष्टा सती प्रकटयति तद्वदित्यर्थः ॥ ६० ॥

पश्य पक्कफलिनीफलत्विषा बिम्बलाञ्छितवियत्सरोम्भसा ।

विप्रकृष्टविवरं हिमांशुना चक्रवाकमिथुनं विडम्ब्यते ॥ ६१ ॥

पश्येति ॥ पक्कफलिनीफलत्विषोदयरागाद्विम्बाभ्यां प्रतिविम्बाभ्यां लाञ्छिते चिह्निते वियत्सरोम्भश्च येन तथोक्तेन हिमांशुना विप्रकृष्टं विवरमन्तरालं यस्य तत्तथोक्तम्, अतिदूरस्थमित्यर्थः । चक्रवाकमिथुनं विडम्ब्यतेऽनुक्रियते पश्य ।

रात्रौ वियति सरोजले चेन्दोर्बिम्बप्रतिबिम्बौ विरहादूर्ववर्तिनौ चक्रवाकाविव
दृश्येत इत्यर्थः ॥ ६१ ॥

शक्यमोषधिपतेर्नवोदयाः कर्णपूरचनाकृते तव ।

अग्रगल्भयवसूचिकोमलाश्छेतुमग्रनखसंपुटैः कराः ॥ ६२ ॥

शक्यमिति ॥ नवोदयाः सद्य उत्पादिता अग्रगल्भयवसूचिकोमला अकटोर-
यवाङ्कुरसुकुमारा ओषधिपतेरिन्दोः करास्तव कर्णपूरचनाकृते कर्णावतंसनिर्माण-
क्रियायै । संपदादित्वाद्भावे क्तिप् । अग्रनखसंपुटैर्नखाग्रसंभेदैश्छेतुं शक्यम् ।
शक्या इत्यर्थः । ‘शकिसहोश्च’ (पा. ३।१।१९) इति कर्मणि यत्प्रत्ययः । शक्य-
मिति विपरीतलिङ्गवचनस्यापि सामान्योपक्रमात्कर्माभिधायकत्वम् । पश्चात्कर्म-
विशेषाकाङ्क्षायां करा इति निर्देशो न विरुध्यते । यथाह वामनः—(काव्यालं. सू.

) ‘शक्यमिति रूपं लिङ्गवचनस्यापि सामान्योपक्रमत्वात्’ इति । अत्र
प्रमाणम्—‘शक्यं श्रमांसेनापि क्षुत्प्रतिहन्तुमिति भाष्यकारप्रयोगः’ इति ॥ ६२ ॥

अङ्गुलीभिरिव केशसंचयं संनिगृह्य तिमिरं मरीचिभिः ।

कुङ्गलीकृतसरोजलोचनं चुम्बतीव रजनीमुखं शशी ॥ ६३ ॥

अङ्गुलीभिरिति ॥ शशी चन्द्रमाः । नायकस्तु प्रतीयते । अङ्गुलीभिः
केशसंचयमिव मरीचिभिस्तिमिरं संनिगृह्य गृहीत्वा । सरोजे लोचने इवेत्युपमित-
समासोऽङ्गुलीभिरिवेत्युपमायास्तत्साधकत्वात् । कुङ्गलीकृते सरोजलोचने यस्य
तत्तथोक्तं रजन्या मुखं प्रारम्भः वदनं चेति गम्यते । चुम्बतीव । अत्रार्थापत्त्याति-
शयोक्तिरलंकार उत्प्रेक्षासंकरश्चेति ॥ ६३ ॥

पश्य पार्वति ! नवेन्दुरश्मिभिः सामिभिन्नतिमिरं नभस्तलम् ।

लक्ष्यते द्विरदभोगदूषितं संप्रसीददिव मानसं सरः ॥ ६४ ॥

पश्येति ॥ हे पार्वति ! नवेन्दुरश्मिभिः सामिभिन्नतिमिरमर्धनिरस्तध्वान्तं
नभस्तलं द्विरदभोगदूषितं गजक्रीडाकलुषितं संप्रसीदत्प्रसादं गच्छन्मानसं मान-
साख्यं सर इव लक्ष्यते पश्य ॥ ६४ ॥

रक्तभावमपहाय चन्द्रमा जात एष परिशुद्धमण्डलः ।

विक्रिया न खलु कालदोषजा निर्मलप्रकृतिषु स्थिरोदया ॥ ६५ ॥

रक्तभावमिति ॥ एष चन्द्रमा रक्तभावं रक्तत्वमुदयरागमपहाय परिशुद्ध-

मण्डलः शुभ्रविम्बो निष्कण्टको जातः । तथा हि—निर्मलप्रकृतिषु स्वच्छस्वभावेषु शुद्धसचिवसंपन्नेषु च कालदोषेण जाता कालदोषजा विक्रिया विकारः स्थिरोदया स्थायिनी न भवति खलु । चन्द्रोऽपि स्वभावनिरमल इति यावत् । यथा कश्चिद्राजा कुतश्चिन्निमित्ताद्विरक्तमण्डलः पश्चात्प्रतिकृतशुद्धा स्वस्थमण्डलो भवति तद्वदिति भावः । तत्र प्रथमार्थे समासोक्तिरलंकारः, तस्यार्थान्तरन्यासे नाङ्गाङ्गिभावेन संकरः ॥ ६५ ॥

उन्नतेषु शशिनः प्रभा स्थिता निम्नसंश्रयपरं निशातमः ।

नूनमात्मसदृशी प्रकल्पिता वेधसैव गुणदोषयोर्गतिः ॥ ६६ ॥

उन्नतेष्विति ॥ शशिनः प्रभा चन्द्रकोन्नतेष्वद्रिशृङ्गादिषु स्थिता । निशातमस्तु निम्नसंश्रयपरं गर्तादिनीचस्थानप्रवणम् । तथा हि—वेधसा गुणदोषयोरात्मसदृशी स्वभावानुरूपा गतिः प्रवृत्तिः प्रकल्पितैव ननु । तेजस्विन उन्नमन्ति, मलिनास्तु नीचन्तीति भावः ॥ ६६ ॥

चन्द्रपादजनितप्रवृत्तिभिश्चद्रकान्तजलविन्दुभिर्गिरिः ।

मेखलातरुषु निद्रितानमून्बोधयत्यसमये शिखण्डिनः ॥ ६७ ॥

चन्द्रपादेति ॥ गिरिर्हिमाद्रिश्चन्द्रपादैरिन्दुकिरणैर्जनितप्रवृत्तिभिर्जनितप्रसरैश्चन्द्रकान्तमणीनां जलविन्दुभिः करणैः मेखलातरुषु निद्रितान्संजातनिद्रान् । तारकादित्वादितच् । अमूञ्छिखण्डिनो मयूरानसमयेऽकाले बोधयति, इन्दुकिरणसंपर्कादुपरिचन्द्रमणिस्पन्देष्वधोवृक्षेशयाः शिखण्डिनो वृष्टिभयाज्जाग्रतीत्यर्थः । शिखण्डिग्रहणमितरशकुन्तानां कुलायनिलयत्वादिति भावः ॥ ६७ ॥

कल्पवृक्षशिखरेषु संप्रति प्रस्फुरद्भिरविकल्पसुन्दरि ! ।

हारयष्टिगणनामिवांशुभिः कर्तुमुद्यतकुतूहलः शशी ॥ ६८ ॥

कल्पवृक्षेति ॥ हे अविकल्पेनाविवादेन सुन्दरि अविकल्पसुन्दरि ! शशी संप्रति कल्पवृक्षाणां शिखरेष्वग्रेषु प्रस्फुरद्भिरंशुभिः, करस्थानीयैरिति भावः । हारयष्टिगणनां कल्पतरुलम्बिहारपरिगणनां कर्तुमुद्यतकुतूहल इवोत्पन्नकौतुकः किम् । इत्युत्प्रेक्षा ॥ ६८ ॥

उन्नतावनतभागवत्तया चन्द्रिका सतिमिरा गिरेरियम् ।

भक्तिभिर्बहुविधाभिरर्पिता भाति भूतिरिव मत्तदन्तिनः ॥ ६९ ॥

उन्नतेति ॥ गिरेरुन्नतावनतभागवत्तया निम्नोन्नतप्रदेशवत्त्वेन हेतुना सतिमिरा
तिमिरमिश्रा । समोन्नतेषु तमसोऽनवकाशादिति भावः । इयं चन्द्रिका बहुविधा-
भिर्भक्तिभी रचनाभिरर्पिता विन्यस्ता मत्तदन्तिनो भूतिर्भसितमिवाभाति ।
'भूतिर्मातङ्गशृङ्गारे' इति विश्वः । तत्र भक्तिसहितानि गजाङ्गान्येव तिमिरभागो-
पमानमित्यनुसंधेयम् ॥ ६९ ॥

एतदुच्छ्वसितपीतमैन्दवं सोढुमक्षममिव प्रभारसम् ।

मुक्तपट्पदविरावमञ्जसा भिद्यते कुमुदमा निबन्धनात् ॥७०॥

एतदिति ॥ एतत्कुमुदं कैरवं कर्तुं उच्छ्वसितेन पीतमुच्छ्वसितपीतम्,
अतिवृण्योच्छ्वस्योच्छ्वस्य पीतमित्यर्थः । इन्दोरिदमैन्दवं प्रभा चन्द्रिका सैव
रसो द्रवस्तं सोढुमक्षममिवाञ्जसा मुक्तपट्पदविरावं प्रवर्तितभृङ्गनादं यथा तथा
निबन्धनादा वृन्ताद्भिद्यते विकसति । कर्मकर्तरि लट् । यथा लोके कस्यचिद-
तिपानान्निःसहात्मन उच्चैः क्रोशत उदरं भिद्यते तथैतदिति भावः ॥ ७० ॥

पश्य कल्पतरुलम्बि शुद्धया ज्योत्स्नया जनितरूपसंशयम् ।

मारुते चलति चण्डि ! केवलं व्यज्यते विपरिवृत्तमंशुकम् ॥७१॥

पश्येति ॥ शुद्धया ज्योत्स्नया जनिता रूपसंशया अंशुकं ज्योत्स्ना वेति
स्वरूपसंदेहो यस्य तत्तथोक्तं कल्पतरुलम्ब्यंशुकं । हे चण्डि अत्यन्तकोपने !
गौरादित्वान्डीप् । केवलं मारुते चलति सति विपरिवृत्तं चलं सम्यज्यते पश्य ।
ज्योत्स्नासच्छायत्वाच्च रूपतो विविच्यते, परंतु क्रियेत्यर्थः ॥ ७१ ॥

शक्यमङ्गुलिभिरुद्धृतैरधः शाखिनां पतितपुष्पपेशलैः ।

पत्रजर्जरशशिप्रभालवैरेभिरुत्कचयितुं तवालकान् ॥ ७२ ॥

शक्यमिति ॥ अङ्गुलिभिरुद्धृतैरुच्चैः शाखिनामधः पतितपुष्पपेशलैः
कोमलैः, तथा भ्रमकरैरित्यर्थः । एभिः पत्रैर्जर्जरा शकलिता शशिप्रभा चन्द्रिका
तस्या लवैः खण्डैः, तरुतलेषु पत्रान्तराललक्ष्यज्योत्स्नामण्डलैरित्यर्थः । तवाल-
कानुत्कचयितुं बद्धम् । 'कच दीप्तिबन्धनयोः' इति धातोस्तुमुन्प्रत्ययः । शक्यम्,
शक्या इत्यर्थः । शक्यमिति लिङ्गवचनस्य सामान्योपक्रमादित्याद्यनुपदमेवोक्तम् ७२

एष चारुमुखि ! योगतारया युज्यते तरलबिम्बया शशी ।

साध्वसादुपगतप्रकम्पया कन्ययेव नवदीक्षया वरः ॥ ७३ ॥

एष इति ॥ हे चारुमुखि हे उज्ज्वलानने ! 'स्वाङ्गाच्चोपसर्जनादसंयोगो-
पधात्' (पा. ४।१।५४) इति ङीप् । एष शशी तरलबिम्बया स्फुरन्मण्डलया
योगतारया । प्रत्यहं यया युज्यते सा योगतारा, नित्यनक्षत्रेणेत्यर्थः । साध्वसा-
न्नवसंगमभयादुपगतप्रकम्पया वेपथुमत्या नवदीक्षया नवोद्वाहितया कन्यया वरो
वोढेव युज्यते संगच्छते । युजं देवादिकत्वात्कर्तरि लट् ॥ ७३ ॥

पाकभिन्नशरकाण्डगौरयोरुल्लसत्प्रतिकृतिप्रदीप्तयोः ।

रोहतीव तव गण्डलेखयोश्चन्द्रबिम्बनिहिताक्षि ! चन्द्रिका ॥ ७४ ॥

पाकेति ॥ हे चन्द्रबिम्बनिहिताक्षि चन्द्रबिम्बनिहितेक्षणे ! पाकभिन्नः पाक-
विकसितो यः शरकाण्डस्तद्गौरयोः सितयोः । 'अवदातः सितो गौरः' इत्यमरः ।
उल्लसन्त्या प्रतिकृत्या चन्द्रकाप्रतिबिम्बेन प्रदीप्तयोः प्रोज्ज्वलयोस्तव गण्डलेखयो-
श्चन्द्रिका रोहतीव । गण्डस्थलप्रतिबिम्बसंक्रमणमूर्च्छिता चन्द्रिका तयोरेव प्रखण्डेति
प्रतीयत इत्यर्थः ॥ ७४ ॥

अत्रान्तरे कांचिदवलोक्याह —

लोहितार्कमणिभाजनार्पितं कल्पवृक्षमधु विभ्रती स्वयम् ।

त्वामियं स्थितिमतीमुपस्थिता गन्धमादनवनाधिदेवता ॥ ७५ ॥

लोहितेति ॥ लोहितेऽरुणेऽर्कमणिभाजने सूर्यकान्तपात्रेऽर्पितं कल्पवृक्षमधु
कल्पतरुप्रसूतं मद्यं स्वयं विभ्रती गन्धमादनवनाधिदेवता स्थितिमतीमवस्था-
नवतीम्, इह स्वप्ने तिष्ठन्तीमित्यर्थः । त्वामियं प्रत्यक्षोपस्थिता प्राप्ता, स्वगृहा-
गतां त्वां संभावयितुमागत्येत्यर्थः ॥ ७५ ॥

आर्द्रकेसरसुगन्धि ते मुखं रक्तमेव नयनं स्वभावतः ।

अत्र लब्धवसतिर्गुणान्तरं कं विलासिनि ! मधुः करिष्यति ॥ ७६ ॥

आर्द्रेति ॥ हे पार्वति ! इदं ते स्वभावत आर्द्रकेसरसुगन्धि सरसकेसरसु-
गन्धि । 'गन्धस्येत' (पा. ५।४।१३५) इत्यादिनेकारः । मुखम् । रक्तमेव नय-
नम् । हे विलासिनि विलसनशील ! अत्र त्वन्मुखे लब्धवसतिर्लब्धानुप्रवेशो
मधुर्मद्यं कं गुणान्तरं गुणविशेषं करिष्यति ? न कंचिदित्यर्थः । केसरसौगन्ध्यादि-
गुणानां त्वन्मुखे स्वभावसिद्धत्वान्मधुनः फलं न पश्यामीत्यर्थः । 'अर्धर्चाः पुंसि
च' (पा. ३।४।३१) इति पुल्लिङ्गत्वम् । यदाहुः—'मकरन्दस्य मद्यस्य माक्षिकस्य
च वाचकः । अर्धर्चादिगणे पाठात्पुंनपुंसकयोर्मधुः ॥' इति ॥ ७६ ॥

मान्यभक्तिरथवा सखीजनः सेव्यतामिदमनङ्गदीपकम् ।

इत्युदारमभिधाय शंकरस्तामपाययत पानमम्बिकाम् ॥ ७७ ॥

मान्यभक्तिरिति ॥ अथवा सखीजनो मान्या भक्तिर्यस्य स तथोक्तः, सखीजनः स्वीकार्य इत्यर्थः । ततोऽनङ्गदीपकमिदं वक्ष्यमाणं पानं सेव्यतामित्युदारं चतुरमभिधाय शंकरस्तामम्बिकां पीयत इति पानं मद्यमपाययत पायया-मास । पिबतेर्ण्यन्तालुडि तङ् । पिबतेः प्रत्यवसानार्थादणि कर्तुः कर्मत्वम् । पिबतेर्निगणार्थत्वेऽपि 'न पादभ्या-' (पा. १.३।८९.) इति परस्मैपदप्रतिषेधः । ननु मान्यभक्तिरित्यत्र कथं पुंवद्भावः ? 'अप्रियादिपु' इति निषेधाद्भक्तिशब्दस्य प्रियादिपाठात्त्रैष दोषो नपुंसकपूर्वपदत्वात् । यथाह वृत्तिकारः—'दृढभक्तिरित्येवमादिपु स्त्रीपूर्वपदस्याविवक्षितत्वात्सिद्धम्' इति । भोजराजस्तु—'भज्यत इति कर्मसाधनस्यैव प्रियादिपाठतया दृढभक्तिरिति, न तु भजनं भक्तिरिति भावसाधनस्य । अतोऽत्र स्त्रीपूर्वपदत्वेऽपि न दोषः' इत्याह ॥ ७७ ॥

पार्वती तदुपयोगसंभवां विक्रियामपि सतां मनोहराम् ।

अप्रतर्क्यविधियोगनिर्मिता नम्रतेव सहकारतां ययौ ॥ ७८ ॥

पार्वतीति ॥ [अस्य श्लोकस्य व्याख्या नोपलब्धा] ॥ ७८ ॥

तत्क्षणं विपरिवर्तितह्रियोर्नेष्यतोः शयनमिद्वरागयोः ।

सा बभूव वशवर्तिनी द्वयोः शूलिनः सुवदना मदस्य च ॥ ७९ ॥

तदिति ॥ सुवदना पार्वती तत्क्षणं तथैव विपरिवर्तितद्वियोर्निवर्तितलज्जयोः शयनं तल्पं नेष्यतोः प्रापयिष्यतीत्यर्थं प्रवृद्धो रागोऽनुराग आरुण्यं च ययोरिद्वरागयोः शूलिनः प्रियतमस्य मदस्य चेति द्वयोर्वशे वर्तत इति वशवर्तिन्यधीना बभूव ॥ ७९ ॥

मदपारवश्यं तावदाह—

धूर्णमाननयनं स्वलत्कथं स्वेदबिन्दुमदकारणस्मितम् ।

आननेन न तु तावदीश्वरश्चक्षुषा चिरमुमामुखं पपौ ॥ ८० ॥

धूर्णमानेति ॥ ईश्वरो धूर्णमाननयनं आम्यन्नेत्रं स्वलत्कथं स्वलद्वचनं स्वेद-बिन्दुमत्स्वेदयुक्तमकारणस्मितमाकस्मिकहासयुक्तमुमामुखं तावत्, आ तृष्णाप-गममित्यर्थः । आननेन मुखेन न पपौ, न चुचुम्बेत्यर्थः । किंतु चिरं चक्षुषा पपौ, तृष्णायाद्वाक्षीदित्यर्थः । तस्या मदपारवश्यं दृष्ट्वा मुदं तावदन्वभूदित्यर्थः ॥ ८० ॥

संप्रति प्रियवशंवदत्वमाह —

तां विलम्बितपनीयमेखलामुद्रहञ्जघनभारदुर्वहाम् ।

ध्यानसंभृतविभूतिसंभृतं प्राविशन्मणिशिलागृहं हरः ॥ ८१ ॥

तामिति ॥ हरो विलम्बितपनीयमेखलां विस्त्रंसिहेमरसनां जघनभारेण दुर्वहां तां पार्वतीमुद्रहन् ध्यानसंभृतया संकल्पमात्रसिद्धया विभूत्या भोगसाधनेन संभृतं संपूर्णं मणिशिलागृहं प्राविशत्, रिरंसुरिति भावः ॥ ८१ ॥

तत्र हंसधवलोत्तरच्छदं जाह्नवीपुलिनचारुदर्शनम् ।

अध्यशेत शयनं प्रियासखः शारदाभ्रमिव रोहिणीपतिः ॥ ८२ ॥

तत्रेति ॥ तत्र मणिभवने हंसवद्धवल उत्तरच्छदः प्रच्छदपटो यस्य तत्तथोक्तं जाह्नवीपुलिनमिव चारुदर्शनं शयनं शय्यां रोहिणीपतिश्चन्द्रः शरदि भवं शारदमभ्रं मेघमिव । शरद्ग्रहणं धावल्यार्थम् । प्रियसखः सन्, प्रियया सहेत्यर्थः । अध्यशेत शयितवान् । ‘अधिशीङ्स्थासां कर्म’ (पा. १।४।४६) इति कर्मत्वम् । रोहिणीग्रहणसामर्थ्यादिन्दोरप्यभ्रारोहणे रोहिणीसाहित्यमनुसंधेयम् ॥ ८२ ॥

क्लिष्टचन्द्रमदयैः कचग्रहैरुत्पथार्पितनखं समत्सरम् ।

तस्य तच्छिदुरमेखलागुणं पार्वतीरतमभूदतृप्तये ॥ ८३ ॥

क्लिष्टेति ॥ अदयैर्निर्दयैः कचग्रहैः केशकर्षणैः क्लिष्टचन्द्रं पीडितहरचन्द्रमुत्पथमुन्मर्यादमर्पिता नखा यस्मिंस्तत्समत्सरमन्योन्यविजिगीषापूर्वकं छिदुराः स्वयमेव छिद्यमाना मेखलागुणा यस्मिंस्तत्तथोक्तम् । ‘विदिभिदिच्छिदेः कुरच्’ (पा. ३।२।१६२) इति कुरच्प्रत्ययः । ‘कर्मकर्तरि’ इति काशिका । पार्वतीरतं तस्येश्वरस्यातृप्तयेऽभूत्, तृप्तये नाभूदिति भावः ॥ ८३ ॥

केवलं प्रियतमादयालुना ज्योतिषामवनतासु पङ्क्तिषु ।

तेन तत्परिगृहीतवक्षसा नेत्रमीलनकुतूहलं कृतम् ॥ ८४ ॥

केवलमिति ॥ प्रियतमादयालुना केवलम् । प्रियतमायां दयैव तस्येश्वरस्य सौकुमार्यादनवरतं सुरतासहिष्णुत्वात्, नतु स्वयं तृप्त्येत्यर्थः । तत्परिगृहीतवक्षसा तया पार्वत्याऽक्लिष्टवक्षसा तेनेश्वरेण ज्योतिषां नक्षत्राणां पङ्क्तिष्ववनतासु सतीषु, पश्चिमायामित्यर्थः । नेत्रमीलनकुतूहलं कृतम्, निद्रा स्वीकृत्येत्यर्थः ॥ ८४ ॥

स व्यबुध्यत बुधस्तवोचितः शातकुम्भकमलाकरैः समम् ।

मूर्च्छनापरिगृहीतकैशिकैः किंनरैरुषसि गीतमङ्गलः ॥ ८५ ॥

स इति ॥ बुधस्तवोचितो विद्वत्स्तोत्रार्हः स हर उषसि प्रभाते । स्वराणामारो-
हक्रमो मूर्च्छना । 'कमयुक्ताः स्वरास्तत्र मूर्च्छना परिकीर्तिता' (नाट्य०) इति
भरतः । तथा मूर्च्छनया परिगृहीतकैशिकैः स्वीकृतरागविशेषैः किंनरैर्गीतमङ्गलः सन् ।
शातकुम्भकमलाकरैः समं कनकपद्माकरैः सह । 'तपनीयं शातकुम्भं गाङ्गेयं भर्म कर्बु-
रम्' इत्यमरः । व्यबुध्यत विबुद्धवान् । बुध्यतेदेवादितात्कर्तेरि लङ् । अत्र बुध्यते-
जागरविकासयोर्बोधयोः श्लेषनिमित्तकाभेदाध्यवसायमूला सहोक्तिरलंकारः ॥ ८५ ॥

तौ क्षणं शिथिलितोपगूहनौ दंपती रचितमानसोर्मयः ।

पद्मभेदनिपुणाः सिपेविरे गन्धमादनवनान्तमारुताः ॥ ८६ ॥

ताविति ॥ शिथिलितोपगूहनौ शिथिलितालिङ्गनौ । जाया च पतिश्च दंपती ।
'जाया'शब्दस्य दंभावो निपातितः । तौ शिवौ रचितमानसोर्मयः, मानसे सरसि
रचिततरङ्गा इत्यर्थः । पद्मभेदनिपुणाः, पद्मभेदपिशुना इति यावत् । विकास-
सूचका इत्यर्थः । गन्धमादनवनान्तमारुताः क्षणं सिपेविरे ॥ ८६ ॥

ऊरुमूलनखमार्गराजिभिस्तत्क्षणं हृतविलोचनो हरः ।

वाससः प्रशिथिलस्य संयमं कुर्वतीं प्रियतमामवारयत् ॥ ८७ ॥

ऊर्विति ॥ तत्क्षणं मारुतवीजनसमय ऊरुमूले नखमार्गराजिभिर्नखपद-
पङ्क्तिभिः, मरुता प्रसारितवस्त्रतया प्रकाशिताभिरित्यर्थः । हृतविलोचन आकृष्ट-
दृष्टिर्हरः प्रशिथिलस्य वाससः संयमं बन्धनं कुर्वतीं प्रियतमामवारयत् ॥ ८७ ॥

स प्रजागरकषायलोचनं गाढदन्तपदताडिताधरम् ।

आकुलालकमरंस्त रागवान्प्रेक्ष्य भिन्नतिलकं प्रियामुखम् ॥ ८८ ॥

स इति ॥ रागवान्नागी स हरः प्रजागरेण कषायलोचनं रक्तनेत्रं गाढैर्दन्त-
पदैर्दन्तक्षतैस्ताडिताधरमाकुलालकं भिन्नतिलकं प्रियामुखं प्रेक्ष्यारंस्तान्वरज्यत,
तादृशुखदर्शनमेव तस्योद्दीपकमित्यर्थः ॥ ८८ ॥

तेन भङ्गिविषमोत्तरच्छदं मध्यपिण्डितविसूत्रमेखलम् ।

निर्मलेऽपि शयनं निशात्यये नोज्झितं चरणरागलाञ्छितम् ८९

तेनेति ॥ तेन हरेण भङ्गिभिर्भङ्गैर्विषमो निम्नोन्नत उत्तरच्छदः प्रच्छदपटो
यस्मिंस्तत् । मध्ये पिण्डता पुञ्जीकृता विसृज्यमेखला छिन्नरसना यस्मिंस्तत्तथोक्तं
चरणयो रागेण लाक्षारागेण लाञ्छितं चिह्नितं शयनं निशात्यये प्रभाते निर्मलेऽपि ।
सूर्योदये सत्यपीत्यर्थः । नोज्झितं न त्यक्तम् । अत्र देव्या सकलसुरतोपचारसंपन्नत्वं
पुरुषायितं सूच्यते ॥ ८९ ॥

स प्रियामुखरसं दिवानिशं हर्षवृद्धिजननं सिषेविषुः ।

दर्शनप्रणयिनामदृश्यतामाजगाम विजयानिवेदितः ॥ ९० ॥

स इति ॥ स हरो हर्षवृद्धिजननं सुखातिशयकारणं प्रियामुखरसं मदिरा-
मृतं दिवा च निशि च दिवानिशम् । द्वन्द्वैकवद्भावः । सिषेविषुः सेवितुमिच्छुः सन् ।
विजयानाङ्गी काचिद्देव्याः सखी तया निवेदितः, एतदर्थमागतेति ज्ञापितोऽपी-
त्यर्थः । दर्शनप्रणयिनामदृश्यतामाजगाम, दर्शनं न ददावित्यर्थः ॥ ९० ॥

समदिवसनिशीथं सङ्गिनस्तत्र शंभोः

शतमगमदतूनां सार्धमेका निशेव ।

न स सुरतसुखेभ्यश्छिन्नतृणो बभूव

ज्वलन इव समुद्रान्तर्गतस्तज्जलौघैः ॥ ९१ ॥

समेति ॥ निशीथोऽत्र निशामात्रलक्षकः । समदिवसनिशीथं तुल्याहर्निशं
यथा तथा तत्र तस्यां पार्वत्यां सङ्गिन आसक्तस्य । रात्रिदिवं रममाणस्येत्यर्थः ।
शंभोः शिवस्य सार्धमर्धेन सहितमृतूनां शतं पञ्चाशदुत्तरं मानुषमानेन पञ्चविं-
शतिवर्षाण्यगमन् । स शंभुः समुद्रान्तर्गतः समुद्रस्यान्तर्वृत्तिज्वलनो वडवाग्नि-
रिव तज्जलौघैस्तस्य समुद्रस्य प्रवाहैरिव सुरतसुखेभ्यश्छिन्नतृणो निवृत्ताभिलाषो
न बभूव । किंतु चिरमवर्धतेत्यर्थः ॥ ९१ ॥

इति श्रीपर्वणीकरोपनामकश्रीलक्ष्मणभट्टात्मजसतीगर्भसंभवश्रीसीताराम-

कविविरचितया संजीविनीसमाख्यया व्याख्यया समेतः

श्रीकालिदासकृतौ कुमारसंभवे महाकाव्ये उमा-

सुरतवर्णनं नामाष्टमो सर्गः ॥

कुमारसंभवश्लोकानुक्रमकोशः

अकिंचनः — अथ विबुधगणांस्तान्

अथ विश्वात्मने गौरी — अद्यप्रभृति

अ	अथ विश्वात्मने गौरी	...	६११
अकिंचनः सन्प्रभवः	अथ व्रजद्विखिदशैर	...	१३१७
अक्षमा दुर्वहं वोढुं	अथ सर्वस्य धातारं	...	२१३
अखण्डितं प्रेम लभ	अथ स ललितयोषि	...	२१६४
अगूढसद्भावमितीकृत	अथ सा पुनरेव	...	४१४
अङ्गाद्ययावङ्कमुदी	अथाग्रहस्ते मुकुली	...	५१६३
अङ्गुलीभिरिव केश	अथाङ्गिरसमग्रय	...	६१६५
अच्छिन्नामलसंतानाः	अथाङ्गुलिभ्यां	...	७१२३
अणिमादिगुणोपेत	अथाजिनाषाढधरः	...	५१३०
अत आहर्तुमिच्छा	अथादितीन्द्रप्रमदाः	...	१३१४९
अतन्द्रिता सा स्वय	अथानुरूपाभिनिवे	...	५१७
अतः शृणुष्यावहिते	अथान्योन्यं विमुक्ता	...	१६११
अतोऽत्र किञ्चिद्भव	अथाभिपृष्टं गिरिजा	...	१३१२३
अत्रान्तरे पर्वतराज	अथाभ्युपेतस्तापार्तो	...	१०१३५
अत्रोपपन्नं तदमी	अथावमानेन पितुः	...	११२१
अथ ते मुनयः सर्वे	अथाह देवी शशि	...	१११६
अथ ते मुनयो	अथाह देवो बलवै	...	१२१३४
अथ तैः परिदेविता	अथाह वर्णी विदि	...	५१६५
अथ दिव्यां नदीं	अथेति वादिन्यमृ	...	११११५
अथ प्रपेदे त्रिदशैः	अथेन्द्रनीलाचलच	...	१४१७
अथ प्रयाणाभिमुख	अथेन्द्रियक्षोभमयु	...	३१६९
अथ मदनवधू	अथोपनिन्ये गिरि	...	३१६५
अथ मोहपरायणा	अथोरुदेशादवता	...	३१११
अथ मौलिगतस्येन्द्रोः	अथोष्णबाष्पानिल	...	९११५
अथ वा सुमहल्येषा	अथौषधीनामधिप	...	७११
अथ विबुधगणांस्तान्	अद्यप्रभृति भूतानां	...	६१५६

अद्यप्रभृत्यवनता	... ५।८६	अभ्यर्थ्यमाना विबु	... ११।१
अद्रिराजतनये तप	... ८।४७	अभ्यापतन्तमसुरा	... १७।४९
अधःप्रस्थापिताध्वेन	... ६।७	अभ्युन्नताङ्गुष्ठनख	... १।३३
अधस्तथोर्ध्वं पुर	... १४।२१	अभ्रंलिहैः शृङ्गशतैः	... १५।३५
अधिष्ठितः स्फाटि	... ११।३०	अमी च कथमादि	... २।२४
अध्यापितस्योशनसा	... ३।६	अमीषां सुरसंधानां	... १०।३३
अनतिक्रमणीयात्ते	... १०।६	अमी हि वीर्यप्रभवं	... ३।१५
अनन्तरत्नप्रभवस्य	... १।३	अमुना ननु पार्श्व	... ४।२९
अनन्यभाजं पतिमा	... ३।६३	अमुनैव कषायित	... ४।३४
अनन्यसाधारणसि	... १२।३८	अमोघं शांभवं	... १०।५७
अनर्घ्यमर्घ्येण तम	... १।१८	अयाचितारं न हि	... १।५२
अनेकलोकैकनम	... १२।३०	अयाचितोपस्थितम	... ५।२२
अनेन धर्मः सविशे	... ५।३८	अयि जीवितनाथ	... ४।३
अनेन संबन्धमुपे	... ७।६८	अयि संप्रति देहि	... ४।२८
अन्तः प्रविश्यावसरे	... ९।३१	अयुक्तरूपं किमतः	... ५।६९
अन्तश्चरोऽसि भूता	... १०।२१	अरण्यबीजाञ्जलिदा	... ५।१५
अन्येऽपि संनह्य	... १४।१३	अरिष्टमाशङ्क्य वि	... १५।२६
अन्योन्यं रथिनौ	... १६।४८	अर्धार्चिता सत्वरमु	... ७।६१
अन्योन्यमुत्पीडयद्	... १।४०	अलं विवादेन यथा	... ५।८२
अपमेधोऽयं	... ६।५४	अलकामतिवाह्यैव	... ६।३७
अपारेऽसृक्सरित्पूरे	... १६।२५	अलक्तकं पादसरो	... ९।२७
अपि क्रियार्थं सुलभं	... ५।३३	अलभ्यशोकाभिभवे	... ५।४३
अपि त्वदावर्जितवा	... ५।३४	अलिपङ्क्तिरनेकश	... ४।१५
अपि प्रसन्नं हरिणे	... ५।३५	अवगम्य कथीकृतं	... ४।१३
अपीति पश्यन्परि	... १५।२५	अवचितबलिपुष्पा	... १।६०
अन्यवस्तुनि कथाप्र	... ८।६	अवधानपरे चका	... ४।२
अभिगौरिरतासक्तं	... १०।७	अवस्तुनिर्बन्धपरे	... ५।६६
अभितोऽभ्यागता	... १६।२१	अवृष्टिसंरम्भमिवा	... ३।४८
अभिलाषमुदीरिते	... ४।४१	अवैमि ते सारमतः	... ३।१३

अवैमि पूतमात्मानं	.. ६।५७	आत्मानमालोक्य च	... ७।२२
अवैमि सौभाग्यमदे	.. ५।४९	आप्नुतास्तीरमन्दार	... ६।५
अशेषलोकत्रयमा	.. ११।२४	आमेखलं संचरतां	... १।५
अशेषविश्वप्रियद	.. ११।१४	आर्द्रकेसरसुगन्धि	... ८।७६
अशोकनिर्भस्मितप	.. ३।५३	आर्याप्यरुन्धती तत्र	... ६।३२
असंपदस्तस्य वृषे	.. ५।८०	आलोकमार्गं सहसा	... ७।५७
असंमृतं मण्डनम	.. १।३१	आलोचनान्तं श्रवणे	... ७।८४
असंमतः कस्तव मु	... ३।५	आवर्जितजटाभौलि	... २।२६
असह्यहुंकारनिवर्तितः	... ५।५४	आवर्जिता किंचिदिव	... ३।५४
असि त्वमेको जगतां	... ९।७	आविर्भवद्वालतृणाधि	... १३।४०
असुरयुद्धविधौ	.. १२।५९	आविशद्भि रूटजाङ्ग	... ८।३८
असूत सद्यः कुसुमा	.. ३।२६	आशंसता बाणगति	... ३।१४
असूत सा नागवधू	... १।२०	आसक्तबाहुलतया	... ६।८
अस्तांतुः स्तूयमानस्य	... ६।८३	आससाद सुनासीरं	... १०।१
अस्त्युत्तरस्यां दिशि	... १।१		
अहमेत्य पतङ्गव	... ४।२०	इ	
अहेतुहासच्छुरिता	... ११।४३	इच्छाविभूत्योरनुरूप	... ७।२९
अहो अहो देवग	... १२।५४	इतस्ततोऽथ प्रतिबि	... १२।४
अहो ततोऽनन्तर	... १२।४८	इतस्ततो वातविधू	... १४।४६
अहो वतानन्तवरा	... १२।३५	इतः स दैत्यः प्राप्त	... २।५५
अहो स्थिरः कोऽपि	... ५।४७	इति क्रमेणामरराज	... १४।२५
अहाय कोपकलुषो	... १७।२५	इति गिरितनुजावि	... ९।५२
		इति चापि विधाय	... ४।३७
		इति चाह स धर्मया	... ४।४३
		इति चैनमुवाच दुः	... ४।२७
		इति तेभ्यः स्तुतीः	... २।१६
		इति देहविमुक्तये	... ४।३९
		इति द्विजातौ प्रतिकूल	... ५।७४
		इति ध्रुवेच्छामनुशा	... ५।५
		इति प्रबद्धाञ्जलिः	... १२।२७
आ			
आक्रान्तपूर्वा रमसे	... १४।४९		
आक्षिप्ता अपि	... १६।३३		
आक्षिप्याभिदिवं	... १६।३६		
आगामिदैत्याशनके	... १५।१४		
आज्ञापय ज्ञातविशे	... ३।३		
आत्मानमात्मना	... २।१०		

इति प्रभो चेतसि	...	९११०	इयं च तेऽन्या पुर	...	५१७०
इति प्रविश्याभिहिता	...	५१५१	इयं महेन्द्रप्रभृति	...	५१५३
इति बहुविधं बाल	...	१११५०	इयेष सा कर्तुमव	...	५१२
इति विषमशरारेः	...	१७१५५	ई		
इति व्याहृत्य विबु	...	२१६२	ईप्सितार्थक्रियोदारं	...	६१९०
इति श्रुत्वा वचो	...	१०११५	ईश्वरोऽपि दिवसा	...	८१५०
इति सुररिपुर्वृत्ते	...	१६१५१	उ		
इतीरयत्युग्रतरं	...	१५१४३	उच्चैरुच्चैःश्रवास्तेन	...	२१४७
इतीरिते मन्मथ	...	१२१४२	उज्जागरस्य दहन	...	१७१३८
इतो गमिष्याम्यथवे	...	५१८४	उत्कीर्णचामीकरप	...	१३१३९
इत्थं निशम्य वचनं	...	१७११६	उत्क्षिप्य करिभिः	...	१६१३४
इत्थं महेशाद्रिसुता	...	१११३९	उत्तरन्ति विनिकीर्य	...	८१३५
इत्थं रतेः किमपि	...	४१४५	उत्तुङ्गपीनस्तनपी	...	९१५१
इत्थं विधिज्ञेन पुरो	...	७१८६	उत्पाद्य मेरुशृङ्गाणि	...	२१४३
इत्थं विलोक्य सुरसै	...	१७१३३	उत्साहिताः शक्ति	...	१५१५१
इत्थं शिशोः शैशव	...	१११४९	उद्धातः प्रणवो यासां	...	२१५२
इत्थं सुरेन्द्रे वदति	...	१२१५३	उद्दण्डहेमध्वजदण्ड	...	१४११४
इत्थमाराध्यमानोऽपि	...	२१४०	उद्दामदानद्विपवृ	...	१४१४१
इत्यग्निना घनतरे	...	१७१४०	उद्दामदैत्येशविप	...	१३१५
इत्यद्भुतैकप्रभवः	...	७१३६	उद्दीप्तकोपदहनो	...	१७१८
इत्यन्धकारातिसुत	...	१३११७	उद्बोतिताम्बर	...	१७१५०
इत्यभौममनुभूय	...	८१२८	उद्वेजयत्यङ्गुलि	...	१११११
इत्याद्यरिष्टैरशुभो	...	१५१३२	उन्नतावनतभाव	...	८१६९
इत्युक्तवन्तमवद	...	१७११८	उन्नतेन स्थितिमता	...	६१३०
इत्युदीर्य भगवांस्त	...	१२१५७	उन्नतेषु शशिनः	...	८१६६
इत्युदीर्य सुनासीरो	...	१०१२७	उन्मीलितं तूलिकये	...	११३२
इत्यूचिवांस्तमेवार्थ	...	६१६४	उपपन्नमिदं सर्व	...	६१६६
इत्योषधिप्रस्थविला	...	७१६९	उपमानमभूद्विला	...	४१५
इदमत्रोत्तरं न्याय्य	...	६१८७	उपात्तवर्णे चरिते	...	५१५६

उपाददे तस्य सह	...	७४१
उपेत्य तां तत्र	...	१३१३१
उमे एव क्षमे वोढुं	...	२१६०
उमापि नीलालकम्	...	३१६२
उमारूपेण ते यूयं	...	२१५९
उमा वधूर्ध्वान्दाता	...	६१८२
उमास्तनोद्धेदमनु	...	७२४
उवाच चैनं परमा	...	५१७५
ऊ		
ऊरुमूलनखमार्ग	...	८१८७
ऊर्ध्वकृतास्य रवि	...	१५१२४
ऋ		
ऋजुतां नयतः स्म	...	४१२३
ए		
एकैव मूर्तिर्बिम्बे	...	७४४
एकैव सत्यामपि	...	७४
एको नव द्वौ दश	...	११४५
एतदुच्छ्वसितपीत	...	८१७०
एतावता नन्वनु	...	११३७
एतावदुक्त्वा तनया	...	६१८९
एते वयममी दाराः	...	६१६३
एतेषु कस्येदमप	...	१११८
एवं त्वमेव तनयो	...	१७११४
एवं यदात्थ भगवन्	...	२१३१
एवं वाच्यः स क	...	६१३१
एवंवादिनि देवर्षौ	...	६१८४
एवमालि निगृहीत	...	८१५
एवमिन्द्रियसुखस्य	...	८१२०
एष चारुमुखि योग्य	...	८१७३

एष वृक्षशिखरे	...	८१३६
एहि विश्वात्मने वत्से	...	६१८८
क		
कटुस्वरैः प्रालपथाः	...	१५४१
कण्ठस्थलीलोलकपा	...	९४९
कण्ठस्य तस्याः स्तन	...	१४२
कदाचिदासन्नसखी	...	५१६
कर्पदमुद्गद्वमही	...	१२१९
कर्पदिकण्ठान्तकपा	...	११४६
कपालनेत्रान्तरलब्ध	...	३४९
कपोलकण्ठः करिभिः	...	११९
कपोलपाल्यां मृगना	...	९१२२
कम्पेन मूर्ध्नः शतप	...	७४६
कयासि कामिन्पुरता	...	३१८
करालवाचालमुखा	...	१४४८
करेण करिणा वीरः	...	१६४०
कर्णार्पितो लोघ्नकषा	...	७१७
कर्णान्तमेत्य दिति	...	१७१२०
कर्तव्यं वो न	...	६१६१
कलितान्योन्य	...	६१७६
कल्पवृक्षशिखरेषु	...	८१६८
कल्लोलैरुद्गतैरर्वाक्	...	१०१३४
कश्चिदभ्यागते वीरे	...	१६११९
काठिन्यं स्थावरे	...	६१७३
कादम्बिनी विरुरुचे	...	१७४३
कामस्तु बाणावसरं	...	३१६४
कामेकपत्नीव्रत	...	३१७
कालक्रमेणाथ तयोः	...	१११९
कालार्दितानां	...	१२११५

गणोपनीते प्रभुणो	... १२।३२
गत एव न ते निव	... ४।३०
गतप्रियं वैरिवरा	... १३।३६
गम्भीरशङ्खध्वनि	... ११।३८
गम्भीरभेरीध्वनितैः	... १४।२७
गर्भत्वमाप्तं तदमो	... ११।१३
गाढाद्भयाद्वियति	... १७।३९
गामधास्यत्कथं ना	... ६।६८
गिरीशगौरीतनये	... १३।९
गीतान्तरेषु श्रमवा	... ३।३८
गुरुः प्रगल्भेऽपि	... १।५१
गुरुसमीरसमीरि	... १४।५०
गुरोर्नियोगाच्च नरो	... ३।१७
गुहोऽसुरैः षड्दिन	... १५।३४
गृहीताः पाणिभिः	... १६।१४
गृह्णन्विषाणे हरवा	... ११।४४
गोप्सुरं सुरसैन्यानां	... २।५२

घ

घण्टारवै रौद्रतरैः	... १४।४७
घनप्रमोदाश्रुतरं	... १३।१९
घनैर्विलोक्य	... १४।३५
घूर्णमाननयनं	... ८।८०
घोरान्धकारनिकर	... १७।४१
घोरान्धकारपटलैः	... १०।४५

च

चतुष्कपुष्पप्रकरा	... ५।६८
चन्द्रं गता पद्मगुणा	... १।४३
चन्द्रचूडामणिर्देवो	... १०।४९
चन्द्रपादजनितप्र	... ८।६७

चमूप्रभं मन्मथम	... १५।२
चमूरजः प्राप दिग	... १५।१०
चलच्छिखाप्रो विक	... ९।४८
चापैराकर्णमाकृष्टै	... १६।१३
चुम्बनादलकचूर्ण	... ८।१९
चुम्बनेष्वधरदान	... ८।८
चूताङ्कुरास्वादकषा	... ३।३२

ज

जगच्चक्षुषि चण्डांशौ	... १०।४३
जगतः सकलस्यास्य	... १०।२२
जगन्त्रयीनन्दन	... ११।१०
जगद्योनिरयोनिस्त्वं	... २।९
जङ्गमं प्रैष्यभावे वः	... ६।५८
जज्वाल वह्निगतुलः	... १७।३७
जंभद्विषत्प्रभृति	... १७।३
जयाशा यत्र चास्मा	... २।४९
जहीन्द्रशत्रुं समरे	... १३।२
जातवेदसमायान्तं	... १०।३२
जालान्तरेप्रेषितदृ	... ७।६०
जितसिंहभया नागा	... ६।३९
ज्ञानप्रदीपेन तमो	... १२।४४
ज्वलदग्निमुखैर्वाणैः	... १६।११
ज्वलद्भिरङ्गारचयैः	... १५।२१
ज्वलद्भिरुच्चैरभितः	... १५।२०
ज्वलन्मणिशिखाश्चैतं	... २।३८

त

तं यथात्मसदृशं	... ८।१६
तं लोकपालाः पुरुहू	... ७।४५
तं वीक्ष्य वेपथुमती	... ५।८५

तं साधु साध्वित्यभि	...	१३१२०	तथातितसं सवितुः	...	५१२१
ततः कुमारं कनका	...	१२१२५	तथापि तावत्कस्मि	...	६६२
ततः कुमारः सुमु	...	१११४०	तथाविधं शैलमुता	...	१२१२२
ततः कुधा विस्फुरि	...	१५१५	तथाविधेऽनङ्ग	...	९११
ततः परममित्युक्त्वा	...	६३५	तथा समक्षं दहता	...	५११
ततः शरवणे सार्धं	..	१०१५०	तथेति शेषामिव	...	३१२२
ततः स कक्षाहित	...	१२१६	तदङ्गसंसर्गमवा	...	५१७९
ततः सुराः शक्ति	...	१३१२२	तदनु ज्वलनं मद	...	४३६
ततः स्वसेवावसरे	...	९१३३	तदागमनकार्यं नः	...	६१७४
ततो गणैः शूलभृतः	...	७१४०	तदाप्रभृत्युन्मदना	...	५१५५
ततो गिरीशस्य गिरां	...	१२१४३	तदिच्छामो विभो	...	२१५१
ततो भुजंगाधिपतेः	...	३१५९	तदिदं क्रियतामन	...	४३२
ततो मन्दानिलोद्धूत	...	२१२९	तदिदं परिरक्ष	...	४१४४
ततो महेन्द्रस्य चरा	...	१५१४७	तदीयास्तोयदेष्वय	...	२१५०
ततोऽवलेपाद्विकटं	...	१५१४४	तदीषदाद्रारुण	...	७१८२
ततो ब्रजघ्नन्दन	...	१३१३३	तद्रच्छ सिद्धयै कुरु	...	३१९८
तत्कृतानुग्रहापेक्षी	...	२१३९	तद्रौगवान्मङ्गल	...	७१३१
तत्क्षणं विपरिवर्ति	...	८१७९	तद्वन्तिदन्तक्षत	...	१३१४१
तत्प्रयातांषधिप्रस्थं	...	६१३३	तद्दर्शनादभूच्छंभो	...	६११३
तत्र काञ्चनशिला	...	८१२९	तद्धूत वत्साः किमि	...	२१२८
तत्र निश्चिह्न कंदर्प	...	२१६३	तं देशमारोपित	...	३१३५
तत्र माहेश्वरं धाम	...	१०१३७	तन्मातरं चाश्रुमुखीं	...	६१९२
तत्र चेत्रासनासीना	...	६१५३	तन्मुहूर्तमनुमन्तु	...	८१४८
तत्र हंसधवलोज्जर	...	८१८२	तपःपरामर्शवितृ	...	३१७१
तत्राग्निमाधाय समित्	...	११५७	तपस्विनः स्थाणुवनौ	...	३१३४
तत्राथ दुःसहतरं	...	१७१२४	तमङ्कमारोप्य सुता	...	१३१४
तत्रावतीर्याच्युत	...	७१७०	तमन्वगच्छद्गिरिश	...	१४१६
तत्रेश्वरो विष्टरभा	...	७१७२	तमन्वगिन्द्रप्रमुखा	...	७१७१
तत्स्यन्दनः सपदि	...	१७११०	तमभ्यगच्छत्प्रथमो	...	७१४३

तमर्थमिव भारत्या	...	६७९	तस्यानुमेने भगवान्	...	७९३
तमवेक्ष्य खरोद सा	...	४१२६	तस्याः शलाकाञ्जन	...	११४७
तमातिथेयी बहुमा	...	५१३१	तस्याः स कण्ठे	...	९१२४
तमाशु विघ्नं तपस	...	३७४	तस्याः सखीभ्यां	...	३६१
तमीक्षमाणा क्षणमी	...	१११२०	तस्याः मुजातोत्पल	...	७१२०
तमृद्धिमद्वन्धुजना	...	७५२	तस्योपकण्ठे घन	...	७५१
तमेकदृश्यं नयनैः	...	७६४	तस्योपायनयोग्यानि	...	२१३७
तं मातरो देवमनु	...	७३८	तां नारदः कामचरः	...	११५०
तया दुहित्रा सुतरां	...	११२४	तानर्घ्यानर्घ्यमादाय	...	६५०
तया प्रवृद्धानन	...	७७४	तान्प्रज्वलत्फलमुखैः	...	१७१४
तया व्याहृतसंदेशा	...	६१२	ताभिस्तत्रास्तकर	...	१०१६०
तयोः समापत्तिषु का	...	७७५	तामगौरवभेदेन	...	६१९२
तव प्रसादात्कुसुमा	...	३११०	तामर्चिताभ्यः कुल	...	७१२७
तस्मात्प्रदेशाच्च विता	...	७१२	तामस्मदर्थे युष्माभिः	...	६१२९
तस्मिन्नुपायाः सर्वे नः	...	२१४८	तामिमां तिमिरवृद्धि	...	८१५३
तस्मिन्मघोनस्त्रिदशा	...	३११	तां पार्वतीत्याभिजने	...	११२६
तस्मिन्मुहूर्ते पुरसु	...	७५६	तां पुलोमतनया	...	८१२७
तस्मिन्वने संयमिनां	...	३१२४	तां प्रणामादरस्त्रस्त	...	६१९१
तस्मिन्विप्रकृताः काले	...	२११	तां प्राञ्जुर्वीं तत्र	...	७११३
तस्मिन्संयमिनामाद्ये	...	६१३४	तां लोघ्रकल्केन हृता	...	७१९
तस्मिन्सुराणां विजया	...	३११९	तां विलम्बितपनीय	...	८१८१
तस्मै जयाशीः ससृजे	...	७१४७	तां वीक्ष्य सर्वावयवा	...	३१५७
तस्मै शशंस प्रणिपत्य	...	३१६०	तां हंसमालाः शरदी	...	११३०
तस्मै हिमाद्रेः प्रयतां	...	३११६	तावत्पताकाकुलमि	...	७१६३
तस्य जातु मलयस्थ	...	८१२५	तावद्भवस्यापि कुबेर	...	७१३०
तस्याः करं शैलगुरु	...	७१७६	तासां च पश्चात्कनक	...	७१३९
तस्याः प्रविष्टा नत	...	११३८	तासां मुखैरासव	...	७१६२
तस्याकृतिं कामपि	...	९१५	तास्ताः खरेण मरु	...	१७१३०
तस्यात्मा शितिकण्ठ	...	२१६१	तिर्यगूर्ध्वमधस्ताच्च	...	६१७१

तिसृभिस्त्वमवस्थाभिः	...	२।६	त्वमेव तावत्परि	...	५।६७
तीव्राभिषङ्गप्रभवे	...	३।७३	त्वमेव हव्यं होता	...	२।१५
तुरंगसादिनं शस्त्र	...	१६।४३	त्वं पितृणामपि पिता	...	२।१४
तुरंगी तुरगारूढं	...	१६।४१	त्वया प्रियाप्रेमवशं	...	९।८
तुषारसंधातशिलाः	...	१।५६	त्वयि जुह्वति होता	...	१०।१८
ते क्षणं शिथिलितोप	...	८।८६	त्वामामनन्ति प्रकृतिं	...	२।१३
ते चाकाशमसिंश्याम	...	६।३६	न्विषामधीशस्य पुरो	...	१५।१८
तेजसा तेन रौद्रेण	...	१०।४२			
तेजोदग्धानि गात्राणि	...	१०।१६	दक्षस्य शापेन शशी	...	९।१७
तेन भिन्नविषमो	...	८।८९	ददौ रसात्पङ्कजरे	...	३।३७
ते नागपाशविशिखै	...	१७।६	दधानया नेत्रमुधै	...	११।२९
तेनामरवधूहस्तैः	...	२।४१	दन्तीन्द्रदानद्रववा	...	१४।४३
तेनाहतास्त्रिदश	...	१७।३२	दर्पणे च परिभोग	...	८।११
तेनोज्झितं सकलमे	...	१७।३४	दष्टतामरसकेस	...	८।३२
ते प्रभामण्डलैर्व्योम	...	६।४	दष्टमुक्तमधरोष्ठ	...	८।१८
तेषां मध्यगता साध्वी	...	६।११	दासीकृताशेषजग	...	१५।४
तेषामाविरभूद्ब्रह्मा	...	२।२	दिक्चक्रवालगिलनै	...	१७।३६
ते सद्गनि गिरिवेगा	...	६।४८	दिक्षु प्रसर्पस्तदधी	...	११।३३
ते स्वर्गलोकं चिर	...	१३।१०	दिगन्तदन्त्यावलिदा	...	१४।३९
ते हिमालयमामृच्य	...	६।९४	दिगम्बराधिकमणो	...	१४।१०
तौ क्षणं शिथिलितो	...	८।८६	दिग्दन्तिनां वारि	...	१३।२५
तौ दंपती त्रिः परि	...	७।८०	दिने दिने सा परिवर्ध	...	१।२५
तौ संधिषु व्यजित	...	७।९१	दिवं यदि प्रार्थयसे	...	५।४५
त्यजाशु गर्वं मदमू	...	१५।३८	दिवाक्राद्रक्षति यो	...	१।१२
त्रिभागशेषासु निशा	...	५।५७	दिवापि तारास्तरला	...	१५।१९
त्रैलोक्यलक्ष्मीहृदयै	...	१२।५०	दिवापि निष्ठयूतमरी	...	७।३५
त्वं सर्वभक्षो भव	...	९।१६	दिवौकसो देवगृहं	...	१२।३७
त्वत्संभावितमात्मानं	...	६।२०	दिवौकसो वो हृदय	...	१२।३९
त्वदीयसेवावसर	...	९।९	दिव्यर्षयः शत्रुमिजे	...	१३।२१

दिव्या विष्णुपदा	...	१०१५०	द्रवः संघातकाठनः	...	२१११
दुःप्रेक्षणीयमरिभि	...	१७११९	द्रुमेषु सख्या कृतज	...	५१६०
दुकूलवासाः स वधू	...	७१७३	द्वयं गतं संप्रति शोच	...	५१७१
दुर्वारदोरुद्यमदुः	...	१२१४५	द्विधा प्रयुक्तेन च	...	७१९०
दुर्विषहेण तेनाहं	...	१०११३	द्विषद्वलत्रासविमी	...	१५१५०
दुश्चष्टिते देवरिपौ	...	१३१३७	द्विषा प्रासहृतप्राणो	...	१६१४२
दूरमप्रपरिमेय	...	८१४०			
दृप्तान्धकप्राणहरं	...	१२११९	ध		
दृप्तारिसंत्रासखिली	...	१२१२	धन्विनस्तुरगारूढा	...	१६१३७
दृष्टिप्रपातं परिहृ	...	३१४३	धर्मेणापि पदं शर्वे	...	६११४
दृष्टिप्रपातवशतो	...	१७१७	धातुनाम्राधरः प्रांशु	...	६१५१
दृष्ट्वा छद्मविहंगं मां	...	१०१८	धृतानि तेन सुरसै	...	१७१२९
दृष्ट्वा तथाविधं वह्निं	...	१०१३	धूपोष्मणा त्याजितमा	...	७११४
दृष्ट्वाभ्युपेतमथ	...	१७११	ध्रुवेण भर्त्रा ध्रुवद	...	७१८५
दृष्ट्वा रथं प्रलयवा	...	१७१११	ध्वनत्सु तथ्येषु सुम	...	१११३६
दृष्ट्वा सहस्रेण दृशां	...	१२१२४	न		
देवद्विषां परिवृढो	...	१७१२	न केवलं दरीसंस्थं	...	६१६०
देवं महेशं गिरिजां	...	१३१६	नखव्रणश्रेणिवरे	...	९१२५
देवस्य तस्य स्मरसू	...	९१४७	न जामदग्नयः क्षय	...	१५१३७
देवास्तदन्ते हरमूढ	...	७१९२	ननन्द सद्यश्चिरका	...	१३१२९
देवि त्वमेवास्य	...	१११११	न नूनमारूढरूपा	...	७१६७
देवी भागीरथी पूर्वं	...	१०१२४	नभश्चरीमण्डनद	...	९१४४
देवेन मन्मथरिपो	...	१७१२२	नभोदिगन्तप्रतिघोष	...	१४१४५
देवोऽपि गौर्या सह	...	९१४६	नमस्त्रिमूर्तये तुभ्यं	...	२१४
देवोऽपि दैत्यविशिख	...	१७१४७	नयनान्यरूपानि घूर्ण	...	४११२
दैतेयदन्त्यावलिद	...	१३१३८	न रथी रथिनं भूयः	...	१६१४७
दैत्याधिराज भवता	...	१७११७	नवपरिणयलज्जा	...	७१९५
दैत्येश्वरो ज्वलितरो	...	१७१५	न वेद्मि स प्रार्थितु	...	५१६१
दैत्योऽपि रोषकलुषो	...	१७१४६	नवोद्यदम्भोधरघो	...	१४१९
			नागेन्द्रहस्तास्त्वचि	...	११३६

नाभिदेशनिहितः - नोर्ध्वमीक्षण १२ न्यस्ताक्षरा धातु - पादाङ्गुष्ठाग्रभू

नाभिदेशनिहितः स	...	८१४	न्यस्ताक्षरा धातुरसे	...	११७
निकामतप्ता विविधे	...	५२१३	प		
निदाघधामक्लमवि	...	१२१४९	पठतां बन्दिवृन्दानां	...	१६१४
निधत्से हुतमर्काय	...	१०१२०	पत्तिः पतिमभीयाय	...	१६१२
निनाय सात्यन्तहि	...	५१२६	पत्युः शिवश्चन्द्रकला	...	७११९
निम्नाः प्रदेशाः स्थ	...	१४१४४	पत्रान्तलमैर्जलबि	...	७१८९
निर्घातघोषो गिरिश	...	१५१२२	पदं तुषारस्रुतिधौत	...	११६
निर्दयं खङ्गभिन्नेभ्य	...	१६१६	पद्मकान्तिमरुणत्रि	...	८१३०
निर्दिष्टवर्त्मा विबुधे	...	१३१४२	पद्मनाभचरणाङ्कि	...	८१२३
निर्मिय दन्तिनः पूर्वं	...	१६११०	परलोकनवप्रवा	...	४११०
निर्मितेषु पितृषु स्व	...	८१५२	परलोकविधौ च मा	...	४१३८
निर्लूनलीलोपवना	...	१३१३५	परस्परं वज्रधर	...	१५१५२
निर्वोणभूयिष्ठमथा	...	३१५२	परस्परेण स्पृहणीय	...	७१६६
निर्विभुज्य दशनच्छ	...	८१४९	पराभवं तस्य महा	...	१२१४१
निर्वर्तयास्मादसदी	...	५१७३	परिणेष्यति पार्वती	...	४१४२
निवार्यतामालि किम	...	५१८३	परिहृत्य परीरम्भ	...	१०१११
निवार्यमाणैरभितो	...	१५१२९	पर्यङ्कबन्धस्थिरपू	...	३१४५
निवेदितं निःश्वसित	...	५१४६	पर्याकुलत्वान्मरुतां	...	२१२५
निशम्य चैनां तपसे	...	५१३	पर्याप्तपुष्पस्तवकं	...	३१३९
निशामु यत्र प्रतिबि	...	९१४३	पर्यायसेवामुत्सृज्य	...	२१३६
निष्कम्पवृक्षं निमृत	...	३१४२	पशुपतिरपि तान्य	...	६१९५
निसर्गकल्पद्रुमतो	...	१३१४३	पश्य कल्पतरुलम्बि	...	८१७१
निसर्गवात्सल्यरसौ	...	१११२३	पश्य पक्कफलिनीफ	...	८१६१
निसर्गवात्सल्यवशा	...	१११५	पश्य पश्चिमदिगन्त	...	८१३४
नीलकण्ठपरिभुक्त	...	८११२	पश्य पार्वति नवेन्दु	...	८१६४
नूनमुन्नमति यज्व	...	८१५८	पाकभिन्नशरकाण्ड	...	८१७४
नेपथ्यलक्ष्मीं दयितो	...	९१३०	पाणिपीडनविधे	...	८११
नोर्ध्वं न चाधो न	...	१४१३८	पाणिस्थितब्रह्मकपा	...	१२११६
नोर्ध्वमीक्षणगतिर्न	...	८१५६	पादाङ्गुष्ठाग्रभूमिस्थैः	...	१०१४७

पादौ महर्षेः किल - प्रदक्षिणप्रक्र १३ प्रभामहत्या शिल्प - बहुभिः सह

पादौ महर्षेः किल	... १३।४४	प्रभामहत्या शिल्पे	... १।२८
पार्वती तदुपयोग	... ८।७८	प्रभो प्रसीदाशु	... ९।११
पिनाकिनापि स्फटि	... ९।३९	प्रमथ्यमानाम्बुधि	... १४।१८
पिबन्स तस्याः स्तन	... ११।२	प्रमोदबाष्पाकुल	... ११।१८
पीतासितारक्तसितैः	... १४।३१	प्रयाणकालोचितचा	... १४।५
पुनर्प्रहीतुं नियम	... ५।१३	प्रयुक्तपाणिग्रहणं	... ७।७८
पुरः सुराणां पृतनां	... १५।४६	प्रयुक्तस्वकारविशे	... ५।३९
पुरःस्थितं देवरिपो	... १५।४८	प्रवातनीलोत्पलनि	... १।४६
पुराणस्य कवेस्तस्य	... २।१७	प्रशमादर्चिषामेत	... २।२०
पुरातनीं ब्रह्मकपा	... १२।१७	प्रसन्नचेता मदना	... ९।१३
पुरा मयाकारि गिरी	... १२।५५	प्रसन्नदिकपांसुविविक्त	... १।२३
पुरा सुरेन्द्रं सुरसं	... १२।२८	प्रमाधिकालम्बित	... ७।५८
पुरे तावन्तमेवास्य	... २।३३	प्रसीद विश्राम्यतु	... ३।९
पुरोगतं दैत्यचमू	... १५।४९	प्रस्थानकालोचितचा	... १३।१
पुरोभव त्वं न पुरो	... १३।११	प्रह्वीभवन्नम्रतरेण	... १३।३
पुलकभरविमिश्र	... १७।५४	प्राक्तनानां विशुद्धानां	... ६।१०
पुलोमपुत्रीं विबुधा	... १३।४८	प्रियेण दत्ते मणिद	... ९।२९
पुष्पं प्रवालोपहितं	... १।४४	प्रीतः स्वाहास्वधाह	... १०।१७
पूर्वभागतिमिरप्र	... ८।३७	प्रीतात्मना सा प्रयतेन	... ११।२७
पृथुप्रमोदः प्रगुणो	... ११।३१	ब	
प्रक्षुब्धमाणमवलो	... १७।१२	बद्धकोशमपि तिष्ठ	... ८।३९
प्रज्वलत्कान्ति च	... १६।१७	ववन्ध चास्त्राकुलह	... ७।२५
प्रणम्य शितिक	... ६।८१	बभूव भस्मैव सित्ता	... ७।३२
प्रणर्तितस्मेरसरो	... १३।३२	वभौ च संपर्कमुपे	... ७।८
प्रतिक्षणं सा कृतरो	... ५।१०	बलमदसुरलोका	... १४।५१
प्रतिग्रहीतुं प्रणयि	... ३।६६	बली बलारातिबला	... १५।८
प्रतिपद्य मनोहरं	... ४।१६	बलोद्धृतं काञ्चनभू	... १४।२२
प्रत्यर्थिभूतामपि तां	... १।५९	बहिरार्ता युगान्तामे	... १०।४१
प्रदक्षिणप्रक्रमणा	... ७।७९	बहुभिः सह युद्धा	... १६।२०

बाढं वपूषि निर्भिद्य	...	१६१९	मदान्ध मा गा भुज	...	१५१३३
बाणैः सुरारिधनुषः	...	१७१२१	मदोद्धतं प्रेतमथा	...	१४१८
बालेन्दुवक्राण्यवि	...	३१२९	मधु द्विरेफः कुसुमैक	...	३१३६
बिभ्राणमुत्तुङ्गतं	...	१२११०	मधुश्च ते मन्मथ	...	३१२१
ब्रह्मध्यानपर्ययोग	...	१०१४६	मध्येन सा वेदिविल	...	११३९
भ			मनीषिताः सन्ति गृहे	...	५१४
भद्रासनं काञ्चनपा	...	१२१२०	मनोतिवेगेन ककु	...	९१३७
भयंकरौ तौ विक	...	९१५०	मनोतिवेगेन रथेन	...	१५१४५
भल्लेन शितधारेण	...	१६१४४	मनो नवद्वारनिषि	...	३१५०
भवत्यनिष्टादपि ना	...	५१४२	मन्दरान्तरितमूर्ति	...	८१५९
भवसंभावनोत्थाय	...	६१५९	मन्दाकिनी सैकतवे	...	११२९
भवलब्धवरोदीर्ण	...	३१३२	मन्दाकिन्याः पयः	...	२१४४
भविष्यतः पत्युरुमा	...	३१५८	मन्देन खिन्नाङ्गुलिना	...	९१२०
भस्मानुलिप्ते वपुषि	...	९१३८	महागजानां गुरु	...	१४१३३
भागीरथीनिर्झरसी	...	१११५	महागजानां गुरुभि	...	१४१४२
भागीरथी पावककृ	...	१११३	महाचमूनामधिपाः स	...	१५१६
भालस्थले लोचनमे	...	१२११२	महाचमूयन्दनच	...	१४१२६
भालेक्षणाम्नौ स्वयम	...	९१२६	महारणक्षोणिपशू	...	१२१५२
भावमूचितमदृष्ट	...	८११५	महार्हरत्नाञ्चितयो	...	१२११३
भियामुगानीकविम	...	१४१२९	महार्हशय्यापरिव	...	५११२
भीत्यालमद्य त्रिदिवौ	...	१३११४	महासुराणामवरो	...	१४१३४
भुजङ्गमोक्षद्वजटा	...	३१४६	महास्वनः सैन्यविम	...	१४१३२
भुवं विगाह्य प्रययौ	...	१४१४०	महाहवे नाथ तवा	...	१२१५१
भुवनालोकनप्रीतिः	...	२१४५	महाहिनिर्बद्धजटा	...	१४११२
भङ्गभीषणमुखो	...	१७१४८	महीभृतः पुत्रवतो	...	११२७
भ्रूमेदिभिः सकम्पोष्ठैः	...	६१४५	महीभृतां कन्दरदा	...	१५१११
संज्ञयानेन कृता	...	१२१७	महेश्वरजटाजूट	...	१०१३०
म			महेश्वरः शैलसुता	...	१११४१
मदनेन विनाकृता	...	४१२१	महेश्वरोऽपि प्रमद	...	१११२८

महेश्वरो मानसरा	...	९१३४
महोत्सवे तत्र समा	...	१११३४
मान्यभक्तिरथवा स	...	८१७७
मिथः प्रासाहतौ वा	...	१६१४५
मिथोऽर्धचन्द्रनिर्लेन	...	१६१४९
मिलन्महासीमभुजंग	...	१५११७
मिलितेषु मिथो यो	...	१६१३१
मुक्ता बभूवुरधुना	...	१७१९
मुक्तायज्ञोपवीतानि	...	६१६
मुक्तिस्त्रीसङ्गदूत्यज्ञै	...	१०१५२
मुखेन सा पद्मसुग	...	५१२७
मुख्य कोपमनिमित्त	...	८१५१
मुनिव्रतैस्त्वामतिमा	...	५१४८
मुहुर्भिभन्ना तपवा	...	१५११५
मूढं बुद्धमिवात्मानं	...	६१५५
मूर्ते च गङ्गायमुने	...	७१४२
मृगाः प्रियालङ्घुमम	...	३१३१
मृणालिकापेलवमे	...	५१२९
मेने मेनापि तत्सर्व	...	६१८६
मेरुमेत्य मरुदाशु	...	८१२२
मैत्रे मुहूर्ते शशला	...	७१६

य

यं सर्वशैलाः परिकल्प्य	...	११२
यः पूरयन्कीचकर	...	११८
यज्ञभागभुजां मध्ये	...	६१७२
यज्ञाङ्गयोनित्वमवेक्ष्य	...	१११७
यज्वभिः संभृतं हव्यं	...	२१४६
यत्र कल्पद्रुमैरेव	...	६१४१
यत्र स्फटिकहर्म्येषु	...	६१४२

यत्रांशुकाक्षेपविल	...	१११४
यत्रापतत्स दनुजा	...	१७१५२
यत्रौषधिप्रकाशेन	...	६१४३
यथागतं तान्विबुधा	...	९१३६
यथाप्रदेशं भुजगेश्व	...	७१३४
यथा प्रसिद्धैर्मधुरं	...	५१९
यथाश्रुतं वेदविदां	...	५१६४
यथैव श्लाघ्यते गङ्गा	...	६१७०
यदध्यक्षेण जगतां	...	६११७
यदमोघमपामन्त	...	२१५
यदा च तस्याधिगमे	...	५१५९
यदा फलं पूर्वतपः	...	५११८
यदाबुधैः सर्वगत	...	५१५८
यदीयभित्तौ प्रतिबि	...	९१४२
यदुच्यते पार्वति पा	...	५१३६
यदैव पूर्वं जनने	...	११५३
यद्ब्रह्म सम्पगाम्रातं	...	६११६
यन्मुखग्रहणमक्ष	...	८१९
यमोऽपि विलिख	...	२१२३
यश्चाप्सरोविभ्रमम	...	११४
यस्य चेतसि वर्तेथाः	...	६११८
या नः प्रीतिर्विरूपाक्ष	...	६१२१
यामिनीदिवससं	...	८१५५
यावन्त्येतानि भूतानि	...	६१८०
युगक्षयक्षुब्धपयो	...	१५१९
युगान्तकालाग्निमिवा	...	९११४
युद्धाय धावतां धीरं	...	१६१३
योगिनो यं विचिन्व	...	६१७७
यौवनान्तं वयो य	...	६१४४

र	
रक्तपीतकपिशाः	... ८१४५
रक्तभावमपहाय	... ८१६५
रङ्गभङ्गच्युतं रेत	... १०११२
रचितं रतिपण्डित	... ४११८
रजनीतिमिरावगु	... ४१११
रणाङ्गणे शोणितप	... १६१५०
रणे बाणगणैर्भिन्ना	... १६१२४
रणोत्सुकान्धकश	... १४११
रतिद्वितीयेन मनो	... ९१४
रतिश्लथं तत्कबरी	... ९१२१
रथस्य कर्णविभित	... ९१२३
रथाश्वकेशावलिक	... १५१३१
रथिनो रथिभिर्बाणै	... १६१४०
रराज तेषां व्रजतां	... १३१८
रात्रिवृत्तमनुयोक्तु	... ८११०
रावणध्वनितभीत	... ८१२४
रुद्धनिर्गमनमादि	... ८१६०
रुषा मिथोमिलद्	... १६१३२
रेखाविभक्तः सुविभ	... ७११८
रेजे सुरारिशरदु	... १७१२३
रे शंभुतापसशिशो	... १७११३
रोमोद्गमः प्रादुरभू	... ७१७७
रौद्रं सुदुर्धरं धाम	... १०१५५
रौद्रेण दह्यमानस्य	... १०११४
ल	
लग्नद्विरेफं परिभू	... ७११६
लग्नद्विरेफाजनभ	... ३१३०
लज्जा तिरश्चां यदि	... ११४८

लतागृहद्वारगतो	... ३१४१
लब्धप्रतिष्ठाः प्रथम	... २१२७
लब्ध्वा धनुर्वेदमन	... १५१३६
लाङ्गूलविश्लेषविस	... १११३
लीलारसाभिः सुरक	... १३१२६
लोहितार्कमणिभाज	... ८१७५
व	
वचस्यवसिते तस्मिन्	... २१५३
वचोभिर्मधुरैः सार्थे	... १०१९
वधूं द्विजः प्राह तवै	... ७१८३
वधूर्विधात्रा प्रति न	... ७१८७
वनेचराणां वनिता	... १११०
वपुर्विरूपाक्षमल	... ५१७२
वर्गावुभौ देवमही	... ७१५३
वर्णप्रकर्षे सति क	... ३१२८
वर्षातिकालजलद	... १७१३५
वाता वयुः सौख्य	... १११३७
वासराणि कतिचित्क	... ८११३
विकस्वराम्भोजवन	... १२१२३
विकीर्णसप्तर्षिबलि	... ५१३७
विचित्रचञ्चन्मणिभ	... १२१५
विज्ञानता भावि शि	... १५१२८
विदितं वो यथा	... ६१२६
विद्युल्लता वियति वा	... १७१४२
विधिना कृतमर्धवै	... ४१३१
विधिप्रयुक्तसत्कारैः	... ६१५२
विधिप्रयुक्तां परिगृ	... ५१३२
विधेरमोर्धं स वर	... १२१४६
विध्यस्य तेन सुरसै	... १७१२८

विनम्रदेवासुरपृष्ठ	...	१११२१	व्यावृत्तगतिरुद्याने	...	२३५
विन्यस्तवैदूर्यशिला	...	७११०	व्याहता प्रतिवचो न	...	८१२
विन्यस्तशुक्लागुरु च	...	७११५	व्योम्रस्तलं पिदध	...	१७१४४
विपत्प्रतीकारपरे	...	५१७६	श		
विबुधैरसि यस्य दा	...	४११९	शक्तिर्ममासावहत	...	१३११६
विभिन्नं धन्विनां	...	१६११२	शक्त्याहृतासुमसु	...	१७१५१
विभूषणोद्भासि पिन	...	५१७८	शक्यमङ्गुलिभिस्तथि	...	८१७२
विमुच्य सा हारम	...	५१८	शक्यमोषधिपतेर्न	...	८१६२
विरोधिनां शोणित	...	१४१११	शङ्खान्तरद्योति विलो	...	७३३
विरोधिसत्वोज्झितपू	...	५११७	शंभोरम्भोमयी मू	...	१०१२६
विलोकिताः कौतुकि	...	१४१३०	शंभोः शिरोन्तः स	...	१११४७
विलोक्य धूलीपटलै	...	१४१३७	शरच्चरचन्द्रमरी	...	१४१४
विलोक्य यत्र स्फ	...	९१४०	शरण्यः सकलत्राता	...	१०११०
विलोचनं दक्षिणम	...	७१५९	शशिना सह याति	...	८१३३
विवक्षता दोषमपि	...	५१८१	शस्त्रच्छिन्नगजारो	...	१६१३०
विवृण्वती शैलमुता	...	३१६८	शस्त्रभिन्नेभकुम्भे	...	१६१२२
विशृङ्खलं पक्षतियु	...	९१३	शस्त्रास्त्रविद्याभ्यस	...	१२१२१
विश्वावसुप्राग्रहरैः	...	७१४८	शासनं पशुपतेः स	...	१२१५८
विष्णुपादोदकोद्भूता	...	१०१३१	शिखरासक्तमेघानां	...	६१४०
विसृजन्तो मुखैर्ज्वा	...	१६१८	शिरसा प्रणिपत्य या	...	४११७
विसृष्टरागादधरा	...	५१११	शिरांसि वरयोधाना	...	१६१२८
वीज्यते स हि संसु	...	२१४२	शिरीषपुष्पाधिकसौ	...	११४१
वीराणां विषमैर्वैषै	...	१६१२३	शिलाशयां तामनिके	...	५१२५
वीराणां शस्त्रभिन्ना	...	१६१२७	शिष्यतां निधुवनोप	...	८११७
वृत्तं तेनेदमेव प्रा	...	२१५६	शुचौ चतुर्णां ज्वलतां	...	५१२०
वृत्तानुपूर्वे च न चा	...	११३५	शुद्धमाविलमवस्थि	...	८१५७
वैवाहिकीं तिथिं पृष्टा	...	६१९३	शुभ्रैरभ्रंकषैर्हर्मि	...	१०१४४
वैवाहिकः कौतुकसं	...	७१२	शुक्लिनः करतलद्वय	...	८१७
व्यधुर्बहिर्मङ्गला	...	९१३२	शैलः संपूर्णकामोऽपि	...	६१८५

शैलात्मजापि पितु - स द्वारपालेन १८ सद्दिनेत्रं हरेश्चक्षु - स विलक्ष्यमु

शैलात्मजापि पितु	...	३१७५	साद्वनत्र हरश्चक्षु	...	२१३०
श्रीनीलकण्ठ द्युपतिः	...	१२१२६	संतानकतरुच्छाया	...	६१४६
श्रुताप्सरोगीतिरपि	...	३१४०	संतानकाकीर्णमहा	...	७१३
श्रुत्वेति वाक्यं हृदय	...	१११९	संधानमात्रमपि य	...	१७१२६
श्रुत्वेति वाचं विय	...	१५१३९	संध्ययाप्यनुगतं र	...	८१४४
स			सपदि मुकुलिताक्षीं	...	३१७६
संयुगे सांगुगीनं त	...	२१५७	स पावकालोकरुषा	...	९११८
सकलविबुधलोकः	...	१३१५१	समर्षिहस्तावचिता	...	१११६
स कश्यपः सा जन	...	१३१४६	स प्रजागरकषाय	...	८१८८
स कार्तिकेयः पुरतः	...	१३१३०	सप्रापदप्राप्तपरा	...	७१५०
स कृत्तिवासास्तपसे	...	११५४	सप्रियामुखरतं दि	...	८१९०
संकन्दनः स्यन्दनतो	...	१२१३	स प्रीतियोगाद्विकस	...	७१५५
सखी तदीया तमुवा	...	५१५२	समदिवसनिशीथं	...	८१९१
स गोपतिं नन्दिभुजा	...	७१३७	स माधवेनाभिमेते	...	३१२३
सङ्गेन वो गर्भ तप	...	१५१४२	स मानसीं मेरुसखः	...	१११८
सङ्ग्रामं प्रलयाय सं	...	१५१५३	समीयिवांसो रहसि	...	९१४५
सङ्ग्रामानन्दवर्धिष्णौ	...	१६१५	समुत्थितेन त्रिदिवौ	...	१४१२८
स चण्डिमृङ्गिप्रमुखैः	...	१२१८	समेत्य दैत्याधिपतेः	...	१५१३
स तथेति प्रतिज्ञाय	...	६१३	समेत्य सर्वेऽपि मुदं	...	१३१५०
स ते दुहितरं साक्षा-	...	६१७८	संपत्स्यते वः कामो	...	२१५४
सत्यमकीच सोमाच्च	...	६११९	संमिलद्भिर्मरालैः सा	...	१०१३३
स दक्षिणापाङ्गनिवि	...	३१७०	सम्यक्स्वयं किल	...	१७११५
स दुर्निवारं मनसो	...	१४१२	सर्गशेषप्रणयना	...	६१९
स देवदारुद्रुमवे	...	३१४४	सर्वं सखे त्वय्युपप	...	३११२
स देवमातुर्जगदे	...	१३१४५	सर्वाभिः सर्वदा चन्द्र	...	२१३४
सद्यः प्रवालोग्रमन्वा	...	३१२७	सर्वोपमाद्रव्यसमु	...	११४९
सद्योनिष्कृताञ्जनसो	...	१५१३०	सलीलमङ्कस्थितया	...	१२११८
सद्योविभिन्नाञ्जन	...	१५११६	स वासवेनासनसं	...	३१२
स द्वारपालेन पुरः	...	१५१७	स विलक्ष्यमुखैर्दे	...	१०१४

स व्यबुध्यत बुधस्त	...	८१८५	सुरद्विषोपप्लुतमे	...	१३१३४
सशंकरस्तामिति जा	...	९११२	सुपरिवृढः प्रौढं	...	१२१६०
सम्बजे प्रियमुरोनि	...	८११४	सुराङ्गनानां जलके	...	१३१२४
सहस्रेण दशामीशः	...	१०१२	सुरारिनाथस्य महा	...	१५११२
स हि देवः परंज्योति	...	२१२५	सुरारिलक्ष्मीपरिक	...	१४११७
सहेलहासच्छुरिता	...	१३११३	सुरालयश्रीविपदां	...	१४१३
साक्षाद्दृष्टोऽसि स पुन	...	६१२२	सुरालयालोकनकां	...	१३११२
सा गौगसिद्धार्थनिवे	...	७१७	सुराः समभ्यर्थयिता	...	३१२०
सान्द्रप्रमोदात्पुलको	...	१३११८	सुराः सुराधीशपुरः	...	१२१४०
सान्द्रैः सुरानीकरजो	...	१४१३६	सुविस्मयानन्दविक	...	११११९
साध्यमस्तमितशेष	...	८१५४	सुस्नातानां सुनीन्द्राणां	...	१०१४५
सा भूधगणामधिपे	...	११२२	सेनापतिं नन्दनम	...	१५११
सा मङ्गललानविशुद्ध	...	७१११	सोऽनुमान्य हिमव	...	८१२१
सामभिः सहचराः न	...	८१४१	सोऽयमानतशिरो	...	८१४२
सा राजहंसैरिव स	...	११३४	सोऽहं तृष्णातुरैर्वृष्टि	...	६१२७
सा लाजधूमाञ्जलिभिः	...	७१८१	सौभाग्यैः खलु मु	...	१०१५१
सा संभवद्विः कुसुमैः	...	७१२१	सौरभ्यलुब्धभ्रमरो	...	१३१२७
सा सुदुर्विषहं गङ्गा	...	१०१४०	स्खलन्महेभं प्रपत	...	१५१२३
सिंहकेसरसटासु	...	८१४६	स्तुत्या पुरास्माभि	...	१२१४७
सीकरव्यतिकरं	...	८१३१	स्त्रीपुंसावात्मभागौ ते	...	२१७
सुकान्तकान्तामणिता	...	९१२	स्थानमाह्निकमपास्य	...	८१३३
सुखाश्रुपूर्णेन मृगा	...	१११२५	स्थाने तपो दुश्चरमे	...	७१६५
सुगन्धिनिःश्वासविवृ	...	३१५६	स्थाने त्वां स्थावरा	...	६१६७
सुजातसिन्दूरपराग	...	१४१२४	स्थिताः क्षणं पक्ष्म	...	५१२४
सुज्ञा विज्ञाय ता	...	१०१५८	स्नात्वा तत्र सुल	...	१०१५३
सुधासारैरिवाम्भोभिः	...	१०१३९	स्फुरद्विचित्रायुधका	...	१४११५
सुबिम्बितस्य स्फ	...	९१४१	स्फुरन्मरीचिच्छु	...	१११३२
सुभक्तिभाजामधिपा	...	१२१३१	स्मरसि स्मर मेखला	...	४१८
सुमङ्गलोपायनपा	...	१११३५	स्मरस्तथाभूतमयु	...	३१५१

स्रस्ता नितम्बादवला	...	३।५५	स्वागतं स्वानधाकारा	...	२।१८
स्वकालपरिमाणेन	...	२।८	ह		
स्वदर्शनार्थं समुपे	...	१३।४७	हरस्तु किञ्चित्परिलु	...	३।६७
स्वबद्धया कण्ठिकये	...	१२।१४	हरितारुणचारुब	...	४।१४
स्वमङ्गमारोप्य मुधा	...	११।२२	हरो विकर्णं घनघ	...	९।१९
स्वयं विशीर्णद्रुमप	...	५।२८	हवींषि मन्त्रपूतानि	...	१०।१९
स्वरूपमास्थाय ततो	...	९।६	हव्यवाह त्वया सा	...	१०।५
स्वरेण तस्याममृत	...	१।४५	ह्रित्वायुधानि सुरसै	...	१७।३१
स्वर्गापगापावकृ	...	११।१७	हिमव्यपायाद्विशदा	...	३।३३
स्वर्गापगासलिलसी	...	१७।५३	हिरण्यरेतसा तेन	...	१०।२८
स्वर्गापगासावनलो	...	११।७	हृदये वसतीति म	...	४।९
स्वर्गारोहणनिःश्रे	...	१०।२९	हेमतामरसताडि	...	८।२६
स्वर्गौकसः स्वर्गप	...	१२।३६	हेमावनीषु प्रतिवि	...	१४।२३
स्वर्लोक्लक्ष्मीकचक	...	१३।१५	हैमीफलं हेमगिरे	...	११।२६
स्वर्वाहिनीवारिविहा	...	९।३८	ह्रीमानभूङ्गमिधरो	...	७।५४



MUSSOORIE / 473-1

क्या हम पुस्तक को निम्नलिखित दिनांक या उसके पहले
वापस कर दें

Please return this book on or before the date last stamped below.

[illegible]

GL SANS 891.21
KAL 14TN ED



126919
LBSNAA



Sams
891.21 LIBRARY
LAL BHADUR SHASTRI
National Academy of Administration
कोषिका
चतुर्दश संस्करण
DOORIE
Accession No. 13295

1. Books are issued for 15 days only but may have to be recalled earlier if urgently required.
2. An over-due charge of 25 Paise per day per volume will be charged.
3. Books may be renewed on request, at the discretion of the Librarian.
4. Periodicals, Rare and Reference books may not be issued and may be consulted only in the Library.
5. Books lost, defaced or injured in any way shall have to be replaced or its double price shall be paid by the borrower.

Help to keep this book fresh, clean & moving